

# تا بعدین رضی

[www.KitaboSunnat.com](http://www.KitaboSunnat.com)

مرتبہ

شاہ معین الدین احمد ندوی

دارالمصنّفین شبلی اکیڈمی، اعظم گڑھ، یوپی

بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

وَالسَّابِقُونَ الْأَوْلَىٰ مِنْ الْمُهَاجِرِينَ وَالْأَنْصَارِ  
وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ

# تابعین رضی

یعنی

چھیانوے اکابر تابعین رضی اللہ عنہم کے سوانح زندگی اور ان کے  
مذہبی، اخلاقی، علمی، اصلاحی اور مجاہدانہ کارناموں کا تفصیلی مرقع

مرتبہ

شاہ معین الدین احمد ندوی

دارالمصنّفین، شبلی اکیڈمی، پوسٹ باکس نمبر ۱۹

اعظم گڑھ، یوپی (ہند) ۲۷۶۰۰۱

# © جملہ حقوق بحق دارالمصنّفین محفوظ

سلسلہ دارالمصنّفین نمبر: ۵۲

تالعیّن	:	کتاب
شاہ معین الدین احمد ندوی	:	مرتبہ
۵۳۷	:	صفحات
۲۰۰۹ء	:	طبع جدید
معارف پریس، شبلی اکیڈمی، اعظم گڑھ	:	مطبع
دارالمصنّفین شبلی اکیڈمی اعظم گڑھ	:	ناشر
صلاح الدین ثار معروفی (معروفی کمپیوٹر)	:	کمپوزنگ
۲۵۰ روپے	:	قیمت

ISBN: 978-93-80104-22-5

﴿باہتمام﴾

عبدالمنان ہلالی

## فہرست

## اسمائے تابعین رضی

صفحہ	مضمون	شمار	صفحہ	مضمون	شمار
۶۹	بسر بن سعیدؓ	۱۰		مقدمہ	
۷۰	بکر بن عبداللہ مزنیؓ	۱۱	۴	از جناب نواب صدربار جنگ	
	﴿ث﴾			مولانا حبیب الرحمن خاں	
۷۲	ثابت بن اسلم بنانیؓ	۱۲		شروانی صدر نشین دارالمصنفین	
	﴿ج﴾		۷	دیباچہ	
۷۳	جابر بن زیدؓ	۱۳		﴿الف﴾	
۷۸	جعفر صادقؓ	۱۴	۱۳	ابراہیم بن یزید تمیمیؓ	۱
	﴿ح﴾		۱۵	ابراہیم بن یزید نخعیؓ	۲
۸۳	حسن بن حسنؓ	۱۵	۲۳	احف بن قیسؓ	۳
۸۶	حسن بصریؓ	۱۶	۳۶	اسماعیل بن ابی خالد حمسیؓ	۴
۱۰۳	حکم بن عتیبہؓ	۱۷	۳۷	اسود بن یزیدؓ	۵
	﴿خ﴾		۴۰	اعمش (سلیمان بن مہرانؓ)	۶
۱۰۸	خارجہ بن زیدؓ	۱۸	۴۵	اولس بن عامر قرنیؓ	۷
۱۰۹	خالد بن معدانؓ	۱۹	۵۹	ایاس بن معاویہؓ	۸
	﴿د﴾		۶۳	ایوب بن ابی تمیمہ نخعیؓ	۹
۱۱۱	داؤد بن دینارؓ	۲۰		﴿ب﴾	

صفحہ	مضمون	شمار	صفحہ	مضمون	شمار
۲۲۶	عامر بن عبد اللہ	۳۷		﴿د﴾	
۲۳۹	عبد اللہ بن عقبہ بن مسعود	۳۸	۱۱۳	ربیع بن خثیم	۲۱
۲۴۱	عبد اللہ بن عون	۳۹	۱۲۳	ربیعہ رائے	۲۲
۲۴۷	عبید اللہ بن عبد اللہ	۴۰	۱۳۰	رجاء بن حیوہ	۲۳
۲۵۱	عبد الرحمن بن اسود	۴۱		﴿ذ﴾	
۱۵۳	عبد الرحمن بن ابی لیلیٰ	۴۲	۱۳۲	زر بن حیش	۲۴
۲۵۶	عبد الرحمن بن غنم	۴۳	۱۳۳	زید بن اسلم	۲۵
۲۵۷	عبد الرحمن بن قاسم	۴۴		﴿س﴾	
۲۵۹	عروہ بن زبیر	۴۵	۱۳۶	سالم بن عبد اللہ	۲۶
۲۴۷	عطاء بن ابی رباح	۴۶	۱۴۱	سعید بن جبیر	۲۷
۲۷۲	عمرو بن شرحبیل	۴۷	۱۵۷	سعید بن مسیب	۲۸
۲۷۴	عمرو بن دینار	۴۸	۱۸۱	سلمہ بن دینار	۲۹
۲۷۷	عکرمہ مولیٰ ابن عباس	۴۹	۱۸۳	سلیمان بن طرخان قہمی	۳۰
۲۸۹	علی بن حسین	۵۰	۱۸۷	سلیمان بن یسار	۳۱
۳۰۸	علی بن عبد اللہ بن عباس	۵۱		﴿ش﴾	
۳۱۱	عمر بن عبد العزیز	۵۲	۱۹۰	قاضی شریح بن حارث	۳۲
۳۵۹	عمر بن مرہ	۵۳		﴿ص﴾	
۳۶۰	علقمہ بن قیس	۵۴	۱۰۲	صفوان بن سلیم زہری	۳۳
	﴿ق﴾		۲۰۶	صفوان بن محرز	۳۴
۳۶۵	قاسم بن محمد بن ابی بکر	۵۵		﴿ط﴾	
۳۷۲	قبیصہ بن ذویب	۵۶	۲۰۸	طاؤس بن کیسان	۳۵
۳۷۴	قنادہ بن دعامہ سدوسی	۵۷		﴿ع﴾	
	﴿ک﴾		۲۱۳	عامر بن شرحبیل شععی	۳۶

صفحہ	مضمون	شمار	صفحہ	مضمون	شمار
۴۸۵	وہب بن منبہؓ	۷۸	۴۷۸	کعب احبارؓ	۵۸
	﴿۵﴾		۴۸۱	کعب بن سورؓ	۵۹
۴۸۷	ہرم بن حیان عبدیؓ	۷۹		﴿۶﴾	
۴۹۰	ہشام بن عروہؓ	۸۰	۴۸۴	مجاہد بن جبیرؓ	۶۰
	﴿۷﴾		۴۸۷	محمد بن الحنفیؓ	۶۱
۴۹۱	یحییٰ بن سعیدؓ	۸۱	۴۹۳	محمد بن حنفیہؓ	۶۲
۴۹۵	یحییٰ بن یسرؓ	۸۲	۴۲۰	محمد بن سیرینؓ	۶۳
۴۹۷	یزید بن ابی حبیبؓ	۸۳	۴۳۲	محمد بن عجلانؓ	۶۴
۴۹۹	یونس بن عبیدؓ	۸۴	۴۳۴	محمد بن علیؓ (امام باقر)	۶۵
	﴿کنیت﴾		۴۳۷	محمد بن کعبؓ	۶۶
۵۰۲	ابو ادريس خولانیؓ	۸۵	۴۳۸	محمد بن مسلمؓ (امام زہری)	۶۷
۵۰۴	ابو اسحاق سبیحؓ	۸۶	۴۴۷	محمد بن منکدرؓ	۶۸
۵۰۶	ابو بردہ بن ابی موسیٰ اشعریؓ	۸۷	۴۵۰	مسروق بن اجدعؓ	۶۹
۵۰۹	ابو بکر بن عبدالرحمنؓ	۸۸	۴۵۸	مسعر بن کدامؓ	۷۰
۵۱۱	ابو جاع عطاردیؓ	۸۹	۴۶۲	مسلم بن یسارؓ	۷۱
۵۱۳	ابو الزنادؓ	۹۰	۴۶۵	مطرف بن عبد اللہؓ	۷۲
۵۱۵	ابو سلمہ بن عبدالرحمنؓ	۹۱	۴۶۹	مکحول الدمشقیؓ	۷۳
۵۱۷	ابو العالیہ ریاحیؓ	۹۲	۴۷۳	منصور بن زاذانؓ	۷۴
۵۲۲	ابو عبدالرحمن السلمیؓ	۹۳	۴۷۵	میمون بن مہرانؓ	۷۵
۵۲۴	ابو عثمان نہدیؓ	۹۴		﴿ن﴾	
۵۲۶	ابو قلابہ جرمیؓ	۹۵	۴۷۸	نافع بن جبیرؓ	۷۶
۵۳۰	ابو وائل بن سلمہؓ	۹۶	۴۸۱	نافع بن کاؤسؓ	۷۷
۵۳۵	خاتمہ			﴿و﴾	

بِسْمِ الرَّحْمَنِ الرَّحِيمِ

## مقدمہ

از

جناب نواب صدر یار جنگ مولانا حبیب الرحمن خاں شروانی صدر نشین و اراکین المصطفین

اسلام بنی نوع انسان کے واسطے ایک قانونِ حیات لایا تھا جس میں علم و عمل دونوں شامل تھے، علم کی معراج معرفتِ ربانی تھی، عمل کا اعلیٰ پایہ صدق و عدل کی تکمیل تھی۔ کلمۃ ربك صدقا و عدلا۔

اس حیاتِ طیبہ کا کامل نمونہ ذاتِ اقدس تھی، صلی اللہ علیہ وسلم لَقَدْ كَانَ فِي رَسُولِ اللَّهِ أُسْوَةٌ حَسَنَةٌ۔ حیاتِ انسانی کے جتنے اعلیٰ شعبے ہو سکتے ہیں ان سب کے کامل سبق آموز نمونے حیاتِ مبارکہ میں موجود تھے۔

آپ کے نمونے کی پیروی سے صحابہ کرام رضی اللہ عنہم اس امانتِ حیات کے امین ہوئے، بقدر قوت و استعداد ان حضرات میں سے ہر ایک بزرگ نے حصہ پایا، مظہر اتم خلفائے راشدینؓ تھے۔

صحابہ کرامؓ سے یہ امانتِ تابعینؓ والا مقام کو پہنچی، یہی وہ امانت تھی جس کے تحمل سے زمین و آسمان گھبرا اٹھے تھے، ان بزرگوں نے جس عزم اور ہمت و استقامت سے حق امانت ادا کیا وہ تاریخِ انسانی کا ایک روشن اور حیاتِ آفریں باب ہے، بالآخر حق امانت ادا کر کے تبعِ تابعین کے سپرد فرما گئے، انسانی بہترین خدمتوں میں سے سے ایک خدمت بزرگانِ موصوف کے صحیح اور مستند حالات کی اشاعت ہے۔

دارالمصنفین کو جزائے خیر ہو کہ اس سے پہلے سیرۃ مبارک اور صحابہ کرامؓ کے حالات میں متعدد جلدیں شائع کر چکا ہے، اب نوبت حالات تابعینؓ کی ہے، اسی سلسلے میں رفیق دارالمصنفین مولوی معین الدین احمد صاحب نے یہ جلد تالیف کر کے مسلمانوں پر خصوصاً اور سارے انسانوں پر عموماً لطف و کرم فرمایا ہے جزاہ اللہ تعالیٰ خیراً۔

اس کتاب کو پڑھ کر اور مختلف مقامات کو بار بار دیکھ کر میں کہہ سکتا ہوں کہ حق محنت و سعی ادا کیا گیا ہے، مستند اور معتد ماخذوں سے حالات لے کر صاف دل نشیں پیرائے میں قلم بند کیے ہیں، ۹۶ اکابر تابعین کے حالات ہیں، ظاہر ہے کہ کل کے مقابلے میں یہ ایک جز ہے تاہم جز اعظم ہے، میرا خیال ہے کہ ایک جلد اور شائع ہوگی جس میں بقیہ اکابر کے حالات ہوں گے، زیادہ نمایاں امام اعظم کا عدم ذکر ہے جو امید ہے کہ اپنے موقع سے ہوگا، کوتاہی ہوگی اگر ایک اہم امر کی جانب توجہ مبذول نہ کروں، وہ یہ کہ ہر بیان اور ذکر کا ایک پیرایہ اور اسلوب ہے، شائستہ پیرایہ اور بلیغ اسلوب، اس کا لحاظ تالیف و تصنیف کی تہذیب و شائستگی ہے، اکابر مذہب کا ذکر صدیوں سے ایک خاص اسلوب سے ہوتا آیا ہے جو شائستگی اور ادب کا نمونہ ہے، اس کا ترک نگاہ اور قلب دونوں کو زحمت رساں ہے، اس سے بھی زیادہ نظر کو بلند کیجئے، مذہب حق کا فیض تاثر و تقدس سے وابستہ ہے، یعنی قلب مذہب حق کے تقدس سے اس وقت فیض یاب ہوگا کہ شان تقدس آشنائی اپنے اندر پیدا کرے۔

تانه گردی آشنا از مزے نشدوی

گوش نامحرم نہ باشد جائے پیغام سروش

تقدس سے لگاؤ اس وقت ہوگا کہ ادب و عظمت کا اہتمام ہو، یہ اہتمام چاہتا ہے کہ اکابر مذہب کا ذکر بھی عظمت و ادب کے اہتمام و اظہار کے ساتھ ہو۔

کم سے کم میں نے یہ امر محسوس کیا ہے کہ بزرگان دین کے ذکر و بیان کا جو اسلوب سلف صالحین نے قائم کیا ہے، جب دوران بیان میں اس کا لحاظ نہ رہے تو بعینہ


ایسا معلوم ہوتا ہے کہ نظر کو ایک دھکالگا اور بلندی سے پستی پر آ رہی، تقدس بیان کا جو اثر دل پر ہو رہا تھا، اس کا سلسلہ درہم برہم ہو گیا۔

خلاصہ اکابر تالبعینؑ کے ناموں کے ساتھ مقررہ اسلوب کے مطابق امام وغیرہ الفاظ کا عدم استعمال اسلوب ادب کے خلاف محسوس ہوتا ہے۔ (۱)

## حبیب الرحمن

حبیب گنج ۲۷ رزی الحجہ ۱۳۵۶ھ

(۱) ائذار، از مؤلف :- حضرت مولانا نے جو کچھ تحریر فرمایا ہے وہ بالکل صحیح ہے، لفظ امام وغیرہ اگرچہ میں نے جا بجا کتاب میں لکھا ہے مگر اس کا ترک بھی ہوا ہے، اس عدم التزام کے سبب میں ان بزرگوں کی روحوں سے شرمندہ ہوں، انشاء اللہ طبع ثانی میں اس کا پورا لحاظ رہے گا۔ (معین الدین احمد)



بِسْمِ اللّٰهِ الرَّحْمٰنِ الرَّحِیْمِ

نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

## دیباچہ

ایمانی قوت، دینی حمیت، مذہبی و اخلاقی روح اور علمی و عملی خدمتوں کے اعتبار سے اسلام کے خیر القرون کے بہ ترتیب تین زریں دور یا تین طبقے ہیں، صحابہؓ، تابعینؓ اور تبع تابعینؓ۔ ان ہی تین دوروں میں مسلمان دینی اور دنیوی سعادت و فلاح کی معراجِ کمال کو پہنچے، اس کے بعد جو ترقیاں ہوئیں وہ صرف ایوانِ تمدن کے نقش و نگار ہیں۔

ان تینوں طبقوں میں سے دوسرا طبقہ یعنی تابعینؓ جو اس کتاب کا موضوع ہے، اس حیثیت سے نہایت اہم ہے کہ وہ صحابہ کرامؓ کی، جو دین کا اصل سرچشمہ تھے اور تبع تابعینؓ کی جس میں تمام بڑے بڑے ائمہ پیدا ہوئے، درمیانی کڑی ہے، اسی نے صحابہ کی علمی اور اخلاقی برکتوں کو سارے عالم میں پھیلایا۔

کلام اللہ اور احادیثِ نبویؐ دونوں ان کے فضائل پر شاہد ہیں، کلام اللہ میں ان کے فضائل و امتیازات یہ بتائے گئے ہیں اور مہاجرین و انصار کے ساتھ انہیں بھی رضوانِ الہی کی دولت سے سرفراز کیا گیا ہے۔

وَالسَّابِقُونَ الْأَوَّلُونَ مِنَ  
المُهَاجِرِينَ وَالْأَنْصَارِ الَّذِينَ  
اتَّبَعُواهُمْ بِإِحْسَانٍ رَضِيَ اللَّهُ  
عَنْهُمْ وَرَضُوا لَعَنَ الَّذِينَ  
آمَنُوا مِنْ بَنِي إِسْرَائِيلَ  
الَّذِينَ كَفَرُوا بِعَهْدِهِمْ  
فِي الدِّينِ فَكَفَرُوا بِهٖ  
فِي الدُّنْيَا وَالْآخِرَةِ  
وَالَّذِينَ كَفَرُوا هُمْ  
سَيِّئَاتُ الْمُنَافِقِينَ  
وَالَّذِينَ كَفَرُوا  
بِعَهْدِهِمْ أُولَٰئِكَ  
أَشْرَارُ

اور مہاجرین و انصار میں سے جن لوگوں  
نے قبولِ اسلام میں سبقت کی اور جن  
لوگوں نے خوش دلی کے ساتھ ان کا اتباع

عَنْهُمْ وَرَضُوا عَنْهُ وَأَعَدَّ لَهُمْ  
جَنَّاتٍ تَجْرِي تَحْتَهَا الْأَنْهَارُ۔  
کیا خدا ان سے خوش اور وہ خدا سے خوش  
ہیں اور خدا نے ان کے لیے باغ تیار کیے

ہیں جن کے نیچے نہریں رواں ہیں۔

ظاہر ہے کہ اس آیت پاک کا مصداق تابعین کرام ہی ہیں کہ وہی عمل میں  
مہاجرین و انصار کے ”تابع“ اور زمانہ کے لحاظ سے ان کے بعد تھے اور اسی لیے عرف عام  
میں ان کا لقب ”تابعی“ رکھا گیا ہے۔

احادیث میں اس سے زیادہ صریح اور واضح الفاظ میں ان کا تعارف ہے اور ان کو  
خیر کے لقب سے سرفراز فرمایا گیا ہے:

خَيْرَ امْتِي الْقَرْنِ الَّذِينَ يَلُونِي  
ثُمَّ الَّذِينَ يَلُونَهُمْ ثُمَّ الَّذِينَ  
يَلُونَهُمُ الْخ (مسلم کتاب  
الفضائل)

میری امت میں اس زمانہ کے لوگ  
بہتر ہیں جو مجھ سے ملا ہوا ہے (صحابہؓ)  
پھر وہ لوگ جو ان سے ملے ہوئے ہیں  
(تابعین) پھر وہ لوگ جو ان سے ملے  
ہوئے ہیں (تابع تابعین)

دوسری روایت کے الفاظ یہ ہیں:

خَيْرَ النَّاسِ قَرْنِي ثُمَّ الَّذِينَ  
يَلُونَهُمْ ثُمَّ الَّذِينَ يَلُونَهُمُ الْخ  
(ایضاً)

سب سے بہتر لوگ میرے زمانہ کے ہیں  
(صحابہؓ) پھر وہ جو ان سے متصل ہیں  
(تابعین) پھر وہ لوگ جو ان سے متصل  
ہیں۔ (تابع تابعین)

یہ تینوں اپنے اپنے زمانہ کے لیے باعثِ خیر و برکت تھے، اسلام کو ان ہی کی خیر  
و برکت سے روحانی اور مادی فتوحات حاصل ہوتی تھیں:

عَنْ النَّبِيِّ ﷺ قَالَ يَأْتِي عَلِيٌّ  
نَبِيَّ صَلَّى اللَّهُ عَلَيْهِ وَسَلَّمَ فِي  
نَبِيٍّ صَلَّى اللَّهُ عَلَيْهِ وَسَلَّمَ فِي

ایک ایسا زمانہ آئے گا کہ ایک جماعت جہاد کرے گی، اس سے پوچھا جائے گا کہ تم میں کوئی ایسا شخص ہے جس نے رسول اللہ ﷺ کو دیکھا ہو، وہ لوگ کہیں گے ہاں (ان کی برکت سے) ان کے لیے فتح دی جائے گی، پھر ایک جماعت جہاد کرے گی، ان سے پوچھا جائے گا کہ تم میں کوئی ہے جس نے اس شخص کو دیکھا ہو جو رسول اللہ ﷺ کے ساتھ رہا تو وہ کہیں گے ہاں تو (ان کی برکت سے) فتح دی جائے گی۔

الناس زمان يغزو فثام من الناس، فيقال لهم فيكم من رأى رسول الله صلى الله عليه وسلم فيقولون نعم فيفتح لهم ثم يغزو فثام من الناس، فيقال لهم فيكم من رأى من صحب رسول الله صلى الله عليه وسلم فيقولون نعم فيفتح الخ۔

(مسلم كتاب الفضائل)

یہ مقدس جماعت علم و عمل میں صحابہ رسول کا عکس و پرتو تھی، اس نے رسول اللہ صلی اللہ علیہ وسلم کی تعلیمات اور صحابہ کی علمی اور اخلاقی وراثت کو مسلمانوں میں پھیلایا، عہد رسالت کے بعد اور شخصی حکومت کے اثر سے اسلامی نظام میں جو خرابیاں پیدا ہو گئی تھیں ان کی اصلاح کی اور اگر اصلاح نہ کر سکی تو ان خرابیوں کے مقابلہ میں اسلام کے مصفا سرجسہ کو باہر کے گردوغبار اور کدورت سے اپنی کوششوں سے محفوظ رکھا، مذہبی علوم کی حفاظت و اشاعت کی نئے علوم کی بنیاد رکھی، اسلامی سلطنت کے حدود کو وسیع کیا، اسلام کو پھیلایا، غرض ان تمام برکتوں کا جن کا عہد صحابہ میں آغاز ہوا تھا تکمیل تک پہنچایا اور جو پوری ہو چکی تھیں ان کی حفاظت کی۔

امام زہری، کچول شامی، ابراہیم نخعی، قاضی شریح، عکرمہ، سالم بن عبد اللہ رضی اللہ عنہم وغیرہ نے علم کا پایہ سنبھالا، محمد بن سیرین، سعید بن مسیب، محمد بن جبیر، امام زین العابدین وغیرہم نے (خدا ان سے راضی ہو) اخلاق کا درس تازہ کیا، حسن بصری، اویس

قرنی اور عامر بن عبداللہ رضوان اللہ علیہم نے عشق و محبت کی آگ سوزان رکھی، عمر بن عبدالعزیز نے خلافت راشدہ کے نمونہ کوزندہ کیا، غرض تابعین کرام نے علم و عمل کے ہر شعبہ میں مسلمانوں کے لیے بہترین اُسوہ چھوڑا، علم اور اخلاق وغیرہ کی یہ تقسیم محض اعتباری اور وصفِ غالب کی بنا پر ہے، ورنہ علم و اخلاق کے سارے محاسن کم و بیش ان تمام بزرگوں میں مشترک تھے۔

ان سب کا مشترک اور اہم کارنامہ دینی علوم کی، جس پر مذہب اسلام کا دار و مدار ہے، حفاظت و اشاعت اور قرآن و حدیث سے متفرع علوم کی تاسیس ہے، اگر ان بزرگوں نے جاگہ تکلیفیں اور مشقتیں اٹھا کر اس خزانہ کو محفوظ نہ کیا ہوتا تو اس کا بڑا حصہ برباد ہو جاتا، (اس کے حالات اصل کتاب میں آئیں گے) تبع تابعین کے دور کے تمام بڑے بڑے ائمہ جن کے فیض سے آج مذہبی علوم زندہ ہیں، سب تابعینؓ ہی کے حلقہٴ درس کے فیض یافتہ تھے۔

یوں تو تابعی ہر وہ شخص ہے جس نے کسی صحابی کی صحبت اٹھائی ہو یا اُسے دیکھا ہو لیکن جس طرح ہر صحابی صحابیت کا مکمل نمونہ نہیں اور اس کی تکمیل کے لیے کچھ شرائط ہیں، اسی طرح ہر تابعی بھی حقیقی تابعی نہیں، صحابہ میں ابو بکر صدیقؓ بھی تھے اور ابوسفیانؓ بھی، یہی فرق مراتب، خدمات اور کارناموں کے اعتبار سے تابعین میں بھی ہے، تابعین میں امام زین العابدینؓ بھی ہیں اور یزید بن معاویہؓ بھی لیکن شَتَّانَ بَيْنَهُمَا اس لحاظ سے ان بیشار تابعین کو اس کتاب سے خارج کر دیا گیا ہے جن کی زندگی میں ہمارے لیے کوئی نمونہ عمل نہیں کہ ۷: محفل خاص ہے یہ رہ گذر عام نہیں

ان کے علاوہ تابعین میں بڑے بڑے فاتحین اور کشور کشا بھی ہیں جن کی تلواروں نے مشرق و مغرب کے ڈانڈے ملا دیے، کچھ سلاطین و فرمانروا بھی ہیں جن کی تمدن نوازی نے اسلامی حکومت کو تمدن کا تماشا گاہ بنا دیا، ان سب کی اچھی کوششیں امت

مرحومہ کے شکر یہ کی مستحق ہیں لیکن اس کتاب کا مقصد اُن ہی برگزیدہ نفوس کے حالات پیش کرنا ہے، جنہوں نے مسلمانوں کے لیے کوئی اخلاقی یا مذہبی نمونہ چھوڑا ہے اور جن کے اخلاقی نمونوں سے اسلام کی روح زندہ اور جن کی علمی کوششوں سے اسلامی علوم و فنون کی عمارت قائم ہے، اس لیے فاتحوں اور کشور کشاؤں اور بادشاہوں اور فرما رواؤں کو بھی اس زمرہ سے علاحدہ رکھا گیا ہے کہ ان کی تو کسی زمانہ میں بھی کمی نہیں، عبدالملک ولید، سلیمان اور قتیبہ بن مسلم، موسیٰ بن نصیر مسلمہ، مہلب بن ابی صفرہ تو ہر زمانہ میں پیدا ہوتے ہیں لیکن حسن بصریؒ، اولیس قرنیؒ، سعید بن مسیب، ابن شہاب زہریؒ اور محمد بن سیرینؒ کے پیدا ہونے کے لیے صدیاں درکار ہیں

ساہا باید کہ تا یک سنگ اصلی ز آفتاب ☆ لعل گرد در بدخشاں یا عقیق اندر مین  
قرنہا باید کہ تا یک کودک از لطف طبع ☆ عالمے گویا شو یا فاضلے صاحب سخن  
نفس کتاب کے متعلق گزارش ہے کہ اس کی کوشش کی گئی ہے کہ اس میں اکابر تابعین کرام کے علمی، اخلاقی اور مذہبی کارناموں کو اس طرح پیش کیا جائے کہ اس عہد کی پوری علمی و اخلاقی تاریخ سامنے آجائے۔

دوسری قابل ذکر بات یہ ہے کہ سیر الصحابہ کے چھٹے حصہ میں حضرت عبداللہ بن زبیرؓ کے حالات کے سلسلہ میں ضمناً حضرت محمد بن حنفیہؓ کے کچھ حالات بھی آگئے تھے، اب تابعین کے سلسلہ میں ان کے مستقل حالات لکھنے کا اتفاق پیش آیا، ان دونوں کتابوں کے ”واقعات“ میں کم اور ”نقطہ نظر“ اور نتائج میں زیادہ فرق ہے، اس کی وجہ یہ ہے کہ سیر الصحابہ لکھتے وقت حضرت محمد بن حنفیہؓ کے حالات کے بعض ماخذ میرے پیش نظر نہ تھے، جدید ماخذوں کو دیکھنے کے بعد بہت سے ایسے حالات معلوم ہوئے جن سے نقطہ نظر میں بھی تبدیلی پیدا ہوگئی، اس لیے آخری تحقیق تابعین کے حالات ہیں، انشاء اللہ اگر سیر الصحابہ کے دوسرے ایڈیشن کی نوبت آئی تو اس کی تصحیح کر دی جائے گی۔

کتاب میں بعض کتابت و طباعت کی معمولی غلطیاں رہ گئی ہیں، جن سے کوئی کتاب مستثنیٰ نہیں اور بعض ایسی غلطیاں ہیں جنہیں جان بوجھ کر ناگزیر اسباب کی بنا پر گوارا کرنا پڑا، مثلاً حضرت عمر بن عبدالعزیزؓ کے حالات میں صفحات کے شمار کے ہندسوں کا تسلسل قائم نہیں رہ سکا، (۱) اس کی وجہ یہ ہوئی کہ دارالمصنفین سے چونکہ حضرت عمر بن عبدالعزیزؓ کی مستقل سیرت شائع ہو چکی ہے، اس لیے ان کے حالات شامل کرنے کا ارادہ نہ تھا لیکن پھر دوران طباعت میں خیال بدل گیا، اس وقت ترتیب کے لحاظ سے کتاب کی طباعت ان کے نام تک پہنچ چکی تھی، اس لیے ان کے حالات کے صفحات کا تخمینہ کر کے دو جز چھوڑ کر کتاب کی طباعت جاری رہی لیکن حالات اندازہ سے تقریباً دو چند ہو گئے، اس لیے صفحات کے نمبروں کا تسلسل قائم نہ رہ سکا اور ان کو ملانے کے لیے کچھ ہندسے مکرر ہو گئے لیکن اس سے نفس صفحات کی ترتیب میں کوئی فرق نہیں پیدا ہوا، وہ ویسے ہی مرتب ہیں، صرف کچھ نمبر مکرر ہو گئے، اسی سلسلہ میں حرف ”ع“ کے ناموں کی بجائی ترتیب میں کچھ خفیف سا فرق ہو گیا ہے، اس کے علاوہ فروگزاشتوں کی تصحیح کے لیے آخر میں استدراک لگا دیا گیا ہے۔

آخر میں اللہ تعالیٰ کی بارگاہ میں دعا ہے کہ وہ تابعین کی سیرت کی تکمیل کے بعد کاتب سطور کو اکابر بنج تابعین کی سیرت نگاری کی سعادت بھی عطا فرمائے کہ اس کے ناچیز ہاتھوں سے سیر الصحابہؓ سے لے کر تبع تابعین کی سیرت تک کا سلسلہ الذہب پورا ہو جائے اور ان نفوس قدسیہ کے طفیل میں اوراق کو مؤلف کے لیے پروانہ مغفرت بنا دے۔

وما ذالك على الله بعزيز.

فقیر معین الدین احمد ندوی، دارالمصنفین اعظم گڑھ

۱۸/رمضان المبارک ۱۳۵۶ھ۔ مطابق ۲۴ نومبر ۱۹۳۷ء

(۱) اس ایڈیشن میں اس کی تصحیح کر دی گئی ہے۔

بِسْمِ اللّٰهِ الرَّحْمٰنِ الرَّحِیْمِ

## ۱- ابراہیم بن یزید تیمی

نام و نسب: ابراہیم نام، ابو اسماء کنیت، نسب نامہ یہ ہے، ابراہیم بن یزید بن شریک بن تیم الرباب تیمی، ابراہیم کوفہ کے عابد و زاہد تابعین میں تھے۔  
فضل و کمال: فضل و کمال کے لحاظ سے کوئی ممتاز شخصیت نہ رکھتے تھے، تاہم کوفہ کے علمائے باعل میں شمار تھا۔ (۱)

حدیث: حافظ ذہبی انہیں حفاظ میں شمار کرتے ہیں، حدیث میں انہوں نے انس بن مالک، حارث بن سوید، عمرو بن میمون اور اپنے والد یزید سے استفادہ کیا تھا، حضرت عائشہؓ سے بھی روایت کی ہے لیکن یہ روایات مرسل ہیں، بیان بن بشیر، حکم بن عتبہ، زبید بن حارث مسلم البطلین اور یونس بن عبید وغیرہ ان کے زمرہ تلامذہ میں ہیں۔ (۲)

زہد و عبادت: ان کا امتیازی وصف زہد و تقویٰ ہے، ان کے والد یزید بن شریک بڑے عابد و زاہد تابعی تھے، انہوں نے بڑی دولت پیدا کی، لیکن دنیا سے کبھی آلود نہ ہوئے، ان کے لباس تک پران کی ثروت کا اثر ظاہر نہ تھا، ایک مرتبہ ابراہیم نے ان کے ہم پرروئی کا معمولی کرتہ جس کی آستین ہتھیلیوں تک لٹکتی تھیں، دیکھ کر کہا، ابا کوئی قرنیہ کا لباس کیوں نہیں پہن لیتے، جو اب دیا بیٹا جب میں بصرہ میں آیا تھا اس وقت ہزاروں پیدا کیے لیکن اس سے میری خوشی اور مسرت میں کوئی اضافہ نہیں ہوا اور نہ اسے دوبارہ حاصل کرنے کی خواہش پیدا ہوئی، میں یہ چاہتا ہوں کہ جو پاک لقمہ میں کھاتا ہوں وہ اس شخص کے منہ میں جائے جو مجھے سب سے زیادہ مغبوض ہو کیوں کہ میں نے ابو درداء سے سنا ہے کہ قیامت میں ایک درہم

(۱) تذکرۃ الحفاظ ج اول، ص ۲۳۔ (۲) تہذیب العہد ج اول، ص ۱۷۶۔

رکھنے والے سے زیادہ دودرہم رکھنے والے سے حساب ہوگا۔ (۱)

ایسے زاہد باپ کی تعلیم و تربیت نے ابراہیمؑ کو ابتدا ہی سے دنیا سے بے نیاز اور زہد و عبادت کی جانب مائل کر دیا تھا، چنانچہ آگے چل کر وہ اپنے عہد کے ممتاز ترین عباد میں ہوئے، حافظ ابن حجر لکھتے ہیں کہ وہ بڑے عابد و زاہد تھے اور فائقہ کشی پر ان کو بڑی قدرت تھی۔ (۲)

عبادت میں اس قدر اہتمام تھا کہ تکبیر اولیٰ کبھی قضا نہ ہوتی تھی، اور اس سے غفلت کرنے والے کو گیا گذرا سمجھتے تھے، چنانچہ فرماتے تھے کہ جسے تکبیر اولیٰ میں تساہل کرتے دیکھو اس سے ہاتھ دھو ڈالو۔ (۳)

نماز میں کیف و استغراق کا یہ عالم تھا کہ سجدہ کی حالت میں چڑیا پیٹھ پر اڑاڑ کے بیٹھتی تھیں اور چونچیں مارتی تھیں، (۴) دودو مہینے مسلسل روزے رکھتے تھے، (۵) اور محض ایک انگور روزانہ پر پورا چلہ گزار دیتے تھے۔ (۶)

لیکن اس زہد و عبادت پر بھی اپنے اعمال کو قابل اعتناء سمجھتے تھے اور فرماتے تھے کہ جب میں اپنے قول و عمل میں موازنہ کرتا ہوں تو جھوٹا بننے سے خوف معلوم ہوتا ہے۔ (۷)

ایثار کا بے مثل نمونہ اور شہادت: ایثار اور قربانی کا مجسم پیکر تھے، اس کی آخری حد یہ ہے کہ دوسروں کے لیے جان تک دینے میں دریغ نہ کیا، انھوں نے ایثار، قربانی کا ایسا نمونہ پیش کیا جس کی مثالیں کم ملتی ہیں، ججاج ثقفی ابراہیمؑ غنی کا جو بڑے ممتاز عالم تابعی ہیں سخت دشمن تھا اور ان کے درپے آزار رہا کرتا تھا لیکن دست رس حاصل نہ ہو سکا، اس کے آدمی ہمیشہ ان کی تلاش میں رہتے تھے، ایک مرتبہ وہ ابراہیمؑ غنی کو تلاش کر رہے تھے، ابراہیمؑ تمہی کو دونوں کی مخالفت کا علم تھا، اس علم کے باوجود انھوں نے ان کے بچانے کے لیے کہہ دیا کہ ”ابراہیمؑ

(۱) ابن سعد ج ۶، ص ۲۰۰۔ (۲) تہذیب الہندیہ ج اول، ص ۱۷۶۔ (۳) طبقات کبریٰ شعرانی

ص ۳۶۔ (۴) ایضاً۔ (۵) ایضاً۔ (۶) ایضاً۔ (۷) طبقات کبریٰ ص ۳۶۔

میں ہوں“ تلاش کرنے والے آدمی ابراہیم نخی کو پہچانتے نہ تھے، اس لیے ان کے اقرار پر انہیں کو پکڑ لے گئے، ججاج نے زنجیروں میں جکڑوا کے دیماس کے قید خانہ میں جس کو اس نے سنگین مجرموں کے لیے خاص طور سے بنوایا تھا ڈلوادیا، یہ قید خانہ کیا تھا موت کا گھر تھا، اس میں سردی اور گرمی پانی اور دھوپ سے بچنے کا بھی کوئی انتظام نہ تھا، اس پر محن قید نے چند ہی دنوں میں ابراہیم کا رنگ و روپ ایسا بدل دیا کہ ان کی ماں تک ان کو نہ پہچان سکیں لیکن وہ نہایت صبر و استقلال کے ساتھ ان مصائب کا مقابلہ کرتے رہے اور ان کو جھیلے جھیلے بالآخر انتقال کر گئے، ان کی شب و فوات کو ججاج نے خواب میں دیکھا کہ آج شہر میں ایک جنتی مر گیا ہے، صبح کو اس نے پوچھا تو معلوم ہوا کہ ابراہیم نے قید خانہ میں انتقال کیا، یہ سن کر اس جفا شعار نے کہا خواب شیطانی دوسوسہ معلوم ہوتا ہے اور ابراہیم کی لاش گھور پر پھینکوا دی۔ (۱) بعض اقوال: ابراہیم کے بعض اقوال نہایت حکیمانہ ہیں، فرماتے تھے کہ ”انسان کے لیے علم کے نتائج میں سے خشیت الہی اور جہل کے نتائج میں سے اپنے عمل پر غرور کافی ہے اور طمعیں انسان کو بد کرداریوں پر آمادہ کرتی ہیں۔ (۲)

## ۲- ابراہیم بن یزید النخی

نام و نسب: ابراہیم نام، ابو عمران کنیت، نسب نامہ یہ ہے، ابراہیم بن یزید بن اسود بن عمرو بن حارشا بن سعد بن مالک بن نخی، نخی نخی قبیلہ مذحج کی ایک شاخ تھا اور کوفہ میں آباد تھا۔ فضل و کمال: فضل و کمال کے لحاظ سے ابراہیم نخی کوفہ کے ممتاز ترین تابعین میں تھے، ان کا گھرانہ علم و عمل کا گہوارہ تھا، ان کے چچا علقمہ اور مامون اسود دونوں کوفہ کے ممتاز محدثین میں تھے، ابراہیم نے انہیں کے دامن میں پرورش پائی، علقمہ کا حلقہ درس اتنا وسیع تھا کہ محمد بن

(۱) ابن سعد ج ۶، ص ۱۹۹۔ (۲) طبقات کبریٰ شعرانی ص ۳۶۔

سیرین جیسے اکابر اس میں شریک ہوتے تھے، ابراہیم بھی اسی حلقہ کے فیض یافتہ تھے، (۱) اس کے علاوہ علقمہ اور اسود کے سلسلہ سے ابراہیم کو اس عہد کی بڑی بڑی ممتاز ہستیوں سے ملنے کا اتفاق ہوتا تھا، چنانچہ بچپن میں وہ حضرت عائشہؓ کی خدمت میں آتے جاتے تھے، ابو معشر کا بیان ہے کہ ابراہیم رسول اللہ صلی اللہ علیہ وسلم کی بعض ازواج (حضرت عائشہؓ) کے پاس آتے جاتے تھے، ایوب نے اعتراض کیا کہ یہ کیسے ہو سکتا ہے، انھوں نے جواب دیا کہ بچپن میں بلوغ کے پہلے اپنے چچا اور ماموں علقمہ اور اسود کے ساتھ حج کو جاتے تھے اور ان لوگوں کو ام المؤمنین حضرت عائشہؓ سے عقیدت و ارادت اور ان کی مجلسوں میں ان صاحبوں کی آمد و رفت تھی (۲) گو حضرت عائشہؓ سے ابراہیم کا سماع ثابت نہیں ہے لیکن ان کی جیسی برگزیدہ ہستیوں کی مجلس میں شریک ہو جانا ہی حصول برکت و سعادت کے لیے کافی تھا۔

ان بزرگوں کے فیض صحبت نے ابراہیم کا دامن دولتِ علم سے مالا مال کر دیا تھا اور وہ اپنے عہد کے ممتاز ترین علما میں شمار ہوتے تھے، امام نووی لکھتے ہیں کہ ان کی توثیق جلالت اور فقہی کمال پر سب کا اتفاق ہے، ابو زرعہ نخعی کہتے ہیں کہ وہ اعلام اہل اسلام میں ایک علم تھے، (۳) ان کو حدیث و فقہ دونوں علوم میں بڑی دست گاہ حاصل تھی۔

حدیث: حدیث کے وہ ممتاز حفاظ میں تھے، حافظ ذہبی اُن کو دوسرے طبقہ کے حفاظ میں شمار کرتے ہیں، حدیث میں انھوں نے اپنے دونوں ماموں اسود اور عبدالرحمن بن یزید اور مسروق، علقمہ، ابو معمر، ہمام ابن حارث، قاضی شریح اور سہم بن منجاب وغیرہ سے استفادہ کیا تھا اور اعمش، منصور، ابن عون، زبید الیمامی، حماد بن سلیمان اور مغیرہ بن مقسم ضمی وغیرہ ان کے زمرہ تلامذہ میں تھے۔ (۴)

حدیث میں ان کے معلومات اس قدر وسیع تھے کہ اعمش کا بیان ہے کہ میں نے

(۱) ابن سعد ج ۶، ص ۱۹۰۔ (۲) ایضاً۔ (۳) تہذیب الاسماء ج اول ص ۱۰۴۔ (۴) تہذیب

جب کبھی ابراہیم کے سامنے کوئی حدیث بیان کی تو انھوں نے اس حدیث کے بارہ میں میرے معلومات میں اور اضافہ کر دیا (۱) ابن معین ان کی مرسل حدیثوں کو امام شعیبی کی مرسل روایت سے زیادہ پسند کرتے تھے۔ (۲)

روایت بالمعنی: روایت حدیث میں الفاظ کی پابندی ضروری نہیں سمجھتے تھے اور بالمعنی روایت کافی سمجھتے تھے۔ (۳)

انتساب رسول میں احتیاط: لیکن اسی کے ساتھ وہ روایت کو رسول اللہ صلی اللہ علیہ وسلم کے ساتھ منسوب کرنے میں بڑے محتاط تھے اور مرفوع روایات کے حفظ کے باوجود انھیں روایت نہ کرتے تھے، ابوہاشم کا بیان ہے کہ میں نے ابراہیم سے پوچھا، آپ کو رسول اللہ صلی اللہ علیہ وسلم سے کوئی حدیث نہیں پہنچی ہے جس کو آپ ہم سے بیان کریں، جواب دیا کیوں نہیں لیکن عمرؓ، عبد اللہ، علقمہ اور اسود سے روایت کرنا اپنے لیے زیادہ آسان معلوم ہوتا ہے۔ (۴)

فقہ: ابراہیم کا خاص فن فقہ تھا، اس فن کے وہ امام تھے، اُن کے فقہی کمال پر سب کا اتفاق ہے۔ (۵) حافظ ذہبی انھیں فقیہ عراق اور امام نووی فقیہ کوفہ لکھتے ہیں، امام شعیبی نے ان کی وفات کے وقت کہا کہ ”ابراہیم نے اپنے بعد اپنے سے بڑا عالم اور اپنے سے بڑا فقیہ نہیں چھوڑا“ لوگوں نے کہا حسن بصری اور ابن سیرین بھی نہیں، شعیبی نے جواب دیا نہ صرف حسن بصری اور ابن سیرین بلکہ اہل بصرہ، کوفہ، حجاز اور شام میں کوئی بھی نہیں (۶) بڑے بڑے علما فقہی مسائل کے سائلین کو ان کے پاس بھیج دیتے تھے، سعید بن جبیر کے پاس جب کوئی فتویٰ پوچھنے کے لیے آتا تو اس سے کہتے ابراہیم کی موجودگی میں مجھ سے پوچھتے ہو (۷)

(۱) ابن سعد ج ۶، ص ۱۸۹۔ (۲) تہذیب العہد ج اول، ص ۱۷۷۔ (۳) ابن سعد ج ۶، ص ۱۹۰۔

(۴) ایضاً۔ (۵) تہذیب الاسارق اول ج اول، ص ۱۰۴۔ (۶) تہذیب الاسارق اول ج اول،

ص ۱۰۴۔ (۷) ابن سعد ج ۶، ص ۱۸۹۔

ابووائل کے پاس جب کوئی مستفتی جاتا تو اس کو ابراہیم کے پاس بھیج دیتے اور اس سے کہہ دیتے کہ وہ جو جواب دیں مجھے بتانا۔ (۱)

اظہار علم سے احتراز: ان کمالات کے باوجود وہ علم کا اظہار کرنا اچھا نہ سمجھتے تھے، چنانچہ بغیر سوال کیے ہوئے کبھی خود سے کوئی علمی تذکرہ نہ کرتے تھے (۲) اور سوالات سے بھی گھبراتے تھے، زہید کا بیان ہے کہ جب کبھی میں نے ابراہیم سے کسی چیز کے متعلق کچھ پوچھا تو ان میں ناگواری کے آثار نظر آئے (۳)

ذمہ داری کا احساس اور احتیاط: اس کا ایک بڑا سبب یہ تھا کہ وہ علم کی بڑی ذمہ داری محسوس کرتے تھے، چنانچہ فرماتے تھے کہ ایک زمانہ وہ تھا جب لوگ قرآن کی تفسیر کرتے ہوئے ڈرتے تھے اور اب یہ زمانہ ہے کہ جس کا دل چاہتا ہے مفسر بن بیٹھا ہے، مجھے یہ زیادہ پسند ہے کہ میں علم کے متعلق ایک کلمہ بھی منہ سے نہ نکالوں، جس زمانہ میں میں فقیہ ہوا وہ بہت ہی برا زمانہ ہے، (۴) میں نے ایسے لوگوں کو بھی دیکھا ہے کہ جب وہ مجموعوں میں ہوتے تھے تو اپنی بہترین احادیث بھی نہ بیان کرتے تھے۔

اس ذمہ داری اور احتیاط کی وجہ سے مسائل کے جوابات میں بڑھتا تھا، اعمش کا بیان ہے کہ میں نے ایک مرتبہ ابراہیم سے کہا کہ میں چند مسائل آپ کے سامنے پیش کرنا چاہتا ہوں، فرمایا ”میں یہ ناپسند کرتا ہوں کہ میں کسی شے کے متعلق کہوں کہ وہ اس طرح ہے اور وہ اس کے خلاف ہو“۔ (۵)

دوسرا سبب یہ تھا کہ وہ شہرت اور ریا کو سخت ناپسند کرتے تھے، چنانچہ فرماتے تھے کہ جو شخص علم کا ایک کلمہ بھی اس نیت سے من سے نکالتا ہے کہ اس سے لوگوں کو اپنی طرف مائل کرے تو وہ اس کے وسیلہ سے سیدھا جہنم میں گرتا ہے، نہ کہ جس کی شروع سے آخر تک

(۱) ابن سعد ج ۶، ص ۱۹۔ (۲) تذکرۃ الحفاظ ج اول ص ۶۳۔ (۳) طبقات ابن سعد ج ۶ ص ۱۸۹۔

(۴) طبقات کبری امام شعرانی ج اول ص ۳۶۔ (۵) ابن سعد ج ۶ ص ۱۹۰۔

یہی نیت ہو۔ (۱)

استفادہ کے مخصوص اوقات: لیکن اس احتیاط کے باوجود انہوں نے اپنی ذات سے استفادہ کا دروازہ بند نہیں کر دیا تھا، وہ مسائل بتاتے تھے اور اس کے لیے خاص اوقات مقرر تھے جن میں ہر شخص مسائل پوچھ سکتا تھا اور آپ اس کے جواب دیتے تھے، حسن بن عبید اللہ کا بیان ہے کہ میں نے ابراہیم سے کہا کہ آپ ہم لوگوں سے حدیث نہ بیان کریں گے، جواب دیا کیا تم چاہتے ہو کہ میں فلاں شخص کی طرح ہو جاؤں، اگر تم کو اس کی خواہش ہے تو قبیلہ کی مسجد میں آیا کرو وہاں جب کوئی شخص کچھ پوچھے گا تو تم بھی جواب سن لو گے۔ (۲)

تحریر پر حفظ کو ترجیح: بعض قدماء اور اسلاف کی طرح ابراہیم کو علم سفینہ سے زیادہ علم سینہ پر اعتماد تھا، چنانچہ وہ لکھتے نہ تھے، فضیل کا بیان ہے کہ میں نے ابراہیم سے کہا کہ میں نے مسائل کو کتاب میں جمع کیا تھا لیکن ایسا معلوم ہوتا ہے کہ خدا نے اس کو مجھ سے چھین لیا انہوں نے کہا کہ جب انسان لکھ لیتا ہے تو اس پر اس کو اعتماد ہو جاتا ہے اور جب انسان علم کی جستجو کرتا ہے تو خدا اس کو بقدر کفایت علم عطا فرماتا ہے۔ (۳)

فضائل اخلاق: اس علم کے ساتھ وہ عمل اور فضائل اخلاق کی دولت سے بھی مالا مال تھے۔ عبادت و ریاضت: نہایت عابد و زاہد اور متورع تھے، راتوں کی تہائی میں لوگوں کی آنکھوں سے چھپ کر عبادت کرتے تھے، طلحہ کا بیان ہے کہ جب لوگ سو جاتے تھے، اس وقت ابراہیم ایک عمدہ حلہ پہن کر خوشبو لگا کر مسجد چلے جاتے تھے، صبح تک وہیں رہتے، صبح کو حلہ اتار کر پھر معمولی لباس پہن لیتے تھے (۴) عبادت کے اثر سے بالکل اچور اور خستہ ہو جاتے تھے، اعمش کا بیان ہے کہ ابراہیم اکثر نماز پڑھ کر ہمارے یہاں آتے تھے، دن چڑھے تک یہ حال رہتا تھا کہ بیمار معلوم ہوتے تھے۔ (۵)

(۱) طبقات کبریٰ امام شعرائی ج اول ص ۳۶۔ (۲) ابن سعد ج ۶ ص ۱۹۰۔ (۳) ایضاً ص ۱۸۹۔ (۴)

ابن سعد ج ۶ ص ۱۹۳۔ (۵) ایضاً ص ۱۹۵۔

ایک دن ناخودے کر پابندی کے ساتھ روزہ رکھتے تھے۔ (۱)

صحت عقیدہ: عقیدہ میں سلف کے عقائد سے سرمو تجاوز کرنا پسند نہ کرتے تھے، چنانچہ ارجاء کا عقیدہ رکھنے والوں کے جو کوئی اہم شے نہیں ہے، بعض تابعین بھی اس عقیدہ کے تھے، سخت خلاف تھے، فرماتے تھے ارجاء بدعت ہے، تم لوگ ہمیشہ اس سے بچتے رہو، مرجیہ کے پاس نہ بیٹھو، ان کے پاس آنے والوں میں جس کے خیالات میں ارجاء کا ادنیٰ سا شائبہ بھی نظر آتا ان کو آنے سے منع کر دیتے۔ (۲)

انتہائی احتیاط: صلحاء اور خیر امت سے طلب دعا کی ممانعت نہیں ہے اور اس پر صحابہ اور تابعین کا عمل بھی رہا ہے لیکن چونکہ اس سے بعض بدعات کا دروازہ کھلتا ہے اور عوام کے عقیدوں میں اس سے ضعف پیدا ہوتا ہے، اس لیے اسے بھی پسند نہ کرتے تھے، ایک مرتبہ ایک شخص نے آپ سے درخواست کی کہ ابو عمران دعا کیجیے کہ خدا مجھے شفاء عطا فرمائے، اُن کو یہ درخواست گراں گذری اور اس شخص سے کہا کہ ایک مرتبہ ایک شخص نے حذیفہ سے مغفرت کی دعا کی درخواست کی، انھوں نے دعا کے بجائے کہا کہ خدا تمہاری مغفرت نہ فرمائے، یہ سن کر وہ شخص الگ ہٹ گیا، تھوڑی دیر کے بعد حذیفہ نے اس کو بلا کر دعا کی کہ خدا تم کو حذیفہ کی جگہ داخل کرے، اس دعا کے بعد اس شخص کو بلا کر پوچھا کہ اب تم راضی ہو، تم میں سے بعض اشخاص ایک شخص کے پاس اس عقیدہ کے ساتھ جاتے ہیں کہ اس نے تمام مراتب حاصل کر لیے ہیں اور وہ کوئی بلند ہستی بن گیا ہے، یہ واقعہ سنا کر ابراہیم نے سنت کا تذکرہ کر کے اس کی پابندی کی تلقین کی اور بدعتوں کا ذکر کر کے ان سے ناپسندیدگی کا اظہار کیا۔ (۳)

مساحت: لیکن چھوٹی چھوٹی باتوں میں سخت گیر نہ تھے اور ان میں سختی ناپسند کرتے تھے، ایک دن آپ کے یہاں دو آدمی آئے، ان میں سے ایک کا بند کھلا ہوا تھا اور دوسرے کے

(۱) ابن سعد ج ۶ ص ۱۹۲۔ (۲) ایضاً ص ۱۹۰ و ۱۹۱۔ (۳) ابن سعد ج ۶ ص ۱۹۳۔

بال گندھے ہوئے تھے قرفد سخی نے ابراہیم سے کہا کہ ابو عمران اس شخص کو بند کھولنے اور اس شخص کو بال گوندھنے سے منع کرتے، ابراہیم نے کہا میری سمجھ میں نہیں آتا کہ تم میں نبی اسد کی سنگ دلی پیدا ہو گئی ہے یا نبی تمہاری سختی، ان میں سے ایک شخص کو گرمی معلوم ہو رہی تھی، اس نے بند کھول دیا اور دوسرا شخص نماز کے وقت بال کھول دیتا ہے۔ (۱)

اختلاف صحابہ میں سکوت: صحابہ کرام کے اختلافات پر تنقید، اظہار رائے اور فریقین میں سے کسی کی جنبہ داری ناپسند کرتے تھے اور ان مسائل میں سکوت سے کام لیتے تھے، ان کے ایک شاگرد نے حضرت عثمانؓ اور حضرت علیؓ کے اختلاف کے بارہ میں سوال کیا، انھوں نے کہا، نہ میں سبائی ہوں اور نہ مرتبی، اسی طرح ایک مرتبہ ایک اور شخص نے ان سے کہا مجھے ابو بکرؓ و عمرؓ کے مقابلہ میں علیؓ سے زیادہ محبت ہے، انھوں نے کہا اگر علیؓ تمہارا یہ خیال سنتے تو تم کو سزا دیتے، اگر تم کو اس قسم کی باتیں کرنی ہیں تو میرے پاس نہ بیٹھا کرو، فرماتے تھے مجھ کو عثمانؓ کے مقابلہ میں علیؓ سے زیادہ محبت ہے لیکن میں آسمان سے منہ کے بل گرنا پسند کرتا ہوں اور یہ گوارا نہیں ہے کہ عثمانؓ کے ساتھ کسی قسم کا سوتے نظن رکھوں۔ (۲)

تواضع و خاکساری: ابراہیم بایں جلالت شان نہایت خاموش، عزلت نشین، بے تکلف اور سادہ مزاج تھے، تواضع اور خاکساری کا یہ حال تھا کہ ٹیک لگا کر بیٹھنے تک کا امتیاز بھی گوارا نہ تھا۔ (۳) کبھی کبھی حصول اجر کے لیے دوسروں کا بوجھ تک اٹھا لیتے تھے، اعمش کا بیان ہے کہ میں نے بسا اوقات ابراہیم کو بوجھ اٹھائے ہوئے دیکھا ہے، وہ کہتے تھے کہ میں حصول اجر کے لیے ایسا کرتا ہوں۔ (۴)

ہیبت: لیکن اس خاکساری کے باوجود لوگوں کے دلوں پر ان کی ہیبت چھائی رہتی تھی، مغیرہ بیان کرتے ہیں کہ ہم لوگ حکام اور امر کی طرح ابراہیم سے ڈرتے تھے۔ (۵)

(۱) ابن سعد ج ۶، ص ۱۶۳۔ (۲) ابن سعد ج ۶، ص ۱۹۲۔ (۳) تہذیب التہذیب ج اول صفحہ ۷۷۔

وتذکرۃ الحفاظ جلد اول صفحہ ۶۳۔ (۴) ایضاً ۱۹۳۔ (۵) تذکرۃ الحفاظ ج اول ص ۶۳۔

سلاطین اور امرا سے تعلقات: سلاطین اور امرا کے ساتھ ابراہیم کے دوستانہ تعلقات تھے اور دونوں میں باہم ہدایا و تحائف کا تبادلہ ہوا کرتا تھا، اکثر ممتاز امراء ان کی خدمت کیا کرتے تھے (۱) یہ اس کو قبول کرنے میں مضائقہ نہ سمجھتے تھے اور اسے برا سمجھتے تھے کہ خدا کسی کو کوئی شے عطا فرمائے اور وہ اس سے انکار کرے (۲) لیکن وہ ہدایا لینے کے ساتھ ان کا بدلہ بھی کرتے تھے۔ (۳)

ظالم امرا کی مخالفت: البتہ ظالم اور جفا کار امرا کے سخت خلاف رہتے تھے، اسی لیے ان میں اور حجاج میں کبھی نہ بنتی تھی، وہ آپ کا سخت دشمن تھا، ابراہیم اسے بہت برا بھلا کہا کرتے تھے، اس پر لعنت بھیجنے میں بھی مضائقہ نہ سمجھتے تھے، ایک مرتبہ ایک شخص نے حجاج اور اس کے جیسے دوسرے ظالموں پر لعنت بھیجنے کے بارے میں سوال کیا، آپ نے جواب دیا، خدا خود قرآن میں فرماتا ہے: **اللعنة الله على الظالمين** (۴) حجاج کی موت پر اس قدر مسرور ہوئے کہ سجدہ میں گر پڑے اور آنکھوں سے اشک مسرت رواں ہو گئے۔ (۵)

وفات: حجاج کی موت کے چند مہینے بعد بیمار پڑے، دم آخر نہایت مضطرب و بیقرار تھے، لوگوں نے اس کا سبب پوچھا، فرمایا اس سے زیادہ خطرہ کا وقت کون ہوگا کہ خدا کا قاصد جنت یا دوزخ کا پیام لے کر آئے گا، میں اس پیام کے مقابلہ میں قیامت تک موجودہ صورت کا قائم رہنا پسند کرتا ہوں (۶) اسی علالت میں آغاز ۹۶ھ میں انتقال کیا، باختلاف روایت انتقال کے وقت انچاس یا پچاس یا اس سے کچھ اوپر عمر تھی۔ (۷)

حلیہ و لباس: ابراہیم نہایت خوش لباس تھے، رنگین اور بیش قیمت پوشاک پہنتے تھے، زعفرانی اور سرخ رنگ کا لباس استعمال کرنے میں بھی مضائقہ نہ سمجھتے تھے، جاڑوں کے لباس میں سمور کی سجاوٹ لگی ہوتی تھی، سمور کی ٹوپی دیتے تھے، عمامہ بھی باندھتے تھے، لوہے کی

(۱) ابن سعد ج ۶، ص ۱۹۳۔ (۲) ایضاً ص ۱۹۴۔ (۳) تذکرۃ الحفاظ جلد اول ص ۶۳۔ (۴) ابن سعد ج

۶، ص ۱۹۵۔ (۵) ایضاً۔ (۶) ابن خلکان ج اول ص ۳۔ (۷) ابن سعد ج ۶، ص ۱۹۹۔

انگوٹھی پہنتے تھے، اس کا نقش ”ذباب اللہ وحنن لہ“ (۱) تھا، امام شعرانی کا بیان ہے کہ اپنے کو چھپانے کے لیے رنگین کپڑے پہنتے تھے تاکہ یہ نہ معلوم ہو کہ قراء کی جماعت سے ہیں یا دنیا داروں کی۔ (۲)

حکیمانہ اقوال: آپ کے بعض اقوال نہایت حکیمانہ اور پُر موعظت ہیں، فرماتے تھے کہ ۱- انسان چالیس سال تک جس سیرت پر قائم رہے، پھر وہ نہیں بدل سکتی۔ (۳) ۲- ایمان کے بعد آدمی کو سب سے بڑی دولت تکلیفوں پر صبر کی عطا کی گئی ہے، اسی لیے بیماری کا حال بیان کرنا بھی پسند نہ کرتے تھے، فرماتے تھے کہ جب مریض سے اس کی حالت پوچھی جائے تو اس کو چاہیے کہ پہلے اچھا کہے اس کے بعد اصل حالت بیان کرے کہ شکوہ غم بھی شان صبر کے خلاف ہے۔ ۳- انسان کے لیے یہ معصیت کافی ہے کہ لوگ دنیا یا دین کے معاملہ میں اس پر انگشت نمائی کریں۔ (۴)

## ۳- احنف بن قیس

نام و نسب: ضحاک نام، ابو بکر کنیت، عربی نام احنف ہے، اس کی وجہ تسمیہ یہ ہے کہ احنف کے پیروں میں خلقتی کجی تھی، عربی میں اس کو ”حنف“ کہتے ہیں، اس لیے وہ احنف مشہور ہو گئے، نسب نامہ یہ ہے احنف ابن قیس بن معاویہ بن حصین بن حفص بن عبادہ بن زوال بن مرہ بن عبید بن مقاعس بن عمرو بن کعب ابن سعد بن زید مناۃ بن تمیم تمیمی، بنی تمیم کے سرداروں میں تھے۔

عہد رسالت: احنف عہد رسالت میں موجود تھے، ابن عماد حنبلی کے بیان کے مطابق وہ اسی عہد میں مشرف باسلام ہوئے اور ان کا قبیلہ انھیں کی تحریک پر اسلام لایا (۵) لیکن اور تمام (۱) ابن سعد ج ۶ صفحہ ۱۹۶، ۱۹۷۔ (۲) طبقات امام شعرانی ج اول صفحہ ۳۶۔ (۳) ابن سعد ج ۶ تذکرہ ابراہیم نخعی۔ (۴) طبقات امام شعرانی جلد اول صفحہ ۳۶۔ (۵) شذرات الذہب جلد اول ص ۸۔

ارباب طبقات ورجال کا بیان اس کے خلاف ہے، چنانچہ ابن سعد نے ان کے حالات تابعین ہی کے زمرہ میں لکھے ہیں، حافظ ابن عبدالبر بھی جنھوں نے احتیاطاً ان کے حالات صحابہ کے زمرہ میں اس لیے لکھ دیے ہیں کہ انھوں نے آں حضرت صلی اللہ علیہ وسلم کا زمانہ پایا تھا، مگر شرف دیدار سے محروم رہے، تابعین ہی میں شمار کرتے ہیں (۱)، حافظ ابن حجر لکھتے ہیں کہ انھوں نے رسول اللہ صلی اللہ علیہ وسلم کا زمانہ پایا مگر اسلام نہیں لائے۔ (۲)

جس روایت سے ان کے اسلام کا نتیجہ نکالا جاتا ہے، وہ یہ ہے کہ رسول اللہ صلی اللہ علیہ وسلم نے ایک صحابی کو قبیلہ بنی سعد (احنف کا قبیلہ) میں تبلیغ اسلام کے لیے بھیجا، انھوں نے جا کر اسلام پیش کیا، احنف بھی موجود تھے، انھوں نے اسلامی تعلیمات سن کر کہا کہ یہ شخص بھلائی کی طرف بلاتا ہے اور اچھی باتیں سناتا ہے، مبلغ صحابی نے جا کر یہ واقعہ آنحضرت صلی اللہ علیہ وسلم سے بیان کیا، آپ نے سن کر دعا فرمائی کہ خدایا احنف کی مغفرت فرما۔ (۳)

لیکن اولاً اس روایت کی صحت محل نظر ہے لیکن اگر اسے صحیح بھی مان لیا جائے تو اس میں اسلام کی کوئی تصریح نہیں، اس سے صرف اسی قدر معلوم ہوتا ہے کہ وہ حق شناس تھے اور ان کے دل میں قبول حق کا مادہ موجود تھا، آں حضرت صلی اللہ علیہ وسلم کی دعا قبول اسلام کا ثبوت نہیں، آپ نے یہ دعائان کی حق شناسی پر فرمائی تھی اور اگر بالفرض اسلام بھی مان لیا جائے تو آں حضرت صلی اللہ علیہ وسلم کو دیکھنا، آپ سے ملنا، آپ کی صحبت اٹھانا تو قطعی ثابت نہیں جو صحابیت کے لیے ضروری ہے لیکن ان کا یہی شرف کیا کم ہے کہ وہ اسلام سے پہلے بھی حق شناس تھے اور ان کو آنحضرت صلی اللہ علیہ وسلم اور اسلام سے کوئی عناد نہ تھا۔ اسلام: قیاس یہ ہے کہ وہ شیخین کے زمانہ میں کسی وقت اسلام سے مشرف ہوئے۔

عہد فاروقی: حضرت عمرؓ کے عہد خلافت میں مدینہ آئے، حضرت عمرؓ کو قبیلہ بنی تمیم کے ساتھ

(۱) استیعاب ج اول، ص ۵۵ (۲) تہذیب التہذیب ج اول ص ۱۹۱ (۳) ابن سعد ج ۴ ص اول ص ۶۶

سوء ظن تھا، اس لیے آپ اکثر اس کی مذمت کیا کرتے تھے، ایک مرتبہ احنف کی موجودگی میں بنی تمیم کا کچھ تذکرہ آیا، آپ نے حسب معمول اس کی مذمت کی، احنف مذمت سن کر کھڑے ہو گئے اور عرض کی مجھے کچھ کہنے کی اجازت ہو، آپ نے اجازت دی، احنف نے کہا آپ نے بلا استثنا پورے قبیلہ بنی تمیم کی برائی کی، حالانکہ وہ بھی عام انسانوں کی طرح ہیں، ان میں اچھے برے ہر قسم کے لوگ ہیں، حضرت عمرؓ نے سچی بات سن کر فرمایا تم نے سچ کہا اور ذکر خیر سے گذشتہ مذمت کی تلافی فرمائی، احنف کے بعد اسی قبیلہ کے ایک اور آدمی حقات نے کچھ کہنا چاہا مگر حضرت عمرؓ نے روک دیا کہ تم بیٹھ جاؤ، تمہاری جانب سے تمہارے سردار فرض ادا کر چکے۔

حضرت عمرؓ کی صحبت: اگرچہ حضرت عمرؓ نے احنف کی اصولی بات کی وجہ سے اس کا اعتراف کر لیا تھا لیکن ان کے قبیلہ کے ساتھ ان کو سوء ظن تھا، اس لیے بہ تقاضائے احتیاط احنف کی سیرت کا اندازہ لگانے کے لیے ان کو ایک سال تک اپنے ساتھ مدینہ میں رکھا اور تجربہ کے بعد ان سے کہا کہ میں نے ایک سال تک تمہارا تجربہ کیا، مجھ کو تم میں بھلائی کے سوا اور کوئی قابل اعتراض شئی نظر نہ آئی، تمہارا ظاہر اچھا ہے، امید ہے کہ باطن بھی اچھا ہوگا، میں نے یہ اس لیے کیا تھا کہ رسول اللہ صلی اللہ علیہ وسلم نے ہم لوگوں کو ڈرایا تھا کہ اس امت کی ہلاکت باخبر منافقین کے ہاتھوں ہوگی۔

ابوموسیٰ اشعریؓ والی بصرہ کو احنف کے بارہ میں حضرت عمرؓ کی ہدایت: اس تجربہ کے بعد حضرت عمرؓ کو جب ان پر کامل اعتماد ہو گیا تو انہیں ان کے وطن بصرہ واپس کر دیا اور ابوموسیٰ اشعریؓ والی بصرہ کو ہدایت کر دی کہ ان کو اپنے ساتھ رکھنا، ان سے مشورہ لینا اور ان کے مشوروں اور ہدایتوں پر عمل کرنا (۱) احنف اہل بصرہ کے سردار تھے، حضرت عمرؓ کے اس حکم کے بعد سے احنف کے مراتب روز بروز بلند ہونے لگے۔ (۲)

(۱) ابن سعد ج ۷، ق اول ص ۶۶ (۲) اسد الغابہ ج اول، ص ۵۵۔

فارس کی مہم میں شرکت: اس وقت ایران پر فوج کشی ہو چکی تھی، بصرہ واپس جانے کے بعد احنف اس میں شریک ہوئے، چنانچہ کچھ عرصے میں وہ فارس کی مہم میں نظر آتے ہیں۔ (۱) اہل بصرہ کی نمائندگی: احنف بڑے عاقل و مدبر تھے، اس لیے قومی و ملکی مہمات میں ان کا نام سرفہرست ہوتا تھا اور اکثر قوم کی نمائندگی کی خدمت ان کے سپرد ہوتی تھی، چنانچہ اسی زمانہ میں وہ بصرہ کے وفد میں مدینہ آئے، حضرت عمرؓ نے وفد سے اہل بصرہ کی شکایتیں اور ضرورتیں پوچھیں، احنف نے جو ضروریات تھیں وہ پیش کیں، حضرت عمرؓ نے ان کی تقریر بہت پسند کی اور خاندان کسریٰ کی بعض مفتوحہ جاگیریں انھیں عطا کیں اور والی بصرہ کو لکھ بھیجا کہ وہ انتظامی امور میں احنف سے صلاح و مشورہ کیا کریں اور ان پر عمل کیا کریں، (۲) پھر اہواز کی فتح کے بعد مشہور ایرانی افسر ہرمزان کو جس نے خوزستان کی مہم میں سپردِ امان دی تھی، لے کر مدینہ آئے۔

ایران پر عام فوج کشی کا مشورہ: اس وقت عراق فتح ہو چکا تھا لیکن ایران پر عام فوج کشی نہ ہوئی تھی اور مفتوحہ علاقے بار بار باغی ہو جاتے تھے، اسی زمانہ میں مجاہدین کا وفد مدینہ آیا حضرت عمرؓ نے ان سے پوچھا کہ ایرانی بار بار باغی کیوں ہو جاتے ہیں، معلوم ہوتا ہے کہ مسلمان انھیں ستاتے ہیں، مسلمانوں نے اس کی تردید کی لیکن کوئی حضرت عمرؓ کے سوال کا تشفی بخش جواب نہ دے سکا، احنف کا دماغ نہایت نکتہ رس تھا، یہ اصل تک پہنچ گئے، انھوں نے کہا، اس کی وجہ یہ ہے کہ امیر المومنین نے مسلمانوں کو ایران کے اندرون ملک فوج کشی سے روک دیا ہے اور سلطنت کا وارث تاج و تخت ملک میں موجود ہے، جب تک وہ باقی رہے گا ایرانی اس کے سہارے پر برابر بغاوت کرتے رہیں گے، کیوں کہ ایک ملک میں دو حکومتیں ایک ساتھ جمع نہیں ہو سکتیں، ایران کا بادشاہ ایرانیوں کو ابھارتا رہتا ہے، اس لیے جب تک ہم لوگ ایران کے اندر فوج کشی کر کے اس کو ختم نہ کر دیں گے اس وقت

(۱) ابن اثیر ج ۲، ص ۲۲۰۔ (۲) ایضاً ج ۲، ص ۲۲۲، ۲۲۵۔

تک ایرانیوں کی یہی روش رہے گی، جب وہ لوگ اپنی حکومت سے بالکل مایوس ہو جائیں گے اس وقت خاموش ہوں گے، حضرت عمرؓ نے ان کی تقریریں کفر فرمایا کہ تم سچ کہتے ہو اور ان کے مشورہ کے مطابق ایران پر عام فوج کشی کے انتظامات شروع کر دیے اور ہر ہر سو بے پر علاحدہ علاحدہ فوجیں روانہ کیں۔ (۱)

یزدگرد کا استیصال: چونکہ یزدگرد کے استیصال کا مشورہ احنف ہی نے دیا تھا اور وہ اپنے دل و دماغ کے لحاظ سے اس مہم کے لیے سب سے زیادہ موزوں تھے، اس لیے خراسان کی مہم جہاں یزدگرد پناہ گزین تھا، حضرت عمرؓ نے انہی کے سپرد کی، یہ ۲۲ھ میں خراسان کی طرف بڑھے اور طبرستان ہو کر ہرات پہنچے اور اس کو فتح کر کے مرو شاہ جہاں یزدگرد مقیم تھا، رخ کیا، وہ ان پیش قدمی کی خبر سن کر مرو والی روز چلا گیا یہاں پہنچ کر خاقان چین اور دوسرے سرحدی حکمرانوں کو مدد کے لیے خطوط لکھے، یزدگرد کے مرو والی روز جانے کے بعد احنف مرو شاہ جہاں میں حارث بن نعمان باہلی کو چھوڑ کر مرو کی طرف بڑھے، ان کا رخ دیکھ کر یزدگرد یہاں سے بھی بھاگا اور بلخ پہنچا، اس دوران میں کوفہ سے تازہ دم امدادی فوجیں آگئیں، احنف نے انہیں لے کر بلخ پر حملہ کر دیا، یزدگرد شکست کھا کر دریا پار خاقان کے حدود حکومت میں چلا گیا، اس کے بعد احنف نے خراسان کے تمام علاقوں میں فوجیں پھیلا دیں، خراسانی انہیں نہ روک سکے اور نیشاپور سے طخارستان تک کا پورا علاقہ صلحاً فتح ہو گیا اور احنف نے مرو والی روز واپس ہو کر حضرت عمرؓ کو فتح کا مرثوہ لکھا، آپ فتوحات کا دائرہ ایران سے آگے نہیں بڑھانا چاہتے تھے اس لیے دریا پار پیش قدمی کرنے سے روک دیا۔

یزدگرد کے حدود چین میں داخل ہونے کے بعد خاقان چین نے اس کی بڑی پذیرائی کی اور ایک لشکر جرار کے ساتھ اس کی مدد کے لیے خراسان پہنچا اور سیدھا بلخ کی طرف بڑھا، بلخ کی اسلامی فوجیں احنف کے ساتھ مرو والی روز واپس جا چکی تھیں، اس لیے

یزدگرد اور خاقان دونوں تلخ ہوتے ہوئے مرو کی طرف بڑھے، یزدگرد مردشاہ جہاں جہاں اس کا خزانہ تھا، چلا گیا، احنف اور یزدگرد کا مقابلہ ہوا، احنف نے پہاڑ کے دامن میں صف آرائی کی، فریقین میں عرصے تک صبح شام معمولی جھڑپ ہوتی رہی، ایک دن احنف خود میدان میں نکلے، خاقان کی فوج سے ایک بہادر ترک تیل اور دامہ بچاتا ہوا مقابل میں آیا، احنف نے اس کا کام تمام کر دیا، اس کے بعد دو اور بہادر کیے بادگیرے مقابلہ میں آئے، مگر دونوں احنف کی تلوار کا لقمہ بنے، اس کے بعد ترکوں کا پورا لشکر آگے بڑھا، خاقان کی نظر لاشوں پر پڑی، اس نے فال بدلی، یزدگرد کی حمایت میں اس کا کوئی خاص فائدہ نہ تھا اور مسلمان کو زیر کرنا بھی آسان نہ تھا، اس لیے اس نے کہا ہم کو یہاں آئے ہوئے بہت دن ہو گئے ہیں، ہمارے بہت سے نامور بہادر قتل ہو چکے ہیں، ہم کو ان لوگوں سے لڑنے میں کوئی فائدہ نہیں نظر آتا اور فوج کو کوچ کا حکم دے دیا۔

اس وقت یزدگرد مردشاہ جہاں میں تھا، اس کو خاقان کی واپسی کی خبر ملی تو اس کی ہمت چھوٹ گئی اور اس نے خزانہ لے کر ترکستان نکل جانا چاہا، ایرانیوں نے اس کو اس ارادہ سے روکا اور کہا کہ ترکوں کا کوئی دین و مذہب نہیں ہے اور نہ ان کے عہد و پیمان کا ہمیں کوئی تجربہ ہے، مسلمان بہر حال صاحب مذہب اور عہد کے پابند ہیں، اس لیے اگر آپ کو ملک ہی چھوڑنا ہے تو مسلمانوں سے صلح کر لیجئے لیکن یزدگرد نے اس مشورہ کو قبول کرنے سے انکار کیا، ایرانیوں نے جب دیکھا کہ ان کے ملک کی دولت دوسرے ملک میں نکلی جا رہی ہے تو لڑ کر یزدگرد سے کل خزانہ چھین لیا اور وہ شکست کھا کر ترکستان چلا گیا اور حضرت عمرؓ کے زمانہ تک خاقان کے پاس مقیم رہا۔

یزدگرد کے ترکستان چلے جانے کے بعد ایرانیوں کا آخری سہارا بھی جاتا رہا اور انھوں نے مایوس ہو کر احنف سے صلح کر لی اور یزدگرد کا کل خزانہ ان کے حوالہ کر دیا، احنف نے ان کے ساتھ ایسا شریفانہ برتاؤ کیا کہ انھیں اس کا افسوس ہوا کہ وہ اب تک مسلمانوں کی

حکومت سے کیوں محروم رہے۔

ایک پراثر تقریب: اس مصالحت کے بعد احنف نے حضرت عمرؓ کو فتح کی اطلاع بھجوائی اور مسلمانوں کو جمع کر کے ایک پراثر تقریر کی جو اپنی اثر پذیری کے اعتبار سے آج بھی مسلمانوں کے لیے درس بصیرت ہو سکتی ہے، تقریر یہ تھی:

”مسلمانو! آج مجوسیوں کی حکومت برباد ہو گئی اور اب ان کے قبضہ

میں ان کے ملک کا ایک چپہ بھی باقی نہیں رہا کہ وہ مسلمانوں کو کسی قسم کا نقصان پہنچا

سکیں، خدا نے اب تم کو ان کی زمین، ان کے ملک اور ان کے اہل ملک کا وارث

بنایا ہے تاکہ تمہارا امتحان لے، اگر تم بدل گئے تو خدا بھی تمہاری جگہ دوسری قوم کو

بدل دے گا، مجھے مسلمانوں ہی کے ہاتھوں سے ان کی بربادی کا خوف ہے۔ (۱)

عہد عثمانی: حضرت عثمانؓ کے زمانہ میں جب ایران میں بغاوت ہوئی اور خراسان مسلمانوں

کے قبضہ سے نکل گیا، اس وقت احنف ہی نے فوج کشی کر کے دوبارہ اس پر قبضہ کیا۔ (۱)

خانہ جنگی سے اجتناب اور حضرت علیؓ کے ہاتھوں پر بیعت: حضرت عثمانؓ کی شہادت

کے بعد جب مسلمانوں میں خانہ جنگی کا سلسلہ شروع ہوا اور اس وقت احنف نے اپنی تلوار

میان میں کر لی، چنانچہ جب حضرت علیؓ اور حضرت عائشہؓ میں اختلافاً شروع ہوئے، اس

وقت احنف نے جو مکہ میں تھے حضرت عائشہؓ، طلحہؓ اور زبیرؓ سے مل کر حقیقت کا اندازہ

کر کے حضرت علیؓ کے ہاتھوں پر بیعت کر لی (۲) لیکن جنگ میں کسی جانب سے حصہ نہ

لیا، (۳) حضرت عائشہؓ نے بھی انھیں اپنے ساتھ آنے کی دعوت دی لیکن اس وقت وہ

بیعت کر چکے تھے۔

جنگ صفین میں شرکت: البتہ جب حضرت علیؓ اور امیر معاویہؓ میں جنگ چھڑی، اس وقت

ان کی حق شناس تلوار میان میں نہ رہ سکی اور انھوں نے حضرت علیؓ کی حمایت میں نہایت

(۱) ابن اثیر ج ۳، ص ۲۶۲۶ ملخصاً (۱) ایضاً ص ۹۶۶۹۶ (۲) ایضاً ص ۱۹۵ (۳) اخبار الطوال ص ۱۵۷

پر جوشِ حصہ لیا اور اہل بصرہ کو ان کی امداد و اعانت پر آمادہ کیا۔ (۱)

جنگ صفین کے التواء پر جب تحکیم کا مسئلہ پیش ہوا اور حضرت علیؑ کی جانب سے ابوموسیٰ اشعریؓ کا نام لیا گیا، اس وقت احنف نے سخت مخالفت کی اور کہا آپ کو عرب کے مدبر اعظم سے سابقہ پڑا ہے، ابوموسیٰ کا مجھ کو خوب تجربہ ہے، وہ اس اہم کام کے اہل نہیں ہیں، اس کے لیے نہایت چالاک اور عاقل شخص کی ضرورت ہے، اگر ہو سکے تو آپ مجھے حکم بنائیے اور اگر اس کے لیے صحابی ہونا ضروری ہے تو آپ کسی اور صحابی کو منتخب کیجئے اور مجھ کو اس کا مشیر بنائیے لیکن عراقی قوم کا فیصلہ ابوموسیٰ کے حق میں تھا، اس لیے حضرت علیؑ احنف کے خیر خواہانہ اور زریں مشورہ پر عمل پیرا نہ ہو سکے (۲) جنگ صفین کے بعد خوارج پر فوج کشی میں بھی حضرت علیؑ کے ساتھ تھے اور کئی ہزار اہل بصرہ کو آپ کی مدد کے لیے لے گئے۔ (۳)

امیر معاویہؓ کی اطاعت اور آزادی رائے: حضرت علیؑ کی شہادت کے بعد امیر معاویہ کی خلافت تسلیم کر لی لیکن اس وقت بھی انھوں نے آزادی اور حق گوئی کا جو ہر قائم رکھا اور امیر معاویہؓ کی ہر جائز و ناجائز خواہش کے سامنے سر تسلیم خم نہیں کرتے تھے بلکہ ان کے نزدیک ان کا جو فعل درست نہیں ہوتا تھا، اس پر نہایت جرأت کے ساتھ اپنی رائے ظاہر کرتے تھے، امیر معاویہؓ نے جب یزید کی ولی عہدی کے لیے تمام ممالک محروسہ سے وفد طلب کیے تو احنف بھی بصرہ کے وفد کے ساتھ آئے، امیر معاویہؓ نے ان سے بھی یزید کی ولی عہدی کے بارے میں پوچھا، انھوں نے کہا امیر المومنین آپ یزید کے شانہ یوم کے مشاغل، اس کے ظاہر اور مخفی حالات، اس کے آنے جانے کے مقامات سے اچھی طرح واقف ہیں، اگر اس واقعیت کے بعد بھی آپ اس کو خدا اور امت محمدی کے لیے بہتر سمجھتے ہیں تو اس میں مشورہ کی ضرورت نہیں اور اگر بہتر نہیں سمجھتے تو ایسی حالت میں کہ آپ کو عنقریب آخرت کا سفر پیش آنے والا ہے، یزید کو دنیا کا توشہ نہ دیجئے، ورنہ یوں ہمارا فرض ہے کہ آپ جو کچھ

(۱) اخبار الطوال ص ۱۷۶۔ (۲) اخبار الطوال ص ۲۰۶۔ (۳) ابن اثیر ج ۳، ص ۲۸۴۔

فرمائیں ہم اوس کو بچائیں۔ (۱)

امیر معاویہؓ پر ان کا اثر: لیکن ان کی حق پرستی اور صاف گوئی کے باوجود امیر معاویہؓ ان کی بڑی قدر و منزلت کرتے تھے اور بڑے بڑے عمال کو ان کے اشارہ پر معزول کر دیتے تھے، عبید اللہ ابن زیاد امیر معاویہؓ کے نہایت معتمد علیہ اور ان عمال میں تھا، جنہوں نے اموی حکومت کی بنیاد مستحکم کی تھی، اس کا طرز عمل احنف کے ساتھ پسندیدہ نہ تھا، ۵۹ھ میں عبید اللہ چند عمائد کوفہ کے ساتھ جس میں احنف بھی تھے، امیر معاویہؓ کے پاس شام آیا، امیر معاویہؓ حسب معمول احنف کے ساتھ بڑے تپاک سے پیش آئے اور انہیں اپنے ساتھ تخت شاہی پر بٹھایا، عمائد بصرہ نے عبید اللہ کی خوشنودی حاصل کرنے کے لیے امیر معاویہؓ کے سامنے اس کی بڑی تعریفیں کیں، احنف کی رائے ان سب کے خلاف تھی، اس لیے وہ خاموش رہے، امیر معاویہؓ نے پوچھا ابو بکر تم کیوں نہیں بولتے، انہوں نے جواب دیا، اگر میں بولوں گا تو قوم کی مخالفت ہوگی، ان کا خیال سن کر امیر معاویہؓ نے اسی وقت عبید اللہ کو معزول کر دیا اور اہل بصرہ سے کہا تم لوگ جس والی کو پسند کرتے ہو، اس کو پیش کرو، ان لوگوں نے امیر معاویہؓ کو خوشامد میں اموی خاندان اور شامیوں میں سے انتخاب کیا، احنف اس وقت بھی خاموش رہے، اور کسی کو بھی پیش نہیں کیا، امیر معاویہؓ نے پیش کرنے والوں سے پوچھا تم نے کسے منتخب کیا چوں کہ ان میں سے ہر شخص کا انتخاب جدا گانہ تھا، اس لیے کسی ایک شخص پر اتفاق نہ ہو سکا، احنف بالکل خاموش تھے، امیر معاویہؓ نے ان سے کہا تم کیوں نہیں بولتے، یہ منتخب کرنے والوں کا رنگ دیکھ چکے تھے، اس لیے انہوں نے کہا اگر آپ کو اپنے خاندان و ازل میں سے کسی کو والی بنانا ہے تو ایسی صورت میں ہم عبید اللہ ہی کو ترجیح دیں گے اور اگر کسی تیسرے شخص کو بنانا ہو تو اس میں جو آپ کی رائے ہو، ان کا منشاء سن کر معاویہؓ نے عبید اللہ ہی کو برقرار رکھا اور اس کو احنف کے نظر انداز کرنے پر ملامت اور آسندہ

(۱) ابن اثیر ج ۳، ص ۴۲۱۔

ان کے ساتھ حسن عمل کی تاکید کی۔ (۱)

یزید کی خلافت: امیر معاویہؓ کی وفات کے بعد احنف نے یزید کی خلافت تسلیم کر لی، حضرت امام حسینؓ جب یزید کے مقابلہ کے لیے اٹھے تو احنف کو بھی امداد کے لیے خط لکھا (۲) لیکن ایسا معلوم ہوتا ہے کہ انھوں نے آپ کا ساتھ نہیں دیا اور یزید کی بیعت پر قائم رہے۔

ابن زبیرؓ کی حمایت: یزید کی موت کے بعد جب اموی حکومت میں انقلاب برپا ہوا اور عراق سے اموی حکومت اٹھ گئی، اس وقت احنف بصریوں کی رہنمائی کرتے رہے، اس سلسلہ میں ان کے قبیلہ بنی تمیم اور بعض دوسرے قبائل میں کچھ ہنگامہ آرائیاں ہوئیں، پھر جب عراق عبداللہ بن زبیرؓ کے قبضہ میں آ گیا، اس وقت احنف ان کے ساتھ ہو گئے، ان کے زمانہ میں بھی احنف کا قدیم اعزاز و وقار قائم رہا، ابن زبیرؓ کے حکام ان سے صلاح و مشورہ کرتے تھے اور اس پر عمل کرتے تھے اور اس پر عمل کرتے تھے، چنانچہ جب عراق میں خوارج کا زور بڑھا اور اس کا اثر بصرہ تک پہنچا، اس وقت احنف ہی کی تحریک سے مشہور سپہ سالار مہلب بن ابی صفرہ خوارج کے مقابلہ پر مامور کیے گئے۔ (۳)

عبداللہ بن زبیرؓ کے دور خلافت میں مختار ثقفی نے جب عراق پر قبضہ کرنے کی کوشش کی، اس وقت احنف نے ابن زبیرؓ کی حمایت میں مختار کے داعی ثنیٰ کو عراق سے نکالا (۴) لیکن رفتہ رفتہ جب عراق میں مختار کا اثر نفوذ کرنے لگا، اس وقت احنف نے ابن زبیرؓ کے بھائی مصعب کے ساتھ مل کر مختار کے آدمیوں کا مقابلہ کیا۔ (۵)

اسی زمانہ میں عبداللہ بن زبیرؓ کے اصل حریف عبدالملک اموی نے احنف کو اپنے ساتھ ملانے کی کوشش کی لیکن گذشتہ تجربات کے بعد جسے یہ امویوں کے سخت خلاف ہو گئے تھے، اس لیے انھوں نے نہایت سخت جواب دیا کہ ابن زرقاء مجھے شامیوں کی دوستی کی

(۱) ابن اثیر ج ۳، ص ۴۳۱۔ (۲) اخبار الطوال ص ۲۴۶۔ (۳) اخبار الطوال صفحہ ۲۸۱۔ (۴) ابن اثیر

ج ۴، ص ۲۰۳۔ (۵) اخبار الطوال ص ۳۱۲۔

دعوت دیتا ہے، خدا کی قسم میں چاہتا ہوں کہ میرے اور اس کے درمیان آگ کا پتھر حائل ہو جاتا کہ نہ اس کے آدمی ادھر آسکتے اور نہ میرے آدمی ادھر جاسکتے۔ (۱)

وفات: عبداللہ بن زبیرؓ کے بھائی مصعب والی کوفہ کے ساتھ دوستانہ مراسم تھے، احفان سے ملنے کے لیے کوفہ گئے، یہیں انتقال ہو گیا، (۲) ابن عماد حنبلی کے بیان کے مطابق یہ ۲۷ھ تھا۔ (۳)

فضل وکمال: علمی اعتبار سے احفان کوئی قابل ذکر شخصیت نہ رکھتے تھے، تاہم اکابر صحابہ کی صحبت اٹھائی تھی، اس لیے علم سے تہی دامن نہ تھے، حضرت عمرؓ، حضرت علیؓ، حضرت عثمانؓ، حضرت سعد بن ابی وقاصؓ، حضرت عبداللہ بن سعدؓ اور حضرت ابو ذرؓ جیسے اجلہ صحابہ سے انھوں نے سماع حدیث کیا تھا اور ان سے ان کی روایات موجود ہیں، خود ان سے استفادہ کرنے والوں میں حسن بصری، ابوالعلاء بن شحیر اور طلق بن حبیب وغیرہ لائق ذکر ہیں۔ (۴)

عقل و دانش: ان کی فضیلت کا میدان مسند علم کے بجائے خارزار سیاست تھا، وہ اپنے عہد کے بڑے عاقل، مدبر، حکیم اور عظیم تھے (۵) ان کے بارہ میں لوگوں کی رائے تھی کہ کسی قوم میں احفان سے بہتر شریف نہیں دیکھا گیا، (۶) جب ان کی وفات ہوئی تو مصعب نے کہا آج سے حزم اور رائے کا خاتمہ ہو گیا۔ (۷)

عبادت و ریاضت: عام طور سے غیر معمولی عقل و دانش اور تدبیر کے ساتھ زہد و تقویٰ اور عبادت و ریاضت کا اجتماع کم ہوتا ہے لیکن احفان جس درجہ کے مدبر تھے، اسی درجہ کا ان میں زہد و تقویٰ تھا، ان کی عبادت کا خاص وقت پردہ شب تھا، جب دنیا خواب شیریں کے مزے لیتی تھی، اس وقت وہ اپنے رب کے حضور میں اظہارِ عبودیت کرتے تھے، اسی وقت وہ اپنے

(۱) ابن سعد ج ۱، ص ۶۸۔ (۲) ایضاً ص ۶۹۔ (۳) شذرات الذہب ج ۱، ص ۷۸۔ (۴)

تہذیب العہد ج ۱، ص ۱۹۱۔ (۵) استیعاب ج ۱، ص ۵۵۔ (۶) ابن سعد ج ۱، ص ۷۸۔ (۷)

تہذیب العہد ج ۱، ص ۱۹۱۔

اعمال کا جائزہ بھی لیتے تھے، ابو منصور کا بیان ہے کہ اخف کی نماز کا وقت عموماً رات کو ہوتا تھا، وہ چراغ جلا کر اس کی لو پر انگلی رکھتے اور نفس سے خطاب کر کے کہتے ”تجھ کو فلاں فلاں دن فلاں فلاں کام کرنے پر کس چیز نے آمادہ کیا۔“ (۱)

ضعف پیری میں جب کہ قوی روزے کے متحمل نہ رہ گئے تھے، ان کے ایک ملنے والے زید نے کہا کہ اب آپ کے قوی بہت ضعیف ہو گئے ہیں، روزے آپ کو اور زیادہ کمزور کر دیں گے، جواب دیا میں اس کو ایک بہت لمبے سفر کے لیے تیار کرتا ہوں۔ (۲)

قرآن: قرآن کی تلاوت سے خاص شغف تھا، جب تنہائی ہوتی فوراً قرآن لے کر بیٹھ جاتے، (۳) ان عبادتوں پر بھی پورا اعتماد نہ تھا، خدا سے عرض کیا کرتے تھے، خدایا اگر تو میری مغفرت کر دے تو یہ تیری رحمت ہے اور اگر مزادے تو میں اس کا مستحق ہوں۔ (۴)

طہارت میں غلو: طہارت میں اتنا غلو تھا کہ سخت سے سخت موسم میں بھی تیم نہ کرتے تھے اور برف آلود پانی کی ٹھنڈک برداشت کر لیتے تھے، خراسان کی مہم کے زمانہ میں ایک شب کو نہانے کی حاجت ہو گئی، سردی کا موسم تھا، وہ بھی خراسان کی سردی رات بھی ٹھنڈی تھی، اخف نے کسی خادم اور سپاہی تک کو نہ جگایا اور اسی وقت تن تہا پانی کی تلاش میں نکل کھڑے ہوئے، راستہ میں کانٹے دار جھاڑیاں تھیں، ان کو روندتے ہوئے آگے بڑھے، کانٹوں کی خراش سے دونوں پاؤں لہو لہان ہو گئے، بالآخر ایک برف کی تہ تک پہنچے اور اس کو توڑ کر برف آلود پانی سے غسل کیا۔ (۵)

حق گوئی: نہایت حق گو اور حق پرست تھے، سلاطین اور امرا کے سامنے بھی ان کی زبان اظہار حق میں باک نہ کرتی تھی، یزید کی ولی عہدی کے مسئلہ میں اظہار رائے کا واقعہ اوپر گزر چکا ہے، ایک اور کسی موقع پر اسی قبیل کا کوئی اختلافی مسئلہ پیش آیا تھا اور لوگ اپنی اپنی

(۱) ابن سعد ج ۷ ص ۶۷۔ (۲) ایضاً ص ۶۸۔ (۳) ایضاً ص ۶۷۔ (۴) ابن سعد جلد ۷، ص ۶۷،

ص ۶۸۔ (۵) ابن سعد ج ۷ ص ۶۷، اول صفحہ ۶۷۔

رائے ظاہر کرتے تھے لیکن اخف خاموش تھے، امیر معاویہؓ نے ان سے کہا ابو بکر تم بھی کچھ بولو، انھوں نے کہا کیا بولوں، اگر جھوٹ بولتا ہوں تو خدا کا خوف ہے اور اگر سچ بولتا ہوں تو تم لوگوں کا ڈر ہے۔ (۱)

حلم: ضبط و تحمل ان کا خاص وصف تھا، علامہ ابن حجر لکھتے ہیں کہ ان کے مناقب بہ کثرت ہیں، ان کا حلم ضرب المثل تھا (۲) لیکن خود ہمیشہ انکسار اکتے تھے کہ میں ہتھیہ حکیم نہیں ہوں، بلکہ اپنے کو حکیم دکھانا چاہتا ہوں۔ (۳)

بعض اصول: اخف کے بعد اصول ایسے تھے کہ وہ ہر شخص کے لیے لائق عمل ہیں، فرماتے تھے کہ میں تین کاموں کے کرنے میں زیادہ جلدی کرتا ہوں، نماز پڑھنے میں جب اس کا وقت آجائے، جنازہ دفن کرنے میں اور لڑکی کی شادی کرنے میں جب اس کی نسبت ہو جائے۔ (۴)

اجمالی تبصرہ: ابن عماد حنبلی لکھتے ہیں کہ وہ سادات تابعین میں تھے، ان کا حکم مثلاً پیش کیا جاتا تھا، حسن بصری فرماتے تھے کہ میں نے کسی قوم کے شریف کو اخف سے افضل نہیں پایا، انھوں نے متعدد خلفاء کا عہد پایا تھا، ان میں سے کسی خلیفہ نے ایک شخص سے ان کے اوصاف پوچھے، اس نے کہا اگر آپ ایک وصف سننا چاہتے ہوں تو ایک بتاؤں، اگر دو چاہتے ہوں تو دو بتاؤں، اگر تین چاہتے ہوں تو تین بتاؤں، خلیفہ نے کہا دو بتاؤں، اس شخص نے کہا وہ بھلائی کرتے تھے اور بھلائی کو پسند کرتے تھے اور شر سے بچتے تھے اور اس سے بغض رکھتے تھے، خلیفہ نے کہا اچھا تین اوصاف بتاؤ اس شخص نے کہا کسی پر حسد نہیں کرتے تھے، کسی پر بیجا زیادتی اور ظلم نہیں کرتے تھے اور کسی کو اس کے حق سے نہیں روکتے تھے، خلیفہ نے کہا ایک وصف بیان کرو، اس شخص نے کہا کہ وہ اپنے نفس کے سب سے بڑے حکمراں تھے۔ (۵)

(۱) ابن سعد ج ۷، ق اول، صفحہ ۶۷ (۲) تہذیب العجم ج ۱، ص ۹۱۔ (۳) ابن سعد ج ۷، ق اول

ص ۶۷۔ (۴) ابن سعد ج ۷، ق اول صفحہ ۱۶۵۔ (۵) شذرات الذہب ج اول، ص ۷۸۔

## ۴-۱ اسمعیل بن ابی خالد الحمسی

نام و نسب: اسمعیل نام، ابو عبد اللہ کنیت، قبیلہ بجیلہ کی شاخ بنی احمس کے غلام تھے، اسی نسبت سے احمسی کہلاتے ہیں، ابن سعد کی روایت کے مطابق چھ صحابہ کو دیکھا تھا، انس بن مالک، ابن ابی اوفیٰ، ابو کابل، ابو حنیفہ، عمرو بن حریث اور طارق بن شہاب (۱) اور ابو نعیم کی روایت کے مطابق بارہ کو۔ (۲)

فضل و کمال: فضل و کمال کے اعتبار سے کنارتا بعین میں تھے، عامر کہتے تھے، انھوں نے علم کو پی لیا ہے، (۳) امام نووی لکھتے ہیں کہ ان کی توثیق و جلالت پر سب کا اتفاق ہے۔ (۴) حدیث: حدیث میں ان کا پایہ نہایت بلند تھا، حافظ ذہبی لکھتے ہیں کہ وہ حجت تھے، متقن تھے، مکشّر تھے اور عالم تھے، (۵) تمام بڑے بڑے علما ان کے حفظ حدیث کے معترف تھے، سفیان ثوری کہتے تھے کہ حفاظ ہمارے نزدیک چار ہیں، عبد الملک بن ابی سلیمان، اسماعیل بن ابی خالد، عاصم الاحول اور یحییٰ ابن سعید انصاری (۶) امام شعی کے تمام ساتھیوں میں ابو حاتم ان پر کسی کو ترجیح نہیں دیتے تھے، (۷) اپنی صداقت کی وجہ سے میزان کہے جاتے تھے۔ (۸)

صحابہ میں انھوں نے اپنے والد ابو خالدؓ اور ابو حنیفہؓ، عبد اللہ بن ابی اوفیٰ، عمر بن حریث اور ابو کابلؓ سے سماع کیا تھا اور غیر صحابہ میں زید بن وہب، محمد بن سعد، ابی بکرؓ بن عمر، قیس بن ابی حازم، شبیل بن عوف، حارث بن شبیل، طارق بن شہاب اور شععی وغیرہ سے۔

(۱) ابن سعد ج ۲، ص ۲۳۰۔ (۲) تہذیب التہذیب ج اول، ص ۲۹۲۔ (۳) ابن سعد ج ۶، ص ۲۶۰۔

(۴) تہذیب الاسماء ج اول، ص ۱۲۱۔ (۵) تذکرۃ الحفاظ ج اول ص ۱۳۸۔ (۶) ابن سعد ج ۶، ص ۲۳۰۔

(۷) تہذیب التہذیب ج اول، ص ۲۹۱۔ (۸) تہذیب الاسماء ص ۱۲۱۔

ان سے روایت کرنے والوں میں شعبہ، دونوں سفیان، زائدہ، ابن مبارک، ہشیم، یزید بن ہارون اور یحییٰ القطان وغیرہ کے نام قابل ذکر ہیں۔ (۱)

ابن مدائنی کے بیان کے مطابق ان کے مرویات کی تعداد تین سو ہے (۲) اور عجمی کے بیان کے مطابق پانچ سو کے قریب۔ (۳)

عمل کا درجہ: علم کے ساتھ عمل کے لباس سے بھی آراستہ تھے، حافظ ذہبی لکھتے ہیں کہ وہ باعمل علما میں تھے، (۴) ابن حبان کا بیان ہے کہ وہ شیخ صالح تھے۔ (۵)

کسب حلال: علمائے اسلام کا یہ خاص امتیاز رہا ہے کہ انھوں نے علم کو کسب معاش کا ذریعہ نہیں بنایا، اسمعیل بھی انہی علما میں تھے اور آٹا پیسنے کی چکی چلا کر رزق پیدا کرتے تھے۔ (۶)

وفات: ۱۳۶ھ میں وفات پائی۔ (۷)

## ۵- اسود بن یزید

نام و نسب: اسود نام، ابو عمر کنیت، والد کا نام یزید تھا، نسب نامہ یہ ہے، اسود بن یزید بن قیس بن عبد اللہ بن مالک بن علقمہ بن سلمان بن کہیل بن بکر بن عوف بن نضج نضجی۔

فضل و کمال: فضل و کمال اور زہد و عبادت کے لحاظ سے اسود کوفہ کے ممتاز ترین علما میں تھے، حافظ ذہبی انھیں امام فقیہ، زاہد و عابد اور کوفہ کا عالم لکھتے ہیں، (۸) امام نووی لکھتے ہیں کہ ان کی توثیق و جلالت پر سب کا اتفاق ہے۔ (۹)

حدیث: حدیث کے ممتاز حفاظ میں تھے، حضرت ابو بکرؓ، حضرت عمرؓ، حضرت علیؓ، عبد اللہ بن

(۱) تہذیب الجہزیہ ج اول، ص ۲۹۱ (۲) تہذیب الاسماء ج اول ص ۱۲۱۔ (۳) تہذیب الجہزیہ ج

اول، ص ۲۹۲۔ (۴) تذکرۃ الحفاظ ج اول، ص ۱۳۸۔ (۵) تہذیب الجہزیہ ج اول، ص ۲۹۲۔ (۶)

تذکرۃ الحفاظ ج اول، ص ۱۳۸۔ (۷) ابن سعد ج ۶، ص ۲۴۰۔ (۸) تذکرۃ الحفاظ ج اول، ص ۳۳۔ (۹)

تہذیب الاسماء ج اول، قسم اول، ص ۱۲۲۔

مسعودؓ حضرت عائشہ صدیقہؓ، حذیفہؓ، ابو محذورہؓ، اور ابو موسیٰؓ جیسے اکابر کی صحبت اور ان سے استفادہ کا موقع ملا تھا، (۱) حضرت عمرؓ اور عائشہؓ کے ساتھ خصوصیت کے ساتھ زیادہ تعلقات تھے، حضرت عمرؓ کے ساتھ زیادہ رہتے تھے (۲) حضرت عائشہؓ سے عقیدت مندانہ تعلقات تھے، (۳) مذکورہ بالا تمام بزرگوں سے انھوں نے روایتیں کی ہیں۔

تلامذہ: ان کی ذات سے ان کا پورا گھرانہ دولتِ علم سے مالا مال ہو گیا تھا، ان کے بھانجے ابراہیم نخعی بھائی عبدالرحمن اور چچے بھائی علقمہ جو آسمانِ علم کے روشن ستارے تھے، ان ہی کے فیض یافتہ تھے، ان کے علاوہ دوسرے لوگوں میں عمارہ بن عمیر، ابوالخسّٰی سمیعی، ابو بردہ بن ابوموسیٰ، محارب بن دثار اور اشعث بن ابی الشعثاء وغیرہ نے ان سے سماع حدیث کیا تھا۔ (۴) فقہ: فقہ میں بھی درک حاصل تھا، ابن حبان کا بیان ہے کہ وہ فقیہ تھے، (۵) حافظ ذہبی اور ابن حجر وغیرہ سب آپ کے فقہ کے معترف ہیں۔

عبادت و ریاضت: علم سے بڑھ کر آپ کا عمل یعنی زہد و تقویٰ اور عبادت و ریاضت تھی، تابعین کی جماعت میں آٹھ بزرگ زہد و عبادت میں زیادہ ممتاز اور مشہور تھے، ان میں ایک نام اسود کا ہے، (۶) حافظ ذہبی لکھتے ہیں کہ عبادت میں وہ بڑے درجہ پر تھے۔ (۷)

نماز: نماز مشغلہٴ زندگی تھا، سات سو نوافل روزانہ پڑھتے تھے، (۸) نماز ہمیشہ اول وقت ادا کرتے تھے، اس میں اس قدر اہتمام تھا کہ..... کسی کام اور کسی حالت میں بھی ہوتے نماز کا وقت آتے ہی کام چھوڑ کر فوراً نماز ادا کرتے، ان کے سفر کے ہمراہیوں کا بیان ہے کہ سفر کی حالت میں بھی خواہ کیسے ہی دشوار گزار راستے سے جا رہے ہوں، نماز کا وقت آنے کے ساتھ سواری روک کر نماز پڑھتے، تب آگے بڑھتے۔ (۹)

(۱) تہذیب التہذیب ج اول، ص ۳۴۲۔ (۲) ابن سعد ج ۶، ص ۴۸۔ (۳) ایضاً ص ۱۸۹۔ (۴)

تہذیب التہذیب ج اول، ص ۳۴۲۔ (۵) ایضاً۔ (۶) ابن عساکر ج ۳، ص ۱۶۸۔ (۷) تذکرۃ الحفاظ

ج اول، ص ۴۳۔ (۸) ایضاً۔ (۹) ابن سعد ج ۶، ص ۴۷۔

روزے: روزوں سے بھی یہی شغف و انسہاک تھا، قریب قریب ہمیشہ روزہ رکھا کرتے تھے، ایسے سخت موسم میں بھی روزہ نہ چھوٹتا، جب سرخ اونٹ جیسا قومی اور گرمی برداشت کرنے والا جانور گرمی کی شدت سے بے حال ہو جاتا ہے، سفر میں بھی روزوں کا سلسلہ جاری رہتا تھا، بعض اوقات سفر کی تکالیف اور پیاس کی شدت سے رنگ بدل جاتا تھا اور زبان سوکھ کر کانٹا ہو جاتی تھی لیکن روزہ نہ چھوٹتا تھا، اس عبادت شاقہ کی وجہ سے ایک آنکھ جاتی رہی تھی، اگر لوگ کہتے کہ جسم کو اتنی تکلیف نہ دیجیے تو جواب دیتے تکلیف نہیں، بلکہ راحت پہنچانا چاہتا ہوں۔ (۱)

حج: حج کے ذوق کا یہی حال تھا، حجوں کی تعداد سے معلوم ہوتا ہے کہ زندگی کا شاید کوئی سال حج سے ناغہ نہیں ہوا، باختلاف روایت آپ کے حجوں اور عمروں کی مجموعی تعداد ستر سے اسی تک ہے، کبھی کبھی ولولہ شوق میں کوفہ ہی سے احرام باندھ کر ”لبیک غفار الذنوب“ اور لبیک وحنائیک“ کی صدا لگاتے ہوئے روانہ ہوتے تھے لیکن یہ دائمی عمل نہ تھا بلکہ مختلف اوقات میں مختلف مقامات میں احرام باندھنے کا ثبوت ملتا ہے، مکہ میں عموماً شب کے وقت داخل ہوتے تھے، آپ کو طواف کوئے محبوب سے ایسا دلہانہ شغف تھا اور اس بارہ میں اس قدر تشدد تھے کہ جو شخص حج کی استطاعت رکھتے ہوئے حج نہیں کرتا تھا اس کے جنازہ کی نماز نہ پڑھتے تھے۔ (۲)

تلاوت قرآن: قرآن کی تلاوت کا ہمیشہ معمول تھا، رمضان کے مہینہ میں قرآن کا ورد بہت بڑھ جاتا تھا، مغرب و عشا کے درمیان سورہتے تھے، اس کے بعد اٹھ کر ساری رات قرآن پڑھتے تھے اور درواتوں میں ایک قرآن ختم کر دیتے تھے۔ (۳)

اختلاف مسلک اور اتحاد روابط: آج ادنیٰ سے اختلاف مسلک پر ہر قسم کے معاشری اختلافات پیدا ہو جاتے ہیں، ان بزرگوں کا یہ اسوہ لائق تقلید ہے کہ اختلاف مسلک کے

(۱) ابن سعد ج ۶، ص ۲۸۔ (۲) ابن سعد ج ۶، ص ۲۷، ۲۸۔ (۳) ایضاً ص ۲۹۔

باوجود ان میں باہم روابط قائم رہتے تھے، اسود حضرت عمرؓ کی خدمت میں زیادہ رہنے کی وجہ سے ان کے متبع تھے اور علامہ عبداللہ بن مسعودؓ کے اصحاب میں تھے لیکن جب دونوں میں ملاقات ہوتی تھی تو ادنیٰ اختلاف بھی نہ ہوتا تھا۔ (۱)

وفات: ۵ھ میں وفات پائی، معمولات کی پابندی میں یہ اہتمام تھا کہ مرض الموت میں بھی تلاوت قرآن میں فرق نہ آیا، چنانچہ اس وقت بھی جب جنبش کرنے کی سکت باقی نہ تھی، اپنے بھانجے ابراہیم نخعی کا سہارا لے کر قرآن پڑھتے تھے، دم آخر ہدایت کی کہ مجھے کلمہ طیبہ کی تلقین کرنا تاکہ میری زبان سے آخری کلمہ لا الہ الا اللہ نکلے۔ (۲)

حلیہ اور لباس: آخر عمر میں بال سفید ہو گئے تھے، سر اور داڑھی دونوں میں زرد خضاب کرتے تھے، اونچی ٹوپی پہنتے تھے، سیاہ رنگ کا عمامہ باندھتے تھے، اس کا شملہ پیچھے بڑا رہتا تھا۔ (۳)

## ۶- اعمش (سلیمان بن مہران)

نام و نسب: سلیمان نام، ابو محمد کنیت، اعمش کے لقب سے زیادہ مشہور ہیں، ان کے والد کا نام مہران تھا، مہران عمی النسل تھے، ان کا آبائی وطن طبرستان تھا، ایک روایت یہ ہے کہ مہران دہلیم کے کسی معرکہ میں گرفتار ہوئے، دوسرا بیان یہ ہے کہ اعمش کو کوفہ کے بنی کاہل کے ایک شخص نے خریدا تھا اور خرید کر آزاد کر دیا، بہر حال اتنا مسلم ہے کہ اعمش ابتدا میں غلام تھے اور اس غلامی کی نسبت سے وہ کاہلی اور اسدی کہلاتے ہیں۔

پیدائش: اعمش حضرت حسینؓ کی شہادت کے دن یعنی عاشورہ ۱۱ھ میں پیدا ہوئے۔ (۴)  
 فضل و کمال: اگرچہ اعمش کا آغاز غلامی سے ہوا لیکن ان میں تحصیل علم کی فطری استعداد تھی، خوش قسمتی سے مرکز علم کوفہ میں ان کی نشوونما ہوئی، اس لیے آگے چل کر وہ کوفہ کی مسند علم واقفا کی زینت بنے، ان کے علمی اور عملی کمالات پر تمام ارباب سیر و طبقات کا اتفاق

(۱) ابن سعد ج ۶، ص ۲۸ (۲) ایضاً ص ۵۰ (۳) ایضاً ص ۵۹ (۴) طبقات ابن سعد ج ۶، ص ۲۲۹۔

ہے، ابن حجر اور حافظ ذہبی ان کو ”عابد مرتاض علامۃ الاسلام و شیخ الاسلام“ کے لقب سے یاد کرتے ہیں۔ (۱) عیسیٰ بن یونس کہتے تھے کہ ہم نے اور ہمارے قبل والے قرن کے لوگوں نے اعمش کا مثل نہیں دیکھا۔ (۲)

ان کو جملہ مذہبی علوم میں یکساں دست گاہ حاصل تھی، ابن عیینہ کا بیان ہے کہ اعمش کتاب اللہ کے بڑے قاری، احادیث کے بڑے حافظ اور علم فرائض کے ماہر تھے۔ (۳)  
قرآن: قرآن کے ساتھ ان کو خاص ذوق تھا اور علوم قرآنی میں وہ راس العلم شمار کیے جاتے تھے۔ (۴) ہشیم کا بیان ہے کہ میں نے کوفہ میں اعمش سے بڑا قرآن کا قاری نہیں دیکھا۔ (۵) قرآن کا مستقل درس دیتے تھے لیکن آخر عمر میں کبر سن کی وجہ سے چھوڑ دیا تھا لیکن شعبان میں تھوڑا قرآن ضرور سناتے تھے، قرأت میں وہ عبداللہ بن مسعود کے پیرو تھے، ان کی قرأت اتنی مستند تھی کہ لوگ اس کے مطابق قرآن درست کرتے تھے۔ (۶)

حدیث: حدیث رسول میں ان کے معلومات کا دائرہ نہایت وسیع تھا، حافظ ذہبی انہیں شیخ الاسلام لکھتے ہیں، ابن مدائنی کا بیان ہے کہ محمد صلی اللہ علیہ وسلم کی امت میں چھ آدمیوں نے علم (حدیث) کو محفوظ کیا تھا، مکہ میں ابن وینار، مدینہ میں زہری، کوفہ میں ابواسحاق سبعتی اور اعمش اور بصرہ میں قتادہ اور یحییٰ بن کثیر نے، (۷) ابوبکر عیاش کا بیان ہے کہ ہم لوگ اعمش کو سیدالمحدثین کہتے تھے۔ (۸)

ان کی مرویات کی تعداد ہزاروں تک پہنچتی ہے، ابن مدائنی کے بیان کے مطابق ان کی تعداد تیرہ سو ہے، (۹) اور بعض دوسری روایات کے مطابق چار ہزار، محدث زہری اہل عراق کے علم کے قائل نہ تھے، اسحاق بن راشد نے ایک مرتبہ ان سے کہا کہ کوفہ میں اسد (۱) تذکرۃ الحفاظ ج اول ص ۱۳۸ و تہذیب الجذیب ج ۴ ص ۲۲۳۔ (۲) تاریخ خلیب ج ۹ ص ۸۔ (۳) تذکرۃ الحفاظ ج اول ص ۱۳۸۔ (۴) تہذیب الجذیب ج ۴ ص ۲۲۳۔ (۵) تاریخ خلیب ج ۹ ص ۶ (۶) ابن سعد ج ۶ ص ۳۳۸۔ (۷) تہذیب الجذیب ج ۴ ص ۲۲۳۔ (۸) خطیب بغدادی ج ۹ ص ۱۱ (۹) شذرات الذہب ج اول ص ۲۲۱۔

کا ایک غلام ہے، جس کو چار ہزار حدیثیں یاد ہیں، زہری نے تعجب سے پوچھا، چار ہزار؟ اہل حق نے کہا ہاں چار ہزار، اگر آپ کہیں تو میں اس کا کچھ حصہ لاکر آپ کے سامنے پیش کروں، چنانچہ انھوں نے اعمش کی مرویات کا کچھ حصہ ان کے سامنے پیش کیا، زہری اس کو پڑھتے جاتے تھے اور حیرت سے ان کا رنگ بدلتا جاتا تھا، مجموعہ ختم کرنے کے بعد بولے خدا کی قسم اسے علم کہتے ہیں مجھے یہ نہ معلوم تھا کہ کسی کے پاس اتنا علم محفوظ ہوگا، (۱) شعبہ کہتے تھے کہ حدیث میں مجھ کو جو تشفی اعمش سے ہوئی وہ کسی سے نہیں ہوئی، (۲) عبداللہ بن مسعودؓ کی احادیث خصوصیت کے ساتھ ان کے حافظ میں زیادہ محفوظ تھیں، قاسم بن عبد الرحمن کہتے تھے کہ کوفہ میں اعمش سے زیادہ عبداللہ بن مسعودؓ کی احادیث کا جاننے والا نہیں ہے (۳)

مرویات کا پایہ: ان کی مرویات کیفیت کے اعتبار سے بھی اعلیٰ درجہ کی تھیں چنانچہ وہ اپنی صداقت اور روایتوں کے معیار کی بلندی کے اعتبار سے مصحف کہے جاتے تھے، (۴) ابن عمار کہتے تھے کہ محدثین میں اعمش سے زیادہ اثبت کوئی نہیں (۵) جریران کی روایات کو دیبائے خسروانی کہتے تھے (۶)

احتیاط: اس علم کے باوجود وہ روایت حدیث میں بڑے محتاط تھے اور زیادہ حدیث بیان کرنا اچھا نہ سمجھتے تھے، لوگوں سے کہتے تھے کہ جب تم لوگ (حدیث سننے کے لیے) کسی کے پاس جاتے ہو تو اس کو جھوٹ بولنے پر آمادہ کرتے ہو، خدا کی قسم یہ لوگ اشر الناس ہیں۔

شیوخ و تلامذہ: حدیث میں انھوں نے زیادہ تر عبداللہ بن مسعودؓ، ان کے بعد انسؓ بن مالک، عبداللہ ابن ابی اونی، زید بن وہب، ابو وائل، ابو عمر شیبانی، قیس بن ابی حازم، اسماعیل بن رجا، ابو صخرہ، جامع بن شداد، ابو ذبیان بن جندب، امام شعیب، ابراہیم نخعی اور مجاہد بن جبر وغیرہ سے استفادہ کیا تھا، ان کے تلامذہ میں حکم بن عتبہ، زبید الیمامی، ابو اسحق سعیدی، سلیمان تمیمی، سہیل بن ابوصالح، محمد ابن واسع، شعیبہ، ابراہیم بن طہمان اور جریر بن حازم وغیرہ قابل ذکر ہیں۔

(۱) ابن سعد ج ۶ ص ۲۳۹۔ (۲) تاریخ خطیب جلد ۱ ص ۱۰ (۳) تاریخ خطیب ج ۹ ص ۱۰ (۴) تذکرۃ

الحفاظ ج اول ص ۱۳۸ (۵) تہذیب العہد ج ۳ ص ۲۲۳ (۶) تاریخ خطیب ج ۹ ص ۱۰۔

محمد شین کے مراتب پر نظر: حدیث میں ان کے کمال کی ایک سند یہ بھی ہے کہ وہ اس عہد کے بڑے بڑے محدثین کے علم پر ناقدانہ نظر رکھتے تھے اور ان کے نزدیک سب کا ایک خاص درجہ متعین تھا، ابو بکر بن عیاش کا بیان ہے کہ ہم لوگ اور محدثین کے پاس سے ہو کر آخر میں اعمش کے پاس جاتے تھے، وہ ہم سے سوال کرتے، کس کے پاس سے آتے ہو؟ ہم بتاتے کہ فلاں شخص کے پاس سے، نام سن کر وہ کہتے وہ پھٹا ہوا طبل ہے، پھر پوچھتے ان کے بعد کہا گئے، ہم لوگ بتاتے فلاں کے پاس، وہ کہتے وہ اڑنے والے طائر ہیں، پھر پوچھتے ان کے بعد، ہم لوگ نام بتاتے، فرماتے وہ دف ہیں۔ (۱)

فقہ و فرائض: فقہ و فرائض میں بھی پورا درک رکھتے تھے، فقہا ان کو اپنا سردار کہتے تھے، (۲) فرائض میں خصوصیت کے ساتھ بڑی مہارت رکھتے تھے، ابن عیینہ کا بیان ہے کہ وہ فرائض کے بڑے عالم تھے، ان سے پہلے ابراہیم فرائض کے عالم مانے جاتے تھے اور لوگ اس فن میں ان کی طرف رجوع کرتے تھے، ان کی وفات کے بعد اعمش کی ذات مرجوعہ بن گئی تھی۔ (۳)

عبادت و ریاضت: علم کے ساتھ وہ عمل میں بھی یہی درجہ رکھتے تھے، یحییٰ قطان کا بیان ہے کہ وہ عابد و زاہد تھے، (۴) یحییٰ بن سعید انھیں عبادت و وقت میں شمار کرتے تھے، خرمی کا بیان ہے کہ اعمش نے اپنے بعد کسی کو اپنے سے بڑا عبادت گزار نہیں چھوڑا۔ (۵) حافظ ذہبی لکھتے ہیں کہ وہ علم نافع اور عمل صالح دونوں کے سردار تھے، (۶) نماز باجماعت میں یہ اہتمام تھا کہ ستر سال تک تکبیر اولیٰ تک قضا نہیں ہوئی۔ (۷)

امرا سے استغنا اور بے نیازی: اعمش خاصانِ خدا اور صلحائے امت کی طرح دولتِ دنیا سے بالکل تہی دامن تھے، معیشت کی طرف سے بھی ان کو پورا اطمینان نہ تھا، لیکن اس فقر و احتیاج کے باوجود امرا اور اربابِ دول سے نہ صرف بے نیاز تھے بلکہ ان کو نہایت

(۱) تاریخ خطیب ج ۹ ص ۱۱ (۲) تاریخ خطیب جلد ۹ ص ۸ (۳) ایضاً ص ۹ (۴) ایضاً ص ۸ (۵)

تہذیب العہد ج ۳ ص ۲۲۴ (۶) تذکرۃ الحفاظ ج ۱ ص ۱۳۸ (۷) تاریخ خطیب ج ۹ ص ۸۔

حقارت کی نظروں سے دیکھتے تھے، عیسیٰ بن یونس کا بیان ہے کہ اعمش کے فقر و احتیاج کے باوجود میں نے ان سے زیادہ امر اور سلاطین کو کسی کی نگاہ میں حقیر نہیں پایا (۱)، امام شعرانی لکھتے ہیں کہ اعمش کو روٹی تک میسر نہ تھی لیکن ان کی مجلس میں اغنیا اور سلاطین سب سے بڑے فقیر معلوم ہوتے تھے۔ (۲)

ان کی جرأت کا ایک واقعہ: امر کے مقابلہ میں ان کی جرأت و بے باکی کا یہ واقعہ لائق ذکر ہے، خلیفہ ہشام نے ایک مرتبہ ان کو لکھا کہ عثمانؓ کے فضائل اور علیؓ کی برائیاں میرے لیے قلمبند کر دیجئے، انھوں نے شاہی قاصد کے سامنے اس خط کو بکری کو کھلا دیا اور قاصد سے کہا یہ تمہاری تحریر کا جواب ہے، جب قاصد نے جواب کے لیے زیادہ اصرار کیا تو یہ جواب لکھا ”بسم اللہ الرحمن! اما بعد اگر عثمانؓ کی ذات میں ساری دنیا کے انسانوں کی خوبیاں جمع ہوں تو بھی اس سے تمہاری ذات کو کوئی فائدہ نہیں پہنچ سکتا اور اگر علیؓ کی ذات میں دنیا بھر کی برائیاں مجتمع ہوں تو اس سے تم کو کوئی نقصان نہیں پہنچ سکتا، تم کو صرف اپنے نفس کی خبر رکھنی چاہیے۔ (۳)

فیاضی: طبعاً بڑے فیاض تھے، ابو بکر بن عیاش کا بیان ہے کہ ”ہم لوگ جب اعمش کے پاس جاتے تھے، تو ہم کو کچھ نہ کچھ کھلاتے تھے۔“ (۴)

نفس کی حقیر: ان ظاہری و باطنی کمالات کے باوجود وہ اپنی ذات کو بالکل حقیر اور چیچ سمجھتے تھے، چنانچہ وصیت کی تھی کہ ”جب میں مر جاؤں تو کسی کو میری موت کی اطلاع نہ دی جائے اور مجھ کو میرے رب کے پاس لے جا کر جہنم میں پھینک دیا جائے، میں اس سے بھی فروتر اور حقیر ہوں کہ لوگ میرے جنازہ میں شرکت کریں۔“ (۵)

وفات: باختلاف روایت ۱۲۷ھ یا ۱۲۸ھ میں وفات پائی۔

(۱) تہذیب الجہد ج ۴ ص ۲۲۴ (۲) طبقات کبریٰ امام شعرانی ج اول ص ۳۸ (۳) شذرات الذہب ج اول ص ۲۲۱ (۴) تاریخ خطیب ج ۹ ص ۱۱ (۵) طبقات کبریٰ امام شعرانی ج اول ص ۳۸۔

## ۷۔ خیر التابیین

### حضرت اولیس بن عامر قرنی

نام و نسب: سرخیل تابعین حضرت اولیس قرنی وطنائینی اور نسبا قبیلہ مراد سے تھے، ان کو بارگاہ رسالت سے عابانہ ”خیر التابیین“ کا لقب ملا تھا، نسب نامہ یہ ہے: اولیس بن عامر بن جزء بن مالک ابن عمرو بن سعد بن عسوان بن قرن بن دودمان بن ناجیہ بن مراد بن مالک بن امرادی مزنی۔

حضرت اولیس ان برگزیدہ وارفتگانِ محبت میں تھے، جن کی تخلیق ہی عشق و محبت کے خمیر سے ہوئی تھی، وہ نادیدہ جمالِ نبوی کے پروانوں میں تھے کہ

نہ تنہا عشق از دیدار خیزد ☆ بساکین دولت از گفتار خیزد  
انہوں نے اپنی ہستی کوراہ خدا میں ایسا گم کر دیا تھا کہ ظاہر میں نگاہوں میں ان کی شخصیت ہی مشکوک ہوگئی، اگرچہ اولیس عہد رسالت میں موجود تھے لیکن لقائے ظاہری سے محروم رہے، مگر عالم باطن کے قوانین اس دنیائے آب و گل کے قوانین سے ماوراء ہیں، وہاں قرب و بعد منزل کا کوئی سوال نہیں، چشم حقیقت نگر لاکھ حجابوں پر بھی محروم تماشا نہیں رہتی، ربط باطن بعد مسافت میں بھی قرب محسوس کرتا ہے، خود اس دنیائے آب و گل میں بھی ظاہری بعد اور دوری ایک بے حقیقت شے ہے، اصل شے قوتِ تاثیر اور جذب و کشش ہے، آفتاب کروڑوں منزلوں کی مسافت کے باوجود عالم کے ذرے ذرے کو منور کرتا ہے، قطراتِ شبنم اڑ کر آفتاب کی حرارت میں تحلیل ہو جاتے ہیں، موسمِ گل کی نکبتِ منزلوں تک

کوہ و وادی کو معطر کر دیتی ہے، اس لیے اولیس بھی بعد مسافت کے باوجود آفتاب نبوت کی کرنوں سے مستنیر اور بہار مدینہ کی نگہت باریوں سے مست و بے خود تھے، اگرچہ وہ یمن میں تھے لیکن ان کی محبت کی لہریں حجاز تک رواں دواں تھیں۔

حضرت عمرؓ سے غائبانہ تعارف اور ملاقات: یہ محض شاعری نہیں بلکہ حقیقت ہے، چنانچہ آنحضرت صلی اللہ علیہ وسلم نے حضرت عمرؓ کو اس نادیدہ دارفہٴ محبت کی ایک ایک علامت بتا دی تھی، صحیح مسلم میں ہے کہ ”خیر الناس بعین قبیلہ مراد کا ایک شخص ہے، اس کا نام اولیس ہے، وہ تمہارے پاس یمن کی امداد میں آئے گا، اس کے جسم پر برص کے داغ ہیں، سب مٹ چکے ہیں، صرف ایک درہم کے برابر باقی ہے، اس کے ماں بھی ہے جس کی وہ خدمت کرتا ہے، جب وہ خدا کی قسم کھاتا ہے تو اس کو پوری کرتا ہے، اگر تم اس کی دعائے مغفرت حاصل کر سکو تو حاصل کرنا۔“

اس کے بعد سے حضرت عمرؓ برابر اولیس کی تلاش میں رہے، چنانچہ آپ کے عہد خلافت میں جب یمن سے فوجی مدد آئی تو آپ تلاش کرتے کرتے اولیس کے پاس پہنچے اور پوچھا تم ہی اولیس بن عامر ہو، انھوں نے اثبات میں جواب دیا، حضرت عمرؓ نے سوال کیا تمہاری ماں زندہ ہے، انھوں نے جواب دیا ہاں! ان علامات کو معلوم کرنے کے بعد حضرت عمرؓ نے ان سے کہا رسول اللہ صلی اللہ علیہ وسلم نے فرمایا ہے کہ تمہارے پاس اہل یمن کی مدد کے ساتھ قبیلہ مراد اور قرن کا ایک شخص اولیس بن عامر آئے گا، جس کے جسم پر برص ہوگا لیکن ایک درہم کے برابر کے سوا سب مٹ چکا ہوگا، اس کے ایک ماں ہوگی، جس کے ساتھ وہ نیکی کرتا ہوگا، جب وہ خدا کی قسم کھاتا ہے تو اس کو پوری کرتا ہے، اگر تم اس کی دعائے مغفرت لے سکتا تو لینا، اس لیے آپ میرے لیے دعائے مغفرت فرمائے۔“ یہ سن کر اولیس نے حضرت عمرؓ کے لیے دعا کی، پھر آپ نے ان سے پوچھا اب کہاں کا قصد ہے، انھوں نے کہا کوہ کا، حضرت عمرؓ نے فرمایا میں آپ کے متعلق وہاں کے عامل کے پاس ہدایت لکھ دیتا ہوں،

اولیس نے کہا اس کی ضرورت نہیں، مجھے عوام کے زمرہ میں رہنا زیادہ پسندیدہ ہے۔

اس واقعہ کے دوسرے سال کوفہ کا ایک معزز شخص حج کے لیے آیا، حضرت عمرؓ نے

اس سے اولیس کا حال پوچھا، اس نے بتایا کہ وہ نہایت تنگ دستی میں ہیں، ایک بوسیدہ

جھونپڑے میں رہتے ہیں، حضرت عمرؓ نے اس سے اولیس کے متعلق آنحضرت صلی اللہ علیہ

وسلم کا ارشاد بیان کیا، چنانچہ یہ شخص بھی واپس جا کر اولیس سے دعائے مغفرت کا طالب ہوا،

انہوں نے فرمایا کہ تم ابھی تازہ تازہ ایک مقدس سفر سے آرہے ہو، اس لیے تم میرے لیے

دعا کرو، پھر پوچھا تم عمرؓ سے ملے تھے، اس نے کہا ہاں، اس گفتگو کے بعد اولیس نے اس

شخص کے لیے دعائے مغفرت کی۔ (۱)

ہرم بن حیان اور اولیس کی پراثر ملاقات کے حالات: اولیس اپنے کو اہل دنیا سے

چھپانے کے لیے نہایت خستہ حال رہتے تھے، اکثر بدن تک ڈھانکنے کے لیے پورا کپڑا تک

نہ ہوتا تھا، لوگ ننگا بدن دیکھ کر کپڑا اوڑھنا دیتے، ان کی ظاہری حالت پر بے بصر عوام ان کا

مذاق اڑاتے اور انہیں پریشان کرتے۔ (۲)

لیکن اہل نظر کی نگاہوں سے وہ نہ چھپ سکے، ان کی شیم روحانیت اہل دل لوگوں

کو دور دور سے کھینچ بلاتی تھی، ایک صاحب دل تابعی ہرم بن حیان اور اولیس کی ملاقات کے

پر تاثیر واقعات خود ہرم بن حیان کی زبان سے سننے کے قابل ہیں، ان کا بیان ہے کہ:

میں اولیس قرنی کی زیارت کی تمنا میں کوفہ گیا اور تلاش کرتے کرتے فرات کے

کنارہ پہنچا وہاں دیکھا کہ ایک شخص تنہا بیٹھا نصف النہار کے وقت وضو کر رہا تھا اور کپڑے

دھورہا ہے، میں اولیس کے اوصاف سن چکا تھا، اس لیے فوراً پہچان گیا، وہ فرہہ اندام تھے،

رنگ گندم گوں تھا، بدن پر بال زیادہ تھے، سر منڈا ہوا تھا، داڑھی گھنی تھی، بدن پر ایک صوف

(۱) یہ تمام واقعات مسلم کتاب الفضائل باب فضائل اولیس قرنی سے ماخوذ ہیں (۲) ابن سعد ج ۶

کا ازار اور ایک صوف کی چادر تھی، چہرہ بہت بڑا اور مہیب تھا، قریب پہنچ کر میں نے سلام کیا، اولیس نے جواب دیا، اور میری طرف دیکھ کر کہا، خداتم کو زندہ رکھے، میں نے مصافحہ کے لیے ہاتھ بڑھایا، انھوں نے مصافحہ کرنے سے انکار کیا اور پھر کہا خداتم کو زندہ رکھے، میں نے کہا، اولیس تم پر خدا رحمت نازل کرے اور تمہاری مغفرت فرمائے، تمہارا کیا حال ہے، غایت محبت میں ان کی ظاہری حالت پر میرے آنسو نکل آئے، مجھے رونے دیکھ کر وہ بھی رونے لگے اور مجھ سے فرمایا، ہرم بن حیان خداتم پر رحم کرے، میرے بھائی تم کیسے ہو، تم کو میرا پتہ کس نے بتایا، میں نے کہا خدا نے، اس جواب پر انھوں نے فرمایا ”لا الہ الا اللہ سبحان ربنا ان کان وعد ربنا لمفعولا حین سمانی“ ہرم بن حیان کہتے ہیں کہ اس سے پہلے نہ کبھی میں نے ان کو دیکھا تھا، اور نہ انھوں نے مجھے دیکھا تھا، اس لیے میں نے ان سے پوچھا آپ نے میرا اور میرے باپ کا نام کیسے جان لیا، خدا کی قسم آج سے پہلے کبھی میں نے آپ کو نہ دیکھا تھا، فرمایا علیم وخبیر نے مجھے بتایا، جب تمہارے نفس نے میرے نفس سے باتیں کیں، اسی وقت میری روح نے تمہاری روح کو پہچان لیا، زندہ اور چلتے پھرتے لوگوں کی طرح روجوں کے بھی جان ہوتی ہے، مومنین خواہ کبھی آپس میں نہ ملتے ہوں اور ان میں کوئی تعارف نہ ہو، اور نہ ان کو ایک دوسرے سے باتیں کرنے کا اتفاق ہوا ہو، پھر وہ سب ایک دوسرے کو پہچانتے ہیں اور خدا کی روح کے وسیلہ سے باتیں کرتے ہیں، خواہ وہ ایک دوسرے سے کتنے ہی دور کیوں نہ ہوں۔

میں نے درخواست کی کہ آپ رسول اللہ صلی اللہ علیہ وسلم کی کوئی حدیث سنائیے، کہ میں آپ کی زبان سے سن کر اس کو یاد کر لوں فرمایا میں نے رسول اللہ صلی اللہ علیہ وسلم کو پایا اور نہ آپ کی صحبت سے بہرہ ور ہوا، البتہ آپ کے دیکھنے والوں کو دیکھا ہے اور تم لوگوں کی طرح مجھے بھی آپ کی حدیثیں پہنچی ہیں لیکن میں اپنے لیے یہ دروازہ کھولنا نہیں چاہتا کہ محدث، قاضی یا مفتی بنوں، ہرم بن حیان! مجھے خود اپنے نفس کے بہت سے کام ہیں، یہ

جواب سن کر میں نے عرض کیا کہ پھر قرآن ہی کی کچھ آیات سنا دیجئے مجھے، آپ کی زبان سے قرآن سننے کی خواہش ہے، میں خدا کے لیے آپ کو محبوب رکھتا ہوں، میرے لیے دعا فرمائیے، اور کچھ وصیتیں کیجئے تاکہ میں ان کو ہمیشہ یاد رکھوں، میری درخواست سن کر میرا ہاتھ پکڑ لیا اور اعوذ باللہ السميع العليم من الشيطان الرجيم پڑھ کر چیخ مار کر رونے لگے اور فرمایا، میرے رب کا ذکر بلند ہے، سب سے زیادہ حق اس کا قول ہے، سب سے زیادہ سچی بات اس کی بات ہے، سب سے زیادہ اچھا کلام اس کا کلام ہے، یہ کلمات فرما کر ماخلقنا السماوات والارض سے هو العزيز الرحيم تک تلاوت کر کے چیخ مار ایسے خاموش ہوئے کہ میں سمجھا بے ہوش ہو گئے، پھر مجھ سے فرمایا ہرم بن حیان تمہارے باپ مر چکے، عنقریب تم کو بھی مرنا ہے، ابو حیان مر چکے، ان کے لیے یا جنت ہے یا دوزخ، ابن حیان آدم مر گئے، حوا مر گئیں، ابن حیان نوح اور ابراہیم خلیل الرحمن مر گئے، ابن حیان موسیٰ نجی الرحمن مر گئے، ابن حیان واؤد خلیفۃ الرحمن مر گئے، ابن حیان محمد رسول الرحمن مر گئے ابن حیان ابو بکرؓ خلیفۃ المسلمین مر گئے، ابن حیان میرے بھائی عمر بن الخطاب مر گئے، یہ کہہ کر واعمرہ کا نعرہ لگایا اور ان کے لیے رحمت کی دعا کی، عمر فاروق اس وقت تک زندہ تھے اور ان کی خلافت کا آخری زمانہ تھا، اس لیے میں نے کہا خدا آپ پر رحم کرے، عمر بن الخطاب تو زندہ ہیں، فرمایا ہاں جو کچھ میں نے کہا ہے اگر تم اس کو پوری طرح سمجھ لو تو تم کو معلوم ہو جائے گا کہ ہمارا تمہارا شمار مردوں ہی میں ہے، ہونے والی بات ہو چکی، اس کے بعد رسول اللہ صلی اللہ علیہ وسلم پر درود بھیجا اور چند مختصر دعائیں پڑھ کر کہا ہرم بن حیان کتاب اللہ، صلحائے امت کی ملاقات اور نبی صلی اللہ علیہ وسلم پر درود و سلام میری وصیت ہے، میں نے اپنی خبر موت دی اور تمہاری خبر موت دی، آئندہ ہمیشہ موت کو یاد رکھنا اور ایک لمحہ کے لیے بھی اس سے غافل نہ ہونا، واپس جا کر اپنی قوم کو ڈرانا اور اپنے ہم مذہبوں کو نصیحت کرنا اور اپنے نفس کے لیے کوشش کرنا، خبردار جماعت کا ساتھ نہ چھوڑنا، ایسا نہ ہو کہ بے خبری میں

تمہارا دین چھوٹ جائے اور قیامت میں تم کو آتش دوزخ کا سامنا ہو، پھر فرمایا، خدایا اس شخص کا گمان ہے کہ وہ تیرے لیے مجھ سے محبت کرتا ہے اور تیرے لیے مجھ سے ملاقات کی، اس لیے خدایا جنت میں اس کا چہرہ مجھے پہچوانا اور اپنے گھر دارالسلام میں مجھے اس سے ملانا، وہ دنیا میں جہاں کہیں بھی رہے، اس کو اپنے حفظ و امان میں رکھنا، اس کی کھتی باڑی کو اس کے قبضہ میں رہنے دے، اس کو تھوڑی دنیا پر خوش رکھ اور دنیا سے تو نے جو حصہ اس کو دیا ہے، وہ اس کے لیے آسان کر اور اپنے عطایا اور نعمتوں پر اس کو شاکر بنا اور اس کو جزائے خیر دے، یہ دعائیں دے کر مجھ سے خطاب فرمایا کہ ہر بن «یان اب میں تم کو خدا کے سپرد کرتا ہوں، اچھا سلام علیک و رحمۃ اللہ اب میں تم کو آج سے نہ دیکھوں، میں شہرت ناپسند کرتا ہوں اور تمہاری اور عزت کو دوست رکھتا ہوں، جب تک میں دنیا میں لوگوں کے ساتھ زندہ رہوں گا انتہائی غم و الم میں مبتلا رہوں گا، اس لیے آئندہ نہ تم مجھے پوچھنا اور نہ تلاش کرنا، تمہاری یاد میرے دل میں ہمیشہ رہے گی لیکن اس کے بعد نہ میں تم کو دیکھوں گا اور نہ تم مجھے دیکھ سکو گے، مجھے یاد کرتے رہنا اور میرے لیے دعائے خیر کرنا میں بھی انشاء اللہ تم کو یاد اور تمہارے لیے دعائے خیر کرتا رہوں گا، یہ کہہ کر وہ ایک سمت چلے میں بھی ساتھ ہولیا کہ ایک ہی ساعت اور ساتھ ہو جائے لیکن اس پر بھی وہ راضی نہ ہوئے اور ہم دونوں روتے ہوئے ایک دوسرے سے جدا ہو گئے، میں حد نظر تک دیکھتا رہا تا آنکہ وہ ایک گلی میں چلے گئے، اس کے بعد میں نے ان کو بہت تلاش کیا اور لوگوں سے پوچھا لیکن کسی سے کچھ سراغ نہ ملا، خدا ان پر رحمت نازل کرے اور ان کی مغفرت فرمائے، اس ملاقات کے بعد سے کوئی ہفتہ ایسا نہیں جاتا کہ میں ان کو ایک دوسرے خواب میں نہ دیکھتا ہوں۔ (۱)

شہادت: اویس کو جب تک ظاہر میں دنیا نے نہ پہچانا تھا، اس وقت تک وہ اہل دنیا میں نظر آتے تھے لیکن جب سے ان کی حقیقت آشکارا ہوئی اس وقت سے وہ ایسے روپوش ہوئے

(۱) یہ تمام حالات صدرک حاکم ج ۳ ص ۳۰۶ و ۳۰۷ سے ماخوذ ہیں۔

کہ پھر کسی نے نہ دیکھا، اس کے بعد جنگِ صفین میں ان کی شہادت کا پتہ چلتا ہے، ان کو راہِ خدا میں شہادت کی بڑی تمنا تھی اور اس کے لیے وہ دعا کرتے تھے، خدا نے جنگِ صفین میں یہ آرزو پوری کر دی اور حضرت علیؓ کی حمایت میں شہادت پائی۔ (۱)

علمِ ظاہر: اگرچہ او ایس سرتاجِ تابعین ہیں اور ان کی ذاتِ جملہ فضائل و کمالات کی جامع تھی لیکن اس کے باوجود علمائے ظاہر کے زمرہ میں ان کا کہیں ذکر نہیں، حتیٰ کہ ان سے کوئی روایت تک مروی نہیں ہے لیکن اس سے یہ قیاس کرنا صحیح نہیں ہے کہ وہ علومِ ظاہری سے بے گانہ تھے، ان کی ذاتِ علمِ باطن کے ساتھ علمِ ظاہر کی بھی جامع تھی، اس کی دو وجہیں تھیں، سب سے بڑا سبب یہ تھا کہ ان کو اپنی اصلاحِ نفس، تزکیہٴ روح اور مجاہدات و ریاضات سے اتنی فرصت نہ تھی کہ علمِ ظاہر کو مشغلہٴ حیات بناتے اور حجرہٴ عبادت سے نکل کر مسندِ علم پر بیٹھتے، دوسرے انھیں شہرت اور نمود سے اتنی نفرت تھی کہ قاضی، مفتی اور محدث کے لقب سے مشہور ہونا بھی پسند نہ کرتے تھے، جیسا کہ انھوں نے خود ایک موقع پر فرمایا ہے کہ مجھے رسول اللہ صلی اللہ علیہ وسلم کی احادیث اسی طرح پہنچی ہیں جس طرح تم کو پہنچی ہیں لیکن میں اپنے اوپر ان کا دروازہ کھول کر محدث، قاضی اور مفتی بننا پسند نہیں کرتا۔ مجھے خود اپنے تزکیہٴ نفس کے بہت سے کام ہیں، (۲) اسی طرح آپ نے فرمایا کہ میں شہرت ناپسند کرتا ہوں اور تہائی اور عزلت کو دوست رکھتا ہوں اور مسندِ علم پر بیٹھنے کے بعد نہ وہ شہرت سے بچ سکتے تھے اور نہ ان کی عزلت نشینی قائم رہ سکتی تھی، اس لیے انھوں نے سرے سے اس دروازہ ہی کو بند رکھا۔

علمِ باطن: آپ کے کمالات کا منبع اور سرچشمہ کاغذ کے اور اق کے بجائے صحیفہٴ قلب تھا، آپ کی ذاتِ گرامی علومِ باطن کا سرچشمہ تھی اور تابعین میں خواجہ حسن بصری کے بعد آپ ہی کی ذاتِ تصوف کا مرجع ہے اور صوفیائے کرام کے بہت سے سلاسل آپ کی ذات تک منتہی ہوتے ہیں۔ (۳)

(۱) اسبابِ حج اول ص ۱۲۰ (۲) مستدرک حاکم ج ۳ ص ۲۰۷ (۳) انتباہ فی سلاسل اولیاء اللہ شاہ ولی اللہ۔

عبادت و ریاضت: آپ نے راہ سلوک میں بڑے بڑے مجاہدات کیے، ساری ساری رات پلک سے پلک نہ ملتی تھی، معمول تھا کہ ایک شب قیام میں گزارتے تھے، دوسری رکوع میں اور تیسری سجدہ میں، (۱) اکثر رات کے ساتھ دن بھی عبادت ہی میں گزار جاتا تھا، ربیع بن خثیم کا بیان ہے کہ ایک دن میں اولیس سے ملنے گیا، دیکھا کہ وہ فجر کی نماز میں مشغول ہیں، میں اس خیال سے کہ ان کی تسبیح و تہلیل میں حارج نہ ہوں، اس سے فارغ ہونے کا انتظار کرنے لگا، وہ ظہر کی نماز تک برابر مشغول رہے، پھر ظہر سے عصر تک اور عصر سے مغرب تک یہی حال رہا، میں نے خیال کیا کہ مغرب کے بعد شاید افطار کے لیے جائیں لیکن وہ برابر عشا تک مشغول رہے، پھر عشاء سے صبح تک یہی کیفیت رہی، دوسرے دن نماز فجر کے بعد کچھ نیند کا غلبہ ہوا لیکن پھر فوراً متنبہ ہو گئے اور دعا کی کہ خدایا میں سونے والی آنکھ اور نہ بھرنے والے پیٹ سے پناہ مانگتا ہوں، یہ حال دیکھ کر میں نے کہا جو کچھ میں نے دیکھا ہے اس قدر کافی ہے۔ (۲)

ہمیشہ روزہ رکھتے تھے، اکثر ایسا ہوتا تھا کہ افطار کے لیے کچھ میسر نہ آتا تو کھجور کی گٹھلیاں چن کر بیچتے اور اس کی قیمت سے قوت لایموت حاصل کرتے، اگر خشک خرما مل جاتا تو اس کو افطار کے لیے رکھ لیتے، اگر زیادہ مقدار میں مل جاتا تو گٹھلیاں بیچ کر اس کی قیمت خیرات کر دیتے۔ (۳)

حلقہ ذکر: کوفہ میں ذکر و شغل کا ایک حلقہ تھا جس میں بہت سے سالکین جمع ہوتے تھے۔ اولیس بھی اس حلقہ میں شرکت کرتے تھے، اسیر بن جابر کا بیان ہے کہ ہم چند لوگ کوفہ میں ذکر و شغل کے ایک حلقہ میں جمع ہوتے تھے، اولیس بھی ہمارے ساتھ شریک ہوتے تھے، اس حلقہ میں دلوں پر سب سے زیادہ اولیس کے ذکر کا اثر پڑتا تھا، (۴) بعض روایات سے معلوم

(۱) ابن عساکر ج ۳ ص ۱۷۳ و تذکرۃ الاولیاء فرید الدین عطار ج اول (۲) ابن عساکر ج ۳ ص ۱۷۳

(۳) تذکرۃ الاولیاء ج اول ص ۲۳۔ (۴) مستدرک حاکم ج ۳ ص ۴۰۴۔

ہوتا ہے کہ یہ ذکر و شغل نماز اور تلاوت قرآن تھی۔ (۱)

زید بن الدنیا: زہد کا یہ عالم تھا کہ گھربار، لباس اور کھانے پینے وغیرہ جملہ علاقہ دنیاوی سے ہمیشہ آزاد رہے، ایک نہایت بوسیدہ اور شکستہ مکان میں رہتے تھے، (۲) کھانے پینے کا یہ حال تھا کہ کبھی اونٹ چرا کر اور کبھی کھجور کی گٹھلیاں بیچ کر قوتِ لایموت حاصل کرتے تھے، (۳) حضرت عمرؓ نے سلوک کرنا چاہا، مگر انکار کر دیا، (۴) لباس میں ایک صوف کی چادر اور ایک صوف کا ازار ہوتا تھا (۵) اور اکثر وہ بھی میسر نہ آتا تھا، لوگ ننگے بدن دیکھ کر چادر دیتے، (۶) پیٹ کے کھانے اور بدن کے کپڑے کے علاوہ کوئی چیز پاس نہ رکھتے تھے، فرمایا کرتے تھے ”خدا یا میں تجھ سے بھوکے جگر اور ننگے بدن کی معذرت چاہتا ہوں، لباس جو میرے جسم پر اور غذا جو میرے پیٹ میں ہے اس کے علاوہ میرے پاس کچھ نہیں ہے۔“ (۷)

آپ کی اس مجذوبانہ شان کی وجہ سے ظاہر میں عوام آپ کو راہ چلتے پریشان کرتے ایک مرتبہ آپ کپڑا نہ میسر ہونے کی وجہ سے حلقہ ذکر سے غیر حاضر ہو گئے، آپ کے شریک حلقہ اسیر بن جابر یہ سمجھ کر کہ آپ بیمار ہو گئے ہیں، آپ کے گھر پہنچے اور کہا خدا تم پر رحم کرے، تم نے ہمیں چھوڑ کیوں دیا، آپ نے جواب دیا میرے پاس چادر نہیں تھی، اس لیے میں نہ آسکا، اسیر بن جابر کہتے ہیں کہ یہ سن کر میں نے اپنی چادر ان کو دے دی، انھوں نے واپس کر دی، میں نے اصرار کیا تو انھوں نے کہا کہ اگر میں چادر لے کر اوڑھ لوں اور میرے ہم قوم مجھے دیکھ لیں تو کہیں گے اس ریاکار کو دیکھو ایک آدمی کے ساتھ لگ گیا اور دھوکہ دے کر اس کی چادر لے لی لیکن میں نے اصرار کر کے چادر انھیں دے دی اور کہا ہمارے ساتھ چلو دیکھو وہ لوگ کیا کہتے ہیں، چنانچہ وہ چادر اوڑھ کر ہمارے ساتھ ہو لیے، جیسے ہی ایک مجمع

(۱) مستدرک حاکم ج ۳ ص ۲۰۸ (۲) ابن سعد ج ۶ ص ۱۱۳ (۳) تذکرۃ الاولیاء فرید الدین عطار حالات

اولیاء (۴) ابن سعد ج ۶ ص ۱۱۳ (۵) مستدرک حاکم ج ۳ ص ۲۰۶ (۶) ابن سعد ج ۶ ص ۱۱۳ (۷)

مستدرک حاکم ج ۳ ص ۲۰۵۔

کے سامنے سے گذرے، مجمع نے کہا ذرا اس ریا کار کو دیکھو ایک شخص کے ساتھ چنٹا رہا اور دھوکہ دے کر اس کی چادر لے لی، یہ الفاظ سن کر میں نے ان لوگوں سے کہا تم کو شرم نہیں آتی، خدا کی قسم میں نے جب انہیں چادر دینا چاہا تو انہوں نے انکار کر دیا تھا (۱) غرض وہ اپنی ظاہری حالت کی وجہ سے ہر قسم کے تمسخر اور استہزا کا نشانہ بنتے تھے اور اس کو نہایت خندہ پیشانی کے ساتھ برداشت کرتے تھے اور اسی عالم میں مست رہتے۔

شہرت سے اجتناب: آپ فنا کے اس درجہ پر تھے، جہاں شہرت، نمود اور اہل دنیا سے اختلاط کی کوئی گنجائش نہیں، اس لیے شہرت اور ناموری سے بہت بھاگتے تھے، (۲) حضرت عمرؓ نے چاہا کہ والی کوفہ کے نام خط لکھ کر آپ کا تعارف کرا کے آپ کے ساتھ حسن سلوک کی ہدایت کر دیں، مگر آپ نے منظور نہ کیا اور جواب دیا کہ میں زمرہ عوام میں رہنا پسند کرتا ہوں (۳) لوگوں کے ساتھ ملنے جلنے سے بہت گھبراتے لیکن آپ کی عزت پسندی زیادہ دنوں تک قائم نہ رہ سکی، آپ کی شیم روحانیت نے خلق اللہ کو خود اپنی طرف متوجہ کر لیا اور لوگوں کا رجحان آپ کی طرف بڑھنے لگا، اسیر بن جابر بیان کرتے ہیں کہ میرے ایک ساتھی مجھے اولیس کے پاس لے گئے وہ دو رکعت نماز تمام کرنے کے بعد ہماری طرف متوجہ ہوئے اور فرمایا، آپ لوگوں کا بھی میرے ساتھ عجیب معاملہ ہے، آپ لوگ میرے پیچھے پیچھے کیوں چلتے ہیں، میں ایک ضعیف انسان ہوں، میری بہت سی ضروریات ہیں، جنہیں میں آپ کی وجہ سے پوری نہیں کر سکتا، آپ لوگ ایسا نہ کیجئے، خدا آپ پر رحم کرے، اگر کسی کو مجھ سے کوئی ضرورت ہو تو وہ عشا کے وقت مل لیا کرے، اس مجلس میں تین قسم کے لوگ آتے ہیں، سمجھ دار مومن، بے سمجھ مومن اور منافق، ان تینوں کی مثال درخت اور بارش کی سی ہے، اگر سرسبز و شاداب اور پھل دار درخت پر پانی برستا ہے تو اس کی تراوٹ و شادابی اور حسن و خوبصورتی میں اور زیادہ اضافہ ہوتا ہے اور اگر شاداب مگر بے پھل والے درخت پر برستا

(۱) مستدرک ص ۴۰۴ (۲) مستدرک ص ۴۰۷ (۳) مسلم کتاب الفضائل، فضائل اولیس قرنی۔

ہے تو اس کے پتوں میں خوبصورتی پیدا ہوتی ہے اور وہ پھل دینے لگتا ہے اور اگر خشک گھاس اور کزور شاخ پر برستا ہے تو اسے توڑ پھوڑ ڈالتا ہے، یہ مثال دے کر یہ آیت پڑھی۔ وَنُنزِلُ مِنَ الْقُرْآنِ مَاهُو شِفَاءٌ لِلنَّاسِ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا۔ (۱)

امرا بالمعروف: لیکن اس عزالت پسندی اور تنہائینی کے باوجود امرا بالمعروف اور نبی عن الامم کے فریضہ سے کبھی غافل نہ رہے اور اس کی ادائیگی میں لوگ ان کے دشمن ہو جاتے تھے۔

ابوالاحوص روایت کرتے ہیں کہ میرے ایک ساتھی کا بیان ہے کہ قبیلہ مراد کا ایک شخص اوہس کے پاس گیا اور سلام کے بعد پوچھا کہ اوہس تمہارا کیا حال ہے، فرمایا الحمد للہ، پھر پوچھا زمانہ کا تمہارے ساتھ کیا طرز عمل ہے، فرمایا، یہ سوال اس شخص سے کرتے ہو، جس کو شام کے بعد صبح ملنے کا یقین نہیں اور صبح کو شام کے ملنے کی امید نہیں، میرے مرادی بھائی موت نے کسی شخص کے لیے خوشی کا ملل باقی ہی نہیں رکھا، مرادی بھائی، خدا کے عرفان نے مومن کے لیے چاندی سونے کی کوئی قیمت باقی نہیں رکھی، مرادی بھائی خدا کے کاموں میں مومن کے فرض کی ادائیگی نے ان کا کوئی دوست باقی نہیں چھوڑا ہے، خدا کی قسم چوں کہ ہم لوگوں کو اچھے کاموں کی تلقین کرتے ہیں اور برے کاموں سے روکتے ہیں، اس لیے انہوں نے ہم کو اپنا دشمن سمجھ لیا ہے اور اس میں ان کو فاسق مددگار مل گئے ہیں جو ہم پر ہتھتیں رکھتے ہیں لیکن خدا کی قسم ان کا یہ رویہ مجھ کو حق بات کہنے سے باز نہیں رکھ سکتا ہے۔ (۲)

شرف جہاد: اگرچہ آپ گناہی کی خاطر گوشہ عزالت سے بہت کم قدم نکالتے تھے لیکن جہاد کے شرف کے حصول کے لیے کبھی کبھی وہ گوشہ عزالت کو چھوڑتے تھے اگرچہ صحیح مسلم میں اس کی تصریح نہیں لیکن قیاس بلکہ یقین یہ ہے کہ حضرت عمرؓ سے آپ سے یمن کی جس امداد میں ملاقات ہوئی تھی، وہ یقیناً جنگی سلسلہ میں آئی ہوگی، اس کے علاوہ اصابعہ کی ایک روایت سے

(۱) اصابعہ اول ص ۱۲۰ (۲) مستدرک حاکم ج ۳ ص ۳۰۶۔

معلوم ہوتا ہے کہ آپ آذر بائجان کے معرکہ میں شریک تھے۔ (۱)

ماں کی خدمت: دنیاوی تعلقات میں اولیسؓ کے لے دے کر ایک تہا ماں تھیں، ان کی خدمت کو سب سے بڑی سعادت اور عبادت سمجھتے تھے، چنانچہ جب تک وہ زندہ رہیں ان کی تنہائی کے خیال سے حج نہیں کیا اور انہی کی وجہ سے وہ جمال نبویؐ کے دیدار سے محروم رہے، ان کی وفات کے بعد فریضہ حج ادا کرنے کا موقع ملا لیکن ان کے پاس کیا تھا، چند لوگوں نے سامان سفر پیش کیا اس وقت وہ فریضہ حج سے فارغ ہو سکے۔ (۲)

بعض اقوال: فرماتے تھے خدا کے کاموں میں ایسے رہو گویا تم نے تمام انسانوں کو قتل کر دیا ہے۔ (۳) لوگوں کے لیے غائبانہ دعا کرنا ان کی ملاقات سے بہتر ہے کیوں کہ اس میں کبھی نمائش اور ریا پیدا ہو جاتا ہے۔ (۴)

بعض خاص فضائل: تالبعینؓ میں اولیس کے بعض فضائل ایسے ہیں جو مخصوص ان کا طغرائے امتیاز ہیں اور ان کے علاوہ کسی کے حصہ میں نہیں آئے، آپ کی دستارِ فضیلت کا سب سے نمایاں طرہ سرکارِ رسالت کا عطا کروہ ”خیر التالبعین“ کا لقب ہے، عبداللہ بن ابی اوفی روایت کرتے ہیں کہ رسول اللہ صلی اللہ علیہ وسلم فرماتے تھے کہ میری امت کے ایک شخص کی شفاعت سے بنی تمیم کی بڑی تعداد جنت میں داخل ہوگی، حسن کے نزدیک اس سے مروا اولیس قرنی ہیں، (۵) اگرچہ اس قلیل کی روایت زیادہ لائق اعتبار نہیں تاہم ان سے اولیس کے درجہ کا پتہ چلتا ہے۔

اولیس کی شخصیت میں شک کے اسباب: یہ عجیب حیرت انگیز امر ہے کہ ”خیر التالبعین“ کے ان فضائل و مناقب اور اخلاقی و روحانی کمالات کے باوجود بعض ایسی روایتیں بھی ملتی ہیں جن سے ان کا وجود مشتبہ ہو جاتا ہے کہ اولیس نام ان اوصاف کے کوئی تابعی تھے بھی

(۱) اصابع ج اول ص ۱۴۰ (۲) مشدک حاکم ج ۳ ص ۴۰۵۔ (۳) ایضاً ص ۴۰۵۔ (۴) صفوة الصفوة

ص ۲۳۷ (۵) اصابع ج اول ص ۱۱۹ بحوالہ دلائل بتیہتی۔

یا نہیں، مثلاً ابن عدی کا یہ بیان کہ امام مالکؒ ان کے وجود کے منکر تھے، یا سماعی کی یہ روایت کہ ابن حبان کا ہے، کہ ہمارے بعض اصحاب ان کے وجود کے منکر تھے، یا سماعی کی یہ روایت کہ ابن حبان کا بیان ہے کہ ہمارے بخاری کے نزدیک ان کے اسناد محل نظر ہیں۔

لیکن دوسرے علما و محدثین اور کتب احادیث و طبقات کے ان کثیر بیانات کے مقابلہ میں جن کے بعد خیر التابعین کی شخصیت میں کسی شک و شبہ کی گنجائش نہیں رہتی، ان چند کمزور روایتوں کی کوئی حیثیت نہیں، اس سلسلہ میں چند امور قابل غور ہیں، ایک یہ کہ جن روایات سے اولیٰ قرنی کا وجود مشتبہ معلوم ہوتا ہے، ان کی روایتی حیثیت کیا ہے؟ پھر ان کی صحت کی صورت میں ان سے اولیٰ کے عدم وجود کا نتیجہ نکالنا کہاں تک صحیح ہے اور ان کے مقابلہ میں دوسرے علما اور کتب احادیث و طبقات کی شہادت کیا ہے۔

روایتی حیثیت سے اس قسم کی تمام روایتیں ناقابل اعتماد ہیں، حافظ ابن حجر اور سماعی نے اگرچہ یہ روایتیں نقل کی ہیں لیکن ان کی کوئی سند نہیں دی ہے، اس لیے محدثانہ اصول سے وہ ساقط الاعتبار اور ناقابل استناد ہیں۔

لیکن اگر انھیں صحیح بھی مان لیا جائے تو بھی ان سے اولیٰ قرنی کے نہ ہونے کا نتیجہ نکالنا صحیح نہیں ہے، اس لیے کہ جن جن لوگوں نے ان کے وجود میں شک ظاہر کیا ہے، یا اس سے انکار کیا ہے وہ صرف اس بنا پر کہ انھوں نے اس عہد میں ان کا ذکر نہیں سنا، یا ان کے حالات ان کے علم میں نہیں آئے لیکن ان میں سے ایک چیز بھی ان کے نہ ہونے کا ثبوت نہیں۔

اصولاً ہر زمانہ میں انھیں اشخاص کے حالات کا لوگوں کو علم ہوتا ہے جو کسی حیثیت سے نمایاں ہوتے ہیں، عزت نشین اور خاموش اشخاص سے واقفیت نہیں ہوتی، خود صحابہ کے متعلق یہ دعویٰ نہیں کیا جاسکتا کہ ہر صحابی سے اس عہد کے لوگ واقف تھے یا ان سب کے حالات لکھے گئے عموماً انہی..... صحابہ کے حالات معلوم ہیں، جنھوں نے کوئی علمی یا عملی

کام کئے یا سلسلہ روایت میں کہیں ان کا نام آ گیا ہے، بعضوں کا صرف نام ہی معلوم ہے اور کسی حالات کا علم نہیں، ایسی حالت میں گناہ تا بعین کا کیا ذکر۔

اس اصول کو پیش نظر رکھنے کے بعد اویس قرنی کے حالات پر نظر ڈالنی چاہئے جیسا کہ ان کے حالات سے ظاہر ہوتا ہے کہ وہ نہ صرف عملی دنیا سے الگ تھلگ اور گوشہ نشین تھے بلکہ اپنے اخفا میں ان کو اتنا اہتمام تھا کہ اہل دنیا کی نگاہوں سے چھپتے پھرتے تھے اور اس کے انھوں نے محدث اور مفتی بنا تک گوارا نہ کیا کہ اس صورت میں وہ مرکز توجہ ہو جاتے، انھوں نے اپنی زندگی ایسی بنائی تھی کہ بعض خواص کے علاوہ خود ان کے اہل وطن تک ان سے واقف نہ تھے اور جو لوگ جانتے بھی تھے وہ محض ایک وارفتہ مزاج سودائی کی حیثیت سے، ایسی حالت میں اس عہد کے بعض علما کا ان سے واقف نہ ہونا کوئی تعجب انگیز نہیں کہ علما کی واقفیت کے لیے علمی اور عملی امتیاز ضروری تھا۔

لیکن بہر حال ان کی شخصیت چھپنے والی نہ تھی، اس لیے بہت سے خواص پر ان کی حقیقت آشکارا ہو گئی، جس کے حالات اوپر گزر چکے ہیں، پھر جب ہم کتب احادیث و طبقات پر نظر ڈالتے ہیں تو صحیح مسلم تک میں ان کے مستقل فضائل ملتے ہیں، بلکہ حدیث کی کتابوں میں ان کے حالات طبقات و رجال سے زیادہ ہیں، حدیث کی حسب ذیل کتابوں میں ان کے حالات ہیں، یا کسی نہ کسی حیثیت سے ان کا ذکر آیا ہے، مسند احمد بن حنبل، صحیح مسلم، دلائل بیہتی، حلیۃ الاولیاء ابو نعیم، مسند ابو یعلیٰ، مسند ابو عوانہ، مستدرک حاکم وغیرہ، ان میں سے اکثروں کے حوالے حافظ ابن حجر نے اصابہ میں دیئے ہیں، ممکن ہے ان کے علاوہ بعض اور کتابوں میں بھی ان کے حالات ہوں طبقات و رجال کی کتابوں میں ان کا ذکر کم ہونے کا سبب یہ ہے کہ ان میں عموماً انہی لوگوں کے تفصیلی حالات ہیں جن کا تعلق علمی یا عملی دنیا سے رہا ہے، اس کے باوجود طبقات ابن سعد، اصابہ، اسد الغابہ، حلیۃ الاولیاء ابن عساکر، تہذیب، میزان الاعتدال، لسان المیزان وغیرہ قریب قریب تمام متداول کتابوں میں ان

کے حالات موجود ہیں، پھر جن علما نے ان کے وجود کے انکار کی روایتیں نقل کی ہیں انھیں خود ان پر اعتماد نہیں ہے اور وہ اولیس قرنی کی شخصیت کو مانتے ہیں، چنانچہ حافظ ابن حجر امام مالک کے انکار کی روایت نقل کرنے کے بعد لکھتے ہیں کہ ان کی (اولیس قرنی) شہرت اور ان کے حالات اتنے ہیں کہ ان کے ہوتے ہوئے ان کے وجود میں شک و شبہ کی گنجائش نہیں، (۱) ان بیانات کے بعد اولیس قرنی کی شخصیت میں کوئی شک و شبہ نہیں رہ جاتا، تذکروں میں ان کے حالات بہت ملتے ہیں لیکن ان میں ہر قسم کی رطب و یابس روایتیں ہیں، اس لیے ہم نے تذکرۃ الاولیاء کے ایک دو بیانوں کے علاوہ انھیں ہاتھ نہیں لگایا ہے۔

## ۸- ایاس بن معاویہ

نام و نسب: ایاس نام، ابو واثلہ کنیت، نسب نامہ یہ ہے، ایاس بن معاویہ بن قرہ بن ایاس بن ہلال ابن رباب بن عبید بن سواۃ بن ساریہ بن ذبیان بن ثعلبہ بن سلیم بن اوس بن مزینہ مزی۔

فضل و کمال: ایاس اس عہد کے مشہور قضاة میں تھے۔

حدیث: حدیث میں ان کا کوئی قابل ذکر پایہ نہ تھا، تاہم اس سے بالکل تہی و امن بھی نہ تھے، ابن سعد لکھتے ہیں کہ احادیث (۲) میں انھوں نے اپنے والد معاویہ، انس بن مالک، سعید بن مسیب، سعید بن جبیر اور ابی مجلز وغیرہ سے خوشہ چینی کی تھی اور ایوب، داؤد بن ابی ہند، حمید الطویل، حماد، شعبان، شعبہ اور معاویہ بن عبدالکریم وغیرہ ان کے تلامذہ میں ہیں۔ (۳)

فقہ: فقہ ان کا خاص فن تھا، اس میں وہ امتیازی درجہ رکھتے تھے، عجل ان کو فقیہ لکھتے ہیں۔ (۴)

عہدہ قضا: اپنے فقہی کمال کی وجہ سے وہ اموی دور میں بصرہ کے عہدہ قضا پر مامور ہوئے،

(۱) اصابع ج ۱ ص ۱۱۸ (۲) ابن سعد ج ۲ ص ۵ (۳) تہذیب التہذیب ج ۱ ص ۳۹۰ (۴) ایضاً۔

ان کے تقرر کے وقت حضرت حسن بصریؒ ان کے پاس تشریف لے گئے، انھیں دیکھ کر ایسا رونے لگے (۱)

فہم و فراست: ایسا کو فہم و فراست سے غیر معمولی حصہ ملا تھا اور وہ عقل و دانش کا پیکر تھے، ابن سعد لکھتے ہیں کان عاقل من الرجال فطنا، (۲) ابن سیرین کے سامنے جب ان کا ذکر آتا تو کہتے تھے، وہ مجسم فہم ہیں (۳) ان کے عہد کے لوگ کہتے تھے کہ ہر صدی میں ایک بڑا عاقل پیدا ہوتا ہے اور اس صدی کے عاقل ایسا ہیں (۴) ابن عماد حنبلی لکھتے ہیں کہ ان کی ذکاوت اور فطانت ضرب المثل تھی، ابو تمام کا ایک شعر ہے: (۵)

اقدام عمرو فی شجاعة غنتر ☆ فی حلم احنف فی ذكاء ایسا  
ذہانت و ذکاوت کے بعض واقعات: قضائے مہارت بڑی حد تک ذہانت اور ذکاوت پر  
منحصر ہے، اس لیے ایسا اس عہد کے ممتاز ترین قضاة میں تھے، اس موقع پر ان کی ذہانت  
کے بعض واقعات نقل کیے جاتے ہیں:

ایک مرتبہ کسی مقدمہ کے سلسلہ میں چار عورتیں ان کی عدالت میں آئیں، انھوں نے ان کو دیکھ کر کہا کہ ان میں سے ایک حاملہ ہے، ایک دودھ پلاتی ہے، ایک شادی شدہ ہے اور ایک کنواری ہے، لوگوں نے تحقیقات کی تو معلوم ہوا کہ ان کا قیاس صحیح تھا، ان سے پوچھا گیا آپ کو اس کا کیسے اندازہ ہو گیا، انھوں نے کہا حاملہ جس وقت گفتگو کر رہی تھی تو اس کا کپڑا پیٹ سے اٹھ جاتا تھا، اس سے میں جانا کہ وہ حاملہ ہے اور دودھ پلانے والی کی چھاتیاں ہلتی تھیں، اس لیے میں نے قیاس کیا کہ وہ دودھ پلاتی ہے، شادی شدہ آنکھوں میں آنکھیں ڈال کر باتیں کرتی تھی، یہ اس کے شادی شدہ ہونے کا ثبوت تھا اور باکرہ آنکھیں نیچی کر کے باتیں کرتی تھی۔ (۶)

(۱) ابن سعد ج ۲ ص ۵ (۲) ایضاً (۳) تہذیب العہد ج ۱ ص ۳۹۰ (۴) ایضاً (۵) شذرات

الذہب ج ۱ ص ۱۶۰ (۶) الطرق الحکمیہ ابن جوزی ص ۲۶ و ۲۵۔

دوسرا واقعہ یہ ہے کہ ایک شخص نے ایک شخص کے پاس کچھ مال امانت رکھوایا تھا، جب اس نے واپس مانگا تو امانت دار نے انکار کر دیا، مال کے مالک نے ایاس کی عدالت میں دعویٰ کیا، انھوں نے کہا اس وقت لوٹ جاؤ اس واقعہ کو پوشیدہ رکھنا، اس شخص کو یہ نہ معلوم ہونے پائے کہ تم میرے پاس آئے تھے، دودن کے بعد پھر آنا، اس کو لوٹا کر ایاس نے امانت دار کو بلوایا اور اس سے کہا کہ میرے پاس بہت سا مال آ گیا ہے، میں اس کو تمہارے پاس رکھوانا چاہتا ہوں، تمہارا گھر محفوظ ہے؟ اس نے کہا ہاں، ایاس نے کہا تو مال رکھنے کے لیے کوئی جگہ منتخب کر لو اور دوبارہ بردار لے کر آؤ، اس گفتگو کے بعد ایاس نے مال کے مالک کو بلوا کر کہا کہ اب جا کر تم اس شخص سے اپنا مال مانگو، اگر دے دے تو فہما، ورنہ اس سے کہنا کہ میں جا کر قاضی کو اطلاع دیدوں گا، اس شخص نے جا کر کہا کہ میرا مال دو، ورنہ میں قاضی کو جا کر اطلاع دیتا ہوں، یہ سن کر اس نے کل روپیہ واپس کر دیا اور صاحب مال نے آکر قاضی ایاس کو اطلاع دے دی کہ میرا مال مجھ کو مل گیا، اس کے بعد سابق قرار داد کے مطابق وہ شخص ایاس کے پاس روپے لینے کے لیے آیا، انھوں نے اس کو ڈانٹ کر نکال دیا۔ (۱)

قضاة سے واقفیت: کسی شعبہ اور صنف کے اشخاص کا اس شعبہ کے متعلق ایک کمال یہ بھی ہے کہ وہ اپنے ہم پیشہ اشخاص، خصوصیات پر پوری نظر رکھتے ہوں، ایسا اس عہد کے تمام مفتیوں اور قضاة کے محاسن، معائب اور خصوصیات سے پورے طور سے واقف تھے، حبیب بن شہید کا بیان ہے کہ ایک شخص ایاس کے پاس ایک مقدمہ میں مشورہ کے لیے آیا کہ وہ اس میں کس کی طرف رجوع کرے، انھوں نے کہا اگر تم اس کا صحیح فیصلہ چاہتے ہو تو عبد الملک بن یعلیٰ کے پاس جاؤ، وہ صحیح معنوں میں قاضی ہیں اور اگر محض فتویٰ لینا ہے، تو حسن بصری کے پاس جاؤ، وہ میرے اور میرے باپ کے استاد ہیں اور اگر صلح مقصود ہے تو حمید الطویل کی طرف رجوع کرو، وہ اس طریقہ سے صلح کرادیں گے کہ تم سے کہیں گے کہ تم اپنے حق کا

(۱) الطرق الحکمیہ ابن قیم جوزی ص ۲۵۔

کچھ حصہ لے لو اور کچھ چھوڑ دو اور اگر مقدمہ بازی کرنا ہے تو صالح الدوسی کے پاس جاؤ، وہ تم کو رائے دیں گے کہ دوسرے کے حق سے بالکل انکار کر دو، اپنے حق سے زیادہ کا مطالبہ کرو اور جو لوگ موجود نہیں ہیں، ان کو گواہ بناؤ (۱)

صحت عقائد اور مبتدعین سے مناظرہ: ایسا بایں ہمہ ذہانت، عقائد میں جدت، اختراع اور موثر گائیوں کو سخت ناپسند کرتے تھے اور ان کی ذہانت اس کی تردید میں صرف ہوتی تھی، وہ مبتدعین، خصوصاً قدریوں سے مناظرہ کیا کرتے تھے، قدریہ کا عقیدہ ہے کہ خدا عادل ہے، یہاں تک تو بالکل صحیح ہے لیکن اس اصول کے نتیجہ میں وہ ان افعال کو جو بظاہر ظلم معلوم ہوتے ہیں، خدا کی جانب منسوب نہیں کرتے اور اس میں یہاں تک شدت برتتے ہیں کہ خدا کی قدرت مسلوب ہو جاتی ہے، ایک مرتبہ ان میں اور قدریوں میں مناظرہ ہوا، انھوں نے قدریہ سے پوچھا کہ ظلم کسے کہتے ہیں، انھوں نے کہا کسی کا ایسی چیز کو۔ لے لینا جو اس کی نہیں ہے، انھوں نے کہا کہ خدا کی تو تمام چیزیں ہیں، یعنی جب وہ تمام چیزوں کا مالک ہو تو پھر اس کے کسی فعل پر ظلم کا اطلاق صحیح نہیں ہے۔ (۲)

بعض اقوال: ان کے بعض اقوال نہایت دل چسپ ہیں کہتے تھے کہ ”جس میں کوئی عیب نہیں وہ احمق ہے، کسی نے پوچھا آپ میں کیا عیب ہے، کہا فضول، گوئی، (۳) کہتے تھے کہ میں نے انسان کی تمام فضیلتوں کو آزمایا ان سب میں اشرف زبان کی سچائی ہے۔ (۴)

وفات: ۱۲۲ھ میں وفات پائی۔ (۵)

///.....///

(۱) تہذیب و تہذیب ج اول ص ۳۹۰ (۲) ایضاً ص ۳۹۱ (۳) ابن سعد ج ۷ ص ۵ (۴) تہذیب و تہذیب ج اول ص ۳۹۱ (۵) ایضاً ص ۳۹۰۔

## ۹۔ ایوب بن ابی تمیمہ سختیانی

نام و نسب: ایوب نام، ابو بکر کنیت، والد کا نام کیسان تھا لیکن وہ کنیت سے زیادہ مشہور ہیں، ایوب قبیلہ عنزہ کی غلامی میں تھے۔

فضل و کمال: ایوب اگرچہ غلام تھے لیکن اقلیم علم و عمل کے تاجدار تھے، علامہ ابن سعد لکھتے ہیں: كان ثقة ثبتا في الحديث جامعاً عدلاً ورعاً كثير العلم حجة، (۱) امام نووی لکھتے ہیں کہ ان کی جلالت، ان کی امامت، ان کے حفظ، ان کی توثیق، ان کے وفور علم، ان کی فہم اور ان کی سربلندی پر سب کا اتفاق ہے۔ (۲) ابن عماد حنبلی ان کو علمائے اعلام میں لکھتے ہیں۔ (۳)

اکابر علماء کا اعتراف: ان کے عہد کے تمام اکابر علما ان کے علمی اور اخلاقی کمالات کے معترف اور ان کی جلالت شان پر متفق ہیں، شعبہ ان کو سید العلماء کے لقب سے ملقب کرتے تھے، ابن عیینہ کہتے تھے کہ میں چھ یا سی تابعین سے ملا، مگر ان میں سے کسی کو ایوب کے مثل نہ پایا، حماد بن زید کا بیان ہے کہ انھیں جن جن محدثین اور علما کے پاس بیٹھنے کا اتفاق ہوا، ایوب ان سب سے افضل اور پایندہ سنت تھے، ایوب چہرہ العلماء کہلاتے تھے، ہشام بن عروہ کہتے تھے کہ بصرہ میں ایوب کا مثل نہ تھا، حضرت حسن بصریؒ ان کو نوجوانان بصرہ کا سردار کہتے تھے، ابن عونؒ کہتے تھے کہ ابن سیرین کی موت کے بعد ہم لوگوں کے سامنے سوال پیدا ہوا کہ اب کون باقی رہ گیا؟ لیکن پھر خود ہی جواب مل گیا کہ ایوب موجود ہیں۔ (۴)

حدیث: بصرہ کے ممتاز ترین حفاظ حدیث میں تھے، امام ذہبی لکھتے ہیں کہ وہ حافظ اور اعلام

(۱) ابن سعد ج ۲ ص ۱۲ (۲) تہذیب الاسماء ج ۱ ص ۱۳۱ (۳) شذرات الذہب ج ۱

ص ۱۸۰ (۴) تہذیب الاسماء ج ۱ ص ۱۳۲ اوتذکرۃ الحفاظ ج ۱ ص ۱۳۱۔

میں تھے، (۱) حدیث میں انھوں نے بڑے بڑے تابعین سے فیض پایا تھا، عمر بن سلمہ جرمی، ابورجاء عطار دی، ابو عثمان نہدی، ابوالشعثاء جابر بن زید، حسن بصری، ابن سیرین، سالم بن عبد اللہ، نافع بن ابی ملیکہ، ابن منکدر، حمید بن بلال، ابوقلابہ جرمی، قاسم بن محمد، عبدالرحمن بن قاسم، عکرمہ اور عطا وغیرہ جیسے اکابر علما سے سماع حدیث کیا تھا، حدیث میں ان کی وسعت علم کا اندازہ اس سے ہو سکتا ہے کہ ان کی مرویات کی تعداد آٹھ سو اور بعض روایات کے مطابق دو ہزار تک پہنچتی ہے۔ (۲)

امام مالک، سفیان ثوری، ابن عیینہ، ابن ابی عروبہ، معمر، اعش، قتادہ اور شعبہ وغیرہ جیسے اکابر علما اور ائمہ آپ کے خوشہ چینوں میں تھے۔ (۳)

ارباب فن میں آپ کی مرویات کا پایہ: کیفیت کے اعتبار سے ان کی روایات کا جو پایہ تھا، اس کا اندازہ ذیل کی رایوں سے ہوگا، ابو حاتم کا ان کی روایات کے متعلق خیال تھا کہ ان کے جیسے شخص کے متعلق کچھ پوچھنے کچھنے کی ضرورت نہیں، ابن سیرین ان کو مثبت کہتے تھے، مسلم بن اکیس کا بیان ہے کہ میں نے ابن سیرین سے پوچھا کہ آپ سے فلاں فلاں حدیث کس نے بیان کی، انھوں نے جواب دیا، مثبت مثبت ایوب نے، (۴) ابن مدائنی، نسائی اور ابن خیثمہ وغیرہ سب ان کی روایات کو اعلیٰ درجہ کی سمجھتے تھے، شعبہ ان کی ان روایات کو جن میں انھیں خود کچھ شک ہوتا، دوسروں کی یقینی اور غیر مشتبہ روایات پر ترجیح دیتے تھے، ایک مرتبہ انھوں نے ان سے ایک حدیث پوچھی، انھوں نے جواب دیا مجھے اس میں شک ہے، شعبہ نے کہا آپ کا شک مجھے دوسروں کے یقین سے زیادہ پسند ہے۔ (۵)

فقہ: فقہ میں بھی پورا کمال حاصل تھا، شعبہ انھیں سید الفقہا کہتے تھے (۶) لیکن ان کی انتہائی

(۱) تذکرۃ الحفاظ ج اول ص ۱۳۱ (۲) تہذیب التہذیب ج اول ص ۳۷۷ و ۳۹۸ و تہذیب الاسماء ج

اول ق اول ص ۱۳۲ (۳) تہذیب التہذیب حوالہ مذکورہ (۴) تہذیب الاسماء ج اول ق اول ص ۱۳۱

ص ۱۳۱ و ۱۳۲۔ (۵) تہذیب ج اول ص ۳۹۸۔ (۶) تہذیب الاسماء ج اول ق اول ص ۱۳۱۔

احتیاط کی وجہ سے ان کے کمالات فقہی ظاہر نہ ہو سکے۔

احتیاط: ان محدثانہ اور فقہی کمالات کے باوجود حدیث بیان کرتے اور فقہی مسائل بتانے میں بڑے محتاط تھے، حماد بن یزید بیان کرتے ہیں کہ ایوب اور یونس سے زیادہ میں نے سوالات کے جوابات میں لاعلمی ظاہر کرنے والا نہیں دیکھا، جواب بھی دیتے تھے تو جواب دینے سے پہلے مسائل کے حافظہ کا امتحان کر لیتے تھے کہ وہ ان کے جواب کو غلط نقل نہ کرے، حماد بن یزید بیان کرتے ہیں کہ جب کوئی شخص ایوب سے کسی چیز کے متعلق پوچھتا تھا تو پہلے اس کا سوال دہراتے تھے، اگر وہ بعینہ پہلی مرتبہ کی طرح دہراتا تو جواب دیتے اور اگر ذرا بھی تغیر و تبدل اور غلط ملط کرتا تو جواب نہ دیتے اور جواب میں اپنی رائے کو دخل نہ دیتے تھے بلکہ صرف احادیث و سنن کا حکم بتا دیتے اور اگر کوئی سند نہ ہوتی تو لاعلمی ظاہر کر دیتے، ایک مرتبہ ایک شخص نے کسی چیز کے متعلق سوال کیا، جواب دیا مجھے کوئی علم نہیں، مسائل نے کہا اپنی رائے سے بتائیے، فرمایا میری رائے بھی کوئی نہیں ہے۔ (۱)

رائے کو وہ ایک باطل شے سمجھتے تھے، کسی نے ان سے کہا، آپ مسائل میں رائے کیوں نہیں دیتے، آپ نے یہ تمثیلی جواب دیا کہ کسی نے گدھے سے کہا تم جگالی کیوں نہیں کرتے، اس نے کہا باطل شے کا چبانا پسند نہیں کرتا۔ (۲)

پندرہ علم کا خوف اور اس سے احتراز: انسان کسی مرتبہ اور درجہ پر پہنچ کر مشکل ہی سے عجب و غرور سے بچ سکتا ہے، اس لیے ایوب ہمیشہ اس سے خائف رہتے تھے اور کہا کرتے تھے کہ کون انسان اس سے محفوظ رہ سکتا ہے، جب کہ ایک شخص حدیث بیان کرتا ہے اور اس کی بنا پر قوم کے دل میں وہ ایک مقام حاصل کر لیتا ہے، اس وقت اس کے دل میں بعض چیزوں (عجب و غرور وغیرہ) کی آمیزش ہو جاتی ہے۔ (۳)

لیکن ان کا دامن اس سے محفوظ تھا، علم کا ایک پندار یہ بھی ہے کہ صاحب علم اپنی لاعلمی

(۱) ابن سعد ج ۷ ص ۲۱۳ (۲) تذکرۃ الحفاظ ج اول ص ۱۱۷ (۳) ابن سعد ج ۷ ص ۲۱۴

دوسروں پر ظاہر نہ ہونے دے، اوپر گزر چکا ہے کہ وہ بہتیرے سائلوں کو صاف جواب دیتے تھے کہ مجھے نہیں معلوم، بعض سائلوں سے کہہ دیتے کہ کسی دوسرے صاحب علم سے پوچھ لو۔ (۱)

اہل علم کی عزت: اہل علم کی بڑی عزت و محبت کرتے تھے خواہ وہ کیسے ہی معمولی حالت میں کیوں نہ ہو، اس کی وقعت میں فرق نہ آتا، ربیع بن مسلم بیان کرتے ہیں کہ ایک مرتبہ میں ایوب سختیانی کا ہم سفر تھا، ابطح میں ایک کھیم شمیم شخص سے جس کے جسم پر نہایت موٹا لباس تھا ملاقات ہوئی، وہ ایوب کو پوچھ رہا تھا، میں نے ان کو اطلاع دی کہ ایک شخص آپ کو تلاش کر رہا ہے جیسے ہی ایوب نے اس شخص کو دیکھا دوڑ کر گلے لپٹ گئے، لوگوں نے پوچھا یہ کون شخص ہے معلوم ہوا سالم بن عبداللہ ہیں۔ (۲)

زہد و عبادت: ایوب میں جس درجہ کا علم تھا، اس سے کچھ بڑھ کر زہد و تقویٰ تھا، امام مالک کا بیان ہے کہ وہ علمائے باعمل صاحب خشوع بڑے عبادت گزار اور اخیر لوگوں میں تھے (۳) چالیس مرتبہ حج کے شرف سے مشرف ہوئے۔ (۴)

عبادت کا اختفاء: لیکن ہمیشہ عبادت و ریاضت کو چھپاتے تھے، فرماتے تھے کہ آدمی کے لیے اپنے زہد کا چھپانا ظاہر کرنے سے بہتر ہے، (۵) ساری ساری رات عبادت کرتے تھے لیکن لوگوں سے چھپانے کے لیے صبح کو اس طرح آواز بلند کرتے کہ سننے والوں کو معلوم ہو کہ ابھی سو کر اٹھے ہیں۔ (۶)

ذات نبوی سے عقیدت و محبت: ذات نبوی کے ساتھ والہانہ شفقت تھی، حدیث نبوی سن کر ایسا زار زار روتے کہ دیکھنے والوں کو رحم آجاتا (۷) امام مالک کا بیان ہے کہ میں نے رسول اللہ ﷺ کے ساتھ ان کے اجلال کو دیکھ کر ان سے حدیثیں لکھنی شروع کر دی تھیں۔ (۸)

(۱) ابن سعد ج ۷ ق ۲ ص ۱۴ (۲) ایضاً ص ۱۵ (۳) تہذیب الجہد ج ۱ ص ۳۹۸ (۴) تذکرۃ

الحفاظ ج ۱ ص ۱۱ (۵) ابن سعد ج ۷ ق ۲ ص ۱۶ (۶) تذکرۃ الحفاظ ج ۱ ص ۱۱ (۷) تذکرۃ

الحفاظ ج ۱ ص ۱۱ (۸) تہذیب الجہد ج ۱ ص ۳۹۷۔

اجتباع رسول: اس عقیدت و محبت کا ایک نتیجہ اجتباع سنت میں اہتمام تھا، حماد بن زید بیان کرتے ہیں کہ جن جن لوگوں کے پاس میں بیٹھا ان سب میں زیادہ افضل اور تبع سنت ایوب کو پایا۔ (۱)

شہرت سے نفرت اور اہل دنیا سے اجتناب: ان اوصاف اور کمالات کی وجہ سے ان کی ذات مرجع خلائق بن گئی تھی لیکن دنیا، اہل دنیا اور شہرت و نمود سے دور بھاگتے تھے، عام مجموعوں اور لوگوں کی نظروں سے بچنے کے لیے راستہ چلتے میں عام مالوف راستوں کو چھوڑ کر نامانوس اور دور دراز راستہ اختیار کرتے، حماد بن زید بیان کرتے ہیں کہ راہ چلتے میں ایوب مجھے دور کے راستوں سے لیجاتے میں ان کو قریب کا راستہ بتاتا تو کہتے میں ان مجالس سے بچنا چاہتا ہوں، ایک دوسری روایت میں حماد بیان کرتے ہیں کہ ایوب مجھے ایسے راستوں سے لے جاتے کہ ان کی تلاش پر تعجب ہوتا اور محض لوگوں کی نگاہ سے بچنے کے لیے لیکن جب کسی کا سامنا ہو جاتا تو خود سلام میں پیش قدمی کرتے، ان کی شخصیت کی وجہ سے لوگ ان کے سلام کے جواب میں بہت کچھ اضافہ کرتے، ان کو یہ امتیاز بھی گوارا نہ تھا، چنانچہ ان کے جوابات سن کر فرماتے، خدایا تو خوب جانتا ہے کہ یہ میری خواہش نہیں ہے، خدایا تو خوب جانتا ہے کہ یہ میری خواہش نہیں۔

لوگوں کی نظر بچانے کے لیے اکثر دوسرے کو اپنے ساتھ چلنے کی اجازت نہ دیتے، شعبہ بیان کرتے ہیں کہ بسا اوقات میں اپنی ضرورت سے ان کے ساتھ جانا چاہتا تو وہ مجھے اجازت نہ دیتے اور گھر سے نکل کر مختلف گلیوں میں ادھر ادھر نکل جاتے تاکہ لوگ انہیں جاننے نہ پائیں۔ (۲)

اس غرض کے لیے اپنے طبقہ کی مالوف وضع چھوڑ دی تھی کہ لوگوں کی نظر نہ پڑنے پائے، اس زمانہ کے عابدوں اور زاہدوں کے پیراہن کا دامن چڑھا رہتا تھا اور یہ ان کا امتیازی نشان تھا، اس لیے وہ اپنے پیراہن کا دامن لٹکاتے تھے، معبد بیان کرتے ہیں کہ

(۱) تہذیب الاسماء، اول ق اول ص ۱۳۳۔ (۲) ابن سعد ج ۷ ق ۲ ص ۱۶۱۵۔

میں نے ایوب کی قمیص کا دامن لٹکتا ہوا دیکھ کر ان پر اعتراض کیا، انھوں نے کہا، ابو عمروہ اگلے زمانہ میں دامن لٹکا کر چلنے میں شہرت تھی اور اب سمیٹ کر چلنے میں ہے۔ (۱)

اربابِ دول و ثروت سے گریز: اربابِ دول سے ملنے میں بہت گریز کرتے تھے اور اپنے گھر میں خلفا و سلاطین تک کے آنے کے روادار نہ تھے، فرماتے تھے کہ مجھے اپنا لڑکا بکرو دنیا میں سب سے زیادہ محبوب ہے لیکن مجھ کو اسے دفن کر دینا پسند ہے لیکن خلفا کا پاس آنا پسند نہیں ہے۔

خوش اخلاقی: اس سے یہ نہ قیاس کرنا چاہیے کہ وہ مرموم بیزار اور کج خلق تھے، وہ صرف اپنے کو چھپانے کے لیے لوگوں کے میل جول سے بچتے تھے ورنہ طبعاً نہایت خوش خلق تھے، حماد بن زید کا بیان ہے کہ میں نے ایوب سے زیادہ کسی کو لوگوں سے تبسم اور خندہ پیشانی کے ساتھ ملنے تھے نہیں دیکھا، جب کوئی بیمار ہوتا یا کسی کے یہاں موت ہو جاتی تو وہ عیادت اور تعزیت کے لیے ضرور جاتے اور یہ معلوم ہوتا کہ وہ شخص ان کی نگاہ میں سب سے زیادہ معزز اور محترم ہے ایسے موقعوں پر وہ معمولی معمولی درجہ کے آدمیوں کے یہاں بھی ضرور حاضری دیتے تھے، یعلیٰ بن حکم نامی ایک غلام ان کا ہم محلہ تھا، وہ مر گیا، اس کے صرف ایک ماں تھی، ایوب اس کے یہاں تین دن تک برابر گئے اور اس کے دروازے پر بیٹھتے تھے۔ (۲)

وفات: ۳۱ھ میں بصرہ میں طاعون کے مرض میں وفات پائی، ۶۳ سال کی عمر تھی۔ ایک سرخ چادر انھوں نے عرصہ سے کفن کے لیے مخصوص کر دی تھی اور اس کو وہ احرام کی حالت میں اور رمضان کی تیسویں شب کو اوڑھتے تھے لیکن یہ چادر مرنے سے پہلے چوری گئی تھی۔ (۳)

حلیہ: سر پر پٹے تھے جو سال میں ایک مرتبہ (غالباً حج کے موقع پر) منڈا دیا کرتے تھے، سر اور داڑھی دونوں کے بال سپید ہو گئے تھے، ان میں کبھی کبھی سرخ خضاب کرتے تھے۔

(۱) ابن سعد ج ۲ ص ۱۵ (۲) ایضاً ص ۱۶ (۳) ابن سعد ج ۲ ص ۱۶ و ۱۷۔

## ۱۰۔ بسر بن سعید

نام و نسب: بسر نام، والد کا نام سعید تھا، حضرمیوں کے غلام تھے، مدینہ الرسول میں بنی حدیلہ کے محلہ میں رہتے تھے، زہد و ورع کے اعتبار سے مدینہ کے ممتاز بزرگوں میں تھے۔

فضل و کمال: علمی اعتبار سے ان کا شمار علمائے ربانیین میں تھا، حافظ ذہبی لکھتے ہیں بسر بن سعید العالم الربانی المجاب الدعوة احد التابعین (۱) حدیث رسول کی معتدبہ تعداد ان کے حافظہ میں محفوظ تھی، ابن سعد لکھتے ہیں، کان ثقة کثیر الحدیث (۲) حدیث میں وہ حضرت سعد بن ابی وقاص، زید بن ثابتؓ، عبداللہ بن عمرؓ اور سعید بن مالکؓ جیسے اجلہ صحابہ سے فیضیاب ہوئے تھے اور سالم ابوالنصر بکر بن الأشج، محمد بن ابراہیم، یعقوب بن اشج، ابوسلمہ بن عبدالرحمن اور یزید بن نھیفہ وغیرہ ان کے خوشہ چینیوں میں تھے۔ (۳)

زہد و ورع: ان کے دستارِ فضیلت کا نمایاں طرہ زہد و ورع تھا، ابن سعد لکھتے ہیں کان بسر من العباد المنقطعین و اهل الزهد فی الدنيا (۴) ابن عماد حنبلی لکھتے ہیں بسر بن سعید المدنی الزاهد العابد المجاب الدعوة۔ (۵)

حضرت عمر بن عبدالعزیز پر اثر: ان کے زہد و ورع کے بڑے بڑے اتقیا اور صلحاء امت معترف تھے، حضرت عمر بن عبدالعزیز جیسے بزرگ انھیں تمام اہل مدینہ سے افضل سمجھتے تھے، ایک مرتبہ ولید بن عبدالملک نے ان سے پوچھا کہ اہل مدینہ میں سب سے افضل کون ہے؟

(۱) دول الاسلام ذہبی ج اول ص ۵۱ (۲) ابن سعد ج ۵ ص ۲۰۸ (۳) تہذیب الجذیب ج اول

ص ۲۳۷ (۴) ابن سعد ج ۵ ص ۲۰۸ (۵) شذرات الذہب ج اول ص ۱۱۸۔

فرمایا 'بنی حضرت کا غلام بسر'۔ (۱)

وفات: ۱۰۰ھ میں مدینہ الرسول میں وفات پائی، انتقال کے وقت اٹھتر سال کی عمر تھی، زہد کا یہ عالم تھا کہ مرنے وقت کفن تک نہ چھوڑا، اسی زمانہ میں عبدالملک کے لڑکے عبداللہ کا انتقال ہوا تھا اس نے اسی مدسونا چھوڑا، حضرت عمرؓ بن عبدالعزیز نے اس تفاوت راہ پر فرمایا کہ اگر دونوں کے جانے کی جگہ ایک ہوتی تو میں دنیا میں عبداللہ کی جیسی عیش و آرام کی زندگی پسند کرتا، اس تعریض پر عبداللہ کے بھائی مسلمہ نے کہا امیر المؤمنین آپ نے اپنے خاندان پر چوٹ کی، فرمایا میں صاحب فضل کی فضیلت کا ذکر نہیں چھوڑ سکتا۔ (۲)

## ۱۱۔ بکر بن عبداللہ مزنی

نام و نسب: بکر نام، باپ کا نام عبداللہ تھا، نسبی تعلق قبیلہ مزینہ سے تھا۔

فضل و کمال: بکر علمائے بصرہ میں تھے، اور ان کے علمی کمالات کی وجہ سے "شیخ البصرہ"

حضرت حسن کے مقابلہ میں ان کا لقب "فتی البصرہ" تھا۔ (۳)

حدیث: حدیث کے ممتاز حفاظ میں تھے، علامہ ابن سعد لکھتے ہیں کان ثقة مامونا

ثبتا مامو کثیر الحدیث حجة (۴) صحابہ میں انھوں نے عبداللہ بن عمرؓ، عبداللہ بن

عباسؓ اور مغیرہ بن شعبہؓ اور تابعین میں ابورافع، صالح، ابومیمہ جمی وغیرہ سے سماع حدیث

کیا تھا، ثابت البنانی، سلیمان تیمی، قتادہ، غالب القطان، عاصم الاحول، سعید بن عبداللہ اور

مطر الوراق ان کے تلامذہ میں ہیں، ان کی مرویات کی تعداد پچاس تک پہنچتی ہے۔ (۵)

فقہ: فقہ میں بھی درک تھا، علامہ ابن سعد ان کے حفظ حدیث کے ساتھ انھیں فقیہ بھی لکھتے

ہیں (۶)

(۱) تہذیب التہذیب جلد اول ص ۴۳۷ (۲) ابن سعد ج ۵ ص ۲۰۸ (۳) ایضاً ج ۷ ص ۱۵۲ (۴)

ایضاً (۵) تہذیب التہذیب جلد اول ص ۲۸۲ (۶) ابن سعد جلد ۷ ص ۱۵۲۔

عہدہ قضا کی پیش کش سے انکار: ان کے فقہی کمال کی بنا پر عہدہ قضا ان کے سامنے پیش کیا گیا، مگر یہ اس کی ذمہ داریوں سے بہت گھبراتے تھے، اس لیے قبول کرنے پر آمادہ نہ ہوئے اور یہ معقول منطقی دلیل پیش کی کہ خدائے وحدہ لا شریک کی قسم مجھے قضا میں کوئی درک نہیں ہے اگر میں سچ کہتا ہوں تو ظاہر ہے کہ اس عہدہ کا اہل نہیں اور اگر غلط کہتا ہوں تو جھوٹا شخص قاضی بنائے جانے کے لائق نہیں۔ (۱)

مبتدعانہ عقائد سے نفرت: عقائد میں بکر صحابہ کرام کے صاف اور سادہ عقیدہ کے پابند تھے، عقلی مویش گافیوں کو سخت ناپسند اور جدت طرازیوں سے سخت نفرت کرتے تھے، اس زمانہ میں قدر کا مسئلہ چھڑ چکا تھا، اگر بکر جب اس کا ذکر بھی سن لیتے تو اس کے کفارہ میں دو رکعت نماز ادا کرتے تھے۔ (۲)

فارغ البالی اور تحدیثِ نعمت: خدانے بکر کو دنیاوی حیثیت سے بہت فارغ البالی بنایا تھا، اور وہ تحدیثِ نعمت کے لیے امیرانہ اور عیش و راحت کی زندگی بسر کرتے تھے، اچھے لباس کے بڑے شائق تھے، چار چار ہزار تک کی قیمت کا لباس استعمال کرتے تھے، مزاج میں بڑی نفاست تھی، ایک مرتبہ چار سو کی ایک چادر خریدی، درزی نے لباس قطع کرنے کے لیے اس پر مٹی سے نشان لگانا چاہا، بکر نے روک دیا اور کافر پوچھا کہ اس سے نشان لگوا لیا۔ (۳)

فروتنی اور تواضع: لیکن اس امارت میں عجب وغرور مطلق نہ تھا، بلکہ اس قیمتی ملبوس میں وہ بے تکلف غربا کے مجموعوں میں حدیثِ سنانے کے لیے چلے جاتے تھے۔ (۴)

بارگاہِ ایزدی میں الحاح: اس فراغت و اطمینان کی حالت میں بھی وہ اپنے کو خدا کی بارگاہ کا ایک گدائے بنوا سمجھتے تھے اور ہمیشہ اس کے فضل و کرم کے طالب رہا کرتے تھے، چنانچہ دعا کیا کرتے تھے، خدایا مجھے اپنے فضل و کرم سے رزق عطا فرماتا کہ میں اور زیادہ شکر گزار

(۱) ابن سعد ج ۷ ق ۱ ص ۱۵۳ (۲) ایضاً ص ۱۵۲ (۳) ایضاً ص ۱۵۲ و ۱۵۳ (۴) ابن سعد ج ۷ ق

ہوں، صرف تیری ہی احتیاج ہے، تیرے ماسوا سے استغنا ہے، خدایا نہ میری امیدیں اور آرزوئیں میرے اختیار میں ہیں اور نہ پسندیدہ باتوں کا روکنا میرے بس میں ہے، میرے تمام معاملات کسی اور کے ہاتھ میں ہیں، دنیا میں کوئی محتاج مجھ سے زیادہ محتاج نہیں، یہ دعا کر کے فرماتے اے ابن آدم! ایسی امید و آرزو نہ کر جو خدا کی نیرنگی سے بے خوف کر دے اور نہ ایسا خوف و ہراس طاری کر جو خدا کی رحمت سے مایوس کر دے۔ (۱)

شرط رفاقت: آپ کے بعض اصول ہر انسان کے لیے لائق عمل ہیں، شرط رفاقت کے سلسلہ میں فرماتے تھے کہ اگر تمہارے ساتھی کے جوتے کا تسمہ ٹوٹ جائے اور تم اس کا اتنا بھی انتظار نہ کرو کہ وہ اپنا تسمہ درست کر لے، یا وہ پیشاب کے لیے بیٹھے اور تم اس کے فارغ ہونے کا انتظار نہ کرو تو تم اس کے ساتھی نہیں ہو۔ (۲)

زیادہ باتیں مضر ہیں: فرماتے تھے زیادہ باتیں نہ کیا کرو اگر تم نے صحیح اور درست باتیں کیں تو اس کا کوئی اجر نہ ملے گا اور اگر غلط کیں تو تم سے ان کا مواخذہ ہوگا۔ (۳)

وفات: ۱۸۰ھ میں بصرہ میں وفات پائی، مقبولیت کا یہ عالم تھا کہ جنازہ پر خلقت ٹوٹی پڑی تھی۔ (۴)

## ۱۲- ثابت بن اسلم بنانی

نام و نسب: ثابت نام، ابو محمد کنیت، نسباً قریشی کی شاخ بنی سعد سے اور بصرہ کے صاحب علم و عمل تالبعین میں تھے۔

فضل و کمال: علمی اعتبار سے وہ بصرہ کے ممتاز علما میں تھے، حافظ ذہبی انھیں امام و حجت اور ابن عماد حنبلی علم و فضل اور عبادت میں سادات تالبعین میں لکھتے ہیں۔ (۵)

حدیث: انسؓ بن مالک کے خاص اصحاب میں تھے، ان کی صحبت نے ان کو بڑا حافظ حدیث

(۱) ابن سعد ج ۱ ص ۱۵۲ (۲) ایضاً (۳) ایضاً (۴) ایضاً ص ۱۵۳ (۵) تذکرۃ الحفاظ ج اول

ص ۱۱۱ و شذرات الذہب ج اول ص ۱۶۱۔

بنادیا تھا، ان کی مرویات کی تعداد ابن مدائنی کے بیان کے مطابق ڈھائی سو تک پہنچتی ہے، (۱) صحابہ میں انھوں نے انس بن مالکؓ، عبداللہ بن عمرؓ، عبداللہ بن زبیرؓ اور غیر صحابہ میں عبداللہ بن معقل، عمرو بن ابوسلمہ، شعیب، عبداللہ بن رباح، عبدالرحمن بن ابی لیلیٰ، مطرف بن عبداللہ، ابورافع صائغ سے سماع حدیث کیا تھا۔ (۲) حمید الطویل، شعبہ، جریر بن ابی حازم، معمر، ہمام، ابوعوانہ، جعفر ابن سلیمان، سلمان مغیرہ، داؤد بن ابی ہند، عطاء بن ابی رباح، عبداللہ ابن عبید وغیرہ ان کے زمرہ تلامذہ میں ہیں۔ (۳)

زہد و ورع: ان کی شہرت ان کے علم سے زیادہ ان کے عمل اور زہد و ورع اور عبادت و ریاضت کی وجہ سے ہے، صحابہ تک ان کے مذہبی اور اخلاقی اوصاف کے معترف تھے، حضرت انسؓ فرماتے تھے کہ ہر شے کی ایک کچی ہوتی ہے، ثابت خیر کی کچی ہیں۔ (۴) بکر بن عبداللہ کہتے تھے کہ جسے دنیا کا سب سے بڑا عابد دیکھنا ہو وہ ثابت کو دیکھ لے، میں نے ان سے بڑا عابد نہیں دیکھا۔ (۵)

سوز و گداز: ان کا دل سوز و گداز کی آتش سوزاں تھا، گداز قلب سے ان کی آنکھیں ہر وقت اشکبار رہتی تھیں اور اس بے قراری کے ساتھ روتے تھے کہ معلوم ہوتا تھا پسلیاں الٹ جائیں گی، شدت گریہ سے آنکھیں خراب ہو گئی تھیں اور ان کے بے نور ہو جانے کا خطرہ پیدا ہو گیا تھا، لوگوں نے اتنی اشکباری پر عرض معروض کیا تو فرمایا، آنکھوں کی بھلائی اسی میں ہے کہ روتی رہیں اور علاج کرنے سے انکار کر دیا۔ (۶)

عبادت و ریاضت: ان کی زندگی کا سب سے محبوب مشغلہ عبادت تھا، فرماتے تھے کہ کسی شخص میں خواہ ساری دنیا کی بھلائیاں کیوں نہ ہوں لیکن جب تک وہ روزے نماز کا پابند نہیں ہے، اس وقت تک وہ عابد نہیں ہو سکتا، جس مسجد کی طرف سے گذرتے تھے، اس میں

(۱) تہذیب الحدیث ج ۲ ص ۲۲ (۲) ایضاً (۳) ایضاً (۴) ابن سعد ج ۷ ص ۲۳ (۵) تذکرۃ الحفاظ ج اول ص ۱۱۲ (۶) ایضاً۔

نماز ضرور پڑھتے تھے، تہجد کی نماز میں یہ پُر موعظت آیت:

واکفرت بالذی خلقک من  
تراب ثم من نطفة۔  
اے انسان! تو اس سے کفر کرتا ہے جس  
نے تجھ کو مٹی پھر نطفہ سے پیدا کیا۔

بار بار تاثر کے ساتھ پڑھتے تھے اور زار، زار روتے تھے۔ (۱)

صائم اللہ رہتے، کبھی روزہ ناغہ نہ ہوتا تھا، (۲) ایک شبانہ ویوم میں پورا قرآن ختم  
کرتے تھے، (۳)

توبہ و استغفار: غفار الذنوب کی بارگاہ میں توبہ اور استغفار بہت پسند تھا، فرماتے تھے ”مجھے  
یہ پسند ہے کہ مجھ سے گناہ کبیرہ سرزد ہو اور خدا سے استغفار کر کے اس گناہ کو چھوڑ دوں، اس  
کے مقابلہ میں کہ صغیرہ سرزد ہو اور استغفار اور اس کو چھوڑنے کی توفیق نہ ہو۔“ (۴)  
موت کی یاد کا عمل پر اثر پڑتا ہے: فرماتے تھے کہ جو شخص موت کو زیادہ یاد کرتا ہے اس کے  
اعمال پر اس کا نمایاں اثر ہوتا ہے۔ (۵)

وفات: ۱۳ھ میں وفات پائی، وفات کے وقت ۸۰ سال سے اوپر عمر تھی۔ (۶)

## ۱۳- جابر بن زید

نام و نسب: جابر نام، ابوالشعثاء کنیت، نسباً قبیلہ ازد سے تھے۔

فضل و کمال: جابر نے بہت سے علما صحابہ سے استفادہ کیا تھا لیکن حبر الامت حضرت  
عبداللہ بن عباسؓ کی صحبت میں زیادہ رہے تھے، اس تعلق سے وہ ”صاحب ابن عباس“ یعنی  
ابن عباس کے ساتھی کہلاتے تھے، (۷) ان کے فیضِ صحبت نے جابر کا دامنِ علم نہایت  
وسیع کر دیا تھا اور وہ اپنے عہد کے ممتاز ترین علما میں تھے، حافظ ذہبی انھیں علمائے اعلام

(۱) ابن سعد ج ۷ ق ۲ ص ۲ (۲) تذکرۃ الحفاظ ج اول ص ۱۱۲ (۳) ایضاً (۴) ابن سعد ج ۷ ق ۲ ص ۳۔

(۵) ایضاً (۶) تذکرۃ الحفاظ ج اول ص ۱۱۲ (۷) ایضاً ص ۶۲۔

میں لکھتے ہیں، (۱) علامہ نووی لکھتے ہیں کہ ان کی توثیق اور جلال پر سب کا اتفاق ہے، وہ ائمہ اور فقہائے تابعین میں ہیں۔ (۲)

قرآن: قرآن، حدیث، فقہ، جملہ علوم میں انھیں یکساں کمال حاصل تھا، علوم قرآنیہ میں خاص مہارت تھی، ان کے استاذ حضرت عبداللہ بن عباسؓ جو خود قرآن کے بہت بڑے عالم تھے، فرماتے تھے اگر اہل بصرہ جابر بن زید کا قول اختیار کریں تو کتاب اللہ کے بارے میں ان کا علم نہایت وسیع ہو جائے۔ (۳)

حدیث: حدیث کے بھی بڑے حافظ تھے، حافظ ذہبی حفاظ حدیث میں انھیں علمائے اعلام کا درجہ دیتے ہیں، حدیث میں انھوں نے عبداللہ بن عباسؓ، عبداللہ بن عمرؓ، ابن زبیرؓ، حکم بن عمرو غفاریؓ اور امیر معاویہؓ وغیرہ سے استفادہ کیا تھا اور عمرو بن دینار، یعلیٰ بن مسلم، ایوب سختیانی اور عمرو بن جزم وغیرہ ان کے زمرہ تلامذہ میں ہیں۔ (۴)

فقہ: فقہ میں بھی ان کو پوری مہارت تھی، علامہ نووی انھیں ائمہ اور فقہائے تابعین میں لکھتے ہیں (۵) صحابہ اور تابعین ان کے تفقہ کے معترف تھے، ایک مرتبہ عبداللہ بن عمرؓ نے ان سے فرمایا کہ تم بصرہ کے فقہاء میں ہو اور لوگوں کو فتویٰ دیتے ہو، اس کا ہمیشہ خیال رکھنا کہ کبھی نص قرآنی اور سنت کے خلاف فتویٰ نہ دینا ورنہ تم خود ہلاک ہو گے اور دوسروں کو ہلاک کرو گے۔ (۶)

ایوب حیرت آمیز استعجاب کے ساتھ ان کے تفقہ کا تذکرہ کرتے تھے، (۷) ایسا بن معاویہ جو بصرہ کے نامور قاضی تھے، کہتے تھے کہ جابر کے علاوہ اہل بصرہ کا کوئی حقیقی مفتی نہ تھا، (۸) حضرت حسن بصری کی عدم موجودگی میں جابر افتاء میں ان کی قائم مقامی

(۱) تذکرۃ الحفاظ ج ۱ ص ۶۲ (۲) تہذیب الاسماء ج ۱ ق ۱ ص ۱۴۲ (۳) تہذیب المعجم ج ۲

ص ۳۸۔ (۴) ایضاً (۵) تہذیب الاسماء ج ۱ ق ۱ ص ۱۴۲ (۶) تذکرۃ الحفاظ ج ۱ ص ۶۲ (۷)

ابن سعد ج ۷ ق ۱ ص ۱۳۱ (۸) ایضاً۔

کرتے تھے۔ (۱)

جابر ایک مرتبہ کسی سلسلہ میں قید ہو گئے تھے، قیاس یہ ہے کہ حجاج کے زمانہ میں جب کہ بہت سے صلحا و اخیار امت قید و بند کا شکار ہوئے تھے، جابر بھی اس کے مظالم کا نشانہ بنے ہوں گے، اہل بصرہ کو ان کے علم پر اتنا اعتماد تھا کہ وہ قید کی حالت میں بھی انھیں کی طرف رجوع کرتے تھے، قتادہ کا بیان ہے کہ جابر بن زید قید کئے گئے تھے، لوگوں نے خنثی کی میراث کے بارے میں ان کے پاس استفتا بھیجا، انھوں نے کہا کہ تم لوگ بھی خوب ہو مجھ کو قید کرتے ہو اور پھر مجھ ہی سے فتویٰ پوچھتے ہو، یہ جتا کر فتویٰ کا جواب دیا۔ (۲)

جامعیت: جابر کی شخصیت جامع العلم تھی، وہ اپنے عہد کے بہت بڑے عالم تھے، عمرو بن دینار کہتے تھے کہ میں نے ابوالشعثاء سے زیادہ جاننے والا نہیں دیکھا، (۳) ان کی موت کے وقت قتادہ کی زبان پر یہ جملہ تھا کہ ”آج روئے زمین کا علم دفن ہو گیا۔ (۴) کتابت پسند نہ تھی: اس عہد کے بعض بزرگوں کی طرح جابر بھی علم کو قلم بند کرنا پسند نہ کرتے تھے، عمرو بن دینار بیان کرتے ہیں کہ جابر بن زید سے بعض لوگوں نے کہا کہ لوگ آپ سے جو سنتے ہیں، اس کو لکھ لیتے ہیں، انھوں نے یہ سن کر کہا انا للہ وہ لوگ لکھ لیتے ہیں! ان کی ناپسندیدگی دیکھ کر ان کے بعض تلامذہ نے لکھنا ترک کر دیا۔ (۵)

فضائل اخلاق: اس علم کے ساتھ وہ فضائل اخلاق سے بھی آراستہ تھے، عمل خیر کے مقابلہ میں دنیا کی نعمت کو کوئی وقعت نہ دیتے تھے، فرماتے تھے کہ ساٹھ برس کی عمر ہونے کو آئی، اس طویل مدت میں بہت کچھ ملا اور خدا نے بہت سی نعمتیں عطا فرمائیں لیکن اس خیر کے علاوہ جسے میں نے کیا ہے، باقی اور تمام نعمتیں میرے نزدیک جوتے سے بھی فروتر ہیں۔ (۶)

دولت کے مقابلہ میں بھی ان سے لغزش نہ ہوتی تھی، محمد بن حسین کہتے تھے کہ خدا

(۱) تہذیب التہذیب ج ۲ ص ۳۸ (۲) ابن سعد ج ۴ ق اول ص ۱۳۱ (۳) ایضاً (۴) تذکرۃ الحفاظ ج

اول ص ۶۲ (۵) ابن سعد ج ۴ ق اول ص ۱۳۱ (۶) ایضاً۔

جابر پر رحم کرے، وہ درہم کے مقابلہ میں بھی مسلمان تھے۔ (۱)

ایک الزام سے برأت: جابر کے پاس فرقہ اباضیہ (خارجی فرقہ کی ایک شاخ) کے افراد کی آمد و رفت رہتی تھی، اس لیے بعض لوگوں کو یہ گماں پیدا ہو گیا تھا کہ وہ بھی اس جماعت سے تعلق رکھتے ہیں یا کم از کم ان کے خیالات سے متاثر ہیں لیکن اس کی کوئی اصلیت نہ تھی، وہ اباضیہ سے ملتے جلتے ضرور تھے لیکن ان کے خیالات سے ان کو کوئی تعلق نہ تھا اور انھوں نے بارہا اپنی زندگی میں اور آخر وقت مرض الموت میں اباضیہ کے عقائد سے اپنی برأت ظاہر کی، جب ان کی حالت زیادہ خراب ہوئی تو ثابت البنانی نے پوچھا کہ آپ کی کوئی خواہش ہے، کہا حسن بصری کو ایک نظر دیکھنا چاہتا ہوں، اس وقت وہ (عالمًا حکومت کے) خوف سے ابی خلیفہ کے گھر میں روپوش تھے، ان کو جابر کی خواہش کی اطلاع دی گئی، وہ فوراً آنے کے لیے آمادہ ہو گئے، ثابت نے روکا کہ پکڑ جانے کا خوف ہے، آپ نے جواب دیا خدا مجھ کو دشمنوں کی نظر سے بچائے گا، چنانچہ اسی وقت جابر کے پاس پہنچے، جابر میں اٹھنے کی طاقت نہ تھی، دوسرے کا سہارا لے کر اٹھے، حسن بصری نے انھیں کلمہ طیبہ پڑھنے کی تلقین کی، انھوں نے کلام اللہ کی آیات تلاوت کیں، حسن بصری نے دم آخر اباضیہ کے مسئلہ کو صاف کرنے کے لیے پوچھا، اباضیہ تم سے دوستی رکھتے ہیں، جابر نے کہا میں خدا سے ان سے برأت چاہتا ہوں، حسن بصری نے سوال کیا، نہروانیوں کے بارے میں تمہارا کیا خیال ہے، جابر نے ان سے بھی برأت ظاہر کی، جابر کی حالت بہت نازک تھی، اس لیے حسن بصری صبح تک انھیں رخصت کرنے کا انتظار کرتے رہے لیکن ابھی وقت موعود پورا نہیں ہوا تھا، اس لیے صبح کے آثار نمودار ہونے کے بعد نماز جنازہ کے طور پر چار تکبیریں کہہ کے ان کے حق میں دعائے مغفرت کی اور صبح ہونے سے پہلے اپنے قیام گاہ لوٹ گئے۔ (۲)

وفات: اسی بیماری میں ۱۰۳ھ میں وفات پائی۔ (۳)

(۱) ابن سعد ج ۱ ص ۱۳۱ (۲) ابن سعد ج ۱ ص ۳۲ (۳) ایضاً۔

## ۱۴۔ جعفر بن محمد الملقب بہ صادق

نام نسب: جعفر نام، ابو عبد اللہ کنیت، صادق لقب، آپ امام محمد الملقب بہ باقر کے صاحبزادے اور فرقہ امامیہ کے چھٹے امام ہیں، نسب نامہ یہ ہے: جعفر بن محمد بن علی بن ابی طالب، آپ کی ماں فردہ حضرت ابو بکر صدیقؓ کے پوتے قاسم بن محمد کی لڑکی تھیں، نانہالی شجرہ یہ ہے: ام فردہ بنت قاسم بن محمد بن عبد الرحمن بن ابی بکرؓ، اس طرح جعفر صادق کی رگوں میں صدیقی خون بھی شامل تھا۔

پیدائش: ۸۰ھ میں مدینہ میں پیدا ہوئے۔ (۱)

فضل و کمال: آپ اس خانوادہ علم و عمل کے چشم و چراغ تھے، جس کے ادنیٰ ادنیٰ خدام مسند علم کے وارث ہوئے، آپ کے والد امام باقر اس پایہ کے عالم تھے کہ امام اعظم ابوحنیفہ النعمان جیسے اکابر امت ان کے شاگرد تھے اس لیے جعفر صادق کو علم گویا ورثہ ملا تھا، فضل و کمال کے لحاظ سے آپ اپنے وقت کے امام تھے، حافظ ذہبی آپ کو امام اور احد السادات الاعلام لکھتے ہیں (۲) اہل بیت کرام میں علم میں کوئی آپ کا ہمسرنہ تھا، ابن حبان کا بیان ہے کہ فقہ، علم اور فضل میں سادات اہل بیت میں تھے (۳) امام نووی لکھتے ہیں کہ آپ کی امامت، جلالت اور سیادت پر سب کا اتفاق ہے۔ (۴)

حدیث: حدیث آپ کے جدا جدا علیہ الصلوٰۃ والسلام کے اقوال ہیں، اس لیے آپ سے زیادہ اس کا کون مستحق تھا، چنانچہ آپ مشہور حفاظ حدیث میں تھے، علامہ ابن سعد لکھتے ہیں:

کان کثیر الحدیث (۵) حافظ ذہبی آپ کو سادات اور اعلام حفاظ میں لکھتے ہیں، (۶)

(۱) تذکرۃ الحفاظ ج اول ص ۱۵۰ (۲) ایضاً ص ۱۴۹ (۳) تہذیب التہذیب ج ۲ ص ۱۰۴ (۴) تہذیب

الاسماء ص ۱۵۰ (۵) تہذیب التہذیب ج ۲ ص ۱۰۴ بحوالہ ابن سعد (۶) تذکرۃ الحفاظ ج اول ص ۱۵۰۔

حدیث میں اپنے والد بزرگوار حضرت امام باقر، محمد بن منکدر، عبید اللہ بن ابی زافع، عطاء، عروہ، قاسم بن محمد، نافع اور زہری وغیرہ سے فیض پایا تھا، شعبہ، دونوں سفیان، ابن جریج، ابو عاصم، امام مالک امام ابو حنیفہ وغیرہ ائمہ آپ کے تلامذہ میں تھے۔ (۱)  
احترام حدیث: حدیث رسول کا اتنا احترام تھا کہ ہمیشہ طہارت کی حالت میں حدیث بیان کرتے تھے۔ (۲)

فقہ: فقہ میں اتنا کمال حاصل تھا کہ افتخار الفقہاء امام زمن امام ابو حنیفہ فرماتے تھے کہ میں نے جعفر بن محمد سے بڑا فقیہ نہیں دیکھا۔ (۳)  
علما کا مرتبہ: آپ فرماتے تھے کہ علما انبیاء کے امین ہیں جب تک وہ سلاطین کی آستان بوسی نہ کریں۔

اقوال: آپ کے اقوال و کلمات طیبات تہذیب اخلاق، علم و حکمت اور پند و موعظت کا دفتر ہیں۔

سفیان ثوری سے آپ نے ایک مرتبہ فرمایا، سفیان! جب خداتم کو کوئی نعمت عطا کرے اور تم اس کو ہمیشہ باقی رکھنا چاہو تو زیادہ سے زیادہ شکر ادا کرو کیوں کہ خدائے تعالیٰ نے اپنی کتاب میں فرمایا ہے کہ ”اگر تم شکر ادا کرو گے تو میں تم کو زیادہ دوں گا“ جب رزق ملنے میں تاخیر ہو رہی ہو تو استغنا زیادہ کرو، اللہ عزوجل اپنی کتاب میں فرماتا ہے:

استغفروا ربکم انه کان غفارا	اپنے رب سے مغفرت چاہو، وہ بڑا
یرسل السماء علیکم مدرارا	مغفرت کرنے والا ہے، تم پر آسمان سے
ویمددکم بأموال وبنین	موسلا دھار پانی برسائے گا اور دنیا میں
ویجعل لکم جنات ویجعل لکم	مال اور اولاد سے تمہاری مدد کرے گا اور
انہارا۔ (سورہ نوح)	آخرت میں تمہارے لیے جنت اور
	نہریں بنائے گا۔

(۱) تہذیب الحدیث ج ۲ ص ۱۰۳ (۲) ایضاً ص ۱۰۵ (۳) تذکرۃ الحفاظ ج اول ص ۱۵۰۔

جب تمہارے پاس سلطان وقت یا اور کسی کا کوئی حکم پہنچے تو لاجول ولاقوۃ الابلانڈز زیادہ پڑھو، وہ کشادگی کی کنجی ہے، جو شخص اپنی قسمت کے حصہ پر قناعت کرتا ہے وہ مستعنی رہتا ہے اور جو دوسرے کے مال کی طرف نظر اٹھاتا ہے وہ فقیر مرتا ہے جو شخص خدا کی تقسیم پر راضی نہیں ہوتا وہ خدا کو اس کے فیصلے پر مہتمم کرتا ہے جو شخص دوسرے کی پردہ دری کرتا ہے، خدا اس کے گھر کے خفیہ حالات کی پردہ دری کر دیتا ہے جو بغاوت کے لیے تلوار کھینچتا ہے، وہ اسی سے قتل کیا جاتا ہے جو اپنے بھائی کے لیے گڈھا کھودتا ہے وہ خود اس میں گرتا ہے جو سفیہوں کے پاس بیٹھتا ہے وہ حقیر ہو جاتا ہے جو علما سے ملتا جلتا ہے وہ معزز ہو جاتا ہے جو برے مقامات پر جاتا ہے وہ بدنام ہو جاتا ہے، ہمیشہ حق بات کہو خواہ تمہارے موافق ہو یا مخالف، آدمی کی اصل اس کی عقل ہے، اس کا حسب اس کا دین ہے، اس کا کرم اس کا تقویٰ ہے، تمام انسان آدم کی نسبت میں برابر ہیں، سلامتی بہت نادر چیز ہے، یہاں تک کہ اس کے تلاش کرنے کی جگہ بھی مخفی ہے، اگر وہ کہیں مل سکتی ہے تو ممکن ہے گوشہ گنما میں ملے، اگر تم اس کو گوشہ گنما میں تلاش کرو اور نہ ملے تو ممکن ہے تنہا نشینی میں ملے، گوشہ تنہائی گوشہ گنما سے مختلف ہے، اگر گوشہ تنہائی میں بھی تلاش سے نہ ملے تو سلف صالحین کے اقوال میں ملے گی۔

استغفار: فرماتے تھے جب تم سے کوئی گناہ سرزد ہو تو اس کی مغفرت چاہو، انسان کی تخلیق کے پہلے سے اس کی گردن میں خطاؤں کا طوق پڑا ہے، گناہوں پر اصرار ہلاکت ہے۔

دنیا: فرماتے تھے خدا نے دنیا کی طرف وحی کی ہے کہ جو شخص میری خدمت کرتا ہے تو اس کی خدمت کرو اور جو تیری خدمت کرتا ہے، اسے تھکا دے۔

اچھے کاموں کے شرائط: فرماتے تھے بغیر تین باتوں کے عمل صالح لکممل نہیں ہوتا، جب تم اسے کرو تو اپنے نزدیک اسے چھوٹا سمجھو، اس کو چھپاؤ اور اس میں جلدی کرو، جب تم اس کو چھوٹا سمجھو گے تب اس کی عظمت بڑھے گی، جب تم اس کو چھپاؤ گے اس وقت اس کی تکمیل ہوگی اور جب تم اس میں جلدی کرو گے تو خوشگوار محسوس کرو گے۔

حسن ظن: فرماتے تھے جب تمہارے بھائی کی جانب سے تمہارے لیے کوئی ناپسندیدہ بات ظاہر ہو تو اس کے جواز کے لیے ایک سے ستر تک تاویلیں تلاش کرو، اگر پھر بھی نہ ملے تو سمجھو کہ اس کا سبب اور اس کی کوئی تاویل ضرور ہوگی جس کا تم کو علم نہیں۔

اگر تم کسی مسلمان سے کوئی کلمہ سنو تو اس کو بہتر سے بہتر معنی پر محمول کرو جب وہ محمول نہ ہو سکے تو اپنے نفس کو طاعت کرو۔

تہذیب و اخلاق: فرماتے تھے چار چیزوں میں شریف کو عار نہ کرنا چاہیے، اپنے باپ کی تعظیم میں اپنی جگہ سے اٹھنے میں، مہمان کی خدمت کرنے اور خود اس کی سواری کی دیکھ بھال کرنے میں، خواہ گھر میں سو غلام کیوں نہ ہوں اور اپنے استاد کی خدمت کرنے میں۔

ایک نکتہ: جب دنیا کسی کے موافق ہوتی ہے تو دوسروں کی بھلائیاں بھی اسے دیدیتی ہے اور جب منہ پھیر لیتی ہے تو خود اس کی خوبیاں بھی چھین لیتی ہے۔

فضائل اخلاق: آپ کی ذات فضائل اخلاق کا زندہ پیکر تھی، آپ کا ایک نظر دیکھ لینا، آپ کی خاندانی عظمت کی شہادت کے لیے کافی تھا، عمرو بن المقدام کا بیان ہے کہ جب میں جعفر بن محمد کو دیکھتا تھا تو نظر پڑتے ہی معلوم ہو جاتا تھا کہ وہ نبیوں کے خاندان سے ہیں۔ (۱)

عبادت و ریاضت: عبادت آپ کے شبانہ یوم کا مشغلہ تھی، آپ کا کوئی دن اور کوئی وقت عبادت سے خالی نہ ہوتا تھا، امام مالک کا بیان ہے کہ میں ایک زمانہ تک آپ کی خدمت میں آتا جاتا رہا، آپ کو ہمیشہ یا نماز پڑھتے یا باروزہ رکھے ہوئے یا قرآن کی تلاوت کرتے ہوئے (۲)

انفاق فی سبیل اللہ: انفاق فی سبیل اللہ اور فیاضی و سرچشی اہل بیت کرام کا امتیازی اور مشترک وصف رہا ہے، جعفر صادق کی ذات اس وصف کا مکمل ترین نمونہ تھی، ہیاج بن بسطام روایت کرتے ہیں کہ جعفر صادق بسا اوقات گھر کا کل کھانا دوسروں کو کھلا دیتے تھے اور خود ان کے اہل و عیال کے لیے کچھ نہ باقی رہ جاتا تھا۔ (۳)

(۱) تہذیب الاسماء ج ۱ ص ۱۵۰ (۲) تہذیب ج ۲ ص ۱۰۳ (۳) تذکرۃ الحفاظ ج ۱ ص ۱۵۰۔

لباس امارت میں خرقہ فقیر: آپ بظاہر اہل دنیا کے لباس میں رہتے تھے لیکن اندر لباس فقیر مخفی ہوتا تھا، سفیان ثوری کا بیان ہے کہ میں ایک مرتبہ جعفر بن محمد کے پاس گیا، اس وقت ان کے جسم پر خرقہ کا جبہ اور دخانی خرقہ کی چادر تھی، میں نے کہا یہ آپ کے بزرگوں کا لباس نہیں ہے، فرمایا وہ لوگ افلاس اور تنگ حالی کے زمانہ میں تھے اور اس زمانے میں دولت بہ رہی ہے، یہ کہہ کر انھوں نے اوپر کا کپڑا اٹھا کر دکھایا تو خرقہ کے جبہ کے نیچے پشمینہ کا جبہ تھا اور فرمایا ثوری یہ ہم نے خدا کے لیے پہنا ہے اور وہ تم لوگوں کے لیے جو خدا کے لیے پہنا تھا، اس کو پوشیدہ رکھا ہے اور جو تم لوگوں کے لیے تھا، اس کو اوپر رکھا ہے۔ (۱)

مذہبی اختلافات سے بچنے کی ہدایت: مذہب میں جھگڑنا سخت ناپسند کرتے تھے، فرماتے تھے تم لوگ خصومت فی الدین سے بچو، اس لیے کہ وہ قلب کو مشغول کر دیتی ہے اور نفاق پیدا کرتی ہے۔ (۲)

جرات: نہایت جری نڈر اور بے خوف تھے، بڑے بڑے جبار کے سامنے ان کی بے باکی قائم رہتی تھی، ایک مرتبہ منصور عباسی کے اوپر ایک مکھی آ کر بیٹھی وہ بار بار ہنکاتا تھا اور مکھی بار بار آ کر بیٹھی تھی، منصور اس کو ہنکاتے ہنکاتے عاجز آ گیا مگر وہ نہ ہٹی، اتنے میں جعفر پہنچ گئے، منصور نے ان سے کہا ابو عبد اللہ مکھی کس لیے پیدا کی گئی ہے، فرمایا جبارہ کو ذلیل کرنے کے لیے۔ (۳)

حضرت ابو بکرؓ کے متعلق عقیدہ: گو تمام حق پرست اہل بیت کرام کو خلفائے اربعہ کے ساتھ یکساں عقیدت تھی، لیکن جعفر صادق کی رگوں میں صدیقی خون بھی شامل تھا، اس لیے آپ کو حضرت ابو بکرؓ کے ساتھ خاص تعلق تھا اور وہ اپنے جدا مجد حضرت علیؓ کی طرح ان پر بھی اپنا حق سمجھتے تھے، چنانچہ فرماتے کہ مجھے علیؓ سے جس قدر شفاعت کی امید ہے، اتنی ہی ابو بکرؓ سے ہے۔ (۴)

وفات: ۱۲۸ھ میں وفات پائی۔ (۵)

(۱) تذکرۃ الحفاظ ج اول ص ۱۵۰ (۲) ایضاً (۳) صفحہ الصفوہ ص ۱۴۱ (۴) تہذیب التجذیب ج ۲

ص ۱۰۴ (۵) تذکرۃ الحفاظ ج اول ص ۱۵۰۔

## ۱۵- حسن بن حسن

نام و نسب: حسن نام، خاندان نبوت کے چشم و چراغ، یعنی حضرت امام حسن بن علی علیہما السلام کے فرزند ارجمند اور آپ کے جانشین تھے، ماں کا نام خولہ تھا، نانہالی نسب نامہ یہ تھا، خولہ بنت منظور بن زبان بن سیار بن عمرو بن جابر بن عقیل بن ہلال بن یحییٰ بن مازن فزاری۔

فضل و کمال: فضل و کمال کے لحاظ سے حسن کا کوئی قابل ذکر پایہ نہ تھا، تاہم اپنے جد امجد کی باتوں یعنی احادیث نبوی کے امین تھے اور اس کو اپنے والد بزرگوار حضرت حسن اور عبد اللہ بن جعفر سے سنا تھا، آپ کے صاحبزادے ابراہیم، عبد اللہ، حسن اور چچیرے بھائی حسن بن محمد بن حنفیہ اور حباب بن سدید کوفی، سعید بن ابی سعید، عبد الرحمن بن حفص اور ولید بن کثیر وغیرہ سے آپ نے روایتیں کی ہیں۔ (۱)

خلافت کے بارے میں باطل عقائد کی تردید: حسن خلق میں اپنے بے نیاز عالم والد بزرگوار حضرت حسن علیہ السلام کے خلف الصدق تھے، نسبی فخر و غرور کا ادنیٰ شائبہ نہ تھا، بعض سادات کرام، عالی مدعیانِ محبت اہل بیت کے فریب میں پھنس جاتے تھے، اگرچہ ان کے عقائد و خیالات سے ان کا دامن پاک ہوتا تھا لیکن بعض حالات کی وجہ سے وہ ان کے ہفوات کو انگیز کر لیتے تھے۔

لیکن حسن اس باپ کے بیٹے تھے جس نے ملتی ہوئی خلافت چھوڑ دی، اس لیے وہ خلافت کے بارے میں گمراہ کن خیالات کو سخت ناپسند کرتے تھے اور برملا ان کی تردید کرتے تھے۔

(۱) تہذیب الحدیث ج ۲ ص ۲۶۳۔

ایک مرتبہ آپ نے ایک غالی مدعی محبت سے فرمایا تم لوگوں کو دعویٰ ہے کہ تم ہم سے خدا کے لیے محبت کرتے ہو، اگر یہ دعویٰ صحیح ہے تو ہم جب تک خدا کی اطاعت کریں تم ہم سے محبت کرو اور جب اس کی نافرمانی کریں تو ہم سے دشمنی کرو، آپ کے یہ خیالات سن کر ایک شخص نے کہا کہ آپ لوگ تو رسول اللہ صلی اللہ علیہ وسلم کے قرابت دار اور اہل بیت میں سے ہیں، آپ نے فرمایا تجھ پر افسوس ہے، اگر اللہ تعالیٰ بغیر اپنی اطاعت کے محض قرابت رسول کی وجہ سے کسی سے رکنے والا ہوتا تو سب سے زیادہ ان لوگوں کو فائدہ پہنچتا جس کے مادری اور پدری سلسلے ہم سے زیادہ رسول اللہ صلی اللہ علیہ وسلم سے قریب ہیں، خدا کی قسم مجھ کو خوف ہے کہ ہم میں (اہلیت) کے گنہگار کو عام گنہ گاروں سے دگنا عذاب دیا جائے گا اور یہ امید بھی ہے کہ ہماری جماعت کے مطیع اور محسن کو اجر بھی دوٹا ملے گا، تم لوگوں کی حالت پر افسوس ہے، خدا سے ڈرو اور ہمارے بارے میں قول حق کہو، کیوں کہ وہ اس چیز کو جسے تم چاہتے ہو بدرجہ اتم پورا کرنے والا ہے اور ہم بھی قول حق ہی سے تم سے راضی ہو سکتے ہیں۔

پھر فرمایا جو کچھ تم لوگ کہتے ہو، اگر وہ خدا کے دین کی بات ہے تو ہمارے بزرگوں نے ہمارے ساتھ بڑی برائی کی کہ انھوں نے اس کو نہ ہمیں بتایا اور نہ اس کی جانب رغبت دلائی، یہ سن کر اس رافضی نے کہا کیا مولیٰ علیؑ کے بارے میں رسول اللہ صلی اللہ علیہ وسلم نے ارشاد نہیں فرمایا ہے کہ من کننت مولاہ فعلی مولاہ؟ فرمایا ہاں! کہا ہے لیکن اگر اس سے مراد خلافت اور حکومت ہوتی تو نماز، روزہ، حج اور زکوٰۃ وغیرہ اسلامی ارکان کی طرح اس کی بھی وضاحت اور تصریح فرمادیتے اور صاف صاف ارشاد فرماتے کہ لوگو! میرے بعد یہ تمہارے ولی ہیں، کیوں کہ مسلمانوں کے سب سے بڑے خیر خواہ رسول اللہ صلی اللہ علیہ وسلم تھے، (اس لیے آپ کو ایک دینی مسئلہ میں صریح حکم دینا چاہیے تھا) اگر تم لوگوں کے قول کے مطابق یہ صحیح مان لیا جائے کہ اللہ اور اس کے رسول نے علیؑ کو خلافت

اور رسول اللہ کے بعد ان کی جانشینی کے لیے منتخب فرمایا ہے تو ایسی صورت میں علی سب سے بڑے مجرم اور خطا کار ٹھہرتے ہیں کہ انھوں نے اس چیز کو جس کے قیام کا رسول اللہ صلی اللہ علیہ وسلم نے حکم دیا تھا چھوڑ دیا۔ (۱)

ابوالعباس سفاح سے تعلقات و مراسم: ابوالعباس سفاح عباسی، حسن اور ان کے بھائی عبداللہ دونوں کو بہت مانتا تھا، یہ دونوں طالبین (۲) کی جماعت کے ساتھ اس کے پاس جاتے تھے، وہ ان کی خدمت کرتا تھا، عبداللہ پر اتنا مہربان تھا کہ دربار میں جانے کے لیے ان پر پورے لباس کی پابندی نہ تھی اور وہ بلا تکلف محض معمولی کرتا پہن کر سفاح کے سامنے چلے جاتے تھے، ان کے ساتھ یہ غیر معمولی برتاؤ دیکھ کر لوگ ان سے کہتے تھے کہ امیر المؤمنین تمہارے علاوہ کسی کو اس لباس میں نہیں دیکھتے تم کو انھوں نے اپنا فرزند تصور کیا ہے۔

لیکن ان تعلقات و مراسم اور اس شفقت و کرم کے باوجود سفاح کو ان کے لڑکوں محمد اور ابراہیم کی جانب سے اپنی مخالفت کا بڑا خطرہ تھا، ایک دن اس نے عبداللہ سے پوچھا کہ تمہارے دونوں لڑکے اپنے خاندان والوں کے ساتھ میرے پاس کیوں نہیں آتے؟ عبداللہ خاموش رہے، سفاح نے دوبارہ پھر پوچھا، عبداللہ نے حسن سے اس کا تذکرہ کیا، انھوں نے کہا، اگر اب وہ سوال کرے تو کہہ دینا کہ ان کے چچا (یعنی خود حسن) کو ان کا حال معلوم ہے، ان سے پوچھئے، عبداللہ نے کہا تم میرے لیے اتنی بڑی ذمہ داری برداشت کرو گے؟ انھوں نے کہا ہاں۔

چنانچہ سفاح نے جب دوبارہ پھر پوچھا تو عبداللہ نے کہہ دیا کہ امیر المؤمنین ان کے چچا کو ان کا علم ہے، سفاح نے حسن کو بلا کر ان سے پوچھا، انھوں نے جواب دیا کہ پہلے آپ یہ بتائیے کہ میں آپ سے کس طرح کی گفتگو کروں، خلافت کی عظمت و جلالت کو ملحوظ رکھ کر یا چچیرے بھائی کی طرح، سفاح نے کہا بالکل بے تکلف جیسے بھائی بھائی سے کرتا ہے،

(۱) ابن سعد ج ۵ ص ۲۳۵ (۲) عبدالملک کی اولاد۔

حسن نے کہا میں آپ کو خدا کا واسطہ دلا کر آپ سے سوال کرتا ہوں کہ اگر خدا نے خلافت کا کوئی حصہ محمد اور ابراہیم کے لیے مقدر کر دیا ہے تو کیا آپ اور آپ کے ساتھ ساری روئے زمین کی طاقت اور کوشش خدا کی تقدیر کو روک سکتی ہے؟ سفاح نے کہا نہیں، حسن نے کہا میں آپ کو خدا کا واسطہ دلا کر پوچھتا ہوں کہ اگر خدا نے ان کی قسمت میں کچھ نہیں لکھا ہے تو کیا وہ دونوں سارے روئے زمین کی حمایت اور کوشش سے کچھ پالیں گے؟ سفاح نے کہا نہیں، حسن نے کہا تو پھر آپ ان پیر مرد (عبداللہ) کی ان نعمتوں اور الطاف و عنایات کو جو آپ ان پر کرتے ہیں بے لطف اور مکدر کیوں کرتے ہیں، حسن کی اس گفتگو کے بعد سفاح نے وعدہ کیا کہ وہ آئندہ کبھی ان دونوں کا تذکرہ نہ کرے گا اور مرتے وقت تک اس عہد پر قائم رہا۔

قید اور وفات: لیکن اس کے جانشین منصور نے اس کا لحاظ نہیں رکھا اور محمد اور ابراہیم کے جرم میں حسن اور عبداللہ دونوں بھائیوں کو گرفتار کر کے قید کر دیا، چنانچہ دونوں نے قید ہی میں ۱۳۵ھ میں وفات پائی، وفات کے وقت حسن کی عمر اٹھاسی سال کی تھی۔ (۱)

## ۱۶- حسن بصریؒ

نام و نسب: حسن نام، ابوسعید کنیت، والد کا نام بسیار تھا، علمی کمالات کے لحاظ سے سرخیل علما اور اخلاقی و روحانی فضائل کے اعتبار سے سرتاج اولیاء تھے۔

ان کے والدین غلام تھے، ان کی غلامی کے بارے میں مختلف بیانات ہیں، ایک روایت یہ ہے کہ ان کے والد میسان کے قیدیوں میں تھے، انس بن مالک کی پھوپھی ریح بنت نصر نے خرید کر آزاد کیا تھا، دوسری روایت یہ ہے کہ ان کے والد اور والدہ دونوں بنی نجار یعنی ایک انصاری کی غلامی میں تھے، انھوں نے بیوی کے مہر میں بنی سلمہ کو دیدیا تھا، بنی سلمہ نے ان کو آزاد کر دیا، تیسری روایت یہ ہے کہ ان کے والد حضرت زید بن ثابتؓ کے

(۱) یہ واقعات تاریخ خطیب ج ۷ ص ۲۹۳، ۲۹۴ سے ماخوذ ہیں۔

غلام تھے اور ان کی ماں ام المومنین حضرت ام سلمہؓ کی لونڈی تھیں، ان اختلافات سے قطع نظر کر کے اتنا مسلم ہے کہ یہاں اور ان کی بیوی، لونڈی، غلام تھے اور جیسا کہ آگے چل کر معلوم ہوگا کہ آخری روایت زیادہ مستند ہے۔

ام المومنین ام سلمہؓ کی رضاعت: حسن بصری آخری عہد فارتی میں جب کہ حضرت عمرؓ کی خلافت کو دو سال باقی رہ گئے تھے، یعنی ۱۲ھ میں پیدا ہوئے، ام المومنین ام سلمہؓ کی غلامی کی نسبت سے ان کو وہ شرف میسر ہوا جو کم خوش قسمتوں کے حصہ میں آیا ہوگا، ان کی ماں لونڈی تھیں، اس لیے اکثر گھر کے کام کاج میں لگی رہتی تھیں، جب وہ حسن بصری کو چھوڑ کر کسی کام میں لگ جاتیں اور وہ رونے لگتے تو حضرت ام سلمہؓ ان کے بہلانے کے لیے چھاتی منہ میں دیدیتیں، پھر ان کی ماں لوٹ کر دودھ پلاتیں، اس طرح ان کو ام المومنین کی رضاعت کا شرف حاصل ہوا۔

حسن بصری حضرت ام سلمہؓ کے سایہ شفقت میں پلے تھے، ان کے علاوہ دوسری ازواج مطہرات کے گھروں میں بھی ان کی آمد و رفت رہتی تھی، ان کا خود کا بیان ہے کہ حضرت عثمانؓ کے عہد خلافت تک جب کہ ان کی عمر تیرہ چودہ سال کی تھی وہ بے تکلف ازواج مطہرات کے گھروں میں آتے جاتے تھے۔ (۱)

علمی کمالات: حسن بصری ایسے زمانہ میں پیدا ہوئے تھے جب کہ صحابہ کرام کی بڑی تعداد موجود تھی اور ایسے مقام پر ان کی نشوونما ہوئی تھی جہاں کی گلی گلی علوم نبوی کا مخزن تھی، پھر انھیں صحبت ایسے بزرگوں کی میسر آئی جو تعلیمات اسلامی کا زندہ نمونہ اور اخلاق نبویؐ کی مجسم تصویر تھے، اس لیے ان کا دامن علم و عمل، فضل و کمال اور زہد و ورع، جملہ اخلاقی اور روحانی فضائل سے مالا مال ہو گیا، علامہ ابن سعد لکھتے ہیں: كان الحسن جامعاً، عالماً، عالماً، ربيعاً، فقيهاً، ماموناً، عابداً، ناسكاً، كبيراً العلم، فصيحاً،

یہ تمام بیانات ابن سعد ج ۲ ق ۲ تذکرہ حسن بصری سے ماخوذ ہیں۔

جمیلا و سیفا، (۱) حسن بصری جامع کمالات تھے، عالم تھے، بلند مرتبت رفیع المنزلات تھے، فقیہ تھے، مامون تھے، عابد و زاہد تھے، وسیع العلم تھے، فصیح و بلیغ اور حسین و جمیل تھے، غرض وہ جملہ ظاہری اور باطنی نعمتوں سے مالا مال تھے، حافظ ذہبی لکھتے ہیں، حافظ، علامۃ من بحور العلم، فقیہ النفس، کبیر الشان، عدیم النظر، بلیح التذکیر، بلیغ الموعظۃ، راس فی انواع الخیر (۲) علامہ نووی لکھتے ہیں کہ وہ مشہور عالم تھے، ان کی جلالت شان پر سب کا اتفاق ہے۔ (۳)

اکابر علماء کی رائے: اس عہد کے تمام علماء اور ارباب کمال کا ان کی جلالت شان پر اتفاق ہے، امام شعبی کہتے تھے کہ میں نے اس ملک (عراق) کے کسی شخص کو بھی ان سے افضل نہیں پایا، قتادہ لوگوں کو ہدایت کرتے تھے کہ اس شخص (حسن بصری) کا دامن پکڑو، میں نے رائے میں اس سے زیادہ کسی شخص کو عمر بن الخطاب کے مشابہ نہیں دیکھا، اعمش کہتے تھے کہ حسن حکمت کو محفوظ رکھتے تھے اور اس کو بولتے تھے، امام باقر فرماتے تھے کہ ان کی باتیں انبیاء کی باتوں کے مشابہ ہیں۔ غالب القطان کہتے تھے کہ اس عہد کے علماء پر حسن کو ایسی ہی فضیلت حاصل تھی جیسے طیور میں بازو گوریوں پر ہوتی ہے، جو شخص اس زمانہ کے سب سے بڑے عالم کو دیکھنا چاہے اسے حسن کو دیکھنا چاہئے، عمرو بن مرہ کہتے تھے کہ مجھے اہل بصرہ پر حسن اور محمد دوشنوں کی وجہ سے رشک ہے، یونس بن عبید اللہ اور حمید الطویل کہتے تھے کہ میں نے بہت سے فقہاء کو دیکھا لیکن حسن سے زیادہ کسی کو کامل المروۃ نہیں پایا، عطاء بن ریح لوگوں کو ہدایت کرتے تھے کہ تم لوگ اس شخص (حسن) کی طرف مسائل میں رجوع کیا کرو، وہ بہت بڑے عالم، امام اور مقتدا ہیں، امام مالک فرماتے تھے کہ تم لوگ حسن بصری سے مسائل پوچھا کرو، کیوں کہ انھوں نے محفوظ رکھا اور ہم نے بھلا دیا، بعض لوگ یہاں تک کہتے تھے کہ اگر حسن نے سن شعور میں عہد صحابہ پایا ہوتا تو یہ بزرگوار رائے میں ان کے محتاج ہوتے۔ (۴)

(۱) ابن سعد ج ۲ ص ۱۱۵ (۱) تذکرۃ الحفاظ ج ۱ ص ۶۲ (۲) تہذیب الاسماء ج ۱ ص ۱۶۱

(۳) یہ تمام بیانات ابن سعد ج ۲ ص ۱۱۵ تذکرہ حسن بصری سے ماخوذ ہیں۔

اگرچہ حسن بصری جامع العلوم تھے لیکن ان کی زندگی زیادہ تر زہد و عبادت اور روحانی مشاغل میں بسر ہوتی تھی، اس لیے ان کے روحانی مرتبہ کے مقابلہ میں ان کے علم کی تفصیلات بہت کم ملتی ہیں، تاہم جتنے حالات ملتے ہیں وہ سرسری اندازہ لگانے کے لیے کافی ہیں، ان کو تفسیر، فقہ اور حدیث جملہ مذہبی علوم میں یکساں دستگاہ حاصل تھی۔

تفسیر: مفسر کی حیثیت سے انھوں نے کوئی خاص شہرت حاصل نہیں کی لیکن تفسیر کی تعلیم انھوں نے بڑی محنت سے حاصل کی تھی، بارہ برس کے سن میں وہ حافظ قرآن ہو گئے تھے، ابو بکر الہذلی کا بیان ہے کہ جب تک وہ ایک سورہ کی تفسیر و تاویل اور شان نزول وغیرہ سے پوری واقفیت نہ حاصل کر لیتے تھے، اس وقت تک آگے نہ بڑھتے تھے، (۱) اس محنت نے ان کو قرآن کا بڑا عالم بنا دیا تھا اور وہ تفسیر کا درس دیتے تھے۔ (۲)

حدیث: حدیث میں ان کے جو درجہ کا اندازہ حافظ ذہبی کے ان الفاظ سے ہو سکتا ہے کہ وہ علامہ اور علم کے سمندروں میں تھے (۳) حدیث میں انھوں نے ان بزرگوں سے فیض پایا تھا، جن میں سے اکثر اس فن کے اساطین اور رکن اعظم تھے، چنانچہ صحابہ میں حضرت عثمانؓ، حضرت علیؓ، ابو موسیٰ اشعریؓ، عبداللہ بن عمرؓ، عبداللہ بن عباسؓ، عبداللہ بن عمرو بن العاصؓ، انس بن مالکؓ، جابر بن معاویہؓ، معقل بن یسارؓ، ابی بکرؓ، عمران بن حصینؓ اور جناب بجلیؓ سے براہ راست استفادہ کیا تھا اور عمر بن الخطابؓ، ابن کعبؓ، سعد بن عبادہؓ، عمار بن یاسرؓ، ابو ہریرہؓ، ثوبانؓ، عثمان بن ابی العاصؓ اور معقل بن سنانؓ سے بالواسطہ مستفید ہوئے تھے،

صحابہ کے علاوہ اکابر تابعین کی ایک بڑی جماعت سے سماع حدیث کیا تھا۔ (۴)

شائقین حدیث کا مجموعہ: جہاں تک ان کے حالات سے پتہ چلتا ہے، غالباً ان کا کوئی خاص حلقہ درس نہ تھا اور وہ اس سلسلہ کو اپنے لیے پسند کرتے تھے اور حدیث بہ درجہ مجبوری

(۱) شذرات الذہب جلد اول ص ۱۳۷ (۲) تہذیب التہذیب تذکرۃ جابر بن زید (۳) تذکرۃ الحفاظ

اول ص ۶۲ (۴) تہذیب التہذیب ج ۲ ص ۲۶۳۔

بیان کرتے تھے، چنانچہ فرماتے تھے کہ ”اگر خدا نے اہل علم سے عہد نہ لیا ہوتا تو میں تم لوگوں کے سب سوالات میں حدیث نہ بیان کرتا۔“ (۱)

لیکن ان کی شخصیت ایسی تھی کہ لوگ ان کا دامن نہ چھوڑتے تھے، اکثر شائقین علم خود ان کی خدمت میں حاضر ہو کر مستفید ہوتے تھے اور جہاں وہ جاتے تھے خلق اللہ کا مرجع بن جاتے تھے، مکہ تک میں جو مدینہ کے بعد علم کا دوسرا مرکز تھا، لوگوں کا ہجوم لگ جاتا تھا، اہل مکہ آپ کو تخت پر بٹھا کر حدیثیں سنتے تھے اور مجاہد، عطا اور طاؤس جیسے اکابر علما سننے والوں میں ہوتے تھے اور ان کی زبان پر یہ کلمہ ہوتا تھا کہ ہم نے اس شخص کا مثل نہیں دیکھا۔ (۲)

روایت بالمعنی: احادیث کو بالفاظہار روایت کرنا ضروری نہیں سمجھتے تھے، صرف معنی اور مطلب کے ادا ہو جانے کو کافی سمجھتے تھے، عموماً ان کی روایات بالمعنی ہوتی تھیں، (۳)

بعض الفاظ میں اختلاف اور کمی بیشی ہو جاتی تھی لیکن معنی ایک ہی رہتے تھے۔ (۴)

تلامذہ: روایت حدیث میں احتیاط کے باوجود آپ کے تلامذہ کا دائرہ نہایت وسیع تھا، ان کی مختصر فہرست یہ ہے، حمید الطویل، یزید بن ابی مریم، ایوب، قتادہ، بکر بن عبداللہ مزنی، جریر بن ابی حازم، ابوالاشہب، ربیع بن صلیح، سعید جریری، سعد بن ابراہیم، سماک بن حرب، ابن عدن، خالد الخد، عطا بن سائب، عثمان البقی، قرہ بن خالد، مبارک بن فضالہ، یعلیٰ بن زیاد، ہشام ابن حسان، یونس بن عبید، منصور بن زوان، سعید بن ہلال، مجاہد، عطا اور طاؤس وغیرہ (۵)

فقہ: فقہ کے امام اور بصرہ کے مفتی اعظم تھے، قتادہ کا بیان ہے کہ حسن حلال و حرام کے سب سے بڑے عالم تھے، (۶) ایوب کا بیان ہے کہ حسن سے بڑا فقیہ میری آنکھوں نے نہیں دیکھا، ربیع بن انس کا بیان ہے کہ میں کامل دس سال تک حسن کے پاس آتا جاتا رہا اور ان

(۱) ابن سعد ج ۱ ص ۱۱۵ (۲) ایضاً (۳) ایضاً (۴) ابن سعد ج ۱ ص ۱۱۵ (۵) تہذیب

الجدید ج ۲ ص ۲۲۳۔ (۶) ابن سعد ج ۱ ص ۱۱۸۔

سے ہمیشہ نئے نئے مسائل معلوم ہوتے تھے۔ (۱)

بعض روایتوں سے معلوم ہوتا ہے کہ آپ نے حدیث و فقہ میں بعض کتابیں بھی لکھی تھیں۔

رائے قیاس: اس فقہ کے لیے مجتہدانہ نظر ضروری تھی، چنانچہ جن مسائل میں روایتی سند نہ ہوتی تھی، اس میں رائے اور قیاس سے اجتہاد کرتے تھے، ایک مرتبہ ابو سلمہ بن عبدالرحمن نے پوچھا کہ آپ جن جن مسائل میں لوگوں کو فتویٰ دیتے ہیں کیا ان سب میں آپ کے پاس سماعی سند ہوتی ہے؟ فرمایا نہیں خدا کی قسم سب میں سماعی سند نہیں ہوتی لیکن ہماری رائے سائلوں کی رائے سے ان کے لیے بہتر ہوتی ہے۔ (۲)

ان کی رائے اصابت و صحت میں اصحابِ رائے صحابہ کے برابر ہوتی تھی، ابو قتادہ لوگوں کو مسائل میں ان کی طرف رجوع کرنے کی ہدایت کرتے تھے اور کہتے تھے، خدا کی قسم میں نے ان کی رائے سے زیادہ کسی کی رائے کو عمر بن الخطاب کی رائے کے مشابہ نہیں دیکھا، (۳) بعض ارباب علم تو یہاں تک ان کی اصابتِ رائے اور دقتِ نظر کے معترف تھے اور کہتے تھے کہ اگر حسن بن شعور میں عہد صحابہ میں ہوتے تو وہ بزرگوار رائے میں ان کے محتاج ہوتے۔ (۴)

زبان و ادب: ان مذہبی علوم کے علاوہ وہ زبان و ادب کے بڑے ماہر اور فصیح و بلیغ تھے، ابن عماد حنبلی لکھتے ہیں کہ وہ فصاحتِ زبان اور عربیت میں عجاج کے مشابہ تھے۔ (۵)

ارباب علم کی صحبت: ارباب علم کی صحبت اور ان سے علمی مذاکرہ اور ذکر و فکر کا شغل بہت مرغوب خاطر تھا، ایک مرتبہ چند اہل علم آپ سے ملنے کے لیے آئے باتوں باتوں میں دوپہر کا وقت آ گیا، بلکہ اس سے بھی زیادہ بڑھ گیا، ان کے صاحبزادے نے حاضرین سے کہا

(۱) تہذیب الہندیہ ج ۲ ص ۲۶۵ (۲) ابن سعد ج ۷ ق اول ص ۱۲۰ (۳) ایضاً ص ۱۱۷ (۴) ایضاً

تذکرہ حسن بصری (۵) شذرات الذہب ج اول ص ۱۳۸۔

آپ لوگوں نے والد پر بہت بار ڈالا، آپ انھیں آرام لینے دیجئے، ابھی تک انھوں نے کھایا تک نہیں ہے، یہ سن کر آپ نے صاحبزادے کو تنبیہ فرمائی کہ ان لوگوں کی دید سے زیادہ میرے لیے کوئی آنکھوں کی ٹھنڈک نہیں، جب دو مسلمان آپس میں ملتے ہیں تو باہم حدیث بیان کرتے ہیں، خدا کا ذکر اور اس کی تحمید و تقدیس کرتے ہیں، یہاں تک کہ قیلولہ کا موقع بھی نہیں ملتا۔ (۱)

حقیقی عالم: آپ کے نزدیک تنہا بارِ علم سے کوئی شخص عالم کہلانے کا مستحق نہ ہوتا تھا، بلکہ اس کے لیے بہت سے شرائط تھے، ایک مرتبہ مطر الوراق نے آپ سے ایک مسئلہ پوچھا اور عرض کیا، فقہا آپ کی مخالفت کرتے ہیں؟ فرمایا تیری ماں تجھ کو روئے، تو نے فقیہ دیکھا بھی ہے اور جانتا بھی ہے کہ فقیہ کسے کہتے ہیں، فقیہ وہ ہے جو زاہد و متورع ہو، اپنے سے بلند مرتبہ کی پرواہ نہ کرتا ہو اور اپنے سے کم مرتبہ والے کا مذاق نہ اڑاتا ہو اور خدا نے اس کو جو علم عطا کیا ہے اس سے قلیل دنیاوی منفعت نہ حاصل کرتا ہو۔ (۲)

علم باطن: گو حسن بصری علوم ظاہری میں بھی شیخ الاسلام کا درجہ رکھتے تھے لیکن یہ علوم ان کے لیے سرمایہ فخر و امتیاز نہ تھے، ان کا اصل اور حقیقی مقام عرفان و حقیقت کا نگرہ تھا، ان کی ذات تصوف کا منبع اور علم باطن کا سرچشمہ تھی، تصوف کی تمام نہریں اسی سرچشمہ سے پھوٹی ہیں، چنانچہ تصوف کے اکثر بڑے بڑے سلاسل آپ ہی کے واسطے سے حضرت علیؑ تک منتہی ہوتے ہیں، اس طرح گویا آپ ہی کے واسطے سے دنیا میں یہ دریا نئے نور رواں ہوا۔

اگرچہ محدثین کے نزدیک حضرت علیؑ سے آپ کا استفادہ روحانی ثابت نہیں ہے لیکن ارباب تصوف کا اس پر اتفاق ہے کہ حسن بصری حضرت علیؑ ہی کے فیض یافتہ تھے، چنانچہ شاہ دلی اللہ صاحب لکھتے ہیں کہ ”ارباب طریقت کے نزدیک حسن بصری حضرت علیؑ کی جانب یقینی منسوب ہیں، محدثین کے نزدیک یہ انتساب ثابت نہیں ہے لیکن شیخ احمد قساشی

(۱) ابن سعد ج ۷ ق ۱ ص ۱۲۳ (۲) ایضاً ص ۱۲۹۔

نے اپنی کتاب عقد الفرید فی سلاسل اہل التوحید میں ایک تشفی بخش بحث کے ذریعہ سے اہل تصوف کی تائید کی ہے، ایک دوسرے مقام پر لکھتے ہیں کہ صوفیہ کا اس پر اتفاق ہے کہ حسن بصری نے حضرت علیؓ سے فیض پایا ہے۔ (۱)

سلف سے لے کر خلف تک تمام اکابر صوفیہ حضرت حسن بصری کو اس سلسلہ نورانی کا سرچشمہ اور شیخ الشیوخ مانتے ہیں، ان کے اقوال سے سند لاتے ہیں، صوفیہ کے تذکروں میں ان کا نام سرفہرست ہوتا ہے، ان کے اقوال تعلیم تصوف کا نصاب مانے جاتے ہیں۔

شیخ فرید الدین ان الفاظ کے ساتھ ان کا ذکر شروع کرتے ہیں ”آن پروردہ نعمت، آن خو کردہ فتوت، آن کعبہ علم و عمل، آن خلاصہ ورع و حلم، آن سبق بردہ بصاحب صدری، صدر سنت حسن بصری رضی اللہ عنہ مناقب او بسیار است و محامد او بے شمار۔“ (۲)

شیخ علی بن عثمان ہجویری المتوفی ۴۶۵ھ (۳) اپنی کتاب کشف المحجوب میں جو فارسی میں تصوف کی سب سے قدیم کتاب ہے لکھتے ہیں، ”انام عصر فرید دہرا ابو علی الحسن بن ابی الحسن بصری رضی اللہ عنہ..... وے راقدرے و خطرے بزرگ است نزدیک اہل طریقت لطیف الاشارہ بودہ است اندر علم و معاملت۔“ (۴)

شیخ ابو نصر سراج المتوفی ۳۷۰ھ اور شیخ شہاب الدین سہروردی وغیرہ اکابر صوفیہ نے اپنی کتابوں کتاب اللع و عوارف المعارف میں حسن بصری کے اہل سے استناد کیا ہے۔ (۵)

فضائل اخلاق: روحانی اور اخلاقی کمالات کے اعتبار سے حسن بصری زہد و ورع کا مجسم پیکر اور فضائل اخلاق کی مجسم تصویر تھے، اگرچہ انھوں نے رسالت کا مقدس زمانہ نہیں دیکھا

(۱) انتباہ فی سلاسل اولیاء اللہ ص ۳۱ و ۱۸ (۲) تذکرۃ الاولیاء فرید الدین عطار ج اول ص ۳۲۳ (۳) ان کے سن وفات میں اختلاف ہے، ۴۵۶ھ سے لے کر ۴۶۵ھ تک کسی سن میں وفات پائی (۴) کشف المحجوب نسخہ قلمی دارالمصنفین۔ (۵) دیکھو کتاب اللع و عوارف المعارف۔

تھا اور اس حضرت صلی اللہ علیہ وسلم کی صحبت سے مشرف نہ ہوئے تھے لیکن ان کے اخلاق اسی مقدس سانچے میں ڈھلے ہوئے تھے، تابعین کی جماعت میں ان سے زیادہ کوئی شخص صحابہ رسول سے مشابہ نہ تھا، ان کی ہر ادا سے شان صحابیت آشکارا تھی، اکابر تابعین کو اس کا اعتراف تھا، حضرت ابو بردہؓ جو ایک بلند مرتبہ تابعی ہیں فرماتے تھے کہ میں نے کسی غیر صحابی کو حسن سے زیادہ اصحاب رسول سے مشابہ نہیں دیکھا، (۱) امام شعیبی نے ستر صحابہ کرام کو دیکھا تھا اور اس شرف میں وہ شاید حسن بصری سے بھی ممتاز تھے لیکن اس کے باوجود ان کی بڑی عظمت کرتے تھے، ایک مرتبہ ان کے صاحبزادے نے ان سے پوچھا، ابا! میں دیکھتا ہوں کہ جیسا برتاؤ آپ اس شیخ (حسن بصری) کے ساتھ کرتے ہیں ویسا کسی دوسرے شخص کے ساتھ نہیں کرتے ہیں؟ شعیبی نے جواب دیا، بیٹا میں نے رسول اللہ صلی اللہ علیہ وسلم کے ستر اصحاب کو دیکھا ہے اور حسن سے زیادہ کسی کو ان سے مشابہ نہیں پایا۔ (۲)

سوز و گداز: روحانیت کا سرچشمہ سوز و گداز قلب ہے، اسی سے عبادت و ریاضت زہد و ورع وغیرہ تمام اخلاقی اور روحانی فضائل کے سوتے پھوٹتے ہیں، حسن کا دل ایسا شگفتہ ساز تھا، جس سے درد کے سوا کوئی نغمہ نہ نکلتا تھا، یونس کا بیان ہے کہ ان پر ہمیشہ حزن اور غمگینی چھائی رہتی تھی، ان کے لب ہنسی سے بالکل نا آشنا تھے، فرماتے تھے کہ مومن کی ہنسی قلب کی غفلت کا نتیجہ ہے، زیادہ ہنسنے سے دل مردہ ہو جاتا ہے، (۳) کلام پاک کی آیات پڑھ کر شدتِ تاثر سے زار زار رویا کرتے تھے۔ (۴)

خشیتِ الہی: خشیتِ الہی کا اس قدر غلبہ تھا کہ ہر آن لرزاں رہتے تھے، یونس بن عبید کا بیان ہے کہ جب حسن آتے تھے تو معلوم ہوتا تھا کہ اپنے کسی عزیز قریب کو دفن کیے ہوئے آرہے ہیں، جب بیٹھتے تھے تو معلوم ہوتا تھا کہ وہ ایسے قیدی ہیں جس کی گردن مارے جانے کا حکم دیا جا چکا ہے اور جب دوزخ کا ذکر کرتے تھے تو ایسا معلوم ہوتا تھا کہ دوزخ

(۱) ابن سعد ج ۱ ص ۱۸ (۲) ایضاً (۳) ابن سعد ج ۱ ص ۱۲۴ (۴) ایضاً ص ۱۲۵ (۵) ایضاً ص ۱۲۷۔

صرف انہی کے لیے بنائی گئی ہے۔ (۱)

زہد و ورع: ان کی زندگی سرتاپا زہد و ورع میں ڈوبی ہوئی تھی، ان کی ذات عبادت و ریاضت اور زہد و ورع کا مجسم پیکر تھی، ججاج الاسود کا بیان ہے کہ ایک شخص آرزو کیا کرتا تھا کہ کاش مجھے حسن کا زہد، ابن سیرین کا ورع، عامر بن عبد قیس کی عبادت اور سعید بن مسیب کا تفقہ میسر آئے، لوگوں نے دیکھا تو یہ تمام اوصاف حسن کی تہا ذات میں جمع تھے (۲) ان کی مجلس میں آخرت کے علاوہ کسی شے کا ذکر نہ ہوتا تھا، اشعث کا بیان کہ ہم جب حسن کی خدمت میں حاضر ہوتے تو ہم سے نہ کوئی دنیاوی خبر پوچھی جاتی اور نہ کوئی خبر دی جاتی، بس صرف آخرت کا ذکر رہتا تھا۔ (۳)

عبادت کے بعض خاص احوال: فرائض و سنن کے علاوہ آپ کی خاص عبادت تہائی میں ہوتی تھی، اس وقت آپ وہ کسی اور عالم میں ہوتے تھے، حمید کا بیان ہے کہ ہم ایک مرتبہ مکہ میں تھے کہ شعی نے حسن سے تخلیق کی ملاقات کی خواہش ظاہر کی، میں نے حسن سے اس کا ذکر کیا، انھوں نے کہا جب دل چاہے آئیں، ملاقات ہو جائے گی، چنانچہ وہ ایک دن آگئے، میں دروازے پر موجود تھا، میں نے ان سے کہا اس وقت حسن گھر میں تہا موجود ہیں اندر جاؤ لیکن تہا جانے کی ان کی ہمت نہ پڑی، اس لیے انھوں نے مجھ سے بھی ساتھ چلنے کی خواہش کی، میں بھی ساتھ ہولیا، جس وقت ہم لوگ اندر پہنچے اس وقت حسن قبلہ رو ایک عجیب عالم میں کہہ رہے تھے، ابن آدم تو نیست تھا ہست کیا گیا، تو نے مانگا تجھ کو دیا گیا لیکن جب تیری باری آئی اور تجھ سے مانگا گیا تو تو نے انکار کر دیا، افسوس تو نے کتنا برا کام کیا، یہ کہہ کر وہ بے خبر ہو جاتے تھے، پھر ہوش میں آ کر یہی کلمات دہراتے، یہ رنگ دیکھ کر شعی نے مجھ سے کہا کہ لوٹ چلو اس وقت شیخ کسی اور عالم میں ہیں۔ (۴)

عمل اور اخلاص فی العمل: آپ کے نزدیک زہد محض زبانی دعوؤں اور ظاہری وضع بنانے کا

(۱) شذرات الذہب ج اول ص ۱۳۸ (۲) ابن سعد ص ۱۴۰ (۳) ایضاً ص ۱۴۱ (۴) ابن سعد ج ۲ ص ۱۴۲۔

نام نہ تھا بلکہ اصل شے عمل و اخلاص تھا، فرماتے تھے کہ انسان جو کچھ کہتا ہے اگر اس کو کچھ کرنا بھی ہے تو یہ فضیلت ہے اور اگر کرنے سے زیادہ کہتا ہے تو وہ عار ہے، (۱) آپ کی زندگی سر تا پا عمل تھی، ابو بکر ہذلی کا بیان ہے کہ وہ جب تک خود ایک کام نہ کر لیتے تھے، اس وقت تک دوسروں کو اس کے کرنے کی ہدایت نہ کرتے تھے اور جب تک خود کسی کام کو چھوڑ نہ دیتے تھے اس وقت تک دوسرے کو اس سے منع نہ کرتے تھے، یونس بن عبید سے کسی نے پوچھا تم کسی ایسے شخص کو جانتے ہو جو حسن بصری کے ایسے اعمال کرتا ہو، انھوں نے کہا ان کے جیسے اعمال کرنا تو کجا میں کسی ایسے شخص کو بھی نہیں جانتا جو زبان سے ان کی جیسی باتیں کہتا ہو۔ (۲)

بغیر اخلاص کے محض حلقہ نشینی اور گیم پوشی کو فریب تصور کرتے تھے، چنانچہ فرمایا کرتے تھے کہ ہمارے حلقہ میں بہت سے لوگ بیٹھتے ہیں لیکن اس سے ان کی غرض دنیا ہوتی ہے، ایک مرتبہ آپ کے سامنے گیم پوشوں کا تذکرہ کیا گیا، فرمایا یہ لوگ دل کی گہرائیوں میں غرور کے بت چھپائے ہیں اور ظاہری لباس سے تواضع اور فروتنی ظاہر کرتے ہیں، بخدا یہ اپنی گیم گدائی میں بیش قیمت ردا پوشوں سے زیادہ مغرور ہیں۔

ع : بزیر دلق مرقع کمانہا دارند

کلاہ تتری: اس پر فریب وضع سے بچنے کے لیے آپ کبھی کبھی، اچھا لباس بھی پہن لیتے تھے، کلثوم بن جوشن کا بیان ہے کہ ایک مرتبہ حسن یمنی جبہ اور ردا اداؤڑھ کر نکلے، اس پوشاک میں دیکھ کر فرقہ نے اعتراض کیا کہ آپ جیسے شخص پر یہ لباس زیب نہیں دیتا، آپ نے جواب دیا، ابن ام مرقد! تم کو یہ معلوم نہیں کہ دوزخیوں کا بڑا حصہ گیم پوشوں میں سے ہوگا۔ (۳)

ع : اے بسا خرقہ کہ مستوجب آتش باشد

فریب نفس کا خوف: انسان کا سب سے بڑا دشمن خود اس کا نفس ہے، جو اس کو کبھی قبولیت

(۱) ابن سعد ج ۷ ق ۱ ص ۱۲۳ (۲) شذرات الذہب ج ۱ ص ۱۳۷ و ۱۳۸ (۳) ابن سعد ج ۷ ق ۱

عامہ اور شہرتِ طلّی، کبھی ریا کاری اور کبھی عجب و غرور کے فریب میں مبتلا کر کے برباد کر دیتا ہے، حضرت حسن بصری اس پر فریب اور چمکیلے سزاب سے بہت خائف رہتے تھے اور اٹھتے بیٹھتے یہ دعا کرتے تھے ”خدا یا شرک، غرور، نفاق، ریا، فریب، شہرتِ طلّی اور اپنے دین میں شک و شبہ سے ہمارے قلوب کو بچا، اے مقلب القلوب! ہمارے دلوں کو اپنے دین پر قائم اور استوار رکھ اور اسلامِ قیم کو ہمارا دین بنا۔ (۱)

عوام کی عقیدت کو بڑا ابتلا سمجھتے تھے، غالب القطن کا بیان ہے کہ ایک مرتبہ حسن مسجد آئے، ان کی سواری کا گدھا واپس جا چکا تھا، اس لیے انھیں واپس پہنچانے کے لیے میں نے اپنا گدھا منگالیا، اس کی عادت تھی کہ اکثر سواری کی ٹانگ پکڑ لیا کرتا تھا، اس لیے میں نے حفاظت کے خیال سے اس کی لگام پکڑ لی، حسن کی سواری تھی، اس لیے بہت سے آدمی ساتھ ہو گئے، انھیں دیکھ کر حسن نے کہا تمہارا برابر ہو، اگر مسلمان اپنے نفس کا جائزہ نہیں لیتا ہے اور اپنی حقیقت سے آگاہ نہیں کہ وہ بالکل تہی دامن ہے تو ان لوگوں کے جوتوں کی چاپ ضعیف انسان کے دل کو برباد کرنے کے لیے کافی ہے۔

فریب نفس اور عجب و غرور سے بچنے کے لیے اپنی تعریف سننا پسند نہ کرتے تھے، سعید بن محمد ثقفی کا بیان ہے کہ اگر کوئی شخص حسن کے منہ پر ان کی تعریف کرتا تھا تو وہ انھیں سخت ناگوار ہوتی تھی اور اگر لوگ ان کے لیے دعا کرتے تو وہ اس سے خوش ہوتے تھے۔ (۲)

جہاد فی سبیل اللہ: عموماً حجروں کی برودت راہِ خدا میں جان بازی کی جرأت کو سرد کر دیتی ہے لیکن حسن بصری کی رگوں کا خون ہمیشہ جہاد فی سبیل اللہ میں گرنے کے لیے جوش زن رہتا تھا، اگرچہ چند مہمات کے علاوہ جہاد میں ان کی شرکت کی تصریح نہیں ملتی لیکن ارباب سیر کا اس پر اتفاق ہے کہ بچپن سے ان کے دل میں جہاد فی سبیل اللہ کا ولولہ موجزن تھا اور انھوں نے سنِ شعور کے بچنے کے بعد جہاد کو مشغلہٴ حیات بنا لیا تھا۔ (۳)

(۱) ابن سعد ج ۱ ص ۱۲۲ (۲) ابن سعد ج ۱ ص ۱۲۹ (۳) تذکرۃ الصحاح ج ۱ ص ۹۱

اس بیان سے معلوم ہوتا ہے کہ وہ اکثر مہمات میں شریک رہے ہوں گے لیکن تصریح کے ساتھ کابل، اندقان اور ازبکستان کی مہمات کے علاوہ اور دوسری مہمات میں شرکت کا پتہ نہیں چلتا، (۱) غالباً اس کی وجہ یہ ہے کہ وہ ایک خاموش اور شہرت سے نفور بزرگ تھے، جہاد سے غرض نام و نمود نہیں بلکہ حصول شرف تھا، اس لیے عام سپاہی کی حیثیت سے شریک ہوتے رہے ہوں گے جن کا تذکرہ عموماً تاریخوں میں نہیں ہوتا۔

ظلم کی تلوار کے مقابلہ میں توبہ کی سپر: ظالم حکومتوں اور جاہل امراء کے مقابلہ میں اعلانِ حق اور امر بالمعروف اور نہی عن المنکر صلحائے امت کا خاص طغرائے امتیاز رہا ہے لیکن اس باب میں حسن بصری کا طرز عمل ان سے مختلف تھا، وہ ان کے مقابلہ میں سکوت افضل سمجھتے تھے، عمارہ بن مہران کا بیان ہے کہ حسن بصری سے لوگوں نے کہا آپ امراء کے پاس جا کر امر بالمعروف اور نہی عن المنکر کیوں نہیں فرماتے، جواب دیا مومن کو اپنا نفس ذلیل نہ کرنا چاہیے، اس زمانہ کے امراء کی تلواریں ہماری زبانوں سے آگے بڑھ گئی ہیں، جب ہم ان سے گفتگو کرتے ہیں تو وہ ہمیں تلواروں سے جواب دیتے ہیں، (۲) ان حالات میں آپ ظلم کی تلوار کے مقابلہ میں توبہ کی ڈھال استعمال کرنے کی ہدایت کرتے تھے، ابو مالک کا بیان ہے کہ حسن سے جب کہا جاتا کہ آپ میدان میں نکل کر ان حالات کو بدلتے کیوں نہیں؟ تو فرماتے کہ اللہ تعالیٰ تلوار سے نہیں بلکہ توبہ سے بدلتا ہے، (۳) آپ فرمایا کرتے تھے کہ جب لوگ اپنے حکمران کی جانب سے آزمائش میں مبتلا کیے جائیں اور اس پر صبر کریں تو خدا ان کو جلد اس مصیبت سے نکال دے گا لیکن جو تلوار نکال لیتے ہیں اور اس پر اعتماد کرنے لگتے ہیں، خدا کی قسم اس کا کبھی کوئی اچھا نتیجہ نہیں نکلتا۔

شور و فتن سے کنارہ کشی: اسی لیے آپ ہمیشہ شور و فتن اور انقلاب سے علاحدہ رہتے تھے، امویوں کے زمانہ میں بڑے بڑے سیاسی انقلاب ہوئے، مختلف اوقات میں مختلف

(۱) ابن سعد ج ۲ ص ۱۱۵۔ (۲) ابن سعد ج ۷ ص ۱۲۸۔ (۳) ایضاً ج ۷ ص ۱۲۵۔

جماعتیں ان کے خلاف اٹھیں لیکن حضرت حسن بصری اپنے اصول کی بنا پر کبھی ان میں شریک نہ ہوئے بلکہ دوسروں کو بھی اس میں پڑنے سے روکتے تھے، عبدالملک کے زمانہ میں جب ابن اشعث نے اور یزید ابن عبدالملک کے زمانہ میں ابن مہلب نے علم بغاوت بلند کیا تو کچھ آدمیوں نے حضرت حسن بصری سے پوچھا کہ ان فتنوں میں شرکت کے بارے میں آپ کا کیا خیال ہے؟ فرمایا فریقین میں سے کسی کا ساتھ نہ دو، ایک شامی نے کہا امیر المومنین کا بھی ساتھ نہ دیں، آپ نے شامی کو ہاتھوں سے دھکا دیکر اس کا جملہ دہرا کر فرمایا ہاں امیر المومنین کا ساتھ بھی نہیں۔

ابن اشعث حجاج کے خلاف اٹھا تھا اور ایک بڑی جماعت جس میں بعض اکابر تابعین بھی تھے، اس کے ساتھ ہو گئی تھی، عقبہ بن عبدالغافر، ابوالجوزاء اور عبداللہ بن غالب چند سربرآوردہ آدمیوں نے آکر ان سے پوچھا، ابوسعید اس طاغیہ (حجاج) سے جو خون ناحق بہاتا ہے، حرام مال لیتا ہے، تارک نماز ہے، ایسا ہے ویسا ہے، لڑنے کے بارے میں آپ کا کیا خیال ہے فرمایا میرے نزدیک نہ لڑنا چاہیے، اس لیے کہ اگر وہ خدا کا عذاب ہے تو تم اسے تلوار سے نہیں دور کر سکتے اور اگر یہ آزمائش ہے تو اس پر صبر کرنا چاہیے تا آن کہ خدا خود اس کا فیصلہ کر دے، خدا بڑا فیصلہ کرنے والا ہے۔

ابن اشعث کی شورش کے زمانہ میں حسن بصری خود بڑی آزمائش میں پھنس گئے تھے لیکن جان پر کھیل کر کسی نہ کسی طرح اپنے کو اس سے نکالا، آپ کی شخصیت ایسی تھی کہ بصرہ کیا سارے عراق پر آپ کا اثر تھا، اس انقلاب میں آپ کی علاحدگی کی وجہ سے بہت سے محتاط ابن اشعث کا ساتھ دینے میں پہلو بچاتے تھے، اس لیے لوگوں نے اس سے کہا اگر تم چاہتے ہو کہ جس طرح لوگ جنگ جمل میں حضرت عائشہؓ کے اونٹ کے گرد جان بازی دکھاتے تھے، اسی طرح تمہارے لیے جان دیں تو حسن کو کسی طرح میدان میں لاؤ، اس مشورہ پر ابن اشعث زبردستی آپ کو کھینچ لے گیا، آپ جبراً اوٹھرا اچلے تو گئے لیکن لوگ جیسے ہی

آپ کی طرف سے غافل ہوئے آپ جان پر کھیل کر ایک دریا میں پھاند پڑے اور کسی نہ کسی طرح جان بچا کر نکل آئے۔

اسی زمانہ میں ایک شخص سعید بن ابی الحسن نے جو حجاج کے مخالفین میں تھا اور لوگوں کو اس کے خلاف ابھارا کرتا تھا، حسن بصری سے پوچھا کہ ہم نے نہ امیر المومنین کی اطاعت سے منھ موڑا ہے اور نہ ان کو تخت سے اتارنا چاہتے ہیں بلکہ ہم کو صرف اس لیے امیر المومنین سے برہمی ہے کہ انھوں نے حجاج جیسے جابر شخص کو حاکم بنایا ہے، ایسی صورت میں آپ کی کیا رائے ہے؟ اور اہل شام کے بارے میں آپ کا کیا خیال ہے؟ آپ نے حمد و ثنا کے بعد فرمایا لوگو! خدا نے حجاج کو محض عقوبت کے لیے مسلط کیا ہے، اس لیے تلوار سے عقوبتِ خداوندی کا مقابلہ نہ کرو بلکہ صبر و سکون اور خاموشی..... اور بارگاہِ خداوندی میں سکون اور تضرع سے کام لو، تم نے شامیوں کے بارے میں میری رائے پوچھی ہے، میرا خیال ہے کہ حجاج انھیں دنیا کا قلمہ تر دے کر ان سے ہر کام کرا سکتا ہے (۱)

اظہار حق: لیکن حکام اور سلاطین کے مقابلہ میں وہ ہر موقع پر خاموشی ہی سے کام نہیں لیتے تھے بلکہ جب کبھی ان کے سامنے خیالات کے اظہار کا موقع آجاتا تھا تو وہ بلا خوف و خطر اپنے حقیقی خیالات ظاہر کر دیتے تھے، یزید بن عبد الملک کے زمانے میں جب عمر بن ہبیرہ خراسان اور عراق کا والی مقرر ہوا تو اس نے عراق کے اکابر علما حسن بصری، محمد بن سیرین اور امام شعی کو بلا کر ان سے بطور استفتا سوال کیا کہ یزید خدا کا خلیفہ ہے، خدا نے اس کو بندوں پر اپنانا بے بنایا ہے اور ان سے اس کی اطاعت اور ہم (حکام) سے اس کے احکام کی تکمیل کا وعدہ لیا ہے، آپ لوگوں کو معلوم ہو کہ اس نے ہم کو والی بنایا ہے اور ہمارے پاس احکام بھیجتا ہے، میں اس کی تعمیل کرتا ہوں، ان حالات میں آپ کی اس بارے میں کیا رائے ہے؟ ابن سیرین اور شعی نے گول جواب دیا، حسن بالکل خاموش تھے، ابن ہبیرہ نے ان

(۱) یہ تمام واقعات ابن سعد ج ۷ ق اول ص ۱۱۸ تا ۱۲۰ سے ماخوذ ہیں۔

سے پوچھا آپ اپنا خیال ظاہر کیجئے، انھوں نے جواب دیا، ابن ہبیرہ! یزید کے بارے میں خدا کا خوف کر اور خدا کے معاملہ میں اس کا خوف نہ کیا کر، خدا تجھ کو یزید سے بچا سکتا ہے لیکن یزید تجھ کو خدا سے نہیں بچا سکتا، وہ زمانہ قریب ہے کہ خدا تیرے پاس ایسا فرشتہ بھیجے گا جو تجھ کو تختِ حکومت سے اتار کر اور قصر کی وسعت سے نکال کر قہر کی تنگی میں ڈال دے گا، اس وقت تیرے اعمال کے سوا کوئی اور شے تجھ کو نجات نہ دلا سکتی گی، خدا نے بادشاہ اور حکومت کو اپنے دین اور اپنے بندوں کی امداد و اعانت کے لیے بنایا ہے، اس لیے خدا کی دی ہوئی حکومت کے ذریعہ سے تم خدا کے دین اور اس کے بندوں پر سوار نہ ہو جاؤ، خدا کی معصیت میں کسی مخلوق کی اطاعت نہ کرنی چاہیے۔ (۱)

مسئلہ تقدیر: بعض روایات سے معلوم ہوتا ہے کہ حسن بصری قدری تھے (۲) جو صحیح نہیں ہے، اس شہرت کی وجہ غالباً یہ ہے کہ بعض اکابر تالبعین، اس باب میں اتنے متشدد تھے کہ قدریوں سے ملنا بھی پسند نہ کرتے تھے اور حسن بصری ان سے ملنے جلنے میں کوئی مضائقہ نہ سمجھتے تھے، اس لیے ناواقفوں نے اس میل جول کی وجہ سے قدریوں کے خیالات کی طرف منسوب کر دیا، حالانکہ ان کا دامن اس سے پاک تھا، عمر کا بیان ہے کہ قدری حسن کے پاس آتے جاتے تھے لیکن ان کے خیالات ان کے مخالف تھے، حسن کہتے تھے ابن آدم خدا کو ناراض کر کے کسی انسان کی خوشنودی حاصل نہ کر، خدا کی نافرمانی میں کسی کی اطاعت نہ کر، خدا کے افضال پر کسی انسان کی تعریف نہ کر، جو شے خدا نے تجھے نہیں دی، اس پر کسی انسان کو ملامت نہ کر، خدا نے خلق اور خلایق کو پیدا کر دیا اور وہ اپنے تخلیق کے اصول پر چل رہے ہیں جو شخص یہ گمان کرتا ہے کہ اپنی حرص سے اپنے رزق میں اضافہ کر سکتا ہے تو اگر اس کا یہ گمان صحیح ہے تو ذرا اپنی عمر بڑھا کر دکھا دے، اپنا رنگ بدل دے، اپنے اعضا و جوارح میں کوئی اضافہ کر دے۔ (۳) جب ایسا نہیں کر سکتا تو معلوم ہوا، انسان کا کوئی دخل نہیں ہے،

(۱) ابن خلکان ج اول ص ۱۲۸، ۱۲۹، (۲) ابن سعد ج ۲ ص ۱۲۲، (۳) ابن سعد ج ۲ ص ۱۲۷۔

ہر شے تقدیر الہی پر چل رہی ہے۔

اصل یہ ہے کہ ان کے بعض مشتبہ اقوال سے یہ غلط نتیجہ نکالا گیا ہے، اگر کسی حد تک وہ اس سے متاثر بھی تھے تو آخر میں اس سے رجوع کر لیا تھا، اصمعی اپنے والد کے واسطے سے بیان کرتے ہیں کہ کبھی قدر کے بعض حصوں پر گفتگو کرتے تھے لیکن پھر اس سے رجوع کر لیا تھا، قاضی عطاء بن یسار قدری تھے، ان کی زبان میں جادو کا اثر تھا، وہ اور سعید جہنی حسن کے پاس آتے تھے اور ان سے سوالات کرتے تھے اور کہتے تھے ابو سعید یہ سلاطین و فرماں روا مسلمانوں کا خون بہاتے ہیں اور ان کا مال لیتے ہیں اور کہتے ہیں کہ ہمارے یہ اعمال خدا کی تقدیر کے مطابق ہیں، حسن یہ سن کر کہتے وہ دشمنان خدا جھوٹے ہیں، اس تردید اور بعض اس قبیل کے دوسرے واقعات سے لوگوں نے ان کے قدری ہونے کا نتیجہ نکالا ہے، (۱) حالاں کہ ظاہر ہے کہ یہ ایک خاص موقع تھا جس کو عقیدہ قدر سے کوئی تعلق نہیں۔

بعض اقوال اور کلمات طلیبات: بے کار اور بے نتیجہ باتیں، بہت کم کرتے تھے، ان کی گفتگو کا بیشتر حصہ حکمت اور موعظت کے موتی ہوتے تھے، (۲) ان کے حکیمانہ اقوال معنویت اور بلاغت ادا کے اعتبار سے پند و موعظت اور علم و حکمت کا دفتر ہیں، جن سے بہت سے اخلاقی اور روحانی اسرار و حکم پر روشنی پڑتی ہے، ان میں سے بعض اقوال یہاں نقل کیے جاتے ہیں:

”۱- فرماتے تھے جو سو سے ایسے ہیں کہ پیدا ہوتے ہیں اور نکل جاتے

ہیں وہ شیطان کی جانب سے ہیں، ان کے ازالہ میں ذکر خدا اور تلاوت قرآن

سے مدد لینی چاہیے اور جو پیدا ہو کر قائم ہو جاتے ہیں وہ نفس کی جانب سے ہیں،

ان کے دور کرنے میں نماز، روزہ اور ریاضت سے مدد لینی چاہیے۔ ۲- خدا جس

بندہ کے ساتھ بھلائی چاہتا ہے اس کو اہل و عیال کی بندشوں میں نہیں پھنساتا ہے،

۳- متواضع ہونے کی یہ شرط ہے کہ گھر سے باہر کسی سے کبھی ملے تو اس کو اپنے سے

(۱) شذرات الذہب ج اول ص ۱۳۸ (۲) ایضاً ص ۱۳۷

افضل اور برتر سمجھے۔ ۴۔ جب بندہ گناہ کے بعد توبہ کرتا ہے تو اس سے خدا کے ساتھ اس کی قربت میں اضافہ ہوتا ہے۔ ۵۔ ایک شخص نے آپ سے اپنے قلب کی قساوت کی شکایت کی، فرمایا اس کو ذکر و فکر کے مقامات میں لے جایا کرو۔ ۶۔ مردہ کے لیے سب سے برے خود اس کے گھر والے ہوتے ہیں کہ اس پر روتے ہیں، حالانکہ اس کے مقابلہ میں اس کے قرض کا ادا کرنا ان پر آسان نہیں ہوتا۔ ۷۔ ایک شخص کی عداوت کے بدلہ میں ہزار آدمیوں کی دوستی بھی نہ خریدو۔ ۸۔ طبع عالم کو رسوا کر دیتی ہے۔ ۹۔ انسان کا علانیہ اپنے نفس کی مذمت کرنا درحقیقت اس کی مدح ہے۔ ۱۰۔ اپنے بھائیوں کی عزت کرو تو ہمیشہ ان کے ساتھ تمہاری دوستی قائم رہے گی۔ ۱۱۔ اگر اپنی موت کی رفتار پر ابن آدم کی نظر ہوتی ہے تو وہ اپنے فریب امید کا دشمن بن جاتا۔ ۱۲۔ جو شخص عاجزی کے لیے خدا کے سامنے صوف پہنتا ہے تو خدا اس کی نگاہ اور قلب کا نور بڑھاتا ہے اور جو پندار کے لیے پہنتا ہے وہ سرکشوں کے ساتھ جہنم میں پھینک دیا جائے گا۔ ۱۳۔ کاش میں کوئی ایسا کھانا کھا لیتا جو میرے پیٹ میں اینٹ بن جاتا کیوں کہ میں نے سنا ہے کہ اینٹ پانی میں تین سو برس تک باقی رہتی ہے۔ ۱۴۔ ایک مرتبہ تذکرہ ہو رہا تھا کہ فقیہ ایسا ایسا کہتے ہیں، فرمایا تم لوگوں نے فقیہ دیکھا بھی ہے، فقیہ وہ ہے جو دنیا سے کنارہ کش ہو، دین میں بصیرت رکھتا ہو، خدائے عزوجل کی عبادت پر مداومت کرتا ہو۔ ۱۵۔ خدا کی قسم کھا کر کہا کرتے تھے کہ جس شخص نے مال و زر کو عزت دی خدا نے اس کو ذلیل کیا۔ ۱۶۔ علقمند کی زبان قلب کے پیچھے ہے، جب وہ کچھ کہنا چاہتا ہے تو پہلے قلب کی طرف رجوع کرتا ہے، اگر وہ بات اس کے فائدہ کی ہوتی ہے تو کہتا ہے، ورنہ رک جاتا ہے اور جاہل کا قلب اس کی زبان کی نوک پر رہتا ہے وہ قلب کی طرف رجوع نہیں کرتا جو زبان پر آتا ہے، بک

جاتا ہے۔ ۱۔ دنیا اور حقیقت تمہاری سواری ہے، اگر تم اس پر سوار ہو گئے تو وہ تم کو (اپنی پیٹھ پر) اٹھائے گی اور اگر وہ تم پر سوار ہو گئی تو تم کو ہلاک کر ڈالے گی۔ ۱۸۔ جب تم کسی شخص سے دشمنی کرنا چاہو تو پہلے اس پر نظر کرو اگر وہ خدا کا مطیع ہے تو اس سے بچو، کیوں کہ خدا اس کو کبھی تمہارے قبضہ میں نہ دے گا اور تمہارے لیے اس کو تہا نہ چھوڑے گا اور اگر وہ خدا کا نافرمان ہے تو تم کو اس کی عداوت کی ضرورت ہی نہیں، اپنے نفس کو خواہ مخواہ اس عداوت میں پریشان نہ کرو، (یعنی وہ خود ہلاک ہو جائے گا، خدا کی دشمنی اس کے لیے کافی ہے) ۱۹۔ جو شخص خدا کی اطاعت کرتا ہے اس سے دوستی تم پر ضروری ہے کیوں کہ جو شخص صالح آدمی کو دوست رکھتا ہے، وہ گویا خدا کو دوست رکھتا ہے۔ ۲۰۔ میں نے کسی ایسے شخص کو نہیں دیکھا جس نے دنیا چاہی ہو اور اسے آخرت ملی ہو، اس کے برخلاف جو آخرت چاہتا ہے اسے دنیا بھی مل جاتی ہے۔ (یعنی پھر ایسی چیز کیوں نہ چاہی جائے، جس سے دونوں چیزیں مل جائیں) ۲۱۔ اسلام یہ ہے کہ تم اپنے قلب کو خدا کے سپرد کر دو اور ہر مسلمان تمہارے ہاتھوں سے محفوظ رہے۔ ۲۲۔ محبت کا متوالا ہمیشہ مست و بے خود رہتا ہے، اس سے صرف محبوب کا مشاہدہ جمال ہو شیار کرتا ہے۔ (۱)

وفات: بعض خاصان حق کے دنیا چھوڑنے سے پیشتر وصل محبوب کے اشارات مل جاتے ہیں، خود قرآن نے وفات نبوی کا اشارہ کر دیا تھا، بعض آدمیوں کو عالم رویا میں حسن بصری کی وفات کا بھی اشارہ مل گیا تھا، چنانچہ ان کی وفات سے چند دنوں پیشتر ایک شخص نے خواب دیکھا کہ ایک طائر نے مسجد کی سب سے خوبصورت کنگری اٹھالی، مشہور معبر خواب ابن سیرین نے اس کی تعبیر دی کہ حسن کا انتقال ہو جائے گا۔ (۲)

اس خواب کے چند ہی دنوں کے بعد حسن بصری مرض الموت میں مبتلا ہوئے،

(۱) یہ اقوال مختصر صفوۃ الصوفیۃ ص ۱۳۴ تا ص ۱۳۶ سے ماخوذ ہیں (۲) ابن خلکان ج اول ص ۱۲۹۔

دورانِ علالت میں فرماتے تھے ”کاش انسان نے اپنی صحت و تندرستی کے زمانہ میں بیماری کے دن کے لیے کچھ زکھ چھوڑا ہوتا، وقتِ آخر اپنے صاحبِ زادے کو اپنی کتابیں اکٹھا کرنے کا حکم دیا انھوں نے حکم کی تعمیل کی، اس کے بعد خادم کو تنور جلانے کا حکم دیا، اس نے جلایا اور چشمِ زدن میں علوم و فنون کا سارا دفتر جل کر خاکستر ہو گیا کہ اب اس کا وقت آ گیا تھا۔

صدق کتاب و صد ورق در ناکن ☆ جان و دل را جانب دل دار کن  
صرف ایک کتاب باقی رہنے دی، (۱) ممکن ہے یہ قرآن کے متعلقات میں رہی ہو جس کو احتراماً چھوڑ دیا ہو۔

دمِ آخر کا تب کو بلا کر لکھوایا کہ حسن اس کی شہادت دیتا ہے کہ لا الہ الا اللہ وان محمداً رسول اللہ جس نے موت کے وقت صدقِ دل سے اس کی شہادت دی وہ جنت میں داخل ہوگا۔ (۲)

ان تیاریوں سے فراغت کے بعد ۱۱۲ھ میں شبِ جمعہ کو سفرِ آخرت کیا، محدث ایوب حمید الطویل نے غسل دیا (۳) دوسرے دن بعد نمازِ جمعہ عاشق کا جنازہ تھا، بڑی دھوم سے اٹھا، ساری خلقت جنازہ پر ٹوٹ پڑی، شہر اتنا خالی ہو گیا کہ اس دن جامعِ بصرہ میں کوئی عصر کی نماز پڑھنے والا نہ تھا۔ (۴)

حلیہ: حضرت حسن بصری جمالِ معنوی کے ساتھ حسن ظاہری سے بھی آراستہ تھے، صورتِ نہایت حسین جمیل تھے، (۵) اس حسن کے ساتھ خدا نے وجاہت اور عجب بھی عطا فرمایا تھا، جس مجمع میں بیٹھتے تھے، سب میں ممتاز نظر آتے تھے، عاصم احوال کا بیان ہے کہ انھوں نے ایک مرتبہ بصرہ جاتے وقت امامِ شعی سے پوچھا کہ بصرہ میں آپ کی تو کوئی ضرورت نہیں ہے، شعی نے کہا حسن کو میرا سلام پہنچا دینا، عاصم نے کہا، میں ان کو پہنچاتا نہیں ہوں،

(۱) ابن سعد ج ۲ ق ۱ ص ۱۲۷ (۲) ایضاً ص ۱۲۶ (۳) ایضاً ص ۱۲۹ (۴) ابن خلکان ج ۱ ص ۱۲۸

(۵) ابن سعد ج ۱ ص ۱۱۵

شخصی نے یہ نشان بتایا کہ بصرہ میں داخل ہونے کے بعد تم کو جو سب سے زیادہ حسین شخص نظر آئے اور تمہارے دل پر جس کا سب سے زیادہ رعب پڑے اسی کو سلام پہنچانا، اس نشان پر عاصم نے سلام پہنچایا جو ٹھیک حسن بصری کو پہنچا۔ (۱)

لباس: اس حسن ظاہری کے ساتھ بڑے خوش لباس اور جامہ زیب تھے، چنانچہ ظاہری وضع و قطع میں زیادہ تشفی کو پسند نہ کرتے، بلکہ اس کو جامہ ریا سمجھتے تھے، اسی لیے نہایت بیش قیمت اور خوبصورت کپڑے استعمال کرتے تھے، مشہور مشہور مقامات کے عمدہ کپڑے منگاتے تھے، شطاء کا کتاں، یمن کی چادر اور پھول دار چادریں استعمال کرتے تھے، لباس میں جبہ، رداء اور عمامہ پورے کپڑے ہوتے تھے، بغیر عمامہ کے گھر سے باہر نہ نکلتے تھے۔ (۲)

## ۱۷- حکم بن عتیبہ

نام نسب: حکم نام، ابو عبد اللہ کنیت، کندہ کے غلام تھے۔

فضل و کمال: علمی اعتبار سے کوفہ کے ممتاز ترین علما میں تھے، علامہ ابن سعد لکھتے ہیں: کان الحکم بن عتیبہ ثقة فقیہا عالما رفیعا کثیر الحدیث۔ (۳) اکابر علما ان کے کمالات کے معترف تھے، ابن عیینہ کا بیان ہے کہ کوفہ میں حکم کا مثل نہ تھا، اس عہد کے تمام علما ان کی دولت علم کے سامنے دامن احتیاط پھیلاتے تھے، مجاہد بن رومی کہتے تھے کہ مجھ کو حکم کے حقیقی کمال کا پورا اندازہ اس وقت ہوتا تھا جب بڑے بڑے علما مسجد منیٰ میں جمع ہوتے تھے اور وہ سب ان کی دولت علم کے دست نگر معلوم ہوتے تھے۔ (۴)

حدیث: کوفہ کے ممتاز حفاظ حدیث میں تھے، حافظ ذہبی انھیں حافظ اور شیخ کوفہ (۵) اور علامہ ابن سعد ثقہ اور کثیر الحدیث لکھتے ہیں (۶) حدیث میں انھوں نے صحابہ میں ابو جحیفہؓ،

(۱) تہذیب المعجم ج ۲ ص ۲۶۲ (۲) ابن سعد ج ۷ ق اول تذکرہ حسن بصری (۳) ایضاً ج ۶ ص ۲۳۱

(۴) تذکرہ الحفاظ ج ۱ ص ۱۰۴ (۵) ایضاً (۶) ابن سعد ج ۶ ص ۲۳۱۔

یزید بن ارقم، عبداللہ بن اوفیٰ اور تابعین میں قاضی شریح، قیس ابن ابی حازم، موسیٰ بن طلحہ، یزید بن شریک تمیمی، عبداللہ ابن شداد، سعید بن جبیر، مجاہد، عطاء، طاؤس، قاسم بن خیرہ، مصعب بن سعد، محمد بن کعب قرظی اور ابن ابی لیلیٰ وغیرہ سے فیض اٹھایا تھا۔

آپ کے تلامذہ میں اعمش، منصور، ابواسحاق سیمی، ابواسحاق شیبانی، قتادہ، ابان

ابن صالح، حجاج بن دینار، اوزاعی، مسعر، شعبہ، ابوعوانہ جیسے علما تھے۔ (۱)

فقہ: ابراہیم نخعی ائمہ فقہ میں تھے، حکم ان کے خاص اصحاب میں تھے، (۲) ان کے فیض صحبت نے ان کو کوفہ کا بہت بڑا فقیہ بنا دیا تھا، عبدہ بن ابی لبانہ کہتے تھے کہ میں نے دونوں کناروں کے درمیان حکم سے بڑا فقیہ نہیں دیکھا، لیث بن سلیم کہتے تھے کہ حکم امام شعیبی سے بھی بڑے فقیہ تھے۔ (۳)

شعیبی کی جانشینی: شعیبی کے بعد کوفہ کی مسند علم انہی کے حصہ میں آئی، اسرائیل بیان کرتے ہیں کہ حکم کو میں نے سب سے پہلے شعیبی کی موت کے دن جانا، ان کی موت کے بعد ایک شخص کوئی مسئلہ پوچھنے آیا، لوگوں نے اس سے کہا حکم بن عتیقہ کے پاس جاؤ۔ (۴)

عبادت و ریاضت: اس علم کے ساتھ وہ بڑے عبادت گزار بھی تھے، عباس مروزی کا بیان ہے کہ وہ صاحب عبادت و فضل تھے، پابندی سنت میں خاص اہتمام تھا، کان صاحبہ سنة و اتباع۔ (۵)

عظمت و احترام: ان کے علمی و اخلاقی کمالات کی وجہ سے لوگوں کے دلوں میں ان کی بڑی عظمت تھی، مغیرہ بیان کرتے ہیں کہ جب وہ مدینہ آتے تھے، تو لوگ ان کے لیے رسول اللہ صلی اللہ علیہ وسلم کا ساریہ خالی کر دیتے تھے، اس میں وہ نماز پڑھتے تھے۔ (۶)

وفات: ہشام بن عبدالملک کے عہد خلافت ۱۰۵ھ میں وفات پائی۔ (۷)

(۱) تہذیب الجندی ج ۳ ص ۳۳۳ (۲) ایضاً (۳) تذکرۃ الحفاظ ج اول ص ۱۰۴ (۴) ابن سعد ج ۶ ص

۲۳۱ (۵) تہذیب الجندی ج ۲ ص ۳۳۳ (۶) تذکرۃ الحفاظ ج اول ص ۱۰۴ (۷) ابن سعد ج ۶ ص ۲۳۱

## ۱۸- خارجہ بن زید

نام و نسب: خارجہ نام، ابو زید کنیت، مشہور صحابی زید بن ثابتؓ کے صاحبزادے ہیں، نسب نامہ یہ ہے: خارجہ بن زید بن ثابت بن ضحاک بن زید بن لوزان بن عمرو بن عبد مناف بن مالک بن بخارہ، ماں کا نام جلیلہ تھا، نانہالی شجرہ یہ ہے، جلیلہ بنت سعد بن الربیع بن عمرو بن مالک بن امرء القیس بن مالک بن ثعلبہ خزرجی۔

فضل و کمال: خارجہ کے والد حضرت زید بن ثابتؓ علمائے صحابہ میں تھے، خصوصاً حفظ قرآن میں جماعت صحابہ میں ممتاز تھے، کلام اللہ انھیں کی زیر نگرانی مدون ہوا تھا، خارجہ نے اسی آغوشِ علم میں پرورش پائی تھی، باپ کے فیضِ تعلیم سے ان کا شمار ان کے عہد کے کبار علما میں ہو گیا تھا، حافظ ذہبی لکھتے ہیں کہ وہ کبار علما میں تھے، (۱) امام نووی لکھتے ہیں کہ وہ علم میں امام بارع تھے اور ان کی توثیق و جلالت پر سب کا اتفاق ہے۔ (۲)

حدیث: حدیث میں انھوں نے اپنے والد زید، اپنے چچا زید، اسامہؓ بن زید، سہل بن سعد، عبد الرحمن ابن ابی عمرو سے سماع حدیث کیا تھا، خود ان سے روایت کرنے والوں میں ان کے لڑکے سلیمان، یحییٰ سعید اور قیس بن سعد اور عام لوگوں میں عبد اللہ بن عمرو بن عثمان، مطلب عبد اللہ اور یزید ابن قسیط وغیرہ لائق ذکر ہیں۔ (۳)

فقہ: فقہ کا امتیازی فن تھا، اس میں وہ امامت اور اجتہاد کا درجہ رکھتے تھے، چنانچہ مدینہ کے سات مشہور فقہاء میں ایک ان کا نام بھی تھا۔ (۴)

فرائض: حضرت زید بن ثابتؓ فرائض کے بھی بڑے عالم تھے، اس لیے خارجہ کو یہ دولت گویا وراثت ملی تھی، چنانچہ علمائے مدینہ میں وہ اور طلحہ بن عبد اللہ بن عوف میراث تقسیم کرتے تھے

(۱) تذکرۃ الخلفاء ج اول ص ۸۰ (۲) تہذیب الاسماء نووی ج اول ص ۱۷۲ (۳) تہذیب الجہد ص ۳

اور تقسیم کے وثیقے لکھتے تھے اور اس میں ان کا قول سند مانا جاتا تھا۔ (۱)  
 وفات: حضرت عمر بن عبدالعزیزؓ کے عہد خلافت ۱۰۰ھ میں وفات پائی، وفات سے کچھ  
 دنوں پہلے خواب دیکھا کہ ستر سڑھیاں بنائی ہیں، انھیں بنانے کے بعد گر پڑے، اسی سال  
 انتقال ہو گیا، وفات کے وقت پورے ستر سال کی عمر تھی، ابو بکر بن محمد والی مدینہ نے جنازہ کی  
 نماز پڑھائی۔ (۲)

حلیہ اور لباس: خارجہ کا جسم نہایت سڈول اور خوب صورت تھا، خنز کی چادر اوڑھتے تھے، سپید  
 عمامہ باندھتے تھے اور بائیں ہاتھ میں انگوٹھی پہنتے تھے۔ (۳)  
 اولاد: وفات کے بعد متعدد اولادیں یادگار چھوڑیں، لڑکوں میں زید، عمر، عبداللہ، محمد  
 اور لڑکیوں میں حبیبہ، حمیدہ، ام یحییٰ اور ام سلیمان تھیں اور یہ سب اولادیں ام عمرو بنت حزم  
 کے گھرانے سے تھیں۔ (۴)

## ۱۹- خالد بن معدان

نام و نسب: خالد نام، ابو عبداللہ کنیت، نسب نامہ یہ ہے: خالد بن معدان بن ابی کریب کلابی  
 فضل و کمال: خالد کو علم و فن کے ساتھ خاص ذوق و شغف تھا اور وہ ان کا مشغلہ حیات بن گیا  
 تھا، بکیر کا بیان ہے کہ میں نے ان سے زیادہ علم سے چسپاں رہنے والا نہیں دیکھا، (۵) اس  
 ذوق نے ان کو حص کا ممتاز عالم بنا دیا تھا۔ (۶)

حدیث: حدیث کے وہ بڑے حافظ تھے، ستر صحابہ سے ملاقات کا شرف حاصل تھا، (۷)  
 ان میں سے ثوبانؓ، ابن عمرؓ، ابن عمرو بن العاصؓ، عتبہ بن عبد اللہؓ، معاویہ بن ابی سفیانؓ،  
 مقدم بن معدیکربؓ اور ابوامامہ سے سماع حدیث کیا تھا، عبادہ بن ثابتؓ، ابو برداءؓ،

(۱) تہذیب الجذیب ج ۳ ص ۷۵ (۲) ابن سعد ج ۵ ص ۱۹۴ (۳) ایضاً (۴) ایضاً (۵) تذکرۃ الخطاط  
 ج اول ص ۸۱ (۶) ایضاً (۷) ایضاً۔

معاذ بن جبلؓ، ابو عبیدہؓ، ابو ذر غفاریؓ اور عائشہ صدیقہؓ سے مرسل روایات کی ہیں۔ (۱)  
فقہ: فقہ میں بھی انھیں پورا درک تھا صحابہ کرامؓ کی جماعت کے بعد فقہائے شام کے  
تیسرے طبقہ میں ان کا شمار تھا۔ (۲)

حلقہٴ درس: ان کا حلقہٴ درس بھی تھا لیکن شہرت سے اس قدر گھبراتے تھے کہ جب حلقہ  
زیادہ بڑھا تو شہرت کے خوف سے درس و تدریس کی مسند اٹھادی۔ (۳)  
تلامذہ: ان کے تلامذہ میں بکیر بن سعید، محمد بن ابراہیم تمیمی، ثور بن یزید، حریر بن عثمان،  
عامر بن شیب، حسان بن عطیہ اور فضیل بن فضالہ وغیرہ لائق ذکر ہیں۔ (۴)  
کتابتِ علم: انھوں نے اپنے تمام معلومات قلم بند کر لیے تھے، ان کے تلمیذ بکیر کا بیان ہے کہ  
ان کا سارا علم ایک مصحف میں تھا۔ (۵)

اربابِ علم کا اعتراف: اس عہد کے بڑے بڑے ائمہ ان کے علمی کمالات کے معترف تھے،  
سفیان ثوری کہتے تھے کہ میں خالد بن معدان پر کسی کو ترجیح نہیں دیتا، (۶) امام اوزاعی ان کی  
بڑی عظمت کرتے تھے اور لوگوں کو ان کی لڑکی عبدہ کے پاس بھیج کر ان کے طریقے معلوم  
کراتے تھے۔ (۷)

عبادت: اس علم کے ساتھ وہ عمل کی دولت سے بھی مالا مال تھے، ابن حبان ان کو بہترین  
خدا کے بندوں میں لکھتے ہیں (۸) دن بھر میں ستر ہزار تسبیحیں پڑھتے تھے۔ (۹) عبادت  
وریاضت کا نشان پیشانی پر تاباں تھا۔ (۱۰)

موت کا ذوق: موت خاصانِ خدا کے لیے پیامِ وصل ہے، اس لیے خالد اس سے خوفزدہ  
ہونے کے بجائے اس کے شائق رہتے تھے، چنانچہ کہتے تھے کہ اگر موت کوئی ایسا علم ہوتی

(۱) تہذیب الجندی ج ۳ ص ۱۱۹ (۲) ایضاً (۳) تذکرۃ الحفاظ ج اول ص ۸۱ (۴) تہذیب الجندی  
ج ۳ ص ۱۱۸ (۵) تذکرۃ الحفاظ ج اول ص ۸۱ (۶) ایضاً (۷) تہذیب الجندی ج ۳ ص ۱۱۹ (۸) ایضاً  
(۹) تذکرۃ الحفاظ ج اول ص ۸۱ (۱۰) ابن سعد ج ۷ ق ۲ ص ۱۶۲۔

جس کی جانب مسابقت کی جاسکتی تو میں سب سے پہلے اس کے پاس پہنچتا اور اس شخص کے سوا جو اپنی قوت سے آگے بڑھ جاتا اور کوئی مجھ سے بازی نہ لے جاسکتا۔ (۱)

وفات: یزید بن عبد الملک کے عہد میں یہ ذوق پورا ہوا اور ۱۰۳ھ میں وفات پائی، وفات کے دن روزے سے تھے۔ (۲)

## ۲۰- داؤد بن دینار

نام و نسب: داؤد نام، ابو بکر کنیت، طہمان القسیری کے غلام تھے، اصل وطن سرخس تھا لیکن بصرہ میں سکونت اختیار کر لی تھی۔

فضل و کمال: داؤد کا پیشہ خیاطی تھا (۳) لیکن یہ پیشہ انھیں تحصیل علم اور کسب کمال سے نہ روک سکا، انھوں نے خیاطی کے ساتھ ساتھ قرآن، حدیث اور فقہ میں اتنا کمال حاصل کر لیا کہ حافظ ذہبی انھیں امام حافظ اور مفتی لکھتے ہیں۔ (۴)

تعلیم قرآن: قرآن کے ساتھ انھیں خاص شغف تھا، اس شغف کا باعث ایک خاص واقعہ ہوا جو خود انھیں کی زبان میں یہ ہے کہ میں ایک مرتبہ طاعون میں مبتلا ہوا، بیہوشی کی حالت میں مجھے نظر آیا کہ میرے پاس دو آدمی آئے ہیں، ان میں سے ایک نے میری زبان کی جڑ کو اور دوسرے نے میرے گلوے کو دبا کر ایک دوسرے سے پوچھا کیا چیز معلوم ہوتی ہے، دوسرے نے جواب دیا تسبیح تکبیر اور کچھ مسجد کی طرف چلنا اور تھوڑی سی قرآن کی قرأت، میں نے اس وقت تک قرآن حاصل نہ کیا تھا باری سے اٹھنے کے بعد ہمہ تن تعلیم قرآن کی طرف متوجہ ہو گیا اور اس کو حاصل کر لیا۔ (۵)

حدیث: حدیث کے وہ ممتاز حفاظ میں تھے، علامہ ابن سعد لکھتے ہیں: کان ثقة کثیر

(۱) ابن سعد ج ۲ ص ۱۶۲ (۲) ایضاً۔ (۳) تہذیب الہدی ج ۳ ص ۲۰۴ (۴) تذکرۃ الحفاظ ج

اول ص ۱۳۱ (۵) ایضاً۔

الحديث (۱) حافظ ذہبی امام حافظ اور ثبوت لکھتے ہیں (۲) حدیث میں انھوں نے ابو العالیہ، سعید بن مسیب، ابو عثمان نہدی، شعبی، عکرمہ، عرزہ بن عبدالرحمن، محمد بن سیرین، ابو الزبیر، مکحول شامی وغیرہ سے سماع کیا تھا اور شعبہ، ثوری، مسلمہ بن علقمہ، ابن جریج، حماد، وہیب بن خالد، عبدالوارث ابن سعید، عبدالاعلیٰ ابن الاعلیٰ، یحییٰ القطان، یزید بن زریع اور یزید بن ہارون وغیرہ ان کے زمرہ تلامذہ میں تھے۔ (۳)

ان کی مرویات کی تعداد دو سو تک پہنچتی ہے، (۴) کیفیت کے اعتبار سے ان کی مرویات کے متعلق ائمہ فن کی یہ رائے تھی، امام احمد بن حنبل فرماتے تھے کہ ”وہ ثقہ ہیں، ایک مرتبہ کسی نے داؤد کے بارے میں آپ سے پوچھا، آپ نے فرمایا داؤد جیسے شخص کے متعلق بھی پوچھنے کی ضرورت ہے، (۵) ابن حبان لکھتے ہیں کہ وہ متقنین فی الروایہ میں تھے، (۶) عقیلی کہتے ہیں کہ وہ ثقہ، جید الاسناد اور رفیع تھے (۷) ان کی روایات صحاح کی تمام کتابوں میں ہیں۔

فقہ: ان کے ثقہ کے لیے یہ سند کافی ہے کہ بصرہ جیسے علمی مرکز کے مفتی تھے۔ (۸)

قوت استدلال: اس علم کے ساتھ ان کا دماغ نہایت عقلی تھا، قوت استدلال ایسی زبردست تھی کہ بڑے سے بڑے معترضین کو دو جملوں میں خاموش کر دیتے تھے، ایک مرتبہ شام گئے وہاں غیلان قدری سے ملاقات ہوئی، اس نے کہا میں آپ سے چند مسائل پوچھنا چاہتا ہوں، آپ نے جواب دیا تم پچاس مسائل پوچھ سکتے ہو لیکن مجھے دو سوالوں کی اجازت دو، غیلان نے کہا، فرمائیے، آپ نے سوال کیا، خدا نے انسان کو سب سے افضل کون سی شے عطا کی ہے؟ غیلان نے کہا عقل، فرمایا اچھا بتاؤ عقل اختیاری شے ہے کہ جس کا دل چاہے

(۱) ابن سعد ج ۷ ق ۲ ص ۲۰ (۲) تذکرۃ الحفاظ ج اول ص ۱۳۱ (۳) تہذیب التہذیب ج ۳ ص ۲۰۴

(۴) تہذیب الکمال ص ۱۱۱ (۵) تہذیب التہذیب ج ۳ ص ۲۰۴ (۶) ایضاً (۷) ایضاً (۸) تذکرۃ

لے اور جس کا دل چاہے نہ لے، یا خدا کی جانب سے تقسیم ہوتی ہے؟ غیلان ان چند جملوں کو سن کر خاموشی سے چلا گیا اور کوئی جواب نہ دے سکا، اس وقت داؤد نے کہا عقل ہی کی طرح خدا نے ایمان و مذہب ہر شے تقسیم فرمائی ہے، خدا ہی کی قوت اصل ہے، (۱) اور جب تمام امور خدا کی طرف سے ہوئے تو پھر قدر کہاں رہ گیا)

عمل: اس علم کے ساتھ داؤد نے عمل کی دولت سے بھی وافر حصہ پایا تھا، حافظ ذہبی لکھتے ہیں کہ وہ اس فی العلم والعمل تھے، (۲) حافظ ابن حجر لکھتے ہیں کہ وہ صالح آدمی تھے، (۳) راستہ چلتے بھی خدا کا ذکر جاری رہتا تھا، (۴) چالیس سال تک مسلسل روزے رکھے اور لوگوں کو خبر تک نہ ہونے پائی، صبح کو گھر سے کھانا لے کر دوکان چلے جاتے تھے اور راستہ میں اس کو خیرات کر دیتے تھے اور شام کو گھر واپس ہو کر افطار کرتے تھے۔ (۵)

وفات: ۱۳۹ھ میں حج سے واپسی میں راستہ میں وفات پائی۔ (۶)

## ۲۱- ربیع بن خشم

نام و نسب: ربیع نام، ابو یزید کنیت، نسباً قبیلہ ثعلبہ کی ایک شاخ ثور سے تھے، نسب نامہ یہ ہے: ربیع بن خشم بن عائد بن عبد اللہ بن منقذ بن ثور ثوری، ربیع ان تابعین میں ہیں، جنہوں نے رسالت کا مقدس دور پایا تھا لیکن شرف صحابیت سے محروم رہے، تاہم وہ اس عہد کے برکات سے مالا مال تھے اور عمل و علم اور زہد و تقویٰ کے اعتبار سے ممتاز ترین تابعین میں ہیں۔

فصل و کمال: وہ صاحب علم تابعین میں تھے لیکن ان کے علم کی روشنی کو زہد و ورع کے نور نے مدہم کر دیا تھا، یہی وجہ ہے کہ وہ علم سے زیادہ تقویٰ میں مشہور ہیں، ورنہ جہاں تک ان کے علمی کمالات کا تعلق ہے اس میں بھی وہ اپنے اقران میں ممتاز تھے، انہوں نے زمانہ ایسا

(۱) تذکرۃ الصحاظ ازل ص ۱۳۱ (۲) ایضاً (۳) تہذیب التہذیب ج ۳ ص ۲۰۴ (۴) تذکرۃ الصحاظ

اول ص ۱۳۲ (۵) ایضاً ص ۱۳۱ (۶) ایضاً ابن سعد ج ۷ ص ۲۰

پایا تھا جب علمائے صحابہ کی بڑی جماعت موجود تھی، چنانچہ صحابہ میں انھوں نے عبد اللہ بن مسعودؓ اور ابو ایوب انصاریؓ سے فیض اٹھایا تھا، (۱) عبد اللہ بن مسعودؓ سے خصوصیت کے ساتھ زیادہ مستفید ہوئے تھے، ان کی بارگاہ میں ربیع کو اتنا تقرب حاصل تھا کہ جب وہ ان کی خدمت میں حاضر ہوتے تو جب تک دونوں کی تنہائی کی صحبت ختم نہ ہو جاتی اور دونوں کی ضرورتیں پوری نہ ہو جاتیں، اس وقت تک کسی کو اندر داخل ہونے کی اجازت نہ ملتی، ابن مسعودؓ پر ان کے فضائل و کمالات کا اتنا اثر تھا کہ وہ ان سے فرمایا کرتے تھے کہ ابو یزید اگر تم کو رسول اللہ صلی اللہ علیہ وسلم دیکھتے تو تم سے محبت فرماتے جب میں تم کو دیکھتا ہوں تو متواضعین یاد آتے ہیں۔ (۲)

عبد اللہ بن مسعودؓ کی صحبت وہ تھی جس نے معمولی معمولی انسانوں کو صیقل علم سے جلا دے کر چمکادیا، ربیع تو فطرۃ نہایت صالح اور صاحب استعداد تھے، اس لیے وہ ابن مسعودؓ کے علمی برکات سے زیادہ سے زیادہ مستفید ہوئے۔

قرآن: ربیع کو قرآن، حدیث، فقہ، جملہ علوم میں درک حاصل تھا، عملی حیثیت سے قرآن کے ساتھ زیادہ شغف تھا، جس کا ذکر آئندہ آئے گا، قرآن کی تفسیر و تاویل و آیات قرآنی سے استدلال کا بڑا ملکہ تھا، اپنی واعظانہ تقریروں میں وہ نہایت موزونیت سے آیات قرآنی کو کھپاتے تھے، جس کا اندازہ ان کے مواعظ سے ہوتا ہے، ان کا وعظ عموماً یہ ہوتا تھا۔

اے خدا کے بندے! ہمیشہ بھلی بات کہا کر اور بھلائی پر عمل کیا کر، ہمیشہ بھلی خصلتوں پر رہا کر! اپنی مدت (حیات) کو زیادہ نہ سمجھ، اپنے قلب کو سخت نہ بنا اور ان لوگوں کا مصداق نہ بن جو کہتے ہیں ہم نے سنا، حالانکہ وہ نہیں سنتے۔

لَا تَكُونُوا كَالَّذِينَ قَالُوا سَمِعْنَا  
وَهُمْ لَا يَسْمَعُونَ (انفال-۳)

ان لوگوں کی طرح نہ ہو جو کہتے ہیں کہ ہم  
نے سنا حالانکہ نہیں سنتے۔

(۱) تہذیب المعجم، ج ۳ ص ۲۳۲ (۲) ابن سعد ج ۶ ص ۱۲۷۔

اے خدا کے بندے! اگر تو اچھے کام کرتا ہے تو ایک کے بعد دوسرا برابر کیے جا، کیوں کہ عنقریب تجھے وہ دن پیش آنے والا ہے، جب تجھ کو یہ حسرت رہ جائے گی کہ کاش زیادہ اچھے کام کئے ہوتے، اگر تجھ سے کچھ برائیاں سرزد ہو چکی ہیں تو بھی اچھے کام کر کہ خدا فرماتا ہے:

إِنَّ الْحَسَنَاتِ يُذْهِبْنَ السَّيِّئَاتِ  
بھلائیاں برائیوں کو دور کر دیتی ہیں اور یہ  
ذَلِكَ ذِكْرِي لِلذَّاكِرِينَ (ہود-۹)  
نصیحت حاصل کرنے والوں کے لیے  
نصیحت ہے۔

اے بندہ خدا! خدا نے اپنی کتاب میں جو علم تجھے عطا کیا ہے، اس پر اس کا شکر ادا کر اور جو اس نے تجھ کو نہیں دیا بلکہ اپنے لیے مخصوص رکھا ہے، اس کو اس کے جاننے والے کے سپرد کر اور بناوٹ نہ کر کیوں کہ خدا فرماتا ہے۔ (۱)

قُلْ مَا أَسْأَلُكُمْ عَلَيْهِ مِنْ أَجْرٍ  
وَمَا أَنَا مِنَ الْمُتَكَلِّفِينَ إِنَّهُ هُوَ الْإِلَهِ  
ذِكْرٌ لِلْعَالَمِينَ وَلَتَعْلَمَنَّ نَبَأَهُ  
بَعْدَ حِينٍ۔ (ص-۵)

(اے پیغمبر) کہہ دے کہ میں اس پر تجھ سے کوئی اجر نہیں مانگتا اور میں تکلیف کرنے والوں میں نہیں ہوں، قرآن دونوں عالموں کے لیے نصیحت ہے اور

ایک وقت آئے گا جب تم کو اس کی حقیقت معلوم ہوگی۔

حدیث: حدیث میں انھیں حافظ ذہبی امام اور قدوہ لکھتے ہیں (۲) عبداللہ بن مسعود، ابویوب انصاری، عمرو بن میمون اور عبدالرحمن بن ابی لیلیٰ وغیرہ سے سماع حدیث کیا تھا اور ابراہیم نخعی، امام شعبی، منذر ثوری، ہلال بن سیاف اور بکر بن معز وغیرہ جیسے اکابر ان کے تلامذہ میں ہیں، (۳) معیار کے اعتبار سے ان کی روایات کا جو پایہ تھا اس کا اندازہ ان آراء

(۱) ابن سعد ج ۶ ص ۱۲۸ (۲) تذکرۃ الحفاظ ج ۱ ص ۵۰ (۳) تہذیب العہد ج ۳ ص ۲۴۲۔

سے ہو سکتا ہے، امام شععی کہتے تھے کہ ربیع سچائی کا معدن ہیں، ابن معین کا قول تھا کہ ربیع جیسے شخص کے متعلق کچھ پوچھنے گچھنے کی ضرورت نہیں۔ (۱)

فقہ: اگرچہ ربیع نے فقیہ کی حیثیت سے کوئی شہرت حاصل نہیں کی لیکن ان کے تفقہ کے لیے یہ سند کافی ہے کہ وہ فقیہ الامت عبداللہ بن مسعودؓ کے جن کے فتاویٰ پر عراقی فقہ کی بنیاد ہے، تربیت یافتہ اور خاص اصحاب میں تھے لیکن جیسا کہ اوپر گزر چکا ہے، ان کی ان حیثیتوں کو ان کے زہد و ورع نے بالکل دبا دیا تھا۔

بنی ثور کی بعض خصوصیات: عموماً ہر خاندان میں کچھ نہ کچھ خصوصیات ایسی ہوتی ہیں جو کم و بیش اس کے تمام افراد میں پائی جاتی ہیں، کوئی خاندان علم و فن میں ممتاز ہوتا ہے، کوئی زہد و ورع میں، کوئی اور کسی خاص وصف میں، ربیع کا خاندان یعنی بنی ثور عبادت و ریاضت میں نمایاں اور ممتاز تھا، شہرہ کا بیان ہے کہ میں نے کوفہ میں بنی ثور سے زیادہ فقیہ اور عبادت گزار شیوخ اور کسی قبیلہ میں نہیں دیکھے، ابی بکر زبیدی اپنے باپ کی زبانی بیان کرتے ہیں کہ میں نے ثوریوں اور عربوں سے زیادہ مسجد میں بیٹھنے والا کوئی خاندان نہیں دیکھا۔ (۲)

زہد و ورع: ربیع اسی عبادت گزار قبیلہ کے فرد تھے جو مذہبی اور روحانی کمالات میں سب سے زیادہ نمایاں اور ممتاز تھا، وہ نہ صرف اپنے قبیلہ بلکہ جماعت تابعین کے عابد ترین افراد میں تھے، ان کا شمار ان چند تابعین میں تھا جو زہد و ورع کے لحاظ سے پوری جماعت میں ممتاز تھے۔ (۳)

ان کے زہد و ورع اور عبادت و ریاضت پر تمام علما اور مصنفین کا اتفاق عام ہے، امام شععی کا بیان ہے کہ ربیع اپنی جماعت میں سب سے زیادہ متورع تھے، (۴) ابی عبیدہ بیان کرتے ہیں کہ میں نے ربیع سے زیادہ لطیف العبادہ نہیں دیکھا (۵) حافظ ابن حجر لکھتے ہیں

(۱) تہذیب الجہذیب ج ۳ ص ۲۴۲ (۲) ابن سعد ج ۶ ص ۱۳۳ (۳) تہذیب الجہذیب ج ۳

ص ۲۴۲ (۴) تذکرۃ الحفاظ ج اول ص ۵۰ (۱) ابن سعد ج ۶ ص ۱۷۷۔

کہ ربیع کا زہد اور ان کی عبادت اس قدر مشہور ہے کہ اس کے متعلق کچھ لکھنے کی ضرورت نہیں۔ (۱)

خشیت الہی: اعمالِ حسنہ کا اصل سرچشمہ خشیت الہی ہے، ربیع پر اتنی خشیت طاری رہتی تھی کہ روتے روتے داڑھی آنسوؤں سے تر ہو جاتی تھی، عذابِ دوزخ کا معمولی نمونہ دیکھ کر بیہوش ہو جاتے تھے، اعمش بیان کرتے ہیں کہ ایک مرتبہ ربیع لوہار کی بھٹی کی طرف سے گذرے تو بھٹی دیکھ کر بے ہوش ہو گئے۔ (۲)

شب بیداری: ان کی عبادت کا خاص وقت شب کی تاریکی تھا، ساری رات عبادت کرتے تھے، (۳) پر موعظت آیات پڑھتے تھے اور شدتِ تاثر میں ان کو دہراتے دہراتے صبح کر دیتے، ان کے غلام نسیر بن ذعلوق بیان کرتے ہیں کہ ربیع رات کی تاریکی میں تہجد پڑھتے ہوئے جب اس آیت پر پہنچتے

کیا جنھوں نے برائیاں کی ہیں یہ گمان	أَمْ حَسِبَ الَّذِينَ اجْتَرَحُوا
کرتے ہیں کہ ہم ان کو ان لوگوں کے	السَّيِّئَاتِ أَنْ نَجْعَلَهُمْ كَالَّذِينَ
برابر کریں گے جنھوں نے اچھے اعمال	آمَنُوا وَعَمِلُوا الصَّالِحَاتِ سَوَاءَ
کئے جن کی زندگی اور موت برابر ہے، وہ	مَحْيَاهُمْ وَمَمَاتِهِمْ سَاءَ مَا
لوگ کیا ہی برا فیصلہ کرتے ہیں۔	يَحْكُمُونَ۔ (جاثیہ-۲)

تو اس کو دہراتے دہراتے صبح کر دیتے تھے۔ (۴)

جماعت کا اہتمام: نماز باجماعت کبھی ناغہ نہ ہوتی تھی، آخر عمر میں فالج کے اثر سے چلنے پھرنے سے معذور ہو گئے تھے لیکن اس وقت بھی نماز باجماعت قضا نہ ہوتی تھی، دوسروں کے سہارے یا گھٹتے ہوئے مسجد پہنچتے تھے، ابو حیان اپنے والد کی زبان بیان کرتے ہیں کہ

(۱) تہذیب التہذیب ج ۳ ص ۲۴۲ (۲) ابن سعد ج ۶ ص ۱۳۱ (۳) تہذیب الکمال ص ۱۱۵ (۴) ابن

سعد ج ۲ ص ۲۳۰۔

ربیع الفج سے بالکل معذّر ہو گئے تھے لیکن نماز کے لیے پیروں سے گھٹتے ہوئے یاد دوسروں کا سہارا لے کر مسجد میں آتے تھے، لوگ کہتے ابو یزید اس مجبوری کی حالت میں تو گھر پر نماز پڑھنے کی اجازت ہے، جواب دیتے ”حی علی الصلوٰۃ اور حی علی الفلاح“ سننے کے بعد جہاں تک ہو سکے اس کا جواب دینا چاہیے، خواہ گھٹنے کے بل چلنا پڑے۔ (۱)

جہاد و لوجہ اللہ: اگرچہ ربیع ایک زاہد گوشہ نشین تھے، اسی لیے وہ خلافت راشدہ کے دور میں موجود ہونے کے باوجود اس عہد کی عملی زندگی میں نہیں نظر آتے لیکن جہاد فی سبیل اللہ کے لیے گوشہ عزلت سے باہر نکل آتے تھے اور یہ جہاد اس قدر خالص اور لوجہ اللہ ہوتا تھا کہ مال غنیمت بھی اپنے تصرف میں نہ لاتے تھے، بلکہ جو کچھ ملتا تھا، اس کو خدا ہی کی راہ میں صرف کر دیتے تھے، عبد خیر بیان کرتے ہیں کہ میں ایک جنگ میں ربیع کا رفیق جہاد تھا، اس میں انھیں غنیمت میں بہت سے غلام اور مویشی ملے، چند دنوں کے بعد مجھے ان کے پاس جانے کا اتفاق ہوا تو ان میں سے کوئی چیز نظر نہ آئی، میں نے پوچھا غلام اور مویشی کیا ہوئے؟ اس مرتبہ انھوں نے اس کا کوئی جواب نہ دیا، جب میں نے دوبارہ پوچھا تو فرمایا اِن تَنَالُوا الْبِرَّ حَتَّى تُنْفِقُوا مِمَّا تُحِبُّوْنَ۔ (۲)

انفاق فی سبیل اللہ: انفاق فی سبیل اللہ ان کا خاص وصف تھا، آپ کو شیرینی مرغوب تھی، اس لیے جب کوئی سائل آتا تو اسے شکر دیتے، لوگ آپ سے کہتے کہ وہ شکر کیا کرے گا، اس کے لیے تو اس سے بہتر روٹی ہے، جواب دیتے خدا فرماتا ہے وَيُطْعَمُونَ الطَّعَامَ عَلَىٰ حُبِّهِ۔ (۳)

حاجت مند، نادار اور مجنون پڑوسیوں کو اچھے اچھے کھانے پکوا کر کھلاتے تھے، منذر ثوری کا بیان ہے کہ ایک مرتبہ ربیع نے اپنے گھر والوں سے خبیص (ایک قسم کا کھانا) پکانے کو کہا، چونکہ وہ اپنے لیے کبھی کسی چیز کی فرمائش نہیں کرتے تھے، اس لیے ان کی بیوی

(۱) ابن سعد ج ۶ ص ۱۳۲ (۲) ایضاً ص ۱۳۳ (۳) ابن سعد ج ۶ ص ۱۳۱۔

نے بڑے اہتمام سے خبیص تیار کیا، ان کے پڑوس میں ایک دیوانہ رہتا تھا، ربیع نے خبیص لے جا کر اپنے ہاتھ سے اس کو کھلایا، اس کے منہ سے لعاب بہتا جاتا تھا، جب کھلا کر گھر واپس آئے تو بیوی نے کہا، ہم نے زحمت اٹھا کر اتنے اہتمام سے پکایا اور تم نے لے جا کر ایک ایسے شخص کو کھلادیا جو یہ بھی نہیں سمجھ سکتا کہ اس نے کیا کھایا، آپ نے جواب دیا خدا تو جانتا ہے۔ (۱)

امر بالمعروف اور نہی عن المنکر: امر بالمعروف اور نہی عن المنکر ان کی زندگی کا اہم مشغلہ تھا، اگرچہ وہ نہایت خاموش اور عزت نشین تھے لیکن امر بالمعروف اور نہی عن المنکر کے لیے یہ عزت نشینی اور خاموشی ٹوٹ جاتی تھی، آپ کے پاس جو شخص آتا اس سے فرماتے اچھی باتیں کہا کرو اور خود اچھی باتوں پر عمل کیا کرو، ہمیشہ بھلائی پر رہا کرو، جہاں تک ہو سکے نیک کاموں میں زیادتی کرو اور برے کاموں میں کمی، اپنے دلوں کو سخت نہ بنا لو، تمہاری مدت زیادہ نہیں ہے، ان لوگوں میں نہ ہو جو زبان سے تو کہتے ہیں ہم سنتے ہیں لیکن حقیقتہً نہیں سنتے۔ (۲)

جو شخص نصیحت کی درخواست کرتا اسے قرآنی احکام لکھوادیتے، ایک شخص نے درخواست کی کہ کچھ وصیت فرمائیے، اس کی درخواست پر کاغذ منگا کر قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ سے لَعَلَّكُمْ تَتَّقُونَ تک قرآن کی آیات لکھوادیں، اس شخص نے کہا میں آپ کے پاس اس لیے آیا تھا کہ آپ مجھے وصیت کریں گے، فرمایا بس اسی پر عمل کرو۔ (۳)

پندار تقویٰ سے احتراز: اس راہ کی سب سے کٹھن منزل پندار تقویٰ ہے، جس میں بڑے بڑے زاہدوں کے قدم ڈگمگاتے ہیں اور عبائے زہد کا دامن پندار کے داغ سے داغدار بن جاتا ہے، ربیع کا یہ خاص کمال تھا کہ وہ تقویٰ کے اعلیٰ درجہ پر فائز ہونے کے باوجود گنہگاروں کے لیے بھی اپنی زبان سے کوئی ناروا کلمہ نہ نکالتے تھے، نسر بن ذعلوق کا بیان ہے کہ کسی نے

ربیع سے پوچھا کہ آپ لوگوں کو برا نہیں کہتے، آپ نے جواب دیا خدا کی قسم مجھے خود اپنے نفس پر اطمینان نہیں ہے کہ دوسروں کو برا کہوں، لوگوں کا عجیب حال ہے کہ وہ دوسروں کے گناہوں پر تو خدا سے ڈرتے ہیں لیکن خود اپنے گناہوں کی جانب سے بے خوف ہیں۔ (۱)

شدت احتیاط: ربیع کو اوامر و نواہی کی پابندی میں اتنا اہتمام تھا اور وہ چھوٹی چھوٹی اور معمولی معمولی باتوں میں اتنی احتیاط برتتے تھے کہ ہر شخص کا ذہن بھی ان کی طرف منتقل نہیں ہو سکتا، بکر بن معز کا بیان ہے کہ ایک مرتبہ ربیع کی بچی نے ان سے کہا، ابا میں کھیلنے جاتی ہوں، فرمایا جاؤ، اچھی باتیں کہو، چھوٹی بچی اس کو کیا سمجھتی، وہ سر ہو گئی کہ میں کھیلنے جاتی ہوں، لوگوں نے ربیع سے کہا آپ اسے کھیل کے لیے کیوں نہیں جانے دیتے، فرمایا میں یہ نہیں چاہتا کہ میرے آج کے نامہ اعمال میں یہ لکھا جائے کہ میں نے کھیل کا حکم دیا، (۲) نزد شیر کا کھیل لہو و لعب میں ہے اور اس کی ممانعت کی حیثیت بھی اسی حد تک ہے لیکن ربیع شدت احتیاط میں کہتے تھے کہ میں نزد شیر کے پانسوں کو اپنے ہاتھوں سے الٹنے کے مقابلے میں سور کے گوشت کو اٹھالینا زیادہ پسند کرتا ہوں۔ (۳)

انکسار و تواضع: ان کمالات پر انکسار و تواضع کا یہ حال تھا کہ پاخانہ تک اپنے ہاتھوں سے صاف کرتے تھے، ایک شخص نے کہا، اس کام کے لیے دوسرے لوگ موجود ہیں، جواب دیا میں چاہتا ہوں کہ گھر کے کاروبار میں بھی حصہ لوں، ان کی خاکساری کو دیکھ کر حضرت عبداللہ بن مسعود فرماتے تھے کہ تم کو دیکھ کر متواضعین کی یاد آ جاتی ہے، (۴) کسی موقع پر بھی ان کی زبان سے برا کلمہ نہ نکلتا تھا، کسی سے تکلیف بھی پہنچتی تو اس کو دعا دیتے، ایک مرتبہ مسجد میں نمازیوں کا ہجوم زیادہ تھا، جب جماعت کھڑی ہونے لگی اور لوگ آگے بڑھے تو ایک شخص نے جو ربیع کے پیچھے تھا ان سے کہا آگے بڑھو لیکن کثرت اثر دہام سے آگے راستہ نہ تھا، اس لیے ربیع آگے نہ بڑھ سکے، اس نے غصہ میں پیچھے سے ان کی گردن میں کونچا دیا، انھوں نے

(۱) ابن سعد ج ۶ ص ۱۲۹ (۲) ایضاً ص ۱۳۱ (۳) ایضاً ص ۱۳۲ (۴) ابن سعد ج ۶ ص ۱۲۷۔

صرف اس قدر کہا، خدا تم پر رحم کرے، خدا تم پر رحم کرے، اس شخص نے آنکھ اٹھا کر دیکھا تو رنج تھے، انھیں دیکھ کر وہ فرط ندامت سے رونے لگا۔ (۱)

مجموعوں سے احتراز: رنج نہایت تنہائی پسند تھے، نہ کہیں آتے جاتے تھے، نہ کسی مجمع میں بیٹھتے تھے، امام شعی کا بیان ہے کہ رنج جب سے سن شعور کو پہنچے، نہ کسی مجلس میں بیٹھے نہ کسی شاہراہ پر گئے، اس کی وجہ یہ بیان کرتے تھے کہ میں اسے پسند نہیں کرتا کہ میں کسی مقام پر جاؤں اور وہاں کوئی ایسی چیز دیکھوں جس میں شہادت میں بلایا جاؤں اور شہادت نہ دے سکوں، یا کسی گرانبار آدمی کو دیکھوں اور اس کی مدد نہ کر سکوں یا مظلوم کو دیکھوں اور اس کی اعانت نہ کر سکوں۔ (۲)

سکوت و خاموشی: وہ گھر میں بھی عموماً خاموش رہتے تھے، بہت کم باتیں کرتے تھے، فضول کلمہ تو زبان سے نکلتا ہی نہ تھا، ایک شخص کا جو آپ کی خدمت میں بیس سال تک رہا تھا، بیان ہے کہ میں نے بیس سال کی طویل مدت میں ان کی زبان سے کوئی ایسا کلمہ نہیں سنا جس پر نکتہ چینی کی جاسکے، (۳) اسی شخص کا بیان ہے کہ میں نے بیس سال کے عرصہ میں رنج کو کلمہ خیر کے علاوہ دوسرا کلمہ زبان سے نکالتے ہوئے نہیں دیکھا، (۴) ایک تمبی کا بیان ہے کہ میں دو سال تک رنج کے پاس بیٹھا، اس دوران میں انھوں نے مجھ سے انسانوں کے دنیاوی حالات کے متعلق کوئی سوال نہیں کیا، صرف ایک مرتبہ اتنا پوچھا کہ تمہاری ماں زندہ ہیں؟ اور تمہارے محلہ میں کے مسجدیں ہیں؟ (۵) وہ دوسروں کو بھی فضول گوئی سے منع کرتے تھے اور فرماتے تھے کہ باتیں کم کیا کرو، اگر ہو سکے تو فضول باتوں کے بجائے سبحان اللہ، الحمد للہ، لا الہ الا اللہ اور اللہ اکبر کا ورد کیا کرو، لوگوں کو اچھی باتیں کرنے کی تلقین کیا کرو، بری باتوں سے روکا کرو، قرآن پڑھا کرو، خدا سے بھلائی کی درخواست کیا کرو اور

(۱) ابن سعد ج ۶ ص ۱۳۰ (۲) ایضاً ص ۱۲۷۔ (۳) ابن سعد ج ۶ ص ۱۲۸ (۴) ابن سعد ج ۶ ص ۱۲۵

(۵) ایضاً ص ۱۲۹

شر سے پناہ مانگا کرو۔ (۱)

دوسروں پر اخلاق کا اثر: ربیع گو خاموش اور عزالت نشین تھے لیکن پھول کی خوشبو اور آفتاب کی روشنی قید نہیں کی جاسکتی، اس لیے ان کی گوشہ گیری کے باوجود ان کی نگاہتِ اخلاق ہر طرف پھیل گئی اور ہر شخص ان کے اخلاقی فضائل سے متاثر ہو گیا، شفیق روایت کرتے ہیں کہ ہم عبداللہ بن مسعود کے چند اصحاب کے ساتھ ربیع کی ملاقات کو گئے، ایک شخص نے راستہ میں پوچھا کہاں جاتے ہو، ہم نے کہا ربیع سے ملنے کے لیے، اس نے کہا تم لوگ ایسے شخص کے پاس جا رہے ہو کہ جب وہ کوئی بات کہتا ہے تو جھوٹ نہیں کہتا، جب وہ وعدہ کرتا ہے تو وعدہ خلافی نہیں کرتا، اگر اس کے پاس امانت رکھو تو اس میں خیانت نہیں کرتا۔ (۲)

کسی انسان کی حقیقی عظمت اس کے معاصرین کا اعتراف ہے، ربیع کے معاصرین ان سے اتنا متاثر تھے کہ ان کے مقابلہ میں ذہنی بڑائی بھی اپنی طرف منسوب کرنا پسند نہ کرتے تھے، ایک شخص نے ابووائل سے پوچھا کہ تم بڑے ہو، یا ربیع؟ انھوں نے جواب کہ سن میں ان سے بڑا ہوں لیکن وہ عقل میں مجھ سے بڑے ہیں۔ (۳)

توکل علی اللہ: توکل اور اعتماد علی اللہ کے اصل معنی ہیں کوشش کر کے کسی کام کی کامیابی اور ناکامیابی کو خدا کے حوالہ کر دینا لیکن توکل کا ایک درجہ اس سے بھی بلند ہے جو صرف خاصانِ خدا کا حصہ ہے، وہ یہ کہ دنیاوی وسائل ہی نہ اختیار کیے جائیں اور اس کو بھی خدا کے حوالہ کر دیا جائے، ربیع اسی درجہ قصویٰ پر فائز تھے کہ وہ موت و زیست کے سوال کے موقع پر بھی دنیاوی وسائل نہ اختیار کرتے تھے، فالج جیسے موذی اور زندہ درگور کر دینے والے مرض میں مبتلا تھے لیکن کسی طرح علاج نہیں کرتے تھے، لوگ ان سے کہتے، کاش آپ علاج کرتے فرماتے، عا وِثمود اور اصحابِ راس سب گزر گئے، ان کے درمیان بہت سے قرن تھے، اور ان میں علاج کرنے والے بھی موجود تھے لیکن نہ تو علاج کرنے والے ہی باقی رہ گئے اور نہ

(۱) ابن سعد ج ۶ ص ۱۲۹ (۲) ایضاً ص ۱۶۸۔ (۳) ابن سعد ج ۶ ص ۱۳۰۔

علاج کرانے والے، سب مٹ گئے۔ (۱)

وفات: اس توکل کا نتیجہ یہ ہوا کہ بالآخر فالج نے مرض الموت کی شکل اختیار کر لی، دم آخر انھوں نے لوگوں کے روبرو یہ اعترافات کئے کہ میں اپنے نفس پر اللہ کو گواہ بناتا ہوں، وہ اپنے نیک بندوں کی شہادت، انھیں بدلہ دینے اور ثواب دینے کے لیے کافی ہے، میں خدا کی ربوبیت، دین اسلام، محمد صلی اللہ علیہ وسلم کی نبوت اور رسالت اور قرآن کی امامت سے راضی ہوں اور اپنی ذات اور اس شخص سے جو میری اطاعت کرے، اس بات پر راضی ہوں کہ ہم سب عابدین کے زمرہ میں خدا کی عبادت کریں اور حمد کرنے والوں میں اس کی حمد کریں اور مسلمانوں کی خیر خواہی کریں (۲) ان وصیتوں کے بعد واصل بحق ہوئے، یہ کوفہ پر عبید اللہ ابن زیاد کی ولادت کا زمانہ تھا۔ (۳)

## ۲۲۔ ربیعہ فروخ الملقب بہ رائے

نام و نسب: ربیعہ نام، ابو عثمان کنیت، ”رائے“ لقب، باپ کا نام فروخ اور کنیت ابو عبد الرحمن تھی، فروخ قبیلہ بنی تمیم بن جرہ کے غلام تھے، اس غلام کے گھر میں ربیعہ پیدا ہوئے جو آگے چل کر اقلیم علم کے تاجدار بنے۔

فضل و کمال: فضل و کمال کے اعتبار سے، ربیعہ ائمہ تابعین میں تھے، ان کی علمی جلالت تمام علما و محدثین میں مسلم تھی، علامہ نووی لکھتے ہیں کہ ربیعہ کی توثیق جلالت اور علمی اور عقلی عظمت پر تمام علما اور محدثین کا اتفاق ہے، (۴) حافظ ذہبی لکھتے ہیں کہ وہ امام تھے، فقیہ تھے، مجتہد تھے اور رائے میں انھیں خاص بصیرت تھی، اس لیے ربیعہ رائے کہلاتے تھے۔ (۵) خطیب بغدادی لکھتے ہیں کہ وہ فقیہ تھے اور فقہ و حدیث کے حافظ تھے۔ (۶)

(۱) ابن سعد ج ۶ ص ۱۳۴ (۲) ایضاً (۳) ایضاً (۴) تہذیب العہد ج ۱ ص ۱۵۹ (۵)

تذکرۃ الحفاظ ج ۱ ص ۴۱ (۶) تاریخ خطیب ج ۸ ص ۳۲۱۔

پیدائش و تعلیم: ربیعہ کے ابتدائی اور تعلیمی حالات نہایت سبقت آموز اور دلچسپ ہیں، ابھی وہ شکم مادر میں تھے ان کے والد فروخ کو خراسان کی مہم میں چلا جانا پڑا اور کچھ ایسے اتفاقات پیش آتے گئے کہ وہ کامل ستائیس برس تک وطن نہ آسکے، ربیعہ کی ماں نہایت عاقلہ اور عاقبت اندیش خاتون تھیں، ربیعہ کی پیدائش کے بعد ان کی تعلیم و تربیت کا بڑا خیال رکھا، چنانچہ شوہر کی عدم موجودگی میں انھوں نے پوری توجہ سے لڑکے کی تعلیم و تربیت دلائی اور شوہر کا کل اندوختہ جس کی تعداد تیس ہزار اشرافی تھی، ربیعہ کی تعلیم پر صرف کر دیا، ربیعہ خود نہایت ذہین، طباع اور شائق تھے، اس لیے انھوں نے بہت جلد تعلیم حاصل کر لی اور آغاز شباب ہی میں وہ جملہ علوم میں کامل ہو گئے، چھبیس ستائیس سال کی عمر میں ان کا شہرہ دور دور تک پھیل گیا اور ان کی ذات مرجع خلائق بن گئی۔

ستائیس سال کے بعد ان کے والد گھر واپس آئے، گھر پہنچ کر دروازہ کھٹکھٹایا، باپ بیٹے دونوں ایک دوسرے سے ناواقف تھے، ربیعہ باہر نکلے تو دروازہ پر ایک اجنبی کو دیکھ کر سخت برہم ہوئے اور کہا دشمن خدا تو میرے گھر پر حملہ کرتا ہے، فروخ نے جواب دیا، دشمن خدا تو میرے حرم میں گھسا ہوا ہے، دونوں میں یہاں تک گفتگو بڑھی کہ باہم دست و گریباں ہو گئے، یہ شور ہنگامہ سن کر پاس پڑوس کے آدمی جمع ہو گئے، یہاں آ کر دیکھا تو دونوں آدمی گتھے ہوئے تھے، ربیعہ، فروخ سے لپٹے ہوئے کہہ رہے تھے کہ خدا کی قسم تجھ کو حاکم شہر کے پاس لے جائے بغیر نہ چھوڑوں گا، فروخ کی زبان پر بھی یہی کلمات تھے، اتنے میں حضرت انس بن مالک پہنچ گئے اور فروخ سے کہا، بڑے میاں آپ کسی دوسرے گھر میں ٹھہر جائیے، اس دقت فروخ نے اپنا تعارف کرایا کہ میں بنی فلاں کا غلام ہوں، میرا نام فروخ ہے اور یہ میرا گھر ہے، ان کی آواز سن کر ان کی بیوی گھر سے نکل آئیں اور انھیں پہچان کر بیٹے سے کہا کہ یہ تمہارے باپ ہیں اور شوہر کو بتایا کہ یہ تمہارا فرزند ہے، جسے تم حمل کی حالت میں چھوڑ گئے تھے، یہ پردہ اٹھنے کے بعد دونوں باپ بیٹے گلے گلے کر خوب روئے،

گھر میں داخل ہونے کے بعد فروخ نے بیوی سے اندوختہ کے متعلق پوچھا اور کہا میرے پاس چار ہزار دینار اور ہیں، بیوی کل روپے بیٹے کی تعلیم میں صرف کر چکی تھیں، جواب دیا ابھی ایسی جلدی کیا ہے، روپیہ حفاظت سے دفن ہے، اطمینان سے نکالوں گی، اس وقت ربیعہ کی ذات طالبان علم کا مرجع بن چکی تھی، مسجد نبویؐ میں ان کا حلقہ درس قائم تھا، جس میں مدینہ کے بڑے بڑے ارباب علم، عمائد اور اشراف شریک ہوتے تھے، ربیعہ معمول کے مطابق وقت پر مسجد چلے گئے، ان کی ماں نے درس کا وقت پہچان کر شوہر سے کہا ذرا مسجد نبویؐ میں جا کر نماز پڑھ آؤ، فروخ مسجد گئے تو دیکھا کہ ایک شخص کے گرد لوگوں کا ہجوم لگا ہوا ہے، امام مالک، حسن بن زید، ابن ابی علیؒ اور مساحق وغیرہ مدینہ کے شرفا اور اہل حلقہٴ درس میں شریک ہیں، فروخ یہ ہجوم دیکھ کر قریب چلے گئے، لوگوں نے راستہ دے دیا، ربیعہ نے درس میں خلل پڑنے کے خیال سے سب جھکا لیا، فروخ نے لوگوں سے پوچھا یہ کون بزرگ ہیں، انھوں نے بتایا، ربیع بن ابی عبد الرحمن، فروخ یہ سن کر فوراً مسرت میں بول اٹھے، خدا نے میرے لڑکے کو یہ رتبہ عطا کیا اور گھر جا کر بیوی سے کہا میں نے تمہارے لڑکے کو ایسے رتبہ پر دیکھا کہ اس سے قبل کسی صاحب علم فقیہ کو نہ دیکھا تھا، شوہر کی زبان سے یہ اعتراف سننے کے بعد بیوی نے کہا، اب بتاؤ کیا چاہتے ہو، بیٹے کی یہ عظمت و شان یا تمیں ہزار اشرافیاں؟ فروخ نے جواب دیا، خدا کی قسم لڑکے کی عظمت و شان بیوی نے کہا تو پھر تم کو معلوم ہونا چاہیے کہ میں نے تمہاری کل دولت اس کی تعلیم میں صرف کر دی، فروخ نے کہا خدا کی قسم ٹھکانے لگی۔ (۱)

حدیث: ربیعہ کی شہرت زیادہ تر ان کے فقہی کمال کی وجہ سے ہے لیکن وہ حدیث کے بھی ممتاز حفاظ میں تھے، ان کے حفظ حدیث پر تمام ائمہ کا اتفاق ہے، علامہ ابن سعد انھیں ثقہ اور کثیر الحدیث، (۲) خطیب بغدادی حافظ ثقہ و حدیث، (۳) اور حافظ ذہبی امام اور حافظ (۱) تاریخ خطیب ج ۸ ص ۲۲۱ و ۲۲۲ (۲) تہذیب التہذیب ج ۳ ص ۲۵۸ بحوالہ ابن سعد (۳) تاریخ بغداد ج ۸ ص ۲۲۱۔

حدیث لکھتے ہیں، (۱) ان کی حدیث دانی ان کے معاصرین میں مسلم تھی، ایک مرتبہ عبدالعزیز بن ابی سلمہ عراق گئے، عراقیوں نے ان سے کہا کہ ربیعہ "رائے" کی حدیثیں سنی ہیں، انھوں نے کہا تم لوگ ان کو "ربیعہ رائے" کہتے ہو، خدا کی قسم میں نے ان سے زیادہ کسی کو سنت پر حاوی نہیں دیکھا۔ (۲)

حدیث میں ان کے درجہ کا اندازہ اس سے ہو سکتا ہے کہ یحییٰ بن سعید جوان کے تلمیذ رشید تھے، ان کی زندگی ہی میں صاحب درس "محدث" بن گئے تھے اور ربیعہ کی عدم موجودگی میں حدیث کا درس دیتے تھے۔ (۳)

صحابہ میں ربیعہ نے انسؓ بن مالک اور سائب بن یزید اور تابعین میں محمد بن یحییٰ بن حبان، ابن مسیب، قاسم بن محمد، ابن ابی لیلیٰ، اعرج، کحول، حنظلہ بن قیس، اور عبداللہ بن یزید وغیرہ جیسے محدثین سے استفادہ کیا تھا اور یحییٰ بن سعید ان کے بھائی عبدالربیعہ، سلیمان التیمی، مالک، شعبہ دونوں سفیان، حماد بن سلمہ اور لیث وغیرہ اکابر محدثین ان کے تلامذہ میں تھے۔ (۴)

فقہ: لیکن ربیعہ کا خاص اور امتیازی فن فقہ تھا، اس میں وہ امامت و اجتہاد کا درجہ رکھتے تھے، اور اپنے تمام معاصرین پر فائق تھے، ان کے فقہی کمالات میں ان کی فطری استعداد کو بہت بڑا دخل ہے، وہ نہایت ذہین اور طباع تھے، یحییٰ بن سعید کہتے تھے کہ میں نے ان سے زیادہ زیرک نہیں دیکھا، دوسری روایت میں ہے کہ میں نے ان سے زیادہ صحیح عقل والا نہیں دیکھا۔ (۵)

اس ذہانت و ذکاوت نے ان میں اجتہاد، استنباط اور تفریع مسائل کا خاص ملکہ پیدا کر دیا تھا، حافظ ذہبی لکھتے ہیں کہ ربیعہ امام، حافظ فقہ اور مجتہد تھے، رائے میں انھیں اتنی

(۱) تذکرۃ الحفاظ ج اول ص ۱۴۱ (۲) تاریخ بغداد ج ۸ ص ۴۲۳ (۳) تاریخ بغداد ج ۸ ص ۴۲۳ (۴)

تہذیب التعمیر ص ۲۵۸ (۵) تاریخ بغداد ج ۸ ص ۴۲۳۔

بصیرت حاصل تھی کہ ”رائے“ ان کا لقب ہو گیا تھا۔ (۱)

اس فقہی کمال کی وجہ سے وہ مدینہ العلم مدینہ کی مسند افتا پر فائز ہو گئے، مگر ان صاحب الفتویٰ بالمدينة (۲) عباسی حکومت کے قیام کے بعد سفاح عباسی نے ان کو بلا کر عہدہ قضا پر ممتاز کیا، امام مالک ان کے تلامذہ خاص میں تھے، ربیعہ کی موت کے بعد ان کی زبان پر یہ حسرت کلمہ تھا کہ ”ربیعہ کے بعد فقہ کا مزا جاتا رہا۔“ (۳) امام ابوحنیفہ جو فقہ، رائے اور قیاس کے امام اعظم ہیں، ربیعہ کی خدمت میں استفادہ کے لیے آتے تھے اور ان کے اقوال و آراء کو سمجھنے کی کوشش کرتے تھے۔ (۴)

فتاویٰ میں احتیاط: لیکن اس نوبت اجتهاد اور رائے اور قیاس میں اس ملکہ کے باوجود وہ اس قدر محتاط تھے کہ مسائل میں اپنی رائے اور قیاس کو کم دخل دیتے تھے اور بغیر سند کے جواب دینا سخت ناپسند کرتے تھے، عبدالعزیز بن ابی سلمہ بیان کرتے ہیں کہ میں نے ربیعہ کے مرض الموت میں ان سے کہا کہ ہم لوگوں نے آپ ہی سے فیض پایا ہے، اکثر ایسا ہوتا ہے کہ لوگ ایسے مسائل پوچھتے ہیں جس کے بارے میں ہمارے پاس کوئی سند نہیں ہوتی اور ہم کو یہ یقین ہوتا ہے کہ اس مسئلہ میں ہماری رائے ان کی رائے سے بہتر ہوگی، ایسی حالت میں کیا ہم اپنی رائے سے فتویٰ دیا کریں؟ یہ سن کر ربیعہ سہارا لے کر اٹھ بیٹھے اور فرمایا عبدالعزیز تم پر افسوس ہے، کسی مسئلہ میں بغیر علم کے جواب دینے سے یہ بہتر ہے کہ تم جاہل مرجاؤ، اس جملہ کو تین مرتبہ دہرایا۔ (۵)

حلقہ درس: ربیعہ کی ذات مرجع خلاق تھی، ان کا حلقہ درس نہایت وسیع تھا، اس میں مدینہ کے تمام بڑے بڑے علماء، عمائد اور شرفا شریک ہوتے تھے، امام مالک، یحییٰ انصاری، امام اوزاعی اور شعبہ وغیرہ ائمہ اسی حلقہ درس کے فیض یافتہ تھے، خطیب کا بیان ہے کہ ایک مرتبہ

(۱) تذکرۃ الحفاظ ج ۱ ص ۱۴۱ (۲) تاریخ خطیب ج ۸ ص ۴۲۱ (۳) تاریخ بغداد ج ۸ ص ۴۲۶ (۴)

ایضاً ص ۴۲۲ (۵) تہذیب التہذیب ج ۳ ص ۲۵۹۔

شمار کیا گیا تو چالیس بڑے بڑے عمامہ پوش ان کے حلقہٴ درس میں تھے۔ (۱)  
 تلامذہ: ربیعہ کے تلامذہ کا دائرہ نہایت وسیع تھا، ممتاز تلامذہ میں امام مالک، یحییٰ انصاری، سفیان ثوری، شعبہ، لیث، اوزاعی، ابن عیینہ، سلیمان بن ہلال وغیرہ لائق ذکر ہیں۔ عام تلامذہ کی فہرست نہایت طویل ہے۔ (۲)

ربیعہ کے معاصرین کا اعتراف: ربیعہ کے تمام معاصرین میں ان کی علمی فضیلت مسلم تھی، عبید اللہ بن عمر کہتے تھے کہ ربیعہ ہماری مشکلات کے عقدہ کشا، ہمارے عالم اور ہم سب میں افضل تھے، (۳) معاذ بن معاذ کا بیان ہے کہ سوار بن عبد اللہ کہتے تھے کہ میں نے کسی کو ربیعہ رائے سے بڑا عالم نہیں دیکھا، میں نے ان سے پوچھا حسن اور ابن سیرین کو بھی نہیں؟ انہوں نے کہا حسن اور ابن سیرین کو بھی نہیں، (۴) یحییٰ بن سعید انصاری اگرچہ ربیعہ کے خوشہ چینوں میں تھے لیکن عمر میں ان کے برابر تھے اور صاحب درس و افتا تھے لیکن ربیعہ کی موجودگی میں درس نہیں دیتے تھے۔ (۵)

معاصرین تو پھر بھی برابر کے لوگ تھے، ربیعہ کے شیوخ تک ان کی وسعتِ علم کے قائل تھے، چنانچہ قاسم بن محمد سے جو ان کے شیوخ میں ہیں، جب کوئی مسئلہ پوچھا جاتا تو اگر قرآن و حدیث میں اس کا جواب مل جاتا تو وہ خود بتا دیتے، ورنہ سائل کو ربیعہ کے پاس بھیجتے۔ (۶)

زہد و عبادت: اس علم کے ساتھ وہ بڑے عابد و زاہد تھے، ابن زید کا بیان ہے کہ ربیعہ بن ابی عبد الرحمن ایک مدت دراز تک عبادت گزار رہے، رات و دن نمازیں پڑھتے تھے لیکن پھر جب انہوں نے علمی مجلسوں میں شرکت شروع کی اس وقت ان کا یہ رنگ قائم نہ رہ سکا۔ (۷)  
 بے نیازی: ربیعہ زرو مال کی جانب سے بڑے بے نیاز تھے، سلاطین اور خلفا تک کا

(۱) تہذیب الحدیث ج ۳ ص ۲۵۸ (۲) تاریخ خطیب ج ۸ ص ۴۲۳ (۳) تاریخ خطیب ج ۸ ص ۴۲۳

(۴) ایضاً (۵) ایضاً (۶) ایضاً (۷) ایضاً

احسان اٹھانا پسند نہ کرتے تھے، ایک مرتبہ وہ سفاح عباسی کے پاس غالباً عہدہ قضا کے سلسلہ میں اپنا رگئے، سفاح نے بطور نذر ایک رقم پیش کی، ربیعہ نے اسے قبول نہ کیا، ان کے انکار پر سفاح نے لوٹڈی کی خریداری کے نام سے پانچ ہزار کی رقم دینی چاہی، انھوں نے اسے بھی نہیں لیا۔ (۱)

فیاضی: لیکن اپنے مال میں بڑے فیاض و سیر چشم تھے اور ان کا مال دوسروں کے لیے وقف تھا، ابن زید کا بیان ہے کہ مدینہ میں ربیعہ سے زیادہ دوستوں، دوست کے لڑکوں اور عام سالین کے لیے اپنے مال میں فیاض نہ تھا۔ (۲)

گویائی کا لطیفہ: ربیعہ بڑے گویا اور لسان تھے، کہا کرتے تھے کہ خاموش آدمی خواب اور گونگے پن کی حالت میں ہوتا ہے، وہ ہر وقت باتیں کیا کرتے تھے، ایک دن حسب معمول اپنی مجلس میں باتوں کی پھلجھڑی چھوڑ رہے تھے کہ ایک اعرابی آیا اور دیر تک خاموشی کے ساتھ ان گل فشانوں کو سنتا رہا، ربیعہ سمجھے کہ وہ ان کی باتوں سے مسحور ہو رہا ہے، اعراب کی فصاحت و بلاغت مشہور و مسلم ہے، ربیعہ نے غالباً داد لینے کے لیے اس سے سوال کی کہ تم لوگوں کے نزدیک بلاغت کی کیا تعریف ہے، اس نے جواب دیا ”ادائے معنی کے ساتھ الفاظ میں اختصار“ ربیعہ نے پھر پوچھا اور عجز بیان کسے کہتے ہیں، اعرابی نے جواب دیا ”جس میں تم بتلا ہو“ یہ پر لطف جواب سن کر ربیعہ سخت شرمندہ ہوئے۔ (۳)

وفات: ربیعہ کے سنہ وفات اور جائے وفات دونوں کے بارے میں دو بیانات ہیں، سنہ کے بارے میں یہ اختلاف ہے کہ ۳۵ھ یا ۳۶ھ میں وفات پائی، جائے وفات کے بارے میں یہ اختلاف ہے کہ ایک بیان کے مطابق انبار میں اور دوسرے بیان کے مطابق مدینہ الرسول میں انتقال کیا، ۳۶ھ والی روایت زیادہ مستند ہے۔ (۴)

(۱) تاریخ خطیب ج ۸ ص ۲۲۵ (۲) تاریخ خطیب ج ۸ ص ۲۲۳ (۳) ابن خلکان ج اول ص ۱۸۳ (۴)

تاریخ خطیب ج ۸ ص ۲۲۶۔

## ۲۳- رجاء بن حیوہ

نام و نسب: رجاء نام، ابو نصر کنیت، نسب نامہ یہ ہے: رجاء بن حیوہ بن جردل بن الاحنف ابن السمط بن امرؤ القیس بن عمرو الکندی اردنی رجاء کے دادا جردل صحابی تھے۔

فضل و کمال: فضل و کمال کے اعتبار سے رجاء شام کے اکابر علماء میں تھے، علامہ ابن سعد لکھتے ہیں، کان ثقة عالما فاضلا کثیر العلم، (۱) علامہ نووی لکھتے ہیں کہ ان کی جلالت اور ان کی شخصی اور علمی فضیلت پر سب کا اتفاق ہے۔ (۲)

حدیث: وہ حدیث اور فقہ دونوں میں یکساں کمال رکھتے تھے، حافظ ذہبی انھیں امام اور شیخ اہل الشام لکھتے ہیں، (۳) مطر الوراق کہتے تھے کہ رجاء بن حیوہ سے افضل شامی اور ان سے زیادہ روایات میں رفقہ شخص ہمیں نہیں ملا۔ (۴)

عبداللہ بن عمرو بن العاص، عدی بن عمیرہ، عبادہ بن صامت، عبدالرحمن بن غنم، معاویہ، تواس بن سمعان، ابودرداء، ابوسعید خدری، ابوامامہ، مسور بن مخرمہ، قبیصہ بن ذویب، ابوصالح السمان اور درادکاتب وغیرہ سے سماع حدیث کیا تھا اور عدی بن عدی، ابن عجلان، ثور بن یزید، ابن عون، مطر الوراق، زہری، محمد بن حجاوہ اور حمید الطویل وغیرہ آپ کے زمرہ تلامذہ میں ہیں۔ (۵)

روایت میں الفاظ کی پابندی: روایت حدیث میں محتاط تھے، حدیثوں کو الفاظ کی پابندی کے ساتھ روایت کرتے تھے۔ (۶)

فقہ: حدیث سے زیادہ فقہ میں ان کو دستگاہ تھی، مطر الوراق کہتے تھے کہ میں نے کسی شامی کو

(۱) ابن سعد ج ۲ ص ۱۶۱ (۲) تہذیب الاسماء ج ۱ ص ۱۹۰ (۳) تذکرۃ الحفاظ ج ۱ ص ۱۰۵

(۴) تہذیب الجہذ ج ۳ ص ۲۶۵ (۵) ایضاً ص ۲۶۵ (۶) ابن سعد ج ۲ ص ۱۶۱۔

ان سے زیادہ فقیہ نہیں دیکھا (۱)، ابن حبان انھیں فقہائے شام میں لکھتے ہیں، (۲) ان کے تفسیر کی ایک سند یہ بھی ہے کہ وہ منصب قضا پر ممتاز تھے۔ (۳)

علماء میں رجاء کا درجہ: اپنے ہم عصر علماء میں ممتاز درجہ رکھتے تھے، اس عہد کے تمام علما ان کے کمالات علمی کے معترف تھے، مکحول جو شام کے بڑے نامور عالم تھے، ان کو اپنا شیخ، اپنا آقا اور سارے اہل شام کا سردار کہتے تھے (۴) ان کی موجودگی میں مکحول خود کسی مسئلہ کا جواب نہ دیتے تھے، موسیٰ بن یسار کا بیان ہے کہ ایک شخص نے مکحول سے مسجد میں کوئی مسئلہ پوچھا، انھوں نے اس سے کہا ہمارے شیخ اور ہمارے سردار رجاء بن حیوۃ سے پوچھو، (۵) ابن عون کہتے تھے کہ رجاء کا مثل شام میں نہیں دیکھا، ابن سیرین کا مثل عراق میں اور قاسم کا مثل جاز میں نہیں دیکھا۔ (۶)

زہد و عبادت: اس علم کے ساتھ وہ بڑے عابد و زاہد تھے، ابن حبان لکھتے ہیں کہ وہ شام کے عبادت گزار اور زہد لوگوں میں تھے، (۷) ان کے زہد و تقویٰ کی وجہ سے مسلمہ بن عبد الملک کہتا تھا کہ کندہ کے تین آدمیوں کے طفیل میں خدا پانی برساتا ہے اور دشمنوں پر مدد دیتا ہے، ان میں سے ایک رجاء ہیں۔ (۸)

امرا سے استغنا: اس زہد و تقویٰ کی وجہ سے وہ امرا اور سلطانین سے ہمیشہ بے نیاز رہے، اور کسی کے آستانہ پر حاضری نہیں دی، ایک مرتبہ ان سے کسی نے پوچھا کہ آپ حاکم وقت کے پاس کیوں نہیں جاتے، جواب دیا میرے لیے اس رب العالمین کی ذات کافی ہے، جس کے لیے میں نے ان کو چھوڑا ہے۔ (۹)

ایک اہم کارنامہ: ان کا سب سے اہم کارنامہ اور سب سے بڑی مذہبی خدمت یہ ہے کہ

(۱) تذکرۃ الحفاظ ج اول ص ۱۰۵ (۲) تہذیب التہذیب ج اول ص ۲۶۶ (۳) تہذیب الاسماء ج اول

ص ۱۹۰ (۴) تہذیب الاسماء ج اول ص ۱۹۰ (۵) تہذیب التہذیب ج ۳ ص ۲۶۵ (۶) تذکرۃ الحفاظ

ج ۱ ص ۱۰۵ (۷) تہذیب التہذیب ج ۳ ص ۲۶۶ (۸) تہذیب الاسماء ج اول ص ۱۹۰ (۹) ایضاً۔

انہی نے سلیمان بن عبد الملک کو عمر بن عبد العزیز کو خلیفہ بنانے کا مشورہ دیا تھا (۱) اس لیے الداعی الی الخیر کفاحہ کے مطابق وہ بھی اس کار خیر میں شریک ہیں۔

وفات ۱۱۲ھ میں وفات پائی۔ (۲)

حلیہ: آخر عمر میں سر اور داڑھی کے بال سفید ہو گئے تھے، سر میں خضاب لگاتے تھے اور داڑھی کو نورانی چھوڑ دیا تھا۔

## ۲۲- زر بن حبیش

نام و نسب: زر نام، ابو مریم کنیت، نسباً اسدی تھے، نسب نامہ یہ ہے: زر بن حبیش بن حباشہ ابن اوس بن بلال اسدی۔

فضل و کمال: زر مخضرمی تھے، یعنی انھوں نے جاہلیت اور اسلام دونوں کا زمانہ پایا تھا اس لیے ان کو کبار صحابہ کی صحبت کا موقع ملا، ان کے فیض نے انھیں جلیل القدر تابعی بنا دیا، امام نووی لکھتے ہیں کہ وہ کبار تابعین میں تھے، ان کی توثیق و جلالت پر سب کا اتفاق ہے (۳) حافظ ذہبی ان کو امام اور قدوة لکھتے ہیں۔ (۴)

قرآن: قرآن کے ممتاز قاری اور عالم تھے، حافظ ابن عبد البر لکھتے ہیں کہ ان عالم بالقرآن قارئاً فاضلاً (۵) قرآن کا درس بھی دیتے تھے، عاصم بن بہدلہ انہی کے حلقہ درس کے فیض یافتہ تھے۔ (۶)

حدیث: حدیث کے بڑے حافظ تھے، علامہ ابن سعد لکھتے ہیں کہ ان ثقة کثیر الحدیث (۷) حافظ ذہبی ائمہ حفاظ میں لکھتے ہیں، حدیث میں انھوں نے حضرت عمرؓ، حضرت عثمانؓ، حضرت علیؓ، ابو ذرؓ، عبد اللہ بن مسعودؓ، عبد الرحمن بن عوفؓ، عباس بن مطلبؓ، سعید بن زیدؓ،

(۱) تذکرۃ الحفاظ ج اول ص ۱۰۵ (۲) ایضاً (۳) تہذیب الاسماء ج اول ص ۱۹۷ (۴) تذکرۃ الحفاظ ج

اول ص ۳۹ (۵) استیعاب ج اول ص ۲۱۲ (۶) تذکرۃ الحفاظ ج ۶ ص ۷۱ (۷) ابن سعد ج ۶ ص ۷۱۔

حذیفہ بن یمانؓ، ابی بن کعبؓ وغیرہ جیسے اکابر صحابہ سے روایتیں کی ہیں۔

ابراہیم نخعی، عاصم بن مہدلہ، منہال بن عمرو، عیسیٰ بن عاصم، عدی بن ثابت، امام

شععی، زبید الیمامی اور ابواسحاق شیبانی وغیرہ آپ کے خوشہ چینوں میں تھے۔ (۱)

ادب: مذہبی علوم کے علاوہ زرعربی زبان کے بھی بڑے فاضل تھے، اس میں حضرت

عبداللہ بن مسعودؓ جیسے بزرگ ان سے استفادہ کرتے تھے۔ (۲)

اختلاف رائے کے ساتھ اتحاد عمل: ان لوگوں کے لیے جن کی زبانیں ادنیٰ ادنیٰ اختلاف

پر آپس میں تیر و نشتر چلاتی ہیں بلکہ اس سے بھی بڑھ کر جنگ و جدال کی نوبت آ جاتی ہے، ان

بزرگوں کا یہ نمونہ قابل تقلید ہے کہ اختلاف مسلک کے باوجود بشرطے کہ اس کا تعلق اصول

اسلام سے نہ ہوتا تو سب و شتم کجا اس کا اثر ان کے تعلقات تک پر نہ پڑتا اور ایک دوسرے

کے احترام میں سرسوفرق نہ آنے دیتے، زرعلوی تھے اور ایک دوسرے تابعی ابووائل عثمانی

دونوں ایک ساتھ اٹھتے بیٹھتے تھے اور باہم اس اختلاف مسلک کا تذکرہ تک نہ کرتے تھے،

دونوں ایک ہی مسجد میں نماز پڑھتے تھے، ابووائل زر کا بڑا احترام کرتے تھے۔ (۳)

توہین مذہب پر غریظ و غضب: لیکن اگر کسی چیز میں کسی دینی شعار کی توہین کا ادنیٰ شائبہ بھی

نکلتا تو یہ مصالحت اور درگزر غریظ و غضب میں بدل جاتا تھا ایک مرتبہ زراذان دے رہے تھے،

ایک انصاری کا ادھر سے گذر ہوا، اس نے کہا ابو مریم میں تم کو اس سے بالاتر سمجھتا تھا، اذان کی

یہ توہین سن کر انھوں نے کہا جب تک میں زندہ رہوں گا تم سے ایک لفظ نہ بولوں گا۔ (۴)

وفات: زرنے بڑی طویل عمر پائی، آخر عمر میں اعضا میں رعشہ پیدا ہو گیا تھا، باختلاف

روایت ۸۱ھ یا ۸۲ھ یا ۸۳ھ میں وفات پائی، (۵) وفات کے وقت ۱۲۲ سال کی عمر تھی۔

(۱) تہذیب التہذیب ج ۳ ص ۳۲۱ (۲) تذکرۃ الحفاظ ج اول ص ۲۹ (۳) ابن سعد ج ۶ ص ۷۱ (۴)

تہذیب ج ۳ ص ۳۲۲ (۵) ابن سعد ج ۶ ص ۷۱۔

## ۲۵- زید بن اسلم

نام و نسب: زید نام، ابواسامہ کنیت، حضرت عمرؓ کی غلامی کا شرف رکھتے تھے۔  
 فضل و کمال: زید اس بزرگ اور محترم ہستی کے غلام تھے جس کے ادنیٰ صحبت یافتہ علم و عمل کے پیکر بن گئے، زید تو خاص غلاموں میں تھے، انھوں نے آقا سے زیادہ آقا زادہ یعنی حضرت عبداللہ کے سرہ شمشہ علم سے فیض حاصل کیا، ان کے فیض صحبت نے زید کو دولت علم سے مالا مال کر دیا تھا اور ان کا شمار علمائے مدینہ میں ہونے لگا تھا، حافظ ابن حجر لکھتے ہیں،  
 کان من اهل الفقه والعلم (۱)

تفسیر قرآن: زید کو قرآن، حدیث، فقہ، جملہ مذہبی علوم میں پورا درک تھا، وہ قرآن کی تفسیر کے بڑے عالم تھے، ابن حجر لکھتے ہیں، کان عالما بتفسیر القرآن۔ (۲)  
 حدیث: حدیث میں بھی ان کے علم کا دائرہ وسیع تھا، علامہ ابن سعد لکھتے ہیں کان ثقة کثیر الحدیث، (۳) صحابہ میں انھوں نے حضرت عبداللہ بن عمرؓ، انس بن مالکؓ، جابر بن عبداللہ، عائشہ صدیقہؓ، ربیعہ بن عباد وائلؓ، سلمہ بن اکوعؓ اور تابعین میں ابوصالح السمان، عطا بن یسار، حمران علی بن حسین، بسر بن سعید، اعرج، عبدالرحمن بن وعلہ، عبدالرحمن بن سعید، قعقاع بن حکیم اور عیاض بن عبداللہ بن سعد وغیرہ سے سماع کیا تھا۔ (۴)

ان کے لڑکے عبداللہ، عبدالرحمن اور اسامہ، مالک بن انس، ابن عجلان، ابن جریج، سلیمان ابن ہلال، حفص بن میسرہ، داؤد بن قیس الفراء، ایوب سختیانی، جریر بن حازم، عبید اللہ بن عمر، ابن اسحاق، محمد بن جعفر بن ابی کثیر وغیرہ ان کے تلامذہ میں تھے۔ (۵)

(۱) تہذیب الجہذیب ج ۳ ص ۳۹۶ (۲) ایضاً (۳) ایضاً بحوالہ ابن سعد (۴) تہذیب الجہذیب ج ۳

ص ۳۹۵ و تہذیب الاسماء۔ (۵) تہذیب الجہذیب ج ۳ ص ۳۹۵۔

فقہ: فقہ میں خصوصیت کے ساتھ زیادہ درک تھا، حافظ ذہبی، امام نووی، حافظ ابن حجر سب ان کو بالاتفاق فقہ مدینہ لکھتے ہیں۔ (۱)

حلقہ درس: مسجد نبویؐ میں زید کا حلقہ درس تھا، جس میں بڑے بڑے فقہا اور اکابر مدینہ شریک ہوتے تھے، اعرج کا جو اس حلقہ کے ایک رکن تھے، بیان ہے کہ زید بن اسلم کے حلقہ درس میں چالیس بڑے بڑے فقہا شریک ہوتے تھے، ان میں باہم اتنی ہمدردی تھی کہ ہر شخص کا مال دوسرے کی ضرورت کے لیے وقف تھا، اس درس میں ایسی حدیثوں پر بحث و مباحثہ میں وقت ضائع نہیں کیا جاتا تھا جس میں کوئی افادی پہلو نہ ہو۔ (۲)

امام زین العابدین اپنے خاندانی حلقہ کو چھوڑ کر اس حلقہ میں شریک ہوتے تھے، نافع بن حمبر نے ان پر اعتراض کیا کہ آپ اپنی خاندانی مجلس کو چھوڑ کر ابن خطابؓ کے غلام کے درس میں شریک ہوتے ہیں؟ آپ نے جواب دیا آدمی اسی مجلس میں شریک ہوتا ہے جس سے اس کے دین کو کوئی فائدہ پہنچتا ہو۔ (۳)

وقار و ہیبت: زید اگرچہ غلام تھے لیکن ان کی علمی جلالت کی وجہ سے سب پر ان کی ہیبت چھائی رہتی تھی، مالک بن عجلان بیان کرتے ہیں کہ مجھ پر کسی کا اتنا رعب نہ تھا جس قدر زید بن اسلم کا، ہیبت سے لوگوں کو سوال کرنے اور پوچھنے تک کی ہمت نہ پڑتی تھی، جب ان کا دل چاہتا خود سے حدیثیں بیان کرتے، جب خاموش ہو جاتے تو پھر کسی کو سوال کرنے کی ہمت نہ ہوتی۔ (۴)

محبوبیت: اس ہیبت کے ساتھ ان کو بڑی محبوبیت اور مقبولیت حاصل تھی، وہ لوگوں کے محبوب القلوب تھے، ان کے صاحبزادے عبدالرحمن کا بیان ہے کہ میرے والد کبھی کبھی مجھ کو اپنے کسی ہم جلس کے پاس کام سے بھیجتے تھے، یہ میرا سر چومتے اور سہلا کر کہتے خدا کی قسم

(۱) تذکرۃ الحفاظ ج اول ص ۱۱۸ و تہذیب العہد ص ۱۱۹ (۲) تہذیب الاسماء ج اول ق اول

ص ۲۰۰ (۳) تذکرۃ الحفاظ ج اول ص ۱۱۹ (۴) تہذیب العہد ج ۳ ص ۳۹۶۔

تمہارے والد مجھے میری اولاد اور میرے گھر والوں سے بھی زیادہ محبوب ہیں، اگر خدا ان دونوں میں سے کسی ایک کو اٹھانا چاہے اور ہم کو انتخاب کا اختیار دے تو ہم زید کی زندگی اور سلامتی کے مقابلہ میں اپنی اولاد اور اپنے اہل و عیال کا اٹھ جانا پسند کریں گے۔ (۱)

ابوحازم دعا کیا کرتے تھے کہ خدایا مجھے زید کی موت کا دن نہ دکھانا، ان کے سوا

میری ذات اور میرے مذہب کے لیے کوئی پسندیدہ اور نفع بخش باقی نہیں رہا ہے۔ (۲)

اخلاق: علمی کمالات کے ساتھ زید اخلاقی فضائل سے بھی آراستہ تھے، امام نووی لکھتے ہیں کہ وہ صالح تابعی تھے، (۳) ان کو ایک نظر دیکھ لینے سے عبادت کی قوت پیدا ہوتی تھی، ابوحازم کہتے تھے، خدایا تو خوب جانتا ہے کہ میں زید کو اس لیے دیکھتا ہوں کہ ان کو دیکھنے سے تیری عبادت کی طاقت آتی ہے، جب ان کی نظر کا یہ اثر ہے تو ان سے ملاقات اور گفتگو کا کیا اثر ہوگا۔ (۴)

وفات: ۱۳۲ھ میں انتقال کیا۔

## ۲۶- سالم بن عبد اللہ

نام و نسب: سالم نام، ابو عمر کنیت، حضرت عمرؓ کے نامور فرزند، حضرت عبد اللہؓ کے خلیفہ الصدق تھے، دادھیال کی طرح ان کا نا نہال بھی روشن و تاباں تھا، حضرت عمرؓ کے عہد خلافت میں یزدگرد و شاہنشاہ ایران کی جوڑکیاں گرفتار ہوئی تھیں، ان میں سے ایک عبد اللہ کو دی گئی تھی، سالم اسی کے لطن سے تھے، اس طرح ان کی رگوں میں ایران کے شاہی خاندان کا خون بھی شامل تھا۔ (۵)

فضل و کمال: سالم کے والد حضرت عبد اللہؓ ان بزرگوں میں تھے جو علم و عمل کا پیکر اور زہد

(۱) تہذیب الجہذیب ج ۳ ص ۳۹۶ (۲) تذکرۃ الحفاظ ج اول ص ۱۱۸ (۳) تہذیب الاسماء ج اول ق

اول ص ۲۰۰ (۴) ایضاً (۵) تہذیب الجہذیب ج ۳ ص ۴۳۸۔

دورع کی تصویر تھے، ان کی تعلیم و تربیت نے انہیں بھی اپنا شہنشاہ بنا دیا تھا، ارباب سیر کا متفقہ بیان ہے کہ عمرؓ کی تمام اولادوں میں سب سے زیادہ ان سے مشابہ عبداللہ تھے اور عبداللہ کی اولادوں میں ان کے مشابہ سالم تھے، (۱) اس طرح سالم گویا عمرؓ فاروق کا نقشِ ثانی تھے۔

ان کا شمار مدینہ کے ان تابعین میں تھا جو اقلیم و عمل دونوں کے فرماں روا تھے، علامہ ذہبی لکھتے ہیں کہ سالم فقیہ، حجت اور ان مخصوص علما میں تھے، جن کی ذات علم و عمل دونوں کی جامع تھی، (۲) امام نووی لکھتے ہیں کہ سالم کی امامت، جلالت، زہد و ورع اور علو مرتبت پر سب کا اتفاق ہے۔ (۳)

تفسیر: تفسیر، حدیث، فقہ جملہ فنون میں ان کو یکساں درک تھا لیکن شدت احتیاط کی وجہ سے قرآن کی تفسیر نہ بیان کرتے تھے۔ (۴) اسی لیے مفسر کی حیثیت سے انہوں نے کوئی خاص شہرت نہیں حاصل کی۔

حدیث: حضرت عبداللہ بن عمرؓ حدیث کے رکنِ اعظم تھے، سالم نے زیادہ تر انہی کے خرمن سے خوشہ چینی کی تھی، ان کے علاوہ اکابر صحابہ میں ابو ہریرہؓ، ابوالیوبؓ انصاری اور عائشہ صدیقہؓ وغیرہ سے بھی استفادہ کیا تھا (۵) ان بزرگوں کے فیض سے ان کا دامن علم نہایت وسیع ہو گیا تھا، علامہ ابن سعد لکھتے ہیں کہ سالم ثقہ، کثیر الحدیث اور عالی مرتبہ لوگوں میں تھے۔ (۶)

تلامذہ: حدیث میں عمرو بن دینار، امام زہری، موسیٰ بن عقبہ، حمید الطویل، صالح بن کیسان عبید اللہ بن عمرو بن حفص، ابو واقد لہثی، عاصم بن عبداللہ، عبداللہ بن ابی بکر اور ابو قلابہ جری جیسے اکابر محدثین ان کے تلامذہ میں تھے۔ (۷)

(۱) ابن سعد ج ۵ ص ۱۴۵ (۲) تذکرۃ الحفاظ ج ۱ ص ۷۷ (۳) تہذیب الاسماء ج ۱ ص ۱۰۱

ص ۲۷ (۴) ابن سعد ج ۵ ص ۱۴۸ (۵) تہذیب التہذیب ج ۳ ص ۲۳۷ (۶) ابن سعد ج ۵ ص ۱۴۸

(۷) تہذیب التہذیب ج ۳ ص ۲۳۷

فقہ: سالم کا خاص اور امتیازی فن فقہ تھا، اس میں وہ امامت کا درجہ رکھتے تھے، بعض ائمہ جن میں ایک ابن مبارک بھی ہیں ان کو مدینہ کے مشہور سات فقہا میں شمار کرتے تھے، (۱) گوسا توں فقیہ کی تعیین میں اختلاف ہے، مختلف اشخاص نے اپنی اپنی نظر و بصیرت کے مطابق مختلف نام لیے ہیں لیکن بہر حال اس زمرہ میں سالم کا نام بھی لیا جاتا ہے، ان کے فقہی کمالات کی سب سے بڑی سند یہ ہے کہ مدینہ کی صاحب افتا جماعت کے وہ ممتاز رکن تھے۔ (۲)

زہد و تقویٰ: سالم علم کے ساتھ عمل کے بھی اسی درجہ پر تھے، امام مالک فرماتے تھے کہ سالم کے زمانہ میں ان سے زیادہ زہد و ورع میں سلف صالحین سے مشابہ کوئی نہ تھا، (۳) امام نووی اور حافظ ذہبی وغیرہ جملہ ارباب سیران کے زہد و ورع پر متفق البیان ہیں۔

صحت عقیدہ: عقائد میں وہ سلف صالحین کے سادہ اور بے آمیز عقیدہ کے پابند تھے اور بعد میں جو نکتہ آفرینیاں ہوئیں، انھیں سخت ناپسند کرتے تھے، چنانچہ قدریوں پر جو قدر کی بنا پر خیر و شر کا عقیدہ رکھتے ہیں لعنت بھیجتے تھے۔ (۴)

شدت احتیاط: وہ ہر چیز میں انتہائی احتیاط برتتے تھے، جس بات میں جھوٹ کا خیف سا شائبہ بھی نکلتا اسے پسند نہ کرتے تھے، اس زمانہ میں ایک کپڑا ”ست گزا“ مشہور تھا جو سات گز سے کچھ کم ہوتا تھا لیکن عرف عام میں وہ ”ست گزا“ ہی کہلاتا تھا، مروان بن جبیر بزاز ان کا بیان ہے کہ ایک مرتبہ سالم کپڑا خریدنے کے لیے آئے میں نے ان کے سامنے ”ست گزا“ پھیلا دیا، وہ سات گز سے کچھ کم تھا، فرمایا تم نے تو سات گز کہا تھا، میں نے کہا ہم لوگ اسی کو ”ست گزا“ کہتے ہیں، فرمایا جھوٹ ایسا ہی ہوتا ہے۔ (۵)

خون مسلم کی حرمت: آپ کے نزدیک مسلمان کا خون اتنا محترم تھا کہ مجرم مسلمان پر بھی

(۱) تہذیب الاسماء، ج اول، ص ۲۰۱ (۲) اعلام الموقعین، ج اول، ص ۲۵ (۳) تذکرۃ الحفاظ، ج اول

ص ۷۷ (۴) ابن سعد، ج ۵، ص ۱۳۸ (۵) ابن سعد، ج ۵، ص ۱۳۷۔

ہاتھ نہ اٹھاتے تھے، ایک مرتبہ ججاج نے آپ کو ایک ایسے شخص کے قتل کا حکم دیا جو حضرت عثمانؓ کے قاتلوں کے معاونین میں تھا، آپ تلوار لے کر مجرم کی طرف بڑھے اور پاس جا کر اس سے پوچھا تم مسلمان ہو، اس نے کہا ہاں، مسلمان ہوں لیکن آپ کو جو حکم دیا گیا ہے، اسے پورا کیجئے، آپ نے پوچھا تم نے آج صبح کی نماز پڑھی ہے اس نے کہا ہاں پڑھی ہے، یہ سن کر سالم لوٹ گئے اور ججاج کے سامنے تلوار پھینک کر کہا یہ شخص مسلمان ہے، آج صبح تک اس نے نماز پڑھی ہے اور رسول اللہ صلی اللہ علیہ وسلم کا ارشاد ہے کہ جس شخص نے صبح کی نماز پڑھ لی وہ خدا کے حفظ و امان میں آ گیا، ججاج نے کہا ہم اس کو صبح کی نماز کے لیے تھوڑے ہی قتل کرتے ہیں بلکہ اس لیے قتل کرتے ہیں کہ وہ قاتلین عثمانؓ کے معاونوں میں ہے، فرمایا اس کے لیے اور لوگ موجود ہیں جو عثمانؓ کے خون کا انتقام لینے کے ہم سے زیادہ حق دار ہیں، سالم کے والد حضرت عبداللہ کو یہ واقعہ معلوم ہوا تو انھوں نے فرمایا سالم نے سمجھ داری کا کام کیا۔ (۱)

امرا کی دولت سے بے نیازی: آپ غیر خدا کے سامنے کسی حاجت کو پیش کرنا پسند نہ کرتے اور امرا کی دولت اور ان کی داد و دہش سے اتنے بے نیاز تھے کہ ان کی درخواست پر بھی کبھی خواہش کا اظہار نہ کرتے تھے، ہشام بن عبدالملک آپ کو بہت مانتا تھا اور اتنا احترام کرتا تھا کہ آپ نہایت معمولی اور موٹے جھوٹے لباس میں بے محابا اس کے دربار میں چلے جاتے تھے اور وہ اسی لباس میں آپ کو تخت شاہی پر ساتھ بٹھاتا تھا (۲) ایک مرتبہ وہ حج کے لیے آیا، خانہ کعبہ میں دوڑوں کی ملاقات ہوئی، ہشام نے آپ سے درخواست کی کہ آپ کی جو ضروریات ہوں انھیں بیان کیجئے، آپ نے فرمایا خدا کے گھر میں کسی غیر سے نہ مانگوں گا۔ (۳)

پند و موعظت: آپ کی پند و موعظت نہایت موثر اور دل پذیر ہوتی تھی، ایک مرتبہ عمر بن عبدالعزیز نے آپ کو لکھا کہ عمر بن الخطابؓ کے کچھ مسائل لکھ بھیجئے، آپ نے جواب میں لکھا

(۱) ابن سعد ج ۵ ص ۱۲۵ (۲) تذکرۃ الخطاط ج اول ص ۷۷ (۳) ابن خلکان ج اول ص ۱۹۸۔

”عمران بادشاہوں کو یاد کرو جن کی وہ آنکھیں بے نور ہو گئیں جو لذت نظر سے کبھی سیر نہ ہوتی تھیں، وہ پیٹ پھٹ گئے جو ایوانِ نعمت سے کبھی آسودہ نہ ہوتے تھے، آج وہ زمین کے ٹیلوں کے نیچے مردار پڑے ہیں، اگر وہ ہماری آبادی سے قریب ہوتے تو ان کی عفتوں سے ناک نہ دی جاتی۔“ (۱)

باپ کی محبت: حضرت عبداللہ اپنے والد بزرگوار حضرت عمرؓ کی طرح بال بچوں سے بہت کم دلچسپی رکھتے لیکن سالم کے ساتھ ان کے محاسن اور کمالات کی وجہ سے والہانہ شہینگی تھی، چنانچہ سالم جب خاصے سن رسیدہ ہو گئے تھے، اس وقت بھی عبداللہ انہیں چومتے تھے اور فرماتے تھے، تم لوگ تعجب نہیں کرتے کہ ایک بوڑھا ایک سن رسیدہ کو بوسہ دیتا ہے، ان کی اس غیر معتدل محبت پر لوگ ان پر نکتہ چینی کرتے تو جواب دیتے۔ (۲)

یلوموننی فی سالم والومہم ☆ وجلدة بین العین والانف سالم  
 ”لوگ مجھے سالم کے معاملہ میں ملامت کرتے ہیں اور میں ان کو ملامت کرتا ہوں، سالم آنکھ اور ناک کے درمیانی چمڑے کی طرح عزیز ہیں۔“

وفات: ذی الحجہ ۱۰۶ھ میں مدینہ میں وفات پائی، ہشام بن عبدالملک نے جو ج سے فراغت کے بعد مدینہ آیا ہوا تھا، نماز جنازہ پڑھائی، جنازہ میں خلقت کا اتنا ہجوم تھا کہ بقیع کے میدان میں نماز پڑھائی گئی۔ (۳)

حلیہ ولباس وغیرہ: سالم کی زندگی نہایت سادہ تھی، اس میں تکلف و تصنع کا گذر نہ تھا، حافظ ذہبی لکھتے ہیں کہ ان کی زندگی نہایت خشک اور سادہ تھی، صوف کا لباس پہنتے تھے، پورے لباس کی قیمت دو درہم سے زیادہ نہ ہوتی تھی، غذا میں صرف روٹی اور روغن زیتون ہوتا تھا (۴) (فاروق اعظمؓ کی زندگی بھی یہی تھی) گوشت بہت کم کھاتے تھے اور لوگوں کو منع کرتے

(۱) ابن خلکان ج ۱ ص ۱۹۸ (۲) تہذیب الاسلام ج ۱ ق ۱ ص ۷۷ و ابن سعد ج ۵ ص ۱۴۵ (۳)

ابن سعد ج ۵ ص ۱۴۸ (۴) تذکرۃ الحفاظ ج ۱ ص ۷۷۔

تھے کہ گوشت کم کھایا کرو اس میں شراب کی چھٹی تیزی ہوتی ہے۔ (۱)

لیکن اس غذا کے باوجود جسم نہایت تروشاہت تھا، ایک مرتبہ، شام نے حج کے موقعہ پر جب کہ لباس میں صرف احرام ہوتا ہے، ان کے جسم کی تازگی دیکھ کر پوچھا ابو عمیر کیا کھاتے ہو؟ انھوں نے کہا روٹی اور روغن زیتون، اس نے کہا یہ غذا کیسے کھائی جاتی ہے؟ فرمایا اسے ڈھک کر رکھ دیتا ہوں، جب بھوک معلوم ہوتی ہے، اس وقت کھا لیتا ہوں۔ (۲)

اولاد: اپنے بعد کئی اولادیں یادگار چھوڑیں، عمر، ابوبکر، عبداللہ، عاصم، جعفر، عبدالعزیز، فاطمہ اور حفصہ۔

## ۲۷۔ سعید بن جبیر

نام و نسب: سعید نام، ابو عبداللہ کنیت، بنی والہ بن حارث اسدی کے غلام تھے، اس نسبت سے وہ والہی کہلاتے ہیں، ان کا شمار ان تابعین میں ہے، جو علم و عمل کے مجمع البحرین تھے۔

فضل و کمال: سعید کا آغاز اگرچہ غلامی سے ہوا لیکن آگے چل کر وہ اقلیم علم کے تاجدار بنے، حافظ ذہبی انھیں علمائے اعلام میں لکھتے ہیں (۳) امام نووی کا بیان ہے کہ سعید تابعین کے ائمہ کبار میں تھے، تفسیر، حدیث، فقہ، عبادت اور زہد و ورع جملہ کمالات میں وہ کبار ائمہ اور سرکردہ تابعین میں تھے۔ (۴)

تعلیم: سعید نے گو اس زمانہ میں ہوش سنبھالا، جب اکابر صحابہ کی بڑی تعداد اٹھ چکی تھی، پھر بھی باقیات صالحات میں عبداللہ بن عمرؓ، عبداللہ بن عباسؓ، عبداللہ بن زبیرؓ، ابو سعید خدریؓ، ابو ہریرہؓ، عائشہ صدیقہؓ اور انس بن مالکؓ وغیرہ علمائے صحابہ موجود تھے، سعید بن جبیر ان کے فیضان علم سے پورے طور سے مستفید ہوئے (۵) حبر الامت عبداللہ بن عباسؓ کے خرمن

(۱) ابن خلکان ج اول ص ۱۹۸ (۲) ابن سعد ج ۵ ص ۱۴۸ (۳) تذکرۃ الحفاظ ج اول ص ۶۵ (۴)

تہذیب الاسماء ج اول ق اول ص ۲۱۶ (۵) تہذیب الجہد ص ۳۳ ص ۱۱۔

کمال سے خصوصیت کے ساتھ زیادہ خوشہ چینی کی تھی۔ (۱)

عبداللہ بن عباسؓ کا حلقہٴ درس اتنا وسیع اور جامع تھا کہ اس میں قرآن، تفسیر، حدیث، فقہ، فرائض، ادب و انشاء اور شعر و شاعری جملہ علوم و فنون کا دریا بہتا تھا۔ (۲) سعید بن جبیر اس بحر بے کراں سے زیادہ سیراب ہوئے، وہ نہایت پابندی سے اس حلقہ میں شریک ہوتے تھے، ان کے تعلیم حاصل کرنے کا یہ طریقہ تھا کہ باہر کے سالکین جو سوالات کرتے تھے اور جو مسائل پوچھتے تھے اور ابن عباسؓ ان کے جو جوابات دیتے تھے، سعید خاموشی کے ساتھ ان کو سنا کرتے تھے اور کبھی کبھی خود بھی کچھ پوچھ لیتے تھے، ان سوالات میں حدیثیں بھی ہوتی تھیں اور فقہ کے مسائل بھی ہوتے تھے لیکن انھیں قلمبند کرنے کے بارے میں ابن عباسؓ کی ممانعت تھی، اس لیے کچھ دنوں تک ابن جبیر بغیر لکھے ہوئے زبانی یاد کر لیا کرتے تھے لیکن ایسا معلوم ہوتا ہے کہ پھر لکھنے کی اجازت مل گئی تھی، چنانچہ انھوں نے لکھنا شروع کر دیا تھا بعض بعض دن اس کثرت سے مسائل پیش ہوتے تھے کہ لکھتے لکھتے ابن جبیر کی بیاض پڑ ہو جاتی تھی اور انھیں کپڑوں اور ہتھیاروں پر لکھنے کی نوبت آ جاتی تھی، کبھی ایسا بھی اتفاق ہوتا کہ کوئی سائل نہ آتا اس دن ایک حدیث بھی لکھنے کی نوبت نہ آتی تھی اور یوں ہی لوٹ آتے تھے۔ (۳)

عبداللہ بن عباسؓ کے بعد انھوں نے ابن عمرؓ سے زیادہ سے زیادہ فائدہ اٹھایا تھا، ان سے استفادہ کا سلسلہ ابن جبیر کے قیام کو فہ تک جب کہ وہ خود صاحبِ افتاء ہو گئے تھے، قائم رہا، چنانچہ ان کا خود بیان ہے کہ جب کسی مسئلہ میں علمائے کوفہ میں اختلاف ہوتا تھا، تو میں اسے لکھ لیتا تھا اور ابن عمرؓ سے پوچھتا تھا۔ (۴)

ان بزرگوں کے فیض نے انھیں قرآن، تفسیر، حدیث، فقہ اور فرائض وغیرہ جملہ

(۱) ابن خلکان ج اول ص ۲۰۴ (۲) مستدرک حاکم ج ۳ ص ۵۳۸ (۳) ابن سعد ج ۶ ص ۱۷۹ (۴) ایضاً

مذہبی علوم کا دریا بہا دیا تھا۔ (۱)

قرأت: قرآن کے نہایت اچھے قاری تھے، قرأت ترجیح کے ساتھ کرتے تھے لیکن گا کر قرآن پڑھنا سخت ناپسند کرتے تھے، (۲) تمام مشہور قرأتوں کے عالم تھے، اسماعیل بن عبدالملک کا بیان ہے کہ سعید بن جبیر رمضان میں ہماری امامت کرتے تھے، معمول تھا کہ ایک شب کو عبداللہ بن مسعودؓ کی قرأت کے مطابق قرآن سناتے تھے، ایک شب کو زید بن ثابتؓ کی قرأت کے مطابق، اسی طریقہ سے وہ ہر شب کو باری باری سے تمام مشہور قاریوں کی قرأت سناتے تھے۔ (۳)

تفسیر: قرأت اور تفسیر دونوں فنون کی تعلیم انھوں نے اس فن کے امام حضرت عبداللہ ابن عباس سے حاصل کی تھی، (۴) آیات قرآن کی شان نزول اور ان کی تفسیر و تاویل پر پوری نظر تھی، جب ان کے سامنے قرآن کی کوئی آیت پڑھی جاتی تھی تو وہ اس کا پورا مالہ و ما علیہ بتا دیتے تھے، ابویونس قزوی کا بیان ہے کہ میں نے ایک مرتبہ سعید بن جبیر کے سامنے یہ آیت

الْمُسْتَضْعِفِينَ مِنَ الرِّجَالِ

مگر ناتواں مردوں، عورتوں اور لڑکوں

میں سے۔

وَالنِّسَاءِ وَالْوِلْدَانَ

پڑھی تو انھوں نے کہا، اس میں جن کا تذکرہ ہے، وہ مکہ کے کچھ مظلوم تھے، میں نے کہا میں ایسے ہی لوگوں (یعنی حجاج کے ستم رسیدہ) کے پاس سے آ رہا ہوں، سعید نے کہا جھنجھے ہم لوگوں نے اس کے خلاف بڑی کوشش کی لیکن کیا کیا جائے خدا کی مرضی یہی ہے۔ (۵)

اعمش روایت کرتے ہیں کہ سعید بن جبیر اِنْ اَرْضِيْ وَاَسْعَةَ کی تفسیر میں بیان کرتے تھے کہ اس سے مراد یہ ہے کہ جب اس میں گناہ کیا جائے تو اس سے نکل جاؤ۔ (۶)

تفسیر کا درس: ابن جبیر تفسیر کا درس بھی دیتے تھے، وقاء بن ایاس بیان کرتے ہیں کہ عرزہ

(۱) تہذیب اسماء ج اول ق اول ص ۲۱۶ (۲) ابن سعد ج ۶ ص ۱۸۱۔ (۳) ابن خلکان ج اول ص ۳۰۵

(۴) ایضاً ص ۲۰۴۔ (۵) ابن سعد ج ۶ ص ۱۸۳ (۶) ایضاً ص ۱۸۳۔

تفسیر کی کتاب (غالباً کاپی اور بیاض) اور دو ات لے کر ابن جبیر کے پاس آتے جاتے تھے (۱) لیکن بعض روایتوں سے معلوم ہوتا ہے کہ وہ تفسیر کا قلم بند کرنا پسند کرتے تھے، چنانچہ ایک مرتبہ ایک شخص نے اپنے لیے آپ سے تفسیر قلم بند کرنے کی درخواست کی، آپ نے فرمایا تفسیر قلم بند کرنے کے مقابلہ میں مجھے یہ پسند ہے کہ میرا ایک پہلو مفلوج ہو جائے۔ (۲)

حدیث: حدیث کے اکابر حفاظ میں تھے، صحابہ میں انھوں نے ابن عباسؓ، ابن عمرؓ، ابن زبیر، انس بن مالکؓ، ابوسعید خدریؓ، ابو موسیٰ اشعریؓ، ابو ہریرہؓ، ابو سعود بدریؓ، عائشہ صدیقہؓ اور عدی بن حاتم وغیرہ سے سماع حدیث کیا تھا، (۳) حضرت عبداللہ بن عباسؓ کے حلقہٴ درس سے خصوصیت کے ساتھ زیادہ مستفید ہوئے تھے، ان کی علمی استعداد کی وجہ سے عبداللہ بن عباس ان پر بڑی شفقت کرتے تھے اور ان کی تعلیم میں خصوصیت برتتے تھے، ان کی خامیوں کو دور کرنے کے لیے کبھی کبھی وہ امتحان ان سے حدیثیں سنتے تھے، مجاہد کا بیان ہے کہ ایک مرتبہ ابن عباسؓ نے ابن جبیر سے کہا کہ حدیثیں سناؤ، انھوں نے عرض کیا آپ کی موجودگی میں حدیث سناؤں، ابن عباسؓ نے کہا کہ یہ بھی خدا کی نعمت ہے کہ تم میرے سامنے حدیث بیان کرو، اگر صحیح بیان کرو گے تو فیہا اور اگر کہیں غلطی ہوگی تو میں اس کی تصحیح کر دوں گا۔ (۴)

بنی وداعہ کے موذن کا بیان ہے کہ میں ایک مرتبہ ابن عباسؓ کے پاس گیا، وہ حریر کے گدے پر ٹیک لگائے بیٹھے تھے اور سعید ان کے پیروں کے پاس بیٹھے تھے، ابن عباسؓ ان سے کہہ رہے تھے کہ تم نے مجھ سے بہت سی حدیثیں حفظ کی ہیں دیکھو ان کو کیسے روایت کرتے ہو؟ (۵)

ان کی اس توجہ نے ابن جبیر کو حفاظ حدیث کا امام اور سرگروہ بنا دیا تھا، ان کی مرویات کا بڑا حصہ ابن عباسؓ کی احادیث پر مشتمل ہے، اس سے حدیث میں ان کے درجہ کا

(۱) ابن سعد ج ۶ ص ۱۸۶ (۲) ابن خلکان ج اول ص ۲۰۵ (۳) تہذیب الہند ج ۳ ص ۱۱۱ (۴)

ابن سعد ج ۶ ص ۱۷۹ (۵) ایضاً۔

اندازہ ہو جاتا ہے۔

فقہ: فقہا کی جماعت میں بھی انھیں امتیازی درجہ حاصل تھا، (۱) اس فن کی تعلیم بھی انھوں نے ابن عباسؓ ہی سے حاصل کی تھی اور اس میں ان کو اتنا کمال حاصل تھا کہ مرکز فقہ کوفہ کے صاحبِ افتاء تابعین میں ہو گئے تھے، (۲) کوفہ کے عہدہ قضا پر بھی کچھ دنوں تک ممتاز رہے، پھر ابو بردہ ابن موسیٰ اشعری قاضی کوفہ کے مشیر ہو گئے تھے۔ (۳) مرکز علم و افتاء مکہ میں جب آنا ہوتا تھا تو یہاں بھی افتاء کا سلسلہ جاری رہتا تھا، (۴) حضرت عبداللہ بن عباسؓ کو ان کے فتوؤں پر اتنا اعتماد تھا کہ اگر کوفہ کا کوئی آدمی آپ سے فتویٰ پوچھنے کے لیے آتا تو آپ اس سے فرماتے کیا سعید بن جبیر تمہارے یہاں نہیں ہیں؟ (۵) مسائل طلاق کے خصوصیت کے ساتھ بڑے عالم تھے، کان اعلم التابعین بالطلاق سعید بن جبیر۔ (۶)

فرائض: ریاضی کے بڑے ماہر تھے، اس لیے فرائض میں خاص ملکہ تھا، اکابر صحابہ فرائض کے سائلین کو ان کے پاس بھیجتے تھے، ایک مرتبہ ابن عمرؓ کے پاس فرائض کا ایک سائل آیا، آپ نے اس سے کہا ابن جبیر کے پاس جاؤ وہ مجھ سے زیادہ حساب جانتے ہیں، وہ تم کو وہی بتائیں گے جو فرض مقرر ہے، (۷) جب انھیں مدینہ جانے کا اتفاق ہوتا تھا تو علمائے مدینہ ان سے فرائض سیکھتے تھے، امام زین العابدین کا بیان ہے کہ سعید بن جبیر جب ہمارے یہاں سے گذرتے تھے تو ہم لوگ ان سے فرائض اور ان باتوں کو پوچھتے تھے جن سے خدا ہم کو فائدہ پہنچاتا تھا۔ (۸)

جامعیت: غرض سعید بن جبیر کی ذات جملہ علوم و فنون کی جامع تھی، جو کمالات دوسرے علما میں فرداً فرداً تھے، وہ ان کی ذات میں تنہا مجتمع تھے، نصیف کا بیان ہے کہ مسائل طلاق

(۱) تہذیب الاسماء ج اول ق اول ص ۲۱۶ (۲) ایضاً (۳) اعلام اللقوعین ج اول ص ۲۸ (۴) ابن خلکان ج اول ص ۲۰۴ (۵) ابن سعد ج ۶ ص ۱۸۴ (۶) تہذیب الاسماء ج اول ق اول ص ۲۱۶ (۷) شذرات الذہب ج اول ص ۱۰۸ (۸) ابن سعد ج ص ۱۸۰ (۹) ابن سعد ج ۶ ص ۱۸۰.....

کے سب سے بڑے عالم سعید بن مسیب تھے، حج کے عطاء تھے، حلال و حرام کے طاؤس تھے اور تفسیر کے مجاہد تھے اور ان سب کی جامع سعید بن جبیر کی ذات تھی۔ (۱)

وہ علم کا ایسا سرچشمہ تھے جس کی اس عہد کے تمام علما کو احتیاج تھی، میمون بن مہران کا بیان ہے کہ سعید نے ایسے وقت میں انتقال کیا کہ روئے زمین پر کوئی ایسا شخص نہ تھا جو ان کے علم کا محتاج نہ رہا ہو۔ (۲)

اشاعتِ علم: علم و فن کا یہ ذخیرہ انھوں نے اپنی ذات تک محدود نہ رکھا، بلکہ جہاں تک ہو سکا اس سے دوسروں کو فائدہ پہنچایا، آپ کے بعض کوتاہ نظر اصحاب آپ کو حدیث بیان کرنے پر ملامت کرتے تھے، آپ انھیں جواب دیتے تھے، مجھے تم سے اور تمہارے ساتھیوں سے حدیث بیان کرنا زیادہ پسند ہے بہ نسبت اس کے کہ میں اسے اپنی قبر میں ساتھ لے جاؤں۔ (۳)

تلامذہ: آپ کے تلامذہ کا دائرہ نہایت وسیع تھا، بعضوں کے نام یہ ہیں، آپ کے صاحبزادگان عبد الملک اور عبد اللہ، یعلیٰ بن حکیم، یعلیٰ بن مسلم، ابوالسخت سبیبی، ابوالزبیر مکی، آدم بن سلیمان، اشعث بن ابی الشعثاء، ذر بن عبد اللہ مرہبی، سالم الافطس سلمہ بن کہیل، طلحہ بن مصرف اور عطاء بن سائب وغیرہ (۴)

ناقدروں سے بچل: لیکن یہ علمی فیاضی انہی لوگوں کے لیے تھی جو اس کے مرتبہ شناس اور قدرداں ہوتے تھے ورنہ نااہلوں سے وہ اسے چھپاتے تھے، محمد بن حبیب کا بیان ہے کہ سعید بن جبیر کے اصفہان کے قیام کے زمانہ میں جب لوگ ان سے حدیثیں پوچھتے تو وہ نہ بتاتے لیکن جب کو فدائے توفیق جاری کر دیا لوگوں نے پوچھا ابو محمد کیا بات ہے، اصفہان میں تو آپ حدیثیں نہیں بیان کرتے تھے اور کوفہ میں بیان کرتے ہیں؟ جواب دیا اپنی متاع

(۱) ابن خلکان ج اول ص ۲۰۵ (۲) ابن سعد ج ۶ ص ۱۸۶ (۳) ایضاً ص ۱۸۰ (۴) تہذیب العہد

وہاں پیش کرو جہاں اس کے قدر شناس ہوں (۱)  
 مذہبی کمالات: مذہبی کمالات میں بھی تابعین میں ابن جبیر کا درجہ نہایت بلند تھا، وہ عبادت  
 و ریاضت اور زہد و ورع کا مجسم پیکر تھے۔

سوز قلب و خشیت الہی: ابن جبیر کا دل اتنا پر سوز تھا اور ان پر خشیت الہی کا اتنا غلبہ تھا کہ  
 ہر وقت ان کی آنکھیں اشکبار رہتی تھیں، پردہ شب کی تاریکی میں جو ان کی عبادت اور راز  
 و نیاز کا خاص وقت تھا، زار، زار روتے تھے، روتے روتے ان کی آنکھوں کی پینائی کم ہو گئی  
 تھی اور ان سے پانی بہنے لگا تھا۔ (۲)

نماز میں تاثر اور خشوع: ان کی نماز تاثر اور خشوع و خضوع کی تصویر ہوتی تھی، کبھی کبھی ایک  
 ایک رکعت میں پورا قرآن ختم کر دیتے تھے، پرموعظت آیات کو بار بار دہراتے تھے، سعید  
 بن عبید کا بیان ہے کہ میں نے سعید بن جبیر کو امامت کی حالت میں اس آیت

إِذِ الْأَغْلَالُ فِي أَعْنَاقِهِمْ  
 وَالسَّلَاسِلُ يُسْحَبُونَ فِي  
 الْحَبِيمِ. (مومن-۸)

جب کہ طوق ان کی گردنوں میں ہوں گے  
 اور زنجیریں اور کھولتا ہوا پانی پینے کے لیے  
 گھسیٹے جاتے ہوں گے۔

کو بار بار دہراتے سنا ہے، (۳) قسم بن ایوب بیان کرتے ہیں کہ میں نے ان کو یہ آیت:  
 وَاتَّقُوا يَوْمًا تُرْجَعُونَ فِيهِ إِلَى  
 اللَّهِ. (بقرہ-۳۸)

اس دن سے ڈرو جس دن خدا کی طرف  
 لوٹائے جاؤ گے۔

میں مرتبہ سے زیادہ دہراتے سنا ہے۔ (۴)  
 ذکر و شغل: صبح صادق سے لے کر نماز فجر تک ذکر و شغل میں مصروف رہتے تھے، اس وقت  
 خدا کے ذکر کے علاوہ کسی سے نہ بولتے تھے۔ (۵)

(۱) ابن خلکان ج اول ص ۲۰۴ (۲) مختصر صفوة الصفوۃ ص ۱۵۰ تذکرۃ الحفاظ ج اول ص ۶۶ (۳) ابن سعد

ج ۶ ص ۱۸۱ (۴) تذکرۃ الحفاظ ج اول ص ۶۶ (۵) صفوة الصفوۃ ص ۱۵۱۔

رمضان میں عبادت: رمضان میں ان کی عبادت بہت بڑھ جاتی تھی، مغرب سے عشا تک کا وقت جو عموماً روزہ داروں کے آرام و سکون کا وقت ہوتا ہے، تلاوتِ قرآن میں گزرتا تھا (۱) رمضان کے زمانہ میں کبھی کبھی ایک نشست میں پورا قرآن ختم کر دیتے تھے، (۲) اپنے قبیلہ کی مسجد میں اعتکاف کرتے تھے۔ (۳)

حج: حجوں کی صحیح تعداد نہیں بتائی جاسکتی لیکن مختلف روایات سے اتنا معلوم ہوتا ہے کہ اکثر حج کرتے تھے اور دفور شوق میں کوفہ ہی سے احرام باندھ کر نکلتے تھے، (۴) مکہ کے قیام کے زمانہ میں طواف کبھی ناغہ نہ ہوتا تھا، گرفتاری کے زمانہ میں جس کے حالات بعد میں آئیں گے، پابجولان طواف کرتے تھے۔ (۵)

تلاوتِ قرآن: تلاوتِ قرآن سے خاص شغف تھا، عموماً دورات میں پورا قرآن ختم کر دیتے تھے، سفر اور بیماری کی حالت میں صرف اس معمول میں فرق آتا تھا۔ (۶)

تحقیقِ نفس: اپنے نفس کو اس قدر حقیر سمجھتے تھے کہ گنہگاروں کو بھی ان کے گناہوں پر ٹوکتے ہوئے شرماتے تھے، فرماتے تھے کہ میں ایک شخص کو گناہ میں مبتلا دیکھتا ہوں لیکن خود اپنا نفس اپنی نگاہ میں اتنا حقیر ہے کہ دوسرے کو ٹوکتے ہوئے شرم معلوم ہوتی ہے۔ (۷)

غیبت سے احتراز: غیبت کرنا اور غیبت سنانا دونوں باتیں سخت ناپسند تھیں، مسلم البطلین کا بیان ہے کہ سعید اپنے سامنے کسی کو کسی کی غیبت نہ کرنے دیتے تھے، غیبت کرنے والے سے فرماتے کہ جو کچھ تم کو کہنا ہے اس شخص کے منہ پر کہو۔ (۸)

عبادت کے معنی: عبادت آپ کے نزدیک محض روزہ نماز اور تسبیح و تہلیل کا نام نہ تھا، بلکہ اس کے ایک خاص معنی اور اس کا ایک جامع مفہوم تھا، آپ کے نزدیک اطاعت سب سے اہم عبادت تھی، فرماتے تھے کہ جو شخص خدا کی اطاعت کرتا ہے وہ ذکر ہے اور جو نافرمانی

(۱) ابن سعد ج ۶ ص ۱۸۱ (۲) ابن خلکان ج ۱ ص ۲۰۵ (۳) ابن سعد ج ۶ ص ۱۸۲ (۴) ایضاً ص ۱۸۳

(۵) ایضاً ص ۱۸۳ (۶) ایضاً ص ۱۸۱ (۷) مختصر صفوة الصقوة ص ۱۵۱ (۸) ابن سعد ج ۶ ص ۱۸۲۔

کرتا ہے وہ ذاکر نہیں ہے، خواہ وہ کتنی ہی تسبیح اور تلاوت قرآن کیوں نہ کرے، آپ سے کسی نے سوال کیا سب سے بڑا عبادت گزار کون ہے؟ فرمایا جو شخص گناہوں میں مبتلا ہو کر پھر اس سے تائب ہو گیا اور جب اس نے اپنے گناہوں کو یاد کیا تو اس کے مقابلہ میں اپنے اعمال کو بے حقیقت سمجھا۔ (۱)

علمائے سوء کا خطرہ: امت مسلمہ کے لیے سب سے بڑا خطرہ علمائے سوء کو سمجھتے تھے، ہلال بن جناب نے ایک مرتبہ آپ سے پوچھا، لوگوں کی ہلاکت کہاں سے ہوگی؟ فرمایا ان کے علما کے ہاتھوں (۲)

سیر و سیاحت: سعید بن جبیر ایک زمانہ تک مدینہ میں رہے، پھر یہاں سے نکل کر عجم چلے گئے، کچھ دنوں عراق کے مختلف شہروں میں پھرتے رہے، پھر کوفہ میں سکونت اختیار کر لی، (۳) کوفہ کے زمانہ قیام میں کچھ دنوں عبداللہ بن عتبہ بن مسعود قاضی کوفہ کے کاتب اور کچھ دنوں ابو بردہ بن ابوموسیٰ اشعری کے کاتب رہے۔ (۴)

حجاج پر اثر: حجاج انھیں بہت مانتا تھا، ان کی بڑی عزت کرتا تھا اور انھیں جامع کوفہ کا امام مقرر کیا تھا اور کوفہ کے عہدہ قضا پر بھی ممتاز کر دیا تھا لیکن پھر اہل کوفہ کے اس احتجاج پر کہ قاضی کسی عربی النسل کو ہونا چاہیے، ابن جبیر کو علاحدہ کر کے ابو بردہ بن ابوموسیٰ اشعری کو ان کی جگہ مقرر کیا لیکن ان کو ہدایت کردی کہ وہ بغیر ابن جبیر کے مشورہ کے کوئی کام نہ کیا کریں گے۔ (۵)

حجاج کی مخالفت: لیکن ابن جبیر حجاج کی اس توجہ کے باوجود اس سے مطلق متاثر نہ تھے اور برابر دل میں اس کے مظالم کو برا سمجھتے رہے، چنانچہ جب ابن اشعث نے اس کے خلاف علم مخالفت بلند کیا تو ابن جبیر اس کے ساتھ ہو گئے۔

(۱) مختصر صفحہ الصفوہ ص ۱۵۱ (۲) ابن سعد ج ۶ ص ۱۸۳ (۳) ابن خلکان ج اول ص ۲۰۵ (۴) تہذیب

الجدید ج ۳ ص ۱۳ (۵) ابن خلکان ج اول ص ۲۰۵۔

اس کی تفصیل یہ ہے کہ عبدالملک کے زمانہ میں سیستان کے فرماں روا رتبیل کی روش باغیانہ ہو چلی تھی اور وہ کبھی کبھی خراج روک لیتا تھا، اس لیے حجاج نے عبید اللہ بن ابی بکرہ کو اس کی تنبیہ پر مامور کیا، انھوں نے ۹۷ھ میں سیستان پر فوج کشی کی اور بہت دور تک آگے بڑھتے چلے گئے لیکن غلطی سے پیچھے کی حفاظت کا کوئی سامان نہ کیا، اس لیے رتبیل نے ہر طرف سے گھیر کر بڑی سخت شکست دی اور مسلمانوں کو بڑا مالی اور جانی نقصان اٹھا کر ناکام واپس آنا پڑا، حجاج کو اس شکست کا بڑا غم ہوا، اس نے دوبارہ محمد بن عبدالرحمن بن اشعث کو چالیس ہزار فوج کے ساتھ روانہ کیا اور سعید بن جبیر کو فوج کی تنخواہ تقسیم کرنے کی خدمت سپرد کی، ابن اشعث نے رتبیل کے حدود حکومت میں پہنچ کر بہت سے علاقوں کو فتح کر لیا اور مزید پیش قدمی ایک سال کے لیے روک کر حجاج کو اس کی اطلاع دیدی، حجاج رتبیل سے بہت برا فروختہ تھا، اس لیے اس نے لکھا کہ یہ آرام کا موقع نہیں ہے میرا حکم پہنچتے ہی فوراً پیش قدمی شروع کر دو اور اگر تم سے یہ کام نہیں ہو سکتا تو فوج کی کمان اپنے بھتیجے اسحاق کے سپرد کر دو، ابن اشعث نے مصلحتاً پیش قدمی روکی تھی، اس لیے وہ اس حکم پر بگڑ گیا، اور رتبیل سے مصالحت کر کے حجاج کے خلاف اٹھ کھڑا ہوا (۱) فوج تمام تر عراقی تھی جو حجاج کے مظالم سے پہلے سے براہم تھی اس لیے اس نے ابن اشعث کا پورا ساتھ دیا اور رفتہ رفتہ حجاج کی مخالفت نے عبدالملک کی مخالفت کی شکل اختیار کر لی، ابن جبیر نے بھی ابن اشعث کا ساتھ دیا اور ابن اشعث سیستان سے عراق پہنچا، حجاج بھی مقابلہ کے لیے نکلا دونوں میں مہینوں جنگ جاری رہی اور ابن اشعث نے عراق کے بڑے حصہ پر قبضہ کر لیا، اس مخالفت میں کوفہ کے بہت سے علما اور قراء بھی ابن اشعث کے ساتھ ہو گئے تھے، ابن جبیر اس جماعت کے سرگروہ تھے اور میدان جنگ میں لوگوں کو حجاج اور بنی امیہ کے خلاف یہ کہہ کر ابھارتے تھے کہ ان کی ظالمانہ حکومت ان کی بے دینی، خدا کے بندوں پر ان کے مظالم، نمازوں میں تاخیر اور مسلمانوں کی تذلیل و تحقیر پر ان کا مقابلہ کرو۔ (۲)

(۱) یہ واقعات ابن اثیر سے ملخصاً ماخوذ ہیں (۲) ابن سعد ج ۶ ص ۱۸۵۔

لیکن اس جوش مخالفت میں بھی حق کا دامن ہاتھ سے نہ چھوٹتا تھا، ایک غلام زیرقان اسدی کا آقا حجاج کے حامیوں میں تھا، غلام مذکور نے ابن جبیر سے پوچھا ایسی حالت میں کہ میرا آقا حجاج کے ساتھ ہے اگر میں ابن اشعث کے ساتھ ہو جاؤں اور لڑ کر جان دے دوں تو مجھ پر اس کا مواخذہ تو نہ ہوگا؟ ابن جبیر نے جواب دیا، تم مت لڑو اگر تمہارا آقا یہاں موجود ہوتا تو تم کو لے کر حجاج کی طرف سے لڑتا۔ (۱)

شکست اور گرفتاری: اگرچہ ابتدا میں ابن اشعث کی قوت نہایت مضبوط تھی اور اس نے عراق کا بڑا حصہ فتح کر لیا تھا لیکن اس مخالفت میں اس نے حکومت کو بھی شامل کر لیا تھا، اس لیے زیادہ دنوں تک مقابلہ دشوار تھا، اس کا نتیجہ یہ ہوا کہ دیر جماع کے معرکہ میں اس کو نہایت فاش شکست ہوئی، اس کی قوت بالکل پاش پاش ہو گئی اور وہ شکست کھا کر سیستان بھاگ گیا۔ اس شکست کے بعد ابن جبیر مکہ چلے آئے، یہاں کے والی خالد بن عبداللہ قسری نے انھیں گرفتار کر کے حجاج کے پاس بھجوا دیا، وہ ان سے خار کھائے ہوئے تھا، اس لیے انھیں دیکھتے ہی اس کی آنکھوں میں خون اتر آیا اور دونوں میں حسب ذیل مکالمہ ہوا:

حجاج تمہارا کیا نام ہے؟

ابن جبیر سعید بن جبیر

حجاج نہیں، بلکہ اس کے برعکس شقی بن کسیر

ابن جبیر میری ماں تم سے زیادہ میرے نام سے واقف تھیں

حجاج تمہاری ماں بھی بد بخت تھی اور تم بھی بد بخت ہو

ابن جبیر غیب کا علم دوسری ذات کو ہے

حجاج میں تمہاری دنیا کو دکتی ہوئی آگ سے بدل دوں گا

ابن جبیر اگر مجھ کو یہ یقین ہوتا کہ یہ تمہارے اختیار میں ہے تو میں تم کو معبود بنا لیتا

- حجاج محمد (صلی اللہ علیہ وسلم) کے بارے میں تمہارا کیا خیال ہے؟
- ابن جبیر وہ امام ہدیٰ اور نبی رحمت تھے
- حجاج علیؑ اور عثمانؓ کے بارے میں کیا رائے ہے؟ وہ جنت میں ہیں یا دوزخ میں
- ابن جبیر اگر میں وہاں گیا ہوتا اور وہاں کے رہنے والوں کو دیکھے ہوتا تو بتا سکتا تھا  
(غیب کے سوال کا میں کیا جواب دے سکتا ہوں)
- حجاج خلفا کے بارے میں تمہاری کیا رائے ہے؟
- ابن جبیر میں ان کا وکیل نہیں ہوں
- حجاج ان میں سے تم کس کو زیادہ پسند کرتے ہو؟
- ابن جبیر جو میرے خالق کے نزدیک سب سے زیادہ پسندیدہ تھا
- حجاج خالق کے نزدیک کون سب سے زیادہ پسندیدہ تھا؟
- ابن جبیر اس کا علم اس ذات کو ہے جو بھیدوں اور ان کی پوشیدہ باتوں کو جانتا ہے
- حجاج عبد الملک کے بارے میں تمہاری کیا رائے ہے؟
- ابن جبیر تم ایسے شخص کے متعلق کیا پوچھتے ہو جس کے گناہوں میں سے ایک گناہ  
تمہارا وجود ہے
- حجاج تم ہنتے کیوں نہیں؟
- ابن جبیر وہ کس طرح ہنس سکتا ہے جو مٹی سے پیدا کیا گیا ہے اور مٹی کو آگ کھا جاتی ہے
- حجاج پھر ہم لوگ تفریحی مشاغل سے کیوں ہنتے ہیں؟
- ابن جبیر سب کے دل یکساں نہیں ہوتے
- حجاج تم نے کبھی تفریح کا سامان دیکھا بھی ہے؟
- یہ پوچھ کر حجاج نے عود اور بانسری بجانے کا حکم دیا، اس کا نغمہ سن کر ابن جبیر  
رودیئے، حجاج نے کہا یہ رونے کا کیا موقع ہے؟ موسیقی تو ایک تفریحی چیز ہے، ابن جبیر نے

جواب دیا نہیں وہ نالہ، غم ہے، بانسری کی پھونک نے مجھے وہ آنے والا بڑا دن یاد دلایا جس دن صورت پھونکا جائے گا اور عود ایک کانٹے ہوئے درخت کی لکڑی ہے جو ممکن ہے ناحق کاٹی گئی ہو اور اس کے تار ان بکریوں کے پٹھوں کے ہیں جو ان کے ساتھ قیامت کے دن اٹھائی جائیں گی، یہ سن کر حجاج بولا، سعید تمہاری حالت بھی افسوس کے قابل ہے انھوں نے جواب دیا وہ شخص افسوس کے قابل نہیں ہے جو آگ سے نجات دے کر جنت میں داخل کیا گیا، اس گفتگو کے بعد پھر مکالمہ شروع ہو گیا۔

حجاج کیا میں نے تم کو کوفہ کا امام نہیں بنایا تھا؟

ابن جبیر ہاں بنایا تھا۔

حجاج کیا میں نے تم کو عہدہ قضا پر نہیں ممتاز کیا اور جب کوفہ والوں نے تمہاری مخالفت کی کہ قاضی عربی النسل ہونا چاہیے تو میں نے ابو بردہ کو قاضی بنایا اور ان کو ہدایت کر دی کہ وہ بغیر تمہارے مشورہ کے کوئی کام نہ کریں۔

ابن جبیر یہ بھی صحیح ہے

حجاج کیا میں نے تم کو اپنا ندیم خاص نہیں بنایا؟ حالانکہ وہ سب سرداران عرب تھے

ابن جبیر ہاں یہ بھی درست ہے

حجاج کیا میں نے تم کو ایک لاکھ کی خطیر رقم حاجت مندوں میں تقسیم کرنے کے لیے نہیں دی اور پھر اس کا کوئی حساب کتاب نہیں ماں گا۔

ابن جبیر ہاں دی

حجاج ان احسانات کے بعد پھر تم کو کس چیز نے میری مخالفت پر آمادہ کیا؟

ابن جبیر میری گردن میں ابن اشعث کی بیعت کا طوق تھا

حجاج ایک دشمن خدا کی بیعت کا اتنا پاس تھا اور امیر المومنین کی بیعت اور خدا کا

کوئی پاس نہ تھا، خدا کی قسم میں تم کو قتل کر کے واصل جہنم کئے بغیر اس جگہ سے نہ ہٹوں گا، بتاؤ

تم کس طرح قتل کیا جانا پسند کرتے ہو؟

ابن جبیر خدا کی قسم تم دنیا میں جس طرح مجھے قتل کرو گے، خدا تم کو آخرت میں اسی طرح قتل کرے گا

حجاج کیا تم چاہتے ہو کہ میں تم کو معاف کر دوں؟

ابن جبیر اگر تم معاف کر دو گے تو وہ خدا کی جانب سے ہوگا (تمہارا احسان نہ ہوگا)

حجاج تو میں تم کو قتل کر دوں گا

ابن جبیر اللہ تعالیٰ نے میرا ایک وقت مقرر کر دیا ہے، اس وقت تک پہنچنا ضروری ہے، اس کے بعد اگر میرا وقت آ گیا ہے تو پھر وہ ایک فیصل شدہ امر ہے، اس سے مفر نہیں ہے اور اگر عافیت مقرر ہے تو وہ بھی خدا کے ہاتھ میں ہے۔

قتل کا حکم اور استقلال و استقامت: اس گفتگو کے بعد حجاج نے جلا دقتل کرنے کا حکم دیا یہ حکم سن کر حاضرین میں سے ایک شخص رونے لگا، ابن جبیر نے اس سے پوچھا تو روتے کیوں ہو؟ اس نے کہا، آپ کے قتل پر، فرمایا، اس کے لیے رونے کی ضرورت نہیں، یہ واقعہ تو خدا کے علم میں پہلے سے موجود تھا، پھر یہ آیت تلاوت کی:

مَا أَصَابَ مِنْ مُّصِيبَةٍ فِى  
الْأَرْضِ وَلَا فِى سَمَوَاتٍ مِّنْ شَيْءٍ  
مَّا كُنَّا نَعْلَمُ قَبْلَ أَنْ نَبْرَأَهَا۔

تم کو زمین اور اپنی جانوں میں جو مصیبتیں  
پہنچیں ان کو پیدا کرنے سے پہلے ہم نے  
لکھ رکھا ہے۔

(حدید-۲۲)

مقتل میں جانے سے پہلے اپنے صاحبزادے کو دیکھنے کے لیے بلایا، وہ بھی آ کر رونے لگے، آپ نے ان سے فرمایا تم روتے کیوں ہو؟ ستاون سال کے بعد تمہارے باپ کی زندگی تھی ہی نہیں، پھر رونے کا کون سا مقام ہے؟

غرض نہایت صبر و استقلال کے ساتھ ہنستے ہوئے مقتل کی طرف چلے، حجاج کو اطلاع

دی گئی کہ اس وقت بھی ابن جبیر کے لبوں پر ہنسی ہے، اس نے واپس بلا کر پوچھا تم ہنس کس بات پر رہے تھے، فرمایا ”خدا کے مقابلہ میں تمہاری جراتوں اور تمہارے مقابلہ میں اس کے حلم پر۔“

آخری مشاغل: یہ سن کر حجاج نے اپنے سامنے ہی قتل کا چڑا بچھانے کا حکم دیا اور قتل کا اشارہ کیا، ابن جبیر نے کہا اتنی مہلت دو کہ میں دو رکعت نماز پڑھ لوں، حجاج نے کہا اگر مشرق کی سمت رخ کرو تو اجازت مل سکتی ہے، فرمایا کچھ ہرج نہیں آئینَمَاتُوا لَهَا فَمَمَّ وَجْهَ اللّٰهِ پھر یہ آیت تلاوت کی:

إِنِّي وَجْهْتُ وَجْهِيَ لِلَّذِي  
فَطَرَ السَّمَاوَاتِ وَالْأَرْضِ حَنِيفًا  
وَمَا أَنَا مِنَ الْمُشْرِكِينَ  
میں نے یکسو ہو کر اپنا رخ اس ذات کی  
طرف کیا ہے جس نے آسمانوں اور زمین  
کو پیدا کیا اور میں مشرکوں میں نہیں  
ہوں۔ (سورہ انعام-۹)

حجاج نے حکم دیا سر کے بل جھکا دو، یہ حکم سن کر ابن جبیر نے راہِ تسلیم و رضا میں خود سرفروغ کر دیا اور یہ آیت پڑھی:

مِنْهَا خَلَقْنَاكُمْ وَفِيهَا نُعِيدُكُمْ  
وَمِنْهَا نُخْرِجُكُمْ تَارَةً أُخْرَى.  
تم کو دوبارہ نکالیں گے۔  
اسی (زمین) سے ہم نے تم کو پیدا کیا اور  
اسی میں تم کو لوٹائیں گے پھر اسی میں سے  
(سورہ طہ-۳)

اور کلمہ شہادت پڑھ کر بارگاہِ ایزدی میں دعا کی کہ ”خدا یا میرے قتل کے بعد پھر اس کو (حجاج) کسی کے قتل پر قادر نہ کرنا“

شہادت: جلاد شمشیر برہنہ موجود تھا، حجاج کے حکم پر دفعہ تلوار چمکی اور ایک کشتہ حق کا سر زمین پر تڑپے لگا، زمین پر گرنے کے بعد زبان سے آخری کلمہ لا الہ الا اللہ نکلا۔

ایک تعجب انگیز امر: اس سلسلہ میں یہ واقعہ لائق ذکر ہے کہ ابن جبیر کے جسم سے عام قتل

ہونے والوں سے بہت زیادہ خون نکلا تھا، حجاج نے اطبا کو بلا کر اس کا سبب دریافت کیا کہ دوسرے مقتولوں کے جسم سے خون بہت کم نکلتا ہے اور ان کے جسم سے خون کے فوارے رواں تھے؟ اطبانے جواب دیا کہ خون روح کے تابع ہے، جن لوگوں کو پہلے قتل کیا گیا ان کی روح قتل سے پہلے ہی اس کے حکم ہی سے تحلیل ہو چکی تھی اور ابن جبیر کی روح پر اس کا کوئی اثر نہ تھا، (۱) یہ واقعہ شعبان ۹۴ھ میں پیش آیا، اس وقت ابن جبیر کی عمر باخلاف روایت ۵۷ یا ۳۹ سال کی تھی۔

حسن بصری پر اثر: سعید بن جبیر کی شخصیت ایسی تھی کہ تمام اکابر تابعین اس واقعہ سے سخت متاثر ہوئے، حضرت حسن بصری نے فرمایا ”خدا یا ثقیف کے فاسق (حجاج) سے اس کا انتقام لے، خدا کی قسم اگر سارے روئے زمین کے باشندے بھی ان کے قتل میں شریک ہوتے تو خدا ان سب کو منہ کے بل دوزخ میں جھونک دیتا۔ (۲)

حلیہ: حلیہ یہ تھا، رنگ سیاہ، سر اور داڑھی دونوں سفید، خضاب لگانا پسند نہ کرتے تے، کسی نے دمہ کے خضاب کے بارے میں پوچھا، فرمایا خدا تو بندہ کے چہرے کو نور سے روشن کرتا تھا اور بندہ اس کو سیاہی سے بچھا دیتا ہے۔ (۳)

حجاج کا انجام: سعید کی بددعا بے اثر نہ رہی، ان کا خون ناحق رنگ لایا، چنانچہ ان کے مقتول ہونے کے بعد ہی حجاج سخت دماغی امراض اور توہم میں مبتلا ہو کر چند ہی دنوں کے بعد بستر مرگ پر لیٹ گیا، بیماری کی حالت میں اس کو بے ہوشی کے دورے ہوتے تھے، بیہوشی اور غنودگی کی حالت میں اسے نظر آتا تھا کہ ابن جبیر اپنے کپڑے سیٹھے ہوئے اس سے پوچھ رہے ہیں کہ دشمن خدا تو نے مجھے کس جرم میں قتل کیا؟ یہ خواب پریشان دیکھ کر وہ گھبرا کر

(۱) یہ تمام حالات ابن خلکان ج اول ص ۲۰۵ و ۲۰۶ و شذرات الذہب ج اول ص ۱۰۹ و ۱۱۰ اور ابن خلدون ج ۶ ص ۱۸۳ و ۱۸۵ کی مختلف روایات میں غیر مرتب طور سے ہیں، ہم نے انہیں سلسلہ وار کر دیا ہے (۲) ابن خلدون ج اول ص ۲۰۶ (۳) ابن سعد ج ۶ ص ۱۸۶۔

اُٹھ بیٹھتا تھا اور کہتا تھا مجھے سعید سے کیا واسطہ، اسی مجھ کو نانہ حالت میں ۹۵ھ میں مر گیا، اس طرح ابن جبیر کے قتل کے بعد اسے دوسرے آدمیوں کے قتل کرنے کا موقع نہ مل سکا۔ (۱)

حجاج کی موت کے بعد اس کو ایک شخص نے خواب میں دیکھا، پوچھا خدا نے تمہارے ساتھ کیا سلوک کیا، اس نے کہا ہر ہر مقتول کے بدلہ میں مجھے ایک ایک مرتبہ قتل کیا گیا اور ابن جبیر کے انتقام میں ستر مرتبہ۔ (۲)

## ۲۸ - سعید بن مسیب

نام و نسب: سعید نام، ابو محمد کنیت، نسب نامہ یہ ہے: سعید بن مسیب بن حزن بن ابی وہب بن عمرو بن عائد بن عمران بن مخزوم بن یقطہ بن مرہ بن کعب بن لوی بن غالب قرشی مخزومی، ان کی ماں قبیلہ اسلم سے تھیں، نانہالی شجرہ یہ ہے، ام سعید بنت حکیم بن امیہ بن حارثہ بن الاوقص اسلمی۔

ابن مسیب بڑے جلیل القدر تابعی اور ان نفوسِ قدسیہ میں تھے جو اپنے علم و عمل کے اعتبار سے ساری دنیائے اسلام کے امام اور مقتدیٰ مانے جاتے تھے، ان کے والد مسیب اور دادا حزن دونوں صحابی تھے، فتح مکہ کے دن مشرف باسلام ہوئے تھے، آنحضرت صلی اللہ علیہ وسلم ایسے ناموں کو جن کے معنی میں برائی کا پہلو نکلتا ہو پسند نہ فرماتے تھے، اس لیے حزن کا نام جس کے معنی غم کے ہیں بدل کر سہیل رکھنا چاہا لیکن حزن نے جن میں اس وقت تک قدامت پرستی کا جذبہ باقی تھا یہ عذر کیا کہ یا رسول اللہ یہ نام والدین کا رکھا ہوا ہے اور اس نام سے مشہور بھی ہو چکا ہوں، اس لیے اس کو نہ بدلے، ان کے عذر پر اس حضرت صلی اللہ علیہ وسلم نے رہنے دیا لیکن اس نام کی نحوست کا یہ اثر تھا کہ سعید بن مسیب کا بیان

(۱) ابن خلکان رج اول ص ۲۰۶ (۲) ایضاً۔

ہے کہ ہمارے گھر میں ہمیشہ غمگینی چھائی رہی۔ (۱)

پیدائش: باختلاف روایت ۲ یا ۳ جلوس عمری میں سعید بن مسیب پیدا ہوئے، ایک بیان یہ بھی ہے کہ حضرت عمرؓ کی وفات سے دو سال پہلے تولد ہوئے لیکن پہلی روایت زیادہ معتبر ہے۔ (۲)

عہد معاویہ: ابن مسیب خلافت راشدہ کے آخری دور میں بالکل کم سن تھے، اس لیے اس عہد کا ان کا کوئی واقعہ قابل ذکر نہیں ہے، امیر معاویہ کے زمانہ میں بھی وہ عملی زندگی میں کہیں نظر نہیں آتے، بعض روایات سے اس قدر معلوم ہوتا ہے کہ وہ تحصیل علم سے فارغ ہو کر مسند علم و افتا کی زینت بن چکے تھے (۳)

ابن زبیرؓ کی بیعت سے اختلاف: عبداللہ بن زبیرؓ کے زمانہ سے ان کے حالات کا پورا پتہ چلتا ہے اور اس کا آغاز ان کی حق گوئی سے ہوتا ہے، وہ ایسے حق گو اور حق پرست تھے کہ خلفاء اور سلاطین کے مقابلہ میں بھی ان کی زبان خاموش نہ رہتی تھی، چنانچہ ان کی تاریخ کا آغاز ہی خلفاء کے ساتھ اختلاف سے ہوتا ہے، عبداللہ بن زبیرؓ نے جب خلافت کا دعویٰ کیا اور جابر بن اسود اہل مدینہ سے ان کی بیعت لینے کے لیے آیا تو ابن مسیب نے اختلاف کیا اور کہا جب تک تمام مسلمانوں کا کسی ایک شخص پر اتفاق نہ ہو جائے، اس وقت تک کسی کے ہاتھ پر بیعت نہیں کرنی چاہیے۔ (۴)

کوڑوں کے مقابلہ میں اعلان حق: ابن مسیب مدینہ کے ممتاز ترین بزرگ تھے، ان کی مخالفت کے معنی یہ تھے کہ مدینہ سے ایک ہاتھ بھی بیعت کے لیے نہ بڑھتا، اس لیے جابر نے حکومت کے گھمنڈ میں آپ کو کوڑوں سے پٹوایا لیکن آپ کی حق گو زبان جبر و تشدد سے رکنے والی نہ تھی، چنانچہ وہ عین سزا کی حالت میں بھی اعلان حق کرتی رہی، جابر کے چار بیویاں تھیں، ایک کو اس نے طلاق دے کر عدت گزارنے سے پہلے پانچویں شادی کر لی تھی، جو

(۱) ابن سعد ج ۵ ص ۸۸ (۲) ایضاً (۳) ابن سعد ج ۵ ص ۹۰ (۴) ایضاً۔

صریحاً حرام ہے، چنانچہ ٹھیک اس وقت جب ان پر کوڑے برس رہے تھے، وہ کہہ رہے تھے کہ کتاب اللہ کا حکم سنانے سے مجھے کوئی چیز نہیں روک سکتی، خدا فرماتا ہے: فَانكِحُوا مَا طَابَ لَكُمْ مِنَ النِّسَاءِ مَثْنَى وَثُلَاثَ وَرُبَاعَ اور تو نے چوتھی کی عدت ختم ہونے سے قبل پانچویں عورت سے شادی کر لی جو تیرے دل میں آئے کر گذر، عنقریب تجھ پر برا وقت آنے والا ہے۔ اس واقعہ کے تھوڑے ہی دنوں کے بعد عبد اللہ بن زبیر قتل ہو گئے، (۱) ابن زبیر گواہ اپنے مقتول ہونے سے پہلے ابن میتب کے ساتھ جابر کی اس گستاخی کا علم ہو چکا تھا، وہ ان کے مرتبہ شناس تھے، اس لیے انھوں نے جابر کو خط لکھ کر سخت تنبیہ کی اور لکھا کہ ان سے کوئی تعرض نہ کرو۔ (۲)

عبد الملک سے اختلاف: عبد اللہ بن زبیرؓ کے بعد عبد الملک خلیفہ ہوا، اس کے ساتھ بھی ابن میتب کا اختلاف قائم رہا، اس کی تفصیل یہ ہے کہ اموی حکومت کا بانی اور مجدد مروان بن حکم اپنے بعد علی الترتیب عبد الملک اور اس کے بعد اس کے بھائی عبدالعزیز کو خلیفہ بنا گیا تھا، مروان کے بعد عبد الملک کی نینت میں فتور پیدا ہوا، اس نے عبدالعزیز کو ولی عہد بنی سے خارج کر کے اپنے لڑکوں ولید اور سلیمان کو ولی عہد بنا چاہا لیکن پھر قبیصہ بن ذویب کے سمجھانے سے کہ اس میں آپ کی بڑی بدنامی ہے، رک گیا، عبد الملک کی خوش قسمتی سے چند ہی دنوں کے بعد عبدالعزیز کا انتقال ہو گیا۔ (۳)

عبدالعزیز کے انتقال کے بعد عبد الملک کے لیے میدان بالکل صاف ہو گیا اور اس نے ولید اور سلیمان کو ولی عہد بنا کر ان کی بیعت کے لیے صوبہ داروں کے نام فرمان جاری کر دیئے، چنانچہ ہشام بن اسلمیل والی مدینہ نے اہل مدینہ سے بیعت لے کر سعید بن میتب کو بلایا، انھوں نے کہا میں بغیر سوچے سمجھے بیعت نہیں کر سکتا، ایک بیان یہ ہے کہ انھوں نے یہ جواب دیا کہ میں عبد الملک کی زندگی میں دوسری بیعت نہیں کر سکتا۔ (۴)

(۱) ابن سعد ج ۵ ص ۹۱ (۲) ایضاً ص ۹۰ (۳) ابن اثیر ج ۴ ص ۴۰۹ (۴) ابن سعد ج ۵ ص ۹۲

کوڑوں کی مار اور قید کی سزا: ان کے اس جواب پر ہشام نے انھیں کوڑوں سے پٹوایا اور تشہیر کراتے ہوئے راس الیثنہ تک جہاں مجرموں کو سولی دی جاتی تھی، بھیجا، سعید بن مسیب سولی کے لیے تیار ہو کر گئے تھے، چنانچہ سولی کے وقت ستر کھل جانے کے خیال سے جاگھیا پہن لی تھی لیکن راس الیثنہ لے جانے کا منشا غالباً محض تخویف تھا، اس لیے وہاں لے جا کر واپس لے آئے، ابن مسیب نے پوچھا اب کہاں لیے جاتے ہو؟ جواب ملا قید خانہ، چنانچہ واپس لا کر قید کر دیئے گئے اور ہشام نے اپنی اس کارگذاری کی اطلاع بارگاہ خلافت بھجوا دی۔ (۱)

استقلال: قید خانہ میں انھیں سمجھا بجا کر رام کرنے کی کوشش کی گئی، چنانچہ ابو بکر بن عبدالرحمن نے ان سے مل کر کہا، سعید تم بالکل سٹھیا گئے ہو، انھوں نے جواب دیا، ابو بکر خدا سے ڈرو اور اس کو سب قوتوں سے بڑھ کر سمجھو، ابو بکر برابر یہی کرتے رہے کہ تم تو اور زیادہ سٹھیا گئے ہو، کسی طرح نرم ہی نہیں پڑتے، آخر میں ابن مسیب نے جواب دیا خدا کی قسم تمہارے دل اور آنکھ دونوں کی روشنی جاتی رہی ہے، یہ جواب سن کر ابو بکر واپس چلے گئے، ہشام نے پچھوا بھیجا کہ سعید مار کے بعد کچھ نرم پڑے، ابو بکر نے جواب دیا تمہارے اس سلوک کے بعد سے خدا کی قسم وہ پہلے سے بھی زیادہ سخت ہو گئے ہیں، اب اپنا ہاتھ روک لو۔ (۲)

رہائی: قبیصہ بن ذؤیب عبدالملک کے پرائیویٹ سکریٹری تھے، تمام شاہی ڈاک پہلے ان کے پاس آتی تھی، یہ پڑھنے کے بعد اس کو عبدالملک کے سامنے پیش کرتے تھے، چنانچہ ہشام کا خط بھی جس میں اس نے عبدالملک کو اپنی کارگذاریوں کی اطلاع دی تھی، پہلے قبیصہ کے ہاتھ میں پڑا، یہ بڑے عاقبت اندیش، مصلحت شناس اور سعید بن مسیب کے مرتبہ شناس تھے، اس لیے ہشام کی کارگذاری پڑھ کر بہت برہم ہوئے اور اسی وقت عبدالملک کے پاس خط لے جا کر کہا امیر المومنین ہشام خود رانی سے جو چاہتا ہے کرتا ہے، ابن مسیب کو اس طرح

مارتا اور ان کی کی تشہیر کرتا ہے، خدا کی قسم وہ اس تشدد اور مار سے اور زیادہ سخت ہو جائیں گے اگر وہ بیعت نہ کریں تب بھی ان سے کوئی خطرہ نہیں ہے، وہ ان لوگوں میں نہیں ہیں جن سے رخنہ اندازی یا اسلام اور مسلمانوں کے ساتھ کسی قسم کی برائی کا خطرہ ہو، وہ اہل سنت والجماعت میں ہیں، آپ خود سعید کو اس کی معذرت لکھئے، عبدالملک نے کہا تم ہی اپنی طرف سے لکھ دو اور یہ ظاہر کر دو کہ ہشام نے میرے منشا کے خلاف یہ کارروائی خود کی ہے، چنانچہ قبیبہ نے اسی وقت ابن مسیب کو خط لکھ دیا، انھوں نے اسے پڑھ کر کہا کہ جس نے مجھ پر ظلم کیا ہے، اس کے اور میرے درمیان خدا ہے۔ (۱)

ابن مسیب کو خط بھجوانے کے بعد عبدالملک نے ہشام کو بھی ایک تنبیہی اور ملامت آمیز خط بھیجا اور لکھا کہ خدا کی قسم ابن مسیب کے مارے جانے کے بجائے صلہ رحمی کے زیادہ مستحق ہیں، مجھ کو خوب معلوم ہے کہ ان سے کسی مخالفت اور تفرقہ کا خطرہ نہیں ہے، (۲) یہ خط پڑھ کر ہشام سخت نادام اور شرمسار ہوا اور ابن مسیب کو رہا کر دیا۔ (۳)

ولید کا زمانہ: ولید کے ساتھ ابن مسیب کی کوئی مخالفت نہیں ہوئی لیکن جیسا کہ آئندہ چل کر معلوم ہوگا انھوں نے کبھی اس کے سامنے سر بھی نہیں جھکایا۔

حجاج کا طرز عمل: لیکن یہ عجیب حیرت انگیز بات ہے کہ اموی خلفا کے مقابلہ میں اس بے نیازی اور خودداری کے باوجود حجاج نے جو ہر اس شخص کا جو امویوں کا بندہ فرمان نہ ہو سخت دشمن تھا، ابن مسیب کے ساتھ کوئی بدسلوکی نہیں کی، لوگوں کو اس پر سخت حیرت تھی، چنانچہ بعض آدمیوں نے ابن مسیب سے پوچھا بھی کہ یہ کیا بات ہے کہ حجاج نہ آپ کے پاس کسی کو بھیجتا ہے؟ نہ آپ کو اپنی جگہ سے ہٹاتا ہے؟ نہ کوئی تکلیف پہنچاتا ہے؟ آپ نے فرمایا خدا کی قسم مجھے خود اس کا سبب نہیں معلوم، ایک واقعہ البتہ اس کے ساتھ پیش آیا ہے، ایک مرتبہ وہ اپنے باپ کے ساتھ مسجد میں نماز پڑھ رہا تھا اور رکوع اور سجدہ ٹھیک نہیں کرتا تھا، میں نے

(۱) ابن سعد ج ۵ ص ۹۳ (۲) ایضاً (۳) ایضاً ص ۹۴۔

متنبینہ کے لیے ایک مٹھی کنکریاں اس پر ماری تھیں، لوگوں کا خیال ہے کہ اس کے بعد سے اس کی نماز درست ہو گئی۔ (۱)

وفات: ولید ہی کے عہد ۹۴ھ میں سعید بن مسیب مرض الموت میں مبتلا ہوئے، دم آخر اپنے صاحبزادے محمد کو بلا کر تجنیز و تکفین وغیرہ کے متعلق وصیت کی کہ جنازہ پر سرخ چادر نہ اڑھائی جائے، جنازہ کے پیچھے آگ نہ لیجائے، ایسے بین کرنے والے ساتھ نہ ہوں جو وہ اوصاف بیان کریں جو مجھ میں نہیں ہیں، کسی کو جنازہ اٹھنے کی اطلاع نہ دی جائے، صرف چار آدمی اٹھانے کے لیے کافی ہیں، قبر پر خیمہ نہ لگایا جائے۔

احتضار کی حالت میں نافع بن جبیر نے محمد سے کہا کہ بستر کو قبلہ رخ کر دو، ابن مسیب نے سن کر کہا اس کی ضرورت نہیں، میں اسی (قبلہ) پر پیدا ہوا ہوں، اسی پر مروں گا اور انشاء اللہ تعالیٰ قیامت میں اسی پر اٹھوں گا۔

تھوڑی دیر کے بعد غشی طاری ہو گئی، اس وقت نافع نے بستر کو قبلہ رخ کر دیا، ابن مسیب کو ہوش آیا، تو پوچھا بستر کو کس نے پھیرا؟ کسی کو جواب دینے کی ہمت نہ ہوئی لیکن ہوش کی حالت میں نافع کو کہتے سن چکے تھے، اس لیے خود ہی جواب دیا کہ نافع نے کیا ہوگا، پھر فرمایا اگر میں مسلمان ہوں تو خواہ کسی سمت مروں، قبلہ ہی کی جانب رخ رہے گا اور اگر ملت اسلام پر نہیں ہوں اور دل قبلہ کی جانب نہیں ہے تو پھر رخ کو قبلہ کی طرف پھیرنے سے کوئی فائدہ نہیں، میں مسلمان ہوں جس سمت بھی رخ ہو قبلہ ہی کی طرف ہوگا، اَيْنَمَا تَوَلَّوْا فَتَمَّ وَجْهَ اللّٰهِ۔

وفات کے وقت آلائش دنیا سے کچھ دینار پاس تھے، ان کے متعلق بارگاہ ایزدی میں معذرت کی، خدایا! تو خوب جانتا ہے کہ میں نے ان کو محض اپنی آبرو اور اپنے دین کی حفاظت کے لیے رکھ چھوڑا تھا۔

اسی مرض میں ۹۳ھ میں وفات پائی، وفات کے وقت پچھتر سال کا سن شریف تھا، یہ عجب اتفاق ہے کہ اس سال بہت سے بڑے بڑے فقہاء کا انتقال ہوا، اسی لیے اس سنہ کو سنۃ الفقہاء کہا جاتا تھا۔ (۱)

**فصل وکمال:** سعید بن مسیب گویا ایسے زمانہ میں پیدا ہوئے جب رسالت کا مقدس دور ختم ہو چکا تھا لیکن ابھی اس بہار کو گزرے ہوئے زیادہ زمانہ نہیں ہوا تھا، مدینہ کی گلی گلی عہد رسالت کے پھولوں سے بھری ہوئی تھی، دو چار کے سوا اکثر اکابر صحابہ جو علوم نبوی کے وارث تھے، مدینہ العلم کے زین مسند تھے، ابن مسیب کو علم کا فطری ذوق تھا، اس لیے ان بزرگوں کے فیض نے انھیں علم و عمل کا مجمع البحرین بنا دیا، وہ بالاتفاق اپنے زمانہ میں علم و عمل اور جملہ علمی اور اخلاقی فضائل و کمالات میں یگانہ و یکتا تھے، امام نووی لکھتے ہیں کہ ان کی امامت و جلالت، علمی فضیلت اور جملہ اعمال خیر میں ان کے معاصرین پر ان کے تفوق اور برتری پر تمام علما کا اتفاق ہے، ابن حبان لکھتے ہیں کہ وہ اپنے زمانہ میں تمام اہل مدینہ کے سردار تھے، (۲) حافظ ذہبی ان کو امام، شیخ الاسلام اور اجلہ تابعین میں لکھتے ہیں، (۳) ابن عماد حنبلی لکھتے ہیں کہ ان کی ذات میں حدیث، تفسیر، فقہ، زہد و ورع اور عبادت جملہ علمی اور عملی کمالات جمع تھے۔ (۴)

**تفسیر قرآن:** جیسا کہ ابن عماد کے بیان سے معلوم ہوتا ہے کہ تفسیر قرآن میں بھی ان کو پورا کمال حاصل تھا لیکن قرآن میں شدت احتیاط کی وجہ سے انھوں نے بحیثیت مفسر کوئی شہرت نہیں حاصل کی، قرآن کی تفسیر میں وہ اتنے محتاط اور تشدد تھے کہ آیات قرآنی کی تفسیر و تاویل میں کبھی لب کشائی نہ کرتے تھے، جب ان سے کچھ پوچھا جاتا تو جواب دیتے کہ میں قرآن کے بارے میں کچھ نہ کہوں گا، (۵) اسی احتیاط کی وجہ سے ان کی قرآنی مہارت ظاہر نہ ہو سکی۔

(۱) ابن سعد ج ۵ ص ۱۰۵ و ۱۰۶۔ (۲) تہذیب الاسماء ج اول ق اول ص ۲۲۰ (۳) تذکرۃ الحفاظ

اول ص ۳۶ (۴) شذرات الذہب ج اول ص ۱۰۳ (۵) ابن سعد ج ۵ ص ۱۰۱۔

حدیث: حدیث رسول کا انہیں خاص ذوق تھا، ایک ایک حدیث کے لیے وہ کئی کئی رات اور کئی کئی دن کا سفر کرتے تھے، (۱) ایک طرف ان کا یہ ذوق و شوق تھا، دوسری طرف ان کا مولد و منشا یعنی مدینۃ الرسول اکابر صحابہ سے جو علم حدیث کے اساطین تھے محمود تھا اور حضرت عثمانؓ، علیؓ، سعد بن ابی وقاصؓ، عبداللہ بن عمرؓ، ابن عباسؓ، ابن عمرو بن العاصؓ، زید بن ثابتؓ، حسان ابن ثابتؓ، ابوموسیٰ اشعریؓ، ابو ہریرہؓ، ابودرداء انصاریؓ، ابوزر غفاریؓ ابوقتادہ انصاریؓ، حکیم بن حزامؓ، جبیر بن مطعمؓ، عبداللہ بن زبیرؓ، صفوان بن امیہؓ، مسور بن مخرمہ، جابر بن عبداللہ، ابوسعید خدریؓ، معاویہ بن ابی سفیانؓ، معمر بن عبداللہ، عبداللہ بن زید حارثی، عتاب بن اسیدؓ، عثمان بن ابی العاص، وغیرہ صحابہ کرام کی بڑی جماعت موجود تھی، ابن مسیب نے ان تمام خرمونوں سے خوشہ چینی کی، مشہور حافظ حدیث صحابی حضرت ابو ہریرہؓ ان کے خسر تھے، اس تعلق سے ان سے خصوصیت کے ساتھ زیادہ فیض یاب ہوئے تھے، چنانچہ ان کی مرویات کا بڑا حصہ ابو ہریرہؓ ہی کی احادیث پر مشتمل ہے، (۲) حافظہ اتنا قوی تھا کہ ایک مرتبہ جو بات کانوں میں پڑ جاتی تھی، وہ ہمیشہ کے لیے محفوظ ہو جاتی تھی، (۳) اس حافظہ اور ذوق و شوق نے حدیث میں سعید بن مسیب کا دامن علم نہایت وسیع کر دیا تھا۔

علماء کا اعتراف: ان کے عہد کے تمام علماء ان کے کمال حفظ حدیث کے معترف تھے، کھول جو خود بڑے امام اور محدث تھے، کہتے تھے کہ میں نے علم کی تلاش میں ساری دنیا کا سفر کیا لیکن سعید بن مسیب جیسا عالم کوئی نہیں ملا، (۴) امام زین العابدین فرماتے تھے کہ سعید بن مسیب گذشتہ آثار کے سب سے بڑے واقف کار تھے، (۵) علی بن مدائنی کہتے ہیں کہ میں تابعین کی جماعت میں سعید بن مسیب سے زیادہ وسیع العلم کسی کو نہیں جانتا۔ (۶)

(۱) ابن سعد ج ۵ ص ۸۹ (۲) تہذیب العہد ج ۳ ص ۸۴ و تہذیب الاسماء ج ۱ ق اول ص ۲۲۰

(۳) ابن سعد ج ۵ ص ۱۹۰ (۴) تہذیب الاسماء ج ۱ ق اول ص ۲۲۰ (۵) ابن سعد ج ۵ ص ۹۰ (۶)

تہذیب الاسماء ج ۱ ق اول ص ۲۰۰۔

روایات کا پایہ: محدثین اور ارباب فن کے نزدیک ان کی مرویات کا پایہ اتنا بلند تھا کہ امام احمد بن حنبل وغیرہ ان کے مراسلات کو بھی صحاح کا درجہ دیتے تھے، (۱) امام شافعیؒ فرماتے تھے کہ سعید کی مراسلات ہمارے نزدیک حسن ہیں، (۲) اگرچہ حضرت عمرؓ سے سعید کا سامع ثابت نہیں ہے لیکن امام احمد ان سے بھی ان کی روایت کو حجت سمجھتے تھے، (۳) یحییٰ بن معین ان کی مراسلات کو حسن بصری کی مراسلات پر ترجیح دیتے تھے، (۴) علی بن مدائنی کہتے تھے کہ کسی مسئلہ میں سعید بن مسیب کا صرف یہ کہہ دینا کہ اس بارے میں سنت موجود ہے، کافی ہے۔ (۵)

فقہ: سعید بن مسیب کا خاص فن فقہ تھا، وہ اس عہد کے مدینہ کے ان سات مشہور فقہاء میں سے تھے جو اس فن کے امام مانے جاتے تھے، (۶) اور ان میں بھی بلکہ پوری جماعت تابعین میں ابن مسیب کا پایہ سب سے بلند تھا، ابن حبان کا بیان ہے کہ سعید بن مسیب اپنے زمانہ میں اہل مدینہ کے سردار اور فتویٰ میں ان سب پر فائق تھے، ان کو فقیہ الفقہاء کہا جاتا تھا، قتادہ کہتے تھے کہ میں نے ابن مسیب سے زیادہ حلال و حرام کا جاننے والا نہیں دیکھا، سلیمان بن موسیٰ کا بیان ہے کہ سعید بن مسیب ائقہ التابعین تھے، (۷) باہر کے جو طالبین فقہ مدینہ آتے تھے، انھیں سیدھے ان کا گھر بتا دیا جاتا تھا، میمون بن مہران کا بیان ہے کہ میں جب مدینہ گیا اور وہاں کے سب سے بڑے فقیہ کو پوچھا تو لوگوں نے سعید بن مسیب کے گھر پہنچا دیا، (۸) عبد الرحمن بن زید بن اسلم کا بیان ہے کہ عبداللہ اربوع یعنی عبداللہ بن عمرؓ، عبداللہ بن عباسؓ، عبداللہ بن عمرؓ اور عبداللہ بن زبیرؓ کے بعد دنیاے اسلام میں فقہ کی مسند مولیٰ کے قبضہ میں آگئی تھی، مکہ کے فقیہ عطاء تھے، یمن کے طاؤس، یمامہ کے یحییٰ بن ابی کثیر،

(۱) تذکرۃ الحفاظ ج اول ص ۲۷ (۲) تہذیب العذب ج ۳ ص ۸۶ (۳) ایضاً ص ۸۵ (۴) ایضاً (۵)

تہذیب الاسماء ج اول ق اول ص ۲۲۰ (۶) اعلام الموقعین ج اول ص ۲۵ (۷) تہذیب الاسماء ج اول ق

اول ص ۲۲۰ (۸) ابن سعد ج ۵ ص ۹۰

بصرہ کے حسن بصری، کوفہ کے ابراہیم نخعی، شام کے مکحول اور خراسان کے عطا خراسانی، صرف مدینہ کی مسند ایک قرشی یعنی سعید بن مسیب کے حصہ میں رہی۔ (۱)

شیخین کے فیصلوں سے واقفیت: اگرچہ سعید بن مسیب نے آں حضرت صلی اللہ علیہ وسلم اور حضرت ابو بکرؓ کا زمانہ نہیں پایا، عہد فاروقی میں بہت صغیر السن تھے لیکن تلاش و جستجو سے وہ آنحضرت صلی اللہ علیہ وسلم اور ابو بکرؓ و عمرؓ کے فیصلوں کے سب سے بڑے واقف کار بن گئے تھے، وہ خود فرماتے تھے کہ اب مجھ سے زیادہ رسول اللہ صلی اللہ علیہ وسلم اور ابو بکرؓ و عمرؓ کے فیصلوں کا جاننے والا کوئی نہیں ہے، حضرت عمرؓ کے فیصلوں سے خصوصیت کے ساتھ زیادہ واقفیت رکھتے تھے، اسی لیے وہ ”راویہ عمر“ کہلاتے تھے، (۲) حضرت عمرؓ کے احکام اور فیصلوں کے بارے میں ان کا علم اتنا وسیع تھا کہ حضرت عمرؓ کے صاحبزادے عبد اللہ تک جو خود حبر الامت تھے، اپنے والد بزرگوار کے بعض حالات کے متعلق ان سے معلومات حاصل کرتے تھے۔ (۳)

فقہ میں حضرت عمرؓ کا مرتبہ محتاج بیان نہیں، آپ کے زمانہ میں صد ہائے مسائل پیدا ہوئے، آپ نے ان جدید مسائل کے متعلق قوانین بتائے اور فیصلے دیئے، یہ سارا ذخیرہ معلومات ابن مسیب کے حصہ میں آیا، حضرت عثمانؓ کے فیصلوں سے بھی واقفیت تھی۔ (۴) صحابہ کا اعتراف: یہ خصوصیت و جامعیت تابعی کیا کسی صحابی میں بھی مشکل سے نکل سکتی تھی، اسی لیے وہ عہد صحابہ ہی میں صاحب افتاء ہو گئے تھے (۵) اور بڑے بڑے صحابہ ان کی اس اہلیت کو تسلیم کرتے تھے، حضرت عبد اللہ بن عمرؓ فرماتے تھے واللہ وہ مفتیوں میں سے ایک ہیں، (۶) کبھی کبھی سائلین کو ان کے پاس بھیجتے تھے، ایک مرتبہ ایک شخص نے آپ سے کوئی مسئلہ پوچھا آپ نے اس سے کہا سعید بن مسیب کے پاس جاؤ اور وہ جو جواب

(۱) شذرات الذہب ج ۱ ص ۱۰۳ (۲) شذرات الذہب ج ۱ ص ۸۹ (۳) تہذیب الجہذیب ج ۴

ص ۸۰ (۴) ابن سعد ج ۶ ص ۱۸۷ (۵) ابن سعد ج ۵ ص ۸۹ (۶) تہذیب الجہذیب ج ۴ ص ۸۴۔

دیں وہ مجھے بھی آکر بتانا، اس نے اس حکیم کی تعمیل کی، ابن عمر نے جواب سن کر فرمایا میں تم لوگوں سے کہتا نہ ہوں کہ وہ علما میں سے ہیں۔ (۱)

اکابر علما اور تابعین کا اعتراف و استفادہ: اس عہد کے تمام بڑے بڑے علما اور اکابر تابعین ان کے کمالات کے اتنے معترف تھے کہ مشکل مسائل میں وہ خود ان کی طرف رجوع کرتے تھے اور دوسروں کو ان سے استفادہ کرنے کی ہدایت کرتے تھے، حضرت حسن بصری جیسے بزرگ کو جب کسی مسئلہ میں اشکال پیش آتا تھا تو وہ ان کے پاس لکھ بھیجتے تھے۔ (۲)

امام ابن شہاب زہری کا بیان ہے کہ عبداللہ بن ثعلبہ نے مجھ کو ہدایت کی تھی کہ اگر

تم فقہ حاصل کرنا چاہتے ہو تو اس شیخ (سعید بن مسیب) کا دامن پکڑو۔ (۳)

حضرت عمرؓ بن عبدالعزیز بغیر ان سے پوچھے ہوئے کوئی فیصلہ نہیں کرتے تھے اور ان کا اتنا احترام کرتے تھے کہ انھیں اپنے پاس بلانے کی زحمت نہ دیتے تھے بلکہ آدمی کے ذریعہ سے پچھوا بھیجتے تھے، فرماتے تھے کہ مدینہ میں کوئی عالم ایسا نہ تھا جو اپنے علم کو لے کر خود میرے پاس نہ آیا ہو لیکن ابن مسیب کا علم میرے پاس لایا جاتا تھا۔ (۴)

ایک مرتبہ ایک شخص کو ابن مسیب کے پاس کوئی مسئلہ پوچھنے کے لیے بھیجا، وہ پوچھنے کے بجائے انھیں بلا لے گیا، عمرؓ بن عبدالعزیز نے انھیں دیکھ کر فرمایا، اس نے غلطی سے آپ کو تکلیف دی، میں نے تو صرف پوچھنے کے لیے بھیجا تھا۔ (۵)

تلامذہ: ابن مسیب کے تلامذہ کا دائرہ نہایت وسیع تھا، بعض مشہور اور ممتاز تلامذہ کے نام یہ ہیں: سالم بن عبداللہ بن عمر زہری، قتادہ، شریک بن ابی نمیر، ابوالزناد، سعد بن ابراہیم، عمرو بن مرہ، یحییٰ بن سعید انصاری، داؤد بن ابی ہند، طارق بن عبدالرحمن، عبدالحمید بن جبیر، شعبہ، عبدالخالق بن سلمہ، عبدالحمید بن سہیل، عمرو بن مسلم، امام باقر، ابن منکدر، ہاشم بن ہاشم

(۱) ابن خلکان ج اول ص ۲۰۶ (۲) تذکرۃ الحفاظ ج اول ص ۹۷ (۳) تہذیب الجہد ص ۴۳ ج ۱ ص ۸۴

(۴) ابن سعد ج ۵ ص ۹۰ (۵) ایضاً۔

بن عتبہ اور یونس بن یوسف وغیرہ۔ (۱)

ذوق سخن: سعید بن مسیب اگرچہ خالص مذہبی بزرگ تھے، اس کے باوجود ان کو شعر و سخن کا بھی مذاق تھا وہ اسے خلاف تقویٰ نہیں سمجھتے تھے، کسی نے ان سے کہا کہ عراق میں کچھ لوگ ایسے ہیں جو شعر و شاعری کو برا سمجھتے ہیں، فرمایا ان لوگوں نے عجی تقشف اختیار کر لیا ہے، (۲) آپ خود تو شعر و نہیں کہتے تھے لیکن شعر سننا پسند کرتے تھے۔ (۳)

تعبیر خواب: آپ کے صحیفہ کمال کا ایک نمایاں باب تعبیر خواب بھی ہے، آپ کو اس سے فطری مناسبت تھی، اس فن کو آپ نے حضرت ابو بکرؓ کی صاحبزادی اسماء سے سیکھا تھا جنہوں نے اپنے والد بزرگوار سے حاصل کیا تھا۔ (۴)

آپ کی تعبیروں کی بڑی شہرت تھی اور بکثرت لوگ آپ کے پاس تعبیر لینے کے لیے آتے تھے، جب کوئی شخص آتا اور تعبیر کے لیے خواب بیان کرتا تو آپ تقادلاً پہلے فرماتے کہ تم نے اچھی بات دیکھی (۵) اس موقع پر ہم یہاں چند خواب اور ان کی تعبیریں نقل کرتے ہیں۔

عبداللہ بن زبیرؓ اور عبدالملک کی جنگ کے زمانہ میں ایک شخص نے آپ سے بیان کیا کہ میں نے خواب دیکھا کہ عبدالملک کو میں نے چت لٹا کر پھر منہ کے بل کر کے اس کی پیٹھ میں چار میخیں ٹھونک دی ہیں، یہ خواب سن کر انہوں نے اس شخص سے کہا تم نے خود یہ خواب نہیں دیکھا ہے، اس نے کہا نہیں، ہی نے دیکھا ہے، سعید نے کہا اگر تم صحیح نہیں بیان کرتے تو میں خود بتائے دیتا ہوں، ان کے اس کہنے پر اس شخص نے اقرار کیا کہ میں نے نہیں بلکہ ابن زبیرؓ نے دیکھا ہے، اور مجھے آپ کے پاس تعبیر کے لیے بھیجا ہے، فرمایا اگر تم نے خواب صحیح بیان کیا ہے تو عبدالملک ابن زبیرؓ کو قتل کر دے گا اور اس کی صلاب سے چار خلیفہ ہوں گے۔

(۱) تہذیب التہذیب ج ۳ ص ۸۵۔ (۲) کتاب العمدہ ابن رشیق ص ۱۱ (۳) ابن سعد ج ۵ ص ۶۸

(۴) ایضاً ص ۹۱ (۵) ایضاً ص ۹۲۔

ایک اور شخص نے خواب دیکھا کہ عبد الملک نے چار مرتبہ مسجد نبوی کے سامنے پیشاب کیا ہے، سعید بن مسیب نے اس کی یہ تعبیر دی کہ عبد الملک کی حلب سے چار خلیفہ ہوں گے۔

ان دونوں خوابوں کی تعبیر بالکل صحیح نکلی، ابن زبیرؓ عبد الملک کے مقابلے میں مقتول ہوئے اور عبد الملک کے چار لڑکے خلیفہ ہوئے، ولید، سلیمان، یزید ثانی اور ہشام۔ شریک بن نمیر نے اپنا خواب بیان کیا کہ میں نے دیکھا کہ میرے دانت میرے ہاتھوں میں گر گئے ہیں اور میں نے انھیں دفن کر دیا، ابن مسیب نے اس کی تعبیر دی کہ تم اپنے خاندان کے اپنے ہم سنوں کو دفن کرو گے۔

ایک اور شخص نے بیان کیا کہ میں نے خواب دیکھا کہ اپنے ہاتھ میں پیشاب کر رہا ہوں، سعید نے تعبیر دی کہ تمہاری بیوی تمہاری محرم ہے، تحقیقات کی تو واقعی اس شخص کی بیوی اس کے رضاعی محرمات میں نکلی۔

مسلم الخياط کا بیان ہے کہ ایک شخص نے یہ خواب بیان کیا کہ ایک کبوتر مسجد کے منارہ پر آ کر بیٹھ گیا، آپ نے تعبیر دی کہ حجاج، جعفر بن ابی طالب کی پوتی سے شادی کرے گا۔

ایک اور شخص نے اپنا خواب بیان کیا کہ ایک بکرا ثنیۃ الوداع سے دوڑتا ہوا آیا اور کہنے لگا مجھے ذبح کرو مجھے ذبح کرو، میں نے ذبح کر دیا، ابن مسیب نے تعبیر دی کہ ابن صلاء مرجائیں گے، ابن صلاء مدینہ کے موالی میں تھے اور لوگوں کے ساتھ سعی کیا کرتے تھے۔

عبدالرحمن بن سائب کا بیان ہے کہ قبیلہ فہم کے ایک آدمی نے بیان کیا کہ اس نے خواب میں دیکھا کہ وہ آگ میں گھس رہا ہے، ابن مسیب نے تعبیر دی کہ تم اپنی موت سے پہلے بحری سفر کرو گے اور تمہاری موت قتل کے ذریعہ سے ہوگی۔ عبدالرحمن کا بیان ہے کہ واقعی اس شخص نے سمندر کا سفر کیا اور دوران سفر میں ہلاک ہوتے ہوئے بچا، پھر قدید کے معرکہ میں مقتول ہوا۔

حصین بن عبید اللہ کا بیان ہے کہ میری خواہش کے باوجود میرے کوئی اولاد نہ ہوتی تھی، میں نے خواب دیکھا کہ میری گود میں کسی نے ایک انڈا پھینک دیا ہے، میں نے ابن مسیب سے بیان کیا، انھوں نے کہا وہ انڈا عجمی مرغی کا ہے، تم عجم میں رشتہ پیدا کرو، چنانچہ میں نے ایک عجمی لوٹڈی کو بیوی بنا لیا، اس کے بطن سے لڑکا پیدا ہوا۔

ایک شخص نے بیان کیا کہ میں نے خواب دیکھا ہے کہ میں سایہ میں بیٹھا ہوں پھر اٹھ کر دھوپ میں چلا گیا، ابن مسیب نے کہا خدا کی قسم اگر تمہارا خواب سچا ہے تو تم اسلام کے دائرہ سے نکل جاؤ گے، یہ سن کر اس شخص نے اپنے بیان کی تصحیح کی کہ مجھے زبردستی دھوپ میں لایا گیا لیکن پھر میں موقع پا کے نکل آیا، اس وقت ابن مسیب نے تعبیر میں یہ ترمیم کر دی کہ تم کفر پر مجبور کیے جاؤ گے، پھر تعبیر بالکل صحیح نکلی، یہ شخص عبدالملک کے زمانہ میں کسی جنگ میں قید ہو کر زبردستی کفر پر مجبور کیا گیا لیکن پھر چھوٹ کر مدینہ واپس آیا، یہ واقعہ خود یہ شخص بیان کرتا تھا۔ (۱)

کلمات طیبات: سعید بن مسیب کے کلمات طیبات اور حکیمانہ اقوال بڑے سبق آموز ہیں:

فرماتے تھے کہ شیطان جب کسی کام میں انسان سے مایوس ہو جاتا ہے تو اس کو عورتوں کے ذریعہ پورا کرتا ہے، (۲) میں اپنے نفس کے بارے میں سب سے زیادہ عورتوں سے خوف کرتا ہوں، لوگوں نے عرض کیا ابو محمد آپ جیسے ضعیف العمر آدمی کو تو عورتوں کی خواہش باقی نہیں رہ جاتی اور نہ خود عورتیں ایسے شخص کی خواہش مند ہوتی ہیں، (پھر کیا خطرہ؟) فرمایا لیکن جو کچھ میں تم سے کہتا ہوں وہ واقعہ ہے۔ (۳)

فرماتے تھے کہ خدا کی اطاعت کرنا بندوں کے لیے اپنے نفس کی سب سے بڑی عزت کرنا ہے اور اس کی سب سے بڑی تحقیر خدا کی نافرمانی ہے۔

(۱) یہ تمام خواب اور اس کی تعبیریں ابن سعد نے نقل کی ہیں، دیکھو ج ۵ ص ۹۱ تا ۹۳ (۲) مختصر صفحہ

الصفحة ص ۱۳۰ (۳) ابن سعد ج ۵ ص ۱۰۰۔

دنیا ایک فرومایہ شے ہے اور ہر اس فرومایہ کی طرف مائل ہوتی ہے جو بغیر حق کے اسے حاصل کرتا ہے، بے جا وسیلوں سے طلب کرتا ہے اور بے محل صرف کرتا۔ اس دولت دنیا میں کوئی خیر نہیں ہے جس کو انسان اس نیت سے حاصل نہیں کرتا کہ اس کے ذریعہ سے وہ اپنے مذہب اور اپنی شرافت کو بچائے اور صلہ رحم کرنے۔ ظلم کے اعوان و انصار کو جب بھی دیکھو تو دل سے ان کے مظالم سے نفرت کرو تاکہ تمہارے اچھے اعمال برباد نہ ہو جائیں۔

تمام انسان خدا کی پناہ و گمرانی میں اعمال کرتے ہیں جب خدا انہیں رسوا کرنا چاہتا ہے تو ان کو اپنی پناہ و گمرانی سے نکال دیتا ہے، اس وقت لوگوں میں اس کا پردہ فاش ہو جاتا ہے۔

کوئی شریف، کوئی عالم اور کوئی باکمال ایسا نہیں ہے جس میں کوئی نہ کوئی عیب نہ ہو لیکن ان میں سے کچھ لوگ ایسے ہیں جن کے عیوب بیان نہ کرنے چاہئیں اور یہ وہ ہیں جن کی بھلائیاں ان کی خامیوں سے زیادہ ہوں، ان کی خامیوں سے ان بھلائیوں کی وجہ سے درگزر کرنا چاہیے۔ (۱)

آپ کے غلام بردنے ایک مرتبہ آپ سے بعض آدمیوں کی کثرت عبادت کا تذکرہ کیا کہ وہ لوگ ظہر سے عصر تک برابر عبادت کرتے رہتے ہیں، آپ نے فرمایا برد خدا کی قسم یہ عبادت نہیں ہے تم جانتے بھی ہو عبادت کسے کہتے ہیں؟ عبادت کہتے ہیں امور الہی میں غور و فکر کرنے اور اس کے محارم سے بچنے کو۔ (۲)

فضائل اخلاق: علمی کمالات کے ساتھ سعید بن مسیب فضائل اخلاق کی دولت سے بھی مالا مال تھے اور اقلیم علم و عمل دونوں پر اس کی فرماں روائی یکساں تھی۔

زہد و ورع: وہ بڑے عابد و زاہد بزرگ تھے، ابن حبان لکھتے ہیں کہ ابن مسیب فقہ،

(۱) یہ تمام اقوال مختصر صفوۃ الصفوۃ ص ۳۰ او ص ۳۱ سے ماخوذ ہیں (۲) ابن سعد ج ۵ ص ۱۰۰۔

دین داری، زہد و ورع، عبادت و ریاضت، جملہ فضائل میں سادات تابعین میں تھے (۱)  
امام نووی لکھتے ہیں کہ ان کی علمی جلالت و امامت اور ان کی دینی عظمت و بزرگی پر سلف  
و خلف کے اقوال متفق ہیں۔ (۲)

جماعت کا اہتمام: نماز باجماعت میں اتنا اہتمام تھا کہ چالیس سال اور ایک روایت کے  
مطابق پچاس سال تک ایک وقت کی بھی نماز باجماعت ناغہ نہیں ہوئی (۳)۔ کبھی ایسے وقت  
مسجد آنے کا اتفاق نہیں ہوا جب لوگ نماز تمام کر کے واپس جا رہے ہوں۔ (۴)

ان پر آشوب زمانوں میں بھی جب کہ مدینہ میں گھر سے باہر قدم نکالنا اپنے کو  
ہلاکت میں ڈالتا تھا، ابن مسیب سے مسجد نہ چھوٹی، مدینہ کی تاریخ میں حرہ کا واقعہ نہایت  
مشہور واقعہ ہے، یہ واقعہ یزید اور عبداللہ بن زبیرؓ کے اختلاف کے زمانہ میں پیش آیا تھا، اہل  
مدینہ نے جب عبداللہ بن زبیرؓ کی حمایت میں عبداللہ بن حنظلہ کو سردار بنا کر یزید کی بیعت  
توڑ دی تھی اس وقت یزید کی فوجیں تین دن تک برابر مدینہ الرسول میں قتل عام کرتی اور اس  
کو لوٹتی رہیں، اس پر آشوب زمانہ میں کوئی شخص گھر سے باہر قدم رکھنے کی ہمت نہ کرتا تھا،  
مسجدوں میں بالکل سناٹا رہتا تھا، ایسے نازک وقت میں بھی سعید بن مسیب مسجد ہی میں  
جا کر نماز پڑھتے تھے، بنی امیہ انہیں دیکھ کر کہتے ذرا اس بوڑھے مجنون کو دیکھو (۵)۔ (کہ اس  
حالت میں بھی مسجد نہیں چھورتا)

نماز باجماعت کے خیال سے علاج اور صحت کے لیے بھی ایسے مقامات پر نہ  
جاتے تھے جہاں نماز باجماعت کا انتظام نہ ہو سکتا ہو، آپ کی آنکھ میں کچھ شکایت پیدا ہو گئی  
تھی، لوگوں نے مشورہ دیا کہ مدینہ کے باہر عقیق چلے جائیے، وہاں کے سبزہ زار سے آپ کی  
آنکھوں کو فائدہ پہنچے گا، فرمایا ارات اور صبح کی نماز کی حاضری کو کیا کروں۔ (۶)

(۱) تہذیب المعجم ج ۳ ص ۸۷ (۲) تہذیب الاسماء ج ۱ اول ق اول (۳) ابن سعد ج ۵ ص ۹۷ (۴)

ایضاً ص ۹۰ (۵) ابن سعد ج ۵ ص ۹۸ (۶) ایضاً ص ۱۹۷۔

ابن شہاب زہری کا بیان ہے کہ میں نے ایک مرتبہ ابن مسیب سے دیہات کی خوبیوں اور اس کی پر لطف زندگی کا تذکرہ کر کے ان سے کہا کیا اچھا ہوتا آپ کچھ دنوں کے لیے دیہات چلے جاتے، فرمایا رات کی نماز کی حاضری کس طرح ہوگی۔ (۱)

عبادت شب اور محاسبہ نفس: آپ کی عبادت کا اصل وقت تاریکی شب میں تھا، اس وقت وہ اپنے نفس کا محاسبہ کرتے تھے، روزانہ رات گئے اپنے نفس سے خطاب کرتے کہ ”برائیوں اور بدیوں کا سرچشمہ اٹھ میں تجھ کو اس اونٹ کی طرح خستہ کر کے چھوڑوں گا جو خشکی اور ماندگی سے چلنے میں لڑکھڑاتا ہے“ یہ کہہ کر تہجد میں مشغول ہو جاتے تھے اور صبح تک پڑھتے رہتے، رات بھر کھڑے کھڑے دونوں پاؤں سوج جاتے تھے، صبح کو پھر نفس سے مخاطب ہو کر فرماتے ”تجھے اسی کا حکم دیا گیا ہے اور تو اسی کے لیے پیدا کیا گیا ہے“۔ (۲)

روزے: ممنوعہ دنوں کے علاوہ ہمیشہ روزہ رکھتے تھے، مغرب کے وقت افطار کے لیے گھر سے پینے کی کوئی چیز آجاتی تھی اسی سے مسجد میں افطار کرتے تھے۔ (۳)

حج: قریب قریب ہر سال حج کرتے تھے، بعض روایتوں کے مطابق آپ کے حجوں کی مجموعی تعداد پچاس تک پہنچتی ہے۔ (۴) بنی امیہ نے محاصمت کی وجہ سے درمیان میں کچھ دنوں کے لیے ان کو حج سے روک دیا تھا، علی بن زید نے ایک مرتبہ ان سے کہا کہ آپ کی قوم کا خیال ہے کہ آپ کو حج سے اس لیے روکا گیا ہے کہ آپ نے اپنے اوپر لازم کر لیا تھا کہ جب کعبہ کو دیکھیں گے تو آل مروان کے لیے بددعا کریں گے، فرمایا یہ صحیح نہیں ہے لیکن میں ہر نماز میں ان کے لیے بددعا کرتا ہوں، ساری عمر میں صرف ایک حج یا عمرہ فرض ہے اور میں بیس حج سے زیادہ کر چکا ہوں، تمہاری قوم میں بہتیرے ایسے آدمی ہیں جنہیں دینداری کا دعویٰ ہے اور وہ حج اور عمرہ کر کے مر جاتے ہیں لیکن ان کا حج نہیں ہوتا میں تو نفل کے حج اور عمرہ سے جمعہ کی نماز کو زیادہ ترجیح دیتا ہوں۔ (۵)

(۱) ابن سعد ج ۵ ص ۱۹۷ (۲) صفوۃ الصفوۃ ص ۱۳۰ (۳) ایضاً (۴) ابن سعد ج ۵ ص ۹۸ (۵) ابن سعد

تلاوت: قرآن کی تلاوت کبھی نافع نہ ہوتی تھی، سفر کی حالت میں سواری پر تلاوت کرتے تھے (۱) محرمات الہی کا احترام: آپ تمام محترم چیزوں کی بڑی عظمت کرتے تھے، انبیاء و رسل کا اتنا احترام تھا کہ ان کے نام پر اپنے لڑکوں کے نام رکھنا پسند نہ کرتے تھے، قرآن اور مسجد کی اشیاء عظمت کرتے تھے کہ اس کی تصغیر بھی گوارا نہ تھی، ابن حزمہ کا بیان ہے کہ سعید بن مسیب کہتے تھے کہ مصیف اور مسجد یعنی چھوٹا قرآن اور چھوٹی مسجد نہ کہا کرو، خدا نے جس چیز کو بڑائی بخشی ہے اس کی عظمت کیا کرو، خدا نے جس کو بڑائی دی ہے وہ بڑی اور اچھی ہے، (۲) بیماری کی حالت میں بھی حدیث سنا تے وقت اٹھ کر بیٹھ جاتے تھے، ایک مرتبہ کسی شخص نے بیماری کی حالت میں آپ سے ایک حدیث پوچھی، آپ لیٹے ہوئے تھے فوراً اٹھ کر بیٹھ گئے، سائل نے کہا میں چاہتا تھا کہ آپ زحمت نہ اٹھائیں، آپ نے فرمایا میں لیٹے لیٹے رسول اللہ صلی اللہ علیہ وسلم کی حدیث بیان کرنا ہر آسجتا ہوں۔ (۳)

اخلاق و عادات: عادات و خصائل میں سعید بن مسیب صحابہ کرام کا نمونہ تھے، بڑے بڑے صحابہ ان کے اخلاقی کمالات کے معترف تھے، حضرت عبداللہ بن عمرؓ فرماتے تھے کہ اگر رسول اللہ صلی اللہ علیہ وسلم ان کو دیکھتے تو خوش ہوتے۔ (۴)

زرمی صلح پسندی: طبعاً بونے نرم اور صلح پسند تھے، اختلاف اور جنگ و جدال کو سخت ناپسند کرتے تھے، عمران بن عبداللہ خزاعی کا بیان ہے کہ سعید بن مسیب کسی سے جھگڑتے نہ تھے، اگر کوئی شخص ان کی چادر چھیننا چاہتا تو وہ اس کو خود اس کی طرف پھینک دیتے۔ (۵)

شدت احتیاط: منہیات کے بارے میں اس قدر محتاط تھے کہ بچوں کے کھیل تک میں اس کا لحاظ رکھتے تھے، چنانچہ اپنی لڑکی کو ہاتھی دانت کی گڑیا کھیلنے کی اجازت نہ دیتے تھے۔ (۶)

جرات و حق گوئی: لیکن اعلانِ حق میں یہ زرمی درشتی اور سختی سے بدل جاتی تھی، حافظ ذہبی

(۱) ابن سعد ج ۵ ص ۸۹، (۲) ابن سعد ج ۵ ص ۱۰۱، (۳) مختصر صفوة الصفوة ص ۱۳، (۴) ابن خلکان ج

لکھتے ہیں کہ سعید بن مسیب بڑے حق گو تھے، (۱) حق کے مقابلہ میں وہ کبھی خاموش نہیں رہتے تھے، اس سلسلہ میں انھوں نے جو جو سختیاں جھیلیں اس کے حالات اوپر گزر چکے ہیں، بنی امیہ کے مقابلہ میں ان کی تیغ زبان ہمیشہ بے نیام رہتی تھی، کسی موقعہ پر بھی ان کی عیب چینی سے باز نہ رہتے تھے، مطلب بن سائب کا بیان ہے کہ ایک مرتبہ میں ابن مسیب کے ساتھ بازار میں بیٹھا ہوا تھا کہ بنی مروان کا ہر کارہ ادھر سے گذرا، سعید نے اس سے پوچھا تم بنی مروان کے ہر کارے ہو؟ اس نے کہا ہاں! پوچھا تم نے ان کو کس حال میں چھوڑا؟ اس نے کہا اچھے حال میں، ابن مسیب نے کہا وہ انسانوں کو بھوکا رکھتے ہیں اور کتوں کا پیٹ بھرتے ہیں، یہ سن کر ہر کارہ سخت غضب ناک ہوا میں نے سمجھا بجھا کر کسی طرح اسے واپس کیا اور سعید سے کہا خدا تمہاری مغفرت کرے، تم کیوں اپنی جان کے پیچھے پڑے ہو، انھوں نے کہا احمق چپ رہ، خدا کی قسم جب تک میں خدا کے حقوق کی حفاظت کرتا ہوں اس وقت تک وہ مجھے ان کے قبضہ میں نہ دے گا۔ (۲)

خلفا اور سلاطین سے بے نیازی: خلفا اور سلاطین کے مقابلہ میں سعید بن مسیب کی بے نیازی بے اعتنائی کے درجہ تک پہنچی ہوئی تھی، انھوں نے متعدد اموی خلفا کا زمانہ پایا لیکن ان میں سے کسی کے سامنے سر خم نہیں کیا بلکہ ان کو قابل التفات بھی نہیں سمجھا، عبد الملک کے ساتھ ان کے کئی واقعات اس قسم کے پیش آئے جن سے ان کی عظمت کا اندازہ ہوتا ہے، اگر عبد الملک کبھی ان سے ملنے کی خواہش بھی کرتا تھا تو وہ انکار کر دیتے تھے، ایک مرتبہ وہ مدینہ گیا اور مسجد نبوی کے دروازہ پر کھڑے ہو کر انھیں ملنے کے لیے بلا بھیجا، عبد الملک کے آدمی نے ان کے پاس جا کر کہا امیر المومنین دروازہ پر کھڑے ہیں، آپ سے کچھ باتیں کرنا چاہتے ہیں، انھوں نے جواب دیا نہ امیر المومنین کو مجھ سے کوئی ضرورت ہے اور نہ مجھے ان سے، اگر امیر المومنین کی کوئی ضرورت ہو بھی تو وہ پوری نہیں ہو سکتی، آدمی نے جا کر عبد الملک

(۱) تذکرہ الصحاح اول ص ۱۴ (۲) ایضاً ص ۴۷۔

کو یہ جواب سنا دیا، اس نے پھر اس کو واپس کیا کہ دوبارہ جا کر کہو لیکن اگر وہ نہ آئیں تو زبردستی نہ کرنا، آدمی نے دوبارہ جا کر کہا پھر وہی جواب ملا، عبد الملک کے آدمی نے یہ خشک جواب سن کر کہا اگر امیر المومنین نے ہدایت نہ کر دی ہوتی تو میں تمہارا سر لے جاتا، امیر المومنین تم کو بار بار بلا بھیجتے ہیں اور تم اس قسم کا جواب دیتے ہو، ابن مسیب نے کہا اگر وہ میرے ساتھ کوئی بھلائی کرنا چاہتا ہے تو وہ میں تمہیں بخشتا ہوں اور اگر اس کا کچھ اور ارادہ ہے تو میں اس وقت تک جوہ (۱) نہ کھولوں گا جب تک وہ جو کچھ کرنا چاہتا ہے اسے نہ گزرے، عبد الملک کے آدمی نے پھر واپس جا کر یہ جواب سنایا، اس نے سن کر کہا خدا ابو محمد پر رحم کرے، ان کی سختی بڑھتی ہی جاتی ہے۔ (۲)

ایک مرتبہ اور عبد الملک مدینہ آیا ہوا تھا، ایک رات اسے نیند نہیں آئی، اس نے حاجب کو حکم دیا کہ مسجد میں جا کر دیکھو اگر مدینہ کا کوئی قصہ خواں مل جائے تو لے آؤ، حاجب مسجد گیا مگر ایسے ناوقت یہاں کون ملتا، سعید بن مسیب ذکر و شغل میں مشغول تھے، حاجب انہیں پچھانتا نہ تھا، ان کے سامنے جا کر کھڑا ہو گیا اور اشارہ سے اس کو بلایا، یہ اپنی جگہ بیٹھے رہے، حاجب نے یہ خیال کر کے کہ یہ شخص عمد متوجہ نہیں ہو رہا ہے، قریب جا کر اشارہ کیا اور کہا میں نے تم کو اشارہ کیا تھا، تم نے دیکھا نہیں، ابن مسیب نے کہا اپنی ضرورت بیان کرو، حاجب نے کہا امیر المومنین کی آنکھ کھل گئی ہے، انہوں نے مجھے حکم دیا ہے کہ کسی باتیں کرنے والے کو لے آؤں، اس لیے تم چلو، ابن مسیب نے پوچھا کیا مجھ کو بلایا ہے؟ حاجب نے کہا نہیں، انہوں نے کہا تھا کہ جا کر دیکھو گراہل شہر میں سے کوئی قصہ خواں ہو تو لے آؤ میں نے تم سے زیادہ مستعد کسی کو نہیں پایا، یہ سن کر ابن مسیب نے کہا امیر المومنین سے جا کر کہہ دو کہ میں ان کا قصہ خواں نہیں ہوں، یہ جواب سن کر حاجب سمجھا کہ یہ کوئی دیوانہ آدمی ہے، اس لیے لوٹ گیا اور عبد الملک سے کہا کہ مسجد میں صرف ایک بوڑھا شخص نظر آیا میں

(۱) نشست کا ایک خاص طریقہ ہے جس میں کپڑا باندھ کر بیٹھتے ہیں (۲) ابن سعد ج ۵ ص ۹۵۔

نے اس کو اشارہ کیا مگر وہ اپنی جگہ سے نہ ہلا، پھر میں نے اس کے پاس جا کر کہا کہ امیر المومنین نے مجھے کسی باتیں کرنے والے کو بلانے کے لیے بھیجا ہے، اس شخص نے جواب دیا کہ امیر المومنین سے جا کر کہہ دو کہ میں ان کا قصہ خواں نہیں ہوں، عبدالملک ان کے مزاج سے خوب واقف تھا، اس لیے یہ واقعہ سن کر اس نے کہا وہ سعید بن مسیب ہیں انھیں چھوڑ دو۔ (۱)

عبدالملک کو ایسے ایسے تلخ جواب دیتے تھے کہ معمولی آدمیوں کو بھی نہیں دیئے جاسکتے، ایک مرتبہ اس نے ان سے کہا ابو محمد اب میری یہ حالت ہوگئی ہے کہ اگر اچھا کام کرتا ہوں تو اس کی کوئی خوشی نہیں ہوتی، برا کام کرتا ہوں تو اس کا کوئی رنج نہیں ہوتا، فرمایا اب تمہارا قلب پوری طرح سے مر گیا ہے۔ (۲)

عبدالملک کے بعد ولید کے ساتھ بھی یہی طرز عمل رہا، مسجد نبوی کی تعمیر و توسیع کرانے کے بعد جب ولید اس کے معائنہ کے لیے آیا تو مسجد میں جس قدر آدمی تھے سب ہٹا دیئے گئے، ابن مسیب بھی مسجد کے ایک گوشہ میں تھے انھیں اٹھانے کی کسی کو ہمت نہ ہوئی، ایک شخص نے صرف اتنا کہا کہ اس وقت اگر آپ ہٹ جاتے تو اچھا ہوتا، آپ نے جواب دیا میرے اٹھنے کا جو وقت ہے اس سے پہلے نہ اٹھوں گا، عرض کیا گیا اچھا نہ اٹھے لیکن کم از کم اتنا کیجئے کہ جب امیر المومنین ادھر سے گذریں تو سلام کے لیے کھڑے ہو جائیے، فرمایا خدا کی قسم میں اس کے لیے نہیں کھڑا ہو سکتا، حضرت عمر بن عبدالعزیز ولید کو مسجد کا معائنہ کر رہے تھے، یہ ابن مسیب کے مرتبہ شناس اور ان کی طبیعت سے واقف تھے، اس لیے ولید کی نظر سے بچانے کے لیے اس کو دوسری سمتوں میں ادھر ادھر پھراتے رہے لیکن جب وہ قبلہ کی طرف بڑھا تو اس کی نظر ابن مسیب پر پڑ گئی، اس نے پوچھا یہ شیخ کون ہیں؟ سعید تو نہیں ہیں، عمر بن عبدالعزیز نے جواب دیا ہاں اور ان کی جانب سے معذرت کے طور

(۱) ابن سعد ج ۵ ص ۹۶ (۲) ابن اثیر ج ۳ ص ۳۱۵۔

پران کی مجبوریاں بیان کرنے لگے کہ اب وہ بہت ضعیف ہو گئے ہیں، آنکھوں سے کم دکھائی دیتا ہے، اگر وہ آپ کو پہچانتے تو سلام کے لیے ضرور اٹھتے، ولید نے کہا ہاں میں ان کی حالت سے واقف ہوں، میں خود ان کے پاس چلتا ہوں، چنانچہ گھومتا پھرتا سعید کے پاس پہنچا اور پوچھا شیخ کیسا مزاج ہے؟ شیخ نے اپنی جگہ بیٹھے بیٹھے جواب دیا، الحمد للہ اچھا ہوں لیکن اتنا اخلاق برتا کہ جواب میں ولید کا مزاج پوچھ لیا، اس مختصر گفتگو کے بعد ولید یہ کہتا ہوا لوٹ گیا کہ یہ پرانی یادگار ہیں۔ (۱)

پردہ پوشی: اگرچہ سعید احکام خداوندی کے باب میں متشدد تھے لیکن کسی کے گناہ کی پردہ دری پسند نہ کرتے تھے اور دوسروں کو پردہ پوشی کی تلقین کرتے تھے، ابن حرمہ کا بیان ہے کہ ایک دن میں صبح کو باہر نکلا تو ایک شخص کونشہ کی حالت میں پایا، اس کو زبردستی اپنے گھر گھسیٹ لایا، اس کے بعد سعید سے ملاقات ہوئی، ان سے میں نے پوچھا کہ ایک شخص نے ایک شخص کونشہ کی حالت میں پایا، اس صورت میں وہ کیا کرنے، اس کو حاکم کے سپرد کر کے اس پر حد جاری کرائے؟ ابن مسیب نے جواب دیا، اگر تم اس کو اپنے کپڑے سے چھپا سکو تو چھپالو، یہ سن کر میں گھر واپس آیا، اس وقت وہ شخص ہوش میں آچکا تھا، مجھ پر نظر پڑتے ہی اس کے چہرہ پر شرمندگی طاری ہو گئی، میں نے اس سے کہا کہ تم کو شرم نہیں آتی، اگر تم صبح اس حالت میں پکڑ لیے جاتے اور تم پر حد جاری کی جاتی تو لوگوں کی نگاہوں میں تمہاری کیا آبرورہ جاتی، تم زندگی ہی میں مردہ ہو جاتے، تمہاری شہادت تک قبول نہ کی جاتی، یہ نصیحت سن کر اس شخص نے کہا، خدا کی قسم آئندہ کبھی ایسا نہ کروں گا، اس پردہ پوشی کا نتیجہ یہ ہوا کہ وہ ہمیشہ کے لیے تائب ہو گیا۔ (۲)

ایک سبق آموز واقعہ: ابن مسیب کی لڑکی کی شادی کا واقعہ ایثار، ہمدردی، غربت پسندی اور سادگی مختلف حدیثوں سے نہایت سبق آموز ہے، ان کی ایک لڑکی بڑی حسین و جمیل اور

تعلیم یافتہ تھی، عبدالملک اس کو اپنی بہو بنانا چاہتا تھا، اس نے اپنے ولی عہد کے ساتھ اس کی نسبت کا پیغام بھیجا، ابن مسیب نے انکار کر دیا، عبدالملک نے بہت دباؤ ڈالا اور مختلف قسم کی سختیاں کیں، ابن مسیب برابر انکار پر قائم رہے اور چند دنوں کے بعد قریش کے ایک نہایت معمولی اور غریب آدمی ابوداعہ کے ساتھ اس کی شادی کر دی۔

اس واقعہ کے بارے میں خود ابوداعہ کا یہ بیان ہے کہ میں سعید ابن مسیب کے پاس پابندی سے جا کر بیٹھتا تھا، ایک مرتبہ چند دن غیر حاضری کے بعد جانے کا اتفاق ہوا، ابن مسیب نے پوچھا، اتنے دن تک کہاں غائب رہے؟ میں نے کہا میری بیوی کا انتقال ہو گیا تھا، اس لیے حاضر نہ ہو سکا، فرمایا مجھے کیوں نہ خبر دی میں بھی تجھیز و تکلفین میں شریک ہوتا، تھوڑی دیر کے بعد جب میں اٹھنے لگا تو انھوں نے کہا تم نے دوسری بیوی کا کوئی انتظام کیا، میں نے جواب دیا میں غریب، نادار، دوچار پیسے کی حیثیت کا آدمی ہوں، میرے ساتھ کون شادی کرے گا، فرمایا میں کروں گا، تم تیار ہو؟ میں نے کہا بہت خوب، سعید نے اسی وقت دو یا تین درہم پر میرے ساتھ اپنی لڑکی کا نکاح پڑھا دیا، میں وہاں سے اٹھا تو فرط مسرت میں میری سمجھ میں نہ آتا تھا کہ کیا کروں، گھر پہنچ کر رخصتی کے لیے قرض کی فکر میں پڑ گیا۔

شام کے وقت سعید بن مسیب نے اپنی لڑکی کو اپنے ساتھ چلنے کا حکم دیا، پہلے دو رکعت نماز خود پڑھی اور دو رکعت لڑکی سے پڑھوائی، اس کے بعد اس کو لیے ہوئے میرے گھر پہنچے، میں مغرب کے بعد روزہ افطار کرنے جا رہا تھا کہ کسی نے دروازہ کھٹکھٹایا، میں نے پوچھا کون ہے؟ جواب ملا سعید، میں سوچنے لگا کہ سعید بن مسیب تو اپنے گھر اور مسجد کے علاوہ کہیں آتے جاتے نہیں، یہ سعید کون ہیں، اٹھ کر دروازہ کھولا تو دیکھا سعید بن مسیب تھے، انھیں دیکھ کر میں نے کہا آپ نے کیوں زحمت گوارا کی، مجھے بلا بھیجا ہوتا فرمایا نہیں مجھے تمہارے پاس آنا چاہیے تھا، میں نے عرض کیا فرمائیے کیا ارشاد ہے؟ فرمایا تم تبا آدمی تھے اور تمہاری بیوی موجود تھی، میں نے خیال کیا کہ تبا کیوں رات بسر کرو، اس لیے تمہاری

بیوی کو لے کر آیا ہوں، وہ ان کے پیچھے کھڑی ہوئی تھی، انھوں نے اس کو دروازے کے اندر کر کے باہر سے دروازہ بند کر لیا، میری بیوی شرم سے گر پڑی، میں نے اندر سے دروازہ بند کر لیا، اس کے بعد چھت پر چڑھ کر پڑوسیوں میں اعلان کیا کہ آج سعید بن مسیب نے اپنی لڑکی کا عقد میرے ساتھ کر دیا، اور اسے میرے گھر پہنچا گئے، میری ماں نے تین دن تک دستور کے مطابق اس کو بنایا سنوارا، بننے سنورنے کے بعد میں نے اس کو دیکھا تو وہ نہایت حسین، کتاب اللہ کی حافظ، سنت رسول اللہ صلی اللہ علیہ وسلم کی عالم اور حقوق شوہری کی واقف کار عورت تھی۔ (۱)

ذریعہ معاش: اگرچہ ابن مسیب بڑے عابد و زاہد اور دنیا سے کنارہ کش بزرگ تھے، اس قدر ترک دنیا ناپسند کرتے تھے جس سے انسان اپنی عزت نہ قائم رکھ سکے اور دوسروں کے ساتھ سلوک نہ کر سکے (۲) اس لیے کسب معاش کے لیے تجارت کا پاک شغل اختیار کیا تھا، روغن زیتون وغیرہ کی تجارت کرتے تھے۔ (۳)

ایک زمانہ میں حکومت کی طرف سے وظیفہ ملتا تھا لیکن پھر اسے لینا بند کر دیا تھا، ان کے وظیفہ کی تیس ہزار سے زیادہ رقم بیت المال میں جمع تھی، کئی مرتبہ انھیں اس کے لینے کے لیے بلایا گیا لیکن انھوں نے انکار کر دیا اور کہا مجھے اس وقت تک اس کی حاجت نہیں ہے جب تک خدا میرے اور بنی مروان کے درمیان فیصلہ نہ کر دے۔ (۴)

حلیہ اور لباس: آخر عمر میں سر اور داڑھی دونوں کے بال سپید ہو گئے تھے جو کبھی یوں ہی رہتے تھے اور کبھی داڑھی میں خضاب کرتے تھے، موچھیں کبھی بہت باریک اور کبھی ذرا موٹی کترواتے تھے، لباس میں کوئی خاص اہتمام نہ تھا لیکن بالعموم اچھا لباس پہنتے تھے، سپید لباس زیادہ مرعوب خاطر تھے، عمامہ البتہ سیاہ ہوتا تھا، کبھی سپید عمامہ بھی باندھ لیتے تھے، کبھی کبھی

(۱) ابن خلکان ج اول ص ۲۰۷، یہ واقعہ مختصر ابن سعد میں بھی ہے۔ (۲) مختصر صفوة الصقوة ص ۱۳۰ (۳)

کلاہ بھی استعمال کرتے تھے، طیلسانی کپڑا زیادہ مرغوب تھا، اس میں کتان کی گھنٹی ہوتی تھی، کبھی باریک ابریشم کی چادر استعمال کرتے تھے، کپڑے پورے پہنتے تھے، ازار، قمیص، لمبا کرتا، موزہ اور عمامہ، کبھی کبھی پاجامہ بھی پہنتے تھے۔ (۱)

## ۲۹- سلمہ بن دینار

نام و نسب: سلمہ نام، ابو حازم کنیت، نسلاً عجی تھے، ان کے والد دینار ایرانی تھے اور ان کی ماں رومی تھیں، ابن سعد بن ابی سفیان مخزومی کے غلام تھے، اس نسبت سے مخزومی کہلاتے۔  
فضل و کمال: اگرچہ وہ ماں باپ دونوں کی جانب سے عجی نژاد تھے لیکن اسلام کے فیض مساوات نے ان کو مدینہ کے شیوخ اور وہاں کے عابد و زاہد علما کے گروہ میں شامل کر دیا تھا، حافظ ذہبی لکھتے ہیں، الواعظ الزاهد عالم المدینة و شیخها (۲) امام نووی لکھتے ہیں کہ ان کی توثیق و جلالت اور مدح و ثناء پر سب کا اتفاق ہے۔ (۳)

حدیث: حدیث کے بڑے حافظ تھے، علامہ ابن سعد لکھتے ہیں کان ثقة کثیر الحدیث (۴) حدیث میں انھوں نے صحابہ میں سہیل بن سعد الساعدیؓ، عبداللہ بن عمرؓ، عبداللہ بن عمرو بن العاصؓ کے خرمن علم سے خوشہ چینی کی تھی لیکن محدثین کے نزدیک آخر الذکر دونوں بزرگوں سے ان کا سماع ثابت نہیں ہے، غیر صحابی علما میں ایک جماعت کثیر سے روایتیں کی ہیں، ان میں سے بعض کے نام یہ ہیں، ابوامامہ بن سہل بن حنیف، سعید بن مسیب، عامر بن عبداللہ بن زبیر، عبداللہ بن ابی قتادہ، نعمان بن ابی عیاش، یزید بن رومان، عبید اللہ بن مقسم، ابراہیم بن عبدالرحمن، نعجہ بن عبداللہ، ابوصالح السمان، ابوسلمہ بن عبدالرحمن اور ابن منکدر وغیرہ۔

(۱) تذکرۃ الحفاظ ج ۱ ص ۱۰۲ و ۱۰۳ (۲) تذکرۃ الحفاظ ج ۱ ص ۱۱۹ (۳) تہذیب الاسماء ج ۲

ص ۲۰۸ (۴) تہذیب التہذیب ج ۳ ص ۱۴۲ بحوالہ ابن سعد۔

زہری، عبید اللہ بن عمرو بن اسحاق، ابن عجلان، ابن ابی ذئب، مالک، حماد، سفیان، سلیمان بن بلال، سعید بن ابی ہلال، عمرو بن علی، ابو غسان المدنی، ہشام بن سعد، وہیب بن خالد، ابو صخر حمید بن زیادہ الخراط، اسامہ بن زید لیشی، محمد بن جعفر بن ابی کثیر اور افریح بن سلیمان النمری وغیرہ آپ کے حلقہ تلامذہ میں ہیں۔ (۱)

فقہ: فقہ میں بھی انھیں پورا درک تھا اور وہ مدینہ کے مشہور فقیہ تھے، حافظ ذہبی اور امام نووی سب انھیں فقہا میں لکھتے ہیں، (۲) حافظ ذہبی لکھتے ہیں کہ وہ فقیہ النفس تھے، ان کے مناقب بہت ہیں، وہ فقیہ، ثبت اور بلند مرتبہ تھے (۳) ان کے تفقہ کی ایک سند یہ ہے کہ وہ مدینہ الرسول کے قاضی تھے۔ (۴)

وعظ وپند: مدینہ میں وعظ وپند کے فرائض بھی انجام دیتے تھے۔ (۵)

زہد وعبادت: عبادت وریاضت کے لحاظ سے ان کا شمار صلحائے مدینہ میں تھا، ابن حبان کا بیان ہے کہ وہ مدینہ کے عابد و زاہد لوگوں میں تھے (۶) حافظ ذہبی، امام نووی اور ابن حجر وغیرہ سب ان کے نام کے ساتھ ”زاہد“ کا لقب لکھتے ہیں، غرض جماعت تابعین میں وہ ہر اعتبار سے نہایت ممتاز تھے، محمد بن اسحاق بن خزیمہ کا بیان ہے کہ ان کے زمانہ میں کوئی ان کا مثل نہ تھا۔ (۷)

امرا اور سلاطین سے بے نیازی: امرا و سلاطین سے ہمیشہ بے نیاز رہے، کبھی ان کی آستان بوسی کا ننگ گوارا نہ کیا، سلیمان بن عبد الملک نے ایک مرتبہ ان کو امام زہری کی وساطت سے بلا بھیجا، انھوں نے زہری سے کہا اگر اس کو مجھ سے کوئی ضرورت ہے تو اس کو خود میرے پاس آنا چاہیے اور میری اس سے کوئی ضرورت نہیں ہے۔ (۸)

(۱) تہذیب التہذیب ج ۲ ص ۱۴۳ (۲) دیکھو تذکرۃ الحفاظ و تہذیب الاسماء حوالہ مذکورہ (۳) تذکرۃ الحفاظ

ج اول ص ۱۱۹ (۴) تہذیب التہذیب ج ۲ ص ۱۴۳ (۵) تذکرۃ الحفاظ ج اول ص ۱۱۹ (۶) تہذیب

التہذیب ج ۲ ص ۱۴۳ (۷) تہذیب الاسماء ج ۲ ص ۲۰۸ (۸) تہذیب التہذیب ج ۲ ص ۱۴۳۔

حکمت و دانائی: مذہبی اور اخلاقی کمالات کے ساتھ ان کو حکمت سے بھی وافر حصہ ملا تھا، عبدالرحمن ابن زید بن اسلم کا بیان ہے کہ میں نے کسی ایسے شخص کو نہیں دیکھا جس کے منہ سے ابو حازم کے منہ سے زیادہ حکمت قریب ہو، (۱) ابن خزیمہ کا بیان ہے کہ حکم و مواعظ میں ان کے زمانہ میں کوئی ان کا مثل نہ تھا۔ (۲)

حکیمانہ مقولے: آپ کے بعض حکیمانہ مقولوں سے آپ کی حکمت کا اندازہ ہو سکتا ہے، فرماتے تھے کہ وہ تمام اعمال جن کی وجہ سے موت کا آنا گراں گذرتا ہو ان کو چھوڑ دو، پھر جس وقت بھی موت آجائے تم کو کوئی نقصان نہیں پہنچ سکتا، جو بندہ اپنے اور اپنے رب کے درمیان، فرائض و تعلقات کو اچھے اور درست رکھتا ہے تو خدا اس کے اور دوسرے بندوں کے تعلقات کو درست رکھتا ہے، اور جو بندہ اپنے اور خدا کے فرائض میں کوتاہی کرتا ہے، تو خدا اس کے اور دوسرے بندوں کے درمیانی فرائض میں کوتاہی پیدا کر دیتا ہے، ایک شخص سے تعلقات خوش گوار رکھنا بہت سے لوگوں کے ساتھ تعلقات خوشگوار رکھنے سے زیادہ آسان ہے (یعنی اگر ایک خدا سے تعلقات خوشگوار ہوں تو ساری دنیا سے خوشگوار ہو جائیں گے) ایک مرتبہ خلیفہ ہشام نے آپ سے پوچھا کہ میں حکومت کی ذمہ داریوں کے مواخذہ سے کس طرح بچ سکتا ہوں؟ فرمایا بہت آسان ہے، ہر چیز کو جائز طریقہ سے لو، اور جائز مصرف میں اس کو صرف کرو، ہشام نے کہا یہ وہی شخص کر سکتا ہے جس کو ہوائے نفس سے بچنے کی خدا کی جانب سے توفیق حاصل ہو۔ (۳)

وفات: ۱۴۰ھ میں وفات پائی۔ (۴)

(۱) تذکرۃ الحفاظ ج اول ص ۱۱۹ (۲) شذرات الذہب ص ۲۰۸ (۳) تذکرۃ الحفاظ ج اول ص ۱۱۹ (۴)

تذکرۃ الحفاظ ج اول ص ۱۱۹۔

## ۳۰۔ سلیمان بن طرخان تیمی

نام و نسب: سلیمان نام، ابو معتمر کنیت، نسباً مری تھے لیکن بنی تیم میں بود و باش اختیار کر لینے کی وجہ سے تیمی مشہور ہو گئے تھے، بصرہ کے بڑے عابد و زاہد تابعین میں تھے کان من العباد المجتہدین۔ (۱)

فصل و کمال: اگرچہ سلیمان کا طغرائے کمال ان کا زہد و ورع اور ریاضت و عبادت ہے لیکن علمی حیثیت سے بھی وہ بصرہ کے بڑے علما میں تھے، حافظ ذہبی حافظ امام اور شیخ الاسلام کے القاب کے ساتھ ان کا تذکرہ کرتے ہیں۔ (۲)

حدیث: حدیث کے وہ ممتاز حفاظ میں تھے، علامہ ابن سعد انھیں ثقہ اور کثیر الحدیث لکھتے ہیں (۳) اس عہد کے اکابر محدثین ان کی فقط حدیث دانی کے معترف تھے، سفیان ثوری کہتے تھے کہ بصرہ کے حفاظ تین ہیں، ان میں ایک سلیمان کا نام تھا۔ (۴)

صحابہ میں انھوں نے انس بن مالکؓ اور تابعین میں حسن بصری، اعمش، قتادہ، طاؤس، ابوالحسن سمیع، ابو عثمان نہدی، ابونضرہ عبدی، نعیم بن ابی ہند، ابی المنہال، ثابت البنانی، ابوجابر، یزید بن عبداللہ بن شجر، مغبد بن ہلال اور یحییٰ بن معمر وغیرہ سے استفادہ کیا تھا (۵) ان کی مرویات کی تعداد دو سو تک پہنچتی ہے (۶) شعبہ ان سے زیادہ کسی کو سچانہ

سمجھتے تھے (۷) اور ان کے شک کو بھی یقین کا درجہ دیتے تھے۔ (۸)

احتیاط فی الروایہ: اس حفظ کے باوجود وہ حدیث بیان کرنے میں اتنے محتاط تھے کہ رسول اللہ

(۱) ابن سعد ج ۷ ق ۲ ص ۱۸ (۲) تذکرۃ الحفاظ ج ۱ ص ۱۳۵ (۳) ابن سعد ج ۷ ق ۱ ص ۱۸ (۴)

تہذیب الجزیب ج ۳ ص ۲۰۲ (۵) ایضاً ج ۳ ص ۲۰۱ (۶) ایضاً (۷) تذکرۃ الحفاظ ج ۱ ص ۱۳۵

(۸) تہذیب الجزیب جلد ۳ ص ۲۰۱۔

صلی اللہ علیہ وسلم سے روایت کرتے وقت ان کا رنگ بدل جاتا تھا۔ (۱)

اُن کے تلامذہ کا دائرہ خاصہ وسیع تھا، ان میں معتمر، شعبہ، دونوں سفیان، زائدہ، زبیر، حماد بن سلمہ، ابن علیہ، ابن مبارک، عبد الوارث بن سعید، ابراہیم بن سعد، جریر، حفص بن غیاث، عیسیٰ بن یونس، معاذ بن معاذ، ہشیم، قطان اور محمد بن عبد اللہ انصاری لائق ذکر ہیں۔ (۲)

زہد و ورع: لیکن ان کا اصل طغرائے کمال اُن کا زہد و ورع اور اُن کی عبادت و ریاضت ہے، علامہ ابن سعد لکھتے ہیں کہ وہ بڑے سخت عبادت گزار لوگوں میں تھے۔ (۳) ابن عماد حنبلی لکھتے ہیں کہ وہ عابد و زاہد، قائم اللیل، صائم النہار اور خدا کے مطیع لوگوں میں تھے۔ (۴) خشیت الہی: خدا کا خوف ان کی رگ و پے میں جاری و ساری تھا، یحیی القطان کہتے تھے کہ میں نے سلیمان سے زیادہ خدا کا خوف کرنے والا نہیں دیکھا۔ (۵)

عبادت و ریاضت: ساری ساری رات عبادت کرتے تھے، اکثر عشا کے وضو سے فجر کی نماز پڑھتے تھے، اُن کے صاحبزادے معتمر بھی باپ کا صحیح نمونہ تھے، دونوں باپ بیٹے رات بھر گھوم گھوم کر مختلف مسجدوں میں نماز پڑھتے تھے، (۶) معتمر کا بیان ہے کہ چالیس سال تک انھوں نے عشا کے وضو سے فجر کی نماز پڑھی (۷) ہر سجدہ میں ستر مرتبہ سبحان ربی الاعلیٰ کہتے تھے اور عصر سے لے کر مغرب تک تسبیح پڑھتے تھے۔ (۸)

روزوں سے بھی یہی شغف تھا، بعض روایتوں سے معلوم ہوتا ہے کہ ہمیشہ روزہ رکھتے تھے اور بعض سے معلوم ہوتا ہے کہ ایک دن ناعدے کر۔ (۹)

صدقہ و خیرات: صدقہ بکثرت کرتے تھے، جریر کا بیان ہے کہ سلیمان ہر وقت صدقہ کیا

(۱) تذکرۃ الحفاظ جلد اول ص ۱۳۵ (۲) تہذیب التہذیب ج ۳ ص ۲۰۱ (۳) ابن سعد ج ۷ ق ۲ ص ۱۸

(۴) شمذرات الذہب جلد اول ص ۲۱۲۔ (۵) تذکرۃ الحفاظ ج اول ص ۱۳۵ (۶) ابن سعد ج ۷ ق ۲

ص ۱۸ (۷) تذکرۃ الحفاظ ج اول ص ۱۳۵ (۸) ایضاً (۹) ایضاً۔

کرتے تھے، جب صدقہ کے لیے کوئی چیز نہ ملتی تھی تو اس کے بدلے میں دو رکعت نماز ہی پڑھ لیتے۔ (۱)

حسن عمل: غرض اُن کی زندگی کا ہر لمحہ حسن عمل میں گزرتا تھا، حماد بن سلمہ کا بیان ہے کہ جب ہم خدا کی عبادت کے اوقات میں سلیمان کے پاس جاتے تو اُن کو اطاعت ہی کرتے پاتے، معلوم ہوتا تھا کہ ان میں معصیت کا مادہ ہی نہ تھا۔ (۲)

مواخذہ کا خوف: لیکن اس زندگی کے باوجود انہیں اپنے اعمال پر اعتماد نہ تھا کہ خدا کے یہاں کیا معاملہ پیش آنے والا ہے، فضیل بن عیاض کا بیان ہے کہ سلیمان سے کسی نے کہا کہ آپ آپ ہی ہیں، آپ کے مثل کون ہے؟ فرمایا ایسا نہ کہو مجھے نہیں معلوم کہ میرا رب میرے ساتھ کیا معاملہ کرے گا، اس نے خود فرمایا ہے کہ **بَدَّ اللَّهُ مِنْكَ مَا لَمْ يَكُونُوا يَحْتَسِبُونَ** اُن کے لیے اللہ کی جانب سے ایسی بات ظاہر ہوگی جس کا وہ لوگ گمان بھی نہ کرتے تھے۔ (۳)

ادنیٰ ادنیٰ باتوں میں مواخذہ کا خوف کرتے تھے، سعید بن عامر کا بیان ہے کہ ایک مرتبہ سلیمان بیمار ہوئے، بیماری کی حالت میں رونے لگے، کسی نے پوچھا رونے کا کیا سبب ہے، فرمایا ایک مرتبہ میں ایک قدری کے پاس سے گذرا تھا تو اسے سلام کیا تھا، مجھے خوف ہے کہ اس کا مجھ سے مواخذہ نہ کیا جائے۔ (۴)

امر بالمعروف ونہی عن المنکر: امر بالمعروف اور نہی عن المنکر بھی حسن عمل کا ایک بڑا درجہ ہے، سلیمان اس کو ایک ضروری فرض سمجھتے تھے اور امر کے قصور و محلات میں جا کر اس قرض کو ادا کرتے تھے۔ (۵)

ایک نکتہ: زمانہ کا کوئی دور سہولت پسند افراد بلکہ جماعتوں تک سے خالی نہیں رہا ہے اور آج (۱) تذکرۃ الحفاظ ج اول ص ۱۳۵ (۲) ایضاً (۳) ایضاً (۴) ایضاً (۵) طبقات کبریٰ امام شعرانی ج اول

کل تو ہر شخص مذہب میں آسانی ڈھونڈتا ہے، اس قبیل کے اشخاص آسانی کے لیے کسی خاص مسلک کی پابندی ضروری نہیں سمجھتے اور دلیل یہ دیتے ہیں کہ جب تمام ائمہ برحق، ان کی رائیں صحیح اور ان کے مسلک درست ہیں تو پھر کسی خاص امام اور خاص مسلک کی پابندی کیوں ضروری ہے اور ”الدین یسر“ کے ماتحت ان سب کے آسان مسائل کیوں نہ اختیار کیے جائیں، سلیمان اس قسم کی سہل پسندی کے مفاسد میں ایک دلچسپ نکتہ ارشاد فرماتے تھے کہ اگر تمام علماء کی رخصتوں، یعنی جائز کردہ چیزوں اور ان کی لغزشوں کو تم اختیار کر لو تو تمہاری ذات میں ساری برائیاں جمع ہو جائیں گی۔ (۱)

وفات: ۱۳۳ھ میں وفات پائی (۲) وفات کے وقت ستاون سال کی عمر تھی۔ (۳)

## ۳۱۔ سلیمان بن یسار

نام و نسب: سلیمان نام، ابو تراب کنیت، ام المومنین حضرت میمونہؓ کی غلامی کا شرف رکھتے تھے، پھر انھوں نے ان کو مکاتب بنا دیا تھا، اس غلامی نے سلیمان کو علم و عمل کی دولت سے مالا مال کر دیا تھا۔

حرم نبویؐ میں آمد و رفت: حضرت میمونہؓ کی غلامی کے تو سسل سے سلیمان حضرت عائشہؓ وغیرہ کی خدمت میں آتے جاتے تھے اور وہ ان کی غلامی کے زمانہ تک ان سے پردہ نہ کرتی تھیں، خود سلیمان کا بیان ہے کہ میں نے ایک مرتبہ حضرت عائشہؓ کی خدمت میں حاضر ہو کر باریابی کی اجازت چاہی، آپ نے آواز پہچان کر فرمایا، تم نے آزادی کے متعلق جو طے کیا تھا، اسے پورا کیا؟ میں نے عرض کیا، ہاں لیکن ابھی تھوڑا سا باقی ہے، فرمایا تو اندر چلے آؤ، تم اس وقت تک غلام ہو جب تک تمہارے ذمہ کچھ بھی باقی ہے۔ (۲)

(۱) تذکرۃ الحفاظ ج اول ص ۱۳۵ (۲) ابن سعد ج ۷ ق ۲ ص ۱۸ (۳) تہذیب المعجم ج ۴

ص ۲۰۱ (۲) ابن سعد ج ۵ ص ۱۳۰۔

**فضل وکمال:** سلیمان اولاً خود ذاتی صلاحیت اور استعداد کے لحاظ سے نہایت ذہین اور سمجھدار تھے، (۱) پھر انھیں ام المومنین کی غلامی کے تعلق سے مدینہ میں رہنے والے صحابہ کرام کی صحبت سے فیض یاب ہونے کا موقع ملا تھا، اس لیے وہ مدینہ کے ممتاز ترین علما میں ہو گئے (۲) امام نووی لکھتے ہیں کہ ان کی جلالت اور علمی کمال پر سب کا اتفاق ہے۔ (۳)  
**قرآن:** اُن کو قرآن مجید، حدیث نبوی، فقہ جملہ علوم میں درک تھا، قرآن کے ممتاز قاریوں میں تھے (۴)

**حدیث:** جس گھر کے وہ خادم تھے وہ حدیث نبوی کا سرچشمہ تھا، اس لیے قدرۃً احادیثِ نبوی کا معتد بہ ذخیرہ اُن کے حصہ میں آیا تھا، علامہ ابن سعد لکھتے ہیں کہ وہ عالی مرتبہ، رفیع المنزلت، فقیہ اور کثیر الحدیث تھے۔ (۵)

انھوں نے حدیث میں ام المومنین عائشہؓ صدیقہ اور میمونہؓ کے خرمین کمال سے زیادہ خوش چینی کی تھی، اُن کے علاوہ اکابر صحابہ میں زید بن ثابتؓ، عبداللہ بن عمرؓ، عبداللہ بن عباسؓ، فضل ابن عباسؓ، ابو ہریرہؓ، ابوسعید خدریؓ، مقداد بن اسودؓ، عبداللہ بن حذافہؓ سمیٰ اور عام محمد شین میں جعفر بن عمرو بن امیہ ضمیری، عبداللہ بن حارث بن نوفل، عبدالرحمن بن جابر، عراک بن مالک، مالک بن ابی عامر اصحی وغیرہ سے فیض یاب ہوئے تھے۔ (۶)

**تلامذہ:** حدیث میں ان کے تلامذہ کا دائرہ نہایت وسیع تھا، بعض کے نام یہ ہیں: عمر بن دینار، عبداللہ بن دینار، عبداللہ بن فضل ہاشمی، ابوالزناد، بکیر بن الازج، جعفر بن عبداللہ ابن حکم، سالم، ابوالنضر، صالح بن کيسان، عمرو بن میمون، محمد بن ابی حرمہ، زہری، کحول، نافع، یحییٰ بن سعید انصاری، یعلیٰ بن حکیم اور یونس بن سیف وغیرہ۔ (۷)

**فقہ:** مگر ان کا خاص اور امتیازی فن فقہ تھا، اس میں وہ امامت اور اجتہاد کا درجہ رکھتے تھے،

(۱) تذکرۃ الحفاظ ج ۱ ص ۹۷ (۲) تہذیب الاسماء ج ۱ ق ۱ ص ۲۳۴ (۳) ایضاً ص ۳۵ (۴) تہذیب

تہذیب ج ۳ ص ۲۲۹ (۵) ابن سعد ج ۵ ص ۱۳۰ (۶) تہذیب التہذیب ج ۳ ص ۲۲۸ (۷) ایضاً۔

حافظ ذہبی لکھتے ہیں کہ وہ فقیہ علم اور ائمہ اجتہاد میں تھے (۱) وہ مدینہ کے ان سات مشہور فقہاء میں تھے جو اس عہد کے امام فقہ مانے جاتے تھے۔ (۲) مسائل طلاق کے خصوصیت کے ساتھ بڑے عالم تھے، قتادہ کا بیان ہے کہ میں ایک مرتبہ مدینہ گیا اور لوگوں سے پوچھا کہ یہاں طلاق کے مسائل کا سب سے بڑا عالم کون ہے؟ لوگوں نے سلیمان بن یسار کا نام بتایا۔ (۳)

بعض علما فقہ میں انھیں ان ائمہ پر جن کی علمی عظمت مسلم تھی، ترجیح دیتے تھے چنانچہ محمد بن حنفیہ کے صاحبزادے حسن انھیں سعید بن مسیب سے زیادہ فہم سمجھتے تھے، خود ابن مسیب ان کے اتنے معترف تھے کہ جب ان کے پاس کوئی مستفتی آتا تھا تو اسے سلیمان کے پاس بھیج دیتے تھے (۴) اور فرماتے تھے کہ موجودہ لوگوں میں سب سے بڑے عالم وہی ہیں۔ (۵)

زہد و ورع: زہد و عبادت کے اعتبار سے بھی ممتاز شخصیت رکھتے تھے، ابو زرہ کا بیان ہے کہ سلیمان بن یسار مدنی، فاضل اور عبادت گزار تھے، (۶) عجلان کے فضائل علمی کے ساتھ ان کی عبادت و ریاضت کی بھی شہادت دیتے ہیں۔ (۷)

عفت: بڑے عفت و پاک دامن تھے، اگرچہ تابعین کی مقدس جماعت کے لیے عفت و پاک دامنی کوئی بڑا وصف نہیں ہے لیکن ترفیبات اور آزمائش و امتحان کے موقع پر پورا اترنا ہر شخص کے لیے کمال ہے، سلیمان نہایت حسین و جمیل شخص تھے، ایک مرتبہ ایک عورت نے آپ کے گھر کے اندر آ کر دام ڈالنا چاہا، آپ گھر سے نکل کر بھاگ گئے۔ (۸)

وفات: آپ کے زمانہ وفات کے بارہ میں کوئی روایتیں ہیں، ان سب میں زیادہ معتبر یہ ہے کہ ۱۰ھ میں وفات پائی، وفات کے وقت ۷۳ سال کی عمر تھی۔ (۹)

- (۱) تذکرۃ الحفاظ ج اول ص ۷۹ (۲) تہذیب الاسماء و تذکرۃ الحفاظ حوالہ مذکورہ (۳) ابن خلکان ج اول ص ۲۱۳ (۴) تذکرۃ الحفاظ ج اول ص ۷۹ (۵) شذرات الذہب ج اول ص ۱۳۲ (۶) تہذیب الاسماء ج اول ص ۲۳۵ (۷) تہذیب العجائب ج ۳ ص ۲۳۰ (۸) تذکرۃ الحفاظ ج اول ص ۸۰ (۹) ابن سعد ج ۵ ص ۱۲۰

## ۳۲۔ قاضی شریح بن حارث

نام و نسب: شریح نام، ابوامیہ کنیت، نسب نامہ یہ ہے: شریح حارث بن قیس بن الجہم بن معاویہ بن عامر بن راکش بن حارث بن معاویہ بن ثور بن مرتع بن کندہ کنذی، بعض روایتوں میں نسب نامہ کے اوپر کے ناموں میں تھوڑا سا اختلاف ہے، ایک روایت یہ بھی ہے کہ شریح نسلًا عرب نہ تھے بلکہ عجم کے ان خانوادوں میں سے تھے جو کندہ کے حلیف بن کر یمن میں آباد ہو گئے تھے۔

عہد رسالت: شریح عہد رسالت میں موجود تھے اور بعض روایتوں کے مطابق وہ آنحضرت صلی اللہ علیہ وسلم کے شرف زیارت سے بھی مشرف ہوئے لیکن یہ بیان صحیح نہیں ہے، اسلام کے شرف سے تو پیشک وہ اسی عہد میں مشرف ہو گئے تھے لیکن دولت دیدار سے محروم رہے، حافظ ابن حجر کا بھی یہی فیصلہ ہے، چنانچہ وہ لکھتے ہیں کہ خلفائے اربعہ کے زمانہ کے شریح کے حالات بہت ملتے ہیں لیکن کوئی ایسا واقعہ نہیں ملتا جس سے رسول اللہ صلی اللہ علیہ وسلم سے ان کی ملاقات ثابت ہوتی ہو۔ (۱)

علامہ ابن سعد اور حافظ ابن عبد البر وغیرہ تمام ارباب سیر و طبقات اسی کے قائل ہیں اور شریح کو تابعین ہی میں شمار کرتے ہیں، البتہ تابعین کے زمرہ میں وہ نہایت ممتاز شخصیت رکھتے تھے اور تاریخ اسلام کے مشہور قاضی تھے۔

فضل و کمال: شریح نے بہت سے اکابر صحابہ کو پایا تھا اور ان کی صحبت اٹھائی تھی، پھر وہ فطرۃ نہایت ذہین و طباع تھے، (۲) اس لیے علمی اعتبار سے انھوں نے اپنے اقران میں نہایت ممتاز حیثیت حاصل کر لی تھی، امام نووی لکھتے ہیں کہ شریح کی توثیق، دینداری، فضل و کمال،

(۱) اصابع ۲ ص ۲۰۲ (۲) احتیاج ج ۳ ص ۶۷۔

ذکاوت اور ان کی روایات سے احتجاج پر سب کا اتفاق ہے، (۱) حافظ صفی الدین خزرجی لکھتے ہیں کہ وہ بڑے جلیل القدر اور ذکی علماء میں تھے۔ (۲)

حدیث: بصرہ کے ممتاز حفاظ حدیث میں تھے، صحابہ میں انہوں نے حضرت عمرؓ، حضرت علیؓ، عبداللہ بن مسعودؓ، زید بن ثابتؓ جیسے اکابر سے استفادہ کیا تھا، امام شعی، ابو وائل قیس ابن ابی حازم، ابن سیرین، عبدالعزیز بن رفیع، مجاہد بن جبیر، عطاء بن سائب، انس بن سیرین اور ابراہیم نخعی جیسے ائمہ ان کے زمرہ تلامذہ میں تھے۔ (۳)

فقہ: اگرچہ شرح حدیث کے بھی حافظ تھے لیکن ان کا خاص فن فقہ تھا، حافظ ذہبی اور ابن حجر وغیرہ ان کا خصوصی فن فقہ ہی کو شمار کرتے ہیں اور ان کے نام کے ساتھ فقیہ کا لقب لکھتے ہیں۔ (۴) وہ مرکز فقہ کوفہ کی جماعت افتاء کے ایک رکن تھے۔ (۵)

قیافہ و شاعری: حدیث و فقہ کے علاوہ عرب کے مروجہ فنون قیافہ اور شاعری میں بھی دستگاہ رکھتے تھے، (۶) شاعری میں اتنا کمال حاصل تھا کہ ایک مرتبہ انہوں نے نظم میں فیصلہ دیا تھا کہ اس کا واقعہ یہ ہے کہ ایک مرتبہ ایک عورت کے خلاف جس کے ایک لڑکا تھا اور اپنے شوہر کی موت کے بعد اس نے دوسری شادی کر لی تھی، اس کی ساس نے قاضی شریح کے یہاں دعویٰ دائر کیا، عورت کا دعویٰ تھا کہ لڑکے کی ولی وہ ہے، کیوں کہ اس کے باپ کی ماں ہے، اور ساس کا دعویٰ تھا کہ بہو کے عقد ثانی کے بعد حق تولیت اسے ملنا چاہیے، ساس نے نظم میں اپنا دعویٰ پیش کیا:

یا ابامیة اتیناک      واننت المرأ ناتیہ  
اتاک ابنی و أماہ      وکلن انانغدیہ

(۱) تہذیب الاسماء ج اول ص ۲۳۳ (۲) تہذیب الکمال ص ۶۵ (۳) تہذیب الاسماء ج اول ق اول

ص ۲۳۳ (۴) تذکرۃ الحفاظ ج اول ص ۵۱ و تہذیب التہذیب حوالہ مذکورہ (۵) اعلام الموقعین ج اول

ص ۲۷ (۶) ابن سعد ج ۶ ص ۹۰۔

تزوجت فہاتیہ      ولا یذہب بک الیتہ  
فلو کنت تایمت      ممانازعتنی فیہ  
الایا ایہا القاضی      ہذہ قصتی فیہ

یعنی ابوامیہ ہم آپ کے پاس انصاف کے لیے آئے ہیں، میرا لڑکا (پوتا) اور اس کی ماں تیرے پاس آئے ہیں اور ہم دونوں اس پر فدا ہیں، (بہو سے خطاب) جب تم نے دوسری شادی کر لی تو لڑکا مجھے زبردستی مت کرو، بیوہ ہو جانے کے بعد تم اس کے بارہ میں مجھ سے کیوں جھگڑا کرتی ہو؟ (قاضی سے خطاب) قاضی صاحب لڑکے کے بارے میں ہم دونوں کا یہ قصہ ہے۔

بہو نے ساس کے دعویٰ کا یہ جواب دیا:

یا ایہا القاضی      قد قالت لک الجدة  
وقولا فاستمع منی      ولا تبطنرنی رده  
اعزی النفسی عن ابنی      وکبدی حملت کبدہ  
فلما کان فی حجری      یتیمان ضائعاً وحادہ  
تزوجت رجاء الخیر      من یکفینی فقدہ  
ومن یظہر لی وده      ومن یکفل لی رده

قاضی صاحب دادی یعنی میری ساس کا بیان آپ نے سن لیا، اب میرا بھی سینے اور اس کو رو نہ دیکھئے، میں اپنے لڑکے سے اپنے دل کو تسلی دیتی ہوں، میں نے ہمیشہ اس کو کلیجے سے لگائے رکھا ہے، میری بیوہ گود میں تنہائی کی وجہ سے اس یتیم کے ضائع جانے کا خطرہ تھا، اس لیے میں نے اس کی بھلائی اور اس کی نگہداشت کے خاطر ایسے شخص سے شادی کر لی جو اس کو ضائع نہ ہونے دے اور اس کی کفالت کر سکے۔

چوں کہ ساس بہو دونوں نے نظم میں دعویٰ پیش کیا تھا، اس لیے قاضی شریح نے

نظم ہی میں اس کا یہ فیصلہ دیا:

قد فهم القاضی ما قلتما      وقضی بینکما ثم فصل  
بقضاءٍ بینِ بینکما      وعلی القاضی جهد ان عقل  
قال للجدہ بینی بالصبی      وخذی ابنک من ذات العلل  
انہالو صبرت کان لها      قبل، عواھا تبغیھا البدل

”تم دونوں نے جو کچھ کہا قاضی نے اسے سمجھا اور تم دونوں کے درمیان ایک واضح فیصلہ کر دیا، اگر قاضی سمجھ رہے تو اس پر کوشش کرنا فرض ہے، پھر دادی سے کہا لڑکے کو اس حیلہ ساز سے لے کر الگ ہو جا، گروہ نکاح نہ کرتی تو بچہ اس کے پاس رہتا۔ (۱)

تضا کی اس تعداد اور قابلیت: ایک قاضی کے لیے جن اوصاف اور صلاحیتوں کی ضرورت ہوتی ہے وہ تمام شریح کی ذات میں بدرجہ اتم موجود تھیں، فضل و کمال کا حال اوپر گزر چکا، طبعاً وہ نہایت ذہین، ذکی، طباع، فریس اور نہیم تھے۔ (۲) پیچیدہ اور ظاہر فریب سے ظاہر فریب معاملات کی تہ تک پہنچ جاتے تھے، اس کی مثالیں آئندہ آئیں گی، ان اوصاف نے ان میں قدرۃ تضا کی نہایت اعلیٰ استعداد پیدا کر دی تھی، حضرت علیؓ جن کو زبان رسالت سے ”اقضاهم علی“ کی سند ملی تھی، شریح کو ”قضی العرب“ کا سب سے بڑا قاضی فرماتے تھے (۳)

عہدہ تضا پر تقرر: عہدہ تضا پر تقرر سے پہلے ان کی یہ استعداد و صلاحیت مشہور ہو چکی تھی اور لوگ متنازعہ فیہ معاملات میں ان کو حکم بناتے تھے، چنانچہ اسی سلسلہ میں حضرت عمرؓ نے ان کے ایک فیصلہ کو دیکھ کر انہیں کوفہ کا قاضی بنا دیا۔

اس کا واقعہ یہ ہے کہ حضرت عمرؓ نے ایک شخص سے بشرط پسندیدگی ایک گھوڑا

(۱) ابن سعد ج ۶ ص ۹۳ (۲) استیعاب ج ۲ ص ۶۷ (۳) تہذیب الاسماء ج اول ص ۲۳۳۔

خرید اور امتحان کے لیے ایک سوار کو دیا، گھوڑا سواری میں چوٹ کھا کر داغی ہو گیا، حضرت عمرؓ نے اس کو واپس کرنا چاہا، گھوڑے کے مالک نے لینے سے انکار کر دیا، اس پر نزاع ہوئی اور شریح ثالث بنائے گئے، انہوں نے یہ فیصلہ دیا کہ اگر گھوڑے کے مالک سے اجازت لے کر سواری کی گئی تھی تو گھوڑا واپس کیا جاسکتا ہے، ورنہ نہیں۔ (۱)

ایک دوسری روایت میں اس واقعہ کی شکل یہ ہے کہ گھوڑا امتحان میں ہلاک ہو گیا، حضرت عمرؓ نے اس کو واپس کرنا چاہا، اس پر تنازعہ ہوا اور شریح حکم مقرر ہوئے، انہوں نے فیصلہ کیا کہ جس کو خریدا ہے اسی کو لینا ہوگا، یا جس حالت میں لیا تھا اسی حالت میں واپس کرنا ہوگا، اس فیصلہ پر حضرت عمرؓ نے ان کو کوفہ کا قاضی بنا دیا۔ (۲)

قاضی شریح نے اس خدمت کو اس قابلیت، اس خوش اسلوبی اور دیانت سے ادا کیا کہ حضرت عمرؓ کے زمانہ سے لے کر عبدالملک کے زمانہ تک مسلسل ساٹھ برس قاضی رہے۔ (۳) اس طویل مدت میں بڑے بڑے انقلابات و حوادث ہوئے، خلافت راشدہ کا دور ختم ہو کر اموی حکومت کا آغاز ہوا، ابن زبیرؓ اور امویوں میں خون ریز معرکہ آرائیاں ہوئی، ساری دنیائے اسلام میں انقلاب برپا ہوا لیکن شریح بدستور مسند قضا پر متمکن رہے۔ ابن زبیرؓ اور عبدالملک کی جنگ کے زمانہ میں اپنا دامن بچانے کے لیے صرف چند برسوں کے لیے مستعفی ہو گئے تھے۔ (۴)

فیصلوں میں عدل: ایک قاضی کا سب سے مقدم فرض اور سب سے بڑا وصف یہ ہے کہ وہ فیصلہ کرنے میں کسی خارجی اور داخلی اثر سے متاثر نہ ہو اور کسی حالت میں بھی حق و انصاف کا دامن ہاتھ سے نہ چھوٹنے پائے، شریح میں یہ وصف اس حد تک تھا کہ وہ قانون اور حق و انصاف کے مقابلہ میں بڑی سے بڑی شخصیت اور بڑے سے بڑے تعلق کی پرواہ نہ کرتے

(۱) کتاب الاوائل الباب السابع ذكره القضاة (۲) ابن سعد ج ۶ ص ۹۱ (۳) استيعاب ج ۲ ص ۶۷

(۴) ابن خلکان ج اول ص ۲۲۲۔

تھے، ایک معمولی شخص کے مقابلہ میں حضرت عمرؓ کے خلاف فیصلہ دینے کا واقعہ اوپر گزر چکا ہے، اگر ان کا لڑکا بھی قانون کی زد میں آجاتا تھا تو اس کی بھی پرواہ نہ کرتے تھے، ایک مرتبہ ان کے ایک لڑکے نے ایک ملزم کی ضمانت کی، ملزم بھاگ گیا، شریح نے اس کے بدلہ میں لڑکے کو قید کر دیا۔ (۱) ایک مرتبہ ان کے اردلی نے ایک شخص کو کوڑوں سے مارا، انھوں نے مضروب سے اس کو کوڑے لگوائے۔ (۲)

ایک مرتبہ ان کے ایک ہم خاندان نے ایک شخص پر کچھ ناروا ظلم کیا، شریح نے اس کو ایک ستون میں بندھا دیا، جب وہ فیصلہ کر کے اٹھے تو اس شخص نے کچھ کہنا چاہا، شریح نے کہا مجھ سے کچھ کہنے سننے کی ضرورت نہیں ہے، اس لیے کہ میں نے تم کو نہیں قید کیا ہے، بلکہ حق نے قید کیا ہے۔ (۳)

اس حد تک انصاف، عدل گستری کا کوئی غیر معمولی نمونہ نہیں ہے، شریح کے بعض ایسے واقعات بھی ہیں جن کی مثالیں مشکل سے مل سکتی ہیں، ان کے ایک لڑکے اور بعض دوسرے اشخاص کے درمیان کسی حق کے بارے میں تنازعہ تھا، لڑکے نے ان سے واقعات بتا کر پوچھا کہ اگر میرا حق نکلتا ہو اور مقدمہ میں کامیابی کی امید ہو تو میں دعویٰ کر دوں، ورنہ خاموش رہوں، شریح نے مقدمہ کی نوعیت پر غور کر کے دعویٰ کرنے کا مشورہ کیا لیکن جب مقدمہ ان کے سامنے پیش ہوا تو لڑکے کے خلاف فیصلہ دے کر جب گھر واپس آئے تو لڑکے نے کہا اگر میں نے پہلے آپ سے مشورہ نہ کر لیا ہوتا تو مجھ کو آپ سے کوئی شکایت نہ ہوتی لیکن مشورہ دینے کے بعد آپ نے مجھے ذلیل کیا، شریح نے جواب دیا جان پدرا! تو مجھے ان لوگوں کے جیسے روئے زمین بھر کے آدمیوں سے زیادہ عزیز ہے لیکن خدا مجھے تجھ سے بھی زیادہ عزیز ہے، جب تو نے مجھ سے مشورہ کیا تو مقدمہ دیکھنے کے بعد مجھے ان لوگوں کا حق نظر آیا، اگر میں اس وقت تجھ سے اس کو ظاہر کر دیتا تو تو ان سے صلح کر لیتا اور ان لوگوں کا

(۱) ابن سعد ج ۶ ص ۹۲ (۲) ایضاً ص ۹۵ (۳) ایضاً ص ۹۳۔

حق ضائع ہو جاتا۔ (۱)

شہادت میں سچائی کا اہتمام: یوں تو نہ کبھی جھوٹی شہادتوں کا انسداد ہوا ہے اور نہ ہو سکتا ہے لیکن شرع حتی الامکان اخلاقی حیثیت سے جھوٹی شہادتوں کو روکنے کی کوشش کرتے تھے اور گواہوں کو سمجھا کر جھوٹی شہادت سے روکتے تھے، اگر اس میں ناکامی ہوتی تو اسی شہادت پر فیصلہ دیدیتے کیوں کہ شہادت کے مقابلہ میں ذاتی علم کی کوئی حیثیت نہیں۔

ابن سیرین کا بیان ہے کہ شرع کو جب ثبوت کے گواہ مشکوک نظر آتے مگر ان کی ظاہری صداقت پر کوئی گرفت نہ ہو سکتی تو وہ پہلے گواہوں سے کہتے کہ میں نے تم کو طلب نہیں کیا ہے، اگر تم واپس جانا چاہو تو میں تم کو نہیں روکوں گا، تمہاری شہادت پر اس مقدمہ کا فیصلہ ہوگا، تمہاری شہادت سے میرا دامن محفوظ ہو جاتا ہے لیکن تم بھی اپنے کو بچاؤ، اگر گواہ سمجھانے پر بھی باز نہ آتا تو مجبوراً اس کی شہادت پر فیصلہ کر دیتے، اس لیے کہ کوئی قاضی کسی گواہ کو شہادت سے نہیں روک سکتا لیکن اس فریق سے کہہ دیتے کہ مجھ کو یقین ہے کہ تم اس معاملہ میں ظالم ہو، مگر میں اپنے خیال و گمان پر فیصلہ نہیں کر سکتا بلکہ ثبوت کے مطابق فیصلہ کرنے پر مجبور ہوں، مگر یہ حقیقت اپنی جگہ پر ہے کہ جو چیز خدا نے تم پر حرام کی ہے، میرا فیصلہ اسے حلال نہیں کر سکتا۔ (۲)

عزیز قریب کی شہادت کا قانون: حدیث میں اعزہ قریب کی شہادت کی کوئی ممانعت نہیں ہے، اس لیے ایک عزیز کے مقدمہ میں دوسرے ثقہ عزیز کی شہادت قبول کرنے میں کوئی قانونی رکاوٹ نہیں ہے، ابن ابی شیبہ کا بیان ہے کہ قاضی شرع نے عزیز کے مقابلہ میں عزیز کی شہادت ناقابل اعتبار قرار دی اور یہ قانون بنا دیا کہ لڑکے کی شہادت باپ کے متعلق باپ کی شہادت لڑکے کے متعلق، بی بی کی شہادت شوہر کے متعلق، شوہر کی شہادت بی بی کے متعلق، آقا کی شہادت غلام کے متعلق اور غلام کی شہادت آقا کے متعلق اور اجیر کی شہادت

(۱) ابن سعد ج ۶ ص ۹۲ (۲) ابن سعد ج ۶ ص ۵۸۔

اس شخص کے متعلق جس نے اس کو اجرت پر کیا ہو، قبول نہیں کی جاسکتی، اس اصول پر وہ اس سختی سے عامل تھے کہ حضرت علیؑ کے مقابلہ میں حضرت امام حسنؑ کی شہادت مسترد کر دی، اس کا واقعہ یہ ہے کہ ایک مرتبہ حضرت علیؑ کی زرہ کہیں گر پڑی اور ایک ذمی کے ہاتھ لگی، حضرت علیؑ نے شریح کی عدالت میں دعویٰ کیا، شریح نے ذمی سے پوچھا تم کیا کہتے ہو؟ اس نے کہا، میری ملکیت کا ثبوت یہ ہے کہ زرہ میرے قبضہ میں ہے، شریح نے حضرت علیؑ سے پوچھا کہ آپ کے پاس اس کی کوئی شہادت ہے کہ زرہ گر گئی تھی، انھوں نے حضرت حسنؑ اور قمبر کو شہادت میں پیش کیا، شریح نے کہا قمبر کی شہادت تو قبول کرتا ہوں لیکن حسنؑ کی شہادت مسترد کرتا ہوں، حضرت علیؑ نے فرمایا آپ نے رسول اللہ صلی اللہ علیہ وسلم کا یہ ارشاد نہیں سنا ہے کہ الحسن والحسين سيدا شباب اهل الجنة، شریح نے کہا سنا ہے لیکن میں باپ کے مقابلہ میں لڑکے کی شہادت معتبر نہیں سمجھتا، اس فیصلہ کو حضرت علیؑ نے تسلیم کر لیا اور زرہ یہودی کے پاس رہنے دی، اس واقعہ کا یہ یہودی پر اتنا اثر ہوا کہ اس نے خود اقرار کر لیا کہ زرہ آپ ہی کی ہے اور تمہارا دین سچا ہے، مسلمانوں کا قاضی امیر المؤمنین کے خلاف فیصلہ کرتا ہے اور وہ بلاچون و چرا سرخم کر دیتا ہے، میں شہادت دیتا ہوں کہ محمد خدا کے سچے رسول تھے، حضرت علیؑ کو اس کے اسلام سے اتنی مسرت ہوئی کہ اس یادگار میں انھوں نے زرہ اپنی طرف سے اس کو دیدی۔ (۱)

فقہ کی کتابوں میں یہ قانون حدیث کے حوالہ سے منقول ہے لیکن صاحب نصب الراہیہ نے تصریح کر دی ہے کہ یہ حدیث نہیں بلکہ شریح کا قول ہے۔ (۲)

خفیہ تحقیقات: شریح سے پہلے اسلامی عدالت میں خفیہ تحقیقات کا طریقہ رائج نہ تھا، سب سے پہلے اس کو شریح نے جاری کیا، چونکہ یہ نئی بات تھی اس لیے لوگوں نے اس پر اعتراض کیا کہ تم نے یہ بدعت کیوں جاری کی؟ انھوں نے جواب دیا جب لوگوں نے نئی نئی باتیں

(۱) شذرات الذہب ج اول ص ۸۵ (۲) نصب الراہیہ باب من یقبل شہادۃ من لا یقبل۔

جاری کیس تو میں نے بھی نئی بات جاری کی۔ (۱) (یعنی جب نئے نئے جرائم ہونے لگے تو مجھ کو بھی نئے طریقے اختیار کرنے پڑے)

جھوٹے حلف پر سچی شہادت کو ترجیح: ثبوت کو قسم سے زیادہ اہم سمجھتے تھے اور تہا حلف کو چنداں اہمیت نہ دیتے تھے بلکہ ثبوت کے ساتھ قسم لیتے تھے، (۲) ایک مقدمہ میں ایک مدعی نے اپنے فریق سے قسم لی، قسم لینے کے بعد اس کے خلاف ثبوت پیش کیا، شریع نے کہا عادل ثبوت جھوٹی قسم سے زیادہ معتبر ہے۔ (۳)

اہل مقدمہ کو صفائی اور ثبوت کا موقع: مدعی کو ثبوت اور ملزم کو صفائی کا پورا موقع دینا ہر عدالت کا فرض ہے، شریع اس کا اتنا لحاظ رکھتے تھے کہ مقدمہ فیصلہ کر دینے کے بعد بھی اگر فریقین کچھ کہنا چاہتے تو اس کا موقع دیتے تھے، احنف کا بیان ہے کہ ایک مرتبہ میں شریع کی عدالت میں گیا، انھوں نے ایک شخص کے خلاف فیصلہ دیا، اس نے کہا ابھی جلدی نہ کیجئے میں کچھ کہنا چاہتا ہوں، شریع نے اسے موقع دیا جب وہ کہہ چکا تو کہا کیا میں چھوڑ دوں؟ تم نے بہت فضول باتیں کیں تم نے جو کچھ کہا ہے اس پر ثبوت پیش کرو۔ (۴)

وہ خود اپنے فیصلے کے خلاف اپیل سننے کے لیے تیار رہتے تھے، چنانچہ کہا کرتے تھے ”کہ جو شخص میرے فیصلہ کے خلاف دعویٰ کرے تو میرا فیصلہ اس وقت تک قائم رہے گا جب تک مدعی اپنے دعویٰ کو ثابت نہ کر دے، حق بہر حال میرے فیصلے کے مقابلہ میں زیادہ حق ہے۔“ (۵)

غیر جانب داری: مقدمات غیر جانب دارانہ کرتے تھے، کسی فریق کے ساتھ کوئی رعایت نہ کرتے تھے، نہ کسی فریق سے جرح میں کمی کرتے تھے اور نہ کسی فریق کو کوئی پوائنٹ بتاتے تھے۔ (۶)

(۱) محاضرات الاوائل ص ۱۹۷ (۲) ابن سعد ص ۹۶ (۳) ایضاً ص ۹۳ (۴) ابن سعد ج ۶ ص ۹۲ (۵) ایضاً

ص ۹۳ (۶) ایضاً ص ۹۲

رازداری: مقدمات میں پوری رازداری سے کام لیتے تھے اور اس کی روداد کسی پر بھی ظاہر نہ کرتے تھے، ایک مرتبہ ان کے لڑکے نے اپنے ایک مقدمہ کے سلسلہ میں کچھ پوچھا،

انہوں نے جواب دیا کیا تم چاہتے ہو کہ میں تم کو تمہارے فریق پر بھڑکاؤں۔ (۱)

خاندانی رواج: مقدمات میں خاندانی رواج کو قبول نہ کرتے تھے، ایک مرتبہ..... چند

غزالوں نے ایک مقدمہ دائر کیا، ان میں سے بعض نے کہا کہ اس مقابلہ میں ہمارا خاندانی

دستور یہ رہا ہے، شریع نے کہا تمہارے خاندانی دستور تمہارے گھر تک ہیں۔ (۲)

دلالوں کی مخالفت: اہل مقدمہ کے دلالوں کے سخت مخالف تھے، انہیں اپنی عدالت سے

نکلوا دیتے تھے اور لوگوں کو ان سے بچنے کی ہدایت کرتے تھے۔ (۳)

رشوت میں احتیاط: رشوت سے کوئی زمانہ خالی نہیں رہا ہے، مہذب دور میں رشوت، ہدایا

و تحائف کی شکل اختیار کر لیتی ہے، جس سے بچنا بہت مشکل ہے، اس لیے شریع ہدایہ تو قبول

کر لیتے تھے لیکن رشوت سے محفوظ رہنے کے لیے فوراً اس کا بدل کر دیتے تھے۔ (۴)

آداب قضا: جب گھر سے عدالت جانے لگتے تو یہ کلمات کہتے: ”عقرب ظالم اس حصہ کو

جان لے گا جو اس نے کم کیا ہے اور ظالم کو مزاکا اور مظلوم کو مدد کا انتظار کرنا چاہیے۔“ (۵)

بھوک اور غصہ کی حالت میں مقدمہ نہ کرتے تھے اور عدالت سے اٹھ جاتے تھے۔ (۶)

فیصلوں کی مقبولیت: عموماً عدالت کے حکام جمہور کو خوش نہیں رکھ سکتے، عام حالات میں

ان کے فیصلوں سے کسی نہ کسی جماعت کو شکایت ضرور رہتی ہے لیکن شریع کے فیصلوں سے

پبلک بہت مطمئن رہتی تھی، جابر بن زیاد کا بیان ہے کہ شریع ہمارے یہاں بصرہ میں قریب

قریب ایک سال تک قاضی رہے، اس قلیل مدت میں انہوں نے ایسی بے مثل قضا کی

کہ اس کے قبل اور مابعد کی تاریخ میں اس کی نظیر نہیں ملتی۔ (۷)

(۱) ابن سعد ترجمہ شریع (۲) ابن سعد ج ۶ ص ۹۴ (۳) ایضاً ۹۷ (۴) ابن سعد ج ۶ ص ۹۹ (۵) ایضاً

ص ۹۳ (۶) ایضاً ص ۹۴ (۷) ایضاً ص ۹۵۔

ان کے فیصلے علمی درس ہوتے تھے: ان کے فیصلے اس قدر پر از معلومات اور فاضلانہ ہوتے تھے کہ ان کی عدالت فقہا کی درس گاہ بن گئی تھی، بڑے بڑے علما فقہی واقفیت حاصل کرنے کے لیے ان کے فیصلے سننے کو آتے تھے، بکھول کا جو خود بہت بڑے عالم تھے، بیان ہے کہ میں چھ مہینہ تک شریعت کی عدالت میں معلومات حاصل کرنے کے لیے جاتا رہا، میں ان سے کچھ پوچھتا نہ تھا، ان کے فیصلے میرے معلومات کے لیے کافی ہوتے تھے۔ (۱)

نکتہ رسی اور دقیقہ سنجی: چونکہ شریعت نہایت ذہین اور طباع تھے، اس لیے اہل مقدمہ کی ظاہری حالت سے دھوکا نہ کھاتے تھے، ایک مرتبہ ایک عورت نے ایک مرد پر استغاثہ دائر کیا اور عدالت میں آکر زار و قطار رونے لگی، امام شععی بھی موجود تھے، انھوں نے شریعت سے کہا یہ عورت مظلوم معلوم ہوتی ہے، شریعت نے کہا رونا مظلومیت کا ثبوت نہیں ہے، برادران یوسف بھی باپ کے پاس روتے ہی ہوئے آئے تھے۔ (۲)

عبادت: علمی کمالات کے ساتھ وہ فضائل اخلاق سے بھی آراستہ تھے، بڑے دیندار اور عبادت گزار تھے، (۳) قضا کی ذمہ داریوں اور مشغولیتوں کے باوجود ان کا کافی وقت عبادت میں گذرتا تھا، ان کے غلام ابو طلحہ کا بیان ہے کہ جب وہ صبح کی نماز پڑھ کر واپس آتے تھے تو گھر کے دروازے بند کر کے قریب قریب آدھے دن تک نوافل میں مشغول رہتے تھے۔ (۴)

سلام میں سبقت: طبعاً نہایت خوش اخلاق اور منکسر مزاج تھے، سلام میں ہمیشہ خود سبقت کرتے تھے، قاسم کا بیان ہے کہ کوئی شخص سلام میں شریعت پر سبقت نہیں کر سکتا تھا، عیسیٰ بن حارث کا بیان ہے کہ میں ہمیشہ سبقت کرنے کی کوشش کرتا تھا، مگر کبھی کامیاب نہ ہوا، (۵) میران کا اکثر راہ میں سامنا ہوتا تھا، میں اس انتظار میں رہتا کہ اب سلام کروں اب سلام

(۱) ابن سعد جلد ۶ ص ۹۵ (۲) الطریق الحکمیہ ابن قیم ص ۲۵ (۳) تہذیب الاسماء ج ۱ ص ۲۲۳ (۴)

ابن سعد ج ۶ ص ۹۸ (۵) ایضاً ص ۹۷

کروں کہ اتنے میں وہ قریب پہنچ کر السلام علیکم کہہ دیتے۔ (۱)

قتنہ سے کنارہ کشی: وہ قتنہ و فساد ناپسند کرتے تھے، ان کی زندگی میں بڑے بڑے سیاسی انقلابات ہوئے، عبدالملک اور ابن زبیر کا ہنگامہ برسوں جاری رہا، جس کی لپٹ سے بہت کم لوگ محفوظ رہ سکے لیکن شریح کا دامن اس سے بھی بچا رہا، اس ہنگامہ کے زمانہ میں وہ چند برسوں کے لیے مستعفی ہو گئے تھے، (۲) اس میں پڑنے سے وہ اتنی احتیاط برتتے تھے کہ کسی سے اس کے حالات تک نہ پوچھتے تھے، لوگ بھی ان کی بے تعلقی دیکھ کر ان سے کوئی تذکرہ نہ کرتے تھے۔ (۳)

دوسروں کی راحت کا خیال: دوسروں کی راحت کا اتنا خیال تھا کہ اپنے لیے کسی کو ادنیٰ تکلیف دینا بھی پسند نہ کرتے تھے، اپنے گھر کے تمام پر نالے اندر لگاتے تھے کہ اس کے پانی سے دوسروں کو تکلیف نہ پہنچے، (۴) اس معاملہ میں اتنے مبالغہ سے کام لیتے تھے کہ اگر ان کے گھر کوئی موت ہوتی تو دوسروں کی زحمت کے خیال سے کسی کو خبر نہ کرتے اور راتوں رات ذفن کر دیتے، اگر کوئی شخص مریض کی حالت پوچھتا تو کہہ دیتے، اب سکون ہے، اپنے لڑکوں تک کو انھوں نے بغیر اطلاع دیئے ہوئے ذفن کر دیا (۵)

ظرافت و خوش طبعی: طبیعت میں ظرافت و خوش طبعی کا مادہ زیادہ تھا کان رجلا مزاحا کبھی کبھی سنجیدہ مواقع پر بھی ان کی ظرافت گلہ نشانی کر جاتی تھی، ایک مرتبہ عدی بن اریطہ نے ان کے سامنے ایک دعویٰ پیش کیا، دونوں میں حسب ذیل گفتگو ہوئی: (۶)

عدی میں آپ کے سامنے کچھ باتیں پیش کرنا چاہتا ہوں

شریح فرمائیے میں سننے کے لیے تیار ہوں

عدی میں شام کا رہنے والا ہوں

(۱) ابن سعد ج ۶ ص ۹۷ (۲) ابن خلکان جلد اول ص ۲۲۲ (۳) ابن سعد ج ۶ ص ۹۷ (۴) ایضاً ص ۹۸

(۵) ایضاً ص ۹۹ (۶) ابن خلکان ج اول ص ۲۲۲۔

شریح	اتنے دور دراز مقام کے (مزاحاً)
عدی	میں نے آپ کے یہاں شادی کی ہے
شریح	بالرفاء و البنین۔ (شادی مبارک ہو)
عدی	میں اپنی بیوی کو ساتھ لے جانا چاہتا ہوں
شریح	شوہر اپنی بیوی کا حق دار اور مختار ہے
عدی	لیکن اس نے اپنے گھر میں رہنے کی شرط کر لی تھی
شریح	تو پھر شرط پوری کرنی چاہیے
عدی	آپ ہمارا فیصلہ کر دیجئے
شریح	فیصلہ کر دیا
عدی	کس کے خلاف
شریح	تمہاری ماں کے لڑکے کے (یعنی تمہارے)
عدی	کس کی شہادت پر
شریح	تمہارے ماموں کی بہن کے لڑکے کی شہادت پر (یعنی خود تمہاری شہادت پر) کیوں کہ عدی نے خود اقرار کر لیا تھا کہ بیوی سے گھر میں رہنے کی شرط کر لی تھی۔
	لطفائف: ان کی ظرافت اور بذلہ سخی کی وجہ سے بعض اوقات دلچسپ لطفائف پیش آجایا کرتے تھے، ایک مرتبہ ایک بدوی نے ان سے پوچھا تم کس خاندان سے ہو؟ انھوں نے جواب دیا، ان لوگوں میں سے ہوں جن کو خدا نے اسلام کے انعام سے نوازا ہے، یہ جواب سن کر وہ اعرابی ان کے پاس سے چلا گیا اور لوگوں سے کہا، خدا کی قسم تمہارا قاضی اپنا خاندان بھی نہیں جانتا، ایک روایت یہ ہے کہ اس نے کہا کہ تم لوگوں نے مجھ کو ایک غلام کے پاس بھیج دیا (۱) (کیوں کہ عموماً غلام یا وہ لوگ جن کا کوئی قاطب ذکر نسب نہ ہوتا تھا، اسلام کی طرف اپنا انتساب کرتے تھے)

(۱) ابن سعد ج ۶ ص ۹۰ و ۹۱۔

ان میں اور ابن زیاد میں سخت اختلاف تھا، ابن زیاد ایک مرتبہ طاعون میں مبتلا ہوا، اس کی سمیت کا اثر دہنہ ہاتھ پر زیادہ تھا، اطباء نے اس کو کٹوانے کا مشورہ دیا، اس نے شریح سے مشورہ کیا، انھوں نے اس سے اختلاف کیا، ان سے کچھ ان کے مشورے اور کچھ خوف سے ہاتھ نہیں کٹوایا، اس کا نتیجہ یہ ہوا کہ اس کی سمیت کے اثر سے مر گیا، لوگوں نے شریح کو بڑی ملامت کی کہ تم نے محض دشمنی کی وجہ سے ہاتھ نہیں کٹوانے دیا، انھوں نے جواب دیا کہ مشیر امین ہوتا ہے، اس لیے اگر مجھے اس کی خیر خواہی کا خیال نہ ہوتا تو میں تو یہ چاہتا کہ ایک دن اس کا ہاتھ کاٹا جائے، ایک دن پاؤں کاٹا جائے، اسی طریقہ سے روزانہ اس کے تمام اعضا جوڑ جوڑ اور بند بند کاٹ کر الگ کر دیئے جائیں۔ (۱)

ایک مرتبہ ان کی عدالت میں ایک شخص نے گواہ کو جس کا نام ربیعہ تھا پکارا، اس نے کوئی جواب نہ دیا، اس کی خاموشی پر پکارنے والے نے جھلا کر دوبارہ کافر کہہ کر پکارا، اس خطاب پر وہ بول اٹھا، شریح نے اس پر یہ ظریفانہ الزام لگایا کہ تم نے کفر کا اقرار کر لیا، اس لیے تمہاری شہادت قبول نہیں کی جاسکتی۔ (۲)

وفات: آخر عمر میں ضعف پیری کی وجہ سے مستغنی ہو گئے تھے، استعفا کے کچھ دنوں بعد بیمار پڑے، عمر ایک سو سال سے متجاوز ہو چکی تھی، زینب کی امید باقی نہ تھی، اس لیے دم آخر لوگوں کو ہدایت کی کہ قبر بغلی کھودی جائے، جنازہ کی اطلاع کسی کو نہ دی جائے، جنازہ کے ساتھ نوحہ نہ کیا جائے، جنازہ کو آہستہ آہستہ لیجایا جائے، قبر پر چادر نہ ڈالی جائے، ان وصایا کے بعد انتقال فرمایا، سنہ وفات میں اختلاف ہے، ۶۷ھ سے لے کر ۷۷ھ تک کسی سنہ میں انتقال کیا۔ (۳)

حلیہ: شریح اطلس تھے، یعنی پیدائشی طور پر داڑھی موچھ نہ تھی۔ (۴)

تنخواہ: پانسو ماہوار تنخواہ پاتے تھے۔ (۵)

(۱) ابن خلکان ج اول ص ۲۲۳ (۲) ابن سعد ج ۶ ص ۹۵ (۳) ایضاً ص ۹۹ (۴) ابن خلکان ج اول

ص ۲۲۳ (۵) ابن سعد ج ۶ ص ۹۵۔

## ۳۳۔ صفوان بن سلیم زہری

نام و نسب: صفوان نام، ابو عبد اللہ کنیت والد کے نام میں اختلاف ہے، بعض سلیم اور بعض سلام لکھتے ہیں، مدینہ کے ممتاز تالیعین میں تھے۔

فضل و کمال: اگرچہ صفوان کا اصل طغرائے کمال ان کا زہد و ورع تھا لیکن فضائل علمی سے بھی وہ تہی دامن نہ تھے، حافظ ذہبی ان کو ثقہ، حجة اور اعلام ہدلی میں لکھتے ہیں۔ (۱)

حدیث: حدیث میں انھوں نے عبد اللہ بن عمرؓ، انس بن مالکؓ، ابو امامہؓ، سعید بن مسیبؓ، عبد الرحمن بن غنمؓ، ابوسلمہ بن عبد الرحمنؓ، سعید بن سلمہؓ، عبد اللہ بن سلیمان الاغرؓ، عبد الرحمن ابن سعد اور عطاء بن یسار وغیرہ سے فیض اٹھایا تھا (۲) اور زید بن اسلمؓ، ابن منکدرؓ، موسیٰ بن عقبہؓ، ابن جریجؓ، یزید بن ابی حبیبؓ، مالک بن انسؓ اکابر علما کی بڑی جماعت ان کے تلامذہ میں تھی۔ (۳)

فقہ: فقہ میں بھی انھیں درک تھا اور ان کا شمار مدینہ الرسول کے فقہاء میں تھا، (۴) ابن عماد حنبلی انھیں فقیہ القدوہ کے لقب سے یاد کرتے ہیں۔ (۵)

عبادت و ریاضت: ان کا امتیازی وصف انکا زہد و ورع اور عبادت و ریاضت ہے، اس کے علاوہ ان کا اور کوئی مشغلہ نہ تھا، احمد بن حنبل فرماتے تھے، کہ وہ خدا کے بہترین بندوں میں تھے، ان کے وسیلہ سے پانی کی دعا کی جاتی تھی۔ (۶)

زری سخت عبادتیں کرتے تھے، نیند کے غلبہ کے خوف سے جاڑوں کے موسم میں کھلی چھت پر اور گرمیوں میں بند مکان میں عبادت کرتے تھے کہ سردی اور گرمی کے غلبہ سے نیند نہ آنے پائے، نمازیں پڑھتے پڑھتے دونوں پاؤں سوچ جاتے تھے اور تھک کر

(۱) تذکرۃ الحفاظ ج اول ص ۱۲۰ (۲) تہذیب الہدیہ ج ۴ ص ۴۲۵ (۳) ایضاً (۴) ایضاً (۵)

شذرات الازہب ج اول ص ۱۸۹ (۶) ایضاً۔

گر پڑتے تھے، (۱) سجدوں کی کثرت سے پیشانی زخمی ہوگئی تھی۔ (۲)

عبادت کی معراج کمال: کمال کی آخری حد یہ ہے کہ پھر اس میں مزید ترقی کی گنجائش باقی نہ رہے، صفوان عبادت کے اسی ذرورہ کمال پر فائز تھے، ابوہزہ کا بیان ہے کہ میں نے صفوان کو عبادت کے اس درجہ پر دیکھا کہ اگر ان سے کہا جاتا کہ کل قیامت ہے تو جس حد تک وہ پہنچ چکے تھے، اس میں مزید اضافہ نہ ہو سکتا تھا۔ (۳)

انفاق فی سبیل اللہ: خدا کی راہ میں انفاق کا یہ حال تھا کہ بدن کے کپڑے تک اتار کر دیدیتے تھے، ایک شب کو مسجد سے نکلے، سردی سخت تھی، مسجد کے باہر ایک آدمی ننگے بدن نظر آیا، صفوان نے اسی وقت اپنے جسم کے کپڑے اتار کر دیدیئے۔ (۴)

دولت دنیا سے بے نیازی: استغنا اور بے نیازی کے اس درجہ پر تھے کہ سلاطین اور فرماں روا ان کی خدمت کرنا چاہتے تھے، وہ مگر قبول نہ کرتے تھے، مسجد نبوی میں عبادت کیا کرتے تھے، ایک مرتبہ سلیمان بن عبد الملک مدینہ آیا اور عمر بن عبد العزیز کے ہمراہ مسجد نبوی دیکھنے کے لیے گیا، ظہر کی نماز پڑھنے کے بعد مقصورہ کا دروازہ کھولا تو اس میں صفوان نظر آئے، سلیمان انھیں پہچانتا نہ تھا، عمر بن عبد العزیز سے پوچھا یہ کون بزرگ ہیں، ان کے بشرہ سے بہتر آثار میں نے نہیں دیکھے، عمر بن عبد العزیز نے کہا امیر المؤمنین یہ صفوان بن سلیم ہیں، ان کا نام سن کر اس نے غلام کو پانچ سو دینار کی تھیلی ان کی خدمت میں پیش کرنے کا حکم دیا، غلام نے لے جا کر پیش کی کہ یہ امیر المؤمنین کی جانب سے نذر ہے، وہ یہاں موجود ہیں، صفوان نے کہا تم کو دھوکہ ہوا ہے، کسی اور کے پاس بھیجی ہوگی، غلام نے عرض کیا آپ صفوان نہیں ہیں؟ فرمایا ہوں تو میں ہی، غلام نے کہا تو آپ ہی کو دیا ہے، فرمایا جاؤ دوبارہ پوچھ آؤ، جیسے ہی غلام پوچھنے کے لیے لوٹا، صفوان فوراً جوتا اٹھا کر مسجد سے نکل گئے اور پھر جتنی دیر سلیمان مسجد میں رہا نہ دکھائی دیئے۔ (۵)

وفات: ۱۳۲ھ میں وفات پائی۔

(۱) تذکرۃ الحفاظ ج ۱ ص ۱۲۰ (۲) ایضاً (۳) صفوۃ الصفوۃ ص ۱۲۸ (۴) ایضاً (۵) صفوۃ الصفوۃ ص ۱۲۸۔

## ۳۴۔ صفوان بن محرز

نام و نسب: صفوان نام، نسبی تعلق قبیلہ بنی تمیم کی شاخ بنی مازن سے تھا، بصرہ کے عابد وزاہد تابعین میں تھے۔

فضل و کمال: علم میں کوئی امتیازی حیثیت نہ رکھتے تھے، تاہم اس سے بالکل تہی دامن بھی نہ تھے، بصرہ کے علمائے باعمل میں شمار تھا، علامہ ابن سعد لکھتے ہیں، کان لہ فضل و ورع (۱) حافظ ذہبی لکھتے ہیں، صفوان بن محرز المازنی احد العلماء العالمین۔ (۲)

حدیث میں انھوں نے عبداللہ بن عمرؓ، ابن مسعودؓ، ابن عباسؓ، ابو موسیٰ اشعریؓ، عمران ابن حصینؓ اور حلیم بن حزامؓ وغیرہ اکابر صحابہ سے استفادہ کیا تھا۔

ابو حمزہ، جامع بن شداد، خالد بن عبداللہ الاشج، عاصم الاحول، قتادہ، محمد بن واسع

اور علی بن زید بن جدعان وغیرہ آپ کے زمرہ تلامذہ میں تھے۔ (۳)

عمل کا درجہ: صفوان کے نزدیک تنہا علم کی کوئی حیثیت نہ تھی جب تک اس کے ساتھ عمل نہ ہو، فرماتے تھے کہ ہم کو علم سے کوئی فائدہ نہیں پہنچ سکتا جب تک اس پر عمل نہ کریں، کاش میں کچھ نہ جانتا ہوتا (۴)

زہد و عبادت: ان کی پوری زندگی اس اصول کا عملی نمونہ تھی، حافظ ابن حجر لکھتے ہیں کہ وہ بڑے عابد تابعین میں تھے۔ (۵)

گداز قلب: روح کا آئینہ زنگار اشک سے جلا پاتا ہے اور دل کی بھتی آئسوؤں کی آبیاری سے ہری ہوتی ہے، صفوان کی آنکھیں شمع سوزان تھیں، انھوں نے ایک کنج یا غار بنا لیا تھا

(۱) ابن سعد ج ۷ ق اول ص ۱۰۷ (۲) تذکرۃ الحفاظ ج اول ص ۵۲ (۳) تہذیب الہجریہ ج ۴

ص ۳۳۰ (۴) صفوۃ الصفوۃ ص ۱۵۹ (۵) صفوۃ الصفوۃ ص ۱۵۹ و تہذیب الہجریہ ج ۴ ص ۳۳۰۔

جس میں بیٹھ کر زویا کرتے تھے اور صرف نماز کے اوقات میں اس سے باہر نکلتے تھے، نماز

پڑھنے کے بعد پھر فوراً اسی میں چلے جاتے تھے۔ (۱)

ذکر و شغل: آپ کا ذکر و شغل حدیث خوانی تھا، جریر کا بیان ہے کہ صفوان اور ان کے بھائی

مذاکرہ حدیث کے لیے جمع ہوتے تھے، اس حلقہ میں جب کیفیت اور رقتِ قلب محسوس نہ

ہوتی تو حاضرین ان سے حدیث بیان کرنے کی درخواست کرتے، ان کی زبان سے جیسے

ہی الحمد للہ نکلتا، حاضرین پر عجیب کیفیت طاری ہو جاتی اور مشکیزہ کے منہ کی طرح ان کی

آنکھوں سے آنسو پھوٹ نکلتے۔ (۲)

قیام لیل: آپ کی عبادت کا خاص وقت شب کا تھا، تہجد پابندی کے ساتھ پڑھتے

تھے۔ (۳)

دنیا سے کنارہ کشی: دنیا اور اس کی نعمتوں سے کبھی دامن آلودہ نہ ہوا، فرماتے تھے، اگر مجھے

کھانے کے لیے روٹی کا ایک ٹکڑا، جس سے تو انائی قائم رہ سکے اور پینے کے لیے پانی کا ایک

کوڑھل جائے تو پھر مجھے دنیا اور اہل دنیا کی ضرورت نہیں۔ (۴)

دنیا کو کاروان سرا سے زیادہ نہ سمجھتے تھے، چنانچہ مستقل گھر نہیں بنایا، رہنے کے

لیے ایک چھپر تھا، اس کی مرمت تک نہ کراتے تھے، ایک مرتبہ اس کی ایک لکڑی ٹوٹ گئی،

لوگوں نے کہا اس کو درست کر لیجئے، فرمایا اکل مرنا ہے، اگر گھر کا حقیقی مالک اس میں زیادہ

ٹھہرنے کا موقع دیتا تو درست کر لیتا۔ (۵)

خانہ خدا کا احترام: خانہ خدا میں ہنگامہ آرائی مسجد کے احترام کے خلاف سمجھتے تھے اور ایسے

مواقع پر مسجد سے چلے جاتے تھے، ایک مرتبہ کچھ لوگ مسجد میں لڑ رہے تھے، آپ یہ کہہ کر

وہاں سے ہٹ گئے کہ ”تم لوگ جنگ جو ہو۔“ (۶)

(۱) ابن سعد ج ۷ ق اول ص ۱۰۷ (۲) ایضاً (۳) تہذیب العہد رب ج ۴ ص ۲۳۰ (۴) ابن سعد ج ۷ ق

اول ص ۱۰۷ (۵) ابن سعد ج ۷ ق اص ۱۰۷ و صفوۃ الصفوۃ ص ۱۵۹ (۶) ابن سعد ج ۷ ق اول ص ۱۰۸۔

فرمان رسول کا پاس: فرمان رسول کا مرتے دم تک پاس رہا، مرض الموت میں گھر والوں سے فرمایا، رسول اللہ صلی اللہ علیہ وسلم کا یہ فرمان پیش نظر رہے کہ چلا کر بین کرنے والا، سرفروپنے والا اور کپڑے پھاڑنے والا ہماری جماعت میں نہیں ہے۔ (۱)

وفات: اسی مرض میں وفات پائی، سنہ وفات معین طور پر نہیں بتایا جاسکتا، ابن حبان نے ۳۷۱ھ لکھا ہے لیکن یہ قابل اعتبار نہیں۔

## ۳۵- طاؤس بن کیسان

نام و نسب: طاؤس نام، ابو عبد الرحمن کنیت، بصرین ریان حمیری کے غلام تھے، ان کے والد نسلاً عجمی تھے لیکن آل حمدان سے تعلقات پیدا کر کے یمن کے شہر جند میں بودو باش اختیار کر لی تھی۔

فضل و کمال: فضل و کمال کے اعتبار سے طاؤس کا شمار کبار تابعین میں تھا، علامہ نووی لکھتے ہیں، طاؤس صاحب علم و فضل اور کبار تابعین میں تھے، ان کی جلالت، فضیلت، و فوہ علم اور صلاح و حفظ پر سب کا اتفاق ہے، (۲) ابن عماد حنبلی لکھتے ہیں کہ وہ امام اور علم و عمل کے اعتبار سے علمائے اعلام میں تھے۔ (۳)

حدیث: حدیث کے وہ بڑے حافظ تھے، ان کا حفظ حدیث ارباب علم میں مسلم تھا، (۴) پچاس صحابہ کے دیدار کا شرف حاصل تھا، ان میں عبد اللہ بن عمرؓ، ابن عباسؓ، ابن عمرو بن العاصؓ، ابن زبیرؓ، زید بن ارقمؓ، زید بن ثابتؓ، ابو ہریرہؓ، عائشہ صدیقہؓ، سراقہ بن مالک، صفوان بن امیہؓ اور جابرؓ وغیرہ صحابہ کرام کے سرچشمہ علم سے سیراب ہوئے تھے، (۵) حبر الامت عبد اللہ بن مسعودؓ سے خصوصیت کے ساتھ زیادہ استفادہ کیا تھا۔

(۱) ابن سعد ج ۱ ص ۱۰۸ (۲) تہذیب الاسماء ج ۱ ص ۲۵۱ (۳) شذرات الذہب

ج ۱ ص ۱۳۳ (۴) تہذیب الاسماء ج ۱ ص ۲۵۱ (۵) تہذیب العہد ج ۵ ص ۹۔

فقہ: فقہ میں بڑا پایہ تھا، علامہ ابن خلکان لکھتے ہیں، کان فقیہا جلیل القدر رفیع الذکر۔ (۱)

علامہ: تلامذہ کا دائرہ بھی خاصہ وسیع تھا، ان میں سے بعض کے نام یہ ہیں، آپ کے صاحبزادے عبداللہ، وہب بن میسرہ، حبیب بن ابی ثابت، صم بن حثیبہ، حسن بن مسلم، سلیمان بن موسیٰ، عبدالکریم جزری، عبدالملک بن میسرہ، عمرو بن شعیب، عمرو بن دینار، عمرو بن مسلم، قیس بن سعد، مجاہد، لیث، ابوسلم اور ہشام وغیرہ۔ (۲)

معاصر علما میں ان کا درجہ: علمی اعتبار سے ان کا شمار اس عہد کے اکابر علما کے زمرہ میں تھا، ابن عیینہ کا بیان ہے کہ میں نے عبداللہ بن یزید سے پوچھا کہ تم کن لوگوں کے ساتھ ابن عباسؓ کے پاس جاتے تھے؟ انھوں نے جواب دیا، عطاء اور ان کی جماعت کے ساتھ میں نے کہا اور طاؤس؟ انھوں نے کہا وہ خواص کے ساتھ جاتے تھے۔ (۳)

ارباب علم کا اعتراف: اس عہد کے تمام ارباب علم ان کے کمال علم کے معترف تھے، عمرو بن دینار کہتے تھے کہ میں نے کسی شخص کو طاؤس کے برابر نہیں دیکھا (۴) بعض لوگوں کے نزدیک وہ یمن کے ابن سیرین تھے، سعید بن ابی سیرین کا بیان ہے کہ قیس بن سعد کہتے تھے کہ طاؤس ہمارے یہاں کے ابن سیرین ہیں، (۵) بعض علما انھیں حضرت ابن جبیر کا ہم پایہ سمجھتے تھے، عثمان دارمی کا بیان ہے کہ میں نے ابن معین سے پوچھا کہ آپ کو طاؤس زیادہ پسند ہیں یا سعید بن جبیر، انھوں نے کسی کو ترجیح نہیں دی۔ (۶)

زہد و عبادت: اس علم کے ساتھ طاؤس میں اسی درجہ کا عمل بھی تھا، ابن حبان کا بیان ہے کہ وہ یمن کے عبادت گزار لوگوں میں تھے، (۷) کثرت عبادت سے پیشانی پر نشانِ سجدہ

(۱) ابن خلکان ج اول ص ۲۳۳ (۲) تہذیب التہذیب ج ۵ ص ۹ (۳) ابن خلکان ج اول ص ۲۳۳

(۴) تہذیب الاسماء ج اول ق اول ص ۲۵۱۔ (۵) ابن سعد ج ۵ ص ۳۹۴ (۶) تہذیب التہذیب ج ۵

ص ۹ (۷) ایضاً۔

تاباں تھا، بستر مرگ پر بھی کھڑے ہو کر نماز پڑھتے تھے۔ (۱) چالیس حج کئے، (۲) طواف میں خاموش رہتے تھے، کسی بات کا جواب نہ دیتے تھے اور فرماتے تھے کہ ”طواف نماز ہے۔“ (۳)

انفاق فی سبیل اللہ: خدا کی راہ میں بھی حسب استطاعت صرف کرتے تھے، ایک مرتبہ ایک سزایاب کو اس کا جرمانہ ادا کر کے چھڑایا۔ (۴)

دولت دنیا سے بے رغبتی: دنیا اور اس کی خواہشوں سے بالکل بے نیاز تھے، کبھی دنیاوی نعمتوں کی خواہش نہیں کی، ہمیشہ یہی دعا کرتے تھے کہ ”خدا یا مجھے مال اور اولاد سے محروم رکھ اور اس کے بدلہ میں ایمان و عمل کی دولت عطا فرما۔“ (۵)

اہل دنیا سے بے تعلقی: ارباب حکومت اور ثروت سے ہمیشہ گریز کرتے تھے اور ان کو شرمیختے تھے، ابن عیینہ کا بیان ہے کہ حکومت اور حکمرانوں سے گریز کرنے والے تین آدمی تھے، ابو ذر صحابی اپنے زمانے میں اور طاؤس و ثوری اپنے زمانے میں (۶) فرماتے تھے، ارباب شرف و دول سے زیادہ میں نے کسی کو شرم نہیں دیکھا۔ (۷)

امرا اور سلاطین کا معمولی احسان اٹھانا بھی پسند نہ کرتے تھے، ایک مرتبہ وہب بن منبہ کے ہمراہ حجاج بن یوسف کے بھائی محمد کے یہاں گئے، اس وقت سردی زیادہ تھی، اس لیے محمد بن یوسف نے ان کے اوپر ایک چادر ڈلوادی مگر انھوں نے کندھا ہلا کر گرا دیا، محمد کو یہ بہت ناگوار ہوا، یہاں سے اٹھنے کے بعد ان کے ہمراہی وہب نے ان سے کہا اگر تم کو چادر کی ضرورت نہ بھی تھی تو بھی لوگوں کو محمد کے غصہ سے بچانے کے لیے تم کو اس وقت لے لینا چاہیے تھا، زیادہ سے زیادہ اسے بچ کر اس کی قیمت مساکین میں تقسیم کر دیتے، انھوں نے جواب دیا اگر اس کا خیال نہ ہوتا کہ میرے بعد لوگ میرے اس فعل کو سنبھالیں

(۱) ابن سعد ج ۵ ص ۹۳ و ۳۹۵ (۲) تہذیب الحدیث ج ۵ ص ۹ (۳) ابن سعد ج ۵ ص ۳۹۳ (۴)

ایضاً ص ۳۹۳ (۵) ابن سعد ج ۵ ص ۳۹۳ (۶) تہذیب الحدیث ج ۵ ص ۱۰ (۷) ابن سعد ج ۵ ص ۳۹۳۔

بنائیں گے، تو ایسا کرتا۔ (۱)

تخصیص داری کا عہدہ: ایک مرتبہ محمد بن یوسف نے انھیں چند دنوں کے لیے تخصیص داری کے عہدہ پر مامور کر دیا، ان کے جیسے شخص کو اس عہدہ سے کیا مناسبت ہو سکتی تھی، وہ جس طرح اس کام کو کرتے تھے، اس کی تفصیل خود ان کی زبان سے یہ ہے، ابراہیم بن میسرہ نے ان سے پوچھا آپ تخصیص داری کے زمانہ میں کیا کرتے تھے، فرمایا میں باقی دار سے کہتا تھا خدا تم پر رحم کرے، اس نے تم کو جو عطا کیا ہے، اس کو (شریعت کا حق دے کر) پاک کرو، اگر وہ اس کہنے پر خراج دیدیتا تھا تو لے لیتا تھا اور اگر کوئی اعراض کرتا تھا تو میں اسے بلاتا بھی نہ تھا۔ (۲)

خلفا کو نصیحت: قیام عدل و خدمت خلق کا دار و مدار صالح عہدہ داروں پر ہے، اس لیے طاؤس سلاطین اور خلفا کو حکام کے انتخاب کے باب میں نصیحت کیا کرتے تھے، عمر بن عبدالعزیز جب مسند خلافت پر متمکن ہوئے تو انھیں لکھ بھیجا کہ اگر آپ چاہتے ہیں کہ آپ کے تمام کام اچھے ہوں تو اچھے لوگوں کو عہدہ دار بنائے، انھوں نے جواب میں لکھا کہ ”میری بھلائی کے لیے آپ کی نصیحت کافی ہے۔“ (۳)

ان کے صاحبزادے عبداللہ بھی بالکل ان کے ہم رنگ تھے، ایک مرتبہ ابو جعفر منصور عباسی نے انھیں اور امام مالک کو بلا بھیجا، یہ دونوں گئے، منصور نے عبداللہ سے کہا کہ اپنے والد کی کوئی حدیث سنائیے، انھوں نے یہ حدیث سنائی کہ قیامت کے دن سب سے زیادہ عذاب اس شخص پر ہوگا جو خدا کی حکومت میں شرک کرے گا، یعنی اس میں ظلم کو شریک بنائے گا، یہ نصیحت آموز حدیث سن کر منصور خاموش ہو گیا، تھوڑی دیر خاموشی کے بعد منصور نے تین مرتبہ عبداللہ سے داوات اٹھانے کے لیے کہا مگر انھوں نے تعمیل نہیں کی، منصور نے کہا داوات کیوں نہیں اٹھاتے؟ انھوں نے کہا اس لیے کہ اگر تم اس سے کوئی ظالمانہ حکم

(۱) ابن سعد ج ۵ ص ۳۹۴ (۲) ایضاً (۳) ابن خلکان ج اول ص ۲۳۳۔

لکھو گے تو اس میں میری شرکت بھی ہو جائے گی، ان کی یہ کھری باتیں سن کر منصور نے دونوں کو اٹھا دیا، عبداللہ نے کہا ہم تو یہی چاہتے ہی تھے، امام مالک کا بیان ہے کہ اس واقعہ کے بعد سے میں عبداللہ کے فضل کا معترف ہو گیا۔ (۱)

قرآن کا احترام: وہ کلام الہی سے مالی فائدہ اٹھانے کو نہایت برا اور احترام قرآن کے منافی سمجھتے تھے، ایک مرتبہ کچھ لوگوں کو قرآن مجید کا ہدیہ کرتے سنا تو اِنَّ اللّٰهَ وَاَنَا اِلَيْهِ رَاٰجِعُوْنَ پڑھنے لگے۔ (۲)

نوجوانوں کی اصلاح: نوجوانوں کی جدت آمیز وضع قطع اور چال ڈھال کو سخت ناپسند کرتے تھے، ایک مرتبہ قریش کے چند خوش پوش اور جدت پسند نوجوانوں کو طواف کی حالت میں دیکھ کر ٹوکا کہ تم لوگ ایسا لباس پہنتے ہو جو تمہارے اسلاف نہ پہنتے تھے اور ایسی اٹھلائی ہوئی چال چلتے ہو کہ نچنے بھی نہیں چل سکتے۔ (۳)

عید المومنین: عید کی خوشی منانا ضروری سمجھتے تھے، اس دن اپنی تمام لوٹداریوں کے ہاتھوں اور پیروں میں مہندی لگواتے تھے اور فرماتے تھے یہ عید کا دن ہے۔ (۴)

وفات: جیسا کہ اوپر گزر چکا ہے وہ حج بکثرت کرتے تھے، اس کا سلسلہ آخر عمر تک جاری رہا، خدا نے ان کے اس ذوق کو حسن قبول بخشا، چنانچہ ۱۰ھ کے حج کے موسم میں مکہ ہی میں ترویہ سے ایک دن پہلے انتقال کیا، اس طرح وہ ہمیشہ کے لیے ارض مکہ میں مقیم ہو گئے۔ (۵) حج کی وجہ سے جنازہ میں اتنا ہجوم تھا کہ جنازہ لے جانا دشوار ہو گیا، ابراہیم بن ہشام مخزومی نے انتظام کے لیے پولیس بھیجی، پھر بھی اتنا مجمع تھا کہ جنازہ اٹھانے والوں کے کپڑے ٹکڑے ٹکڑے ہو گئے اور ہزاروں حاجیوں کے ہاتھوں مدفون ہوئے۔ (۶)

(۱) ابن خلکان ج اول ص ۲۳۳ (۲) ابن سعد ج ۵ ص ۳۹۳ (۳) ابن سعد ج ۵ ص ۳۹۵ (۴) ابن سعد

ج ۵ ص ۳۹۳ (۵) ایضاً ص ۳۹۵ (۶) ابن خلکان ج اول ص ۳۳۳۔

## ۳۶- عامر بن شراحیل الشعبی

نام و نسب: عامر نام، ابو عمر کنیت، شعبی قبیلہ کی نسبت ہے لیکن شہرت کی وجہ سے اس نسبت نے لقب کی حیثیت اختیار کر لی ہے، یمن کے نامور حمیری خاندان میں حبان بن عمرو ایک مشہور اور تاریخی شخص گذرا ہے، یہ شخص یمن کی ایک پہاڑی ذوالشعبین میں پیدا ہوا تھا اور مرنے کے بعد یہیں دفن ہوا، اس لیے وہ خود ذوالشعبین مشہور ہو گیا، اس کے بعد اس کی نسل میں بھی یہ نسبت قائم رہی، اس کی نسل کی ایک شاخ فتوحات اسلامی سے قبل سے ہمدان میں آباد تھی، پھر اسلامی عہد میں کوفہ میں بس گئی، یہ شاخ شعبی کہلاتی تھی، عامر بن شراحیل اسی شاخ سے تھے، حسان بن عمرو کے اوپر اس خاندان کا نسب نامہ یہ ہے، بنی حسان بن عمرو بن قیس بن معاویہ بن ہشام بن عبد شمس بن وائل بن غوث بن قطن بن عرب بن زہیر بن ایمن بن ہمیسع بن حمیر۔

پیدائش: عامر الشعبی کے سنہ ولادت کے بارے میں مختلف روایات ہیں، خود ان کا بیان ہے کہ وہ جنگ جلولاء کے سال پیدا ہوئے، (۱) ایک بیان یہ بھی ہے کہ ان کی ماں جلولاء کے قیدیوں میں تھیں جو ان کے والد شراحیل کے حصہ میں پڑی تھیں، اس حساب سے ان کی پیدائش سنہ ۱۹ میں ہوئی۔

تعلیم: عامر کے ہوش سنبھالنے کے وقت صحابہ کرام کی بہت بڑی جماعت موجود تھی اور ان کی بود و باش بھی ایسے مرکزی مقام پر تھی جہاں بہت سے صحابہ اقامت پذیر تھے اور ان کی آمد و رفت رہتی تھی، اس لیے انھیں پانسو صحابہ کو دیکھنے کا شرف حاصل ہوا تھا، ان میں اڑتالیس سے فیض اٹھایا تھا، (۲) حمر الامت عبد اللہ بن عمر کی خدمت میں آٹھ دس مہینہ

(۱) ابن سعد ج ۶ ص ۱۷۲ (۲) تہذیب الجذیب ج ۵ ص ۶۷۔

مستقل قیام کر کے ان کے کمالات سے فیضیاب ہوئے تھے، (۱) ان بزرگوں کے فیض نے ان کو امام عصر بنا دیا۔

**فضل و کمال:** علمی لحاظ سے وہ اپنے عہد کے امام تھے، حافظ ذہبی ان کو امام، حافظ، فقیہ اور متقن (۲) اور ابن عماد حنبلی امام البحر العلامہ لکھتے ہیں (۳) انھیں جملہ علوم میں یکساں کمال حاصل تھا، ابواسحاق الحبال کا بیان ہے کہ شععی جملہ علوم میں یگانہ عصر تھے (۴) قرآن، حدیث، فقہ، مغازی، ریاضی اور ادب و شاعری سب میں انھیں یکساں دستگاہ حاصل تھی۔

**قرآن:** قرآن کے اتنے ممتاز قاری تھے کہ زعیم القراء کہلاتے تھے، (۵) تفسیر میں بھی انھیں پورا درک تھا لیکن احتیاط کی وجہ سے انھوں نے مفسر کی حیثیت سے کوئی شہرت نہیں حاصل کی، وہ تفسیر قرآن میں بڑے محتاط تھے، ہر شخص کو اس کا مجاز نہیں سمجھتے تھے، زکریا بن ابی زائدہ کا بیان ہے کہ شععی ابوصالح کے پاس سے گذرتے تو ان کے کان پکڑ کر کہتے کہ تم قرآن نہیں پڑھتے اور اس کی تفسیر بیان کرتے ہو۔ (۶)

**حدیث:** حدیث کے جلیل القدر حافظ بلکہ امام العصر تھے، انھوں نے صحابہ کرام اور تابعین کی بڑی جماعت سے سماع حدیث کیا تھا، صحابہ میں حضرت علیؓ، سعد بن ابی وقاصؓ، سعید ابن زید، زید بن ثابتؓ، قیس بن عبادہؓ، قرظہ بن کعبؓ، عبادہ بن صامتؓ، ابو موسیٰ اشعریؓ، ابو مسعود انصاریؓ، ابو ہریرہؓ، مغیرہ بن شعبہؓ، نعمان بن بشیرؓ، ابولعبہ خثعمیؓ، جریر بن عبد اللہ بکلیؓ، بریدہ ابن حصیبؓ، براء بن عازبؓ، معاویہؓ، جابر بن عبد اللہؓ، جابر بن سمرہؓ، حارث بن مالکؓ، حبشیؓ، ابن جنازہؓ، حسین بن علیؓ، زید بن ارقمؓ، ضحاک بن قیسؓ، سمرہ بن جندبؓ، عامر بن شہرؓ، عبد اللہ بن عمرؓ، ابن عباسؓ، ابن زبیرؓ، ابن عمرو بن العاصؓ، عبد اللہ بن مطہؓ، عبد الرحمن بن سمرہؓ، عدی بن حاتمؓ، عمرو بن جعد البارقیؓ، عمرو بن مھرزؓ، عمرو بن امیہؓ، عمرو بن حریشؓ،

(۱) ابن سعد ج ۶ ص ۱۷۲ (۲) تذکرۃ الحفاظ ج اول ص ۶۹ (۳) شذرات الذہب ج اول ص ۱۲۶ (۴)

تہذیب الجہزیب ج ۵ ص ۶۹ (۵) تذکرۃ الحفاظ ج اول ص ۷۳ (۶) ایضاً ص ۷۲۔

عمران بن حصینؓ، عوف بن مالکؓ، عیاض اشعریؓ، کعب بن عجرہؓ، محمد ابن سیفیؓ، مفذام بن معدیکربؓ، دابصہ ابن معبدؓ، ابی جبیرہ بن ضحاکؓ، ابوسریحہ غفاریؓ، ابوسعید خدریؓ اور صحابیات میں ام سلمہؓ، میمونہ بنت حارثؓ، اسماء بنت انیسؓ، فاطمہ بنت قیسؓ اور ام ہانیؓ وغیرہ سے سماع حدیث کیا تھا، ان میں سے بعض سے مرسل روایات ہیں، صحابہ کے علاوہ تابعین کی بہت بڑی تعداد سے استفادہ کیا تھا۔ (۱)

تلاش حدیث میں مشقت: حدیث کا انھیں خاص ذوق تھا اور اس کو انھوں نے بڑی مشقت سے حاصل کیا تھا، ایک شخص نے ان سے پوچھا کہ آپ نے اتنا علم کہاں سے حاصل کیا، انھوں نے جواب دیا، غم و اندوہ کو بھلا کر ملکوں کی سیاحت کر کے گدھوں کی طاقت برداشت اور کوؤں کی سحری خیزی کے ذریعہ۔ (۲)

قوتِ حافظہ: حافظہ اتنا قوی تھا کہ کبھی کاغذ قلم اور داوات کے شرمندہ احسان نہیں ہوئے، ایک مرتبہ جو حدیث سن لی وہ ہمیشہ کے لیے سینہ میں محفوظ ہوگئی، ان کا خود بیان ہے کہ میں نے کبھی بیاض کو کتابت سے سیاہ نہیں کیا، یعنی کبھی لکھا نہیں، جب کسی نے کوئی حدیث سنائی تو وہ میرے سینہ میں محفوظ ہوگئی اور اس کے دوبارہ سننے کی ضرورت محسوس نہ ہوئی۔ (۳)

اخذ حدیث میں احتیاط: لیکن دوسروں سے حدیثوں کے لینے میں وہ بڑے محتاط تھے، ان ہی لوگوں سے احادیث لیتے تھے جو علم کے ساتھ عقل و تقویٰ کے زیور سے آراستہ ہوتے تھے، اس میں ان کا اصول یہ تھا کہ علم اسی شخص سے حاصل کرنا چاہیے جس میں زہد و عبادت اور عقل و دانش دونوں جمع ہوں، تنہا عقل یا تنہا تقویٰ رکھنے والا، علم کی حقیقت کو نہیں پاسکتا۔ (۴)

حدیث میں وسعتِ علم: حدیث میں ان کے علم کا دائرہ نہایت وسیع تھا، ان کا بیان ہے کہ

(۱) تہذیب الجہد ج ۵ ص ۶۶ (۲) تذکرۃ الحفاظ ج اول ص ۷۱ (۳) تذکرۃ الحفاظ ج اول

ص ۷۳ (۴) ایضاً ص ۷۱۔

میں نے بیس سال کے عرصہ میں کسی سے کوئی ایسی نئی حدیث نہیں سنی جس سے میں بیان کرنے والے سے زیادہ واقف نہ رہا ہوں، (۱) اہل حجاز، بصرہ اور کوفہ تینوں علمی مرکزوں کے محدثین کی احادیث کا ان سے بڑا کوئی حافظ نہ تھا، (۲) سنن کے بھی بڑے عالم تھے، مکحول کا بیان ہے کہ میں نے شععی سے زیادہ سنتِ ماضیہ کا عالم نہیں دیکھا، (۳) ابن ابی لیلیٰ کہتے تھے کہ شععی صاحب آثار تھے اور ابراہیم صاحب قیاس۔ (۴)

احتیاط فی الحدیث: لیکن اس وسعتِ علم کے باوجود وہ خود روایتِ حدیث میں بڑے محتاط تھے، زیادہ روایت کرنا پسند نہ کرتے تھے اور فرماتے تھے کہ گذشتہ صحاح زیادہ حدیثیں بیان کرنا برا سمجھتے تھے، اگر مجھے یہ پہلے سے معلوم ہوتا جو بعد میں معلوم ہوا تو میں صرف محدثین کی متفقہ حدیثیں بیان کرتا۔ (۵)

روایت بالمعنی: لیکن روایت بالمعنی کو خلاف احتیاط نہیں سمجھتے تھے، یعنی روایت میں الفاظ کی پابندی ضروری نہیں سمجھتے تھے، ابن عون کا بیان ہے کہ شععی حدیثیں بالمعنی روایت کرتے تھے۔ (۶) فقہ: اگرچہ ان کو جملہ علوم و فنون میں یکساں درک حاصل تھا لیکن ان کا خاص اور امتیازی فن فقہ تھا، اس میں ان کا پایہ اتنا بلند تھا کہ اپنے عہد کے سب سے بڑے فقیہ سمجھے جاتے تھے، ابوالحسین کہتے تھے کہ میں نے کسی کو شععی سے بڑا فقیہ نہیں پایا، بعض علما تو انھیں اس عہد کے کل ائمہ پر ترجیح دیتے تھے، ابوجبلو کہتے تھے کہ میں سعید بن مسیب، طاؤس، عطاء، حسن بصری اور ابن سیرین کسی کو بھی شععی سے بلند مرتبہ فقیہ نہیں پایا۔ (۷)

ابراہیم نخعی جو خود بہت بڑے فقیہ تھے، ان کے تعلق کے اتنے قائل تھے کہ جو مسئلہ ان کو نہ معلوم ہوتا اس کے سائل کو شععی کے پاس بھیج دیتے تھے، ایک مرتبہ ایک شخص نے ان سے ایک مسئلہ پوچھا، انھوں نے لاعلمی ظاہر کی، اسی درمیان میں شععی گذرتے ہوئے دکھائی

(۱) تذکرۃ الحفاظ ج اول ص ۷۷ (۲) ایضاً ص ۷۳ (۳) ابن سعد ج ۶ ص ۱۷۷ (۴) تذکرۃ الحفاظ ج

اول ص ۷۷ (۵) ایضاً ص ۷۲ (۶) ابن سعد ج ۶ ص ۱۷۴ (۷) تذکرۃ الحفاظ ج اول ص ۷۰۔

دیئے، ابراہیم نخعی نے مستفتی سے کہا ان شیخ کے پاس جا کر پوچھو اور وہ جو جواب دیں اسے مجھے بتاؤ، چنانچہ سائل نے جا کر ان سے دریافت کیا انھوں نے بھی لاعلمی ظاہر کی، نخعی کو یہ جواب معلوم ہوا تو انھوں نے کہا واللہ یہ فقہ ہے۔ (۱)

ان کا فقہی کمال اتنا مسلم تھا کہ صحابہ کرام کی موجودگی میں جو علوم نبوی کے حقیقی وارث تھے، وہ مسند افتاء پر بیٹھ گئے تھے، ابو بکر ہذلی کا بیان ہے کہ ابن سیرین نے مجھے ہدایت کی تھی کہ شععی کے دامن سے وابستہ رہو، کیوں کہ وہ صحابہ کی بڑی تعداد کی موجودگی میں فتویٰ دیتے تھے۔ (۲)

جواب میں احتیاط: حدیث کی طرح وہ فقہ میں بھی محتاط تھے اور اس احتیاط کی بنا پر عموماً مسائل کے جواب میں اپنی لاعلمی ظاہر کر دیتے تھے، صلت بن بہرام کا بیان ہے کہ میں نے کسی ایسے شخص کو جو علم میں شععی کا ہم پایہ ہو، ان سے زیادہ ”لاادری“ کہنے والا نہیں دیکھا۔ (۳)

ابن عون کا بیان ہے کہ شععی کے پاس جب کوئی سائل آتا تھا تو وہ حتی الامکان جواب سے بچتے تھے اور ابراہیم برابر جواب دیتے چلے جاتے تھے، شععی فطرۃ خندہ جبین اور ابراہیم خشک مزاج تھے لیکن جب دونوں کے سامنے کوئی فتویٰ پیش ہوتا تھا تو دونوں کے اوصاف بدل جاتے تھے، شععی میں انقباض پیدا ہو جاتا تھا اور ابراہیم میں انبساط۔ (۴)

لیکن بہر حال وہ ایک ممتاز عالم اور بلند پایہ فقیہ تھے، کوفہ کی مسند افتاء پر تھے، ان کی ذات مرجع خلأق تھی، اس لیے ہمیشہ لاادری تو کہہ نہیں سکتے تھے، بہت سے مسائل کا جواب دینا ہی پڑتا تھا، پھر بھی وہ اتنی احتیاط ہر حالت میں قائم رکھتے تھے کہ ان کے جواب کی بنیاد احادیث و سنن پر ہوتی تھی۔

(۱) ابن سعد ج ۶ ص ۱۷۴ (۲) تذکرۃ الحفاظ ج ۱ ص ۷۱ (۳) ابن سعد ج ۶ ص ۱۷۴ (۴) تذکرۃ

جواب میں اپنی رائے کو مطلق دخل نہ دیتے تھے، محمد بن مجاہد کا بیان ہے کہ ایک مرتبہ شععی سے ایک مسئلہ پوچھا گیا جس کے بارہ میں ان کے پاس کوئی سند نہ تھی، کسی نے کہا

اپنی رائے سے جواب دیدیتے، فرمایا میری رائے کیا کرو گے، اس پر پیشاب کرو۔ (۱)  
قیاس کی عقلی بے حقیقتی: وہ نہ صرف مذہباً و عقیدۃ امور شریعہ میں قیاس کو برا سمجھتے تھے بلکہ عقلاً بھی اس کے قائل نہ تھے، ایک مرتبہ انھوں نے ابو بکر ہذلی کو اس کی حقیقت سمجھانے کے لیے ان سے پوچھا کہ اگر اخف بن قیس (تابعی جن کے حالات اوپر گذر چکے ہیں، اس عہد کے ایک نامور مدبر) قتل کر دیئے جائیں اور انھیں کے ساتھ ایک چھوٹا بچہ بھی قتل کر دیا جائے تو دونوں کی دیت برابر ہوگی؟ یا اخف کی دیت ان کے عقل اور حل کی وجہ سے زیادہ ہوگی؟ ابو بکر نے جواب دیا برابر ہوگی۔ (حالانکہ قیاس کا اقتضایہ تھا کہ اخف کی دیت زیادہ ہوتی) (۲)

علم میں خوف و خشیت: اس علم کے باوجود خوف و خشیت کا یہ حال تھا کہ کہا کرتے تھے کہ کاش میں اس علم سے برابر سرا بر چھوٹ جاتا نہ مجھ سے انکا مواخذہ ہوتا اور نہ مجھ کو اس کا صلہ ملتا، (۳) اگر میں ننانوے سوالوں کا صحیح جواب دوں اور صرف ایک غلط ہو جائے تو لوگ اسی پر گرفت کریں گے۔ (۴)

مغازی: مغازی کے ممتاز عالم تھے، خود وہ صحابہ جنھوں نے غزوات میں شرکت کی تھی ان کی علمی واقفیت کے معترف تھے، عبد الملک بن عمیر کا بیان ہے کہ ایک مرتبہ شععی مغازی بیان کر رہے تھے کہ ابن عمرؓ ادھر سے گذرے، انھوں نے سن کر کہا اگر چہ میں بذات خود مغازی میں شریک ہوا ہوں لیکن جہاں تک علم کا تعلق ہے یہ مجھ سے زیادہ مغازی سے واقف ہیں۔ (۵)

ریاضی: مذہبی ذوق کے علما کو عموماً ریاضیات سے کم لگاؤ ہوتا ہے لیکن شععی اس فن کے بھی

(۱) ابن سعد ج ۶ ص ۱۷۴ (۲) تذکرۃ الحفاظ ج اول ص ۷۶ (۳) ابن سعد ج ۶ ص ۱۷۴ (۴) تذکرۃ

الحفاظ ج اول ص ۷۶ (۵) تہذیب التہذیب ج ۵ ص ۶۶۔

ماہر تھے، اس کی تعلیم انھوں نے مشہور ماہر ریاضی حارث الاعوز سے حاصل کی تھی، (۱)  
 فرائض: ریاضی میں مہارت کی وجہ سے فرائض میں پورا درک تھا اور اس کو غالباً انھوں نے  
 حضرت علیؓ سے سیکھا تھا، بعضوں کے نزدیک آپ سے سیکھنا تھا بلکہ آپ کے اقوال سے  
 استنباط کیا تھا۔ (۲)

شاعری: شاعری کا نہایت سہرا مذاق رکھتے تھے، شعرائے قدیم کے ہزاروں اشعار حفظ  
 تھے، ان کا دعویٰ تھا کہ اگر میں چاہوں تو مسلسل ایک مہینہ تک اشعار سناتا رہوں اور کوئی شعر  
 مکرر نہ ہونے پائے، (۳) خود بھی شعر کہتے تھے۔

حلقہٴ درس: صحابہ کی موجودگی ہی میں ان کا حلقہٴ درس قائم ہو گیا تھا، ابن سیرین کا بیان  
 ہے کہ جس زمانہ میں میں کوفہ آیا، اس وقت شععی کا حلقہٴ درس قائم تھا اور اصحاب رسول کی  
 بڑی تعداد موجود تھی، (۴) حلقہٴ درس میں زیادہ مجمع پسند نہ کرتے تھے اور فرماتے تھے کہ حلقہ  
 جب بہت زیادہ بڑھ جاتا ہے تو شور و شغب بن جاتا ہے۔ (۵)

اور جن مساجد کے حلقہ ہائے درس میں ہنگامہ ہوتا تھا، انھیں چھوڑ دیتے تھے، صالح  
 بن کیسان کا بیان ہے کہ ایک مرتبہ ہم اور شععی ہاتھ میں ہاتھ دیئے ٹہلتے ٹہلتے مسجد میں پہنچے، حماد  
 کے گرد ان کے اصحاب کا مجمع تھا اور بڑا شور و غوغا مچا ہوا تھا، شععی نے سن کر کہا، خدا کی قسم ان  
 بازیوں نے اس مسجد کو میرے لیے مبعوض بنا دیا ہے اور یہ کہہ کر لوٹ آئے۔ (۶)

تلامذہ: ان کے تلامذہ کا دائرہ نہایت وسیع تھا، صرف حدیث میں ان کے تلامذہ کی مختصر  
 فہرست یہ ہے، ابوالخلیف سبعی، سعید بن عمرو بن اشوع، اسماعیل بن ابی خالد، بیان بن بشر،  
 حصین بن عبد الرحمن، داؤد بن ابی ہند، زبید الیمامی، زکریا بن ابی زائدہ، سعید بن مسروق،  
 سلمہ بن کہیل، ابوالخلیف شیبانی، اعش، منصور، مغیرہ، سماک بن حرب، عاصم الاحول، ابوالزناد،

(۱) ابن سعد ج ۶ ص ۱۷۳ (۲) تہذیب الجذیب ج ۵ ص ۶۷ (۳) تذکرۃ الحفاظ ج اول ص ۷۳ (۴)

تذکرۃ الحفاظ ج اول ص ۷۳ (۵) ابن سعد ج ۶ ص ۱۷۷ (۶) ایضاً ص ۱۷۵۔

ابن عون، عبد الملک بن سعید بن ابجر، عون بن عبد اللہ، قتادہ، مجالد بن سعید، مطرب بن طریف اور ابو حیان تمیمی وغیرہ۔ (۱)

اکابر علماء اور ائمہ کا اعتراف: اس عہد کے تمام بڑے بڑے علماء اور ائمہ میں ان کی علمی منزلت مسلم تھی، حسن بصری ان کو کثیر العلم فرماتے تھے، (۲) امام زہری کہتے تھے کہ علماء صرف چار ہیں، مدینہ میں ابن سینب، کوفہ میں شععی، بصرہ میں حسن بصری اور شام میں مکحول۔ (۳) ابن عیینہ کا بیان ہے کہ لوگ کہتے تھے کہ صحابہ کے بعد ابن عباس اپنے زمانہ میں، شععی اپنے زمانہ میں اور ثوری اپنے زمانہ میں یگانہ تھے۔ (۴)

مذہب: شععی ابتدا میں شیعہ تھے لیکن پھر ان کے اعمال دیکھ کر ان کے خیالات اور ان کی غیر معتدل باتیں سن کر اس مذہب سے تائب ہو گئے اور اس کی مذمت کرنے لگے تھے (۵) لیکن اہل سنت کے عقائد اختیار کرنے کے بعد بھی انھوں نے عام تبدیلی مذہب کرنے والوں کی طرح جاہد اعتدال سے باہر قدم نہیں نکالا، چنانچہ فرماتے تھے کہ صالح مومنین اور صالح بنی ہاشم کو دوست رکھو لیکن شیعہ نہ بنو، جو چیز تمہارے علم میں نہیں ہے، اس میں بھلائی کی امید رکھو لیکن مروجی نہ بنو، اس کا یقین رکھو کہ بھلائیاں خدا کی جانب سے ہیں اور برائیاں تمہارے نفس کی جانب سے لیکن قدری نہ بنو، جس شخص کو تم اچھے اعمال کرتے دیکھو، خواہ وہ تک چپٹا سندھی کیوں نہ ہو، اسے دوست رکھو۔ (۶)

بعض حکیمانہ مقولے: فرماتے تھے کہ فقیہ وہ ہے جو خدا کے محارم سے بچتا رہے اور عالم وہ ہے جو خدا کا خوف کرتا ہے، تم لوگ کم استعداد علماء اور جاہل عبادت گزاروں سے بچتے رہو۔ (۷)

(۱) تفصیل کے لیے دیکھو تہذیب الہجریہ ج ۵ ص ۶۶ (۲) ایضاً ص ۶۷ (۳) ابن خلکان ج اول ص ۲۳۲ (۴) تہذیب الہجریہ ج ۵ ص ۶۷ (۵) ابن سعد ج ۶ ص ۱۷۳ (۶) ایضاً (۷) شذرات الذہب ج اول ص ۱۲۷۔

عادات و خصائل: شععی طبعاً نہایت نرم خوار و حلیم تھے، حضرت حسن بصری فرماتے تھے کہ واللہ شععی بڑے صاحب علم اور بڑے حلیم الطبع تھے، (۱) نرم خویاے تھے کہ کبھی اپنے غلام تک کو نہ مارتے تھے۔ (۲) صاحب اور اعزہ شناس تھے، جب ان کا کوئی عزیز قرض چھوڑ کر مرجاتا تھا تو اپنی جیب سے اس کا قرض ادا کرتے تھے۔ (۳)

ظرافت و خوش طبعی: علمی کمال کے ساتھ وہ بڑے ظریف، خوش طبع اور بذلہ سنج تھے، مکان مزارحاً (۴) ظرافت کا مادہ اتنا غالب تھا کہ بات بات میں لطائف پیدا کرتے تھے، ان کے بہت سے لطائف کتابوں میں مذکور ہیں۔

ایک مرتبہ ایک شخص نے ان سے پوچھا، اہلیس کی بیوی کا کیا نام ہے؟ جواب دیا میں اس کی شادی میں شریک نہیں ہوا تھا کہ معلوم ہوتا، (۵) ایک مرتبہ ایک شخص نے حرامی لڑکے کے بارے میں پوچھا کہ کیا تینوں (ماں باپ خود) میں سب سے زیادہ شروہی ہوتا ہے؟ جواب دیا اگر سب میں زیادہ شروہی ہوتا تو اس کے پیٹ ہی میں ہونے کی حالت میں اس کی ماں سنگسار کر دی جاتی۔ (۶)

عمرو بن سعید کا بیان ہے کہ میں نے ایک مرتبہ شععی سے کہا کہ آپ نے مجھ سے ایک حدیث بیان کی تھی، وہ اب میرے حافظہ سے جاتی رہی، انھوں نے کہا کہ کچھ بتاؤ تو معلوم ہو، میں نے کہا کچھ بھی یاد نہیں، شععی نے ایک حدیث سنا کر کہا یہ تو نہیں ہے، میں نے کہا نہیں، انھوں نے دوسری بیان کر کے کہا شاید یہ ہو، میں نے کہا یہ بھی نہیں، آخر میں انھوں نے یہ عاشقانہ شعر پڑھ کر کہا ممکن ہے یہ ہو۔ (۷)

ہنیامریا غیر داء مخامر ☆ لعزۃ من اعواضنا استحلنا

ایک مرتبہ حجاج نے پوچھا کم عطاؤک فی السنة سال میں تمہارا وظیفہ کتنا

(۱) تہذیب الجذیب ج ۵ ص ۶۷ (۲) تذکرۃ الحفاظ ج ۱ ص ۷۰ (۳) ایضاً (۴) ابن خلکان ج ۱ ص

ص ۲۲۳ (۵) تذکرۃ الحفاظ ج ۱ ص ۶۷ (۶) ایضاً ص ۷۰ (۷) ابن سعد ج ۶ ص ۱۷۴۔

ہے؟ (زبان کے لحاظ سے اس موقع پر فسی السنة کہنا درست نہیں ہے) اس لیے شعی نے بھی غلط جواب دیا الفین (دو ہزار) حالانکہ الفین کے بجائے الفان کہنا چاہیے، اس ٹوکنے پر حجاج نے اپنی غلطی محسوس کر کے فوراً اس کی تصحیح کی، کم عطاؤک تمہارا وظیفہ کتنا ہے؟ اس وقت شعی نے بھی صحیح جواب دیا کہ الفان حجاج نے کہا پہلے تم نے عربی میں کیوں غلطی کی؟ جواب دیا، امیر نے غلطی کی تھی، جب امیر نے صحیح کہا تو میں نے بھی تصحیح کر لی، میری یہ مجال نہ تھی کہ امیر تو غلط بولیں اور میں صحیح بولوں۔ (۱) ایک مرتبہ ایک شخص ان کے گھر ان سے ملنے گیا، گھر میں میاں بیوی دونوں تھے (شعی خلقۃ نہایت کمزور اور پست قامت تھے) اس لیے آنے والے نے مذاق سے پوچھا شعی ان میں سے کون ہے، شعی نے بیوی کی طرف اشارہ کر دیا۔ (۲)

ایک مرتبہ ایک درزی سے مذاقاً پوچھا میرے پاس ایک ٹوٹا ہوا دانہ ہے اس کو کسی سکتے ہو؟ درزی بھی حاضر جواب تھا، بولا اگر آپ کے پاس ہوا کا دھاگا ہو تو سی دوں گا۔ (۳) ایک مرتبہ ایک نصرانی کو السلام علیکم ورحمۃ اللہ، اسلامی سلام کیا، ایک شخص نے اعتراض کیا، شعی نے جواب دیا کہ اگر اس پر اللہ کی رحمت نہ ہوتی تو وہ ہلاک ہو گیا ہوتا، (۴) (اس لیے میں نے رحمۃ اللہ کہنے میں کیا غلطی کی)

اپنے بعض معاصرین کو جن سے زیادہ بے تکلفی تھی اپنی بذلہ سخی سے اس قدر پریشان کرتے تھے کہ وہ ان کے پاس جاتے ہوئے گھبراتے تھے، ایک مسئلہ کی تحقیق کے سلسلہ میں غیاث کے لڑکے حفص نے غیاث سے کہا آپ جا کر شعی سے پوچھ لیجئے، غیاث نے کہا میں ان کے پاس کیسے جاؤں، وہ جب مجھے دیکھتے ہیں میرا مذاق اڑانا شروع کر دیتے ہیں اور مجھ سے کہتے ہیں تمہاری جو ہیئت ہے علماء کی یہی ہیئت ہوتی ہے، یہ تو

(۱) ابن خلکان ج اول ص ۲۴۳ (۲) ایضاً (۳) شذرات الذہب ج اول ص ۱۲۷ (۴) تذکرۃ الحفاظ ج

جلاہوں کی بیعت ہے اور جب میں ابراہیم کے پاس جاتا ہوں تو وہ میری عزت کرتے ہیں۔ (۱)

شععی کا تعلق دولت بنی امیہ سے: اموی حکومت میں شععی مختلف اوقات میں مختلف خدمات اور عہدوں پر مامور ہوتے رہے، حجاج انھیں بہت مانتا تھا، اس لیے اپنے دور امارت میں ان کو بہت آگے بڑھایا، ان کے وظیفہ میں اضافہ کیا، انھیں ان کے قبیلہ کا امام اور عرف (چودھری) بنایا اور سرکاری وفد میں عبدالملک کے پاس بھیجتا تھا، (۲) ایک مرتبہ رتبیل والی جستان کے یہاں سفیر بنا کر بھیجا، جہاں انھیں انعام و اکرام ملا۔ (۳)

ایک اہم سفارت: ان کے فہم و تدبر کی وجہ سے خود عبدالملک بعض اہم خدمات ان کے متعلق کرتا تھا اور بڑی سفارتوں میں ان کو بھیجتا تھا، خود شععی کا بیان ہے کہ ایک مرتبہ عبدالملک نے مجھ کو ایک سفارت میں قیصر روم کے پاس بھیجا، قیصر نے مجھ سے جس قدر سوالات کیے میں نے سب کے شافی جواب دیئے، عموماً وہاں سفراء کے زیادہ دنوں تک ٹھہرنے کا دستور نہ تھا لیکن اس نے مجھ کو بہت دنوں تک روکے رکھا، یہاں تک کہ میں گھبرا کر لوٹنے کے لیے آمادہ ہو گیا، اس وقت اس نے مجھ سے پوچھا کیا تم شاہی گھرانے سے ہو؟ میں نے کہا نہیں، بلکہ عام عربوں میں سے ہوں، یہ سن کر اس نے زریب کچھ کہا اور ایک رقعہ مجھے دیا کہ اپنے بادشاہ کو میرے پیغامات پہنچانے کے بعد یہ رقعہ دیدینا، میں نے واپس ہو کر پیامات تو پہنچا دیئے مگر رقعہ دینا بھول گیا، دارالخلافہ سے نکلنے وقت رقعہ یاد آیا، میں نے واپس جا کر اس کو عبدالملک کے حوالہ کیا، اس نے رقعہ پڑھ کر مجھ سے پوچھا قیصر نے رقعہ دینے سے پہلے تم سے کچھ کہا بھی تھا، میں نے کہا ہاں اس نے مجھ سے پوچھا تھا کہ کیا تم شاہی خاندان سے ہو، میں نے جواب دیا نہیں میں عام عربوں میں سے ہوں، یہ کہہ کر میں واپس ہو گیا، دروازہ تک پہنچا تھا کہ عبدالملک نے پھر بلا لیا اور پوچھا تم کو رقعہ کا

(۱) تذکرۃ الحفاظ ج اول ص ۷۱ (۲) ابن سعد ج ۶ ص ۱۷۳ (۳) ایضاً ص ۱۷۷۔

مضمون معلوم ہے میں نے کہا نہیں، اس نے پڑھنے کو کہا، میں نے اسے پڑھا تو اس میں لکھا تھا کہ ”مجھے اس قوم پر حیرت ہوتی ہے کہ ایسے شخص کے ہوتے ہوئے اس نے ایک دوسرے شخص کو بادشاہ کیسے بنایا؟“ یہ تحریر پڑھ کر میں نے عبد الملک سے کہا، خدا کی قسم اگر مجھے پہلے سے اس مضمون کا علم ہوتا تو میں کبھی اسے نہ لاتا، اس نے ایسا اس لیے لکھا کہ آپ کو اپنی آنکھوں سے نہیں دیکھا، عبد الملک نے مجھ سے پوچھا تم سمجھ اس لکھنے کا مقصد کیا ہے؟ میں نے کہا نہیں، عبد الملک نے کہا مجھے تمہارے خلاف بھڑکا کر تمہارے قتل پر آمادہ کرنا چاہا ہے، قیصر کو عبد الملک کا یہ قیاس معلوم ہوا تو اس نے کہا واقعی میرا یہی مقصد تھا۔ (۱)

حجاج اور عبد الملک کی مخالفت: لیکن اموی حکومت کے ساتھ ان کے یہ روابط زیادہ عرصہ تک قائم نہ رہ سکے، ابن اشعث کے ہنگامہ کے زمانہ میں شععی نے حجاج اور عبد الملک کی مخالفت کے زمانہ میں ابن اشعث کا ساتھ دیا، اس واقعہ کے متعلق ان کا بیان ہے کہ حجاج نے مجھ کو میری قوم کا عریف اور پورے ہمدان کا معتمد بنایا اور وظیفہ مقرر کیا تھا، ابن اشعث کے ہنگامے تک اس کے یہاں میری قدر و منزلت قائم رہی، ابن اشعث کے انقلاب میں کوفہ کے قاریوں نے آکر مجھ سے کہا کہ آپ قاریوں کے زعم ہیں، اس لیے ہمارا ساتھ دیجئے اور اتنا اصرار کیا کہ مجھے مجبوراً ان کے ساتھ ہو جانا پڑا، چنانچہ میدان جنگ میں صفوں کے درمیان کھڑے ہو کر حجاج کے عیوب بیان کر کے لوگوں کو اس کے خلاف ابھارتا تھا۔ (۲)

ٹھکست اور روپوشی: دیر ہجام کے معرکہ میں ابن اشعث کو فاش شکست ہوئی اور اس کی قوت پارہ پارہ ہو گئی، اس وقت شععی روپوش ہو گئے، ایک روایت یہ ہے کہ وہ حجاج کی سفاکیوں کے خوف سے نومہینہ تک اپنے گھر کے دروازے بند کیے بیٹھے رہے، نومہینہ کے بعد قتیبہ بن مسلم نے خراسان پر فوج کشی کا ارادہ کیا اور لوگوں کو اس میں شرکت کی ترغیب دینے کے لیے اعلان کر دیا کہ جو شخص فوج میں بھرتی ہو جائے گا، اس کی گذشتہ خطائیں

(۱) ابن خلکان ج اول ص ۲۲۳ (۲) تذکرۃ المحفاظ ج اول ص ۱۷۴۔

معاف کر دی جائیں گی، اس اعلان پر شععی فوج میں شامل ہو گئے اور فرغانہ پہنچے، قتیبہ انھیں پہچانتا نہ تھا، ایک دن وہ مجلس عام میں بیٹھا ہوا تھا، شععی نے اپنی علمی خدمات اس کے سامنے پیش کیں کہ مجھے علم و فن میں درک ہے، قتیبہ نے پوچھا تم کون ہو؟ وہ اگرچہ انھیں پہچانتا نہ تھا لیکن نام سے واقف تھا، اس لیے شععی نے کہا یہ نہ پوچھو، قتیبہ نے بھی زیادہ اصرار نہیں کیا، اس کو حجاج کے پاس فتوحات کی اطلاع بھیجی تھی، اس نے ان کو مسودہ لکھنے کا حکم دیا، انھوں نے کہا مجھے لکھنے کی ضرورت نہیں اور اسی وقت زبانی بول کر لکھوا دیا، قتیبہ نے اس تحریر کو بہت پسند کیا اور اس کے صلہ میں ان کو ایک نچر اور حریر کا ایک حلد دیا، اس کے بعد شععی بڑی قدرو منزلت کے ساتھ رہنے لگے، رات کو قتیبہ انھیں اپنے ساتھ دسترخوان پر کھلاتا تھا۔

گرفقاری: حجاج شععی کا انداز تحریر پہچانتا تھا، قتیبہ کا خط دیکھ کر پہچان گیا کہ شععی کے علاوہ اور کوئی اس کا لکھنے والا نہیں ہو سکتا، چنانچہ فوراً قتیبہ کو لکھا کہ تمہارا خط لکھنے والے شععی ہیں انھیں فوراً گرفتار کر لو، اگر وہ بچ کر نکل گئے تو تمہیں معزول کر کے تمہارے ہاتھ پاؤں کٹوا دوں گا، یہ حکم پڑھ کر قتیبہ نے شععی سے کہا کہ میں نے اب تک آپ کو نہ پہچانا تھا، آپ آزاد ہیں، جہاں آپ کا دل چاہے چلے جائے، میں حجاج کے سامنے ہر قسم کی قسم کھا لوں گا، شععی نے کہا اگر میں چلا بھی جاؤں تو میرا جیسا شخص چھپا نہیں رہ سکتا، قتیبہ نے کہا اسے آپ زیادہ بہتر سمجھ سکتے ہیں، غرض ان کے انکار پر اس نے ان کو حجاج کے پاس بھجوا دیا، واسط کے قریب ان کے پیروں میں بیڑیاں ڈال دی گئیں، کوفہ میں یزید بن ابی مسلم سے جو ان سے ملنے کو آئے تھے، ملاقات ہوئی، انھوں نے ان سے کہا کہ ابو عمر جب تم امیر کے سامنے پیش کیے جاؤ تو تم اس سے اس طرح سے اور یہ یہ کہنا، امید ہے کہ تمہاری جان بچ جائے گی، غرض وہ پابجولان حجاج کے سامنے پیش کیے گئے۔ (۱)

دوسری روایت میں اس واقعہ کی شکل یہ ہے کہ دیر جماجم کے معرکہ کے بعد شععی

عرصہ تک روپوش رہے اور یزید بن ابی مسلم کو لکھا کہ تم حجاج سے میری صفائی کرا دو، انھوں نے جواب دیا مجھ میں اتنی جرأت نہیں ہے، میرا یہ مشورہ ہے کہ تم خود چلے آؤ اور دربار عام کے وقت امیر کے سامنے دفعۃً جا کر اپنی غلطیوں کا اعتراف کر کے معذرت پیش کرو، اس کا میں وعدہ کرتا ہوں کہ تم مجھے جس چیز کا شاہد بناؤ گے میں تمہاری صفائی میں گواہی دوں گا۔

رہائی: شععی نے اس مشورہ پر عمل کیا اور ایک دن دفعۃً حجاج کے سامنے پہنچ گئے، اس نے دیکھتے ہی کہا اخاہ شععی ہیں، پھر ان کے سامنے اپنے تمام احسانات جو ان پر کیے گئے تھے گنائے، یہ ہر احسان کا اقرار کرتے جاتے تھے، آخر میں حجاج نے پوچھا تم نے عدو الرحمن (عبدالرحمن بن اشعث) کا ساتھ کیوں دیا؟ شععی نے اپنی غلطیوں کا اعتراف کر کے ندامت ظاہر کی، ان کے اعتراف اور انفعال پر حجاج نے ان کی خطا معاف کر دی۔ (۱)

قضاة: عمر بن عبدالعزیز کے زمانہ میں کوفہ کے منصب قضاء پر مامور ہوئے۔ (۲)  
وفات: باختلاف روایت ۱۰۳ھ یا ۱۰۴ھ میں دفعۃً انتقال کیا، انتقال کے وقت ستر (۷۷) سال کی عمر تھی، (۳) لیکن ستر سال کی عمر صحیح نہیں معلوم ہوتی، اس لیے کہ وہ جولاء کے سال یعنی ۱۹ میں پیدا ہوئے اور ۱۰۳ھ ۱۰۴ھ میں انتقال ہوا، اس حساب سے ستر سال سے کچھ اوپر عمر رہی ہوگی۔

حلیہ: توام پیدا ہوئے تھے، اس لیے خلقت نہایت کمزور اور نحیف تھے۔

## ۳۷- عامر بن عبداللہ

نام و نسب: عامر نام، ابو عمر کنیت، نسب نامہ یہ ہے: عامر بن عبداللہ بن قیس بن ثابت بن اسامہ بن حذیفہ بن معاویہ تمیمی عمری۔

تابعین کرام کا نمایاں اور مشترک وصف، ان کا علم و عمل اور خدمتِ علم و دین تھا

(۱) ابن سعد ج ۶ ص ۷۵ ملخصاً (۲) ایضاً ص ۱۷۴ (۳) ایضاً ص ۱۷۸۔

لیکن ان میں ایک مختصر جماعت ایسی بھی تھی جس نے نہ صرف تمام دنیاوی علاقوں کو چھوڑ دیا تھا بلکہ علم کی بساط بھی تہ کر کے محض عبادت و ریاضت، یاد الہی اور تزکیہ روح کو اپنا مقصد قرار دیا تھا، عامر بھی اسی مقدس جماعت کے ایک ممتاز فرد تھے، حافظ ابن حجر لکھتے ہیں کہ وہ بڑے بلند مرتبہ اور مرتاض تابعین میں تھے، کعب احبار جو خود ایک تارک الدنیا تابعی تھے، عامر کو ”امت محمدیہ کے راہب“ کے لقب سے یاد کرتے تھے۔ (۱)

عامر پر یہ رنگ ایسا گہرا تھا اور ان کے ہر عمل میں ایسا نمایاں تھا کہ ان کی زندگی کے دوسرے حالات کو زہد و ورع سے جدا کر کے دکھانا مشکل ہے، ان کا کوئی عمل اس روح سے خالی نہ تھا۔

عہد فاروقی: عامر گوزاہد خلوت نشین تھے لیکن شرف جہاد کے حصول کے لیے جنگی مہمات میں شریک ہوتے تھے، سب سے اول وہ عہد فاروقی میں مدائن کی مہم میں نظر آتے ہیں (۲) اگرچہ تصریح کے ساتھ دوسری مہمات میں ان کی شرکت کا پتہ نہیں چلتا لیکن اس قدر معلوم ہوتا ہے کہ وہ اکثر مہمات میں شریک رہتے تھے، قنادر کا بیان ہے کہ عامر جب غزوات میں جاتے اور راستہ میں جھاڑیاں ملتیں اور ان سے کہا جاتا کہ اس میں شیر کا خوف ہے تو جواب دیتے کہ مجھے خدا سے شرم معلوم ہوتی ہے کہ اس کے علاوہ کسی اور سے خوف کروں۔ (۳)

حضرت عثمانؓ کی مخالفت: حضرت عثمان کے خلاف جو انقلاب برپا ہوا تھا، اس کے تین بڑے مرکز تھے، بصرہ، کوفہ اور مصر اس انقلاب کے شعلوں کی لپیٹ میں بعض بڑے صحابہ تک آگئے تھے، بصرہ عامر کا وطن تھا، گو وہ اس فتنہ میں مبتلا نہ ہوئے تاہم ان کا دامن اس سے پاک بھی نہ رہ سکا اور وہ بھی مخالفین عثمانؓ کے دام میں پھنس کر ان کے ساتھ ہو گئے، ایک موقع پر اہل بصرہ نے انھیں حضرت عثمانؓ کے پاس اپنا نمائندہ بنا کر بھیج دیا، انھوں نے مدینہ جا کر حضرت عثمانؓ کے سامنے برملا اپنے خیالات ظاہر کئے کہ ”مسلمانوں کی ایک

(۱) اصابع ج ۵ ص ۸۶ (۲) ایضاً (۳) ابن سعد ج ۱ ص ۷۶۔

جماعت نے آپ کے عمال کا جائزہ لیا تو معلوم ہوا کہ آپ سے بہت سے بُرے افعال سرزد ہوئے ہیں، اس لیے خدا کا خوف کیجئے اور اس کے سامنے آئندہ کے لیے توبہ کیجئے، حضرت عثمانؓ ان کے حقیقی حالات سے اب تک ناواقف تھے، اس لیے ان کی باتیں سن کر فرمایا، لوگوں ذرا انھیں دیکھو یہ چھوٹی چھوٹی باتوں پر گفتگو کرنے کے لیے آئے ہیں، لوگ انھیں قاری سمجھتے ہیں، حالانکہ انھیں یہ بھی خبر نہیں کہ خدا ہے کہاں، عامر نے یہ کلمات سن کر قرآن کی اس آیت:

إِنَّ رَبَّكَ لَبِالْمِرْصَادِ      تمہارا رب تاک میں ہے۔

کی طرف اشارا کر کے کہا خدا کی قسم میں خوب جانتا ہوں وہ نافرمانوں کی تاک میں ہے، (۱) اس گفتگو کے بعد عامر بصرہ واپس چلے آئے۔

بعض مذہبی الزامات: خلیفہ وقت کے ساتھ اس سیاسی اختلاف کے علاوہ عامر پر بعض مذہبی الزام بھی تھے، یا ان کی طرف منسوب کئے جاتے تھے کہ وہ شادی نہیں کرتے، گوشت نہیں کھاتے، اپنے کو حضرت ابراہیم سے بہتر، یا ان کا مثل سمجھتے ہیں، حکومت کے ساتھ ان کا سیاسی اختلاف ہو ہی چکا تھا، اس لیے ان کے بعض مخالفین نے والی بصرہ کو ان باتوں کی خبر کر دی، اس نے حضرت عثمانؓ کو اطلاع دیدی، وہاں سے تحقیقات کا حکم آیا اور صحت کی صورت میں شام بھیج دیئے جانے کی ہدایت ملی، اس حکم پر والی بصرہ نے عامر کے سامنے ان الزاموں کو پیش کر کے ان کا جواب طلب کیا، انھوں نے جواب دیا کہ میں نے عورتوں کو اس لیے چھوڑا ہے کہ جب بیوی ہوگی تو اولاد بھی ہوگی اور اولاد ہوئی کہ دنیا میرے دل میں بس جائے گی، گوشت اس لیے نہیں کھاتا کہ میں مجوسیوں کے ملک میں رہتا ہوں اور اس کی کوئی ضمانت و شہادت نہیں ہوتی کہ ذبیح صحیح ہے، اس لیے مجھے اس پر اطمینان نہیں ہوتا، حضرت ابراہیم سے برتر ہونے کے سوال کا میں اس کے علاوہ کوئی جواب نہ دوں گا کہ میری آرزو

ہے کہ کاش میں ان کے پاؤں کی وہ خاک ہوتا جو ان کے قدموں سے لگ کر جنت میں جائے گی، ایک سیاسی الزام امر اور حکام دولت سے نہ ملنے کا تھا، اس کا جواب یہ دیا کہ تم لوگوں کے دروازوں پر حاجت مندوں کا ہجوم رہتا ہے، ان کی حاجت روائی کیا کرو اور بے غرض لوگوں کو ان کے حال پر رہنے دو۔ (۱)

**جلاوطنی:** اگرچہ مذہبی الزامات تحقیقات کے بعد غلط نکلے لیکن سیاسی اور انتظامی حیثیت سے عام بصرہ سے شام بھیج دیئے گئے، امیر معاویہؓ نے انھیں نہایت عزت و احترام کے ساتھ ٹھہرایا، ان کی خدمت کے لیے ایک لونڈی مقرر کر کے اس کو ہدایت کر دی کہ ان کے حالات و مشاغل دیکھ کر انھیں اطلاع دیتی رہے، شام آنے کے بعد بھی ان کے معمولات و مشاغل میں کوئی فرق نہ آیا تھا، چنانچہ وہ ۱۰ روز صبح سویرے گھر سے نکل جاتے تھے اور شام کی تاریکی میں واپس آتے، امیر معاویہؓ ان کے لیے کھانا بھیجتے تھے، عامر اس کو مطلق ہاتھ نہ لگاتے، کہیں سے روٹی کا ایک ٹکڑا لیتے آتے، اسی کو پانی میں بھگو کر کھالیتے اور وہی پانی اوپر سے پی کر عبادت میں مصروف ہو جاتے اور رات سے صبح تک مصروف رہتے، لونڈی نے امیر معاویہ کو یہ حالات بتائے، انھوں نے حضرت عثمانؓ کو لکھ بھیجا، جب آپ کو عامر کی اصل حقیقت معلوم ہوئی تو امیر معاویہ کو انھیں مقرب بنانے اور دس غلام اور دس سواریاں آپ کی خدمت میں پیش کرنے کا حکم دیا، امیر معاویہ نے عامر کو اطلاع دی کہ امیر المومنین نے مجھے آپ کی خدمت میں دس غلام اور دس سواریاں پیش کرنے اور آپ کو مقرب بنانے کا حکم دیا ہے، انھوں نے جواب دیا ایک شیطان پہلے سے مسلط ہے اسی کا بار کیا کم ہے کہ دس غلاموں کا بار اٹھاؤں، ایک شجر میرے پاس ہے، وہ سواری کے لیے کافی ہے، مجھ کو خوف ہے کہ قیامت کے دن خدا مجھ سے فاضل سواریاں کے متعلق بھی باز پرس کرے گا، رہی

(۱) یہ واقعات ابن سعد کی مختلف روایات سے ماخوذ ہیں۔

عزت و تقرب تو اس کی مجھ کو کوئی خواہش نہیں ہے۔ (۱)

واپسی سے انکار اور شام: عامر کے اصل حالات معلوم ہونے کے بعد امیر معاویہ نے ان سے کہا اگر چاہیے تو آپ بصرہ واپس جاسکتے ہیں، انھوں نے جواب دیا اب میں ایسے شہر میں واپس نہ جاؤں گا جہاں کے باشندوں نے میرے ساتھ ایسا سلوک کیا اور شام ہی میں قیام کیا لیکن حکومت کی نگرانی ان پر سے اٹھ گئی اور وہ ساحلی علاقے کی طرف نکل گئے، کبھی کبھی امیر معاویہ سے ملنے کو چلے آتے تھے، امیر معاویہ ان سے ان کی ضروریات پوچھا کرتے، یہ ہمیشہ یہی جواب دیتے کہ میری کوئی ضرورت ہی نہیں ہے، جب معاویہ کا اصرار زیادہ بڑھا تو یہ فرمائش کی کہ ”شام کے سرد موسم کی وجہ سے روزوں کی شدت اور چاشنی کا لطف جاتا رہا، اگر ہو سکے تو بصرہ کی جیسی گرمی یہاں پیدا کر دو۔“ (۲)

وطن سے بے تعلقی: عامر جیسے بے نیاز شخص کے لیے وہاں اور پردیس سب برابر تھے، وطن میں ان کے لیے کوئی خاص کشش نہ تھی، پھر شام جیسی مقدس اور انبیاء و صلحا کا موطن و مدفن سرزمین مل گئی تھی، اس لیے رہا سہا وطن سے جو تعلق تھا وہ بھی منقطع کر لیا اور وطن اور اہل وطن سب کو بھلا کر یاد الہی میں مصروف ہو گئے، بصرہ سے جو لوگ شام آتے اور ملنے کے لیے ان کے پاس جاتے ان کی ملاقات بھی عامر کے لیے خوشگوار باقی نہ رہ گئی تھی، قاضی عبید اللہ بن حسن کا بیان ہے کہ ایک مرتبہ میں شام گیا تو عامر سے ملاقات کے لیے انھیں تلاش کیا، معلوم ہوا کہ وہ ایک مقام پر ایک بوڑھی عورت کے یہاں آتے جاتے ہیں، میں اس عورت کے یہاں پہنچا، اس نے کہا وہ شب و روز اس پہاڑ کے دامن میں روزہ، نماز میں مشغول رہتے ہیں، اگر تم ان سے ملنا چاہتے ہو تو افطار کے وقت جاؤ، اس وقت وہ ضرور ملیں گے، چنانچہ میں افطار کے وقت پہاڑ کے دامن میں پہنچا، عامر موجود تھے، میں نے سلام کیا، انھوں نے صرف ایک شخص کا اور وہ بھی ایسے شخص کا حال پوچھا جس سے میں صرف ایک دن قبل مل

(۱) ابن سعد ج ۷ ق اول ص ۷۷ و ۷۸ (۲) ابن اثیر ج ۳ ص ۱۱۵۔

چکا تھا، اپنے وطن اور اہل وطن کا کوئی حال نہیں دریافت کیا، یہ بھی نہیں پوچھا کہ کون زندہ ہے، کون مر گیا، کھانے تک کا اخلاق نہیں کیا، یہ خلاف امید باتیں دیکھ کر میں نے کہا میں آپ میں عجیب باتیں پاتا ہوں، فرمایا، کیا؟ میں نے کہا کہ آپ کو ہم لوگوں سے جدا ہوئے مدت گذر گئی لیکن آپ نے ان میں سے کسی کا حال نہیں پوچھا اور پوچھا بھی تو ایک ایسے شخص کا جس سے میں صرف ایک دن پہلے ملا تھا، فرمایا میں نے تم کو صالح پایا اس لیے تمہارے متعلق کچھ پوچھنے کی ضرورت نہ تھی، میں نے عرض کیا، وطن سے تازہ وارد تھا، آپ نے یہ بھی نہ پوچھا کہ کون مر گیا؟ کون زندہ ہے؟ فرمایا ایسے لوگوں کے متعلق کیا پوچھتا کہ جو مر چکے وہ ختم ہو چکے اور جو نہیں مرے ہیں وہ عنقریب مرنے والے ہیں، میں نے کہا آپ نے شب کے کھانے کے متعلق بھی مجھ سے اخلاق نہیں کیا؟ فرمایا میں جانتا تھا کہ تم عمدہ غذا کھاتے ہو اس لیے خشک اور روکھی سوکھی روٹی کے لیے کیا پوچھتا۔ (۱)

مجاہدات و نفس کشی: عام عبادت و ریاضت زہد و ورع اور مجاہدہ اور نفس کشی کی اس معراج تک پہنچ گئے تھے، جہاں کسی دنیاوی، دل فریبی اور آرام و راحت کا گذر نہ تھا، انہوں نے نفس کشی اور مجاہدات کو اپنا مقصد حیات بنا لیا تھا، ایک زمانہ میں فرمایا کرتے تھے کہ اگر ہوسکا تو زندگی کا صرف ایک مقصد بنا لوں گا، (۲) انہوں نے اس عزم کو اس کامیابی کے ساتھ پورا کیا کہ دنیا کی ان تمام نعمتوں اور لذتوں کو جن سے اس مقصد عظیم میں خلل پڑنے کا احتمال تھا، چھوڑ دیا، وہ خدا سے دعا کیا کرتے تھے کہ ”میرے دل سے عورتوں کی خواہش دور کر دے کہ یہ شے میرے دین کے لیے سب سے زیادہ خطرناک ہے، اپنے ماسوا کا خوف دل سے نکال دے اور آنکھوں سے نیند اڑا دے کہ جس طرح چاہوں آزادی سے رات دن تیری عبادت کر سکوں، خدا نے ان کی پہلی دو دعائیں قبول کیں لیکن ایک عرصہ تک نیند پر پورا قابو حاصل نہ ہوسکا، (۳) آپ فرماتے تھے کہ دنیا چار چیزوں کا نام ہے، خواب و خور،

(۱) ابن سعد ج ۷ ق اول ص ۸۷ و ۸۹ (۲) ایضاً ص ۷۶ (۳) ایضاً ص ۷۵۔

دولت اور عورت، دو چیزوں یعنی عورت اور مال سے میں نے نفس کو روک لیا ہے، مال کی مجھے حاجت نہیں اور عورت اور دیوار میرے نزدیک برابر ہیں، البتہ نیند اور کھانے پر ابھی پورا قابو نہیں ہے لیکن خدا کی قسم میں ان دونوں خواہشوں کو مٹانے میں پوری کوشش صرف کر دوں گا، چنانچہ نیند اڑانے اور بھوک کو بہلانے کی یہ تدبیر نکالی تھی کہ رات بھر جاگ کر عبادت کرتے تھے اور دن کو روزہ رکھ کر سوتے تھے، (۱) شام کے زمانہ قیام میں سارا دن روزے میں گذرتا تھا اور پوری رات نماز میں بسر ہوتی تھی، غذا میں صرف روکھی روٹی ہوتی تھی جس کو پانی میں بھگو کر کھا لیتے تھے، (۲) اس مجاہدہ و ریاضت نے جسم کو ایسا زار و نزار کر دیا تھا کہ دیکھنے والوں کو رحم آتا تھا، ایک مرتبہ کسی نے کہا کہ اپنے اوپر آپ بڑا ظلم کرتے ہیں، آپ نے اپنے ہاتھوں کا چمڑا پکڑ کے فرمایا، خدا کی قسم اگر ہو سکا تو اس کو ایسا بنا دوں گا کہ زمین کو اس سے بہت کم لکھی تری ملے، (۳) ماسوا اللہ سے بے خوفی کا یہ حال تھا کہ وحشی حیوانوں تک سے نہیں ڈرتے تھے، قہادہ کا بیان ہے کہ عامر جب غزوات میں شریک ہوتے تھے اور راستہ میں جھاڑیاں ملتیں اور ان سے کہا جاتا کہ ان میں شیر کا ڈر ہے تو جواب دیتے کہ مجھے خدا سے شرم معلوم ہوتی ہے کہ اس کے سوا کسی کا خوف کروں (۴)

عبادت میں انہما: عبادت میں ہمیشہ انہما کا اہتمام رکھتے اور عام نگاہوں سے چھپ کر عبادت کرتے تھے، ان کے ایک شریک سفر کا جو کسی جہاد میں ہمراہ تھے، بیان ہے کہ ایک مہم میں میرا اور عامر کا ساتھ ہو گیا، ایک جھاڑی کے پاس منزل ہوئی، عامر نے اپنا سامان ایک جگہ جمع کیا اور گھوڑے کو باندھ کر اس کے سامنے چارہ ڈال کر جھاڑی میں گھس گئے، میں نے طے کیا کہ آج میں ان کو ضرور دیکھوں گا کہ وہ رات کو کیا کرتے ہیں، چنانچہ ان کی نگرانی شروع کی وہ جا کر ایک نیلہ پر نماز میں مشغول ہو گئے اور صبح تک نماز پڑھتے رہے، طلوع صبح کے وقت انہوں نے یہ دعا مانگی ”خدا یا میں نے تجھ سے تین چیزیں مانگی تھیں، دو تو نے عطا

(۱) ابن سعد ج ۱ ص ۸۰ (۲) ابن سعد ج ۱ ص ۷۷ (۳) ایضاً ص ۷۶ (۴) ایضاً۔

فرمائیں اور ایک نہیں دی، خدا یا وہ بھی دیدے کہ میں حسب خواہش تیری عبادت کر سکوں“ یہ دعا کرتے تے صبح ہوگئی، اس وقت مجھ پر ان کی نظر پڑی، مجھے دیکھ کر کہا معلوم ہوتا ہے تم رات بھر میری نگرانی کرتے رہے، میں ابھی تم کو بتاتا ہوں، یہ کہہ کر وہ مجھ پر بڑے زور سے بگڑے، میں نے بھی درشت لہجہ میں جواب دیا کہ اس ہنگامہ آرائی کو جانے دیجئے، آپ نے دعا میں خدا سے جن باتوں کے چاہنے کا ذکر کیا تھا ان کو بتائیے، ورنہ رات کا سارا ماجرا لوگوں پر ظاہر کر دوں گا، انھوں نے کہا دیکھو ایسا نہ کرنا میں نے کہا نہیں، میں ضرور کہوں گا، جب انھوں نے دیکھا کہ میں باز آنے والا نہیں ہوں تو کہا اچھا میں بتائیے دیتا ہوں لیکن جب تک میں زندہ رہوں اس وقت تک کسی سے اس کا تذکرہ نہ کرنا، میں نے خدا کو درمیان میں ڈال کر رازداری کا وعدہ کیا، اس وقت انھوں نے کہا میں نے اپنے رب سے چاہا تھا کہ وہ میرے دل سے عورت کی خواہش نکال دے جو میرے دین کے لیے سب سے زیادہ خطرناک ہے، خدا نے اسے قبول کر لیا اور اب میرے نزدیک عورت اور دیوار دونوں برابر ہیں، دوسری دعا یہ تھی کہ میرے دل میں اس کے علاوہ اور کسی کا خوف باقی نہ رہے، چنانچہ اب میں کسی سے نہیں ڈرتا، تیسری دعا یہ تھی کہ میری نیند اڑ جائے تاکہ رات دن جب چاہوں عبادت کر سکوں، یہ دعا قبول نہ ہوئی۔ (۱)

بعض شکوک کا ازالہ: اگرچہ بظاہر اس نفس کشی کی سرحد رہبانیت سے ملتی ہوئی معلوم ہوتی ہے لیکن مقررین بارگاہ کے لیے یہ منزل بھی ابتدائی ہے، جن کے رتبے ہیں سوا ان کو سوا مشکل ہے، خود ان کے زمانہ میں لوگوں نے ..... ان کے اس راہبانہ تفتش پر اعتراضات کیے تھے اور انھوں نے اس کے جو جوابات دیئے تھے ان سے بڑی حد تک ظاہری شکوک رفع ہو جاتے ہیں، ایک شخص نے ان کی تجرذ زندگی کے خلاف دلیل پیش کی:

قَدْ أَرْسَلْنَا رُسُلًا مِنْ قَبْلِكَ

ہم نے تمہارے پہلے بہت سے رسول

وَجَعَلْنَا لَهُمْ أَزْوَاجًا وَذُرِّيَّةً۔ بیچے اور ان کے لیے جوڑے اور اولاد  
بتائی۔

یعنی جب انبیاء علیہم السلام نے جو خدا کے سب سے بڑے عبادت گزار بندے تھے،  
ازدواج نہیں چھوڑا تو ایک معمولی انسان کے لیے اس کا جواز کیوں کر ہو سکتا ہے؟  
عامر نے قرآن ہی سے اس کا جواب دیا:

وَمَا خَلَقْتُ الْجِنَّ وَالْإِنْسَ إِلَّا  
ہم نے جن اور انس کو صرف عبادت ہی  
کے لیے پیدا کیا ہے۔ لِيَعْبُدُونِ۔

ایک اور شخص نے کہا کہ آپ شادی کیوں نہیں کرتے؟ انھوں نے اس کی یہ  
نفسیاتی توجیہ بیان کی کہ مجھ میں نہ نشاط و امنگ ہے اور نہ مال و دولت ایسی حالت میں میں  
کیوں کسی مسلمان عورت کو دھوکا دوں۔ (۱)

ایک مرتبہ کچھ لوگ ایک موقع پر کہہ رہے تھے کہ عامر گوشت اور چربی نہیں  
کھاتے، مسجد میں نماز نہیں پڑھتے، شادی نہیں کرتے، آج تک ان کے جسم نے دوسرے  
جسم کو مس نہیں کیا ہے اور وہ اپنے کو ابراہیم علیہ السلام کے مثل سمجھتے ہیں، معقل بن یسار نے  
یہ باتیں سنیں تو وہ اس کی تصدیق یا تردید کے لیے عامر کے پاس گئے اور ان سے کہا کہ آپ  
کے متعلق لوگ ایسا ایسا کہتے ہیں، آپ کیا فرماتے ہیں؟ انھوں نے جواب دیا کہ جب مجھے  
گوشت کھانے کی خواہش ہوتی ہے تو خود بکری ذبح کر کے کھاتا ہوں، چربی بھی کھاتا ہوں  
مگر وہاں سے (بادیہ کی طرف اشارہ کر کے بتایا) آئی ہوئی روزانہ کی نماز میں مسجد میں نہیں  
پڑھتا لیکن جمعہ کی نماز باجماعت پڑھتا ہوں، بقیہ نمازیں یہاں اپنے مقام پر ادا کرتا ہوں،  
شادی اس لیے نہیں کرتا کہ میرے ایک ہی نفس ہے، مجھے ڈر ہے کہ شادی کے بعد وہ مجھے  
مغلوب نہ کر لے، میں یہ نہیں کہتا کہ میں ابراہیم کے مثل ہوں، البتہ یہ ضرور کہتا ہوں کہ مجھ کو

(۱) ابن سعد ج ۲ ق ۱ ص ۷۷۔

خدا سے امید ہے کہ وہ مجھے نبیوں، صدیقیوں، شہدا اور صلحا کے ساتھ رکھے گا، یہ لوگ بہترین رفیق ہیں، (۱) ان اعتراضوں کے انھوں نے اور بھی جوابات دیئے ہیں جو اوپر گزر چکے ہیں۔

جہاد فی سبیل اللہ: اگرچہ عامر گوشہٴ عزلت کے خیال سے پہاڑوں کے دامنوں میں ویرانوں میں اور نامعلوم مقامات پر عبادت کیا کرتے تھے لیکن اس عزلت نشینی نے انھیں محض حجرہ نشین زاہد نہ بنا دیا تھا، بلکہ ان کی رگوں میں جہاد کا خون دوڑتا رہتا تھا، چنانچہ بعض مہمات میں ان کی شرکت کے واقعات اوپر مختلف سلسلوں کے ماتحت گزر چکے ہیں، ان کا معمول تھا کہ جب وہ کسی جہاد میں جانے لگتے تو پہلے موافق مزاج رفیق تلاش کرتے جب وہ مل جاتا تو اس سے کہتے کہ میں اس شرط پر تمہارے ساتھ رہنا چاہتا ہوں کہ تم تین باتوں کی مجھے اجازت دو، ایک یہ کہ میں تمہارا موذن رہوں، دوسرے یہ کہ خدمت گزاری کروں اور اس میں کوئی شخص خلل اندازی نہ کرے، تیسرے اپنی حیثیت اور استطاعت کے مطابق تم پر صرف کروں، اگر وہ ان باتوں کو مان لیتا تو عامر اس کے ساتھ ہو جاتے، ورنہ اس کا ساتھ چھوڑ کر دوسرا سہمی تلاش کرتے، (۲) اپنی سواری پر دوسرے مجاہدین کو باری باری سے سوار کرتے تھے۔ (۳)

ان کا جہاد خالصہٴ لوجہ اللہ ہوتا تھا، اسماء بن عبید کا بیان ہے کہ عامر غزیری ایک مہم میں تھے، جنگ میں ایک بڑے دشمن کی لڑکی ہاتھ آئی، لوگوں نے عامر کے سامنے اس کے اوصاف بیان کیے، انھوں نے سن کر کہا میں بھی مرد ہوں مجھے یہ لڑکی دیدو، ان کی اس غیر متوقع خواہش پر لوگوں نے نہایت مسرت کے ساتھ لوٹھی ان کے حوالے کر دی، جب وہ ان کے قبضہ میں آگئی تو اس سے کہا تم لوجہ اللہ آزاد ہو، لوگوں نے ان سے کہا آپ اس کے بدلہ میں دوسری لوٹھی آزاد کر سکتے تھے؟ انھوں نے جواب دیا کہ میں اپنے رب سے

(۱) ابن سعد ج ۷ ق اول ص ۷۵ (۲) ایضاً ص ۷۸ (۳) ایضاً ص ۷۸۔

ثواب چاہتا ہوں۔ (۱)

امر بالمعروف ونہی عن المنکر: امر بالمعروف اور نہی عن المنکر کے جہاد میں بھی ان کی تیغ زبان بے نیام رہتی تھی اور خدا اور رسول کے احکام کی پامالی پر جوش غضب سے لبریز ہو جاتے تھے، ایک مرتبہ رجبہ میں ایک راستہ سے گذر رہے تھے کہ دیکھا ایک ڈمی کولوگ پکڑے ہوئے اس پر ظلم کر رہے ہیں، پہلے انھوں نے زبانی نصیحت کر کے ان کو روکنے کی کوشش کی مگر جب وہ باز نہ آئے تو عامر کو غصہ آ گیا، انھوں نے کہا تم لوگ جھوٹ کہتے ہو، میں اپنی زندگی میں ذمہ اللہ کے ساتھ بدعہدی نہیں دیکھ سکتا اور ذمی کو زبردستی چھڑا لیا۔ (۲)

امر او سلاطین سے بے نیازی: امر اور اربابِ دول سے ان کی بے نیازی، بیزارگی کی حد تک پہنچی ہوئی تھی، وہ ان سے ملنا بھی پسند نہ کرتے تھے، ان پر جو الزام قائم کیے گئے تھے، ان میں ایک الزام امر اور حکام سے نہ ملنے کا بھی تھا، جس کا انھوں نے یہ جواب دیا تھا کہ تم لوگوں کے یہاں خود ہی حاجت مندوں کا ہجوم رہتا ہے، ان کی حاجتیں پوری کیا کرو اور بے غرض لوگوں کو ان کے حال پر چھوڑ دو، (۳) وہ خلفاء و سلاطین کسی سے مرعوب نہ ہوتے تھے۔

حضرت عثمانؓ کے مقابلہ میں انھوں نے جس جرأت اور بے باکی کے ساتھ اپنے خیالات کا اظہار کیا تھا، اس کا تذکرہ اوپر گذر چکا ہے، اسی طرح امیر معاویہ کے عہد خلافت میں بصرہ کے قراء کا ایک وفد شام بھیجا گیا، اس میں ایک عامر بھی تھے، مضراب بن حزان نے جو وفد بھیجنے والوں میں تھے، امیر معاویہ سے پوچھا آپ نے ہمارے قراء کو جنھیں ہم نے وفد میں بھیجا تھا، کیسا پایا؟ انھوں نے کہا ایک شخص کے علاوہ باقی سب جھوٹی تعریفیں اور فضول گوئی کرتے ہیں، جھوٹ لے کر آتے ہیں اور خیانت لے کر واپس جاتے ہیں، صرف ایک شخص طبیعت کا مرد ہے ہم لوگوں نے پوچھا امیر المومنین وہ کون شخص؟ جواب دیا،

عامر بن عبد قیس۔ (۴)

(۱) ابن سعد ج ۷ ق اول ص ۷۹ (۲) ایضاً ص ۷۴ (۳) ایضاً ص ۷۷ (۴) ابن سعد ج ۷ ق اول ص ۸۷۔

اگر کبھی کوئی امیر یا عہدہ دار خود ان کے پاس آتا تو اس کے ساتھ بھی یہی طرز عمل رہتا، ایک مرتبہ کسی غزوہ میں گئے ہوئے تھے، راستہ میں ایک مقام پر منزل ہوئی، عامر ایک کینہہ کے احاطہ میں اترے اور ایک آدمی کو متعین کر دیا کہ کوئی شخص اندر نہ آنے پائے، تھوڑی دیر کے بعد اس شخص نے آکر اطلاع دی کہ امیر آنے کی اجازت چاہتے ہیں، عامر نے اندر بلا لیا، جب وہ آیا تو اس سے کہا میں تم کو خدا کی قسم دلاتا ہوں کہ تم مجھ کو دنیا کی ترغیب نہ دلانا اور آخرت کو میری نگاہ سے نہ گرانا۔ (۱)

دو دوست: حقیقت یہ ہے کہ عامر جس عالم میں تھے وہاں تعلقات و مراسم دنیاوی کا گزر ہی نہ تھا، چنانچہ ان کی نہ صرف امرا بلکہ کسی سے بھی رسم و راہ نہ تھی، ساری دنیا میں ان کی محبت صرف مطرف بصری کے حصہ میں آئی تھی، عورتوں میں ایک ادنیٰ درجہ کی بکری چرانے والی عورت سے اس کے اوصاف کی بنا پر ہمدردی ہو گئی تھی لیکن اس سے ربط بھی قائم نہ ہونے پایا تھا کہ وہ مر گئی۔

مطرف کے ساتھ مجذوبانہ محبت تھی، چنانچہ بصرہ چھوڑتے وقت ان سے رخصت ہونے کے لیے ایک شب میں کئی مرتبہ مطرف کے گھر گئے اور ہر مرتبہ ان سے کہتے تھے کہ ”میرے ماں باپ تم پر قربان ہوں خدا کی قسم تمہاری محبت مجھ کو بار بار تمہارے پاس لاتی ہے۔“ (۲)

عورت کا قصہ یہ ہے کہ ایک مسکین اور عابدہ عورت چند بدویوں کی بکریاں چرایا کرتی تھی اور ان کی ہر قسم کی وحشیانہ سختیاں چھیلتی تھی، عامر کے ساتھ اس معنوی مماثلت کی وجہ سے بعض لوگوں نے عامر سے کہا کہ فلاں عورت تمہاری بیوی ہے اور جنتی ہے، عامر اس کی تلاش میں نکلے، اس عورت کی زندگی یہ تھی کہ دن بھر وحشی اور بدخودویوں کی بکریاں چراتی تھی، شام کو جب بکریاں لے کر واپس آتی تو بدوی گالیوں کی بوچھاڑ سے اس کا

(۱) ابن سعد ج ۷ ق ۱ ص ۷۹ (۲) ایضاً ص ۸۰۔

استقبال کرتے اور اس کے سامنے روٹی کے دو ٹکڑے پھینک دیتے، یہ انھیں اٹھا لیتی اور ان میں سے ایک لے جا کر اپنے گھر والوں کو دیتی تھی، خود دن بھر روزے سے رہتی تھی، شام کو دوسرے ٹکڑے سے افطار کرتی، عامر تلاش کر کے اس کے پاس پہنچے، جب وہ بکریاں چرانے کے لیے نکلی تو عامر بھی ساتھ ہو گئے، ایک مقام پر پہنچ کر اس عورت نے بکریوں کو چھوڑ دیا اور نماز میں مصروف ہو گئی، عامر نے اس سے کہا کہ اگر تمہاری کوئی ضرورت ہو تو مجھ سے بیان کرو، اس نے کہا میری کوئی ضرورت ہی نہیں ہے، جب عامر کا اصرار زیادہ بڑھا تو اس نے کہا میری صرف یہ خواہش ہے کہ میرے پاس دو سپید کپڑے ہوتے جو میرے کفن کے کام آتے، عامر نے اس سے پوچھا وہ لوگ (بدوی) تم کو گالیاں کیوں دیتے ہیں؟ اس نے جواب دیا اس میں مجھے خدا سے اجر کی توقع ہے، اس گفتگو کے بعد عامر اس کے آقاؤں کے پاس گئے اور ان سے کہا تم لوگ اپنی لونڈی کو گالیاں کیوں دیتے ہو؟ انھوں نے جواب دیا کہ اگر ہم ایسا نہ کریں تو وہ ہمارے کام کی نہ رہے، عامر نے کہا اچھا اس کو تم لوگ بیچو گے، انھوں نے کہا ہم کسی قیمت پر بھی اسے الگ نہ کریں گے، یہ جواب سن کر عامر لوٹ گئے اور لونڈی کی خواہش کے مطابق دو سپید کپڑے مہیا کر کے اس کے پاس گئے لیکن یہ عجیب اتفاق کہ اس وقت لونڈی اس دنیا سے رخصت ہو چکی تھی، عامر نے اس کے آقاؤں سے اجازت لے کر اس کی تجویز و تکلیفین کی، (۱) اس طرح دنیا میں انھیں ایک عورت سے ہمدردی بھی پیدا ہوئی تو یوں ختم ہو گئی۔

صدقات و خیرات: عامر بڑے مخیر و فیاض تھے، مجاہدین کی مالی خدمت کا واقعہ اوپر گزر چکا ہے، ان کو دو ہزار وظیفہ ملتا تھا، جس وقت ملتا اسی وقت سے راستے میں انھیں جس قدر رسائل ملتے انھیں تقسیم کرتے ہوئے گھر آتے۔ (۲)

دشمن کے لیے دعا: ان کی زبان کسی کی بدی سے آلودہ نہ ہوئی اور نہ کسی کے لیے ان کی

(۱) ابن سعد ج ۷ ق ۱ ص ۷۴ (۲) ابن سعد ج ۷ ق ۱ ص ۷۵۔

زبان سے کبھی بددعا نکلی، اپنے دشمنوں کے لیے بھی دعا ہی کرتے تھے، چنانچہ جن لوگوں نے انھیں وطن سے نکلوا یا تھا، ان کے حق میں بھی دعا کرتے تھے کہ خدا یا جن لوگوں نے میری چغلی کھائی ہے اور مجھ کو میرے وطن سے نکلوا یا ہے اور میرے بھائیوں سے مجھ کو جدا کرایا ہے، ان کے مال اور ان کی اولاد میں ترقی دے، انھیں تندرست رکھ اور ان کی عمر بڑھا۔ (۱)

ایک قابل ذکر خواب: ان کے متعلق ایک شخص کا خواب لائق ذکر ہے، جس سے ان کے روحانی مرتبہ کا اندازہ ہوتا ہے، سعید جزری کا بیان ہے کہ ایک مرتبہ ایک شخص کو خواب میں جمال نبوی کی زیارت کا شرف حاصل ہوا، اس شخص نے آپ سے التجا کی کہ حضور میرے لیے مغفرت کی دعا فرمائیں، آپ نے فرمایا تمہارے لیے عامر دعا کر رہے ہیں، اس شخص نے عامر سے یہ خواب بیان کیا، یہ لطف و کرم سن کر ان پر اتنی رقت طاری ہوئی کہ ہچکی بندھ گئی۔ (۲)

## ۳۸- عبداللہ بن عتبہ بن مسعود

نام و نسب: عبداللہ نام، ابو عبدالرحمن کنیت، مشہور صحابی حضرت عبداللہ بن مسعودؓ کے بھتیجے ہیں، نسب نامہ یہ ہے: عبداللہ بن عتبہ بن مسعود بن غافل بن حبیب بن شمع بن فار بن مخزوم بن صاہلہ بن کابل بن الحارث بن تمیم بن سعد بن ہذیل ہذلی۔

عبداللہ عہد رسالت میں پیدا ہو چکے تھے اور بعض روایات سے معلوم ہوتا ہے کہ حیات نبوی میں اتنا ہوش بھی ہو گیا تھا کہ آپ کو دیکھا تھا اور آپ کے متعلق بعض واقعات ان کے حافظہ میں محفوظ تھے، اسی لیے عقبلی نے ان کو صحابہ میں شمار کیا ہے لیکن یہ صحیح نہیں ہے، وہ عہد رسالت میں پیدا ضرور ہوئے لیکن حیات نبوی میں بالکل بچہ تھے، اکثر اباب سیر کا فیصلہ یہی ہے کہ وہ تابعی ہیں، چنانچہ علامہ ابن سعد نے تابعین ہی کے زمرہ میں ان کے

(۱) ابن سعد ج ۱ اول ص ۷۵ (۲) ایضاً ص ۸۰۔

حالات لکھے ہیں، حافظ ابن عبد البر نے اگرچہ احتیاطاً استیعاب میں ان کے حالات لکھ دیئے ہیں لیکن ان کے نزدیک بھی وہ صحابی نہیں ہیں، چنانچہ وہ لکھتے ہیں کہ عقیلی نے صحابہ میں ان کا ذکر کیا ہے لیکن یہ سراسر غلط ہے، البتہ وہ کبار تابعین میں ہیں۔ (۱)

بعض لوگ ان کی صحابیت پر یہ دلیل لاتے ہیں کہ حضرت عمرؓ نے ان کو والی بنایا تھا اور وہ غیر صحابی کو کسی عہدہ پر مقرر نہیں کرتے تھے لیکن یہ کوئی قطعی دلیل نہیں ہے۔

**فضل وکمال:** حضرت عبد اللہ بن مسعودؓ کی ذات سے ان کا گھر علم و عمل کا گہوارہ تھا، عبد اللہ بن عتبہ نے اسی گہوارہ میں پرورش پائی تھی، اس لیے گھر کی یہ دولت ان کے حصہ میں بھی آئی، چنانچہ وہ مدینہ کے ممتاز علماء میں تھے اور حدیث اور فقہ وغیرہ مذہبی علوم میں پوری دستگاہ رکھتے تھے، علامہ ابن سعد لکھتے ہیں: كان ثقة رفيعا، كخير الحديث والفتياء فقيها، (۲) حدیث میں انھوں نے اپنے چچا عبد اللہ بن مسعودؓ، عمرؓ، عمار بن یاسرؓ، ابو ذرؓ، ابو ہریرہؓ وغیرہ سے روایتیں کی ہیں، ان سے روایت کرنے والوں میں ان کے لڑکے عبید اللہ، عون اور حمید بن عبد الرحمن، معاویہ ابن عبد اللہ بن جعفر، ابواسحاق سیمی، عامر الشعمی، عبد اللہ بن معید زمانی اور محمد بن سیرین وغیرہ قابل ذکر ہیں۔ (۳)

**وفات:** عبد الملک کے عہد خلافت میں بشر بن مروان کی ولایت عراق کے زمانہ میں وفات پائی۔ (۴)

**اولاد:** عبد اللہ اولاد کی جانب سے بڑے خوش قسمت تھے، ان کے ایک لڑکے مدینہ کے بڑے نامور عالم اور وہاں کے سات مشہور فقہاء میں سے ایک تھے، ان کے حالات آئندہ آئیں گے اور عون زہد و ورع میں مشہور تھے۔ (۵)

(۱) استیعاب ج اول ص ۳۹۰ (۲) ابن سعد ج ۵ ص ۳۳ (۳) تہذیب التہذیب ج ۵ ص ۳۱۱ (۴) ابن

سعد ج ۵ ص ۳۲ (۵) تہذیب الاسماء ج اول ص ۲۷۸۔

## ۳۹- عبداللہ بن عون

نام و نسب: عبداللہ نام، ابوعمون کنیت، عبداللہ بن درہ مرنی کے غلام تھے۔

پیدائش: یسار جارف کے تین سال قبل پیدا ہوئے۔ (۱)

فضل و کمال: علمی اعتبار سے کوفہ کے اکابر علماء میں تھے، امام ثوری کہتے تھے کہ میں نے

ایوب، یونس، تمیمی اور ابن عون جیسے فضلا کسی ایک شہر میں اکٹھا نہیں دیکھے۔ (۲)

حدیث: اگرچہ عبداللہ جملہ مذہبی علوم میں دستگاہ رکھتے تھے لیکن حدیث نبوی سے ان کو

خاص ذوق تھا اور اس میں وہ امتیازی پایہ رکھتے تھے، علامہ ابن سعد لکھتے ہیں کان ثقة

کثیر الحدیث۔ (۳)

انہوں نے اس عہد کے تمام اکابر محدثین کا علم اپنے دامن میں سمیٹ لیا تھا، ابن

مدائنی کا بیان ہے کہ ابن عون نے ایسی مستند احادیث محفوظ کی تھیں جو ان کے کسی ساتھی کے

حصہ میں نہ آئی ہوں گی، مدینہ کے ممتاز محدثین میں انہوں نے سالم اور قاسم، بصرہ کے

محدثین میں حسن بصری اور ابن سیرین اور کوفہ کے محدثین میں امام شعبی اور امام نخعی، مکہ کے

محدثین میں عطاء اور مجاہد اور شام کے محدثین میں مکحول اور جاب بن حیوہ سے سماع حدیث کیا

تھا، (۴) اس طرح اس عہد کے تمام مراکز حدیث کے اکابر محدثین کی حدیثیں انہوں نے

حاصل کر لی تھیں۔

ان کے علاوہ اور بہت سے علماء سے بھی وہ مستفید ہوئے تھے، ان میں بعضوں

کے نام یہ ہیں: ثمامہ بن عبداللہ بن انس، انس بن سیرین، زیاد بن جبیر بن حبیب، عبدالرحمن

(۱) ابن سعد ج ۷ ص ۲۲ (۲) تہذیب التہذیب ج ۵ ص ۳۲۷ (۳) ابن سعد ج ۲ ص ۲۲ (۴)

تہذیب التہذیب ج ۵ ص ۳۲۷۔

ابن ابی بکرہ، موسیٰ بن انس بن مالک، ہشام بن زید بن انس، سعید بن جبیر اور نافع وغیرہ۔ (۱)

ان بزرگوں کے فیض نے ابن عون کا دامن علم نہایت وسیع کر دیا تھا، ابن مہدی کا بیان ہے کہ عراق میں ابن عون سے بڑا سنت کا عالم کوئی نہ تھا۔ (۲)

ابن مبارک کہتے تھے کہ میں نے ملاقات سے پہلے جن جن لوگوں کا تذکرہ سنا تھا ان میں ابن عون، حیوۃ اور سفیان کے علاوہ باقی سب کو ملنے کے بعد کم پایا، مگر ابن عون سے ملنے کے بعد دل چاہتا تھا کہ ہمیشہ کے لیے ان کے دامن سے وابستہ ہو جاؤں اور مرتے دم تک جدا نہ ہوں۔ (۳)

ایک مرتبہ ہشام بن حسان نے ایک حدیث بیان کی، کسی نے پوچھا یہ حدیث کس سے سنی؟ جواب دیا اس شخص سے جس کا مثل میری آنکھوں نے نہیں دیکھا، انھوں نے حسن بصری اور ابن سیرین کو بھی مستثنیٰ نہیں کیا۔ (۴)

روایت حدیث میں خوف و احتیاط: اس وسعت علم کے باوجود وہ حدیث بیان کرنے میں بڑے محتاط تھے، انھوں نے روایت حدیث کے خوف سے راستہ نکلنا چھوڑ دیا تھا، بکار بن محمد کا بیان ہے کہ ابن عون نے مجھ سے کہا کہ بھتیجے لوگوں نے میرا راستہ بند کر دیا، میں اپنی ضرورت کے لیے بھی گھر سے باہر نہیں نکل سکتا، بکار کہتے ہیں کہ اس سے ان کی مراد یہ تھی کہ لوگ ان سے حدیثیں پوچھتے تھے۔ (۵)

تاہم انھوں نے روایت حدیث کا دروازہ بالکل بند نہیں کر دیا تھا اور علما کی مصدقہ حدیثیں بیان کرتے تھے، بکار روایت کرتے ہیں کہ ابن عون نے کوفہ میں بڑا علم حاصل کیا اور اس کو محمد کے سامنے پیش کیا، محمد نے سن کر جس حدیث پر پسندیدگی ظاہر کی، اس

(۱) تہذیب التجزیب ج ۵ ص ۳۴۷ (۲) ایضاً ص ۳۴۸ (۳) ایضاً (۴) ابن سعد ج ۴ ص ۲۷ (۵)

کو ابن عون نے بیان کیا، باقی احادیث چھوڑ دیں۔ (۱)

تلامذہ: ان کے تلامذہ میں بڑے بڑے ائمہ تھے، اعمش، سفیان ثوری، شعبہ اور ابن مبارک وغیرہ، عام تلامذہ کا دائرہ نہایت وسیع تھا، ان میں سے بعض کے نام یہ ہیں، داؤد بن ابی ہند، یحییٰ القطان، عباد بن العوام، ہشیم، یزید بن زریع، ابن علیہ، بشر بن مفضل، معاذ بن معاذ، یزید بن ہارون، ابو عاصم اور محمد بن عبداللہ انصاری وغیرہ۔ (۲)

فضائل اخلاق: علم سے زیادہ ان کا طغرائے کمال ان کا زہد و ورع اور ان کے اخلاقی دروہانی فضائل تھے، ابن حبان کا بیان ہے کہ ابن عون عبادت و ریاضت زہد و ورع فضل و کمال پابندی سنت اور اہل بدعت پر تشدد میں اپنے زمانہ کے سرداروں میں تھے۔ (۳)

عقیدہ میں تشدد: عقائد میں صحابہ کرام کے پاک اور صاف عقیدہ کے پابند تھے اور اس میں مبتدعانہ خیالات کی آمیزش کو سخت ناپسند کرتے تھے اور ایسے لوگوں کو سلام تک نہ کرتے تھے، (۴) ایک مرتبہ ان کے سامنے قدر کا ذکر آیا، انھوں نے کہا میری عمر اس عقیدہ کی عمر سے زیادہ ہے، میں نے سعید جہنی اور سنہویہ کے علاوہ اسلاف میں کسی کو اس کا ذکر کرتے ہوئے نہیں سنا، یہ خیال شر ہے۔ (۵)

عبادت: ان کے زہد و ورع اور عبادت و ریاضت نے ابن سیرین کو بھلا دیا تھا، قرہ کا بیان ہے کہ ہم لوگوں کو ابن سیرین ہی کے ورع پر حیرت ہوتی تھی، ابن عون نے انھیں بھی بھلا دیا، (۶) ان کا سب سے بڑا شغل عبادت تھا، نماز فجر کے بعد قبلہ رو بیٹھ کر ذکر کرتے تھے، طلوع آفتاب کے بعد اشراق کی نماز پڑھ کر لوگوں سے مخاطب ہوتے، (۷) ہر رات کو کئی سورتیں پڑھتے تھے، اگر کسی شب کو ناغہ ہو جاتا تو دن کو پورا کرتے، (۸) گھر کے

(۱) ابن سعد ج ۲ ص ۲۷ (۲) تہذیب الجہذیب ج ۵ ص ۳۷۷ (۳) ایضاً صفحہ ۳۳۸ (۴) ابن سعد

ج ۲ ص ۲۵ (۵) ایضاً ص ۲۷ (۶) شذرات الذہب ج ۱ ص ۲۳۰ (۷) ابن سعد ج ۲ ص ۲۵

(۸) ایضاً ص ۲۸

احاطہ میں ایک خاص مسجد تھی، مغرب اور عشا کے علاوہ باقی تین نمازیں اپنے لڑکوں، بھائیوں اور دوسرے حاضرین کے ساتھ اسی مسجد میں پڑھتے تھے، جمعہ اور عیدین میں بڑا اہتمام کرتے تھے، غسل کر کے بہترین لباس زیب تن کرتے، خوشبو لگاتے، کبھی سواری پر اور کبھی پاپیادہ مسجد جاتے، جمعہ کی نماز پڑھ کر گھر لوٹ جاتے اور سنتیں وغیرہ گھر ہی پر پڑھتے، رمضان کے زمانہ میں عبادت بہت بڑھ جاتی تھی، فرض نماز باجماعت پڑھ کر گھر چلے آتے اور تنہائی میں عبادت کرتے تنہائی میں ”الحمد لله ربنا“ کے ورد میں مشغول رہتے تھے، (۱) ایک دن درمیان دے کر ہمیشہ روزہ رکھا کرتے تھے، اس معمول میں مرتے دم تک فرق نہ آیا۔ (۲)

جہاد فی سبیل اللہ کے لیے خاص طور سے ایک اونٹنی پال رکھی تھی جس کو بہت محبوب رکھتے تھے، بعض مہمات میں ان کی شرکت کی تصریح ملتی ہے، چنانچہ روم کی کسی جنگ میں شریک ہوئے تھے، اور ایک رومی سے مبارز طلبی کر کے اس کو قتل کیا تھا۔ (۳)

اصلاحِ نفس: اپنے نفس کی اصلاح کے علاوہ دنیا کے اور مشغلوں سے کوئی دلچسپی نہ تھی، بکار بن محمد روایت کرتے ہیں کہ ابن عون نے کسی سے مذاق کرتے تھے، نہ کسی سے بحث و مناظرہ کرتے تھے، نہ شعر خوانی کرتے تھے، بس انھیں اپنے نفس کی اصلاح سے کام تھا۔ (۴)

احسان میں اخفا: کسی کے ساتھ احسان کر کے اس کا اظہار برا سمجھتے تھے، بکار بن محمد کا بیان ہے کہ ابن عون جب کسی کے ساتھ کوئی سلوک کرتے تھے تو اس مخفی طریقہ سے کہ کسی کو خبر نہ ہونے پائے، دوسروں پر اس کا اظہار نہایت برا جانتے تھے۔ (۵)

قسم سے احتراز: قسم کھانا اچھا نہ سمجھتے تھے، چنانچہ کبھی سچی قسم بھی نہ کھاتے تھے، بکار بن محمد بیان کرتے ہیں کہ میں ایک زمانہ دراز بلکہ ان کی موت تک ان کے ساتھ رہا، اس طویل

(۱) ابن سعد ج ۷ ق ۲ ص ۲۶ (۲) تہذیب التہذیب ج ۵ ص ۳۲۸ (۳) ابن سعد ج ۵ ق ۲ ص ۲۸ (۴)

ایضاً ص ۲۵ (۵) ابن سعد ج ۵ ق ۲ ص ۲۸۔

مدت میں میں نے کبھی ان کو جھوٹی سچی قسم کی قسم کھاتے نہیں دیکھا۔ (۱)

اخلاق: نہایت خوش اخلاق، حلیم الطبع اور نرم خوتھے، کسی موقع پر بھی ان کی زبان سے کوئی ناروا کلمہ نہیں نکلتا تھا، بکار کا بیان ہے کہ میں نے ابن عون سے زیادہ زبان پر قابو رکھنے والا آدمی نہیں دیکھا، وہ اپنے لونڈی غلاموں بلکہ بکری اور مرغی تک کو کبھی گالی نہ دیتے تھے، (۲)

جہاد کی جس اونٹنی کو بہت محبوب رکھتے تھے، ایک مرتبہ ایک غلام کو اس پر پانی لا کر لانے کا حکم دیا، اس نے اس کو ایسی بے دردی کے ساتھ مارا کہ اس کی آنکھ بہ گئی، لوگوں کو خیال ہوا کہ اگر انھیں کسی بات پر غصہ آسکتا ہے تو غلام کی اس حرکت پر ضرور آئے گا لیکن جب ان کی نظر اونٹنی پر پڑی تو غلام سے صرف اس قدر کہا سبحان اللہ خدا تم کو برکت دے، کیا تم کو مارنے کے لیے چہرہ کے علاوہ اور کوئی عضو نہ ملتا تھا اور اس کو گھر سے نکال کر آزاد کر دیا، (۳) ان کی انتہائی خشکی تھی، اپنے دشمنوں کو بھی جن کے ہاتھوں ایذا پہنچتی تھی برانہ کہتے تھے، ایک مرتبہ انھوں نے ایک عربی عورت سے شادی کی، بلال بن ابی بردہ نے اس عصیت میں کہ ایک غلام نے ایک عربی عورت سے شادی کی انھیں کوڑوں سے پٹوایا، بکار کا بیان ہے کہ میں نے اس واقعہ کے بعد بھی ابن عون کی زبان سے بلال کے متعلق ایک لفظ نہیں سنا، ایک مرتبہ بعض لوگوں نے کہا کہ بلال نے آپ کے ساتھ نہایت برا سلوک کیا، فرمایا ایک آدمی مظلوم ہوتا ہے لیکن پھر وہی ظلم کی شکایت کر کے ظالم بن جاتا ہے، تم میں سے کوئی بھی بلال کے لیے مجھ سے زیادہ سخت نہیں ہے لیکن میں اس کی شکایت کر کے ظالم نہ بنوں گا۔ (۴)

حب رسول: ذات نبویؐ کے ساتھ والہانہ شیفگی رکھتے تھے، چنانچہ ان کی سب سے بڑی تمنا یہ تھی کہ ایک مرتبہ خواب ہی میں رخ نور کی زیارت ہو جاتی، خدا نے ان کی یہ تمنا پوری کی، وفات سے کچھ دنوں پہلے خواب میں دیدار جمال نبویؐ سے مشرف ہوئے، اس شرف پر ایسے وارفتہ ہوئے کہ بالا خانہ سے اتر کر فوراً مسجد میں آئے اور انتہائی مسرت میں گر پڑے، پیروں

(۱) ابن سعد ج ۲ ص ۲۶ (۲) ایضاً ص ۲۵ (۳) ایضاً ص ۲۸ (۴) ایضاً ص ۲۵۔

میں چوٹ آئی لیکن ایک بابرکت یادگار کی حیثیت سے اس چوٹ کا علاج نہ کیا کہ (۱)

زخمِ دل مظہر مبادا بہ شود ہشیار باش

کیں جراحت یادگارِ نادک مژگانِ اوست

وفات: بالآخر یہی چوٹ مرض الموت کا سبب بن گئی لیکن ابنِ عون نے نہایت صبر و استقلال کے ساتھ اس مرض کی تکلیفوں کا مقابلہ کیا، بکار بن محمد کا بیان ہے کہ بیماری کی حالت میں وہ شیر سے زیادہ ضابطہ و صابر تھے، دورانِ علالت میں مطلق حرفِ شکایت زبان پر نہ لائے، ہوش و حواس آخر دم تک قائم رہے، اپنی پھوپھی ام محمد بنت عبد اللہ کے کہنے پر میں نے ابنِ عون کی حالتِ نزع میں سورہٴ یٰسین پڑھی تھی، میں نے موت کے وقت ان سے زیادہ عاقل کسی کو نہیں دیکھا، جب تک آخری سانس آتی رہی اس وقت تک وہ قبلہ رو خدا کا ذکر کرتے رہے، بالآخر خدا نے ان کی مشکل آسان کی اور رجب ۱۵۱ھ میں وہ واصلِ بحق ہو گئے، جنازہ میں لوگوں کا اتنا ہجوم تھا کہ مسجد کا صحن اور اس کی عمارت ناکافی ثابت ہوئی اور محراب میں جنازہ رکھ کر نماز پڑھائی گئی، جمیل بن محفوظ ازدی نے نماز جنازہ پڑھائی۔ (۲)

ترکہ: ابنِ عون کے پاس نقد روپیہ نہ تھا، ترکہ میں دو مکانات چھوڑے، مرض الموت میں پانچویں حصہ کی وصیت اپنے اعزہ و اقربا کے لیے کر گئے تھے، دس ہزار سے کچھ اوپر قرض تھا، اس کو ادا کرنے کے بعد وصیت پوری کی گئی۔ (۳)

حلیہ: نہایت خوش جمال آدمی تھے، نصف کانوں تک چپے تھے، مونچھیں زیادہ گہری نہیں کترواتے تھے۔ (۴)

نفاست: خوش جمالی کے ساتھ بڑے نفاست پسند، لطیف مزاج اور خوش لباس تھے، کپڑے نہایت نرم و باریک پہنتے تھے، خوشبو زیادہ لگاتے تھے، پورا لباس پہن کر گھر سے باہر نکلتے تھے، وضو اور کھانے کے وقت خادم رومال پیش کرتا تھا، اس سے ہاتھ منہ صاف کرتے تھے،

(۱) ابن سعد ج ۲ ص ۲۹ (۲) ابن سعد ج ۲ ص ۲۹، ۳۰ (۳) ایضاً ص ۳ (۴) ایضاً ص ۲۷

لہسن وغیرہ بدبودار چیزوں سے سخت نفرت تھی، جس کھانے میں لہسن ہوتا تھا اس کو ہاتھ نہ لگاتے تھے، ایک مرتبہ لوٹدی نے کھانا پکا کر سامنے لگایا، اس میں لہسن کی بو معلوم ہوئی لوٹدی سے پوچھا، اس نے اقرار کیا لیکن طبیعت میں ضبط و تحمل بہت تھا اس لیے صرف اس قدر کہا، خدا تجھ کو برکت دے، خدا تجھ کو برکت دے، اس کو میرے سامنے سے لے جاؤ۔ (۱)

## ۴۰- عبید اللہ بن عبد اللہ

نام و نسب: عبید اللہ نام، ابو عبید اللہ کنیت، مشہور صحابی حضرت عبد اللہ بن مسعودؓ کے بھائی عتبہ کے پوتے تھے، نسب نامہ یہ ہے: عبید اللہ بن عبد اللہ بن عتبہ بن مسعود بن عافل بن حبیب ابن شیح بن فار بن مخزوم مخزومی۔

فضل و کمال: عبید اللہ کا گھر علم و عمل کا گہوارا تھا، اس ماحول نے ان کو علم و عمل کا مجمع البحرین بنا دیا، فضل و کمال کے لحاظ سے وہ ممتاز ترین تالبعین میں شمار ہوتے تھے، انھیں حدیث، فقہ، شعر و شاعری اور دوسرے مروجہ علوم میں پورا درک تھا، علامہ ابن سعد لکھتے ہیں، کان ثقة کثیر الحدیث و العلم، شاعرا (۲) علامہ نووی لکھتے ہیں کہ ان کے جلالت، امامت اور عظیم منزلت پر سب کا اتفاق ہے۔ (۳)

حدیث: حدیث کے وہ ممتاز حفاظ میں تھے، صحابہ میں انھوں نے ابن عمرؓ، ابن عباسؓ، ابو ہریرہؓ، ابوسعید خدریؓ، ابو اقدیسؓ، زید بن خالدؓ، نعمان بن بشیرؓ، عمار بن یاسرؓ، ابوطحہ انصاریؓ، ام المومنین حضرت عائشہ صدیقہ اور فاطمہ بنت قیسؓ اور تالبعین میں ایک کثیر جماعت سے فیض اٹھایا تھا۔ (۴)

حافظہ اتنا قوی تھا کہ ایک مرتبہ جو حدیث سن لیتے تھے، وہ ہمیشہ کے لیے دماغ

(۱) ابن سعد ج ۲ ص ۲۶۔ (۲) ابن سعد ج ۵ ص ۱۸۵ (۳) تہذیب الاسما ج ۱ ص ۳۱۲ (۴)

تہذیب العہد ج ۷ ص ۲۲۳۔

میں محفوظ ہو جاتی تھی، (۱) اس حافظ نے ان کے علم کا دائرہ نہایت وسیع کر دیا تھا، امام زہری کا بیان ہے، کہ میں جن جن علما کے پاس بیٹھا ان کے پاس جو کچھ تھا سب حاصل کر لیا لیکن عبید اللہ علم کا بحر بے پایاں تھے، ان کے پاس جب آتا تھا تو ہمیشہ تازہ علم حاصل ہوتا تھا، (۲) میں نے بہت علم حاصل کیا اور ایک حد پر پہنچنے کے بعد خیال ہوا کہ جو کچھ میں حاصل کر چکا ہوں وہ بہت کافی ہے لیکن جب عبید اللہ سے ملا تو معلوم ہوا کہ میرا علم کچھ بھی نہیں ہے۔ (۳)

تلامذہ: حدیث میں ان کے تلامذہ کا دائرہ نہایت وسیع ہے، بعض کے نام یہ ہیں، عون، سعد بن ابراہیم، ابوالزناد، صالح بن کیسان، عراق بن مالک، موسیٰ بن ابی عائشہ، ابوبکر بن ابی الجہم عدوی، ضمیرہ بن سعید، طلحہ بن یحییٰ، عبید اللہ بن عبدہ، عبدالمجید بن سہیل وغیرہ، (۴) امام زہری ان کے حلقہ درس کے ممتاز طالب علم اور ان کے مخصوص تلامذہ میں تھے، ان سے ان کا استفادہ ہمیشہ جاری رہا، امام مالک کا بیان ہے کہ ابن شہاب زہری اس وقت بھی جب کہ وہ عالم ہو چکے تھے، عبید اللہ کے پاس آتے جاتے تھے، عبید اللہ ان سے حدیثیں بیان کرتے تھے اور وہ ان کے لیے کنویں سے پانی بھرتے تھے۔ (۵)

فقہ: فقہ میں خصوصیت کے ساتھ ان کا پایہ نہایت بلند تھا، امام ابو جعفر طبری کا بیان ہے کہ علم احکام اور حلال و حرام کی معرفت میں ان کا پایہ نہایت بلند تھا، (۶) ان کے تفقہ کی سب سے بڑی سند یہ ہے کہ وہ مدینہ کے سات مشہور فقہاء میں سے ایک تھے، حافظ ابن عبد البر کا بیان ہے کہ وہ مدینہ کے ان دس پھر ان کے بعد ان سات فقہاء میں سے تھے جو فقہ و فتاویٰ کا محور تھے، وہ بڑے صاحب علم، فاضل اور فقہ میں بڑے بلند پایہ تھے۔ (۷)

(۱) تہذیب التہذیب ج ۷ ص ۲۲۳ (۲) تہذیب التہذیب ج ۱ ص ۳۱۲ (۳) ابن خلکان ج اول ص ۲۷۱ (۴) تہذیب التہذیب ج ۷ ص ۲۳ (۵) تذکرۃ الحفاظ ج اول ص ۶۸ (۶) تہذیب التہذیب ج ۷ ص ۲۳ بحوالہ طبری (۷) ایضاً بحوالہ ابن عبد البر۔

شاعری: شاعر بھی تھے، ابن عبدالبر کا بیان ہے کہ وہ نہایت اچھے شاعر تھے، میرے علم میں دورِ صحابہ سے اس وقت تک قضا میں ان سے بڑا شاعر اور شاعروں میں اتنا بڑا فقیہ کوئی نہ تھا، (۱)

وہ حقیقی شاعر تھے، ان کی شاعری تفننِ طبع کے لیے نہ ہوتی تھی بلکہ سوزِ قلب سے مجبور ہو کر شعر کہتے تھے، جب ان کی شعر گوئی پر کوئی اعتراض کرتا تو جواب دیتے کہ ایک درد مند اور دل کا بیمار اگر سانس نہ لے تو کیسے زندہ رہ سکتا ہے، (۲) ابو تمام نے حماسہ میں ان کے اشعار نقل کیے ہیں:

شقت القلب ثم نردت فيه      هواك فليم فالتام الفطور  
”میں نے اپنا دل چیر کر اس میں تیری محبت کا بیج بویا، بونے کے بعد شکاف  
قلب برابر ہو گیا۔“

تغفل حب عثمة في قوادى      فيأديه مع الخافي يسير  
”عثمہ کی محبت میرے قلب میں ساری اور پیوست ہو گئی، وہ محبت جو علانیہ نظر  
آتی ہے، اس محبت سے کم ہے جو مخفی ہے۔“

تغفل حيث لم يبلغ شراب      ولا حزن ولم يبلغ سرور  
”وہ دل کی اس گہرائی میں پہنچ گئی ہے جہاں شراب، غم اور خوشی کوئی شے نہیں  
پہنچ سکتی۔“

بعض لوگوں نے ان اشعار پر اعتراض کیا کہ آپ ایسے رنگین اور عاشقانہ اشعار کہتے ہیں، فرمایا دل کے بیمار کو درد (ایک تلخ دوا جو منہ میں لگائی جاتی ہے) سے راحت ہوتی ہے۔ (۳)  
زہد و عبادت: اس دردِ دل اور سوزِ باطن نے ان کو بڑا عابد و متورع بنا دیا تھا، امام نووی

(۱) تہذیب الہندیہ ج ۷ ص ۲۴ بحوالہ ابن عبدالبر (۲) ابن سعد ج ۵ ص ۱۸۲ (۳) ابن خلکان ج اول

انہیں صلحائے تالیعین میں اور ابن خلیکان عبادت گزار لکھتے ہیں، (۱) ان کی نمازیں بڑی طویل اور سکون و اطمینان کی ہوتی تھیں، امام مالک کا بیان ہے کہ عبید اللہ بڑی طویل نمازیں پڑھتے تھے اور کسی شخص کے لیے بھی اس میں جلدی نہ کرتے تھے، ایک مرتبہ علی بن حسین (امام زین العابدین) ان کے پاس آئے، اس وقت عبید اللہ نماز پڑھ رہے تھے، وہ بدستور نماز میں مشغول رہے، علی دیر تک ان کا انتظار کرتے رہے، نماز تمام کرنے کے بعد لوگوں نے اعتراض کیا کہ تمہارے پاس رسول اللہ صلی اللہ علیہ وسلم کے نواسہ آئے اور تم نے اتنی دیر تک ان کو انتظار کرایا، فرمایا خدا میری مغفرت فرما جس کو علم کی تلاش ہو اسے تکلیف اٹھانا چاہئے، (۲) اگر درخت اپنے پھل سے پہچانا جاتا ہے تو عبید اللہ کے اخلاقی فضائل و کمالات کا اندازہ کرنے کے لیے یہ مثال کافی ہے کہ حضرت عمر بن عبدالعزیز ان ہی کے تربیت یافتہ تھے، ان پر ان کے اخلاقی کمالات کا اتنا اثر تھا کہ وہ کہا کرتے تھے کہ عبید اللہ کی ایک صحبت اور تھوڑی دیر ان کے ساتھ ہم نشینی مجھے دنیا و ما فیہا سے عزیز ہے، خدا کی قسم ان کی ایک رات میں بیت المال کے ایک ہزار دینار سے خریدنے کو تیار ہوں، لوگوں نے کہا امیر المومنین بیت المال کے تحفظ میں شدت و اہتمام کے باوجود آپ ایسا فرماتے ہیں؟ جواب دیا خدا کی قسم میں ان کی رائے، ان کی نصیحت اور ان کی نصیحت کے وسیلہ سے ایک ہزار کے بجائے بیت المال میں ہزاروں ہزار داخل کروں گا، باہمی گفتگو سے عقل میں تازگی پیدا ہوتی ہے، قلب کو راحت ملتی ہے، غم دور ہوتا ہے اور ادب سدھرتا ہے۔ (۳)

وقات: باختلاف روایت ۹۸ھ یا ۹۹ھ میں مدینہ میں وفات پائی۔ (۴)

(۱) ابن خلیکان ج اول ص ۲۷۱ (۲) تذکرۃ الحفاظ ج اول ص ۶۸ (۳) ابن خلیکان ج اول ص ۲۷۱ (۴)

## ۴۱- عبد الرحمن بن اسود

نام و نسب: عبد الرحمن نام، ابو حفص کنیت، نسب نامہ یہ ہے: عبد الرحمن بن اسود بن یزید بن قیس بن عبد اللہ بن مالک بن علقمہ بن سلمان بن سہل بن بکر بن عوف بن نضج نخعی مدنی، ان کے والد اسود بن یزید بڑے صاحب علم اور عابد و زاہد تابعی تھے، ان کے حالات اوپر گذر چکے ہیں۔

فصل و کمال: اگرچہ علم میں عبد الرحمن کا کوئی قابل ذکر پایہ نہ تھا لیکن وہ اس سے تہی دامن بھی نہ تھے، حضرت عائشہؓ کے ساتھ ان کے والد کے عقیدت مندانہ مراسم تھے، اس سلسلہ میں ان کو حضرت عائشہؓ کی خدمت میں بھی جاضری کا اتفاق ہوتا تھا، ان کا بیان ہے کہ جب تک میں نابالغ تھا، حضرت عائشہؓ کی خدمت میں بغیر حصول اجازت چلا جاتا، بلوغ کے بعد پھر اجازت لینے لگا۔ (۱)

حدیث: ان تعلقات کی بنا پر ان کو حضرت عائشہؓ سے استفادہ کا موقع ملتا تھا، چنانچہ حدیث میں انھوں نے حضرت عائشہؓ، انس بن مالکؓ، عبد اللہ بن زبیرؓ اور اپنے والد اور والد کے چچا علقمہ بن قیسؓ سے فیض اٹھایا تھا اور ان سے ابو اسحاق سمعی، ابو اسحاق شیبانی، مالک بن مغول، ہارون بن عترہ، عاصم بن کلیب، اعمش، لیث بن ابی مسلم اور محمد بن اسحاق ابن یسار وغیرہ نے سماع حدیث کیا تھا۔ (۲)

فقہ: حدیث سے زیادہ ان کو فقہ میں درک تھا، حافظ ابن حجر ان کو فقیہ لکھتے ہیں۔ (۳)  
عبادت و ریاضت: گو علم میں اپنے والد کے برابر نہ تھے لیکن عمل میں ان کے خلف الصدق تھے، رات رات بھر عبادت کرتے تھے، محمد بن اسحاق روایت کرتے ہیں کہ عبد الرحمن

(۱) ابن سعد ج ۶ ص ۲۰۲ (۲) تہذیب الجہد ج ۶ ص ۱۴۰ (۳) تہذیب الجہد ج ۶ ص ۱۴۰

حج کے سلسلہ میں ہمارے یہاں آئے، ان کے ایک پاؤں میں کچھ تکلیف تھی، مگر اس حالت میں بھی وہ صبح تک نمازیں پڑھتے رہے اور عشا کے وضو سے فجر کی نماز پڑھی، (۱) زندگی بھر میں علاحدہ علاحدہ اسی حج اور اسی عمرے کئے۔ (۲)

رمضان میں اپنے قبیلہ کی امامت کرتے تھے اور اہل قبیلہ کے ساتھ بارہ ترمختے پڑھتے تھے اور اس میں ایک تہائی قرآن سناتے تھے، ان کے علاوہ خود علاحدہ ایک ایک ترویج میں بارہ بارہ رکعتیں پڑھتے تھے۔ (۳)

بلا تفریق مذہب سلام: سلام اسلام کی نشانی سمجھتے تھے اور بلا قید مذہب و ملت مسلم اور غیر مسلم سب کو سلام کرتے تھے، سنان بن حبیب سلمی کا بیان ہے کہ میں عبدالرحمن بن اسود کے ساتھ بل کی طرف گیا، راستہ میں جو بھی یہودی اور نصرانی ملتا تھا، سب کو سلام کرتے تھے، میں نے کہا آپ ان مشرکوں کو سلام کرتے ہیں، جواب دیا سلام مسلم کی نشانی ہے، اس لیے میں چاہتا ہوں کہ لوگ پہچان لیں کہ میں مسلمان ہوں۔ (۴)

تعلقات کا لحاظ: قدیم تعلقات اور بزرگوں کے مراسم و تعلقات کا بڑا لحاظ رکھتے تھے، ابی عنام بن طلق کا بیان ہے کہ جاہلیت کے زمانہ میں ہم میں اور اسود بن یزید میں ہمسنی کے تعلقات تھے، عبدالرحمن اس کا اتنا لحاظ کرتے تھے کہ جب کسی سفر میں جاتے تھے یا سفر سے آتے تھے تو ہم لوگوں کو آکر سلام کرتے تھے۔ (۵)

وفات: سنہ وفات میں بڑا اختلاف ہے۔

حلیہ اور لباس: حنا کا خضاب لگاتے تھے اور نرخی چادر اوڑھتے تھے۔

(۱) تہذیب البنجدیب ج ۶ ص ۱۴۰ (۲) تہذیب الکمال ص ۲۲۴ (۳) ابن سعد ج ۶ ص ۲۰۳ (۴) ایضاً

## ۴۲۔ عبدالرحمن بن ابی لیلیٰ

نام و نسب: عبدالرحمن نام، ابو یسیٰ کنیت، والد کا نام یسار اور کنیت ابی لیلیٰ تھی، اس نے نام کی جگہ لے لی، نسب نامہ یہ ہے: عبدالرحمن بن یسار بن بلال بن بلیل بن اجمہ بن اہلحاج بن الجریش ابن حجاب بن کلفہ بن عوف بن عمرو بن عوف اوسی انصاری۔

ابن ابی لیلیٰ علمی اعتبار سے ممتاز تابعین میں تھے، ان کے والد ابی لیلیٰ صحابی تھے اور متعدد غزوات میں آنحضرت صلی اللہ علیہ وسلم کی ہمراہی اور جہاد کا شرف حاصل کیا تھا، کوفہ آباد ہونے کے بعد یہاں بود و باش اختیار کر لی تھی، جب صفین میں حضرت علیؓ کی حمایت میں شہید ہوئے۔ (۱)

پیدائش: عبدالرحمن حضرت عمرؓ کے وسط عہد خلافت میں پیدا ہوئے۔ (۲)  
 فضل و کمال: علمی اعتبار سے عبدالرحمن بلند مرتبہ تھے، خوش قسمتی سے انھوں نے زمانہ ایسا پایا تھا جب صحابہ کرام کی بڑی تعداد موجود تھی، چنانچہ انھوں نے ایک سو بیس انصار صحابی کو دیکھا تھا، (۳) اور ان میں بہتوں سے فائدہ اٹھایا، ان کے فیض و برکت نے عبدالرحمن کو دولتِ علم سے نالا مال کروایا، علامہ نووی لکھتے ہیں کہ ان کی توثیق و جلالت پر سب کا اتفاق ہے۔ (۴) انھیں قرآن وحدیث اور فقہ جملہ فنون میں درک تھا۔

قرآن: قرآن کی قرأت کا خاص ذوق تھا، ان کے یہاں ہر وقت قرآن کا مجمع لگا رہتا تھا، مجاہد کا بیان ہے کہ عبدالرحمن کے ایک خاص مکان میں بہت سے مصاحف رکھے رہتے تھے، یہاں ہر وقت قرآن کا مجمع لگا رہتا تھا، صرف کھانے کے اوقات میں یہ لوگ یہاں سے ہٹتے تھے۔ (۵)

(۱) تہذیب التہذیب ج ۱ اول ق اول ص ۳۰۴ (۲) تہذیب التہذیب ج ۶ ص ۲۶۰ (۳) ابن سعد ج ۲

ص ۷۶ (۴) تہذیب الاسماء ج ۱ اول ق اول ص ۳۰۴ (۵) ابن سعد ج ۶ ص ۷۵۔

حدیث: حدیث کے وہ ممتاز حفاظ میں تھے، حافظ ذہبی انہیں امام لکھتے ہیں، (۱) صحابہ میں انہوں نے اپنے والد ابولسلیٰ، عمرؓ، علیؓ، سعدؓ، حذیفہؓ، معاذ بن جبلؓ، مقداد بن اسودؓ، عبداللہ بن مسعودؓ، ابوذر غفاریؓ، ابی بن کعبؓ، بلال بن رباحؓ، سہل بن حنیفؓ، امین عمرؓ، عبدالرحمن بن ابی بکرؓ، قیس بن سعدؓ، ابویوب انصاریؓ، کعب بن عجرہؓ، عبداللہ بن زیدؓ، ابوسعید خدریؓ، ابوموسیٰ اشعریؓ، انس بن مالکؓ، براء بن عازبؓ، زید بن ارقمؓ، سمرہ بن جندبؓ، صہیبؓ، عبدالرحمن بن سمرہؓ، عبداللہ بن حکمؓ اور اسید بن حضیرؓ وغیرہ سے استفادہ کیا تھا، ان میں بعضوں سے سماع ثابت نہیں ہے۔ (۲)

حلقہ درس: حدیث میں ان کا علم اتنا وسیع اور مسلم تھا کہ صحابہ تک ان کے حلقہ درس میں شریک ہو کر ان کی احادیث سنتے تھے، عبدالملک بن عمیر کا بیان ہے کہ میں نے عبدالرحمن کے حلقہ درس میں متعدد صحابہ کو دیکھا جن میں ایک براء تھے، یہ لوگ خاموشی کے ساتھ عبدالرحمن کی احادیث سنتے تھے۔ (۳)

مذاکرہ حدیث: حفظ حدیث کے لیے مذاکرہ ضروری سمجھتے تھے، چنانچہ خود ان کے یہاں برابر مذاکرہ حدیث جاری رہتا تھا اور دوسروں کو بھی ہدایت کرتے تھے کہ حدیث کی زندگی اس کے مذاکرہ میں ہے۔ (۴)

فقہ: فقہ میں بھی پوری دستگاہ حاصل تھی، حافظ ذہبی انہیں امام وفقیہ لکھتے ہیں۔ (۵) عہدہ قضا: ان کا فقہی کمال اتنا مسلم تھا کہ جب حجاج نے کوفہ کے عہدہ قضا کا انتظام کرنا چاہا تو ان کی نظر ان ہی پر پڑی، اس کے پولیس افسر حوشب نے مخالفت بھی کی اور کہا کہ اگر آپ علی بن ابی طالب کو قاضی بنانا چاہتے ہیں تو انہیں بنائے (۶) (یعنی وہ ان ہی کی طرح تمہاری مخالفت کریں گے) لیکن حجاج نے اس کے باوجود ان ہی کو قاضی بنایا پھر کچھ دنوں

(۱) تذکرۃ الحفاظ ج اول ص ۵۰ (۲) تہذیب الہندیہ ج ۶ ص ۲۶۰ (۳) ایضاً ص ۲۶۱ (۴) ابن سعد

ج ۶ ص ۷۶ (۵) تذکرۃ الحفاظ ج اول ص ۵۰ (۶) ابن سعد ج ۶ ص ۷۶۔

کے بعد بعض اختلافات کی بنا پر جن کا تذکرہ آگے آئے گا، معزول کر دیا۔ (۱)  
 احتیاط: فتاویٰ کے جوابات دینے میں بڑے محتاط تھے کہا کرتے تھے کہ میں نے رسول اللہ  
 صلی اللہ علیہ وسلم کے ایک سو بیس انصاری اصحاب کو دیکھا ہے کہ جب ان میں سے کسی سے  
 کوئی مسئلہ پوچھا جاتا تھا تو وہ اپنا پہلو بچا کر چاہتا تھا کہ دوسرا شخص جواب دیدے اور اب یہ  
 حال ہے کہ لوگ ایک دوسرے پر ٹوٹے پڑتے ہیں۔ (۲)

تلامذہ: ان کے تلامذہ کا دائرہ خاص وسیع تھا، ان میں ان کے لڑکے عیسیٰ، پوتے عبداللہ  
 عمرو بن میمون، شععی، ثابت البنانی، حکم بن عتیبہ، حصین بن عبدالرحمن، عمر بن مرہ، مجاہد بن  
 جبیر، یحییٰ بن الجزار، ہلال الوزان، یزید بن ابی زیاد، ابواسحاق شیبانی، منہال بن عمرو،  
 عبدالملک بن عمیر، اعمش اور اسماعیل بن ابی خالد وغیرہ لائق ذکر ہیں۔ (۳)

سادگی: طبعاً نہایت سادہ مزاج تھے، تکلفات کو سخت ناپسند کرتے تھے، ایک مرتبہ وضو کے  
 بعد ایک شخص نے منہ پوچھنے کے لیے رومال پیش کیا، انھوں نے پھینک دیا۔ (۴)  
 ہیبت: لیکن اس سادگی کے باوجود لوگوں کے دلوں میں ان کی اتنی عظمت و ہیبت تھی کہ ان  
 کے ساتھ تک امرا کی جیسی ان کی عظمت کرتے تھے۔ (۵)

ایک آزمائش: ان کے دورِ قضاء میں انھیں ایک سخت آزمائش سے دوچار ہونا پڑا، ان کا  
 پورا گھر حضرت علیؓ کے فدائیوں میں تھا، ان کے والد ابولہبؓ حضرت علیؓ کی حمایت میں جنگ  
 صفین میں مارے گئے تھے، (۶) خود یہ جنگ جمل میں حضرت علیؓ کے پر جوش حامیوں میں  
 تھے اور ان کی فوج کا علم ان کے ہاتھ میں تھا، (۷) خارجیوں کے مقابلہ میں نہروان کے  
 معرکہ میں بھی حضرت علیؓ کے ساتھ تھے، (۸) اس فدویت کی بنا پر ججان نے ان پر دباؤ ڈالا

(۱) تذکرۃ الحفاظ ج اول ص ۵۰ (۲) ابن سعد ج ۶ ص ۷۶ (۳) تہذیب الہندی ج ۶ ص ۲۶۱ (۴)

ابن سعد ج ۶ ص ۷۵ (۵) تذکرۃ الحفاظ ج اول ص ۵۰ (۶) تہذیب الاسماء ج اول ق اول صفحہ ۴ (۷)

ابن خلکان جلد اول ص ۲۷۵ (۸) تاریخ خطیب ج ۱۰ ص ۲۰۰

کہ وہ حضرت علیؓ پر تبرا کہیں، یہ تو ریہ کرتے تھے، صاف برانہ کہتے تھے، اس لیے حجاج نے ان کو معزول کر کے انھیں مارا۔ (۱)

ایک بہترین اسوہ: عبدالرحمن علوی تھے، یعنی حضرت عثمانؓ کے مقابلہ میں حضرت علیؓ کی فضیلت کے قائل تھے، ان کے ایک دوسرے معاصر عبداللہ بن حکیم عثمانی تھے لیکن اس اختلاف عقیدہ کے باوجود دونوں ایک مسجد میں نماز پڑھتے تھے اور کبھی حضرت عثمانؓ اور علیؓ کی افضلیت پر بحث و مناظرہ نہ کرتے تھے۔ (۲)

وفات: حجاج کے ان مظالم سے تنگ آ کر اس کی مخالفت میں ابن اشعث کے ساتھ ہو گئے تھے، اور اسی جنگ میں وہ کام آئے، یا ڈوب کر انتقال کیا۔ (۳)

## ۴۳۔ عبدالرحمن بن غنم

نام و نسب: عبدالرحمن نام، والد کا نام غنم تھا، نسب نامہ یہ ہے: عبدالرحمن بن غنم بن کریب ابن ہانی بن ربیعہ بن عامر بن عدی بن وائل بن ناجیہ بن انحنیل بن جماہر بن ادغم بن اشعر اشعری بعض علما انھیں صحابی بتاتے ہیں اور اس کے ثبوت میں یہ واقعہ پیش کرتے ہیں کہ وہ ابو موسیٰ اشعریؓ کے ساتھ آئے تھے لیکن یہ بیان صحیح نہیں ہے، وہ عہد رسالت میں موجود ضرور تھے اور اسی عہد میں شرف بہ اسلام بھی ہوئے لیکن آنحضرت صلی اللہ علیہ وسلم کے شرف زیارت سے محروم رہے، یہ روایت تقریباً متفق علیہ ہے۔ (۴)

فضل و کمال: فضل و کمال کے لحاظ سے عبدالرحمن ممتاز تابعین میں تھے، ابو مسہر غسانی انھیں اس التابیعین کہتے تھے، حافظ ذہبی لکھتے ہیں کان کثیر القدر صادقاً فاضلاً (۵) ابن سعد نے انھیں شام کے تابعین طبقہ اول میں لکھا ہے، علی کبار تابعین میں لکھتے ہیں،

(۱) تذکرۃ الحفاظ ج ۵ ص ۵۰ (۲) تاریخ خطیب بغدادی ج ۱ ص ۲۰۱ (۳) تاریخ خطیب ج ۱ ص ۲۰۱

و ص ۲۰۲ (۴) تفصیل کے لیے دیکھو تہذیب العہد ص ۶ ج ۲ ص ۲۵۰ (۵) تذکرۃ الحفاظ جلد اول ص ۱۲۴

حافظ ابن حجر لکھتے ہیں کہ وہ صاحب جلال اور ذی مرتبہ تھے۔ (۱)  
 حدیث: انھوں نے جاہلیت اور اسلام دونوں کا زمانہ پایا، اس لیے انھیں صحابہ کبار کی ایک  
 بڑی جماعت سے استفادہ کا موقع ملا، چنانچہ حضرت عمرؓ، حضرت عثمانؓ، حضرت علیؓ، ابوذر  
 غفاریؓ، ابوذر داءؓ، ابو عبیدہؓ بن جراحؓ ابو مالک اشعریؓ، ابو موسیٰ اشعریؓ، ابو ہریرہؓ، عبادہ بن  
 صامتؓ، ثوبانؓ اور معاویہؓ وغیرہ سے انھوں نے سماع حدیث کیا تھا، (۲) حضرت معاذ ابن  
 جبلؓ کی صحبت سے خصوصیت کے ساتھ زیادہ مستفید ہوئے تھے، ان کی ہم جلیسی اور صحبت کی  
 وجہ سے صاحب معاذ ان کا لقب ہو گیا تھا۔ (۳)

خود ان سے فیض پانے والوں میں ان کے لڑکے محمد بن عبدالرحمن، عطیہ بن قیس،  
 ابوسلام الاسود، کھول شامی، شہر بن حوشب، رجاء بن حیوہ، عبادہ بن نسی، مالک بن ابی مریم اور  
 صفوان بن سلیم وغیرہ لائق ذکر ہیں۔ (۴)  
 فقہ: عبدالرحمن کا خاص فن فقہ تھا، اس میں ان کو بڑی بصیرت حاصل تھی، ان کے تفقہ کی بڑی  
 سند یہ ہے کہ حضرت عمرؓ نے ان کو فقہ کی تعلیم دینے کے لیے شام بھیجا تھا، شام کے تمام  
 تابعین نے فقہ ان ہی سے حاصل کی تھی۔ (۵)  
 وفات: ۷۷ھ میں شام ہی میں وفات پائی۔ (۶)

## ۴۴ - عبدالرحمن بن قاسم

نام و نسب: قاسم نام، ابو محمد کنیت، مشہور تابعی قاسم بن محمد بن ابی بکر کے صاحبزادے ہیں،  
 نسب نامہ یہ ہے: عبدالرحمن بن قاسم بن ابی بکر بن عثمان بن عاص بن عمرو بن کعب بن سعد  
 (۱) تہذیب التہذیب ج ۶ ص ۲۵۱ (۲) تہذیب التہذیب ج ۶ ص ۲۵۰ (۳) تہذیب الاسماء ج اول  
 ص ۳۰۳ (۴) تہذیب التہذیب ج ۶ ص ۲۵۰ (۵) تذکرۃ الحفاظ ج اول ص ۴۴ تہذیب الاسماء ج اول  
 ص ۳۰۳ (۶) ایضاً۔

بن تیم بن مرہ، ماں کا نام قریبہ تھا، یہ عبدالرحمن بن ابی بکر کی صاحبزادی تھیں، اس طرح عبدالرحمن کی رگوں میں دادھیال اور ناہمال دونوں جانب سے صدیقی خون تھا۔

پیدائش: حضرت عائشہؓ کی زندگی میں پیدا ہو چکے تھے۔ (۱)

فضل و کمال: عبدالرحمن کے والد قاسم بن محمد فضل و کمال اور زہد و ورع کے لحاظ سے بڑے مرتبہ کے تابعی تھے، اس لیے یہ دونوں کمالات گویا انھیں وراثت ملے تھے، امام نووی لکھتے ہیں کہ ان کی جلالت، امامت، فضیلت اور صلاح پر سب کا اتفاق ہے، (۲) حافظ ذہبی انھیں ثقہ، امام، متورع اور بلند مرتبہ لکھتے ہیں، (۳) ابن حبان فقہ، علم، دیانت، حفظ اور اتقان میں سادات اہل مدینہ میں شمار کرتے ہیں۔ (۴)

حدیث: مدینہ کے بڑے حفاظ میں تھے، علامہ ابن سعد لکھتے ہیں، کان و ردعا کثیر الحدیث (۵) حافظ ذہبی امام اور حجت لکھتے ہیں (۶) حدیث میں انھوں نے اپنے والد قاسم، ابن مسیب عبداللہ بن عبداللہ بن عمر، سالم بن عبداللہ بن عمر، نافع، اور محمد بن جعفر بن زبیر وغیرہ بڑے بڑے تابعین سے استفادہ کیا تھا اور سماک بن حرب، امام زہری، عبید اللہ بن عمرو بن عجلان، ہشام بن عروہ، منصور بن زاذان، یحییٰ بن منصور، یحییٰ بن سعید انصاری، موسیٰ بن عقبہ، ایوب سختیانی، حمید الطویل، مالک، شعبہ، حماد بن سلمہ، ثوری، اوزاعی، ابن جریج اور لیث وغیرہ جیسے اکابر آپ کے فیض یافتہ تھے۔ (۷)

فقہ: فقہ میں بھی ممتاز پایہ رکھتے تھے، ابن حبان انھیں مدینہ کے سادات فقہاء میں لکھتے ہیں، امام نووی رضی ابن الرضی اور فقیہ ابن الفقیہ کے لقب سے یاد کرتے ہیں۔ (۸)

زہد و ورع: زہد و ورع میں بھی ممتاز پایہ رکھتے تھے، ابن سعد، حافظ ذہبی ابن حجر اور امام

(۱) تذکرۃ الحفاظ ج اول ص ۱۱۲ (۲) تہذیب الاسماء ج اول ص ۳۰۳ (۳) تذکرۃ الحفاظ ج اول ص ۱۱۲

(۴) تہذیب التہذیب ج ۶ ص ۲۵۴ (۵) تہذیب الاسماء بحوالہ ابن سعد (۶) تذکرۃ الحفاظ ج اول

ص ۱۱۲ (۷) تہذیب التہذیب ج ۶ ص ۲۵۵ (۸) تہذیب الاسماء ج اول ص ۳۰۳

نووی تمام ارباب سیر و طبقات ان کے زہد و ورع پر متفق البیان ہیں، مصعب خیار مسلمین میں لکھتے ہیں، مروہ کا بیان ہے کہ مدینہ میں ان سے افضل کسی کو نہیں پایا، (۱) ابن عیینہ انھیں اس عہد کا افضل ترین شخص کہتے تھے، (۲)

وفات: ان کی جائے وفات اور سنہ وفات دونوں میں ارباب سیر کا اختلاف ہے، ابن سعد کا بیان ہے کہ شام میں ۱۲۶ھ میں وفات پائی، خلیفہ کی روایت کے مطابق سنہ یہی ہے لیکن جائے وفات مدینہ ہے، بعض ۱۳۱ھ لکھتے ہیں۔ (۳)

## ۲۵- عروہ بن زبیر

نام و نسب: عروہ نام، ابو عبد اللہ کنیت، مشہور صحابی حواری رسول حضرت زبیر بن عوامؓ کے فرزند تھے، ان کی ماں اسماء حضرت ابو بکر صدیقؓ کی صاحبزادی تھیں، اس طرح عروہ کی رگوں میں ایک جانب حواری رسول اور دوسری جانب صدیق رسول کا خون تھا۔

پیدائش: حضرت عمرؓ کے آخر یا حضرت عثمانؓ کے آغاز عہد خلافت میں پیدا ہوئے، پہلی روایت زیادہ مرجح ہے۔ (۴)

جنگ جمل و صفین: جنگ جمل میں اپنی خالہ حضرت عائشہ کے ساتھ نکلنا چاہا لیکن ان کی عمر اس وقت کل تیرہ سال کی تھی، اس لیے شریک نہیں کیے گئے، (۵) حضرت علیؓ اور امیر معاویہؓ کی جنگ میں وہ کسی جانب نہ تھے۔

بھائی کی حمایت: اپنے بھائی عبد اللہ بن زبیرؓ اور عبد الملک کی معرکہ آرائیوں میں اپنے بھائی کے ساتھ تھے، عبد اللہ کے مقتول ہونے کے بعد حجاج نے ان کی لاش سولی پر لٹکوا دی تھی، اور تجبیز و تکفین کے لیے حوالہ نہ کرتا تھا، اس وقت عروہ ہی عبد الملک کے پاس شام گئے تھے،

(۱) تہذیب الجہذیب ج ۶ ص ۲۵۴ (۲) تذکرۃ الحفاظ ج اول ص ۱۱۲ (۳) تہذیب الجہذیب ج ۶

ص ۲۵۵ و تہذیب الاسماء ج اول ص ۳۰۳ (۴) تہذیب الجہذیب ج ۶ ص ۱۸۳ (۵) ایضاً۔

وہ بڑی محبت اور عزت سے پیش آیا، عروہ کو گلے لگا کر اپنے ساتھ تخت پر بٹھایا، اس وقت تک اس کو عبد اللہ بن زبیرؓ کے قتل ہونے کی خبر نہ پہنچی تھی، عروہ ہی کی زبانی اسے معلوم ہوا، یہ خبر سن کر اس نے سجدہ شکر ادا کیا اور عروہ کی درخواست پر فوراً حجاج کے نام لاش حوالہ کرنے کا حکم جاری کر دیا اور اس کی اس حرکت پر سخت ناپسندیدگی ظاہر کی۔ (۱)

عبدالملک کی بیعت: ادھر مکہ میں عبد اللہ کے قتل کے بعد حجاج عروہ کے تلاش میں تھا، جب ان کا پتہ نہ چلا تو اس نے عبدالملک کو لکھا کہ عروہ اپنے بھائی کے ساتھ تھے، ان کے قتل ہونے کے بعد خدا کا مال لے کر بھاگ گئے، اس وقت عروہ شام میں موجود تھے، اس لیے عبدالملک نے جواب دیا کہ ”وہ بھاگے نہیں ہیں، بلکہ میری بیعت کر لی ہے، میں نے ان کی خطاؤں کو معاف کر کے انھیں امان دے دی ہے، وہ مکہ واپس جاتے ہیں، وہاں ان کے ساتھ کسی قسم کی بدسلوکی نہ کی جائے، غرض وہ عبدالملک سے بیعت کر کے مکہ واپس آئے، ان کی واپسی کے بعد ان کے بھائی کی لاش دفن کی گئی۔ (۲)

عقیق کا قیام: اگرچہ عروہ نے عبدالملک کی بیعت کر لی تھی اور دونوں میں کوئی ناخوشگوارمی باقی نہ رہ گئی تھی، مگر وہ امویوں کی بے عنوانیوں اور جاہرانہ طریق حکومت کو سخت ناپسند کرتے تھے لیکن ان کا روکنا بھی ان کے بس میں نہ تھا، اس لیے انھوں نے شہر کا قیام ترک کر کے مدینہ کے قریب عقیق کے وہاں سکونت اختیار کر لی۔ (۳)

عبد اللہ بن حسن کا بیان ہے کہ علی بن حسین (زین العابدین) اور عروہ روزانہ بعد عشا مسجد نبوی کے ایک گوشہ میں بیٹھتے تھے، میں بھی ان کے ساتھ بیٹھتا تھا، ایک دن گفتگو میں بنی امیہ کے مظالم کا تذکرہ آیا اور یہ خیال ظاہر کیا گیا کہ جب کسی میں ان مظالم کو روکنے کی طاقت نہیں ہے تو ان کے ساتھ رہنا کہاں تک مناسب ہے، خدا ان مظالم کی سزا میں ایک نہ ایک دن ان پر عذاب نازل کرے گا، عروہ نے علی بن حسین سے کہا کہ جو

(۱) ابن الاثیر ج ۴ ص ۲۹۱ (۲) ایضاً (۳) ابن سعد ج ۵ ص ۱۳۵۔

شخص ظالموں سے علاحدہ رہے گا اور خدا اس کی بیزاری سے واقف ہوگا تو امید ہے کہ جب خدا ان کو کسی مصیبت میں مبتلا کرے گا تو ظالموں سے علاحدہ رہنے والا شخص خواہ ان سے تھوڑے ہی فاصلہ پر ہو، اس مصیبت سے محفوظ رہے گا، اس گفتگو کے بعد عروہ مدینہ چھوڑ کر عقیق چلے گئے، (۱) لوگوں نے اس کا سبب پوچھا تو فرمایا ان کی مسجدیں لہو و لعب اور ان کے بازار لغویات کا گہوارہ ہیں اور ان کے راستوں میں بے حیائی کی گرم بازاری ہے۔ (۲) مصر کا قیام: ابن یونس کے بیان سے معلوم ہوتا ہے کہ عروہ سات سال تک مصر میں بھی رہے، (۳)

**فضل و کمال:** عروہ ان اسلاف اور ان بزرگوں کی یادگار تھے جو علم و عمل کا مجمع البحرین تھے، ان کے والد زبیر بن عوام حواری رسولؐ تھے، ان کے نانا صدیق اور خلیل رسولؐ تھے، ان کی خالہ عائشہ ام المومنین تھیں، ان کی ماں اسماء کوزبان رسالت سے ذات اللطافین کا خطاب ملا تھا، ان کے بڑے بھائی عبداللہ بڑے صاحب علم صحابی تھے، غرض ان کا سارا گھرانہ علم و عمل اور مذہبی اور اخلاقی فضائل و کمالات کا پیکر تھا، عروہ نے اسی ماحول میں آنکھ کھولی اور اسی میں پرورش پائی، اس لیے یہ دولت انھیں وراثت ملی تھی اور ان کا دامن جملہ علمی اور اخلاقی فضائل سے معمور تھا، امام نووی لکھتے ہیں کہ ان کے مناقب بے شمار ہیں، ان کی جلالت، علو مرتبت اور فویر علم پر سب کا اتفاق ہے، (۴) حافظ ذہبی انھیں امام اور عالم مدینہ لکھتے ہیں، (۵) انھیں حدیث اور فقہ دونوں میں یکساں کمال حاصل تھا، علامہ ابن سعد لکھتے ہیں، کان ثقة کثیر الحدیث فقیہا عالیا مامونا مثبتا۔ (۶)

**حدیث:** عروہ نے اپنے والد، بھائی، ماں، خالہ سب سے حدیث میں فیض اٹھایا تھا، (۷) حضرت عائشہ کے خرم کمال سے خصوصیت کے ساتھ خوشہ چینی کی تھی، قبیصہ کا بیان ہے کہ

(۱) ابن سعد جلد ۵ ص ۱۳۵ (۲) مختصر صفوة الصفوة ص ۳۲ (۳) تہذیب ج ۷ ص ۱۸۵ (۴) تہذیب

الاسماء ج ۱ ص ۳۳۲ (۵) تذکرۃ الحفاظ ج اول ص ۵۳ (۶) ابن سعد ج ۵ ص ۱۳۳ (۷) تہذیب

الہذیب ج ۷ ص ۱۸۱۔

عروہ عائشہؓ کے پاس ہم سب سے زیادہ آتے جاتے تھے اور عائشہؓ علم الناس تھیں، (۱) انھوں نے قریب قریب حضرت عائشہؓ کا پورا علمی ذخیرہ اپنے سینہ میں محفوظ کر لیا تھا، ان کا خود بیان ہے کہ میں نے عائشہؓ کی وفات سے چار پانچ سال پہلے ان کی کل حدیثیں محفوظ کر لی تھیں، اگر ان کا انتقال اسی وقت ہو گیا ہوتا تو مجھے ان کی کسی حدیث کے باقی رہ جانے کا افسوس نہ ہوتا کیوں کہ ان کی کل احادیث میرے سینہ میں محفوظ ہو چکی تھیں۔ (۲)

حضرت عائشہؓ کے علاوہ اکابر صحابہ میں زید بن ثابتؓ، عبداللہ بن عباسؓ، عبداللہ بن عمرؓ، ابن عمرو بن العاصؓ، اسامہ بن زیدؓ، ابویوب انصاریؓ، ابوہریرہؓ، سعید بن زیدؓ، عمرو بن نفیلؓ، حکیم بن حزامؓ، ہشام بن حکیمؓ، جابر بن عبداللہؓ، مسور بن مخرمہؓ، حسن بن علیؓ، نعمان بن بشیرؓ، عمرو بن العاصؓ، معاویہ بن ابی سفیانؓ، عمرو بن سلمہؓ، ام المومنین ام سلمہؓ اور ام حبیبہؓ وغیرہ اور تابعین کی ایک بہت بڑی جماعت سے فیضیاب ہوئے تھے۔ (۳)

ان بزرگوں کے فیض نے عروہ کا دامن علم نہایت وسیع کر دیا تھا، ابن شہاب زہری کہتے تھے کہ عروہ حدیث کا بحر ذخار تھے، (۴) عروہ کے صاحبزادے ہشام جو خود بہت بڑے محدث تھے کہتے کہ ہم نے والد کی احادیث کے دو ہزار حصوں میں ایک حصہ بھی حاصل نہیں کیا۔ (۵)

فقہ: مگر ان کا خاص اور امتیازی فن فقہ تھا، اس فن کو بھی انھوں نے اپنی خالہ حضرت عائشہؓ سے حاصل کیا تھا، (۶) اور اس میں ان کو اتنا کمال تھا کہ مدینہ کے ساتھ مشہور فقہاء میں سے ایک فقیہ مانے جاتے تھے، فقیہ المدینہ احد الفقہاء السبعة فقہاء المدینہ۔ (۷)

فقہ میں تصانیف: آپ نے فقہ میں کتابیں بھی تالیف کی تھیں، ان میں سے بعض حرہ کے

(۱) تہذیب التہذیب ج ۷ ص ۱۸۲ (۲) ایضاً (۳) ایضاً ص ۱۸۱ (۴) ایضاً ص ۱۸۲ (۵) تہذیب

الاسماء ج اول ق اول ص ۳۳۲ (۶) تذکرۃ الحفاظ ج اول ص ۵۳ (۷) تہذیب الاسماء ج اول ق

ہنگامہ کے زمانہ میں جب یزیدی لشکر نے مدینہ الرسول کو لوٹا تھا خود جلا دیں (۱) مگر بعد میں ان کے جلانے کا افسوس ہوا، چنانچہ فرماتے تھے کہ ہم لوگ کتاب اللہ کی موجودگی میں دوسری کتاب نہیں لکھتے تھے، اس لیے میں نے اپنی کتاب ضائع کر دیں لیکن اب خدا کی قسم میری یہ خواہش ہے کہ میری کتابیں میرے پاس موجود ہوتیں اور خدا کی کتاب اپنی جگہ پر دائم و قائم رہتی۔ (۲)

بعض اقوال: فرماتے تھے کہ جس آدمی میں تم ایک اچھائی دیکھو تو اس سے محبت کرو اور یقین کرو کہ اس میں اور اچھائیاں بھی ہوں گی اور اگر کوئی برائی دیکھو تو اس سے نفرت کرو اور یقین رکھو کہ اس میں ایسی اور برائیاں بھی ہوں گی۔ (۳)

صحابہ کا استفادہ: ان کا فقہی کمال اس قدر مسلم تھا کہ بڑے بڑے صحابہ رسول مسائل میں ان کی طرف رجوع کرتے تھے (۴)

احتیاط: لیکن اس کمال کے باوجود عروہ اس قدر محتاط تھے کہ کوئی مسئلہ محض رائے سے نہ بیان کرتے تھے۔ (۵)

ترغیب علم: یہ کہہ کر نوجوانوں کو تحصیل علم کی ترغیب دلاتے تھے کہ ہم لوگ بھی ایک زمانہ میں چھوٹے تھے، آج وہ دن آیا کہ ہمارا شمار بڑوں میں ہے، تم بھی گو آج کم سن ہو لیکن ایک زمانہ آئے گا جب بڑے ہو گے، اس لیے علم حاصل کر کے سردار بن جاؤ کہ لوگوں کو تمہاری احتیاج ہو۔ (۶)

فضائل اخلاق: اس علم کے ساتھ عروہ عمل کے زیور سے بھی آراستہ تھے، وہ اپنے اسلاف کرام کا نمونہ تھے، عجبی کا بیان ہے کہ عروہ صالح آدمی تھے، (۷) ابن شہاب زہری کا قول ہے کہ وہ علمائے خیر میں تھے۔ (۸)

(۱) ابن سعد ج ۵ ص ۱۳۳ (۲) تہذیب الحدیب ج ۷ ص ۱۸۲ (۳) مختصر صفوة الصوفیة ص ۱۳۱ (۴)

تہذیب الحدیب ج ۷ ص ۱۸۳ (۵) ایضاً (۶) تہذیب الحدیب ج ۷ ص ۱۸۲ (۷) ایضاً ص ۱۸۲ (۸)

ابن خلکان ج اول ص ۵۲۔

عبادت و ریاضت: بڑے عابد و زاہد تھے، ابن عماد حنبلی لکھتے ہیں کہ ان کی ذات میں علم، سیاست اور عبادت سب جمع تھیں، (۱) تہجد اس التزام کے ساتھ پڑھتے تھے کہ ایک شب کے سوا جب ایک مرض کے سلسلہ میں، ان کا پاؤں کاٹا گیا تھا اور کبھی ناعہ نہ ہوئی، (۲) عید الفطر اور عید الاضحیٰ کے ممنوعہ ایام کے علاوہ باقی بارہوں مہینے روزہ رکھتے تھے، سفر کی حالت میں بھی نہ چھوٹا تھا، مرض الموت میں بھی اس معمول میں فرق نہ آتا، چنانچہ انتقال کے دن بھی روزے سے تھے۔ (۳)

تلاوت قرآن محبوب ترین مشغلہ تھا، ایک چوتھائی قرآن دن کو ناظرہ پڑھتے تھے، باقی رات کو تہجد میں تمام کرتے تھے۔ (۴)

صبر و استقامت: صبر و استقامت کا مجسم پیکر تھے، بڑی سے بڑی آزمائش اور تکلیف کے موقع پر زبان سے اُف نہ نکلتی تھی، ایک مرتبہ عبدالملک کے پاس شام گئے ہوئے تھے، ان کے لڑکے محمد بھی ساتھ تھے، وہ شاہی اصطبل دیکھنے گئے، ایک جانور نے ان کو چمک دیا، اس کے صدمہ سے وہ اسی وقت جان بحق ہو گئے، اس کے بعد ہی عروہ کے پاؤں میں ایک خراب قسم کا زہریلا زخم پیدا ہو گیا، اطباء نے پاؤں کاٹے جانے کا مشورہ دیا، اور نہ کاٹے جانے کی صورت میں تمام جسم میں زہر پھیل جانے کا اندیشہ ظاہر کیا، عروہ اگرچہ اس وقت ضعیف ہو چکے تھے لیکن انھوں نے جوانوں سے زیادہ ہمت و استقلال سے کام لیا، پاؤں کاٹنے سے پہلے طبیب نے کہا تھوڑی سی شراب پی لیجئے، تاکہ تکلیف کا احساس کم ہو، فرمایا، جس مرض میں مجھ کو صحت کی امید ہو اس میں بھی حرام شے سے مدد نہ لوں گا، اس نے کہا تو پھر غافل کر دینے والی دوا ہی استعمال کر لیجئے، فرمایا میں یہ بھی نہیں پسند کرتا کہ میرے جسم کا ایک عضو کاٹا جائے اور میں اس کی تکلیف محسوس نہ کروں، آپریشن کے وقت چند آدمی

(۱) شذرات الذہب ج ۱ ص ۱۰۳ (۲) تذکرۃ الحفاظ ج اول ص ۵۲ (۳) ابن سعد ج ۵ ص ۱۳۴ (۴)

سنجھانے کے لیے آئے، عروہ نے پوچھا تمہارا کیا کام ہے؟ انھوں نے کہا زیادہ تکلیف کے وقت صبر کا دامن ہاتھ سے چھوٹ جاتا ہے، اس لیے آپ کو سنبھالنے کے لیے آئے ہیں، فرمایا مجھ کو امید ہے کہ تمہاری امداد کی ضرورت نہ ہوگی، اور نہایت استقلال کے ساتھ پاؤں کٹو ادیا، جس وقت پاؤں ٹخنوں سے الگ کیا گیا، اس وقت زبان پر تسبیح و تہلیل تھی، جب خون بند کرنے کے لیے زخم کو داغا گیا، تو شدت تکلیف سے بے ہوش ہو گئے لیکن جلد ہی ہوش آ گیا اور چہرہ کا پسینہ پونچھ کر کٹے ہوئے پاؤں کو منگا کر دیکھا اور اس کو الٹ پلٹ کر اس سے خطاب کر کے فرمایا ”اس ذات کی قسم جس نے تجھ سے میرا بوجھ اٹھوایا، وہ خوب جانتا ہے کہ میں کسی حرام راستہ پر گامزن نہیں ہوں۔“ (۱)

صبر و شکر: ان حوادث اور مصائب کے باوجود زبان شکوہ و شکایت سے آلودہ نہ ہوئی اور ہمیشہ خدا کا شکر ہی ادا کرتی رہی چنانچہ فرمایا کرتے تھے کہ خدایا تیرا شکر ہے کہ میرے چار ہاتھ پاؤں میں سے تو نے ایک ہی کو لیا اور تین باقی رکھے اور چار لڑکوں میں سے ایک ہی کو لیا اور تین باقی رکھے، اگر تو نے کچھ لیا ہے تو بہت کچھ باقی رکھا ہے، اگر کچھ مصیبت میں مبتلا کیا ہے تو بہت دنوں عافیت میں بھی رکھ چکا ہے۔ (۲)

دولت و نیا سے بے نیازی: ان کی نگاہ میں دولت دنیا اور چند روزہ عیش و تنعم کی کوئی وقعت نہ تھی، اس کے لیے انھوں نے خدا سے کبھی دنیا نہیں مانگی، ایک مرتبہ امیر معاویہؓ کے زمانہ میں یہ ان کے بھائی عبداللہ اور مصعب بن زبیرؓ اور عبدالملک چاروں آدی مسجد حرام میں جمع تھے، کسی نے تجویز پیش کی کہ ہم لوگ اس گھر میں خدا کے روبرو اپنی اپنی آرزوئیں پیش کریں، سب نے اسے پسند کیا سب سے پہلے عروہ کے بھائی عبداللہ نے کہا کہ میری آرزو یہ ہے کہ میں حرام کا بادشاہ ہو جاؤں اور مجھے تختِ خلافت ملے، ان کے بعد ان کے دوسرے بھائی مصعب نے کہا کہ میری تمنا یہ ہے کہ قریش کی دونوں حسین عورتیں سلیمہ بنت حسین

(۱) ابن خلکان ج اول ص ۳۱۶ (۲) مختصر صفوۃ الصفوۃ ص ۱۳۱۔

اور عائشہ بنت طلحہ میرے عقد میں آجائیں ان کے بعد عبدالملک نے کہا میری آرزو یہ ہے کہ میں کل روئے زمین کا بادشاہ ہو جاؤں اور امیر معاویہ کا جانشین بنوں، سب سے اخیر میں عروہ نے کہا مجھے تم لوگوں کی خواہشات میں سے کچھ نہ چاہیے، میں دنیا میں زہد، آخرت میں کامیابی اور علم چاہتا ہوں۔ (۱)

خدا نے ان چاروں کی دعا قبول کی، ابن زبیرؓ حرم کے سات برس تک خلیفہ رہے، سیکنہ اور عائشہ دونوں مصعب کے عقد میں آئیں، عبدالملک سندھ سے لے کر اسپین تک کا فرمان روا ہوا، اور امیر معاویہ کی قائم کردہ سلطنت کا وارث بنا اور عروہ کو خاصانِ خدا کا مرتبہ ملا۔  
تمول اور فارغ البالی: اگرچہ عروہ دولتِ دنیا سے بے نیاز اور بے پروا تھے، لیکن خدا نے ان کو اس سے وافر حصہ دیا تھا، وہ بڑے صاحبِ ثروت تھے، ان کے والد حضرت زبیر بن عوام عرب کے بڑے متمول لوگوں میں تھے، اپنے بعد کئی کروڑ دولت چھوڑی، یہ دولت ان کے بیٹوں کو ملی، جن میں ایک عروہ بھی تھے، حضرت زبیرؓ کی دولت کا اندازہ اس سے ہو سکتا ہے کہ ان کی چار بیویوں کو آٹھویں حصہ میں بارہ بارہ لاکھ ملا تھا۔ (۲)

فیاضی و میرچشمی: خدا نے عروہ کو جس طرح دولت عطا فرمائی تھی ویسے ہی وہ فیاض بھی تھے، ان کے کھجوروں کے باغات تھے، کھجوروں کی فصل میں باغ کی دیوار توڑ دیتے تھے اور ہر شخص کے لیے صلوائے عام ہوتی تھی لوگ آکر کھاتے تھے اور باندھ باندھ کر ساتھ لے جاتے تھے۔ (۳)  
خوش لباسی اور نفاست: عروہ اگرچہ بڑے عابد و زاہد تھے لیکن مزاج میں بڑی نفاست تھی، روزانہ غسل کرتے تھے، کپڑے نہایت بیش قیمت پہنتے تھے، گرمیوں میں جسم پر سندس کی قبا ہوتی تھی۔ جس میں حریر کا استر ہوتا تھا، خزا کی چادر اوڑھتے تھے۔ (۴)

وفات: ۹۴ھ میں نوابِ مدینہ میں اپنے علاقہ حجاج میں انتقال کیا۔ (۵)

(۱) ابن خلکان ج ۱ ص ۳۱۷ (۲) بخاری کتاب المغازی باب برکتہ الغازی فی مالہ (۳) مختصر صفوة الصفوة

ص ۱۳۱ (۴) ابن سعد ج ۵ ص ۱۳۴ (۵) ایضاً ص ۱۳۵۔

## ۴۶- عطاء بن ابی رباح

نام و نسب: عطاء نام، والد کا نام اسلم اور ابورباح کنیت، عطاء کی کنیت ابو محمد تھی، یمن کے مردم خیز قصبہ جند میں حضرت عثمانؓ کے آغاز خلافت میں پیدا ہوئے اور مکہ میں نشوونما پائی، آل میسرہ بن ابی جہیم فہری کے غلام تھے۔

فضل و کمال: فضل و کمال اور زہد و ورع کے لحاظ سے عطا بڑے جلیل القدر تابعی تھے، حافظ ابن حجر لکھتے ہیں کہ عطاء فقہ، علم و ورع اور فضل کے لحاظ سے سادات تابعین میں تھے، حجت، امام اور کبیر الشان تھے (۱) علامہ نووی لکھتے ہیں کہ وہ مکہ کے مفتی اور مشہور ائمہ میں تھے، بڑے بڑے ائمہ ان کے علمی کمالات کے معترف تھے، (۲) امام احمد بن حنبل فرماتے تھے کہ علم کا خزانہ خدا اسی کو دیتا ہے جسے محبوب رکھتا ہے، اگر علم کسی کے ساتھ مخصوص ہوتا تو عالی نسب اس کے زیادہ حقدار تھے لیکن عطاء جہشی غلام تھے، یزید بن حبیب نولی تھے، حسن بصری اور ابن سیرین غلام تھے۔ (۳)

امام اوزاعی کہتے تھے کہ عطاء نے جس وقت انتقال کیا، اس وقت وہ لوگوں میں روئے زمین کے سب سے زیادہ پسندیدہ آدمی تھے۔ (۴)

قرآن: ان کو قرآن، حدیث، فقہ جملہ مذہبی علوم میں پوری دستگاہ حاصل تھی، کسان ثقہ فقیہا عالما کثیر الحدیث ..... کان یعلم القرآن، قرآن کا مستقل درس دیتے تھے۔

حدیث: حدیث کے مشہور حفاظ میں تھے، حافظ ذہبی نے ان کے حالات طبقہ اول کے

(۱) تہذیب التہذیب ج ۷ ص ۲۰۳ (۲) تہذیب الاسماء نووی ج ۱ ص ۳۳۳ (۳) مختصر صفوة الصوة

ص ۱۵۸ (۴) تذکرۃ الحفاظ ج اول ص ۸۶۔

حفاظ میں لکھتے ہیں، علامہ ابن سعد کثیر الحدیث لکھتے ہیں، حدیث میں انھوں نے صحابہ میں عبد اللہ بن عباسؓ، ابن عمرؓ، ابن عمرو بن العاصؓ، ابن زبیرؓ، معاویہؓ، اسامہ بن زیدؓ، جابر بن عبد اللہؓ، زید بن ارقمؓ، عبد اللہ بن سائبؓ، مخزومیؓ، عقیل بن ابی طالبؓ، عمرو بن ابی سلمہؓ، رافع بن خدیجؓ، ابو درداءؓ، ابوسعید خدریؓ، ابو ہریرہؓ، ام المؤمنین عائشہ صدیقہؓ، اور ام ہانیؓ کے خرمین کمال سے خوشہ چینی کی تھی۔

عام علما میں ابوصالح السماء، سالم بن شوال، صفوان بن یعلیٰ بن امیہ، عبید بن عمیر، عروہ بن زبیر، ابن ابی ملیکہ، عماد بن ابی عمار، ابوالزبیر، موسیٰ بن انس، حبیب بن ابی ثابت وغیرہ سے سماع حدیث کیا تھا۔ (۱)

تلامذہ: حدیث میں ان سے فائدہ اٹھانے والوں کی فہرست بہت طویل ہے، بعض کے نام یہ ہیں: ابواسحاق سبعمی، زہری، مجاہد، ایوب سختیانی، اعمش، اوزاعی، ابن جریج، ابوالزبیر، حکم بن عتبہ، ابوحنیفہ وغیرہ۔ (۲)

آداب سماع حدیث: حدیث رسول کا اتنا احترام تھا کہ تذکرہ حدیث کے درمیان میں بولنا سخت ناپسند کرتے تھے اور اس پر برہم ہوتے تھے، معاذ بن سعید الاغور کا بیان ہے کہ ایک مرتبہ ہم لوگ عطاء کے پاس تھے، ایک شخص نے حدیث بیان کی، ایک دوسرا شخص درمیان میں کچھ بولا، عطاء سخت برہم ہوئے اور کہا یہ کون سا اخلاق اور کون سی طبیعت ہے، خدا کی قسم آدمی اس لیے حدیث بیان کرتا ہے کہ اس سے ہم کو علم حاصل ہو، اگر کوئی حدیث سنانا ہے تو خواہ وہ حدیث مجھی سے سنی ہوئی ہو، میں اس کو اس خاموشی سے سنتا ہوں کہ بیان کرنے والے کو یہ معلوم ہو کہ میں نے اس سے پہلے نہیں سنی تھی، عمرو بن عاصم کہتے ہیں کہ میں نے عطاء کی یہ باتیں عبد اللہ بن مبارک سے نقل کیں تو انھوں نے سن کر کہا کہ میں اس وقت تک جوتانا اتاروں گا جب تک خود جا کر اس مہدی سے نہ سنوں گا۔ (۳)

(۱) ابن سعد ج ۵ ص ۳۴۴ (۲) تہذیب التہذیب ج ۷ ص ۱۹۹ (۳) ابن سعد ج ۵ ص ۳۴۵۔

ان کی روایات کے بارے میں ائمہ کی رائے: امام باقر لوگوں کو ہدایت کرتے تھے کہ جہاں تک ہو سکے عطاء سے حدیث لیا کرو۔ (۱)

فقہ: آپ کا خاص اور امتیازی فن فقہ تھا، آپ کے تفقہ پر تمام فقہاء، محدثین اور ائمہ فن کا اتفاق ہے، حافظ ابن حجر لکھتے ہیں کہ وہ فقہ میں سادات تابعین میں تھے، (۲) ربیعہ جو خود بہت بڑے فقیہ تھے کہتے تھے کہ عطاء فتاویٰ میں تمام اہل مکہ پر فائق تھے، محمد بن عبداللہ الدیباج کہتے تھے کہ میں نے عطاء سے بہتر مفتی نہیں دیکھا، (۳) امام الفقہاء حضرت امام اعظمؒ فرماتے تھے کہ میں نے عطاء سے افضل کسی کو نہیں پایا، (۴) اکابر صحابہ تک ان کے تفقہ کے معترف تھے، حضرت عبداللہ ابن عباسؓ اور ابن عمرؓ جب مکہ تشریف لاتے اور ساکنین ان کی خدمت میں پہنچتے تو عبداللہ بن عباسؓ ان سے کہتے کہ عطاء تمہارے یہاں موجود ہیں اور تم لوگ میرے پاس آتے ہو۔ (۵) حضرت ابن عمرؓ فرماتے کہ تم میں ابن ابی رباح موجود ہیں اور تم لوگ مجھ سے پوچھنے کے لیے مسائل اٹھا رکھتے ہو، (۶)

ان کے زمانہ میں صرف دو شخص مکہ کی مسندِ افتا کی زینت تھے، ایک یہ اور دوسرے مجاہد لیکن ان دونوں میں امتیاز انہیں کو حاصل تھا۔ (۷)

احتیاط فی الفتویٰ: لیکن اس کمال کے باوجود وہ اتنے محتاط تھے کہ مسائل میں کبھی اپنی رائے نہ دیتے تھے، اگر اس کے متعلق کوئی سند نہ ہوتی تو صاف کہہ دیتے کہ مجھے نہیں معلوم، عبدالعزیز ابن رفیع کا بیان ہے کہ ایک مرتبہ عطاء سے کوئی مسئلہ پوچھا گیا، انہوں نے جواب دیا مجھے نہیں معلوم لوگوں نے کہا اپنی رائے سے کیوں نہیں جواب دیتے؟ فرمایا مجھے خدا سے شرم معلوم ہوتی ہے کہ اس کی زمین میں میری رائے کی اطاعت کی جائے۔ (۸)

(۱) تہذیب الاسماء ج اول ص ۳۳۴ (۲) تہذیب التہذیب ج ۷ ص ۲۰۳ (۳) ایضاً ص ۲۰۱ (۴)

تذکرۃ الحفاظ ج اول ص ۸۶ (۵) تہذیب التہذیب ج ۷ ص ۲۰۱ (۶) تہذیب الاسماء نووی ج اول

ص ۳۳۴ (۷) ابن سعد ج ۵ ص ۳۲۶ (۸) تہذیب التہذیب ج ۷ ص ۲۰۲۔

لیکن ایک فقیہ اور مفتی کے لیے رائے سے کام لینا ناگزیر ہے، اس لیے عطاء جب کبھی رائے سے کام لیتے تھے تو اس کو ظاہر کر دیتے تھے، ابن جریج کا بیان ہے کہ عطاء جب کوئی بات بیان کرتے تھے، تو میں ان سے پوچھتا تھا کہ یہ علم ہے یا رائے؟ اگر انہوں نے اثر کی سند پر کہا ہوتا تو کہہ دیتے اثر ہے اور اگر رائے ہوتی تو کہہ دیتے رائے ہے۔ (۱)

مناسک حج کا علم: مناسک حج کے بڑے عالم تھے، امام باقر فرماتے تھے کہ عطاء سے زیادہ مناسک حج کا جاننے والا کوئی باقی نہیں ہے، (۲) اموی فرماں روا ان سے مناسک حج کی تعلیم حاصل کرتے تھے، علامہ ابن جوزی لکھتے ہیں کہ ایک مرتبہ سلیمان بن الملک آپ کی خدمت میں حاضر ہوا، آپ نے اس کو مناسک حج بتائے، (۳) امویوں کے زمانہ میں حج کے موقع پر منادی کر دی جاتی تھی کہ حج کے مسائل میں عطاء کے علاوہ دوسرا شخص فتویٰ نہ دے۔ (۴)

معمولی معمولی درجہ کے لوگ جنہیں حج کے ایام میں انہیں دیکھنے کا، ان کے ساتھ رہنے کا یا ان کی خدمت کرنے کا موقع ملتا تھا، مسائل حج کے واقف کار بن جاتے تھے، اس سلسلہ میں یہ حکایت مشہور ہے کہ امام ابوحنیفہ فرماتے تھے کہ حج کے موقع پر ایک حجام نے جس نے عطاء کو دیکھا تھا، مجھے پانچ موقعوں پر مناسک حج کی تعلیم دی، بالترشوانے سے پہلے میں نے اس سے حجامت کی بنوائی طے کرنی چاہی، اس نے کہا عبادت میں شرط نہیں کی جاتی بیٹھ جاؤ حجامت بن جائے گی، میں قبلہ رخ سے ذرا ہٹ کر بیٹھا تھا، اس نے قبلہ رخ بیٹھنے کا اشارہ کیا، میں نے بائیں جانب سے سر منڈانا چاہا، اس نے کہا، دائیں سمت پھیرو، میں نے پھیر دیا وہ سر منڈانے لگا، میں بالکل خاموش تھا، اس نے کہا تکبیر کہتے جاؤ، حجامت بنوانے کے بعد جب میں جانے لگا تو اس نے پوچھا کہاں جاتے ہو؟ میں نے کہا اپنے قیام گاہ پر، اس نے

(۱) ابن سعد ج ۵ ص ۳۴۵ (۲) ایضاً (۳) مختصر صفوة الصوفیة ص ۱۵۹ (۴) تہذیب الاسماء ج اول ص ۳۳۳۔

کہا پہلے دورِ کعبتیں پڑھ لو، اس کے بعد جاؤ، میں نے خیال کیا کہ حجام خود اس قسم کے مسائل نہیں جان سکتا، جب تک اس نے کسی سے معلوم نہ کیا ہو، میں نے اس سے پوچھا تم نے جن باتوں کی مجھ کو تعلیم دی ہے، وہ تمہیں کہاں سے معلوم ہوئیں، اس نے کہا میں نے عطاء بن ابی رباح کو ایسا کرتے دیکھا تھا۔ (۱)

علم میں للہیت: عطاء اپنے علم سے کوئی دنیاوی فائدہ نہ حاصل کرتے تھے، بلکہ ان کا علم خالصہ لوجہ اللہ تھا، سلمہ کا بیان ہے کہ میں نے عطاء، طاؤس اور مجاہد کے علاوہ کسی کو نہیں دیکھا جس کا مقصد علم سے خالص لوجہ اللہ ہو۔ (۲)

زہد و تقویٰ: علم کے ساتھ ان میں اسی درجہ کا عمل بھی تھا، زہد و ورع کے لحاظ سے وہ جماعت تالبعین میں ممتاز تھے، حافظ ابن حجر لکھتے ہیں کہ وہ علم اور ورع میں سادات تالبعین میں تھے، (۳) حافظ ذہبی لکھتے ہیں کہ عطاء کے علم، زہد اور خدا پرستی کے مناقب بہت ہیں۔ (۴) قوت ایمانی: عطاء ایمان کے جس درجہ پر تھے اس کے متعلق عبدالرحمن کا بیان ہے کہ ”سارے اہل مکہ کا ایمان مل کر بھی عطاء کے ایمان کے برابر نہ تھا۔“ (۵)

عبادت و ریاضت: عبادت کا یہ حال تھا کہ کامل بیس سال تک مسجد کافرش ان کا بستر رہا، (۶) تہجد میں روزانہ دسویا اس سے زیادہ آیتیں پڑھتے تھے، (۷) کثرت عبادت سے پیشانی پر نشانِ سجدہ تاباں تھا، (۸) ان کا کوئی وقت ذکر الہی سے خالی نہ ہوتا تھا، عبداللہ بن عمرو بن عثمان بیان کرتے ہیں کہ میں نے عطاء سے بہتر مفتی نہیں دیکھا، ان کی مجلس میں ہر وقت خدا کا ذکر ہوتا رہتا تھا اور لوگ علمی مباحثہ کرتے تھے، عطاء جب کچھ بولتے، یا جب کوئی سوال کیا جاتا تو نہایت خوبی سے اس کا جواب دیتے۔ (۹)

(۱) ابن خلکان ج اول ص ۳۱۹ (۲) ابن سعد ج ۵ ص ۳۴۵ (۳) تہذیب الجندی ج ۷ ص ۲۰۳ (۴) تذکرۃ الحفاظ ج اول ص ۸۶ (۵) ابن سعد ج ۵ ص ۳۴۶ (۶) تہذیب الجندی ج ۷ ص ۲۰۲ (۷) مختصر صفوۃ الصلوٰۃ ج ۷ ص ۱۵۸ (۸) ابن سعد ج ۵ ص ۳۴۶ (۹) ایضاً ص ۳۴۵۔

حج: آپ کا قیام مکہ ہی میں تھا، اس لیے کسی سال حج ناعد نہ ہوتا تھا، چنانچہ آپ نے ستر حج کئے۔ (۱)

اتباع حدیث: اتباع حدیث میں بڑا اہتمام تھا، امام شافعیؒ کا بیان ہے کہ تابعین میں عطاء سے زیادہ کوئی تبع حدیث نہ تھا۔ (۲)

عزالت گزینی: طبیعت میں عزالت پسندی تھی، لوگوں سے زیادہ ملنا جلنا پسند نہ تھا، دروازہ بند کئے، گھر میں بیٹھے رہتے تھے، جب کوئی اندر آنے کی اجازت چاہتا تو پوچھتے کس نیت سے آئے ہو؟ اگر آنے والا کہتا کہ آپ کی زیارت کے لیے تو جواب دیتے کہ میرے جیسے شخص کی زیارت نہیں کی جاتی، پھر فرماتے وہ زمانہ کیسا خبیث ہے جس میں میرے جیسے شخص کی زیارت کی جائے، (۳) لیکن اچھی مجلسوں کو جن میں خدا کا ذکر ہوتا، پسند کرتے تھے، فرماتے تھے کہ جو شخص اس مجلس میں بیٹھتا ہے جس میں خدا کا ذکر ہوتا ہے تو خدا اس مجلس کو دس باطل مجلسوں کا کفارہ بنا دیتا ہے۔ (۴)

خاموشی: جب مجمع میں بیٹھنے کا بھی اتفاق ہوتا تو زیادہ تر خاموش ہی رہتے، اسماعیل بن امیہ کا بیان ہے کہ عطاء عموماً خاموش رہتے تھے، جب کچھ بولتے تھے تو ہم لوگوں کو ایسا معلوم ہوتا تھا کہ ان پر الہام ہو رہا ہے۔ (۵)

وفات: بروایت صحیح ۱۱۴ھ میں وفات پائی۔ (۶)

## ۴۷- عمر و بن شریک

نام و نسب: عمر و نام، ابو میسرہ کنیت، نساب قبیلہ ہمدان سے تعلق رکھتے تھے۔

فضل و کمال: علمی اعتبار سے فضلاء تابعین میں تھے، حافظ صفی الدین خزرجی ان الفاظ

(۱) مختصر صفوۃ الصفوۃ ص ۱۵۸ (۲) تہذیب الاسماء ج اول ص ۳۳۳ (۳) مختصر صفوۃ الصفوۃ ص ۱۵۸

(۴) مختصر صفوۃ الصفوۃ ص ۱۸۵ (۵) تذکرۃ الحفاظ ج اول ص ۸۶ (۶) ایضاً۔

کے ساتھ ان کا تذکرہ کرتے ہیں، عمرو بن شرحبیل الہمدانی ابو میسرہ الکوفی احد الفضلاء (۱) ان کے قبیلہ میں کوئی ان کا ہمسرنہ تھا، ابو وائل کہتے تھے کہ ہمدانیوں میں کوئی شخص ابو میسرہ کا مثل نہ تھا، کسی نے کہا مسروق؟ ابو وائل نے جواب دیا، مسروق بھی نہیں۔ (۲)

تفسیر: آیات قرآنی کی تفسیر و تاویل پر پوری نظر تھی اور بعض آیات کی تفسیر میں ان کا خیال مشہور صحابی حضرت عبداللہ بن مسعود سے متاورد ہو جاتا تھا، ایک مرتبہ ابن مسعود نے ان سے پوچھا ”الْخُنَّسِ الْجَوَارِي الْكُنَّسِ“ کے بارے میں تمہاری کیا رائے ہے، انھوں نے کہا میرے نزدیک نیل گاؤں مراد ہے، ابن مسعود نے کہا میری بھی یہی رائے ہے۔ (۳)

حدیث: حفظ حدیث کے لحاظ سے اوسط درجہ کے حفاظ میں شمار تھا، حضرت عمرؓ، حضرت علیؓ، عبداللہ بن مسعودؓ، حذیفہؓ، سلمانؓ، قیس بن سعد بن عبادہؓ، معقل بن مقرنؓ، عمر بن نعمان بن بشیرؓ اور ام المومنین عائشہ صدیقہؓ وغیرہ اکابر صحابہ سے سماع حدیث کیا تھا۔ (۴) ابو وائل، ابواسحاق سمعی، ابوعمار ہمدانی، قاسم بن مخمرہ، محمد بن منتشر اور مسروق وغیرہ ان کے زمرہ تلامذہ میں تھے۔ (۵)

عبادت و ریاضت: علم کے ساتھ اسی درجہ کا عمل بھی تھا، بڑے عابد و زاہد بزرگ تھے، ابن حبان لکھتے ہیں کہ وہ عبادت گزار لوگوں میں تھے، نمازوں کی کثرت سے (ان کے جوڑوں پر) اذنوں کی طرح گٹھے پڑ گئے تھے۔ (۶)

عبادت میں طہارت کا لحاظ: عبادت میں طہارت اور پاکی کا بڑا لحاظ رکھتے تھے، فرماتے تھے کہ خدا کا ذکر پاک ہی مقام پر کرنا چاہیے۔ (۷)

صدقات: اپنی حیثیت کے مطابق مخیر اور فیاض بھی تھے، اپنی آمدنی کا کچھ نہ کچھ حصہ ضرور

(۱) تہذیب الکمال ص ۲۹۰۔ (۲) ابن سعد ج ۶ ص ۷۲۔ (۳) ایضاً (۴) تہذیب الجہد ج ۸ ص ۷۷

(۵) ایضاً (۶) ایضاً (۷) ابن سعد ج ۶ ص ۷۲۔

خیرات کرتے تھے، یونس کا بیان ہے کہ جب ان کا وظیفہ ملتا تھا تو اس میں سے وہ خیرات کیا کرتے تھے۔ (۱)

وفات: ۶۳ھ میں وفات پائی (۲) مرض الموت میں لوگوں سے فرمایا، میں مرنے کے لیے بالکل آمادہ ہوں، پیش آنے والے مرحلہ کے علاوہ اور کسی شے کا خوف دل میں نہیں ہے، نہ میرے پاس مال و دولت ہے (کہ اس کا افسوس ہو) اور نہ مجھ پر کسی کا قرض ہے، (کہ اس کی فکر ہو) نہ میرے پاس عیال ہیں، (کہ اپنے بعد ان کی فکر ہو) میرے مرنے کی خبر کسی کو نہ دی جائے، جنازہ لے چلنے میں جلدی کرنا، قبر پر ہری شاخ رکھنا کہ مہاجرین اس کو مستحب سمجھتے تھے، قبر اونچی نہ کرنا کہ اس کو وہ ناپسند کرتے تھے، آخر وقت لا الہ الا اللہ کی تلقین کرنا، ان ہدایات کے بعد وفات پائی، قاضی شریح نے نماز جنازہ پڑھائی۔ (۳)

## ۴۸- عمر و بن دینار

نام و نسب: عمرو نام، ابو محمد کنیت، باذان عجمی کے غلام تھے۔

پیدائش: ۳۶ھ میں پیدا ہوئے۔ (۴)

فضل و کمال: علمی اعتبار سے مکہ کے اکابر علماء میں تھے، حافظ ذہبی انھیں حافظ، امام اور عالم حرم لکھتے ہیں، (۵) امام نووی کا بیان ہے کہ ان کی جلالت، امامت اور توثیق پر سب کا اتفاق ہے، وہ ائمہ تابعین میں تھے۔ (۶)

حدیث: حدیث کے بڑے حافظ تھے، علامہ ابن سعد لکھتے ہیں کان عمرو وثقة ثبتا کثیر الحدیث، صحابہ میں انھوں نے ابن عمرؓ، ابن عباسؓ، ابن زبیرؓ، ابن عمرو بن العاصؓ، ابو ہریرہؓ

(۱) ابن سعد ج ۶ ص ۷۲ (۲) تہذیب التہذیب ج ۸ ص ۴۷ (۳) ابن سعد ج ۶ ص ۷۳ (۴) تذکرہ

المحقق ج ۱ ص ۱۰۰ (۵) ایضاً (۶) تہذیب الاسماء ج ۱ ص ۲۷۲۔

جابر بن عبد اللہ، ابو الطفیلؓ، ساجب بن یزید وغیرہ اور تابعین میں سعید بن مسیب سعید بن جبیر، سالم بن عبد اللہ، طاؤس، عطاء، محمد بن علی، مجاہد، ابن ابی ملیکہ، سلیمان بن یسار، وہب بن عتبہ اور امام زہری وغیرہ ایک کثیر جماعت سے استفادہ کیا تھا۔ (۱)

وسعتِ علم: حدیث میں ان کا علم نہایت وسیع تھا، اس عہد کے تمام علما کا علم ان کے سینہ میں محفوظ تھا، طاؤس اپنے لڑکے کو ہدایت کرتے تھے کہ جب مکہ جانا تو ابن دینار کے پاس ضرور جانا، ان کے کان علما کے خریطہ تھے۔ (۲)

مرویات کا پایہ: ان کی روایات کا پایہ، ارباب فن کے نزدیک نہایت بلند تھا، امام زہری کہتے تھے کہ میں نے اعلیٰ درجہ کی حدیثوں میں اس شیخ سے زیادہ انص نہیں دیکھا، سفیان نے ایک مرتبہ سعد سے سوال کیا کہ تم نے حدیثوں میں سب سے زیادہ متقن کس کو دیکھا؟ انھوں نے کہا عمرو بن دینار اور قاسم بن عبد الرحمن کو، ابن عیینہ اور عمرو بن جریر انھیں ثقہ، ثبت صدوق اور کثیر الحدیث کہتے تھے۔ (۳)

روایت بالمعنی: روایت میں احتیاط کے باوجود احادیث کے الفاظ کی پابندی ضروری نہیں سمجھتے تھے اور بالمعنی حدیثیں روایت کرتے تھے۔ (۴)

محدثین کا مجموعہ: حدیث میں ان کے وسعتِ علم کی بنا پر ان کی ذات شائقین حدیث کا مرجع بن گئی تھی، لوگ دوسروں سے پوچھ پوچھ کر ان کی مرویات لکھتے تھے، سفیان کا بیان ہے کہ ایوب مجھ سے پوچھا کرتے تھے کہ عمرو بن دینار نے فلاں شخص سے کون سی حدیث بیان کی ہے؟ میں ان کو بتا کر پوچھتا کیا آپ لکھنا چاہتے ہیں؟ وہ کہتے ہاں۔ (۵)

تلامذہ: ان کے فیض عام نے ان کے تلامذہ کا دائرہ خاصہ وسیع کر دیا تھا، اکابر علما میں جعفر صادق، ابوقنادہ، مسعر ابن ابی نجیح، حماد اور سفیان وغیرہ کے نام لائق ذکر ہیں، ان کے علاوہ

(۱) ابن سعد ج ۵ ص ۲۵ (۲) تہذیب الحدیث ج ۸ ص ۲۹ (۳) ابن سعد ج ۵ ص ۳۵۳ (۴) تہذیب

الحدیث ج ۸ ص ۳۰ (۵) ابن سعد ج ۵ ص ۳۵۳۔

عام تلامذہ کا دائرہ نہایت وسیع تھا۔ (۱)

فقہ: فقہ میں بھی ان کو بڑی دستگاہ حاصل تھی تفریع واستنباط مسائل میں انھیں درجہ امامت واجتہاد حاصل تھا، امام نووی لکھتے ہیں کہ وہ اصحاب مذاہب کے مجتہدوں میں تھے، (۲) مرکز علم مکہ کے ممتاز مفتی تھے، (۳) بعض علما انھیں طاؤس، عطاء اور مجاہد جیسے اکابر علما پر بھی ترجیح دیتے تھے، چنانچہ ابن ابی دینار ان کو ان تینوں سے بڑا فقیہ مانتے تھے، (۴) ابن عیینہ کہتے تھے کہ ہم لوگوں کے نزدیک عمرو بن دینار سے بڑا فقیہ، ان سے بڑا عالم اور حافظ حدیث کوئی نہ تھا۔ (۵)

احتیاط: احتیاط کی بنا پر حدیث اور فقہی مسائل کی کتابت پسند نہ کرتے تھے، فرماتے تھے کہ لوگ ہم سے سوالات کرتے ہیں جب ہم انھیں بتاتے ہیں تو وہ اس کو لکھ کر پتھر پر نقش بنا لیتے ہیں، ممکن ہے کل کو ہم ان سے رجوع کر لیں (اس وقت وہ غلط نقوش باقی رہ جائیں گے) ایک مرتبہ کسی نے آپ سے کہا کہ سفیان آپ سے جو کچھ سنتے ہیں، اس کو لکھ لیتے ہیں، یہ سن کر آپ رونے لگے اور کہا جو شخص مجھ سے لکھتا ہے وہ مجھ پر بڑی زیادتی کرتا ہے۔ (۶)

ایک مرتبہ کسی نے آپ سے کسی چیز کے متعلق کچھ پوچھا، آپ نے کوئی جواب نہیں دیا، سائل نے کہا اس کے بارے میں میرے دل میں بعض شکوک ہیں، اس لیے جواب مرحمت ہو، آپ نے کہا خدا کی قسم تمہارے دل میں ابوبتیس (پہاڑ) کے برابر شک ہونا مجھے اس کے مقابلہ میں زیادہ پسند ہے کہ میرے دل میں بال برابر بھی شک ہو (۷) (یعنی اس کے جواب میں)۔

عبادت و ریاضت: بڑے عبادت گزار تھے، رات کا بیشتر حصہ عبادت میں گذرتا تھا، ایک

(۱) تہذیب الجذب ج ۸ ص ۳۰ (۲) تہذیب الاسماء ج اول ق ۲ ص ۲۷ (۳) تہذیب الجذب ج ۸ ص

۳۰ (۴) تہذیب الاسماء ج اول ق ۲ ص ۲۷ (۵) تذکرۃ الحفاظ ج اول ص ۱۰۰ (۶) ابن سعد ج ۵

ص ۳۵۴ (۷) ابن سعد ج ۵ ص ۳۵۴۔

تہائی شب سوتے تھے، ایک تہائی میں حدیثیں پڑھتے تھے اور ایک تہائی نماز میں بسر ہوتی تھی (۱)۔

جماعت کا اہتمام: جماعت کی پابندی میں اتنا اہتمام تھا کہ عالم پیری میں بھی جب چلنے پھرنے کی طاقت باقی نہ رہ گئی تھی، مسجد ہی میں جو ان کے گھر سے کافی فاصلہ پر تھی، نماز پڑھتے تھے، سفیان کا بیان ہے کہ عمر و نے کسی زمانہ میں مسجد کا آنا نہیں چھوڑا۔ پیری کے زمانہ میں بھی جب وہ اٹھا کر سواری پر بٹھائے جاتے تھے میں نے ان کو ہمیشہ مسجد جانے کے انتظار ہی میں بیٹھا ہوا پایا ہے، میں صغریٰ میں انھیں اٹھا کر سواری پر بٹھانے کے قابل نہ تھا لیکن پھر چند دنوں کے بعد ہو گیا تھا، ان کا گھر مسجد سے دور تھا۔ (۲)

مذہبی خدمات کا معاوضہ نہ لیتے تھے: مذہبی خدمات پر معاوضہ لینا اچھا نہ سمجھتے تھے اور انھیں حسبہ اللہ انجام دیتے تھے، ابن ہشام نے آپ سے خواہش کی کہ میں آپ کا وظیفہ مقرر کئے دیتا ہوں، آپ اطمینان کے ساتھ بیٹھ کر افا کی خدمت انجام دیجئے، آپ نے منظور نہ کیا اور یوں ہی بلا معاوضہ جس طرح انجام دیتے چلے آ رہے تھے، انجام دیتے رہے۔ (۳)

وفات: ۱۶ھ میں وفات پائی۔ (۴)

## ۴۹۔ عکرمہ مولیٰ ابن عباس

نام و نسب: عکرمہ نسلآ بربری اور حضرت عبداللہ بن عباسؓ کے نامور غلام ہیں، ابتدا میں حصین بن الحرا العنبری کی غلامی میں تھے، انھوں نے ان کو ابن عباسؓ کو دیدیا تھا، عکرمہ اس وقت بہت کم سن تھے، اس لیے ابن عباسؓ ہی کے دامن تربیت میں ان کی پرورش ہوئی، ان کی تعلیم و تربیت کے اثر سے وہ اس درجہ کو پہنچ گئے کہ ان کی شخصیت بڑے بڑے آزاد علما کے

(۱) تذکرۃ الحفاظ ج اول ص ۱۰۰ (۲) ابن سعد ج ۵ ص ۳۵۳ (۳) ایضاً (۴) ایضاً۔

لیے باعثِ رشک بن گئی۔

**تعلیم:** عکرمہ میں تحصیل علم کی استعداد اور اس کا ذوق و شوق فطری تھا، وہ ہر شے سے سبق لیتے تھے، ان کا بیان ہے کہ جب میں بازار جاتا تھا اور کوئی بات سنتا تھا تو اس سے میرے لیے علم کے پچاسوں دروازے کھل جاتے تھے۔ (۱)

اس مناسبتِ طبع کے ساتھ ان کو ابن عباسؓ جیسا حرم اور شفیق آقا مل گیا، جس نے بڑی محنت اور جانفشانی سے ان کو تعلیم دی، (۲) عکرمہ کو علم کی اتنی بیاس تھی کہ وہ تا عمر اس سے سیر نہ ہوئے، مسلسل چالیس برس تک تعلیم حاصل کرتے رہے۔ (۳)

**فضل و کمال:** ان کے ذاتی ذوق و شوق اور ابن عباسؓ کی توجہ نے ان کی علم کا دریا بنا دیا، علامہ ابن سعد لکھتے ہیں کہ وہ (علم) سمندروں میں سے ایک سمندر تھے، (۴) حافظ ذہبی ان کو حرم العالم کے لقب سے یاد کرتے ہیں، (۵) ان کے زمانہ میں غلاموں میں کیا بڑے بڑے شرفا اور نجبا میں بھی کوئی ان کا ہم سر نہ تھا، تفسیر، حدیث، فقہ جملہ علوم میں انھیں درجہٴ امامت حاصل تھا۔

**تفسیر:** حضرت عبداللہ بن عباسؓ تفسیر کے اتنے بڑے عالم تھے کہ کم صحابہ اس فن میں ان کا مقابلہ کر سکتے تھے انھوں نے بڑی توجہ اور کوشش سے عکرمہ کو تفسیر پڑھائی تھی، (۶) اور اپنا سارا علم ان کے سینہ میں منتقل کر دیا تھا، ابن عباسؓ کے تلامذہ میں تفسیر میں کوئی ان کا ہم سر نہ تھا، عباس بن مصعب مروزی کا بیان ہے کہ ابن عباسؓ کے تلامذہ میں تفسیر میں عکرمہ سب سے بڑے عالم تھے، (۷) قتادہ کہتے تھے کہ علم التابعین چار ہیں، عطاء، سعید بن جبیر اور عکرمہ اور ان چاروں میں عکرمہ تفسیر کے سب سے بڑے عالم ہیں، امام شعیب کہتے تھے کہ

(۱) ابن سعد ج ۵ ص ۲۱۲ (۲) ابن خلکان ج ۱ ص ۳۱۹ و ابن سعد حوالہ مذکورہ (۳) تذکرۃ الحفاظ ج ۱

ص ۸۳ (۴) ابن سعد ج ۵ ص ۲۱۶ (۵) تذکرۃ الحفاظ ج ۱ ص ۸۳ (۶) ابن سعد ج ۵ ص ۲۱۲ (۷)

عکرمہ سے زیادہ کتاب اللہ کا جاننے والا اب باقی نہیں ہے، جب تک عکرمہ بصرہ میں رہتے تھے اس وقت تک حسن بصری تفسیر نہیں بیان کرتے تھے (۱)

ابن عباسؓ کی زندگی ہی میں عکرمہ بڑے مفسر ہو گئے تھے، ابن عباسؓ کبھی کبھی ان کا امتحان لیتے تھے اور ان کے عالمانہ جواب سن کر اظہارِ خوشنودی کرتے تھے، ایک مرتبہ انھوں نے یہ آیت:

لِمَ تَعْطُونَ قَوْمًا بِاللَّهِ مَهْلِكَهُمْ  
أَوْ مُعَذِّبَهُمْ عَذَابًا شَدِيدًا

تم ایسے لوگوں کو کیوں نصیحت کرتے ہو  
جن کو اللہ ہلاک کرنے والا یا سخت

عذاب دینے والا ہے۔

پڑھ کر فرمایا کہ اس آیت میں جن لوگوں کی طرف اشارہ ہے معلوم نہیں انھوں نے نجات پائی یا ہلاک ہو گئے، عکرمہ نے نہایت وضاحت اور تشریح سے ثابت کر دیا کہ نجات پائی، ابن عباسؓ نے خوش ہو کر ان کو ایک حلقہ پہنایا۔ (۲)

تفسیر کا درس: مجاہد اور ابن جبیر جیسے فضلاء ان سے تفسیر میں استفادہ کرتے تھے، یہ دونوں ان سے سوالات کرتے تھے، عکرمہ ان کا جواب دیتے تھے، ان کے سوالات ختم ہونے کے بعد پھر اپنی جانب سے بہت سی آیات کی شانِ نزول بتاتے، (۳) ان کے فیض سے مجاہد امام تفسیر بن گئے تھے۔

حدیث: ان کا خاص فن حدیث تھا، اس کے وہ بحر بیکراں تھے، حدیث میں انھوں نے زیادہ تر ابن عباسؓ سے فیض پایا تھا، ان کے علاوہ صحابہ میں حضرت علیؓ، ابو ہریرہؓ، ابن عمرؓ، ابن عمرو بن العاصؓ، ابوسعید خدریؓ، عقبہ بن عامرؓ، حجاج بن عمروؓ بن غزیہ، معاویہ بن ابی سفیان، صفوان بن امیہؓ، یعلیٰ بن امیہؓ، جابرؓ، البوقادہؓ، ام المومنین عائشہ صدیقہؓ اور حمزہ بنت جحش وغیرہ سے بھی استفادہ کیا تھا۔ (۴)

(۱) تہذیب التہذیب ج ۷ ص ۲۶۶ (۲) ابن سعد ج ۵ ص ۲۱۲ (۳) تہذیب التہذیب ج ۷ ص ۲۶۶ (۴) ایضاً

حدیث میں ان کی وسعتِ علم کا اندازہ اس سے ہو سکتا ہے کہ ابن عباسؓ کی مرویات جن کی تعداد ہزاروں تک پہنچی ہے، زیادہ تر ان ہی سے مروی ہیں، علامہ ابن سعد ان کو کثیر الحدیث لکھتے ہیں، (۱) شہر بن حوشب کہتے تھے کہ ہر قوم کا ایک حبر ہوتا ہے، اس امت کا حبر ابن عباس کا غلام ہے۔ (۲)

طالبانِ حدیث کا مجموعہ: ان کی ذات مربعِ خلّاق تھی، طالبانِ حدیث دور دور سے ان سے استفادہ کے لیے آتے تھے، جدھر سے وہ گذر جاتے تھے، شائقین کا ٹھٹھ لگ جاتا تھا، ایوب کا بیان ہے کہ میں نے یہ ارادہ کیا تھا کہ عکرمہ دنیا کے جس حصہ میں بھی ہوں گے ان سے جا کر ملوں گا، اتفاق سے ایک دن بصرہ کے بازار میں مل گئے، ان کے گرد آدمیوں کا ہجوم جمع ہو گیا، میں بھی قریب گیا لیکن ہجوم کی کثرت سے کچھ پوچھ نہ سکا، یہ دیکھ کر میں ان کی سواری کے پہلو میں کھڑا ہو گیا، لوگ ان سے جو کچھ پوچھتے تھے اور وہ جو جوابات دیتے تھے میں ان کو یاد کرتا جاتا تھا، (۳) ایوب کا بیان ہے کہ ایک مرتبہ عکرمہ ہمارے یہاں آئے، ان کے پاس لوگوں کا اتنا ہجوم ہو گیا کہ انھیں مجبور ہو کر چھت پر چڑھ جانا پڑا۔ (۴)

عکرمہ پر جرح: ان بیانات کے ساتھ ساتھ رجال کی کتابوں میں عکرمہ کے بارے میں ایسی تنقیدیں بھی ملتی ہیں جن سے ان کی روایات کی صداقت بہت کچھ مشکوک ہو جاتی ہے، وہ تنقیدیں یہ ہیں:

ابوالاسود دہلی کہتے ہیں کہ عکرمہ میں فہم و دانائی کم تھی، جب ان سے کوئی حدیث پوچھی جاتی جس کو انھوں نے دوا آدمیوں سے سنا ہوتا تو وہ اس کو کبھی ایک کی طرف منسوب کر دیتے، کبھی دوسرے کی طرف لیکن یہ تنقید آپ اپنی تردید کرتی ہے، جب انھوں نے ایک روایت دو راویوں سے سنی تو انھیں اختیار ہے جس کی جانب چاہیں منسوب کریں، اس سے ان کی فہم پر کس طرح حرف آ سکتا ہے۔

(۱) ابن سعد ج ۷ ص ۲۱۶ (۲) تہذیب الجہد ج ۷ ص ۲۶۵ (۳) ابن سعد ج ۵ ص ۲۱۳ (۴) ایضاً۔

ابو خلف الخرارحی البرکار سے روایت کرتے ہیں کہ انھوں نے ابن عمرؓ سے سنا تھا وہ اپنے غلام نافع سے کہتے تھے نافع خدا سے ڈرو اور مجھ پر اس طرح بہتان نہ باندھو، جس طرح عکرمہ ابن عباسؓ پر باندھتے تھے۔

جریر بن عبد الحمید، یزید بن ابی زیاد سے روایت کرتے ہیں کہ ابن عباسؓ کے صاحبزادے عکرمہ کو ابن عباسؓ پر جھوٹ باندھنے کے جرم میں سزا دیتے تھے۔

ہشام بن سعد، عطاء خراسانی سے روایت کرتے ہیں کہ میں سعید بن مسیب سے کہا کہ عکرمہ کا گمان ہے کہ رسول اللہ صلی اللہ علیہ وسلم نے حالت احرام میں میمونہؓ کے ساتھ شادی کی، انھوں نے جواب دیا کہ انھوں نے جھوٹ کہا۔

فطر بن خلیفہ کا بیان ہے کہ میں نے عطاء سے کہا کہ عکرمہ کہتے ہیں کہ موزوں پر مسح کو قرآن کے احکام نے باطل اور منسوخ کر دیا ہے، عطاء نے کہا انھوں نے جھوٹ کہا، میں نے ابن عباسؓ سے سنا ہے، وہ کہتے تھے کہ خنہین پر مسح کرو، اگرچہ تم بیت الخلا سے نکلو۔

اسرائیل، عبد الکریم جزری سے روایت کرتے ہیں کہ عکرمہ زمین کے لگان کو مکروہ سمجھتے تھے، انھوں نے سعید بن جبیر سے اس کا تذکرہ کیا، انھوں نے کہا عکرمہ نے جھوٹ کہا۔

وہیب بن خالد، یحییٰ بن سعید انصاری سے روایت کرتے ہیں کہ وہ انھیں جھوٹا کہتے تھے۔

ابراہیم بن منذر، معن بن عیسیٰ سے روایت کرتے ہیں کہ امام مالک عکرمہ کو ثقہ نہیں سمجھتے تھے اور ان سے روایت کی ممانعت کرتے تھے اور اس قبیل کے بعض بیانات ہیں۔ (۱)  
ان بیانات کی حیثیت: لیکن ان میں سے کوئی روایت بھی لائق اعتماد نہیں، اس لیے کہ اولاً تو ان کی سندیں مسلسل نہیں ہیں، دوسرے ان کے راوی لائق اعتماد نہیں۔

(۱) یہ تمام روایتیں تہذیب الجہد و تہذیب الجہد میں مذکورہ عکرمہ میں ہیں۔

ابوالاسود دہلی میں شیعیت تھی، (۱) اگرچہ شیعہ ہوتا بے اعتباری کی دلیل نہیں لیکن جیسا کہ آگے چل کر معلوم ہوگا خارجیوں کے بعض خیالات عکرمہ کی جانب منسوب تھے، ایسی صورت میں ان کے بارے میں ایک شیعہ کا بیان لائق اعتبار نہیں رہ جاتا۔

دوسری روایت میں یحییٰ البرکات بافتاق ارباب فن لائق اعتماد نہیں، (۲) تیسری روایت کا ایک راوی یزید شیعہ ہے، اس کے علاوہ اس نے خود عکرمہ سے روایت لی ہے، (۳) ایسی صورت میں اس کا بیان خود اس کے عمل کے خلاف ہو جاتا ہے، پھر پہلا راوی جریر بن عبد الحمید بھی کچھ زیادہ لائق اعتماد نہیں، (۴) چوتھی روایت میں ہشام بن سعد کی روایت پایہ اعتبار سے ساقط ہیں، محتاط محدثین ان سے روایت نہیں لیتے تھے۔ (۵)

پانچویں روایت میں فطر بن خلیفہ بعض لوگوں کے نزدیک قابل اعتبار نہیں، (۶) چھٹی روایت کا راوی اسرائیل بالکل مجہول ہے، پھر اس میں جس بنا پر عکرمہ کی تکذیب کی گئی ہے، اس کی حیثیت یہ ہے کہ گوروايات صحیحہ عہد رسالت میں لگان لیا جاتا تھا لیکن بعض صحابہ کو لاعلمی یا غلط فہمی کی بنا پر اس کے جواز میں شک تھا، چنانچہ حضرت عبداللہ بن عمرؓ کو اگرچہ اس کا ذاتی علم تھا کہ عہد رسالت میں برابر لگان لیا جاتا تھا لیکن بعض صحابہ کو لاعلمی یا غلط فہمی کی بنا پر اس کے جواز میں شک تھا اس لیے ابن عمر نے بھی اس خیال سے لگان لینا ترک کر دیا تھا کہ ممکن ہے انہوں نے آنحضرت صلی اللہ علیہ وسلم کی ممانعت نہ سنی ہو، (۷) ایسی حالت میں عکرمہ کا خیال بالکل بے بنیاد نہیں تھا، ساتویں روایت میں خالد ضعفا میں ہے، (۸) آٹھویں روایت میں ابراہیم بن منذر کی روایت متکلم فیہ ہیں۔ (۹)

غرض روایتی حیثیت سے یہ تمام بیانات اعتبار کے قابل نہیں ہیں، پھر ان

(۱) تہذیب الجہد ج ۱۲ ص ۱۱ (۲) ایضاً ج ۱۱ ص ۲۷۹ (۳) تہذیب الجہد ج ۱۱ ص ۳۲۹

(۴) ایضاً ج ۲ ص ۶۶ (۵) ایضاً ج ۷ ص ۲۱۳ (۶) ایضاً ج ۸ ص ۳۰۲ (۷) بخاری ج ۱ ص ۳۱۵

(۸) تہذیب الجہد ج ۱۱ ص ۱۷۰ (۹) ایضاً ج ۱ ص ۱۶۷۔

بیانات کے خلاف اتنی روایتیں ہیں کہ ان کے ہوتے ہوئے عکرمہ پر حرف رکھنا قیاس ہی میں نہیں آسکتا، مثلاً۔

علماء اور محدثین کا اتفاق: اسحاق بن عیسیٰ الطبراع کا بیان ہے کہ میں نے مالک بن انس سے پوچھا کہ آپ کو ابن عمرؓ کے اس قول کا علم ہے کہ ”مجھ پر اس طرح کا جھوٹ نہ باندھو جس طرح عکرمہ ابن عباسؓ پر جھوٹ باندھتے ہیں۔“ مالک نے کہا نہیں، مجھے اس کا علم نہیں البتہ سعید بن مسیب اپنے غلام برد سے ایسا کہتے تھے، اس میں شک نہیں کہ سعید بن جبیر دوسروں کی زبانی سنی ہوئی عکرمہ کی بعض روایات میں شبہ ظاہر کرتے تھے لیکن جب ان کو خود ان کی زبان سے سن لیتے تھے تو ان کا شبہ دور ہو جاتا تھا، ابواسحاق کا بیان ہے کہ میں نے ایک مرتبہ ابن جبیر کو یہ کہتے ہوئے سنا کہ تم لوگ عکرمہ سے ایسی حدیثیں روایت کرتے ہو کہ اگر میں ان کے پاس ہوتا تو شاید ان کو وہ نہ بیان کرتے، اتفاق سے اس کے بعد ہی عکرمہ آگئے اور انھوں نے وہی حدیثیں بیان کیں، تمام حاضرین خاموشی کے ساتھ سنا کئے، سعید بھی کچھ نہیں بولے، جب عکرمہ اٹھ گئے تو لوگوں نے ابن جبیر سے پوچھا، ابو عبد اللہ یہ کیا، اب آپ کیوں خاموش رہے؟ انھوں نے کہا، عکرمہ نے صحیح بیان کیں، تمام محدثین ان کی صداقت اور ان کے کمالات علمی کے معترف تھے اور ان روایات قبول کرتے تھے، چنانچہ عطاء اور سعید دونوں ان کی حدیثیں بلا تکلف قبول کرتے تھے، حبیب کا بیان ہے کہ ایک مرتبہ عکرمہ اور عطاء، سعید کے یہاں گئے اور ان کو حدیثیں سنائیں، جب وہ حدیث بیان کر کے اٹھ گئے تو میں نے ان دونوں سے پوچھا کہ عکرمہ نے جو کچھ بیان کیا ہے، اس میں کسی چیز سے آپ کو انکار ہے؟ انھوں نے کہا نہیں، (۲) ابن جبیر جو خود بہت بڑے عالم تھے، عکرمہ کو اپنے سے بڑا عالم مانتے تھے، (۳) ابن جریج جو تابعین میں نہایت بلند مرتبہ محدث تھے، عکرمہ کے اتنے معترف تھے کہ انھوں نے ایک مرتبہ یحییٰ بن ایوب مصری سے پوچھا کہ تم

(۱) ابن سعد ج ۵ ص ۲۱۳ (۲) ابن سعد ج ۵ ص ۲۱۳ (۳) تہذیب التہذیب ج ۷ ص ۲۶۶۔

لوگوں نے عکرمہ سے کچھ لکھا؟ انھوں نے کہا نہیں، ابن جریج نے کہا تو تم نے دو تہائی علم ضائع کر دیا۔ (۱)

قتادہ چار آدمیوں کو بڑا عالم مانتے تھے، ان میں ایک عکرمہ تھے، ابن سیرین نے ابن عباسؓ کی تمام روایتیں عکرمہ ہی کے واسطے سے لی ہیں، امام احمد بن حنبل ان کی روایات لائق احتجاج سمجھتے تھے، ابن معین ثقاہت میں عکرمہ کو ابن جبیر کے برابر سمجھتے تھے، ان کو ان سے اتنی عقیدت تھی کہ ان کے متعلق کسی قسم کا سوء ظن روانہ رکھتے تھے اور کہا کرتے تھے کہ جب میں کسی شخص کو عکرمہ اور حماد بن سلمہ کے بارے میں عیب چینی کرتے ہوئے سنتا ہوں تو مجھے اس کے اسلام میں شک ہو جاتا ہے، ابن مدائنی کا بیان ہے کہ ابن عباسؓ کے غلاموں میں عکرمہ سے زیادہ وسیع العلم دوسرا نہ تھا، عکرمہ اہل علم میں تھے، امام بخاری کہتے تھے کہ ہمارے تمام اصحاب عکرمہ سے احتجاج کرتے ہیں، امام نسائی انھیں ثقہ کہتے ہیں، ابن ابی حاتم کا بیان ہے کہ میں نے اپنے والد سے سوال کیا کہ عکرمہ کیسے ہیں؟ انھوں نے جواب دیا ثقہ ہیں، میں نے پوچھا ان کی احادیث لائق احتجاج ہیں؟ فرمایا ہاں جب وہ ثقات سے روایت کریں، یحییٰ بن سعید اور امام مالک نے ان کی روایت کا نہیں بلکہ ان کی رائے کا انکار کیا ہے، ان سے پوچھا گیا، ابن عباسؓ کے اور غلاموں کا کیا حال ہے؟ فرمایا عکرمہ ان سب میں بلند مرتبہ ہیں، اس موقع پر ان کی کوئی حدیث بیان کرنے کی ضرورت نہیں، ثقات ان سے جو روایت کرتے ہیں وہ سب روایات صحیح اور درست ہوتی ہیں، ائمہ حدیث نے ان کی روایت سے منع نہیں کیا ہے اور اصحاب صحاح نے ان کی روایات کو صحاح میں داخل کیا ہے، ان کی شخصیت اس سے بلند ہے کہ میں ان کی احادیث کو ثبوت میں پیش کروں۔ (۲)

ابن مندہ کا بیان ہے کہ اکابر تابعین کی بڑی تعداد اور تبع تابعین نے عکرمہ کی تعدیل کی ہے، ان سے احادیث روایت کی ہیں، ان کی منفرد روایتوں سے صفات سنن اور

(۱) تہذیب المعجم ج ۷ ص ۲۶۶ (۲) تہذیب المعجم ج ۷ ص ۲۶۶ تا ص ۲۷۰۔

احکام میں احتجاج کیا ہے، ان سے تین سو سے زیادہ اشخاص نے روایتیں کی ہیں، جن میں ستر سے زیادہ بڑے اور خیار تابعین ہیں، یہ وہ مرتبہ ہے جو کسی تابعی کو حاصل نہیں، جن ائمہ نے ان پر جرح کی ہے وہ بھی ان کی احادیث قبول کرنے سے بے نیاز نہ رہ سکے، ان کی احادیث حسن قبول کے ساتھ لی جاتی ہیں، ابتدا یعنی تابعین کے دور سے لے کر ائمہ اربعہ یعنی بخاری، مسلم، ابوداؤد اور نسائی کے زمانہ تک تمام ائمہ نے ان کی صحیح روایات لے کر ثابت و سقیم اور صحیح روایات میں امتیاز قائم کیا ہے اور ان کی روایات سے قرناً بعد قرن اور اماماً بعد امام احتجاج ہوتا چلا آیا ہے اور چاروں ائمہ نے ان کی روایات لی ہیں اور ان سے احتجاج کیا ہے، امام مسلم ان کے متعلق اچھی رائے نہ رکھتے تھے، اس کے باوجود انھوں نے ان کی روایتیں لی ہیں اور جرح کے بعد ان کی تعدیل کی ہے۔ (۱)

ابو عبد اللہ محمد بن نصر المرزوقی کا بیان ہے کہ عکرمہ کی احادیث سے احتجاج پر تمام علمائے حدیث کا اجماع ہے، ہمارے زمانہ کے تمام ممتاز محدثین، احمد بن حنبل، ابن راہویہ، یحییٰ ابن معین اور ابو ثور وغیرہ کا اس پر اتفاق ہے، میں نے ابن راہویہ سے ان کی روایات سے احتجاج کے بارے میں پوچھا انھوں نے میرے سوال پر متعجب ہو کر کہا، عکرمہ ہمارے نزدیک ساری دنیا کے امام ہیں، بعض اور لوگوں نے یحییٰ بن معین سے یہ بھی سوال کیا تو انھوں نے بھی اس سوال پر تعجب کا اظہار کیا (۲) جابر بن زید کہتے تھے کہ عکرمہ اعلم الناس ہیں، جو شخص ذرا بھی شیم علم کا راسخ شناس ہے، اس کو زید بن ابی زیاد کے قول (او پر گزر چکا ہے) پر اعتماد نہ کرنا چاہیے،..... یزید بن ابی زیاد اس باب میں قابل احتجاج نہیں ہیں اور ایک مجروح کے قول سے ایک عدل مجروح نہیں ہو سکتا، عکرمہ وہ شخص ہیں جن کے سرچشمہ علم سے اہل علم نے ساری دنیا میں حدیث اور فقہ پھیلائی ہے، مجھے ان میں سوائے تھوڑی سی نظر افت کے اور کسی برائی کا علم نہیں۔ (۳)

(۱) تہذیب الجہد ج ۷ ص ۲۷۲ (۲) ایضاً ص ۲۷۲، ۲۷۳ (۳) تہذیب الجہد ج ۷ ص ۲۷۲۔

غرض چند غیر مستند بیانات کے علاوہ جن کی حیثیت اوپر ظاہر کی جا چکی ہے، تمام علماء و محدثین کا عکرمہ کی جلالتِ شان اور ان کی صداقت پر اتفاق ہے، ان کی صداقت کی ناقابل انکار شہادت یہ ہے کہ خود حضرت عبداللہ بن عباسؓ کو جن کے دامن میں عکرمہ نے پرورش پائی تھی، ان کے علم پر اتنا اعتماد تھا کہ انھوں نے اعلان عام کر دیا تھا کہ عکرمہ مجھ سے جو روایت کریں اسے سچ سمجھو، (۱) ان تمام اقوال و اسناد کے بعد عکرمہ کی علمی عظمت میں کسی شک و شبہ کی گنجائش باقی نہیں رہ جاتی۔

تلاذہ: ان بیانات کے علاوہ ان کے علمی مرتبہ کا اندازہ ان لاتعداد طالبانِ حدیث سے ہو سکتا ہے جنھوں نے ان سے سماعِ حدیث کیا تھا اور اس میں بہت سے ائمہ تھے، ان کی فہرست نہایت طویل ہے، بعض ممتاز اور لائق ذکر نام یہ ہیں:

ابراہیم نخعی، جابر بن زید، امام شعی، ابواسحاق سمعی، ابوالزبیر، قتادہ، سماک بن حرب، عاصم الاحول، حصین بن عبدالرحمن، ایوب، خالد الخذاء، داؤد بن ابی ہند، عاصم بن مہدلہ، عبدالکریم الجزری، حمید الظویل، موسیٰ بن عقبہ، عمرو بن دینار، عطاء بن سائب، یحییٰ بن سعید انصاری، یزید بن ابی حبیب، ابواسحاق شیبانی، ہشام بن حسان، یحییٰ بن کثیر، حکم بن عیینہ، حسیف الجزری اور داؤد بن الحصین وغیرہ۔ (۲)

فقہ: گو عکرمہ کا اصل فن حدیث تھا لیکن فقہ میں بھی وہ امتیازی درجہ رکھتے تھے، ابن حبان لکھتے ہیں کہ عکرمہ اپنے زمانہ کے فقہ اور قرآن کے بڑے علما میں تھے، (۳) ان کے تفقہ کی بڑی سند یہ ہے کہ حضرت عبداللہ بن عباسؓ نے اپنی زندگی ہی میں ان کو افتا کا مجاز بنا دیا تھا، ان کا خود بیان کیا ہے کہ ابن عباسؓ نے مجھ سے فتویٰ دینے کو کہا، میں نے دو مرتبہ معذرت کی کہ اگر اس زمانہ کے لوگ سلف صالحین کی طرح ہوتے تو مجھے تامل نہ ہوتا، یہ عذر سننے کے بعد بھی انھوں نے اصرار کیا کہ جو شخص تم سے ضروری مسائل پوچھا کرے، اس کو بتا دیا کرو

(۱) تہذیب التہذیب ج ۷ ص ۲۶۵ (۲) ایضاً ص ۲۶۳ (۳) ایضاً ص ۲۷۱۔

اور جو غیر ضروری سوالات کرے اس کا جواب نہ دیا کرو، اس طریقہ عمل سے تمہارا دوتہائی بوجھ ہلکا ہو جائے گا، (۱) ان کا فقہی کمال اتنا مسلم تھا کہ جب وہ بصرہ جاتے اور جتنے دنوں رہتے اتنے دنوں تک حسن بصری فتویٰ دیتے تھے (۲) ان کے انتقال کے وقت خلق خدا کی زبان پر تھا کہ آج افتخار الناس دنیا سے اٹھ گیا۔ (۳)

ان کے معاصرین مسائل میں ان کی طرف رجوع کرتے تھے، عمرو بن وینار کا بیان ہے کہ جابر بن زید نے مجھ سے چند مسائل عکرمہ سے پوچھنے کے لیے کہا اور ہدایت کی کہ ”ابن عباس کا یہ غلام وریا ہے، اس سے پوچھا کرو۔“ (۴)

مغازی: حدیث وفقہ کے علاوہ تاریخ میں بھی ان کو درک تھا، مغازی کے ممتاز عالم تھے، اس پر اتنا عبور تھا کہ مغازی بیان کرتے وقت اپنی قوتِ گویائی سے میدانِ جنگ کا سماں باندھ دیتے تھے، ابن عیینہ کا بیان ہے کہ عکرمہ جب مغازی بیان کرتے تھے تو سننے والے کو معلوم ہوتا کہ وہ مجاہدوں کے سامنے موجود ہے اور ان کو دیکھ رہا ہے۔ (۵)

وفات: باختلاف روایت ۱۰ھ یا ۱۱ھ میں وفات پائی، (۶) حافظ ذہبی کے نزدیک ۱۰ھ میں مدینہ میں انتقال ہوا، (۷) ایک روایت قیروان (افریقہ) میں بھی انتقال کی ملتی ہے لیکن یہ لائق اعتماد نہیں۔

بعض مشکوک کا ازالہ: بعض روایات سے معلوم ہوتا ہے کہ عکرمہ کا رجحان خارجی فرقہ صفریہ اور اباضیہ کی طرف تھا اور نجدہ خارجی کے ساتھ ان کے تعلقات و مراسم تھے، وہ ان کے پاس چھ مہینے تک رہا بھی تھا، مغرب کے خارجیوں نے ان سے علمی استفادہ کیا تھا لیکن ان بیانات کی صداقت بڑی حد تک مشکوک ہے۔

(۱) تہذیب المعجزہ ج ۷ ص ۲۶۵ (۲) تذکرۃ الحفاظ ج اول ص ۴ (۳) ابن سعد ج ۵ ص ۲۱۶ (۴)

ابن سعد ج ۵ ص ۲۱۳ (۵) تہذیب المعجزہ ج ۷ ص ۲۶۶ (۶) ابن سعد (۷) تذکرۃ الحفاظ ج اول

ابن سعد میں جو سب سے قدیم ماخذ ہے صرف اس قدر ملتا ہے، "یظن انه یروی راى السخوارج" (۱) یعنی گمان کی جاتا ہے کہ خارجیوں کی رائے رکھتے تھے۔ اس بیان کی جو حیثیت ہے وہ ظن اور گمان کے الفاظ سے ظاہر ہوتی ہے، بعض لوگ سرے سے اس بیان ہی کے منکر ہیں، چنانچہ علی کہتے ہیں کہ وہ سبکی، تابعی اور ثقہ ہیں اور خارجیت کی تہمت سے جو لوگ ان پر لگاتے ہیں بری ہیں۔ (۲)

ان بیانات کے علاوہ قرآن بھی اس کے خلاف ہیں، ان کی نشوونما حضرت عبداللہ ابن عباسؓ کے دامن میں ہوئی تھی جو خارجیوں کے دشمن تھے، ان کا پہلا آقا حسین بن الحر العنمری بھی محبت اہل بیت تھا، ایسی حالت میں خارجیت کی طرف ان کے میلان کا کم امکان ہے، اس کے مقابلہ میں اگر شیعیت کی طرف ان کا رجحان بیان کیا جاتا تو زیادہ قرین قیاس ہو سکتا تھا۔

مختلف بیانات کے پڑھنے سے یہ نتیجہ نکلتا ہے کہ عکرمہ عام مسلمانوں کی طرح خوارج کے بارے میں متشدد نہ تھے اور ان سے رسم و راہ رکھتے تھے اور چوں کہ ان کا یہ طرز عمل عام مسلمانوں کے طریقہ کے خلاف تھا اور وہ اسے پسند نہ کرتے تھے، اس لیے ان کی خارجیت کی شہرت ہو گئی، یہ بھی ممکن ہے کہ کسی خاص مسئلہ میں وہ خوارج کے ہم خیال رہے ہوں، اس لیے ان کو خارجی مشہور کر دیا گیا ہو ورنہ ان کو اس جماعت سے کوئی تعلق نہ تھا۔

سیر و سیاحت: عکرمہ کو سیر و سیاحت کا بڑا شوق تھا، وہ ہمیشہ سیر و سیاحت میں مصروف رہتے تھے، مشرق میں ان کی سیاحت کا دائرہ سمرقند تک اور مغرب میں مصر و افریقہ تک وسیع تھا۔ (۳)

(۱) ابن سعد ج ۵ ص ۲۱۶ (۲) تہذیب التہذیب ج ۷ ص ۲۷۰ (۳) ایضاً۔

## ۵۰۔ علی بن حسین رضی اللہ عنہما

نام و نسب: علی نام، ابوالحسن کنیت، زین العابدین لقب، حضرت امام حسین علیہ السلام کے فرزند اصغر اور ریاض نبوت کے گل تر تھے، کربلا کے میدان میں اہل بیتؑ نبوی کا چمن اجڑنے کے بعد یہی ایک پھول باقی رہ گیا تھا، جس سے دنیا میں شمیم سیادت پھیلی اور حسینؑ کا نام باقی رہا۔

دادھیالی شجرہ آفتاب سے زیادہ روشن اور ماہتاب سے زیادہ منور ہے، نانہالی شجرہ بہت مختلف فیہ ہے، مشہور عام روایت یہ ہے کہ آپ ایران کے آخری تاجدار یزدگرد کے نواسہ تھے۔

اس کی تفصیل یہ بیان کی جاتی ہے کہ جب حضرت عمرؓ کے عہد خلافت میں یزدگرد کو شکست ہوئی تو اور قیدیوں کے ساتھ اس کی تین لڑکیاں بھی گرفتار ہوئیں، حضرت عمرؓ نے دوسرے قیدیوں کی طرح انھیں بھی بیچنے کا حکم دیا لیکن حضرت علیؓ نے اختلاف کیا کہ شاہزادیوں کے ساتھ عام لوگوں کی لڑکیوں کا سا سلوک نہ کرنا چاہیے اور یہ تجویز پیش کی کہ ان کی قیمت لگوائی جائے جو قیمت لگے گی جو شخص لے گا اسے اتنی قیمت ادا کرنا ہوگی، چنانچہ قیمت لگوا کر تینوں لڑکیوں کو خود خرید لیا اور ایک حضرت ابوبکرؓ کے صاحبزادے محمدؓ کو دیدی، دوسری حضرت عمرؓ کے فرزند حضرت عبداللہ کو عطا فرمائی اور تیسری اپنے صاحبزادے حضرت حسینؑ کو، ان تینوں کے بطن سے حضرت قاسم بن محمدؓ، حضرت سالم بن عبداللہ اور حضرت علی بن حسینؓ پیدا ہوئے۔

قدیم مورخ ابن قتیبہ التونسی ۱۷۶ھ نے معارف میں (۱) لکھا ہے کہ زین العابدین

(۱) معارف ابن قتیبہ ص ۹۳۔

کی ماں سندھ کی تھیں اور ان کا نام سلافہ یا غزالہ تھا، ابن سعد نے غزالہ اختیار کیا ہے لیکن سلسلہ نسب نہیں دیا ہے، اور نہ یزدگرد کے شاہی نسب کی طرف اشارہ کیا ہے، پہلی روایت مختلف حیثیتوں سے غیر معتبر ہے، علامہ شبلیؒ نے الفاروق اس پر تفصیلی تنقید کی ہے جس سے اس کی بے اعتباری واضح ہو جاتی ہے، مگر ان روایات سے اتنا بہر حال ظاہر ہوتا ہے کہ وہ کسی غیر قوم کی خاتون تھیں۔

ولادت: حضرت زین العابدینؓ ۳۸ھ میں پیدا ہوئے۔ (۱)

واقعہ کربلا: اپنے جد امجد حضرت علی رضی اللہ عنہ کے عہد میں بچہ تھے، اس لیے اس عہد کا کوئی واقعہ لائق ذکر نہیں ہے، سن رشد کو پہنچنے کے بعد کربلا کا واقعہ ہا کلمہ پیش آیا، اس سفر میں آپ اپنے والد بزرگوار کے ساتھ تھے، مگر علالت کی وجہ سے شریک جنگ نہ ہو سکے، حضرت حسینؓ کی شہادت کے بعد شمر ذی الجوشن نے آپ کو قتل کر دینا چاہا لیکن خود اس کے ایک ساتھی کے دل میں خدا نے رحم ڈال دیا، اس نے کہا سبحان اللہ ہم اس خونخوار اور بیمار نو جوان کو جس نے جنگ میں بھی کوئی حصہ نہیں لیا قتل نہیں کر سکتے، عمرو بن سعد بھی پہنچ گیا، اس نے شامیوں کو روک دیا کہ اس بیمار اور عورتوں سے کوئی شخص تعرض نہ کرے۔ (۲)

قید: اہل بیتؓ کا ایک عقیدت مند شامی آپ پر بہت مہربان ہو گیا تھا، اس نے آپ کو چھپا لیا، وہ آپ کی بڑی خدمت کرتا تھا، اس درجہ اس کو آپ کے ساتھ تعلق خاطر تھا کہ آپ کے پاس روتا ہوا آتا تھا اور روتا ہوا واپس جاتا تھا، اس کے اس شریفانہ برتاؤ سے آپ بہت متاثر ہوئے لیکن عام شامیوں کی طرح دولت کے مقابلہ میں اس کی عقیدت بھی شقاوت سے بدل گئی، ابن زیاد نے آپ کی گرفتاری کے لیے تین سواشرنی کا انعام مقرر کیا تھا، اس کی طمع میں شامی نے آپ کو باندھ کر ابن زیاد کے آدمیوں کے حوالہ کر دیا۔ (۳)

ابن زیاد سے مقابلہ: گرفتاری کے بعد دوسرے حسینی قیدیوں کے ساتھ آپ بھی ابن زیاد

(۱) ابن خلکان ج ۱ ص ۳۲۱ (۲) ابن سعد ج ۵ ص ۱۵۷ (۳) ایضاً۔

کے سامنے پیش کیے گئے، اس نے پوچھا تمہارا نام کیا ہے؟ آپ نے فرمایا علی، نام سن کر اس نے کہا کیا خدا نے علی کو قتل نہیں کر دیا؟ آپ خاموش رہے، ابن زیاد نے کہا جواب کیوں نہیں دیتے؟ فرمایا میرے دوسرے بھائی کا نام علی تھا، ان کو لوگوں نے قتل کیا، ابن زیاد بولا لوگوں نے نہیں بلکہ خدا نے قتل کیا، حضرت امامؓ خاموش رہے، ابن زیاد نے پھر پوچھا آپ نے جواب میں یہ دو آیتیں تلاوت فرمائیں:

اللَّهُ يَتَوَفَّى الْأَنْفُسَ حِينَ  
مَوْتِهَا وَ مَا كَانَ لِنَفْسٍ أَنْ  
تَمُوتَ إِلَّا بِإِذْنِ اللَّهِ -

اللہ ہی نفوس کو ان کی موت کے وقت  
وفات دیتا ہے اور کسی نفس کو بغیر خدا  
کے اذن کے مرنے کا اختیار نہیں ہے۔

(آل عمران-۱۵)

یہ جواب سن کر ابن زیاد نے کہا تم بھی ان ہی لوگوں میں ہو اور آپ کے قتل کا حکم دے دیا، یہ حکم سن کر حضرت زین العابدینؓ نے فرمایا، ان عورتوں کو کس کے سپرد کرو گے؟ آپ کی پھوپھی بھی حضرت زینب یہ ظالمانہ حکم سن کر ٹپ گئیں اور حضرت زین العابدینؓ سے چٹ کر ابن زیاد سے کہا اگر تو انھیں بھی قتل کرنے پر آمادہ ہے تو ان کے ساتھ مجھے بھی قتل کر دے، مگر حضرت امام زین العابدینؓ پر مطلق کوئی خوف و ہراس طاری نہ ہوا، آپ نے نہایت سکون و اطمینان کے ساتھ فرمایا کہ اگر مجھے قتل کرنا ہے تو کم از کم کسی آدمی کو ان عورتوں کے ساتھ کر دو جو انھیں حفاظت کے ساتھ وطن پہنچا دے، ان کا یہ استقلال دیکھ کر ابن زیاد ان کا منہ ٹکنے لگا اور اس کے دل میں خدا نے رحم ڈال دیا، چنانچہ اس نے عورتوں کے ساتھ رہنے کے لیے آپ کو چھوڑ دیا۔ (۱)

شام کا سفر اور یزید سے مکالمہ: اس کے بعد ابن زیاد نے اہل بیت کرام رضی اللہ عنہم کو یزید کے پاس شام بھجوادیا، شام پہنچنے کے بعد یہ لوگ یزید کے سامنے پیش کیے گئے، اس نے

(۱) ابن سعد ج ۵ ص ۱۵۷ و ابن اثیر ج ۳ ص ۷۰ و ۷۱۔

حضرت امام حسین رضی اللہ عنہ کا سردیکھ کر حضرت زین العابدینؓ سے کہا، علی، جو کچھ تم دیکھ رہے ہو یہ اس کا نتیجہ ہے کہ تمہارے باپ نے مجھ سے قطع رحم کیا، میرے حق سے غفلت کی اور حکومت میں جھگڑا کیا، امام مدوح نے اس کے جواب میں یہ آیت پڑھی:

مَا أَصَابَ مِنْ مُصِيبَةٍ فِى  
الْأَرْضِ وَلَا فِى أَنْفُسِكُمْ إِلَّا فِى  
كِتَابٍ مِّنْ قَبْلِ أَنْ نُنزِّلَآهَا.

تم کو زمین اور اپنی جانوں میں جو  
مصیبتیں پہنچیں ان کو پیدا کرنے سے  
پہلے ہم نے لکھ رکھا ہے۔

یزید نے اپنے لڑکے خالد سے جو پاس بیٹھا تھا کہا کہ تم اس کا جواب دو، مگر وہ نہ

دے سکا تو یزید نے کہا تم یہ آیت پڑھو: (۱)

وَمَا أَصَابَكُمْ مِنْ مُصِيبَةٍ فَبِمَا  
كَسَبْتُمْ أَيْدِيكُمْ وَيَعْفُوا عَنْ  
كَثِيرٍ۔ (شوریٰ ۴۰)

اور تم کو جو مصیبت بھی پہنچتی ہے وہ  
تمہارے ہی ہاتھوں کی کمائی ہوتی ہے،  
اور اللہ تعالیٰ بہتوں سے معاف کر دیتا ہے

اس مجلس میں ایک شامی نے کہا کہ یہ قیدی ہمارے لیے حلال ہیں، حضرت علی بن حسینؓ نے فرمایا تو جھوٹ بکتا ہے، اگر تو مر بھی جائے تب بھی تیرے لیے یہ جائز نہیں جب تک کہ تو ہمارے مذہب سے نکل نہ جائے، (یعنی اسلام پر قائم رہتے ہوئے کسی مسلمان کے لیے مسلمان قیدی عورت جائز نہیں ہے) یزید نے شامی کو خاموش کر کے بٹھا دیا۔ (۲)

اہل بیت کا معائنہ کرنے کے بعد یزید نے ان کو شاہی حرم سرا میں ٹھہرا دیا، یہ سب عورتیں عزیز ہی تھیں، اس لیے تین دن تک یزید کے محل میں ماتم پیا رہا، جب تک یہ لوگ مقیم رہے، یزید ان کے ساتھ نہایت شریفانہ سلوک کرتا رہا، زین العابدین کو اپنے ساتھ دسترخوان پر کھلاتا تھا۔ (۳)

(۱) طبری ج ۷ ص ۳۷۶ (۲) ابن سعد ج ۵ ص ۱۵۷ (۳) طبری ج ۷ ص ۳۷۸۔

مدینہ کی واپسی اور یزید کے وعدے: چند دنوں کے قیام کے بعد جب اہل بیت کو کسی قدر سکون ہوا تو یزید نے زین العابدین سے کہا اگر تم ہمارے ساتھ رہنا چاہو تو ہمیں رہو، میں صلہ ریحی سے پیش آؤں گا اور تمہارا پورا حق ادا کروں گا اور اگر واپس جانا چاہو تو واپس جاسکتے ہو، میں تمہارے ساتھ سلوک کرتا رہوں گا، زین العابدین نے واپس جانے کی خواہش کی۔ (۱)

ان کی خواہش پر یزید نے سرکاری فوج کی نگرانی میں انھیں بحفاظت واپس کر دیا اور رخصت کرتے وقت زین العابدین سے کہا ابن مرجانہ پر خدا کی لعنت ہو، اگر میں ہوتا تو حسین جو کہتے اسے مان لیتا اور ان کی جان نہ جانے دیتا، خواہ اس میں میری اولاد ہی کیوں نہ کام آجاتی، بہر حال اب تو قضائے الہی پوری ہو چکی، آئندہ جب بھی تم کو کسی قسم کی ضرورت پیش آئے مجھے فوراً لکھنا۔ (۲)

مدینہ کا قیام اور عزت گزینی: اعزہ کی شہادت، گھر کی بربادی اور اپنی بے کسی پر زین العابدین کا دل ایسا ٹوٹ گیا تھا کہ مدینہ آنے کے بعد انھوں نے عزت نشینی اختیار کر لی اور آئندہ کسی تحریک میں کوئی حصہ نہ لیا اور ہر فتنہ انگیز تحریک سے اپنا دامن بچاتے رہے، یزید نے بھی ہر موقع پر ان کا بڑا لحاظ رکھا۔

ابن زبیر کا ہنگامہ اور زین العابدین کی کنارہ کشی: حضرت امام حسینؓ کی شہادت کے بعد ہی عبداللہ بن زبیر یزید کے خلاف اٹھ کھڑے ہوئے، اہل حجاز نے ان کے ہاتھوں پر بیعت کر لی، مکہ اور مدینہ کے باشندوں نے اپنے یہاں سے اموی عمال کو نکال دیا، یزید نے ان کی تنبیہ کے لیے مسلم بن عقبہ کو ایک لشکر جبار کے ساتھ روانہ کیا اور امیر عسکر کو ہدایت کر دی کہ زین العابدین کو کوئی گزند نہ پہنچنے پائے، اہل مدینہ مقابلہ میں آئے لیکن فاش شکست کھائی، ہزاروں آدمی مارے گئے اور یزیدی فوج کئی دن تک مدینہ آکر سول کو لوٹتی رہی، اس جنگ میں زین العابدین اور ان کے اعزہ نے کوئی حصہ نہیں لیا اور مدینہ چھوڑ کر حقیقت چلے

گئے، مدینہ کو ویران کرنے کے بعد مسلم (۱) عقیق گیا اور زین العابدین کو پوچھا، معلوم ہوا موجود ہیں، زین العابدین کو خبر ہوئی تو وہ خود اس سے ملنے کے لیے آئے، اور اپنے ساتھ اپنے چچا زاد بھائیوں ابوہاشم، عبداللہ اور حسن بن محمد بن حنفیہ کو بھی لیتے آئے، مسلم بڑی عزت و تکریم کے ساتھ ان سے ملا، انھیں اپنے تخت پر بٹھایا اور مزاج پرسی کے بعد کہا امیر المؤمنین نے مجھے آپ کے ساتھ حسن سلوک کی ہدایت فرمائی تھی، آپ نے فرمایا، خدا ان کو اس کا صلہ دے، مسلم نے دونوں لڑکوں کے متعلق پوچھا، زین العابدین نے کہا، میرے چچیرے بھائی ہیں، یہ سن کر مسلم نے ان سے ملنے پر بھی مسرت ظاہر کی، اس خوش آئند ملاقات کے بعد زین العابدین واپس گئے۔ (۲)

مختار کا خروج اور زین العابدین کی علاحدگی: اسی زمانہ میں ایک حوصلہ مند ملحد مختار بن ابی عبید ثقفی حصول حکومت کے لیے محبت اہل بیت کے نام پر خونِ حسین کے انتقام کی دعوت لے کر اٹھا، ہزاروں آدمی اس کے ساتھ ہو گئے، اس نے مقصد برآری کے لیے زین العابدین کے پاس ایک گرفتار رقم نذر بھیج کر درخواست کی کہ آپ ہمارے امام ہیں، ہم سے بیعت لے کر ہماری سرپرستی قبول فرمائیے لیکن آپ اس کی حقیقت سے آگاہ تھے، اس لیے اس کی درخواست ٹھکرادی اور مسجد نبوی میں جا کر اس کے فسق و فجور اور کفر والحاد کا پردہ فاش کر کے فرمایا کہ اس نے محض لوگوں کو دھوکا دینے کے لیے اہل بیت کو آڑ بنایا ہے، اس کے فریب میں نہ آنا چاہیے، ان سے مایوس ہو کر مختار نے محمد بن حنفیہ کی طرف رجوع کیا، یہ اس کے دام میں آ گئے، زین العابدین نے انھیں بھی روکا اور ان سے کہا کہ اہل بیت کی محبت میں اس کا ظاہر اس کے باطن سے مختلف ہے، وہ محض مجبان اہل بیت کو مائل کرنے کے لیے محبت کا جھوٹا دعویٰ کرتا ہے، حقیقت میں اس کو اہل بیت کی دوستی سے کوئی تعلق نہیں، بلکہ وہ

(۱) ابن سعد میں "مصرف" لیکن اور تمام تاریخوں میں مسلم نام ہے (۲) اخبار الطوال ص ۲۷۵ و ۲۷۶

ان کا دشمن ہے، اس لیے میری طرح آپ کو بھی اس کا پردہ فاش کرنا چاہیے، ابن حنفیہ نے ابن عباسؓ سے اس کا تذکرہ کیا لیکن حضرت حسینؓ کی دردناک شہادت سے تمام مہمان اہل بیت خصوصاً اہل ہاشم کے دل زخمی ہو رہے تھے، اس لیے ابن عباسؓ نے بھی مختار کی حمایت کی اور ابن حنفیہ کو زین العابدین کا کہنا ماننے سے روکا۔ (۱)

اس کے بعد بنی امیہ اور ابن زبیرؓ کے ساتھ مختار کی بڑی بڑی معرکہ آرائیاں ہوئیں لیکن حضرت امام بالکل کنارہ کش رہے اور مختار کے قتل ہو جانے کے بعد بھی اس پر لعنت بھیجتے رہے، ابو جعفر کا بیان ہے کہ علی بن حسین باب کعبہ پر کھڑے ہو کر مختار پر لعنت بھیجتے تھے، ایک شخص نے کہا کہ خدا مجھے آپ پر فدا کرے آپ ایسے شخص پر لعنت بھیجتے ہیں جو آپ کے خاندان کی محبت میں مارا گیا، فرمایا وہ کذاب تھا اور خدا اور رسول پر بہتان باندھتا تھا۔ (۲)

ایک روایت سے معلوم ہوتا ہے کہ آپ کی اس عزت نشینی اور کنارہ کشی کے باوجود ابتدا میں عبدالملک کو آپ کی جانب سے دعویٰ خلافت کا خطرہ تھا، چنانچہ اس نے آپ کو مدینہ سے شام بجز بلو الیاء تھا لیکن پھر امام زہری نے آپ کی جانب سے صفائی پیش کی اور کہا زین العابدین کی جانب سے آپ کی بدگمانی غلط ہے، انھیں دن رات اپنی ذات اور خدا کی عبادت سے کام ہے، وہ کسی جھگڑے میں نہ پڑیں گے، زہری کی اس سفارش پر اس نے رہا کر دیا۔ (۳)

لیکن غالباً یہ بالکل ابتدا کا واقعہ ہے بعد میں دونوں کے تعلقات نہایت خوش گوار ہو گئے تھے، مروان اور عبدالملک دونوں ان کو بہت مانتے تھے، امام زہری کا بیان ہے کہ زین العابدین اپنے خاندان میں سب سے زیادہ سلامت روا اور مطیع تھے، مروان اور عبدالملک

(۱) مروج الذهب مسعودی ج ۲ ص ۲۷۹ و ص ۲۸۰ (۲) ابن سعد ج ۵ ص ۱۵۸ (۳) مختصر صفوة الصفاة

تمام اہل بیت میں ان کو سب سے زیادہ مانتے تھے۔ (۱)  
وفات: ۵۴ھ میں مدینہ الرسول میں وفات پائی اور جنت البقیع میں اپنے بابا حسنؓ

اور حضرت عباسؓ کے روضہ میں دفن کئے گئے۔ (۲)

فضل و کمال: آپ جس خانوادہ علم کے چشم و چراغ تھے، وہ علوم و بینی کا سرچشمہ تھا، آپ کے  
امجد علم و عمل کے مجمع البحرین تھے، اس لیے علم آپ کے گھر کی دولت تھی لیکن ایسا معلوم ہوتا ہے  
کہ واقعہ کربلا نے ایسا افسردہ خاطر اور دنیا کی ہر شے سے دل ایسا اچاٹ کر دیا تھا کہ علم و فن کی  
کتاب بھی آپ نے تہہ کر دی تھی، اس لیے آپ کے علمی کمالات ظاہر نہ ہو سکے لیکن آپ کا علمی  
پایہ مسلم تھا، امام زہری کہتے تھے کہ میں نے مدینہ میں ان سے زیادہ افضل کسی کو نہیں پایا، (۳)  
امام نووی لکھتے ہیں کہ ہر شے میں ان کی جلالت و عظمت پر سب کا اتفاق ہے۔ (۴)

حدیث: اگرچہ آپ کا شمار اکابر حفاظ حدیث میں نہیں ہے تاہم حفظ حدیث میں امتیازی  
درجہ رکھتے تھے، علامہ ابن سعد لکھتے ہیں کان ثقة مامونا کثیر الحدیث عالیاً  
رفیعاً۔ (۵)

حدیث میں اپنے والد بزرگوار حضرت حسینؓ اپنے بابا حسنؓ، اپنے چچیرے وادا  
ابن عباسؓ اپنی وادی عائشہؓ، ام سلمہؓ اور اپنے خاندانی غلام ابورافعؓ (مولیٰ رسول اللہ  
صلی اللہ علیہ وسلم) ان کے لڑکے عبید اللہؓ، حضرت عائشہؓ کے غلام ذکوانؓ اور دوسرے  
بزرگوں میں ابو ہریرہؓ، مسور بن مخرمہ اور سعید بن مسیب سے استفادہ کیا تھا۔ (۶)

روایت میں آپ کے والد اور جد امجد کا سلسلہ سلسلۃ الذہب سمجھا جاتا ہے،  
ابوبکر بن شیبہ کا بیان ہے کہ زہری کی وہ روایات جو علی بن حسینؓ، ان کے والد اور ان کے  
وادا کے سلسلہ سے مروی ہیں، وہ اصح الاسانید ہیں۔ (۷)

(۱) ابن سعد ج ۵ ص ۱۵۹ (۲) ابن خلکان ج اول ص ۳۲۱ (۳) تہذیب الاسماء نووی ج اول ص ۳۴۳

(۴) ایضاً (۵) ابن سعد ج ۵ ص ۱۶۴ (۶) تہذیب الحدیث ج ۷ ص ۳۰۴ (۷) ایضاً ص ۳۰۵۔

ملاحظہ: خود آپ سے فیض اٹھانے والوں کا دائرہ بھی خاصہ وسیع تھا، آپ کے صاحبزادوں میں محمد، زید، عبداللہ اور عمر اور عام رواۃ میں ابوسلمہ بن عبدالرحمن، طاؤس بن کیسان، امام زہری، ابوالثراد، عاصم بن عمر بن قتادہ، عاصم بن عبید اللہ، قعقاع بن حکیم، زید بن اسلم، حکم بن عتبہ، حبیب بن ابی ثابت، ابوالاسود محمد بن عبدالرحمن، مسلم البطين، یحییٰ بن سعید انصاری، ہشام بن عروہ، علی بن زید بن جدعان وغیرہ لائق ذکر ہیں۔ (۱)

فقہ: فقہ میں آپ کا پایہ نہایت بلند تھا، امام زہری کہتے تھے کہ میں نے علی بن حسینؑ سے زیادہ کسی کو فقیہ نہیں دیکھا، (۲) آپ کے فقہی کمال کی بڑی سند یہ ہے کہ مدینہ کے مشہور سات فقہا کے بعد آپ ہی کا نمبر تھا۔ (۳)

حکیمانہ اقوال: آپ کے اقوال آپ کے علمی کمالات کا آئینہ اور پند و معظمت کے سبق ہیں فرماتے تھے مجھے اس مغرور اور فخر کرنے والے پر تعجب آتا ہے جو کل ایک حقیر نطقہ تھا، اور کل مردار ہو جائے گا اور اس شخص پر حیرت ہوتی ہے جو خدا کی ہستی میں شک کرتا ہے، حالانکہ خود اس کی پیدائش اس کے سامنے ہے اور اس شخص پر تعجب آتا ہے جو قیامت کے دن دوبارہ پیدائش کا انکار کرتا ہے، جب کہ پہلی تخلیق اس کے سامنے ہے اور اس شخص پر تعجب آتا ہے جو ایک فانی مقام کے لیے عمل کرتا ہے اور دار بقا کو چھوڑ دیتا ہے، احباب کا کھودینا مسافرت ہے، خدایا میں تجھ سے اس امر سے پناہ مانگتا ہوں کہ تو لوگوں کی نگاہ میں میرے ظاہر کو تو اچھا دکھا لیکن میری اندرونی حالت کو خراب کر دے، خدایا میں نے جب کوئی برائی کی تو تو نے میرے ساتھ بھلائی کی، آئندہ جب میں آیا کروں تو تو بھی ایسا ہی کر، کچھ لوگ خوف سے خدا کی عبادت کرتے ہیں، یہ غلاموں کی عبادت ہے، کچھ (جنت کی) طمع میں عبادت کرتے ہیں، یہ تاجروں کی عبادت ہے، کچھ خالص شکر الہی میں عبادت کرتے ہیں، یہی آزادوں کی عبادت ہے۔ (۴)

(۱) تہذیب المعجم ج ۷ ص ۳۰۴ (۲) تذکرۃ الحفاظ ج اول ص ۶۵ (۳) اعلام المتوہین ج اول ص ۲۶

(۴) مختصر صفوۃ الصلوٰۃ ص ۱۳۳ و ۱۳۴۔

آپ کے صاحبزادے محمد روایت کرتے ہیں کہ میرے والد نے مجھے وصیت کی تھی کہ پانچ آدمیوں کے ساتھ کبھی نہ رہنا، میں نے عرض کیا کون؟ فرمایا فاسق کے ساتھ، وہ تم کو ایک لقمہ بلکہ اس سے بھی کم میں بچ دے گا، میں نے پوچھا اس سے کم کیا چیز ہو سکتی ہے؟ فرمایا ایک لقمہ کی طرح کی جائے اور وہ بھی نہ ملے، میں نے پوچھا دوسرا کون؟ فرمایا بخیل، وہ اس چیز کو جس کی تم کو زیادہ ضرورت ہوگی تم سے علاحدہ کر دے گا، میں نے پوچھا تیسرا کون؟ فرمایا کذاب، وہ سراب کی طرح تم کو قریب سے دور اور دور کو قریب کر دے گا، میں نے عرض کیا چوتھا کون؟ فرمایا احمق، وہ تم کو فائدہ پہنچانا چاہے گا مگر اٹلے نقصان پہنچا دے گا، میں نے کہا پانچواں کون؟ فرمایا قاطع رحم، میں نے اس کو کتاب اللہ میں تین مقام پر ملعون پایا۔ (۱)

فرماتے تھے وہ شخص کس طرح تمہارا دوست ہو سکتا ہے کہ جب تم اس کی تھیلی سے اپنی ضرورت لے لینا چاہو تو اس کو خوشی نہ ہو۔ (۲)

فضائل اخلاق: آپ کی ذات گرامی فضائل اخلاق کی ایسی نورانی شمع تھی جس سے دوسرے مستنیر ہوتے تھے، آپ خلقِ نبوی کی مجسم تصویر تھے، خاندانِ بنی ہاشم میں آپ سے افضل کوئی نہ تھا۔ (۳)

خشیتِ الہی: آپ کا دل خشیت سے لبریز رہتا تھا اور اکثر وہ اس خوف سے بے ہوش ہو جاتے تھے، ابنِ عیینہ کا بیان ہے کہ علی بن حسین حج کو گئے، احرام باندھنے کے بعد جب سواری پر بیٹھے تو مارے خوف کے ان کا رنگ زرد پڑ گیا اور ایسا لرزہ طاری ہوا کہ زبان سے بلیک تک نہ نکل سکا، لوگوں نے کہا آپ بلیک کیوں نہیں کہتے؟ فرمایا ڈر معلوم ہوتا ہے کہ ایسا نہ ہو کہ میں بلیک کہوں اور ادھر سے جواب ملے ”لا بلیک“ تیری حاضری قبول نہیں، لوگوں نے کہا مگر بلیک کہنا تو ضروری ہے، لوگوں کے اصرار سے کہا مگر جیسے ہی زبان سے بلیک نکلا، بیہوش ہو کر سواری سے گر پڑے، (۴) اسی طرح جب زور سے ہوا چلتی تھی اور آندھی آتی

(۱) مختصر صفوۃ الصفوۃ ص ۱۳۵ (۲) ایضاً (۳) تہذیب الاسماء ج اول ص ۳۴۳ (۴) تہذیب الجہذیب

تھی تو عذابِ الہی کے خوف سے بے ہوش ہو جاتے تھے۔ (۱)

عبادت و ریاضت: آپ کی رگوں میں ان بزرگوں کا خون تھا جن کی عبادت زیرِ شمشیر جفا بھی نہ چھوٹی، اس لیے آپ بھی زہد و عبادت کا پیکر تھے، سعید بن مسیب جو خود بڑے عابد و زاہد بزرگ تھے، فرماتے تھے کہ علی بن حسینؓ سے زیادہ ورع میری نظر سے نہیں گذرا، عبادت آپ کی زندگی کا مشغلہ تھی، اوقات کا بیشتر حصہ عبادت میں گذرتا تھا، شبانہ یوم میں ایک ہزار رکعتیں پڑھتے تھے اور آخر دم تک اس معمول میں فرق نہ آیا، اس عبادت کی وجہ سے زین العابدین اقب ہو گیا تھا، (۲) قیام لیل سفر و حضر کسی حالت میں ناغہ نہ ہوتا تھا۔ (۳)

اخلاص فی العبادت کا یہ حال تھا کہ حضوری کے وقت سارے بدن میں لرزہ طاری ہو جاتا تھا، عبد اللہ بن سلمان کا بیان ہے کہ جب وہ نماز کے لیے کھڑے ہوتے تھے تو سارے بدن میں لرزہ طاری ہو جاتا تھا، لوگوں نے پوچھا آپ کو یہ کیا ہو جاتا ہے؟ فرمایا تم لوگ کیا جانو، میں کس کے حضور میں کھڑا ہوتا ہوں اور کس سے سرگوشی کرتا ہوں۔ (۴)

مخویت کا یہ عالم تھا کہ نماز کی حالت میں کسی چیز کی خبر نہ ہوتی تھی، ایک مرتبہ سجدہ میں تھے کہ کہیں پاس ہی آگ لگی، لوگوں نے آپ کو بھی پکارا، یا ابن رسول اللہ یا ابن رسول اللہ! آگ لگی لیکن آپ نے سجدہ سے سر نہ اٹھایا تا آنکہ آگ بجھ بھی گئی، لوگوں نے بعد میں پوچھا کہ آپ کو آپ کی جانب سے کس چیز نے اس قدر بے پردہ کر دیا تھا؟ فرمایا دوسری آگ (آتشِ دوزخ) نے۔ (۵)

آپ اور سلیمان بن یسار روزانہ مسجد نبویؐ میں قبر نبویؐ اور منبر نبویؐ کے درمیان دن چڑھے تک مذاکرہ حدیث اور ذکرِ الہی میں مشغول رہتے تھے، اٹھتے وقت عبد اللہ بن ربیع سلمہ قرآن کی ایک سورہ سناتے تھے، قرآن سننے کے بعد دعا کرتے تھے۔ (۶)

(۱) مختصر صفحہ الصفوۃ ص ۱۳۳۔ (۲) تذکرۃ الحفاظ ج ۱ ص ۶۵ (۳) مختصر صفحہ الصفوۃ ص ۱۳۷ (۴) ابن

سعد ج ۵ ص ۶۰ مختصر صفحہ الصفوۃ ص ۱۳۳ (۶) ابن سعد ج ۵ ص ۶۰۔

امر بالمعروف اور نہی عن المنکر! امر بالمعروف اور نہی عن المنکر میں اتنا اہتمام تھا کہ اس سے غفلت کو کتاب اللہ سے غفلت شمار کرتے تھے، فرماتے تھے کہ امر بالمعروف اور نہی عن المنکر کا تارک کتاب اللہ کو پس پشت ڈالنے والے کی طرح ہے، بشرطے کہ وہ اپنے بچاؤ کے لیے نہ چھوڑے، لوگوں نے بچاؤ کا مطلب پوچھا فرمایا جب کسی ظالم اور سرکش کی زیادتی کا خوف ہو۔ (۱)

انفاق فی سبیل اللہ: انفاق فی سبیل اللہ، فیاضی اور دریادی آپ کا خاص وصف تھا، خدا کی راہ میں بے دریغ صرف کرتے تھے، فقر اور اہل حاجت کی دست گیری کے لیے ہمیشہ دست کرم دراز رہتا تھا، مدینہ کے معلوم نہیں کتنے غریب گھرانے آپ کی ذات سے پرورش پاتے تھے اور کسی کو خبر تک نہ ہونے پائی تھی، آپ کی وفات کے بعد معلوم ہوا کہ خفیہ مستقل سوگھرانوں کی کفالت کرتے تھے۔ (۲)

اخفاء کے لیے بہ نفس نفیس خود راتوں کو جا کر ان کے گھروں پر صدقات پہنچاتے تھے، مدینہ میں بہت سے لوگ ایسے تھے جن کی معاش کا کوئی ظاہری وسیلہ نہ تھا، آپ کی وفات کے بعد معلوم ہوا کہ آپ رات کی تاریکی میں خود جا کر ان کے گھروں پر دے آتے تھے (۳)۔

غلہ کے بورے اپنی پیٹھ پر لاد کر غریبوں کے گھر پہنچاتے تھے، وفات کے بعد جب غسل دیا جانے لگا تو جسم مبارک پر نیل کے داغ نظر آئے، معلوم ہوا آٹے کی بوریوں کے بوجھ کے داغ ہیں جنہیں آپ راتوں کو لاد کر غربا کے گھر پہنچاتے تھے، (۴) آپ کی وفات کے بعد اہل مدینہ کہتے تھے کہ خفیہ خیرات زین العابدین کے دم سے تھی، سائلین کا بڑا احترام کرتے تھے، جب کوئی سائل آتا تو ”میرے توشہ کو آخرت کی طرف لے جانے والے مرحبا“ کہہ کر اس کا استقبال کرتے (۵) سائل کو خود اٹھ کر دیتے تھے اور فرماتے تھے،

(۱) ابن سعد جلد ۵ ص ۱۶۰ (۲) تہذیب الاسانج اول ص ۳۴۳ (۳) مختصر صفوة الصفوة ص ۱۳۴ (۴)

ایضاً (۵) مختصر صفوة الصفوة ص ۱۳۴۔

صدقات سائل کے ہاتھ میں جانے سے پہلے خدا کے ہاتھ میں جاتے ہیں۔ (۱)  
 عمر میں دو مرتبہ اپنا کل مال و متاع آدھا آدھا خدا کی راہ میں دے دیا (۲) پچاس  
 پچاس دینار کی قیمت کا لباس صرف ایک موسم میں پہن کر فروخت کرتے اور اس کی قیمت  
 خیرات کر دیتے تھے۔ (۳)

اکل حلال: اکل حلال میں اتنا اہتمام تھا کہ رسول اللہ صلی اللہ علیہ وسلم کی نسبت یا نام سے  
 ایک درہم کا بھی فائدہ اٹھانا بھی پسند نہ کرتے تھے۔ (۴)  
 حلم و بردباری: تحمل اور بردباری میں اپنے بابا حضرت حسینؓ کے مشابہ تھے، زبان کے  
 تیز نشتروں کا بھی اثر نہ لیتے تھے، ناگوار سے ناگوار اور تلخ سے تلخ باتیں سن کر پی جاتے تھے،  
 آپ کے تحمل کا یہ اثر ہوتا تھا کہ جب مسجد سے اٹھ کر آنے لگتے تو گالی دینے والے روتے  
 ہوئے آپ کے ساتھ ہو جاتے اور کہتے، اب آئندہ آپ کبھی زبان سے ایسا کلمہ نہ سنیں گے  
 جو آپ کو برا معلوم ہو۔ (۵)

اکثر ایسا ہوتا کہ آپ بیہودہ بکنے والوں کی جانب متوجہ ہی نہ ہوتے، بعض گستاخ  
 ایسے جری اور بے باک تھے کہ آپ کو جتلانے کے لیے کہتے کہ میں تم ہی کو کھہ رہا ہوں، آپ  
 اس کے جواب میں فرماتے میں چشم پوشی کرتا ہوں۔ (۶)

کبھی جواب بھی دیتے تو اس طرح کا کہ کہنے والا خود مسخ ہو جاتا، ایک مرتبہ  
 آپ مسجد سے نکلے، راستہ میں ایک شخص نے آپ پر گالیاں برسائی شروع کر دیں، آپ  
 کے غلام اور خدام اس کی طرف لپکے، آپ نے روک دیا اور اس شخص سے فرمایا میرے جو  
 حالات تم سے مخفی ہیں وہ اس سے زیادہ ہیں جو تم کہہ رہے ہو، تمہاری کوئی ضرورت ہے جس  
 میں تمہاری مدد کر سکتا ہوں، یہ جواب سن کر وہ شخص سخت شرمندہ ہوا، آپ نے اپنا کرتہ اتار کر

(۱) مختصر صفوة الصوفۃ ص ۱۳۲ (۲) ابن سعد جلد ۵ ص ۱۶۰ (۳) ایضاً ص ۱۶۳ (۴) ایضاً ص ۱۶۱

(۵) مختصر صفوة الصوفۃ ص ۱۳۵ (۶) مختصر صفوة الصوفۃ ص ۱۳۵۔

اسے دے دیا اور ایک ہزار درہم سے زیادہ نقد عطا فرمائے، اس شخص پر آپ کے اس ”حسن انتقام“ کا اتنا اثر ہوا کہ بے اختیار اس کی زبان سے نکل گیا ”میں گواہی دیتا ہوں کہ آپ رسول اللہ صلی اللہ علیہ وسلم کی اولاد سے ہیں۔“ (۱)

ایک مرتبہ ایک شخص نے آپ سے کہا کہ فلاں شخص آپ کو برا بھلا کہتا ہے، آپ اس کو لے کر اس شخص کے پاس پہنچے یہ شخص یہ سمجھتا تھا کہ آپ نے اس کو بدد کے لیے ساتھ لیا ہے، برا کہنے والے شخص کے پاس پہنچ کر فرمایا تم نے جو کچھ میرے بارہ میں کہا ہے اگر وہ صحیح ہے تو خدا میری مغفرت فرمائے اور اگر جھوٹ ہے تو خدا تمہاری مغفرت فرمائے۔ (۲)

غزوہ بدر گذر: ان کینہ پروردشمنوں سے بھی جن سے آپ کو بڑی بڑی تکلیفیں پہنچی تھیں، موقع ملنے کے بعد انتقام نہ لیتے تھے، ہشام بن اسماعیل والی مدینہ آپ کو اور آپ کے اہل بیت کو سخت اذیت پہنچاتا تھا، حضرت علیؑ پر علانیہ سب و شتم کرتا تھا، ولید بن عبد الملک نے اپنے زمانہ میں اسے معزول کر کے حکم دیا کہ مجمع عام میں اس کو کھڑا کیا جائے اور لوگ اس سے اپنا اپنا بدلہ لیں، ہشام کا بیان ہے کہ مجھے سب سے زیادہ خطرہ علی بن حسین کی جانب سے تھا مگر انھوں نے اپنے لڑکوں اور حامیوں کو منع کر دیا کہ کوئی شخص مجھ سے تعرض نہ کرے، آپ کے صاحبزادے عبد اللہ نے عرض کیا، خدا کی قسم! اس نے ہمارے ساتھ بہت برائیاں کی ہیں، ہم کو تو ایسے وقت کا انتظار ہی تھا، فرمایا ہم اس کو خدا کے سپرد کرتے ہیں، آپ کے اس ارشاد کے بعد ان میں سے کسی نے اس کے متعلق ایک لفظ منہ سے نہ نکالا، ہشام پر اس کا اتنا اثر ہوا کہ اس کو زین العابدین کے فضل کا اعتراف کرنا پڑا۔ (۳)

نرمی و ملاطفت: فطرۃ بڑے نرم خوتھے، درشتی اور سختی کا نام تک نہ تھا، جانوروں تک کو مارتے اور جھڑکتے نہ تھے، ہشام بن عروہ کا بیان ہے کہ علی سواری پر مکہ جا کر واپس آتے تھے اور اس طویل سفر میں کبھی اپنی سواری کو نہ مارتے تھے۔ (۴)

(۱) مختصر صفوۃ الصوفہ ص ۱۳۷ (۲) ایضاً ص ۱۳۷ (۳) ابن سعد ج ۵ ص ۱۶۳ (۴) ایضاً ص ۱۶۰

محبوبیت و جلالت: اس تخیل، عنف و درگزر اور نرمی و ملاحظت کا یہ نتیجہ تھا کہ آپ کی محبت و عظمت لوگوں کے دلوں میں اتنی جاگزیں ہو گئی تھی کہ جدھر نکل جاتے تھے آپ کو راستہ دینے کے لیے ہجوم چھٹ جاتا تھا، اس سلسلہ میں آپ اور ہشام بن عبد الملک کا ایک واقعہ لائق ذکر ہے، ہشام بن عبد الملک ایک دفعہ اپنی ولی عہدی کے زمانہ میں عمائد شام کے ساتھ حج کو گیا، طواف کرنے کے بعد حجر اسود کو بوسہ دینے کے لیے بڑھا، مگر ہجوم اتنا تھا کہ کوشش کے باوجود نہ پہنچ سکا، مجبوراً رک گیا اور اژدحام کا تماشہ دیکھنے کے لیے پاس ہی اس کے لیے ایک کرسی بچھا دی گئی، ابھی وہ تماشہ دیکھ رہا تھا کہ اتنے میں امام زین العابدین آگئے اور طواف کر کے حجر اسود کی طرف بڑھے، انھیں دیکھ کر خود بخود بھیڑ چھٹ گئی، اور انھوں نے آسانی کے ساتھ حجر اسود کا بوسہ دیا، یہ منظر دیکھ کر ایک شامی نے ہشام سے پوچھا یہ کون شخص ہے جس کی لوگوں کے دلوں میں اتنی ہیبت ہے؟ ہشام آپ کو پوری طرح پہچانتا تھا، مگر ان کی جانب سے شامیوں کی توجہ ہٹانے کی لیے کہا میں نہیں پہچانتا، فرزدق شاعر بھی موجود تھا، یہ تجاہل عارفانہ سن کر اس کی شراب عقیدت جوش میں آگئی، اس نے کہا میں ان کو جانتا ہوں، شامی نے پوچھا کون ہیں؟ فرزدق نے اسی وقت زین العابدین کی شان میں ایک پر زور مدیہ قصیدہ پڑھا، جس کے بعض اشعار یہ ہیں۔ (۱)

هذا الذى تعرف البطحاء وطأته	والبيت يعرفه والحل والحرم
هذا ابن خير عباد الله كلهم	هذا النقى التقى الطاهر العلم
اذا رآته قريش قال قائلها	الى مكارم هذا ينتهى الكرم
وليس قولك من هذا بصائرہ	العرب تعرف من انكرت والعجم
ما قال لاقط الافى تشهده	لولا التشهد كانت لاءه نعم
يكاد يمسكه عرفان راحته	ركن الحطيم اذا ماجاء يستلم

(۱) یہ واقعہ نہایت مشہور ہے اور بہت سی تاریخوں میں ہے۔

مقدم بعد ذکر اللہ ذکرہم ☆ فی کل امر ومختوم بہ الکلم  
 یغضی حیاء ویغضی من مہابتہ ☆ فما یکلم الاحین یتبسم  
 ہذا ابن فاطمہ ان کنت جاہلہ ☆ بجدہ الانبیاء اللہ قد خموہ

یہ قصیدہ سن کر شام فرزدق سے برہم ہو گیا اور اس کو قید کر دیا، امام زین العابدین نے اس کے صلہ میں فرزدق کو بارہ ہزار درہم عطا فرمائے، اس نے یہ کہہ کر واپس کر دیا کہ میں نے خدا و رسول کی خوشنوی کے لیے مدح کی تھی، انعام کی طمع میں نہیں امام زین العابدین نے پھر اس کے پاس بھجوادیا اور کہلا بھیجا کہ ہم اہل بیت جب کسی کو کچھ دیتے ہیں تو پھر واپس نہیں لیتے، خدا تمہاری نیت سے واقف ہے، وہ اس کا اجر علاحدہ دے گا، خدا تمہاری سعی مشکور فرمائے، اس پیام کے بعد تعمیل ارشاد میں فرزدق نے روپیہ لے لیا۔ (۱)  
 غرور سے نفرت: اس عظمت و جلالت کے باوجود بڑے متواضع اور منکسر تھے، غرور سے سخت نفرت کرتے تھے، فرماتے تھے مجھے اس متکبر اور مغرور انسان پر تعجب آتا ہے جو کل ایک حقیر نطفہ تھا اور کل پھر مردار ہو جائے گا، (۲) آپ کی چال ایسی خاکسارانہ تھی کہ چلنے میں دونوں ہاتھ رانوں سے آگے نہ بڑھنے پاتے تھے۔ (۳)

مساوات: غرور نسب کو مٹانے اور مساوات کی عملی مثال قائم کرنے کے لیے اپنی ایک لڑکی کی شادی اپنے ایک غلام سے کر دی تھی اور ایک لونڈی کو آزاد کر کے اس کے ساتھ خود عقد کر لیا تھا، عبد الملک کو اس کی خبر ہوئی تو اس نے خط لکھ کر اس فعل پر ملامت کی، آپ نے جواب میں لکھا کہ رسول اللہ صلی اللہ علیہ وسلم کی ذات تمہارے لیے نمونہ ہے، آپ نے صفیہ بنت حبیبی کو (جو لونڈی تھیں) آزاد کر کے اپنے عقد میں لے لیا تھا اور اپنے غلام زید بن حارثہ کو آزاد کر کے ان سے اپنی پھوپھی زاد بہن زینب بنت جحش کی شادی کر دی تھی۔ (۴)

(۱) مختصر صفوۃ الصفوہ ص ۱۳۶ (۲) مختصر صفوۃ الصفوہ ص ۱۳۶ (۳) ابن سعد ج ۵ ص ۱۶۰ (۴) طبقات

محبت اہل بیت میں اعتدال کی ہدایت: بعض مدعیان محبت اہل بیت شدت غلو میں اہل بیت کرام کو کہیں سے کہیں پہنچا دیتے ہیں، امام زین العابدین اس قسم کی گمراہ کن اور غیر معتدل محبت کو سخت ناپسند فرماتے تھے اور انھیں اس سے روکتے تھے، فرماتے تھے کہ ”تم لوگ ہمارے ہاتھ اسلام کی بتائی ہوئی حد تک محبت کرو، خدا کی قسم تم لوگ ہمارے متعلق اتنا کچھ کہتے رہے کہ بہت سے لوگوں کی نظروں میں ہم کو مبغوض بنا دیا“، (۱) کبھی فرماتے ”ہمارے ساتھ خدا کے لیے اسلام کی بتائی محبت کیا کرو، تمہاری محبت تو ہمارے لیے عار بن گئی ہے۔“ (۲)

خلفائے ثلاثہ کے ساتھ حسن عقیدت: اپنے حق پرست اسلاف کی طرح خلفائے ثلاثہ رضوان اللہ علیہم اجمعین کے ساتھ امام زین العابدین بھی سچی عقیدت رکھتے تھے، ان کی برائی سنا ناپسند نہ فرماتے تھے اور برائی کرنے والوں کو اپنے یہاں سے نکال دیتے تھے، ایک مرتبہ چند عراقی آپ کے پاس آئے اور شاید اس غلط فہمی میں کہ آپ بھی ان کے گمراہ کن خیالات میں ان کے ہمنوا ہوں گے، آپ کے سامنے خلفائے ثلاثہ کے متعلق کچھ نازیبا باتیں کہیں،

آپ نے کلام اللہ کی ان آیات کی طرف

مال غنیمت میں ان محتاج مہاجرین کا

لِلْفُقَرَاءِ الْمُهَاجِرِينَ الَّذِينَ

بھی حق ہے جو اپنے وطن سے نکالے

أُخْرِجُوا مِنْ دِيَارِهِمْ وَأَمْوَالِهِمْ

گئے اور اپنے مال سے محروم کئے گئے

يَبْتَغُونَ فَضْلًا مِنَ اللَّهِ

اور وہ خدا کے فضل اور اس کی

وَرِضْوَانًا وَيَنْصُرُونَ اللَّهَ

رضامندی کے طالب ہیں اور اللہ اور

وَرَسُولَهُ أُولَئِكَ هُمُ

اس کے رسول کی مدد کرتے ہیں، یہی

الصَّادِقُونَ۔

لوگ سچے ہیں۔

جس میں مہاجرین کے فضائل بیان کئے گئے ہیں، اشارہ فرما کر پوچھا کیا تم ان مہاجرین اولین میں سے ہو جو اپنے وطن سے نکالے گئے اور اپنی جائیداد اور دولت سے محروم کئے گئے اور خدا کے فضل اور اس کی رضا مندی کے متلاشی ہیں اور اس کی اور اس کے رسول کی مدد کرتے ہیں۔

عراقیوں نے کہا نہیں، پھر آپ نے اسی آیت کے دوسرے ٹکڑے کی طرف

وَالَّذِينَ تَبَوَّؤُا الدَّارَ وَالْاِيْمَانَ  
مِنْ قَبْلِهِمْ يُحِبُّوْنَ مَنْ هَاجَرَ  
اِلَيْهِمْ وَلَا يَجِدُوْنَ فِيْ  
صُدُوْرِهِمْ حَاجَةً مِّمَّا اُوْتُوْا  
وَيُوْثِرُوْنَ عَلٰى اَنْفُسِهِمْ وَلَوْ  
كَانَ بِهٖمْ حَخْصَاةٌ وَّمَنْ يُوقِ  
شِحْحَ نَفْسِهٖ فَلَوْلَا لَكَ هُمْ  
الْمُفْلِحُوْنَ۔ (حشر-۱)

اور ان لوگوں کا بھی حق ہے جو ان کے  
(مہاجرین) پہلے سے مدینہ میں رہتے  
ہیں اور اسلام میں داخل ہو چکے ہیں  
اور جو ان کی طرف ہجرت کر کے  
آتا ہے، اس سے محبت کرتے ہیں اور  
(مال غنیمت) جو مہاجرین کو دیا  
جاتا ہے اپنے دل میں اس کی خواہش  
نہیں پاتے اور خواہ ان پر تنگی کیوں نہ  
ہو (مہاجرین کو) اپنے اوپر مقدم رکھتے  
ہیں جو اپنے نفس کو بخل سے بچائے گا  
وہی لوگ فلاح پائیں گے۔

جو انصار کے فضائل میں ہے اشارہ کر کے پوچھا کیا تم ان لوگوں میں ہو جو ان لوگوں  
(مہاجرین) کی ہجرت کے پہلے سے (مدینہ میں) گھر رکھتے ہیں اور ایمان لا چکے ہیں  
اور جو ان کے یہاں ہجرت کر کے جاتا ہے، اس سے محبت کرتے ہیں۔

عراقیوں نے کہا ان میں سے بھی نہیں ہیں، فرمایا تم کو خود اعتراف ہے کہ تم  
دونوں جماعتوں میں سے نہیں ہو، اب میں میں تم کو بتاتا ہوں کہ تم اس جماعت میں بھی نہیں

ہو جن کے متعلق خدا فرماتا ہے:

وَالَّذِينَ جَاءُوا مِنْ بَعْدِهِمْ  
يَقُولُونَ رَبَّنَا اغْفِرْ لَنَا  
وَلِأَخْوَانِنَا الَّذِينَ سَبَقُونَا  
بِالْإِيمَانِ وَلَا تَجْعَلْ فِي  
قُلُوبِنَا غِلًّا لِلَّذِينَ آمَنُوا  
رَبَّنَا إِنَّكَ رَؤُوفٌ رَحِيمٌ۔

اور وہ لوگ جو ان کے (مہاجرین) بعد  
آئے اور کہتے ہیں کہ ہمارے رب  
ہماری اور ہمارے ان بھائیوں کی جو ہم  
سب سے پہلے ایمان لائے مہفرت  
فرما اور ہمارے دلوں میں ان لوگوں  
کے لیے جو ایمان لائے کینہ نہ رکھ،  
اے ہمارے رب تو رؤوف و رحیم ہے۔

جب تم ان تینوں اسلامی جماعتوں میں سے کسی میں بھی نہیں ہو تو خدا تم کو غارت  
کرے، میرے یہاں سے نکل جاؤ، (۱) حضرت عثمانؓ کے متعلق ارشاد فرماتے تھے کہ خدا  
کی قسم وہ ناحق شہید کئے گئے۔ (۲)  
حلیہ: صورتاً نہایت حسین و جمیل تھے، بدن سے خوشبو پھونتی تھی، (۳) شانوں تک زلفیں  
تھیں، مانگ نکلی رہتی تھی، (۴) خضاب کبھی سیاہ اور کبھی سرخ دونوں استعمال کرتے تھے۔  
لباس: نہایت خوش لباس تھے، خز کا جو ایک بیش قیمت کپڑا ہے، جبہ اور اسی کی چادر استعمال  
کرتے تھے، ایک ایک چادر کی قیمت پچاس پچاس اشرفی تک ہوتی تھی اور محض ایک موسم  
میں استعمال کر کے اس کو بیچ کر قیمت خیرات کر دیتے تھے، سردیوں میں لومڑیوں کا سمور  
استعمال کرتے تھے، رنگوں میں سپید، سرخ، زرد اور سیاہ ہر قسم کا رنگ پسند تھا، گول سر کی جوتی  
پہنتے تھے۔ (۵)

نفاست: مزاج میں بڑی لطافت و نفاست تھی، گندگی کو مطلق برداشت نہ کر سکتے تھے، بہت  
سی چیزوں کو محض دوسروں کی خاطر انگیز کرتے تھے، ابو جعفر کا بیان ہے کہ ایک مرتبہ علی بن

(۱) صفوۃ الصفوہ ص ۱۳۴ (۲) ابن سعد ج ۵ ص ۱۶۰ (۳) ایضاً (۴) ایضاً (۵) ایضاً۔

حسین بیت الخلا گئے میں ہاتھ دھونے کے لیے پانی لیے ہوئے دروازہ پر کھڑا تھا، بیت الخلا سے نکلنے کے بعد فرمایا، میں نے بیت الخلا میں ایسی شے دیکھی جس نے مجھے شک میں ڈال دیا، میں نے پوچھا وہ کیا، فرمایا میں نے دیکھا کھیاں غلاظت پر بیٹھتی ہیں، پھر اڑ کر آدمی کی جلد پر بیٹھ جاتی ہیں، اس لیے میں نے ارادہ کیا ہے کہ بیت الخلا جانے کے لیے ایک خاص لباس بنواؤں، پھر سوچ کر فرمایا کہ جس چیز کی لوگوں کو استطاعت نہ ہو اسے مجھے بھی نہ کرنا چاہیے۔ (۱)

## ۵۱- علی بن عبد اللہ بن عباسؓ

نام و نسب: علی نام، ابو محمد کنیت، سجاد لقب، مشہور صحابی حضرت عبد اللہ بن عباسؓ کے سب سے چھوٹے صاحبزادے ہیں، نسب نامہ یہ ہے: علی بن عبد اللہ بن عباسؓ بن عبد المطلب قرشی ہاشمی، ماں کا نام زرعہ تھا، نانہالی شجرہ یہ ہے، زرعہ بنت مشرح بن معدیکرب بن ولیدہ ابن شرییل بن معاویہ بن شرییل بن معاویہ بن حجر القرظ بن الحارث الولادہ بن عمرو بن معاویہ ابن الحارث بن معاویہ بن ثور بن مرتع بن ثور، علی دولت عباسیہ کے بانی سفاح کے دادا تھے۔

پیدائش: حضرت علیؓ کی شب شہادت کو رمضان ۴۰ھ میں پیدا ہوئے، اس لیے یادگار کے طور پر ان ہی کے نام پر علی نام اور ابو الحسن کنیت رکھی گئی لیکن عبد الملک نے اپنے زمانہ میں کہا کہ میں علی کا نام اور کنیت دونوں ایک ساتھ برداشت نہیں کر سکتا، ان میں سے ایک کو بدلو، اس لیے ابو الحسن چھوڑ کر ابو محمد کنیت اختیار کی۔ (۲)

فضل و کمال: علمی اعتبار سے کوئی قابل ذکر شخصیت نہ رکھتے تھے، درحقیقت ان کے عمل نے ان کے علم کو دبا دیا تھا، پھر بھی ابن عباسؓ کے فرزند تھے اس لیے علم کی دولت سے تہی دامن

دامن نہ تھے، احادیثِ نبویؐ کا ایک حصہ ان کے حافظہ میں محفوظ تھا، ابن سعد ان کو قلیل الحدیث تابعین میں لکھتے ہیں۔ (۱)

حدیث میں انھوں نے اپنے والد بزرگوار حضرت عبداللہ بن عباسؓ، ابوسعید خدریؓ، ابو ہریرہؓ، عبداللہ بن عمرو بن العاصؓ، عبداللہ بن جبیرؓ اور عبدالملک سے استفادہ کیا تھا اور ان کے صاحبزادے محمدؓ، عیسیٰؓ، عبدالصمدؓ، سلیمانؓ، داؤد اور منہال بن عمروؓ و سعد بن ابراہیمؓ، امام زہریؓ، حبیب بن ابی ثابتؓ، آبان بن صالحؓ، عبداللہ بن طاؤسؓ اور منصور بن معتمر وغیرہ ان کے خوشہ چینیوں میں تھے۔ (۲)

زہد و عبادت: ان کا میدان عمل حجرہ عبادت تھا، اپنے عہد کے بڑے عابد و مرتاض بزرگ تھے، کثرت عبادت کی وجہ سے سجاد لقب پڑ گیا تھا، شبانہ یوم میں ایک ہزار رکعتیں پڑھتے تھے، (۳) عبادت کا یہ ذوق و انہماک آخر لمحہ حیات تک قائم رہا، زبیر بن بکار کا بیان ہے کہ موت کے وقت تک ان کی عبادت و ریاضت میں فرق نہ آیا۔ (۴)

کبھی کبھی معمولی واقعات، زندگی میں عظیم الشان انقلاب پیدا کر دیتے ہیں، علی کے ساتھ بھی اسی قسم کا ایک واقعہ پیش آیا، ابتدا میں وہ کوئی عابد و زاہد نہ تھے، آبان بن عثمان کے لڑکے عبدالرحمن کی عبادت و ریاضت کو دیکھ ان کے دل پر نہایت گہرا اثر پڑا، انھوں نے کہا میں ان سے زیادہ رسول اللہ صلی اللہ علیہ وسلم کا قریب عزیز ہوں اس لیے مجھے ان سے زیادہ عبادت کرنے کا حق ہے، چنانچہ اسی وقت سے ہمہ تن عبادت میں لگ گئے (۵)

قریش میں عظمت و عزت: ان کے مذہبی کمالات کی وجہ سے قریش میں ان کی بڑی عظمت تھی، جب وہ مکہ جاتے تھے تو ان کے احترام میں سارا خاندان قریش ان پر ٹوٹ پڑتا تھا۔ (۶)

(۱) ابن سعد ج ۵ ص ۲۳۰ (۲) تہذیب الجہیز ج ۷ ص ۳۵۷ (۳) ابن سعد ج ۵ ص ۲۲۹ (۴)

تہذیب الاسماء ج ۱ اول ق اول ص ۳۱۵ (۵) تہذیب الجہیز ج ۷ ص ۳۵۸ (۶) شذرات الذہب

ولید سے اختلاف: انھوں نے عبد الملک کی مطلقہ لبا بہ سے شادی کر لی تھی، اس لیے ولید ان کے سخت خلاف ہو گیا تھا، اس کی سزا میں اس نے ان کو کوڑے لگوا کر بقاء جلاوطن کر دیا تھا۔ (۱)

ہشام سے تعلقات: لیکن ہشام کے ساتھ ان کے تعلقات اچھے تھے اور وہ ان کا بڑا احترام کرتا تھا، ایک مرتبہ ان سے ملنے گئے تو ہشام نے اپنے ساتھ تختِ شاہی پر بٹھایا، اور تیس ہزار اشرفیاں نذر پیش کیں۔ (۲)

وفات: ابن سعد کی روایت کے مطابق ۱۱ھ یا ۱۱۸ھ میں وفات پائی، (۳) لیکن بعض روایات ۱۱۴ھ میں وفات کی بھی ملتی ہیں۔

حلیہ: نہایت حسین و جمیل تھے، علامہ ابن سعد لکھتے ہیں کہ روئے زمین پر ایسا حسین و جمیل قرشی نہ تھا، قد نہایت بلند و بالا تھا۔

اولاد: علی کے بہت سے اولادیں تھیں: ۱- داؤد، ۲- عیسیٰ، ۳- محمد، ۴- احمد، ۵- بشر، ۶- مبشر، ۷- اسماعیل، ۸- عبدالصمد، ۹- عبداللہ الاکبر، ۱۰- عبداللہ الاصغر، ۱۱- عبید اللہ، ۱۲- عبد الملک، ۱۳- عثمان، ۱۴- سلیمان، ۱۵- صالح، ۱۶- عبدالرحمن، ۱۷- عبداللہ الاوسط، ۱۸- یحییٰ، ۱۹- اسحاق، ۲۰- فاطمہ، ۲۱- ام عیسیٰ کبریٰ، ۲۲- ام عیسیٰ صغریٰ، ۲۳- لبا بہ، ۲۴- بریرہ کبریٰ، ۲۵- بریرہ صغریٰ، ۲۶- میمونہ، ۲۷- ام علی، ۲۸- عالیہ اور ۲۹- ام حبیب۔

اس کثرت کے ساتھ علی کی اولاد پھیلی پھولی بھی بہت، عباسی خلفاء انہی کی نسل

سے تھے۔ (۴)

(۱) شذرات الذہب جلد اول ص ۱۴۸ (۲) ایضاً صفحہ ۱۴۹ (۳) ابن سعد ج ۵ ص ۲۳۱ (۴) ایضاً ص ۲۳۰

## ۵۲- عمرؓ بن عبدالعزیز

نام و نسب: عمر نام، ابو حفص کنیت، نسب نامہ یہ ہے، عمر بن عبدالعزیز بن مروان بن حکم بن العاص بن امیہ بن عبد شمس اموی، ماں کا نام ام عاصم تھا، یہ حضرت عمرؓ کے فرزند عاصم کی صاحبزادی تھیں، اس طرح عمر بن عبدالعزیز کی رگوں میں عمر فاروقؓ کا خون بھی شامل ہو گیا تھا، اسی کا یہ نتیجہ تھا کہ مروان جیسے بدنام شخص کی نسل سے عمر بن عبدالعزیز جیسا مجدد ملت پیدا ہوا، جو صدق میں ابوبکرؓ، عدل میں عمرؓ، حیا میں عثمانؓ اور زہد میں علی مرتضیٰؓ کا مثیل تھا، جس نے اپنے مجددانہ کارناموں سے ملتِ اسلامیہ کی روح کو جو امویوں نے مردہ کر دی تھی دوبارہ زندہ کر دیا۔

عمر کے والد عبدالعزیز مروان کے چھوٹے لڑکے تھے، مروان نے عبدالملک کے بعد انھیں ولی عہد نامزد کیا تھا لیکن وہ عبدالملک کی زندگی ہی میں وفات پا گئے۔ (۱)  
عبدالعزیز اپنے خاندانی اوصاف و کمالات کے پورے حاصل تھے اور اپنے والد کی مہمات میں ان کے دستِ راست رہے، عبداللہ بن زبیرؓ کی وفات کے بعد مروان نے جب مصر پر قبضہ کرنے کے لیے فوج کشی کی تو عبدالعزیز کو ایلہ پر متعین کیا۔ (۲)  
مصر پر قبضہ حاصل کرنے کے بعد مروان دو مہینہ یہاں مقیم رہا، دو مہینہ کے بعد عبدالعزیز کو یہاں کا گورنر بنا کر شام واپس ہوا۔ (۳)

مروان کے بعد عبدالملک نے بھی عبدالعزیز کو مصر کی حکومت پر برقرار رکھا اور انھوں نے یہاں کامل اکیس سال حکومت کرنے کے بعد ۸۶ھ میں انتقال کیا، تاریخ اسلام میں اتنی طویل مدت کم کسی والی کو نصیب ہوئی ہوگی۔

(۱) کتاب الولاة کندی ص ۵۳ و ۵۸ (۲) ایضاً ص ۲ (۳) ایضاً ص ۲۷۔

عبدالعزیز نے مصر اور حلوان میں اپنی حکومت کی بہت سے یادگاریں چھوڑیں، ایک زرنگار محل تعمیر کرایا، حلوان میں متعدد محلات اور مسجدیں بنوائیں، مصر کی جامع مسجد منہدم کرا کے اس کو از سر نو تعمیر کرایا، خلیج مصر پر پل بنوائے، انگور اور خرے کے باغات لگوائے۔ (۱) علما اور ارباب کمال کا بڑا قدر داں تھا، قاضی عبدالرحمن بن حمیرہ خولانی کا ایک ہزار اشرفی سالانہ وظیفہ مقرر کیا، (۲) شعر کے ساتھ اتنی داد دہش کرتا تھا کہ بعض شعرا نے اس کے بعد شاعری چھوڑ دی، کثیر سے کسی نے پوچھا، اب شعر کیوں نہیں کہتے جواب دیا، عبدالعزیز کے بعد صلہ کی توقع کس سے کی جائے۔ (۳)

پیدائش: اس نامور شخص کے گھر میں عمر پیدا ہوئے، ان کے سنہ پیدائش کے بارے میں بیانات مختلف ہیں، بروایت صحیح یزید کے عہد میں مدینہ میں پیدا ہوئے۔ (۴)

تعلیم و تربیت: عمر بن عبدالعزیز کا بچپن والد کے ساتھ مصر میں گذرا، (۵) اور غالباً ابتدائی تعلیم وہیں حاصل کی، جب ہوش سنبھالا تو عبدالعزیز نے ان کو اعلیٰ تعلیم کے لیے مدینہ جو علم و علما کا مرکز تھا، بھیج دیا، یہاں محدث صالح بن کیسان کی نگرانی میں ان کی تعلیم و تربیت ہوئی۔

صالح بن کیسان اس اہتمام کے ساتھ ان کی مذہبی اور اخلاقی نگرانی کرتے تھے کہ ایک مرتبہ عمر بن عبدالعزیز نے نماز میں دیر کر دی، صالح نے باز پرس کی، عمر بن عبدالعزیز نے جواب دیا بال سنوار نے میں دیر ہو گئی، صالح نے کہا، اب بالوں کی آرائش میں اتنا شغف ہو گیا ہے کہ اس کو نماز پر ترجیح دی جاتی ہے اور عبدالعزیز کو یہ واقعہ دکھا بھیجا، انھوں نے فوراً ایک آدمی روانہ کیا جس نے پہلے عمر کے بال مونڈے، اس کے بعد کسی سے بات چیت کی۔ (۶)

اس اہتمام سے ان کی تعلیم و تربیت ہوئی، انھیں خود تحصیل علم کا ذوق تھا، ان کا

(۱) کتاب الولاء کندی ص ۵۵ حسن المحاضرہ سیوطی ج ۲ ص ۲۰۴ (۲) ایضاً ج اول ص ۱۱۸ (۳) ایضاً

ص ۲۳۰ (۴) تذکرۃ الحفاظ ج اول ص ۱۰۵ (۵) ایضاً (۶) سیرت عمر بن عبدالعزیز ابن جوزی ص ۹۔

بیان ہے کہ میں مدینہ کے عام لڑکوں کی طرح ایک لڑکا تھا، پھر عربی اور شعر کا شوق پیدا ہوا، (۱) چنانچہ انھوں نے بڑے ذوق و شوق سے تحصیلِ علم کی۔

ان کی تعلیم کا یہ دور ابتدائی تھا، وہ دور جس نے ان کو امامِ وقت بنایا مدینہ کی گورنری کا عہد تھا، جس میں اکابرِ علماء سے ان کی صحبتیں اور علمی بحث و مباحثے رہتے تھے، ان کا خود بیان ہے کہ جب میں مدینہ سے نکلا ہوں اس وقت مجھ سے بڑا عالم کوئی نہ تھا، (۲) ان کے علمی کمالات کے حالات آخر میں آئیں گے۔

شادی: ان کے والد کی وفات کے بعد ان کے چچا عبدالملک نے اپنی لڑکی فاطمہ کے ساتھ ان کی شادی کر دی۔ (۳)

ختناصرہ کی حکومت: عمر بن عبدالعزیز اور حقیقت مسندِ درس کے لیے زیادہ موزوں تھے لیکن شاہی خاندان کی رکنیت نے ان کو ایوانِ حکومت میں پہنچا دیا، چنانچہ سب سے اول وہ ختناصرہ کے والی مقرر ہوئے۔

مدینہ کی گورنری: عبدالملک کے بعد ولید نے ان کو مدینہ کا گورنر مقرر کیا، انھیں اس کے قبول کرنے میں تامل ہوا، ولید نے حاجب سے پوچھا، عمر جاتے کیوں نہیں؟ اس نے کہا وہ کچھ شرائط کے ساتھ جانا چاہتے ہیں، ولید نے بلا کر پوچھا، انھوں نے کہا مجھے پہلے والیوں کی طرح ظلم پر مجبور نہ کیا جائے، ولید نے منظور کر لیا اور کہا تم حق پر عمل کرنا خواہ ایک درہم بھی خزانہ میں داخل نہ ہو۔ (۴)

اس شرط کے ساتھ وہ مدینہ روانہ ہوئے، اس وقت کے عمر بن عبدالعزیز درویش ابن عبدالعزیز نہ تھے، بلکہ شاہی خاندان کے رکن اور شان و شکوہ والے عمر بن عبدالعزیز تھے، چنانچہ تیس اونٹوں پر ان کا ذاتی ساز و سامان بار تھا۔ (۵)

(۱) سیرت عمر بن عبدالعزیز ابن جوزی ص ۹ (۲) تذکرۃ الحفاظ ج اول ص ۱۰۶ (۳) تاریخ اختلفا ص ۲۳۰ (۴) سیرت عمر بن عبدالعزیز ص ۳۲ و ۳۳ (۵) یعقوبی ج ۲ ص ۳۳۹۔

علمائے مدینہ سے مشورہ: لیکن فطرت سلیم تھی، اس لیے مدینہ پہنچنے کے بعد یہاں کے دس بڑے فضلا کو بلا کر ان کے سامنے ایک مختصر تقریر کی کہ میں نے آپ کو ایک ایسے کام کے لیے بلایا ہے جس میں آپ کو ثواب ملے گا اور آپ حامی حق قرار پائیں گے، میں آپ لوگوں کے مشورہ کے بغیر کوئی فیصلہ کرنا نہیں چاہتا، اس لیے جب آپ لوگ کسی کو ظلم کرتے ہوئے دیکھیں یا آپ کو میرے کسی عامل کے ظلم کی اطلاع ہو تو آپ خدا کی قسم مجھ کو ضرور اس کی خبر کیجئے، یہ تقریر سننے کے بعد فقہان کو دعائے خیر دیتے ہوئے واپس گئے۔ (۱)

تعمیر مسجد نبوی: مدینہ کی گورنری کے زمانہ میں عمر بن عبدالعزیز نے یہاں بہت سی اصلاحیں اور مفید کام کئے، ان میں ان کا ناقابل فراموش کارنامہ مسجد نبوی کی تعمیر اور اس کی تزئین و آرائش ہے۔

ولید کے پیشتر خلفانے وقتا فوقتاً مسجد نبوی میں ترمیمیں کرائی تھیں لیکن ولید نے بڑے اہتمام کے ساتھ اس کو نہایت عظیم الشان پیمانہ پر تعمیر کرانے کا ارادہ کیا اور ۸۸ھ میں عمر بن عبدالعزیز کو لکھا کہ مسجد نئے سرے سے تعمیر کی جائے، اس سے متصل ازواج مطہرات کے حجرے اور دوسرے جو مکانات ہیں ان کا معاوضہ دے کر ان کو مسجد میں شامل کر لیا جائے جو لوگ قیمت لینے سے انکار کریں، ان کے مکانات زبردستی گرا دیئے جائیں اور ان کی قیمت فقیروں کو خیرات کر دی جائے۔ (۲)

قیصر روم کو خط لکھ کر بہت سے رومی کارگر، مزدور، مینا کاری اور بچہ کاری کا سامان کئی ہزار مثقال سونا منگایا، (۳) اور مختلف مقامات سے مختلف قسم کے تعمیری سامان جمع کئے اور فقہائے مدینہ کی موجودگی میں مسجد کی پرانی عمارت گروا کر ان بزرگوں کے متبرک ہاتھوں سے عمارت کی بنیاد ڈالی۔ (۴)

عمر بن عبدالعزیز کو اس عمارت سے ذاتی دلچسپی تھی، اس لیے بڑے انہماک اور

(۱) ابن سعد ج ۶ ص ۲۴۶ (۲) خلاصۃ الوفاء ص ۱۳۷ (۳) ایضاً ص ۱۳۹ (۴) ایضاً

حسن مذاق سے اس کو تعمیر کرایا، ساری عمارت نفیس پتھروں کی تھی، دیواریں اور چھتیں منقش، مٹلا اور مینا کار تھیں، جھاڑ کے ایک نقش پر کارنگروں کو ۳۰ درہم انعام دیتے تھے۔ (۱)

اس اہتمام سے تین سال میں عمارت بن کر تیار ہوئی، ۹۱ھ میں ولید نے مدینہ جا کر اس کا معائنہ کیا اور عمرؓ بن عبدالعزیز کی کارگزاری پر خوشنودی ظاہر کی۔

اطراف مدینہ کی مساجد کی تعمیر: مسجد نبوی کے علاوہ اپنے عہد گورنری میں اطراف مدینہ میں اور بہت سی مسجدیں بنوائیں، آنحضرت صلی اللہ علیہ وسلم نے اطراف مدینہ میں جہاں جہاں نمازیں پڑھی تھیں، مسلمانوں نے یادگار کے طور پر وہاں معمولی مسجدیں بنالی تھیں، عمرؓ

بن عبدالعزیز نے اس قسم کی تمام مسجدوں کو منقش پتھروں سے تعمیر کرایا۔ (۲)

کنوؤں اور راستوں کی تعمیر: رفاہ عام کے سلسلہ میں ولید کے حکم سے مدینہ میں بہت سے کنوئیں کھدوائے اور دشوار گزار پہاڑی راستے درست کرائے۔ (۳)

معزولی: اگرچہ عمرؓ بن عبدالعزیز نے تقرر کے وقت یہ شرط کر لی تھی کہ وہ گذشتہ والیوں کی طرح ظلم نہ کریں گے لیکن بنی امیہ کا نظام کچھ ایسا تھا کہ یہ شرط قائم نہیں رہ سکتی تھی، اس لیے ایک روایت یہ ہے کہ ججاج کی شکایت پر وہ معزول کر دیئے گئے، (۴) دوسرا بیان ہے کہ

عبداللہ بن زبیرؓ کے صاحبزادے ضیب کو جو بنی امیہ کے مخالفین میں تھے، ولید کے حکم سے مجبور ہو کر سزادی جس کے صدمہ سے وہ مر گئے، اس کی ندامت میں خود مستعفی ہو گئے۔ (۵)

سلیمان کے مزاج میں رسوخ: عمرؓ بن عبدالعزیز اپنے اوصاف اور حسن خلق کی بنا پر خاندان بھر میں محبوب تھے، خصوصاً سلیمان بن عبدالملک ان کو بہت مانتا تھا، انھیں اپنا وزیر و مشیر بنایا تھا اور امور خیر میں ان کے مشوروں پر عمل کرتا تھا (۶) اس لیے سلیمان کے عہد کی اصلاحات درحقیقت عمرؓ بن عبدالعزیز کے فیض کا نتیجہ تھیں۔

(۱) خلاصۃ الوفاء ص ۱۳۷ (۲) فتح الباری ج ۱ ص ۴۷۲ (۳) طبری ص ۱۱۹۹ (۴) طبری ص ۱۱۵۴ (۵)

سیرۃ عمر بن عبدالعزیز میں یہ واقعہ مفصل ہے (۶) تاریخ الخلفاء ص ۳۶۶۔

سلیمان کی وفات اور خلافت ۹۹ھ میں سلیمان مرض الموت میں مبتلا ہوا اور اپنے نابالغ لڑکے ایوب کو ولی عہد نامزد کیا، رجاہ بن حیوہ نے جو سلیمان کے ندیم خاص تھے، اس سے اختلاف کیا اور کہا ”امیر المؤمنین خلیفہ ایسے صالح آدمی کو بنائے جس سے آپ قبر میں محفوظ رہیں“ سلیمان نے کہا ”یہ میرا قطعی فیصلہ نہیں ہے، میں اس پر غور کروں گا اور خدا سے استخارہ کروں گا“ چنانچہ دو دن غور کرنے کے بعد وصیت نامہ چاک کر ڈالا اور رجاہ بن حیوہ سے پوچھا کہ میرے لڑکے داؤد کے بارے میں کیا رائے ہے؟ رجاہ نے کہا وہ اس وقت قسطنطنیہ میں ہیں اور معلوم نہیں زندہ ہیں یا نہیں، سلیمان نے کہا پھر کیا رائے دیتے ہو، رجاہ نے کہا اصل رائے تو آپ کی ہے، آپ نام لیجئے میں غور کروں گا، (۱) سلیمان نے کہا عمر بن عبدالعزیز کے متعلق تمہارا کیا خیال ہے؟ رجاہ نے کہا میرے نزدیک وہ نہایت فاضل اور برگزیدہ مسلمان ہیں، سلیمان نے کہا خدا کی قسم وہ ایسے ہی ہیں لیکن اگر میں عبدالملک کی اولاد کو بالکل نظر انداز کر کے عمر بن عبدالعزیز کو خلیفہ بنا دوں تو ایک فتنہ پٹا ہو جائے گا، جب تک ان کے بعد عبدالملک کی کسی اولاد کا نام نہ رکھوں گا، اس وقت تک وہ لوگ ان کو خلافت پر قائم نہ رہنے دیں گے، اس لیے میں یزید کو ان کے بعد خلیفہ بنائے دیتا ہوں، اس سے وہ لوگ ٹھنڈے ہو جائیں گے اور راضی رہیں گے، رجاہ نے بھی اس سے اتفاق کیا، اس کے بعد سلیمان نے خود اپنے قلم سے یہ وصیت نامہ لکھا:

”بسم اللہ الرحمن الرحیم، یہ تحریر خدا کے بندے سلیمان امیر المؤمنین کی جانب سے عمر بن عبدالعزیز کے لیے ہے، میں نے اپنے بعد تم کو خلیفہ بنایا اور تمہارے بعد یزید بن عبدالملک کو، مسلمانو! ان کا کہنا سنو اور ان کی اطاعت کرو، خدا سے ڈرو، اختلاف نہ پیدا کرو کہ دوسرے تم پر حرص و طمع کی نگاہ ڈالیں۔“

اور اس پر مہر کر کے اپنے خاندان والوں کو بلا کر رجاہ کو حکم دیا کہ اس وصیت نامہ کو

(۱) ایک روایت یہ ہے کہ رجاہ بن حیوہ نے عمر بن عبدالعزیز کا نام پیش کیا تھا۔

لے جا کر خاندان والوں سے کہو کہ میں نے اس میں جس کو خلیفہ بنایا ہے وہ لوگ اس کی بیعت کریں، رجاء نے اس کی تعمیل کی سب نے بالاتفاق سمعنا و اطعنا کہا، پھر ان کی خواہش پر انھیں سلیمان کو دیکھنے کی اجازت دی گئی، جب یہ لوگ اندر گئے تو سلیمان نے وصیت نامہ کی طرف جو رجاء کے ہاتھ میں تھا، اشارہ کر کے ان لوگوں سے کہا ”اس میں نے جس کو خلیفہ بنایا ہے اس کی بیعت کرو اور اس کے مطیع رہو“ سلیمان کے کہنے پر دوبارہ سب سے فرداً فرداً بیعت کی۔

عمر بن عبد العزیز کو ظن غالب تھا کہ سلیمان نے ان کو خلافت کے لیے نامزد کیا ہے، وہ اس بار عظیم کو اٹھانا نہ چاہتے تھے، اس لیے رجاء نے جا کر کہا کہ ”میرے اوپر سلیمان کی جو شفقتیں اور مہربانیاں ہیں، ان سے مجھے اندیشہ ہے کہ انھوں نے خلافت کے لیے مجھے نہ نامزد کیا ہو، اگر ایسا ہو تو مجھے بتا دیجئے تاکہ قبل اس کے کہ میں مجبور ہو جاؤں ابھی اس سے استعفاء دے دوں لیکن رجاء نے بتانے سے انکار کیا۔

نامزدگی کے مرحلہ سے فراغت کے بعد سلیمان کا انتقال ہو گیا، رجاء نے بڑی ہوشیاری کے ساتھ موت کی خبر مخفی رکھی اور شاہی خاندان کے ارکان کو جمع کر کے دوبارہ ان سے بیعت لی، بیعت کو موکد کرنے کے بعد سلیمان کی موت کا اعلان کیا اور وصیت نامہ پڑھ کر سنایا، عمر بن عبد العزیز کا نام سن کر عبد الملک کے لڑکے ہشام نے کہا۔ تم کبھی ان کی بیعت نہیں کر سکتے، رجاء نے کہا اٹھ کر خاموشی کے ساتھ بیعت کر لو، ورنہ ابھی سر قلم کر دوں گا، اور عمر بن عبد العزیز کا ہاتھ پکڑ کے منبر پر بٹھا دیا، انھوں نے اس بار عظیم کی ذمہ داری پر اور ہشام نے اپنی محرومی قسمت پر اٹالہ پڑھا، اس کے بعد سلیمان کی تجہیز و تکفین ہوئی اور عمر بن عبد العزیز نے نماز جنازہ پڑھائی۔

خلفائے راشدین کا پہلا اسوہ: تختِ خلافت پر قدم رکھتے ہی عمر بن عبد العزیز بالکل بدل گئے اور اب ناز پروردہ عمر نے ابو ذر غفاریؓ اور ابو ہریرہؓ کا قالب اختیار کر لیا، سلیمان کی تجہیز

و تکلفین سے فراغت کے بعد حسب معمول عمر بن عبد العزیز کے سامنے شاہی سواریاں پیش کی گئیں، انھوں نے پوچھا یہ کیا ہے؟ عرض کیا گیا، شاہی سواریاں، فرمایا، ”میرے لیے میرا نچر کافی ہے اور کل سواریاں واپس کر دیں۔ (۱)

ابھی سلیمان کے اہل دعیال قصر خلافت میں تھے، اس لیے اپنے خیمہ میں فروکش ہوئے، (۲) گھر آئے تو اس بار عظیم کی ذمہ داری سے چہرہ پریشان تھا، لونڈی نے پوچھا، آپ شاید کچھ متفکرین ہیں، فرمایا اس سے بڑھ کر تشویش کی بات کیا ہوگی کہ مشرق و مغرب میں امت محمدیہ کا کوئی فرد ایسا نہیں ہے جس کا مجھ پر حق نہ ہو اور بغیر مطالبہ اور اطلاع کے اس کا ادا کرنا مجھ پر فرض نہ ہو۔ (۳)

خلافت سے دستبرداری کا اعلان اور مسلمانوں کا اصرار: حضرت عمر بن عبد العزیز کو خلافت کی ذمہ داریوں کے بارگراں کا پورا احساس تھا، اگر نامزدگی کے وقت ان کو اس کا علم ہو گیا ہوتا تو وہ اسی وقت اپنا نام واپس لے لیتے لیکن اب یہ بار پڑ چکا تھا تاہم انھوں نے ایک مرتبہ اس سے سبکدوش ہونے کی کوشش کی اور لوگوں کو جمع کر کے تقریر کی:

”لوگو! میری خواہش اور عام مسلمانوں کی رائے لیے ہوئے بغیر مجھے خلافت کی ذمہ داریوں میں مبتلا کیا گیا ہے، اس لیے میری بیعت کا جو طوق تمہاری گردن میں ہے میں خود اس کو اتارے دیتا ہوں، تم جس کو چاہو اپنا خلیفہ منتخب کر لو۔“

یہ خطبہ سن کر مجمع سے شوراٹھا، ”ہم نے آپ کو خلیفہ منتخب کیا ہے اور آپ کی خلافت سے راضی ہیں، آپ خدا کا نام لے کر کام شروع کر دیجئے۔“

پہلا خطبہ: جب اس کا یقین ہو گیا کہ آپ کی خلافت سے کسی کو اختلاف نہیں ہے تو آپ نے ایک تقریر کی جس میں لوگوں کو تقویٰ، فکر آخرت اور ذکر موت کی طرف توجہ دلائی، آخر میں

(۱) یہ تمام واقعات ابن سعد ج ۵ ص ۲۳۷ تا ۲۳۹ سے ماخوذ ہیں (۲) ایضاً ص ۲۳۹ (۳) سیرت عمر بن عبد العزیز ص ۵۲۔

باواز بلند فرمایا:

”لوگو! جو شخص خدا کی اطاعت کرے اس کی اطاعت فرض ہے اور جو شخص خدا کی نافرمانی کرے اس کی اطاعت واجب نہیں، جب تک میں خدا کی اطاعت کروں اس وقت تک تم میری اطاعت کرو اور جب میں خدا کی نافرمانی کروں تو میری اطاعت تم پر فرض نہیں ہے۔“ (۱)

طبقات ابن سعد میں یہ الفاظ ہیں، ”اما بعد، تمہارے نبی کے بعد دوسرا نبی اور اس پر جو کتاب نازل ہوئی ہے اس کے بعد کوئی دوسری کتاب نہیں ہے، خدا نے جو چیز حلال کر دی وہ قیامت تک کے لیے حلال ہے اور جو حرام کر دی وہ قیامت تک کے لیے حرام رہے گی، میں (اپنی جانب سے) کوئی فیصلہ کرنے والا نہیں ہوں، بلکہ صرف (احکام الہی کو) نافذ کرنے والا ہوں، میں خود کوئی بات شروع کرنے والا نہیں ہوں صرف پیرو ہوں، کسی کو یہ حق نہیں ہے کہ خدا کی نافرمانی میں اس کی اطاعت کی جائے، میں تمہاری جماعت کا بہتر آدمی بھی نہیں ہوں بلکہ ایک معمولی فرد ہوں، البتہ خدا نے مجھ کو تم سے زیادہ گرانبار کر دیا ہے،“ (۲)

عبدالعزیز بن عبدالملک کی بیعت: یہاں دمشق میں یہ سب ہو چکا تھا لیکن عبدالعزیز بن عبدالملک کو جو کہیں باہر تھا ان واقعات کی خبر نہیں ہوئی تھی، اس لیے سلیمان کی موت کی خبر سن کر اس نے اپنے ہمراہیوں سے اپنی بیعت لے لی اور دمشق کے ارادہ سے بڑھا، راستہ میں اسے سلیمان کی وصیت اور عمر بن عبدالعزیز کی بیعت کا حال معلوم ہوا، یہ سن کر وہ سیدھا ان کے پاس پہنچا، ان کو اس کے بیعت لینے کی خبر ہو چکی تھی، انھوں نے اس سے کہا مجھے معلوم ہوا ہے کہ تم اپنی بیعت لے کر دمشق میں داخل ہونا چاہتے تھے، عبدالعزیز نے کہا مجھے اس کا علم نہ تھا کہ سلیمان نے آپ کو خلیفہ نامزد کر دیا ہے، اس لیے مجھے خوف تھا کہ لوگ خزانہ

(۱) سیرت عمر بن عبدالعزیز ص ۳۰، ۵۴، (۲) ابن سعد ج ۵ ص ۲۵۱، ۲۵۰۔

وغیرہ نہ لوٹ لیں، عمر بن عبدالعزیز نے فرمایا اگر لوگ تمہارے ہاتھ پر بیعت کر لیتے اور تم بارِ خلافت کو سنبھال لیتے تو میں تم سے جھگڑانہ کرتا اور اپنے گھر میں بیٹھ جاتا، عبدالعزیز نے کہا ”آپ کے ہوتے ہوئے میں دوسرے کا خلیفہ ہونا پسند ہی نہیں کرتا اور آپ کے ہاتھوں پر بیعت کر لی۔“ (۱)

## خلافتِ راشدہ کا احیاء

ان مراحل سے فراغت کے بعد امورِ خلافت کی طرف متوجہ ہوئے، خلافت کے باب میں عمر بن عبدالعزیز کا نقطہ نظر گذشتہ خلفا سے بالکل مختلف تھا، ان کے پیش نظر نظامِ خلافت میں عظیم الشان انقلاب برپا کرنا تھا، وہ سلطنت کی طاہری ترقیوں یعنی فتوحات، محاصل اور عمارتوں میں اضافہ کرنا نہ چاہتے تھے بلکہ ”اموی حکومت“ کو ”خلافتِ راشدہ“ میں بدل دینا چاہتے تھے، یہ اقدام ایسا اہم اور خطرناک تھا، جس میں ہر طرف سے مخالفوں کے طوفان کا مقابلہ تھا لیکن عمر بن عبدالعزیز نے تمام خطرات سے بے پروا ہو کر نہایت جرأت سے انقلاب شروع کر دیا۔

غضب کردہ مال و جائداد کی واپسی: اسی سلسلہ میں سب سے اہم اور نازک کام رعایا کی املاک کی واپسی تھی، جس کو شاہی خاندان نے اپنی جاگیر بنا لیا تھا، اس میں سارے خاندان کی مخالفت کا مقابلہ کرنا تھا لیکن عمر بن عبدالعزیز نے سب سے پہلے یہی کار خیر کیا اور سب سے اول اپنی ذات اور اپنے خاندان سے شروع کیا جس وقت آپ نے اس کا ارادہ ظاہر فرمایا، اس وقت بعض ہوا خواہوں نے دبی زبان سے عرض کیا کہ اگر آپ جاگیریں واپس کر دیں گے تو اپنی اولاد کے لیے کیا انتظام کریں گے؟ فرمایا ان کو خدا کے سپرد کرتا ہوں۔ (۲)

(۱) ابن سعد ج ۵ ص ۲۵۰ و ۲۵۱ (۲) سیرۃ عمر بن عبدالعزیز ابن جوزی ص ۱۰۸۔

اس عزمِ راسخ کے بعد خاندان والوں کو جمع کر کے فرمایا:

”بنی مروان تم کو شرف اور دولت کا بڑا حصہ ملا ہے، میرا خیال ہے کہ امتِ مسلمہ کا نصف یا دو تہائی مال تمہارے قبضہ میں ہے“ یہ لوگ یہ اشارہ سمجھ گئے اور جواب میں کہا ”خدا کی قسم جب تک ہمارے سرتن سے جدا نہ ہوں گے، اس وقت تک یہ نہیں ہو سکتا، خدا کی قسم نہ ہم اپنے آباؤ اجداد کو کافر بنا سکتے ہیں (عمر بن عبدالعزیز اپنے اسلاف کے افعال کو حرام کہتے تھے) اور نہ اپنی اولاد کو مفلس بنائیں گے“ عمر بن عبدالعزیز نے فرمایا ”خدا کی قسم اگر اس حق میں تم میری مدد نہ کرو گے تو میں تم لوگوں کو ذلیل اور رسوا کر ڈالوں گا، تم لوگ میرے پاس سے چلے جاؤ۔“ (۱)

اس کے بعد عام مسلمانوں کو مسجد میں جمع کر کے تقریر کی:

”ان لوگوں (بنی امیہ) نے ہم کو عطا کیا اور جاگیریں دیں، خدا کی قسم نہ انھیں ان کو دینے کا حق تھا اور نہ ہمیں ان کے لینے کا، اب میں ان سب میں ان کے اصلی حق داروں کو واپس کرتا ہوں اور اپنی ذات اور اپنے خاندان سے شروع کرتا ہوں۔“

یہ کہہ کر اسناد شاہی کا خریطہ منگایا، مزاحم سب کو پڑھ پڑھ کر سنا تے جاتے تھے اور عمر بن عبدالعزیز ان کو لے لے کر قینچی سے کاٹتے جاتے تھے، صبح سے لے کر ظہر کی نماز تک یہ سلسلہ جاری رہا۔ (۲)

اس طرح اپنی اور اپنے پورے خاندان کی کل جاگیریں واپس کر دیں اور اپنے پاس ایک گنیز تک باقی نہ رہنے دیا، (۳) ان کی بیوی فاطمہ کو ان کے باپ عبدالملک نے ایک قیمتی پتھر دیا تھا، عمر بن عبدالعزیز نے بیوی سے کہا، یا اس کو بیت المال میں داخل کر دیا مجھے چھوڑنے کے لیے تیار ہو جاؤ، اطاعت شعار بیوی نے وہ جوہر بیت المال میں داخل کر دیا۔ (۴) سب سے اہم معاملہ فدک کا تھا، جو مدتوں سے خلفا اور اہل بیت کے درمیان

(۱) سیرت عمر بن عبدالعزیز ابن جوزی ص ۱۱۵ (۲) ایضاً ص ۲۰۸ (۳) ابن سعد ج ۵ ص ۲۵۲ (۴)

متنازعہ فیہ چلا آتا تھا اور اب عمرؓ بن عبدالعزیز کے قبضہ میں تھا اور اسی پر ان کی اور ان کے اہل و عیال کی معاش کا دار و مدار تھا، اس کے متعلق انہوں نے رسول اللہ صلی اللہ علیہ وسلم اور خلفائے راشدین کے طرز عمل کی تحقیقات کر کے آل مروان سے کہا کہ ”فدک رسول اللہ صلی اللہ علیہ وسلم کا خالصہ تھا جس کی آمدنی آپ اپنی اور بنی ہاشم کی ضروریات میں صرف فرماتے تھے، خود فاطمہؓ نے آپ سے اس کو مانگا تھا لیکن آپ نے دینے سے انکار فرمایا، حضرت عمرؓ کے زمانہ تک اسی پر عمل ہوتا رہا، آخر میں مروان نے اس کو اپنی جاگیر بنا لیا اور اب وہ ورثہ میرے قبضہ میں ہے لیکن جو چیز رسول اللہ صلی اللہ علیہ وسلم نے فاطمہؓ کو نہیں دی، اس پر میرا کوئی حق نہیں ہے، اس لیے میں تم لوگوں کو گواہ بنا تا ہوں کہ فدک کی جو صورت رسول اللہ صلی اللہ علیہ وسلم کے زمانہ میں تھی، میں اس کو اسی حالت پر لوٹاتا ہوں۔“ (۱)

اپنی اور اپنے خاندان کی جاگیروں کو واپس کرنے کے بعد عام غضب شدہ مال کی طرف متوجہ ہوئے اور امیر معاویہ کے زمانہ سے لے کر اس وقت تک ظالمانہ طریقوں سے جس قدر غضب کردہ مال و جائیداد تھی، سب ایک ایک کر کے واپس کرا دی اور معاویہ اور یزید کے وارثوں سے لے کر ان کے اصلی مالکوں کے حوالہ کی۔ (۲)

شام کے علاوہ سارے ممالک محروسہ کے عمال کے پاس غضب شدہ مال کی واپسی کے متعلق تاکید کی احکام بھیجے، عراق میں اس کثرت سے مال واپس کیا گیا کہ صوبہ کی حکومت کا خزانہ خالی ہو گیا اور عمرؓ بن عبدالعزیز کو وہاں کے اخراجات کے لیے دمشق سے روپیہ بھیجنا پڑا۔ (۳)

مال کی واپسی کے لیے ہر طرح کی آسانیوں کا لحاظ رکھا گیا، ملکیت کے ثبوت کے لیے کوئی بڑی شہادت کی ضرورت نہ تھی، معمولی شہادت پر مل جاتا تھا (۴) جو لوگ مر چکے تھے

(۱) ابوداؤد کتاب الخراج والامارۃ باب فی صفایا رسول اللہ صلی اللہ علیہ وسلم وطبقات ابن سعد تذکرہ عمرؓ بن

عبدالعزیز (۲) ابن سعد ج ۵ ص ۲۵۲ (۳) ایضاً (۴) ابن سعد ج ۵ ص ۲۵۴۔

ان کے ورثہ کو واپس کیا گیا (۱) اور یہ سلسلہ عمر بن عبد العزیز کی وفات تک برابر قائم رہا۔ (۲)

اہل خاندان کی برہمی: عمر بن عبد العزیز نے نہ صرف علاقے اور جاگیریں چھین کر بنی امیہ کو تہی دست کر دیا، بلکہ ان کے سارے امتیازات مٹا کر ان کی نخوت اور غرور کو خاک میں ملادیا، اس لیے خاندان میں ان کے خلاف سخت برہمی پھیل گئی اور انھوں نے ان کو ہر طریقہ سے اس عادلانہ طریقے سے ہٹانے کی کوشش کی، عمرو بن ولید نے نہایت غضب آلود خط لکھا کہ ”تم نے گذشتہ خلفا پر عیب لگایا ہے، ان کی اور ان کی اولاد کی دشمنی میں ان کے خلاف روش اختیار کی، تم نے قریش کی دولت اور ان کی میراث ظلم و جور سے بیت المال میں داخل کر کے قطع رحم کیا، عمر بن عبد العزیز خدا سے ڈرو اور اس کا خیال کرو کہ تم نے زیادتی کی ہے، تم ابھی منبر پر اچھی طرح بیٹھے بھی نہ تھے کہ اپنے خاندان والوں کو جور و ظلم کا نشانہ بنا دیا، اس ذات کی قسم جس نے محمد صلی اللہ علیہ وسلم کو بہت سی خصوصیات کے ساتھ مختص فرمایا تم اس حکومت میں جس کو تم اپنے لیے آزمائش اور مصیبت کہتے ہو خدا سے بہت دور ہو گئے، اس لیے اپنی بعض خواہشوں کو روکو اور اس کا یقین رکھو کہ تم ایک جبار کی نگاہ کے سامنے اور اس کے قبضہ میں ہو اور اس حالت میں چھوڑے نہیں جاسکتے۔“

حضرت عمر بن عبد العزیز نے بھی اس کا نہایت سخت جواب دیا۔ (۳)

آل مروان نے ہشام کو اپنا وکیل بنا کر ان کے پاس بھیجا، اس نے ان کی جانب سے کہا کہ ”آل مروان کہتے ہیں کہ ان امور میں جن کا تعلق آپ کی ذات سے ہے جو چاہے کیجئے لیکن گذشتہ خلفا جو کچھ کر گئے ہیں اس کو اسی حالت پر رہنے دیجئے“، عمر بن عبد العزیز نے اس کے جواب میں پوچھا اگر ایک ہی معاملہ کے متعلق تمہارے پاس دو دستاویزیں

(۱) تہذیب الاسماء ج اول ص ۲۰ (۲) ابن سعد ج ۵ ص ۱۵۱ (۳) یہ خط اور اس کا جواب دونوں سیرت

عمر بن عبد العزیز ص ۱۱۲ میں ہے۔

ہوں، ایک امیر معاویہ کی اور دوسری عبدالملک کی، تو تم کسے قبول کرو گے؟ ہشام نے کہا جو قدیم ہوگی، عمرؓ بن عبدالعزیز نے کہا تو میں نے کتاب اللہ کو قدیم دستاویز پایا، اس لیے میں ہر اس چیز میں جو میرے اختیار میں ہے، خواہ وہ میرے زمانہ کی ہو یا گذشتہ زمانہ سے متعلق ہو اسی کے مطابق عمل کروں گا، یہ سن کر سعید بن خالد نے کہا ”امیر المؤمنین جو چیز آپ کی ولایت میں ہے، اس میں آپ حق و انصاف کے ساتھ اپنی رائے سے فیصلہ کیجئے لیکن گذشتہ خلفاء اور ان کی بھلائوں اور برائیوں کو ان کے حال پر رہنے دیجئے، اس قدر آپ کے لیے کافی ہے،“ عمرؓ بن عبدالعزیز نے کہا میں خدا کی قسم دے کر تم سے پوچھتا ہوں کہ اگر ایک شخص چھوٹے بڑے لڑکوں کو چھوڑ کر مر جائے، اس کے بعد بڑے لڑکے اپنی قوت سے چھوٹے لڑکوں کے مال پر قبضہ کر کے کھا جائیں اور وہ تمہارے پاس مدد کے لیے آئیں تو تم کیا کرو گے؟ سعید نے کہا، ان کے حقوق واپس دلاؤں گا، عمرؓ بن عبدالعزیز نے کہا ”یہی تو میں بھی کر رہا ہوں، مجھ سے پہلے خلفا نے ان لوگوں کو اپنی قوت سے دبایا، ان کے ماتحتوں نے بھی ان کی تقلید کی، اب جب میں خلیفہ ہوا تو یہ کمزور لوگ میرے پاس آئے، اس لیے میرے لیے اس کے سوا چارہ کار کیا ہے کہ طاقت ور سے کمزور کا اور اعلیٰ سے ادنیٰ کا حق دلاؤں۔“ (۱)

ایک مرتبہ تمام آل مروان نے آپ کے دروازہ پر جمع ہو کر آپ کے صاحبزادے عبدالملک سے کہا کہ ”یا ہم لوگوں کو اندر جانے کی اجازت دلاؤ یا اپنے باپ کو جا کر یہ پیام پہنچا دو کہ ان سے پہلے جو خلفا تھے وہ ہم کو لیتے دیتے تھے، ہمارے مراتب کا لحاظ رکھتے تھے اور تمہارے باپ نے ہم کو بالکل محروم کر دیا، عبدالملک نے جا کر حضرت عمرؓ بن عبدالعزیز کو یہ پیام سنایا، انھوں نے کہا، جا کر ان لوگوں سے کہہ دو کہ اگر میں خدا کی نافرمانی کروں تو عذاب قیامت سے ڈرتا ہوں۔“ (۲)

(۱) سیرت عمرؓ بن عبدالعزیز ص ۱۱۸ و ۱۱۹۔ (۲) سیرت عمرؓ بن عبدالعزیز ص ۱۱۷۔

خود آپ کے گھر والوں کو آپ سے شکایت ہوگئی۔

اوزاعی کا بیان ہے کہ جب عمرؓ بن عبدالعزیز نے اپنے گھر والوں کے گزارے بند کر دیئے تو عنبسہ بن سعد نے آپ سے شکایت کی کہ امیر المومنین آپ پر ہم لوگوں کا حق قرابت ہے، آپ نے جواب دیا، ”میرے ذاتی مال میں تمہارے لیے گنجائش نہیں ہے اور اس مال (بیت المال) میں تمہارا اس سے زیادہ حق نہیں ہے، جتنا برک عماد کے آخری حدود کے رہنے والے کا، بخدا اگر ساری دنیا تم لوگوں کی رائے کی ہو جائے تو ان پر خدا کا عذاب نازل ہو۔“ (۱)

اس قبیل کے اور بہت سے واقعات ہیں مگر ان میں سے کوئی شے عمرؓ بن عبدالعزیز کو قیام عدل سے ندروک سکی۔

ظالم عہدہ داروں کا تدارک: مال مغصوبہ کی واپسی کے بعد دوسری اہم اصلاح عمال کے ظلم و جور کا تدارک تھا جس کے وہ خوگر ہو رہے تھے، اگرچہ آپ کے مشورہ سے سلیمان ہی کے زمانہ میں بڑی حد تک اس کا تدارک ہو چکا تھا، پھر بھی کچھ آثار باقی رہ گئے تھے، اموی حکومت میں سب سے زیادہ جفا کار ججاج کے خاندان والے اور اس کے ماتحت عہدہ دار تھے، حضرت عمرؓ بن عبدالعزیز نے ججاج کے پورے خاندان کو یمن کی طرف جلا وطن کر دیا اور وہاں کے عامل کو لکھا کہ میں تمہارے پاس آل عقیل کو بھیج رہا ہوں جو عرب میں بدترین خاندان ہے، اس کو اپنی حکومت میں ادھر ادھر منتشر کر دو، (۲) جو لوگ ججاج کے ہم قبیلہ یا اس کی ماتحتی میں کام کر چکے تھے، ان کو ہر قسم کے ملکی حقوق سے محروم کر دیا۔

مظالم کا انسداد: اموی دور میں بدگمانی اور سوائے ظن پر دار و گیر اور سزا عام تھی، حضرت عمرؓ بن عبدالعزیز نے اسے بالکل بند کر دیا، موصل میں چوری اور تلب زنی کی وارداتیں بکثرت ہوتی تھیں، یہاں کے والی یحییٰ غسانی نے لکھا جب تک لوگوں کو شبہہ پر پکڑا نہ جائے گا اور

(۱) سیرت عمرؓ بن عبدالعزیز ص ۱۱۳ و ۱۱۵ (۲) سیرت عمرؓ بن عبدالعزیز ص ۱۱۳ و ۱۱۵۔

مزانہ دی جائے گی اس وقت تک یہ وارداتیں بند نہ ہوں گی، آپ نے لکھا کہ صرف شرعی ثبوت پر مواخذہ کروا کر حق ان کی اصلاح نہیں کر سکتا تو خدا ان کی اصلاح نہ کرے۔ (۱)

اسی طرح سے جراح بن عبد اللہ بن حکمی والی خراسان نے لکھا کہ اہل خراسان کی روش نہایت خراب ہے، ان کو کوڑے اور تلوار کے علاوہ اور کوئی چیز درست نہیں کر سکتی، اگر امیر المؤمنین مناسب سمجھیں تو اس کی اجازت مرحمت فرمائیں، آپ نے جواب میں لکھا تھا، خط پہنچا، تمہارا یہ لکھنا کہ اہل خراسان کو کوڑے اور تلوار کے سوا کوئی شے درست نہیں کر سکتی بالکل غلط ہے، ان کو عدل و حق درست کر سکتا ہے، اسی کو عام کرو۔ (۲)

عمال کو رعایا کا مال کم قیمت پر خریدنے کی سختی سے ممانعت کر دی، عدی بن ارطاط والی فارس کو لکھا کہ مجھے معلوم ہوا ہے کہ تمہارے عمال پھلوں کا تخمینہ کر کے عام نرخ سے کم قیمت لگا کر اس کو خریدتے ہیں اور کر دوں کے قبیلے مسافروں سے عشر وصول کرتے ہیں، اگر یہ معلوم ہو گیا کہ یہ تمہارے ایما سے ہوتا ہے یا سے تم پسند کرتے ہو تو میں تم کو مہلت نہ دوں گا، میں بشر بن صفوان، عبد اللہ بن عجلان اور خالد بن سالم کو اس کی تحقیقات کے لیے بھیجتا ہوں، اگر وہ اس خبر کو صحیح پائیں گے تو پھلوں کو ان کے مالکوں کو واپس کر دیں گے، اس کے علاوہ جن جن باتوں کی مجھے اطلاع ملی ہے، سب کی تحقیقات کریں گے، تم ان لوگوں سے کوئی مزاحمت نہ کرنا۔ (۳)

وَقَدْ أَتَانَا عَمَالَ كُوَيْمِ عَدْلٍ أُرْسِدُوا مِظَالِمَ كَعَامِ يَحْتَجُّونَ رَهْتَهُ، أَيْكَ مَرْتَبَهُ أَيْكَ غَشْتِي فَرِمَانِ تَمَامِ أَمْرِكَ نَامِ بَيْجَا كَه "لُوكِ بَرِّ عَمَالِ كِي وَجَسَّ سَعِ حَضُونِ نَعِ بَرِّ سَتُورِ قَاتَمِ كَعِي أَوْرِكَبْهِ انصاف، نرمی اور احسان کا ارادہ نہیں کیا، احکام الہی میں سخت مصیبت، سختی اور ظلم و جور میں مبتلا ہو گئے۔" (۴)

ایک والی عبد الحمید کو پہلا خط یہ لکھا "وسوسہ شیطانی اور حکومت کے ظلم کے بعد

(۱) تاریخ الاخلاص ۲۳۸ (۲) ایضاً ۲۳۳ (۳) ابن سعد جلد ۵ ص ۲۰۹، ۳۲۹ (۴) یعقوبی ج ۲ ص ۳۶۲۔

انسان کی بقا نہیں ہو سکتی، اس لیے جب تم کو میرا خط ملے، اس وقت ہر حقدار کو اس کا حق ادا کرو؛ (۱) جس قدر ناجائز ٹیکس تھے، سب موقوف کر دیئے، (۲) ان کے علاوہ اور تمام ظالمانہ طریقوں کو روکا۔

بیت المال کی آمدنی کی اصلاح: اموی دور میں بیت المال کے مدخل اور مخارج میں بڑی بے عنوانیاں تھیں، جائز اور ناجائز آمدنی میں کوئی تفریق نہ تھی، ہر طرح کی ناجائز آمدنیوں سے خزانہ بھرا جاتا تھا، پھر اسی بے عنوانی سے اسے خرچ کیا جاتا تھا، بیت المال جو ایک قومی امانت ہے، ذاتی خزانہ بن گیا تھا اور اس کا بڑا حصہ خلفا کے ذاتی مصارف اور ان کے تعیش میں صرف ہوتا تھا، حضرت عمرؓ بن عبدالعزیز نے دونوں بے عنوانیوں کا تدارک کیا۔

شاہی خاندان کے تمام مخصوص وظیفے بند کر دیئے، خلافت کے شکوہ و تجمل کے مصارف بالکل ختم کر دیئے، ان کی تحت نشینی کے بعد جب شاہی اصطبل کے داروغہ نے سوازیوں کے اخراجات طلب کئے تو حکم دیا کہ انھیں بیچ کر ان کی قیمت بیت المال میں داخل کر دی جائے، میرا خچر میرے لیے کافی ہے۔ (۳)

بیت المال کی آمدنی بڑھانے کے لیے حجاج نو مسلموں سے بھی جزیہ لیتا تھا، آپ نے حکم جاری کر دیا کہ ”جو لوگ مسلمان ہو جائیں ان کا جزیہ ساقط کر دیا جائے“ اس حکم پر اتنے آدمی مسلمان ہوئے کہ جزیہ کی آمدنی گھٹ گئی، حیان بن شریح نے شکایت لکھ بھیجی کہ ”اس کثرت کے ساتھ لوگ مسلمان ہوئے ہیں کہ مجھے قرض لے کر مسلمانوں کے وظیفے دینے پڑے،“ آپ نے ان کو نہایت سخت خط لکھا کہ ”جزیہ بہر حال موقوف کرو، رسول اللہ صلی اللہ علیہ وسلم ہادی بنا کر بھیجے گئے تھے، محصل خراج بنا کر نہیں بھیجے گئے تھے۔“ (۴)

اور اس سلسلہ میں یہ فرمان عام جاری کر دیا کہ اگر جزیہ ترازو میں رکھا جا چکا ہو اور اس حالت میں بھی ذمی اسلام قبول کر لے یا آغاز سال سے ایک دن پہلے (جب کہ

(۱) ابن سعد ج ۵ ص ۲۷۱ (۲) ایضاً ص ۲۸۳ (۳) تاریخ الخلفاء ص ۲۳۱ (۴) مقریزی ج ۲ ص ۱۲۵۔

پورے سال کا جزیہ عائد ہو جاتا ہے) اسلام لے آئے تو بھی جزیہ نہ لیا جائے۔ (۱)

خراج کی اصلاح کے متعلق عبدالحمید بن عبدالرحمن کو فرمان لکھا:

”زمین کا معائنہ کرو، بنجر زمین کا بار آباد زمین پر اور آباد زمین کا بار بنجر زمین پر نہ ڈالو، بنجر زمینوں کا معائنہ کرو، اگر اس میں صلاحیت ہو تو بقدر گنجائش خراج لو اور ان کی اصلاح کرو کہ وہ آباد ہو جائیں، جن آباد زمینوں میں پیداوار نہیں ہوتی، ان سے خراج نہ لو اور جو زمینیں قحط زدہ ہو جائیں، ان کے مالکوں سے نہایت نرمی سے خراج وصول کرو، خراج میں صرف وزن سببہ لو جن میں سونانہ ہو، ٹکسال اور چاندی پگھلانے والوں سے، نوروز اور مہرجان کے ہدیے، عرائض نویسی اور شادی کا ٹیکس، گھروں کا ٹیکس اور نکاحانہ نہ لو، جو ذمی مسلمان ہو جائیں ان پر خراج نہیں ہے۔“ (۲) اس طرح انھوں نے بیت المال میں ہر قسم کی ناجائز آمدنیاں بند کر دیں۔

بیت المال کی حفاظت کا انتظام: اس کی حفاظت کا نہایت سخت انتظام کیا، ایک مرتبہ یمن کے بیت المال سے ایک دینار گم ہو گیا، حضرت عمرؓ بن عبدالعزیز نے یہاں کے افسر خزانہ کو لکھا کہ میں تمہاری امانت کو متہم نہیں کرتا لیکن تمہاری لاپرواہی کو جرم قرار دیتا ہوں اور مسلمانوں کی طرف سے ان کے بال کا مدعی ہوں، تم پر فرض ہے کہ تم شرعی قسم کھاؤ۔ (۳) یزید بن مہلب بن ابی صفرہ والی خراسان کو خیانت کے جرم میں معزول کر کے قید کر دیا۔ (۴)

ابوبکر بن حزم نے سلیمان کے آخری عہد میں، کاغذ، قلم، دوات اور روشنی کے دفتری اخراجات کے اضافہ کے لیے لکھا تھا، ابھی اس کا کوئی انتظام نہ ہوا تھا کہ عمرؓ بن عبدالعزیز خلیفہ ہو گئے، انھوں نے ابوبکر کو لکھا ”وہ دن یاد کرو جب تم اندھیری رات میں

(۱) ابن سعد ج ۵ ص ۲۶۲ (۲) کتاب الخراج ص ۴۹ (۳) سیرۃ عمرؓ بن عبدالعزیز ص ۸۵ (۴) یعقوبی

جلد ۲ ص ۳۱۳۔

بغیر روشنی کے کچھڑ میں اپنے گھر سے مسجد نبویؐ جاتے تھے اور آج بخدا تمہاری حالت اس سے کہیں بہتر ہے، قلم باریک کر لو اور سطریں قریب قریب لکھا کرو، اپنی ضروریات میں کفایت شعاری سے کام لو، میں مسلمانوں کے خزانہ سے ایسی رقم صرف کرنا پسند نہیں کرتا جس سے ان کو کوئی فائدہ نہ پہنچے۔“ (۱) دوسرے عمال کو بھی ہدایت لکھی کہ کوئی عامل بڑے کاغذ پر جلی قلم سے نہ لکھے، خود آپ کے فرامین ایک بالشت سے زیادہ نہ ہوتے تھے۔ (۲)

بیت المال کی آمدنیوں اور مصارف کی علاحدہ علاحدہ مدیں قائم کیں، صدقہ کی علاحدہ، خمس کی علاحدہ، مال غنیمت کی علاحدہ (۳) گذشتہ خلفائے مقررہ مصارف کی پابندی نہیں کرتے تھے، عمرؓ بن عبدالعزیز نے خمس کو اس کے صحیح مصارف میں لگایا۔ (۴)

بیت المال کے مصارف: بیت المال کو پھر مسلمانوں کی امانت بنا دیا اور اس کو ان کی ضروریات کے لیے مخصوص کر دیا، چنانچہ اس کی آمدنی کا بڑا حصہ خالص رعایا کے مفاد کے کاموں میں صرف کیا جانے لگا، ملک میں جتنے پانچ تھے، سب کے نام درج رجسٹر تھے، ان سب کو وظیفہ ملتا تھا، (۵) جو عمال اس میں ذرا بھی غفلت یا ترمیم کرتے تھے، ان کو تنبیہ کی جاتی تھی، دمشق کے بیت المال سے ایک پانچ کے وظیفہ کے تقرر کے سلسلہ میں میمون بن مہران نے کہا ”ان لوگوں کے ساتھ سلوک تو کیا جاسکتا ہے لیکن ان کو صحیح و تندرست آدمی کے برابر وظیفہ نہیں دیا جاسکتا“ حضرت عمرؓ بن عبدالعزیز کو اس کی اطلاع ہوئی تو نہایت غضب آلود نظر لکھا۔ (۶)

بہتوں کو نقد کے بجائے جنس ملتی تھی اور فی کس ساڑھے چار اروب کے حساب سے غلہ دیا جاتا تھا، (۷) قرضداروں کے قرض کی ادائیگی کے لیے بھی ایک مدھی، (۸) شیرخوار بچوں کے وظائف مقرر تھے، (۹) ایک عام لنگر خانہ تھا جس سے فقرا و مساکین کو

۱) ابن سعد ج ۵ ص ۲۹۶ (۲) ایضاً (۳) ایضاً ص ۲۹۵ (۴) ایضاً ص ۲۵۷ و ۲۸۸ (۵) اصابع ج ۵

ص ۸۰ (۶) طبقات ابن سعد ج ۵ ص ۲۸۱ (۷) ایضاً ص ۲۵۵ (۸) ایضاً ص ۲۵۷ (۹) ایضاً ص ۲۵۵۔

کھانا ملتا تھا۔ (۱)

عام مستحقین میں صدقات و خیرات تقسیم ہوتی تھی، ایک مرتبہ حضرت عمرؓ بن عبدالعزیز نے ایک شخص کو تقسیم مال کے لیے رقم بھیجا، اس نے عذر کیا کہ آپ مجھے ایسی جگہ بھیج رہے ہیں جہاں میں کسی کو نہیں پہچانتا، ان میں امیر و غریب سب ہیں، فرمایا، جو شخص تمہارے سامنے ہاتھ پھیلائے اسے دو، (۲) اس کے علاوہ اور سیکڑوں قسم کے مفید مصارف میں صرف کرتے، اس فیاضانہ داد و دہش کا بیت المال پر بہت بار پڑتا تھا، بعض عمال نے اس کی طرف توجہ دلائی تو جواب میں لکھا کہ جب تک ہے دیتے چلے جاؤ، جب خالی ہو جائے تو کوڑا کرکٹ بھر دو۔ (۳)

ذمیوں کے حقوق: کسی حکومت کے عدل و انصاف اور ظلم و جور کا ایک بڑا معیار دوسری اقوام اور دوسرے مذاہب کے ساتھ اس کا سلوک اور طرز عمل ہے، اس معیار سے بھی عمرؓ بن عبدالعزیز کا دور سراپا عدل تھا، انھوں نے جس طرح ذمیوں کے حقوق کی حفاظت کی اور ان کے ساتھ جیسی نرمی برتی اس کی مثال عہد فاروقی کے علاوہ اور کسی دور میں نہیں مل سکتی، مسلمانوں کی طرح ان کی جان اور ان کے مال کی حفاظت کی، ان کے مذہب میں کسی قسم کی دست اندازی نہیں کی، جزیہ کے وصول میں نرمی اور آسانیاں پیدا کیں، اس کا اندازہ ذمیوں کے ساتھ ان کے طرز عمل اور ان احکام سے ہوگا جو عمال کو بھیجتے رہتے تھے۔

عدی بن ارطاط کو لکھا کہ ذمیوں کے ساتھ نرمی کرو، ان میں جو بوڑھا اور نادار ہو جائے اس کی کفالت کرو، اگر اس کا کوئی رشتہ دار ہو تو اسے اس کی کفالت کا حکم دو جس طرح تمہارا کوئی غلام بوڑھا ہو جائے تو اسے آزاد کرنا پڑے گا یا مرتے دم تک اس کی کفالت کرنی پڑے گی۔ (۴)

(۱) طبقات ابن سعد ج ۵ ص ۲۷۹ (۲) ایضاً ص ۲۷۲ (۳) زرقاتی شرح موطا ج ۳ ص ۲۳۷ (۴) سیرة

عمرؓ بن عبدالعزیز ص ۸۵۔

ذمی کے خون کی قیمت مسلمان کے خون کے برابر قرار دی، ایک بار حیرہ کے ایک مسلمان نے ایک ذمی کو قتل کر دیا، عمرؓ بن عبدالعزیز نے وہاں کے عامل کو لکھا کہ ”قاتل کو مقتول کے ورثہ کے حوالہ کر دو، وہ چاہیں قتل کریں چاہیں معاف کر دیں،“ چنانچہ قاتل حوالہ کیا گیا اور ذمیوں نے اسے قتل کر دیا۔ (۱)

کوئی مسلمان ان کے مال پر دست درازی نہیں کر سکتا تھا، جو شخص ایسا کرتا تھا اسے پوری سزا ملتی تھی، ایک مرتبہ ایک مسلمان ربیعہ شعوڈی نے ایک سرکاری کام کے لیے ایک بٹلی کا گھوڑا بے گار میں پکڑ لیا اور اس پر سواری کی، عمرؓ بن عبدالعزیز نے اس کو چالیس کوڑے لگوائے۔ (۲)

مال مغصوبہ کی واپسی کے وقت شاہی خاندان سے ذمیوں کی زمینیں بھی واپس دلائیں، اس سلسلہ میں ایک ذمی نے دعویٰ دائر کیا کہ عباس بن ولید نے میری زمین پر غاصبانہ قبضہ کر لیا ہے، حضرت عمرؓ بن عبدالعزیز نے عباس سے فرمایا تم اس کا کیا جواب دیتے ہو؟ انھوں نے کہا ”ولید نے مجھے جاگیر میں دیا ہے اور میرے پاس اس کی سند موجود ہے“ ذمی نے عمرؓ بن عبدالعزیز سے کہا میں آپ سے کتاب اللہ کے موافق، اس کا فیصلہ چاہتا ہوں، آپ نے فرمایا ”خدا کی کتاب ولید کی سند پر مقدم ہے“ اور ذمی کو زمین واپس دلادی۔ (۳)

ان کے مذہبی حقوق کو جو گذشتہ خلفاء کے زمانہ میں ختم ہو گئے تھے، از سر نو قائم کیا دمشق میں ایک گرجا عرصہ سے ایک مسلمان خاندان کی جاگیر میں چلا آتا تھا، عیسائیوں نے عمرؓ بن عبدالعزیز کے پاس اس کا دعویٰ کیا، آپ نے واپس دلادیا، ایک مسلمان نے ایک گرجے کی نسبت دعویٰ کیا کہ وہ اس کی جاگیر میں ہے، حضرت عمرؓ بن عبدالعزیز نے فرمایا، اگر یہ عیسائیوں کے معاہدہ میں ہے تو تم اس کو نہیں پاسکتے۔ (۴)

(۱) نصب الراية ص ۳۶۰ (۲) ابن سعد ج ۵ ص ۲۷۶ (۳) سيرة عمر بن عبد العزيز ص ۱۰۴ (۴) فتوح

جزیرہ کی وصولی میں آسانیاں پیدا کیں اور اس سلسلہ میں جتنی بے عنوانیاں پیدا ہوتی تھیں، سب بند کر دیں، حجاج نے ابن اشعث کی حمایت کے الزام میں عراق کے ذمیوں کے جزیرہ کی مقدار بڑھادی تھی، عمرؓ بن عبدالعزیز نے اس کو گھٹا دیا۔ (۱)

آپ کے زمانہ میں ذمیوں کے ساتھ اتنی نرمی برتی گئی کہ اس سے عام لوگوں کو نقصان اٹھانا پڑا، چنانچہ غلہ کا نرخ گراں ہو گیا، ایک شخص نے آپ سے اس کا سبب پوچھا، آپ نے فرمایا ”پہلے خلفا ذمیوں کو جزیرہ کی وصولی میں ناقابل برداشت تکلیفیں دیتے تھے، اس لیے وہ جس نرخ پر بھی ہو سکتا تھا، غلہ فروخت کر ڈالتے تھے اور میں ہر شخص کو اسی قدر تکلیف دیتا ہوں جس کا وہ متحمل ہو سکے، اس لیے ہر شخص جس طرح چاہتا ہے فروخت کرتا ہے۔“ (۲)

شاہی خاندان کے ارکان اور ذمیوں میں مساوات قائم کی، ایک مرتبہ ہشام بن عبدالملک نے ایک عیسائی پر مقدمہ دائر کیا، عمرؓ بن عبدالعزیز نے دونوں کو برابر کھڑا کیا، ہشام نے غرور و تمکنت میں عیسائی سے سخت کلامی کی، عمرؓ بن عبدالعزیز نے ان کو ڈانٹا اور سزا دینے کی دھمکی دی۔ (۳)

محاصل میں اضافہ: یہ عمرؓ بن عبدالعزیز کی برکت تھی کہ ناجائز آمدنیوں کے سد باب اور مصارف خیر کی کثرت کے باوجود بیت المال پر کوئی خاص اثر نہیں پڑا، بلکہ بعض بعض ملکوں کے محاصل میں حیرت انگیز اضافہ ہو گیا، چنانچہ عراق کی آمدنی حجاج کے ظالمانہ دور سے بھی بڑھ گئی، حضرت عمرؓ بن عبدالعزیز فرمایا کرتے تھے کہ ”خدا حجاج پر لعنت کرے، اس کو نہ دین کا سلیقہ تھا، نہ دنیا کا، حجاج کے زمانہ میں باوجود ظالمانہ طریقوں کے عراق سے صرف دو کروڑ اسی لاکھ درہم وصول ہوتے تھے، اس نے کاشتکاروں کو بیس لاکھ درہم زمین کی آبادی کے لیے بطور قرض دیئے تو ایک کروڑ سات لاکھ اضافہ ہوا، اس ویرانی کے بعد

(۱) فتوح البلدان ص ۱۳۰ (۲) کتاب الخراج ص ۷۶ (۳) العیون والحدائق۔

جب عراق میرے قبضہ میں آیا تو میں نے بغیر کسی جبر کے بارہ کروڑ چالیس لاکھ درہم وصول کئے اور اگر زندہ رہا تو عمر بن الخطاب کے زمانہ سے بھی زیادہ وصول کروں گا۔“ (۱)

رعایا کی خوشحالی: مظالم کے انسداد، ناجائز ٹیکسوں کی منسوخی، ذمیوں کے ساتھ مراعات اور عام داد و دہش کی وجہ سے ملک نہایت فارغ البال اور رعایا آسودہ حال تھی، ملک کے طول و عرض میں افلاس کا نشان باقی نہ رہ گیا تھا، مہاجر بن یزید کا بیان ہے کہ ہم لوگ صدقہ تقسیم کرتے تھے، ایک سال کے بعد دوسرے سال وہ لوگ جو پہلے صدقہ لیتے تھے خود دوسروں کو صدقہ دینے لگتے تھے۔ (۲)

عمر بن عبدالعزیز نے صرف ڈھائی سال حکومت کی، اس مختصر مدت میں یہ حالت ہو گئی تھی کہ لوگ ان کے اعمال کے پاس فقر میں تقسیم کرنے کے لیے صدقہ کا مال لے کر آتے تھے لیکن کوئی صاحب حاجت نہ ملتا تھا اور مال واپس لے جانا پڑتا تھا، حضرت عمر بن عبدالعزیز نے سب کو اس قدر مال کر دیا تھا کہ کوئی شخص حاجت مند باقی نہ رہ گیا تھا۔ (۳)

آپ کے زمانہ میں رعایا کی خوشحالی اس درجہ کو پہنچ گئی تھی کہ اس کے نشہ میں کبر و نخوت میں اس کے بتلا ہو جانے کا خطرہ پیدا ہو گیا تھا، چنانچہ عدی بن ارطاة نے آپ کو لکھا کہ اہل بصرہ اس قدر خوشحال ہو گئے ہیں کہ مجھے خوف ہے کہ وہ فخر و زور نہ کرنے لگیں، آپ نے جواب دیا کہ خدا جب اہل جنت کو جنت میں داخل کرے گا تو حکم دے گا کہ وہ الحمد للہ کہیں اس لیے تم بھی لوگوں کو حکم دو کہ وہ خدا کا شکر بجلائیں۔ (۴)

رفاہ عام کے کام: آپ نے جس قدر اصلاحیں کیں وہ سب درحقیقت رفاہ عام ہی کے کام ہیں لیکن ان کے علاوہ مروجہ اصطلاح میں بھی آپ نے بہت سے رفاہ عام کے کام کئے۔

سارے ممالک محروسہ میں نہایت کثرت سے سرائیں بنوائیں، خراسان کے

(۱) فتوح البلدان ذکر سوا (۲) ابن سعد جلد ۶ ص ۲۵۶ (۳) فتح الباری ج ۶ ص ۴۵۱ (۴) ابن سعد ج ۵

عائل کو لکھا کہ وہاں کے تمام راستوں میں سرانیں تعمیر کرائی جائیں، (۱) سمرقند کے والی سلیمان بن ابی السری کے پاس حکم بھیجا کہ وہاں کے شہروں میں سرانیں تعمیر کراؤ، جو مسلمان ادھر سے گذریں ایک شبانہ یوم ان کی مہمان نوازی کرو، ان کی سوار یوں کی حفاظت کرو جو مسافر مریض ہو اس کو دو دن اور دو رات مقیم رکھو، اگر کسی کے پاس گھر تک پہنچنے کا سامان نہ ہو تو وطن تک پہنچنے کا سامان کر دو، (۲) ایک عام لنگر خانہ قائم کیا جس میں فقرا و مساکین کو کھانا ملتا تھا۔ (۳)

مذہبی خدمات: گویہ تمام اصلاحات درحقیقت مذہب پرستی ہی کا نتیجہ تھیں، ایک حیثیت سے وہ سب مذہبی خدمات کے دائرہ میں داخل ہیں، اس کے علاوہ انھوں نے بہت سی خالص مذہبی خدمات بھی انجام دیں اور شریعت اسلامی میں جو اموی خلفا کی غفلت شعاری سے بالکل مردہ ہو چکی تھی، دوبارہ جان ڈالی، امویوں کے زمانہ میں کوئی شے جاہدہ شریعت پر نہ رہ گئی تھی، عمر بن عبدالعزیز نے سب کو پھر صراط مستقیم پر لگایا، عمال کے نام جو فرامین جاتے تھے، ان سب میں احیائے شریعت اور استیصال بدعت کی تاکید ہوتی تھی۔ (۴)

عدی بن ارطاة کو ایک فرمان لکھا کہ ”ایمان چند فرائض، چند احکام اور چند سنسن کا نام ہے، جس نے ان اجزا کی تکمیل کر لی اس نے ایمان کو مکمل کر دیا اور جس نے اس کی تکمیل نہیں کی، اس نے ایمان کو مکمل نہیں کیا، اگر میں زندہ رہا تو ان تمام اجزا کو تمہارے سامنے واضح کر دوں گا تاکہ تم لوگ اس پر عمل کرو اور اگر مر گیا تو مجھے تمہارے ساتھ رہنے کی حرص بھی نہیں ہے۔ (۵)

آپ نے جس طرح ان اجزا کا تحفظ کیا اور ان کی تبلیغ و اشاعت میں جیسی جدوجہد کی اس کی نظیر نہیں مل سکتی، اس کی تفصیلات نہایت طویل ہیں، مختصر یہ ہے کہ مذہبی

(۱) ابن سعد ج ۵ ص ۲۵۴ (۲) طبری ص ۱۳۶۴ (۳) طبری ص ۱۲۷۹ (۴) ابن سعد ج ۵ ص ۲۵۲ (۵)

بخاری کتاب الایمان باب قول النبی صلی اللہ علیہ وسلم بنی الاسلام علی خمس۔

روح آپ کے عہد کی امتیازی خصوصیت بن گئی تھی، طبری کا بیان ہے کہ:

”ولید عمارتوں کا بانی تھا، اس لیے اس کے زمانہ میں یہی عام مذاق ہو گیا تھا اور لوگ آپس میں صرف عمارتوں کا تذکرہ کرتے تھے، سلیمان کو عورتوں اور نکاح کا شوق تھا، اس لیے اس کے زمانہ میں لوگ لوٹڑیوں اور شادیوں کا چرچا کرتے تھے لیکن جب عمر بن عبدالعزیز نے تختِ خلافت پر قدم رکھا تو لوگوں کا موضوع بدل کر مذہب و عبادت کی تفصیلات ہو گئیں۔ (۱)

مذہبی تعلیم کی اشاعت: احناف شریعت کے لیے عمر بن عبدالعزیز نے مذہبی تعلیم کی اشاعت کا خاص اہتمام کیا، قاضی ابوبکر بن حزم کو لکھا کہ لوگوں کو چاہیے کہ عام طور پر علم (علم شریعت) کی اشاعت کریں، تعلیم کے لیے حلقہٴ درس میں بیٹھیں تاکہ جو لوگ نہیں جانتے وہ جان لیں۔“

ایک اور عامل کو لکھا کہ لوگوں کو حکم دو کہ وہ اپنی مسجدوں میں علم کی اشاعت کریں کیوں کہ سنت مردہ ہو چکی ہے۔ (۲)

جو علماء اس مقدس کام میں مصروف تھے، ان کو کلر معاش سے مطمئن کر دیا، جمص کے گورنر کو لکھا ”جن لوگوں نے دنیا کو چھوڑ کر اپنے کوفتہ کی تعلیم کے لیے وقف کر دیا ہے، بیت المال سے سو سو دینار کا وظیفہ مقرر کرو، تاکہ وہ اس حالت کو قائم رکھ سکیں، (۳) علماء کے علاوہ طلبہ کے وظائف مقرر کئے۔ (۴)

دور افتادہ ممالک میں تعلیم کی اشاعت کے لیے علما بھیجے، حضرت عبداللہ بن عمر کے غلام نافع کو جو بڑے نامور عالم تھے، تعلیم حدیث کے لیے مصر بھیجا، (۵) قاری جعشل بن عامان کو قرأت کی تعلیم دینے کے لیے مصر و مغرب بھیجا، (۶) یزید بن ابی مالک دمشقی کو

(۱) طبری ص ۱۲۷، ۱۲۸ و ۱۲۹ (۲) سیرت عمر بن عبدالعزیز ص ۴ (۳) ایضاً ص ۹۵ (۴) جامع بیان العلم

ص ۸۸ (۵) حسن المحاضرہ سیوطی ج اول ص ۱۱۹ (۶) ایضاً۔

اور حارث بن مجید الاشعری کو بدوں کی تعلیم کے لیے مقرر کیا، (۱) یہ صرف چند نام ہیں ورنہ جن جن مقامات پر ضرورت تھی، سب جگہ علما بھیجے۔

اشاعتِ اسلام: سلطنت میں توسیع کے بجائے اسلام کی توسیع و اشاعت کو اپنا مقصد قرار دیا اور اس کے لیے ہر قسم کے مادی اور اخلاقی ذرائع اختیار کئے۔

امراءے فوج کو خاص طور سے ہدایت تھی کہ ”رومیوں کے کسی حلقہ اور ان کی کسی جماعت سے اس وقت تک جنگ نہ کرو جب تک اسلام کی دعوت نہ دے لو۔“ (۲)

تمام عمال کو حکم دیا کہ ذمیوں کو اسلام کی دعوت دینے کے بجائے جو ذمی اسلام قبول کر لیں ان کا جزیہ معاف کر دیا جائے، اس طریقہ سے اسلام کی بڑی اشاعت ہوئی، تنہا جراح بن عبد اللہ حکمی والی خراسان کے ہاتھوں پر چار ہزار ذمی مسلمان ہوئے، (۳) اسماعیل بن عبد اللہ بن ابی المہاجر والی مغرب کی تبلیغ سے سارے مغرب میں اسلام پھیل گیا، (۴) اور مختلف ملکوں میں اس کثرت سے ذمی مسلمان ہوئے کہ متعدد والیوں نے خراج کی آمدنی گھٹ جانے کی شکایت کی لیکن حضرت عمرؓ بن عبد العزیز نے مطلق اس کی پرواہ نہ کی، بعضوں کو جواب دیا کہ ”رسول اللہ صلی اللہ علیہ وسلم ہادی بنا کر بھیجے گئے تھے، محصل خراج بنا کر نہیں بھیجے گئے تھے“ (۵) بعضوں کو لکھا کہ ”میں یہ پسند کرتا ہوں کہ سارے ذمی مسلمان ہو جائیں اور ہماری تمہاری حیثیت صرف ایک کاشتکار کی رہ جائے کہ اپنے ہاتھوں سے کمائیں کھائیں۔“ (۶) بعض عمال نے تجویز پیش کی کہ ذمی جزیہ کے خوف سے مسلمان ہوتے ہیں، اس لیے ختنہ کر کے ان کا امتحان لیا جائے، آپ نے لکھا کہ ”رسول اللہ صلی اللہ علیہ وسلم ہادی و رہنما تھے خاتن نہ تھے۔“ (۷)

(۱) سیرت عمرؓ بن عبد العزیز ص ۴۷ (۲) ابن سعد ترجمہ عمر بن عبد العزیز (۳) ابن سعد ج ۵ ص ۲۸۵

(۴) فتوح البلدان ص ۳۵۷ (۵) مقریزی ج اول ص ۱۲۵ (۶) سیرت عمرؓ بن عبد العزیز ص ۹۹ (۷) ابن

آپ کے محاسنِ اخلاق کی شہرت اور تبلیغِ اسلام سے آپ کا شغف سن کر بعض ممالک نے خود اپنے یہاں مبلغِ اسلام بھیجنے کی درخواست کی، چنانچہ تبت کے وفود کی درخواست پر آپ نے سلیط بن عبداللہ حنفی کو تبت روانہ کیا، (۱) اس طرح آپ کے زمانہ میں اسلام کی غیر معمولی اشاعت ہوئی۔

خلافت کو جمہوری بنانا چاہتے تھے: حضرت عمرؓ بن عبدالعزیز کا دلی منشا خلافت کو جمہوری شکل میں تبدیل کرنا تھا لیکن یہ مستقل تغیر ان کے بس میں نہ تھا، اس لیے کہ اب شاہی خاندان میں موزوٹی بادشاہت، اصولی حیثیت سے مسلم ہو چکی تھی اور عام مسلمان بھی اس کے خوگر ہو گئے تھے، عمرؓ بن عبدالعزیز نے بعض مواقع پر اپنے اس خیال کا اظہار بھی کر دیا کہ ”اگر خلافت کا معاملہ میرے اختیار میں ہوتا تو میں قاسم بن عبداللہ کو خلیفہ بنا دیتا، (۲) بلکہ ایک مرتبہ آل مروان کو اس کی دھمکی بھی دی، اس کا واقعہ یہ ہے کہ انھوں نے جمع ہو کر آپ سے کہا کہ گذشتہ خلفا ہمارے ساتھ جو کچھ کرتے تھے، وہ سب آپ نے ختم کر دیا اور اس پر بڑی برہمی ظاہر کی، آپ نے فرمایا ”اگر آئندہ پھر تم نے میرے سامنے اس قسم کی باتیں کیں تو میں چھوڑ کر مدینہ چلا جاؤں گا اور خلافت کو شورئی پر چھوڑوں گا، میں اس کے اہل (قاسم بن عبداللہ) کو پہچانتا ہوں۔“ (۳)

بادشاہت کے امتیازات کا استیصال: لیکن سلیمان آپ کے بعد یزید بن عبدالملک کو نامزد کر گیا تھا، اس لیے یہ انقلاب آپ کے اختیار میں نہ رہ گیا تھا، تاہم جہاں تک ہوسکا آپ نے شاہنشاہیت کا زور توڑنے اور اس کے مفاسد کو دور کرنے کی پوری کوشش کی اور ہر شعبہ سے ملوکیت کے اثرات کو بالکل مٹا دیا۔

خلفا کے ساتھ نقیب و علم بردار چلتے تھے، نماز کے بعد رسول اللہ صلی اللہ علیہ وسلم کی طرح ان پر درود و سلام بھیجا جاتا تھا، سلام میں خاص امتیاز برتا جاتا تھا، عمرؓ بن عبدالعزیز نے

(۱) یعقوبی ج ۲ ص ۳۶۲ (۲) ابن سعد ج ۵ ص ۲۵۴ (۳) ایضاً ص ۲۵۳۔

ان تمام امتیازات کو مٹا دیا، چنانچہ پہلی مرتبہ جب کو تو ال نے حسب دستور نیزہ لے کر آپ کے ساتھ چلنا چاہا تو آپ نے روک دیا کہ میں مسلمانوں کا ایک معمولی فرد ہوں، (۱) سلام کے متعلق ہدایت فرمائی کہ عام طریقہ سے سلام کیا جائے، (۲) عمال کو فرمان لکھا کہ ”پیشہ در واعظ خلفا پر درود و سلام بھیجتے ہیں انھیں روک دو اور حکم دو کہ وہ عام مسلمانوں کے لیے دعا کریں، باقی چھوڑ دیں، (۳) مخصوص میرے لیے کوئی دعا نہ کرو، بلکہ تمام مسلمان مردوں اور عورتوں کے لیے دعا کرو، اگر میں ان میں ہوں گا تو میں بھی شامل ہو جاؤں گا۔“ (۴)

شاہی خاندان کے متعلق ابو بکر بن محمد کو لکھا کہ کسی کو صرف اس لیے ترجیح نہ دو کہ وہ خاندانِ خلافت سے تعلق رکھتا ہے، میرے نزدیک یہ لوگ عام مسلمانوں کے برابر ہیں، (۵) اور اسے عملاً کر کے دکھا دیا، ایک مرتبہ مسلمہ بن عبد الملک ایک مقدمہ میں فریق کی حیثیت سے آپ کے اجلاس میں آیا اور فرش پر بیٹھ گیا، آپ نے اس سے کہا ”اپنے فریق کی موجودگی میں تم فرش پر نہیں بیٹھ سکتے، یا عام لوگوں کے برابر بیٹھو، یا کسی دوسرے کو اپنا وکیل مقرر کر دو۔“ (۶) شاہی خاندان کے وظائف عام مسلمانوں کے برابر کر دیئے، غرض آپ نے ملوکیت کے کنگرے کو پست کر کے عام سطح کے برابر کر دیا۔

فتوحات: حکومت اور سلطنت کے باب میں آپ کا نقطہ نظر دوسرے خلفا سے بالکل جدا گانہ تھا، آپ کا مقصد اس کی توسیع نہیں بلکہ اس کی اصلاح تھی، اس لیے آپ کے زمانہ میں جو چیز سب سے آخری درجہ پر نظر آتی ہے وہ فوجی سرگرمی ہے، چنانچہ سلطنت کے بقا و تحفظ اور قیام امن کی ضروریات کے علاوہ جارحانہ اقدام بہت کم ہوا، صرف اندلس کے بعض علاقوں اور سندھ کی بعض فتوحات کے علاوہ کوئی قابل ذکر فتوحات نہیں ہوئیں۔

خوارج کا مقابلہ: حضرت عثمانؓ کے عہدِ خلافت سے لے کر اس وقت تک کی تاریخ

(۱) سیرت عمر بن عبدالعزیز ص ۵۳ (۲) طبقات بن سعد ج ۵ ص ۲۸۳ (۳) سیرت عمر بن عبدالعزیز

ص ۲۳۶ (۴) ابن سعد ج ۵ ص ۲۷۸ (۵) ایضاً ص ۲۵۲ (۶) سیرت عمر بن عبدالعزیز ص ۷۳۔

مسلمانوں کے خون سے رنگین تھی، اس لیے حضرت عمرؓ بن عبدالعزیز نے اس میں اتنی احتیاط برتی کہ مفسدہ پرواز اور فتنہ پرست اسلامی فرقوں کے خلاف بھی تلوار نہ اٹھائی، خوارج امویوں کے پرانے دشمن تھے، ان کی مخالفانہ روش حضرت عمرؓ بن عبدالعزیز کے عہد میں بھی قائم رہی، اپنے ہر ممکن طریقہ سے ان کو سمجھا بجا کر باز رکھنے کی کوشش کی، عبدالحمید والی کوفہ کو جو خوارج کے مقابلہ میں تھے لکھا کہ ”جب تک یہ لوگ خون ریزی اور فساد نہ کریں ان سے کسی قسم کا تعرض نہ کیا جائے، ایک دور اندیش اور مستقل مزاج آدمی کو میرا یہ حکم سنا کر تھوڑی سی فوج کے ساتھ بھیج دو، اس حکم کے مطابق عبدالحمید نے محمد بن جریر بجلی کو دو ہزار سپاہیوں کے ساتھ روانہ کر دیا۔

اس سے بھی زیادہ احتیاط یہ فرمائی کہ خوارج کے سردار بسطام کو خط لکھ کر اصلاح و مناظرہ کی دعوت دی کہ ”آؤ ہم تم مناظرہ کر لیں، اگر ہم حق پر ہوں تو تم عام لوگوں کی طرح حلقہ اطاعت میں داخل ہو جاؤ، اگر تم حق پر ہو تو ہم اپنے معاملہ پر غور کریں“، اس دعوت پر بسطام نے دو شخصوں کو مناظرہ کے لیے بھیجا اور فریقین میں مناظرہ ہوا، اس کی تفصیلات کتابوں میں مذکور ہیں، حضرت عمرؓ بن عبدالعزیز نے انھیں ہر طرح سمجھانے کی کوشش کی لیکن ان پر انہام و تفہیم کا کوئی اثر نہ ہوا اور وہ اپنی مفسدانہ روش سے باز نہ آئے، اس لیے حضرت عمرؓ بن عبدالعزیز کو آخر میں مجبور ہو کر ان شرائط کے ساتھ ان سے جنگ کرنے کی اجازت دینا پڑی کہ:

- (۱) عورت، بچے اور قیدی قتل نہ کئے جائیں، زخمیوں کا تعاقب نہ کیا جائے۔
- (۲) فتح کے بعد جو مال غنیمت ہاتھ آئے، وہ ان کے اہل و عیال کو واپس کر دیا جائے۔

- (۳) قیدی اس وقت تک مقید رہیں جب تک راہ راست پر نہ آ جائیں۔
- ان پابندیوں کے ساتھ عبدالحمید نے ان پر حملہ کیا لیکن شکست کھائی، حضرت عمرؓ

بن عبدالعزیز کو اس کی اطلاع ہوئی تو مسلمہ بن عبدالملک کو روانہ کیا، انہوں نے چند دنوں میں قابو حاصل کر لیا۔ (۱)

خصوصیاتِ حکومت پر اجمالی تبصرہ: اوپر کے حالات سے حضرت عمرؓ بن عبدالعزیز کی خلافت کی خصوصیات کا پورا اندازہ ہو جاتا ہے، اس لیے اس کی بنیادی خصوصیات پر اجمالی تبصرہ کیا جاتا ہے، آپ کی خلافت کی بنیاد کتاب اللہ، سنت رسول اللہ اور خدا کی اطاعت پر تھی، ان بنیادی اصولوں اور اپنی حیثیت کو اپنی پہلی تقریر میں ان الفاظ میں واضح فرمایا۔

اما بعد لوگو! تمہارے نبی کے بعد کوئی دوسرا نبی نہیں ہے اور اس پر جو کتاب نازل ہوئی ہے اس کے بعد کوئی دوسری کتاب نہیں ہے، خدا نے جو چیز حلال کر دی وہ قیامت تک حلال رہے گی اور جو چیز حرام کر دی وہ قیامت تک حرام رہے گی، میں (اپنی جانب سے) کوئی فیصلہ کرنے والا نہیں ہوں، بلکہ محض (احکام الہی کو) نافذ کرنے والا ہوں، میں خود کوئی بات شروع کرنے والا نہیں ہوں، بلکہ محض پیرو ہوں، کسی کو یہ حق حاصل نہیں ہے کہ خدا کی نافرمانی میں اس کی اطاعت کی جائے، میں تم میں کا بہتر آدمی بھی نہیں ہوں، البتہ خدا نے مجھ کو تمہارے مقابلہ میں زیادہ گرانبار کیا ہے۔ (۲)

امورِ خلافت میں خلافتِ فاروقی کو اپنے لیے نمونہ عمل بنایا، چنانچہ حضرت عمرؓ کے پوتے سالم بن عبداللہ بن عمر کو لکھا ”میں چاہتا ہوں کہ اگر خدا کو منظور ہو اور مجھ میں اس کی استطاعت ہو تو رعایا کے معاملہ میں عمرؓ بن الخطاب کی روش اختیار کروں، اس لیے تم میرے پاس عمر کی تحریریں اور ان کے فیصلے جو انہوں نے مسلمانوں اور ذمیوں کے بارے میں کئے بھیجو، اگر خدا کو منظور ہوگا تو میں ان کے نقشِ قدم پر چلوں گا۔“

لیکن اب زمانہ بدل چکا تھا، عہدِ رسالت پر مدت گزر چکی تھی، صحابہ اٹھ چکے تھے،

(۱) تاریخوں میں ان کی تفصیلات بہت طویل ہیں ہم نے مختصر خلاصہ نقل کیا ہے، طبری اور ابن اثیر وغیرہ

سب میں یہ حالت ہیں (۲) ابن سعد ج ۵، ص ۲۵۰ و ۲۵۱۔

بنی امیہ کی حکومت نے اسلامی حکومت کے بارے میں عام مسلمانوں کا نقطہ نظر بدل دیا تھا، اس لیے اس زمانہ میں عہد فاروقی کو زندہ کرنا بہت مشکل تھا، سالم نے بھی ان دشواریوں کو محسوس کیا اور آپ کو لکھا کہ ”عمرؓ نے جو کچھ کیا وہ دوسرے زمانہ میں اور دوسرے آدمیوں کے ذریعہ سے، اگر تم نے اس زمانہ میں اور ان آدمیوں کے ذریعہ سے عمرؓ بن الخطاب کی پیروی کی تو تم ان سے افضل ہو گئے۔“ (۱)

لیکن حضرت عمر بن عبدالعزیزؓ نے اس تغیر حالات اور ہر طرح کے موانع و مشکلات کے باوجود ایک مرتبہ پھر فاروقی خلافت کا نمونہ دنیا کو دکھا دیا، اسی لیے بعض محدثین آپ کو پانچواں خلیفہ راشد ماننتے ہیں۔ (۲)

علاقت: لیکن افسوس مسلمانوں کو ڈھائی سال سے زیادہ اس سراپا خیر و برکت ہستی سے مستفیض ہونے کا موقع نہ ملا اور جب ۱۰۱ھ میں مجدد خلافت نے داعی اجل کو لبیک کہا۔

آپ کے سبب وفات کے بارے میں دو روایتیں ہیں، ایک یہ کہ آپ کی موت طبعی تھی، دوسرا بیان یہ ہے کہ بنی امیہ نے جب یہ محسوس کیا کہ اگر آپ کی خلافت کا زمانہ زیادہ بڑھا تو اموی خاندان کی قوت ہمیشہ کے لیے توڑ دیں گے تو انھوں نے آپ کے ایک غلام کو ایک ہزار اشرفی دے کر خفیہ زہر دلوادیا، آپ کو اس کا علم ہو گیا لیکن غلام پر کوئی سختی نہیں کی بلکہ اشرفیاں واپس لے کر بیت المال میں داخل کر دیں اور غلام کو آزاد کر دیا۔ (۳)

طیب نے بھی زہر تجویز کیا مگر آپ نے علاج کرنے سے انکار کر دیا اور فرمایا اگر ”مجھے یہ بھی یقین ہو جاتا کہ میرے کان کی لو کے پاس میری شفا ہے تو بھی میں ہاتھ نہ بڑھاتا۔“ (۴)

یزید بن عبدالملک کو وصیت نامہ: زندگی سے مایوسی کے بعد اپنے بعد ہونے والے خلیفہ

(۱) سیرت عمر بن عبدالعزیز ص ۱۳۱ و ۱۳۲ ملخصاً وابن سعد ج ۵ ص ۲۹۲ (۲) ابوداؤد کتاب السنۃ باب فی

التفصیل (۳) تاریخ الخلفاء ص ۲۴۷ (۴) سیرت عمر بن عبدالعزیز ص ۲۷۶۔

یزید بن عبدالملک کو یہ وصیت نامہ لکھا:

”میں تم کو یہ وصیت نامہ اس حالت میں لکھ رہا ہوں کہ مرض سے لاغر ہو گیا ہوں، تم کو معلوم ہے کہ امورِ خلافت کے متعلق مجھ سے سوال کیا جائے گا اور خدا مجھ سے اس کا حساب لے گا اور میں اس سے اپنا کوئی کام نہ چھپا سکوں گا، خدا خود فرماتا ہے:

فَلَنَنْقُصُ عَلَيْهِمْ بِعِلْمٍ وَمَا كُنَّا  
غَائِبِينَ۔  
ہم ان کو علم سے قصہ سناتے ہیں اور ہم  
غیر حاضر نہ تھے۔

اگر خدا مجھ سے راضی ہو گیا تو میں کامیاب ہوا اور ایک طویل عذاب سے نجات پائی اور اگر مجھ سے ناراض ہوا تو افسوس ہے میرے انجام پر، میں اس خدا سے جس کے سوا کوئی خدا نہیں دعا کرتا ہوں کہ مجھے اپنی رحمت سے دوزخ سے نجات دے اور اپنی رضا مندی سے جنت عطا کرے، تم کو تقویٰ اختیار کرنا چاہیے اور رعایا کا خیال رکھنا چاہیے کیوں کہ میرے بعد تم بھی تھوڑے ہی دن زندہ رہو گے، تم کو اس سے بچنا چاہیے کہ تم سے غفلت میں ایسی لغزش سرزد ہو جائے جس کی تلافی نہ کر سکو۔

سلیمان بن عبدالملک خدا کا ایک بندہ تھا، خدا نے اسے وفات دی اور اس نے مجھ کو خلیفہ بنایا اور میرے بعد تم کو ولی عہد مقرر کیا، میں جس حالت میں تھا اگر وہ اس لیے ہوتی کہ میں بہت سی بیویوں کا انتخاب کروں اور مال و دولت جمع کروں تو خدا نے مجھ کو اس سے بہتر سامان دیئے تھے جو کسی بندہ کو دے سکتا تھا لیکن میں سخت اور نازک سوال سے ڈرتا ہوں، بجز اس کے کہ خدا میری دست گیری فرمائے۔“ (۱)

اپنی اولاد کے متعلق ارشاد: آپ کے اہل و عیال کے متعلق مسلمہ نے آپ سے کہا:  
”امیر المومنین آپ نے ہمیشہ اپنی اولاد کا منہ اس مال و دولت سے خشک رکھا اور ان کو ایسی حالت میں چھوڑے جاتے ہیں کہ ان کے پاس کچھ نہیں ہے، کاش آپ ان کے

(۱) سیرت عمر بن عبدالعزیز ص ۲۸۰۔

متعلق مجھے یا اپنے خاندان کے کسی اور شخص کو کچھ وصیت کرتے جاتے، یہ سن کر فرمایا ”مجھے ٹیک لگا کر بیٹھا دو“ پھر فرمایا ”تمہارا یہ کہنا کہ اس مال سے میں نے ہمیشہ اپنی اولاد کا منہ خشک رکھا، تو خدا کی قسم میں نے ان کا کوئی حق تلف نہیں کیا، البتہ جس میں ان کا حق نہیں تھا وہ ان کو نہیں دیا، تمہارا یہ کہنا کہ میں تم کو یا کسی اور اہل خاندان کو وصیت کرتا جاؤں تو اس معاملہ میں میرا وحی اور ولی صرف خدا ہے جو صلحا کا ولی ہوتا ہے، میرے لڑکے اگر خدا سے ڈریں گے تو خدا ان کے لیے کوئی سبیل نکال دے گا اور اگر وہ گناہ میں مبتلا ہوں گے تو میں ان کو گناہ کرنے کے لیے قوی نہ بناؤں گا۔“ اس کے بعد لڑکوں کو بلا کر ان سے باجشم پر نم فرمایا:

”میری جان تم پر سے قربان جن کو میں نے خالی ہاتھ چھوڑا ہے لیکن خدا کا شکر ہے کہ میں نے تم کو اچھی حالت میں چھوڑا، میرے بچو! تم کسی ایسے عرب اور ذمی سے نہ ملو گے جس کا تم پر حق ہو، بچو! دو باتوں میں سے ایک بات تمہارے باپ کے اختیار میں تھی، ایک یہ کہ تم دولت مند ہو جاؤ اور تمہارا اور تمہارا باپ دوزخ میں جائے، دوسرے یہ کہ تم محتاج رہو اور تمہارا باپ جنت میں داخل ہو، ان دونوں میں اس کو یہ زیادہ پسند تھا کہ تم محتاج رہو اور وہ جنت میں جائے، اچھا اب جاؤ خدا تم کو حفظ و امان میں رکھے۔“ (۱)

آخری وصیتیں اور وفات: بعض لوگوں نے عرض کیا، آپ مدینہ منقل ہو جاتے اور روضہ نبویؐ میں جو چوٹی جگہ خالی ہے اس میں رسول اللہ صلی اللہ علیہ وسلم ابو بکرؓ و عمرؓ کے ساتھ دفن ہوتے، یہ سن کر فرمایا ”خدا کی قسم آگ کے سوا اگر خدا مجھے ہر قسم کے عذاب دے تو میں انھیں بخوشی منظور کر لوں گا لیکن یہ گوارا نہیں کہ خدا کو یہ معلوم ہو کہ میں اپنے کو رسول اللہ صلی اللہ علیہ وسلم کے پہلو میں دفن ہونے کے قابل سمجھتا ہوں۔“ (۲)

اس کے بعد ایک ذمی سے قبر کے لیے زمین خریدی، اس نے قیمت لینے میں عذر کیا اور کہا یہ میرے لیے خیر و برکت کا باعث ہے کہ آپ میری مملو کہ زمین میں دفن ہوں لیکن

(۱) سیرت عمر بن عبدالعزیز ص ۲۸۰ (۲) ابن سعد ج ۵ ص ۲۹۸

آپ نے اسے منظور نہ کیا اور بہا صرار قیمت حوالہ کی۔ (۱)

پھر کفن اور دفن کے متعلق ضروری وصیتیں کیں اور آں حضرت صلی اللہ علیہ وسلم

کے ناخن اور موئے مبارک منگا کر انھیں کفن میں رکھنے کی ہدایت کی۔ (۲)

دم آخر زبان پر یہ آیت تھی:

تِلْكَ الدَّارُ الْآخِرَةُ نَجَعَلَهَا  
لِلَّذِينَ لَا يُرِيدُونَ عُلوًّا فِي  
الْأَرْضِ وَلَا فسادًا وَالْعاقِبَةُ  
لِلْمُتَّقِينَ۔

یہ آخرت کا گھر ہم ان لوگوں کے لیے  
بناتے ہیں جو زمین میں نہ برتری  
چاہتے ہیں اور نہ فساد کرتے ہیں اور  
عاقبت پر بیہیز گاروں کے لیے ہے۔

یہی آیت تلاوت کرتے ہوئے واصل بحق ہوئے، (۳) یہ رجب کا مہینہ اور

۱۰ھ تھا، تاریخوں میں اختلاف ہے، وفات کے وقت انتالیس یا چالیس سال کی عمر تھی،  
دیر سمعان میں دفن کئے گئے۔

ازواج و اولاد: حضرت عمرؓ بن عبدالعزیز کے چار بیویاں تھیں اور ان سب سے اولادیں  
ہوئیں۔ لمیس بنت علی، ان سے تین لڑکے تھے، عبداللہ، بکر اور ام عمار۔ ام عثمان بنت  
شعیب، ان سے ایک لڑکا ابراہیم تھا، فاطمہ بنت عبدالملک، ان سے تین لڑکے تھے، اسحاق،  
یعقوب اور موسیٰ۔ ام ولید سے نو اولادیں تھیں، عبدالملک، ولید، عاصم، یزید، عبداللہ،  
عبدالعزیز، زبانا، امنہ اور ام عبداللہ۔

حلیہ: صورتہ تکمیل تھے، رنگ گورا اور چہرہ نازک تھا، خلافت سے پہلے عیش و تنعم کی زندگی کی  
وجہ سے جسم نہایت تر و تازہ تھا، ازار بند پیٹ کے پٹوں میں غائب ہو جاتا تھا لیکن خلافت  
کے بعد کی زہدانہ زندگی نے رنگ و روپ بالکل بدل دیا تھا، سوکھ کر لاغر ہو گئے تھے، پسلیاں  
بغیر چھوئے ہوئے گئی جاسکتی تھیں۔ (۴)

(۱) ابن سعد ج ۵ ص ۲۹۹ (۲) ایضاً ص ۳۰۰ (۳) ایضاً ص ۳۷۱ (۴) تاریخ الخلفاء ص ۲۴۴

فضل و کمال: حضرت عمرؓ بن عبدالعزیز کو اگر سیاسی حالات تحت خلافت پر نہ بٹھادیتے تو وہ مسندِ درس کی زینت ہوتے، علمی اعتبار سے وہ ائمہ کبار میں تھے، تمام علماء و مصنفین کا ان کی جلالتِ علمی پر اتفاق ہے، حافظ ذہبی لکھتے ہیں گان فقیہا مجتهداً عارفاً بالسنن کبیر الشان ثبتاً حجةً حافظاً قانتاً لله اواها منیباً۔ (۱) عمرؓ بن عبدالعزیز امام، فقیہ، مجتہد، عالم سنت، کبیر الشان، مثبت، حجت، حافظ (حدیث) خدا کے فرماں بردار، نرم دل اور خدا کی طرف رجوع کرنے والے تھے، امام نووی لکھتے ہیں کہ ان کی جلالتِ فضیلت، وفورِ علم، صلاح، زہد و ورع، عدل، شفقت علی المسلمین، حسن سیرت، خدا کی راہ میں ان تھک کوشش، سنت نبوی اور آثار نبوی کے اتباع اور خلفا راشدین کی اقتدا میں سب کا اتفاق ہے۔ (۲)

معاصر علماء میں درجہ: اس عہد کے اکابر علماء ان کے علمی کمالات کے مقابلے میں طفل ویتاں تھے، میمون بن مہران کہتے تھے کہ علماء عمرؓ بن عبدالعزیز کے سامنے شاگرد معلوم ہوتے تھے، (۳) ایک دوسری روایت کے الفاظ ہیں کہ وہ علماء کے معلم تھے، (۴) چنانچہ جو علماء انھیں تعلیم دینے کے خیال سے ان کے پاس آتے تھے، وہ خود ان سے تعلیم حاصل کرتے تھے، مجاہد کا جو بڑے جلیل القدر تابعی عالم تھے، بیان ہے کہ ہم لوگ ان کے پاس تعلیم دینے کے لیے گئے تھے لیکن کچھ دنوں کے بعد ہم خود ان سے تعلیم حاصل کرنے لگے۔ (۵)

تفسیر: تفسیر قرآن میں نہایت وسیع نظر تھی، بڑے بڑے علماء قرآنی مشکلات میں آپ کی طرف رجوع کرتے تھے، ایک مرتبہ حجاز اور شام کے کچھ علماء نے آپ کے صاحبزادے عبدالملک سے کہا کہ اپنے والد سے قرآن کی اس آیت:

أَنَّى لَهُمُ التَّنَافُوسُ مِنْ مَّكَانٍ بَعِيدٍ۔ وہ دور سے کیوں کر پاسکتے ہیں۔

(۱) تذکرۃ الحفاظ ج اول ص ۱۰۵ (۲) تہذیب الاساج اول ص ۱۷ (۳) تذکرۃ الحفاظ ج اول ص ۱۰۶

(۴) ابن سعد ج ۵ ص ۲۷۱ (۵) تذکرۃ الحفاظ ج اول ص ۱۰۶۔

کے متعلق پوچھو کہ اس سے کیا مراد ہے؟ انھوں نے پوچھا، حضرت عمرؓ بن عبدالعزیز نے جواب دیا کہ اس سے مراد وہ توبہ ہے جس کی خواہش اس وقت کی جائے جس وقت انسان اس پر قادر نہ ہو۔ (۱)

حدیث: حدیث کے اجلہ حفاظ میں تھے، حافظ ذہبی ان کو امام، عارف سنت، حجت اور حافظ لکھتے ہیں، (۲) امام مالک اور ابن عیینہ آپ کو امام وقت کہتے تھے۔ (۳)

جتنی مرفوع حدیثیں ان کے حافظہ میں تھیں، اتنی کسی تابعی کے علم میں نہ تھیں، ایوب سختیانی کہتے تھے کہ میں جن لوگوں سے ملا ان میں سے کسی کو عمرؓ بن عبدالعزیز سے زیادہ رسول اللہ صلی اللہ علیہ وسلم سے روایت کرنے والا نہیں دیکھا۔ (۴)

احادیث نبوی کا تحفظ: حدیث نبوی کی انھوں نے بڑی خدمت کی، ہر ممکن طریقہ سے اس کی اشاعت کی اور اس کو محفوظ کیا، ان کا سب سے بڑا کارنامہ احادیث نبوی کی تدوین اور اس کا تحفظ ہے، اگر آپ نے اس کی طرف توجہ نہ کی ہوتی تو احادیث نبوی کا بڑا حصہ ضائع ہو جاتا۔

آپ کے زمانہ میں مردِ زمانہ کے ساتھ اکابرِ علما اور حفاظ حدیث اٹھتے جاتے تھے، جب آپ نے دیکھا کہ یہ بہارِ آخر ہو رہی ہے، اگر احادیث کی حفاظت نہ کی گئی تو اس کا بڑا حصہ علما کے ساتھ دفن ہو جائے گا، تو قاضی ابوبکر بن حزم گورنر مدینہ کو لکھا کہ احادیث نبوی کی تلاش و جستجو کر کے ان کو لکھ لو، کیوں کہ مجھے علم کے مٹنے اور علما کے فنا ہونے کا خوف ہے لیکن صرف رسول اللہ صلی اللہ علیہ وسلم کی احادیث قبول کی جائیں۔ (۵)

حافظ ابن حجر کی ایک روایت سے معلوم ہوتا ہے کہ تمام صوبوں کے گورنروں کے نام اسی مضمون کا فرمان بھیجا تھا۔ (۶)

(۱) سیرۃ عمر بن عبدالعزیز ص ۲۸ (۲) تذکرۃ الحفاظ ج اول ص ۱۰۵ (۳) تہذیب ج ۷ ص ۴۷۹ (۴)

تہذیب الاسماء ج اول ص ۱۸ (۵) بخاری کتاب العلم باب کیف یقبض العلم (۶) فتح الباری ج اول ص ۱۷۴

اس حکم کی تعمیل ہوئی اور جمع شدہ احادیث کے مجموعے تیار کر کے تمام ممالک محروسہ میں بھیجے گئے، سعد بن ابراہیم کا بیان ہے کہ ہم کو عمرؓ بن عبدالعزیز نے حدیث جمع کرنے کا حکم دیا، ہم نے دفتر کی دفتر حدیثیں لکھیں اور انھوں نے ایک ایک مجموعہ جہاں جہاں ان کی حکومت تھی بھیجا۔ (۱)

فقہ: فقہ میں امامت واجتہاد کا درجہ رکھتے تھے، حافظ ذہبی لکھتے ہیں کہ ان اماماً فقیہاً مجتہدا انھوں نے حضرت عمرؓ کے ان تمام فقہی فیصلوں کو جو انھوں نے رعایا کے متعلق کئے تھے، جمع کرایا تھا۔

شاعری: حضرت عمرؓ بن عبدالعزیز کو اگرچہ مردِ بزرگی شاعری سے ذوق نہ تھا لیکن اخلاقی اشعار پسند کرتے تھے اور کبھی کبھی خود بھی اس رنگ کے اشعار کہتے تھے، ابن جوزی نے سیرت میں ان کے اشعار نقل کئے ہیں، (۲) ایک راگ بھی جو مدینہ میں بہت مقبول تھا آپ کی جانب منسوب تھا، (۳) ممکن ہے، مدینہ کی گورنری کے زمانہ میں جب کہ آپ کی طبیعت عیش و تنعم کی راغب تھی یہ راگ ایجاد کیا ہو۔

خطابت: اگرچہ حضرت عمرؓ بن عبدالعزیز نے بحیثیت خطیب کے کوئی شہرت حاصل نہیں کی لیکن آپ کے خطبات نہایت موثر اور دل پذیر ہوتے تھے، ابن جوزی نے آپ کے متعدد خطبات لکھے ہیں، جاہلانے ”کتاب البیان والتبيين“ میں جو مبلغ خطبات کا بہترین مجموعہ ہے، آپ کے ایک دو خطبے نمونہ نقل کئے ہیں۔ (۴)

علا کی قدروانی: گذشتہ خلفا کی بزمِ طرب کی زینتِ شعر، خطبا اور ادیبوں سے تھی لیکن عمرؓ بن عبدالعزیز کا ذوق ان سے مختلف تھا، اس لیے ان کے زمانہ میں شعرا کا ہجوم چھٹ گیا اور اس کا جگہ علمائے دین نے لے لی۔

(۱) جامع بیان العلم ص ۳۸ (۲) تذکرۃ الحفاظ ج اول ص ۱۰۵ (۳) سیرت عمر بن عبدالعزیز ص ۲۴۵،

ایضاً ص ۲۳۸ (۴) کتاب البیان والتبيين ج اول ص ۱۹۴۔

ان کی تخت نشینی کے بعد حسب معمول حجاز اور عراق کے مشہور شعرا میں نصیب، جریر، فرزدق، احوص، کثیر اور اظہل، قصیدے لے لے کر پہنچے اور عرصہ تک بٹھہرے رہے لیکن کسی کو باریابی کی اجازت نہیں ملی، ان کے بجائے علما فقہا کو بلاتے تھے اور ان کی قدر دانی کرتے تھے، شعرا کی یہ کس پرسی دیکھ کر ایک دن جریر نے عون بن عبداللہ کے ذریعہ جو ایک ممتاز فقیہ تھے، یہ اشعار کہہ کر حضرت عمرؓ بن عبدالعزیز کی خدمت میں بھیجے:

يا ايها القاري المرخي عمامة      هذا زمانك اني قد مضى زمني  
اے وہ قاری جس کے عمامہ کا شملہ لٹک رہا ہے      یہ تیرا زمانہ ہے، میرا زمانہ گزر گیا  
ابلف خليفتنا ان كنت لاقيه      الی لدی الباب کالمصفور فی قرن  
اگر ہمارے خلیفہ سے ملاقات ہو تو میرا یہ پیغام پہنچا دے      کہ میں دروازہ پر بیڑیوں میں جھکڑا ہوں  
عون بن عبداللہ نے عمرؓ بن عبدالعزیز سے کہا کہ جریر سے میری آبرو بچائیے، آپ نے جریر کو باریابی کی اجازت دی، اس نے قصیدہ سنایا، جس میں اہل مدینہ کے مصائب و مشکلات کا حال تھا، حضرت عمرؓ بن عبدالعزیز نے ان کے لیے کپڑا، غلہ اور نقد روپیہ بھیجا اور جریر سے پوچھا تاؤ تم کس جماعت میں سے ہو، مہاجرین میں، انصار میں، ان کے اعزہ میں، مجاہدین میں؟ اس نے کہا کسی میں نہیں، فرمایا پھر مسلمانوں کے مال میں تمہارا کیا حق ہے؟ اس نے کہا خدا نے میرا حق مقرر کیا ہے، بشرطے کہ آپ اس کو نہ روکیں، میں ابن بسیل (مسافر) ہوں، دو درواز کا سفر کر کے آپ کے آستانہ پر بٹھہرا ہوں، آپ نے فرمایا، خیر اگر تم میرے پاس آئے ہو تو میں اپنی جیب سے تم کو بیس روپیہ دیتا ہوں، اس حقیر رقم پر خواہ میری تعریف کرو یا مذمت، جریر نے اسے بھی غنیمت سمجھا اور اسے لے کر باہر آیا، دوسرے شعرا نے لپک کر پوچھا کہو ابوحرزہ کیا معاملہ رہا؟ اس نے جواب دیا اپنا اپنا راستہ لو، یہ شخص شاعروں کو نہیں بلکہ گداگروں کو دیتا ہے۔ (۱)

(۱) سیرت عمر بن عبدالعزیز (ص ۱۶۷، ۱۶۸)۔

مگر علما، فقہاء اور قرا کی بڑی قدر دانی تھی، ان کو دور دور سے بلا کر خواص میں داخل کرتے تھے۔ (۱)

زام خلافت ہاتھوں میں لینے کے بعد سالم بن عبداللہ بن عمر، محمد بن کعب قرظی اور رجاہ بن حیوہ، رباح بن عبیدہ سے امور خلافت میں مشورہ لیتے تھے، (۲) میمون بن مہران، رجاہ بن حیوہ، رباح بن عبیدہ آپ کے ندیم خاص تھے، ان کے علاوہ اور متعدد علما آپ کے ہم جلس تھے۔ (۳)

فضائل اخلاق: اگرچہ حضرت عمرؓ بن عبدالعزیز کے مجددانہ کارناموں کے بعد ان کے فضائل اخلاق لکھنے کی چنداں ضرورت نہیں کہ اس گلستاں سے اس بہار کا پورا اندازہ ہو جاتا ہے، تاہم اس پر بھی ایک سرسری نظر ڈال لینا مناسب ہوگا۔

خلافت سے پہلے: آپ فطرۃ صالح اور سعید تھے، اس لیے زندگی کے کسی دور میں بھی آپ کا دامن اخلاق داغدار نہ تھا لیکن خلافت سے پہلے آپ کی زندگی بڑے عیش و تنعم اور شان و شکوہ کی تھی۔

ان کا خود بیان ہے کہ مجھے لباس، عیش پرستی اور عطریات کا جب شوق ہوا، تو میں نے اسے اس قدر پورا کیا کہ میرے علم میں میرے خاندان بلکہ دوسرے خاندانوں میں بھی ایسی زندگی کسی کو نصیب نہ ہوئی ہوگی، (۴) ان کے شوق اور نفاست مزاج کا یہ حال تھا کہ جب ان کے کپڑوں پر ایک مرتبہ دوسروں کی نظر پڑ جاتی تھی تو پھر انھیں وہ پرانا سمجھتے تھے، (۵) ولید کے زمانہ میں ان کو چار چار سو روپیہ کی قیمت کا کپڑا سخت و کرخت معلوم ہوتا تھا لیکن پھر چودہ درہم کا کپڑا بھی نرم و بلخ معلوم ہونے لگا تھا، (۶) خوش بو کے لیے داڑھی پر عنبر چھڑکتے تھے، (۷) رجاہ بن حیوہ کا بیان ہے کہ عمرؓ بن عبدالعزیز سب سے زیادہ

(۱) سیرت عمر بن عبدالعزیز ص ۱۶۶ (۲) ایضاً (۳) ابن سعد ج ۵ ص ۲۹۲ (۴) سیرت عمر بن عبدالعزیز

ص ۶۶ (۵) ایضاً ص ۱۳۶ (۶) تہذیب الاسماء ج اول ص ۲۰ (۷) سیرت عمر بن عبدالعزیز ص ۱۵۱

خوش لباس، سب سے زیادہ معطر اور سب سے زیادہ تختہ کی چال چلنے والے تھے۔ (۱)  
لیکن تختِ خلافت پر قدم رکھنے کے بعد زندگی یکسر بدل گئی، عیش و تنعم کے  
سارے سامان چھوٹ گئے اور عیش پروردہ عمر بن عبدالعزیز نے ابوذر غفاریؓ اور حسن بصری  
کا قالب اختیار کر لیا۔

انہوں نے جس طرح دنیا سے دامن جھاڑا، اس کے کچھ حالات اوپر گزر چکے  
ہیں، ساری املاک بیت المال کو واپس کر دی، لوٹڈی، غلام، فرش فروش، لباس و عطریات  
عیش و تجمل کے جملہ سامانوں کو بیچ کر اس کی قیمت بیت المال میں داخل کر دی، (۲) بیت  
المال سے گزارہ کے لیے چار سو دینار سالانہ لیتے تھے اور بعض روایتوں سے معلوم ہوتا ہے  
کہ کچھ نہ لیتے تھے۔ (۳) لباس بقدر ستر پوشی اور غذا بقدر لایموت سے زیادہ نہ ہوتی تھی۔  
لباس: لباس میں عموماً صرف ایک جوڑا رہتا تھا، اسی کو دھو دھو کر پہنتے تھے، (۴) مرض  
الموت میں ایک قمیص کے علاوہ دوسری قمیص نہ تھی، آپ کے سارے مسلمہ بن عبدالملک نے  
اپنی بہن فاطمہ سے کہا کہ قمیص میلی ہوگئی ہے، لوگ عیادت کے لیے آتے ہیں، اس لیے  
دوسری بدلوا دو، وہ خاموش رہیں، مسلمہ نے دوبارہ کہا، فاطمہ نے جواب دیا، خدا کی قسم اس  
کے علاوہ دوسرا کپڑا نہیں ہے، (۵) پھر ایک جوڑا بھی سالم نہ ہوتا تھا، بلکہ اس میں پیوند لگے  
ہوتے تھے۔ (۶)

بچے بھی اسی تنگی سے بسر کرتے تھے، ایک مرتبہ آپ کی بچی کے پاس کپڑا نہ تھا،  
آپ نے حکم دیا کہ فرش پھاڑ کر کرتہ بنا دیا جائے، آپ کی بہن کو خبر ہوئی تو انہوں نے ایک  
تھان بھجوا دیا! اور منع کر دیا کہ عمر سے نہ مانگنا۔ (۷)

(۱) سیرت عمر بن عبدالعزیز ص ۱۵۱ (۲) تہذیب الاسلام ج اول ص ۲۱ (۳) ابن سعد ص ۲۹۶ سیرت

ص ۲۷۲ (۴) ایضاً ص ۱۹۷ (۵) سیرت عمر بن عبدالعزیز ص ۸۰ (۶) ایضاً ص ۲۷۵ (۷) ایضاً

ایک مرتبہ آپ کے صاحبزادے نے کپڑے مانگے، آپ نے فرمایا میرے کپڑے خیار بن رباح کے پاس رکھے ہیں، ان سے جا کر لے لو، وہ ان کے پاس گئے، انھوں نے گاڑھے کے کپڑے نکال کر دیئے، عبید اللہ نے کہا یہ تو ہمارے پہننے کے لائق نہیں ہیں، خیار نے کہا میرے پاس تو امیر المومنین کے یہی کپڑے ہیں، عبید اللہ نے واپس جا کر حضرت عمرؓ بن عبدالعزیز سے بھی وہی عذر کیا، آپ نے فرمایا میرے پاس تو یہی کپڑے ہیں، یہ جواب سن کر وہ لوٹنے لگے تو حضرت عمرؓ بن عبدالعزیز نے واپس بلا کے کہا اگر اپنے وظیفہ سے بیٹگی لینا چاہو تو لے سکتے ہو، چنانچہ سو درہم دلوادئے اور وظیفہ تقسیم ہونے کے وقت کاٹ لیے۔ (۱)

غذا: غذا نہایت معمولی اور سادہ ہوتی تھی، روٹی اور روغن زیتون (۲) یا دال روٹی کھاتے تھے، آپ کے غلاموں کو بھی یہی ملتا تھا، ایک مرتبہ ایک غلام نے شکایت کی کہ روز روز دال روٹی ملتی ہے، آپ کی بیوی نے جواب دیا، امیر المومنین کی یہی غذا ہے، (۳) اور یہ غذا بھی پیٹ بھر کر نہ کھاتے تھے، آپ کے غلام کا بیان ہے کہ جب سے آپ خلیفہ ہوئے، اس وقت سے وفات تک کبھی شکم تیز ہو کر کھانا نہیں کھایا۔ (۴)

اگر کبھی کوئی اچھی چیز کھانے کی خواہش بھی ہوتی تھی تو اس کی مقدرت نہ تھی، ایک مرتبہ انگور کھانے کو دل چاہا، بیوی سے پوچھا، تمہارے پاس ایک درہم ہے؟ میں انگور کھانا چاہتا ہوں، انھوں نے جھلا کر جواب دیا، امیر المومنین ہو کر تم کو ایک درہم کی استطاعت نہیں، فرمایا، "یہ جہنم کی پتھریوں سے میرے لیے زیادہ آسان ہے۔" (۵)

ان کی یہ زندگی دیکھ کر ان کی بیوی فاطمہ نے (جنھوں نے امارت کے گہوارہ میں پرورش پائی تھی) بھی اسی رنگ میں اپنے کو رنگ لیا تھا اور جاؤ سنگار بالکل ترک کر دیا تھا،

(۱) سیرت عمر بن عبدالعزیز ص ۲۷۳ (۲) ابن سعد ج ۵ ص ۲۷۷ (۳) سیرت ص ۲۵۲ (۴) ایضاً ص ۲۵۴

(۵) تاریخ الخلفاء ص ۲۳۵۔

ایک مرتبہ ایک دولت مند گھرانے کی خاتون نے اس حالت میں دیکھ کر پوچھا تو انھوں نے کہا کہ میرے شوہر کو یہی پسند ہے۔ (۱)

ذمہ داری کا احساس اور نشیبتِ الہی: حکومت اور سلطنتِ دلوں کو سخت اور مواخذہ سے بے خوف بنا دیتی ہے لیکن عمرؓ بن عبد العزیز کے دل کو اس نے نشیبتِ الہی سے لبریز کر دیا تھا، وہ خلافت کی ذمہ داریوں کے احساس سے لرزہ بر اندام رہتے تھے۔

آپ کا معمول تھا کہ عشا کے بعد تنہائی میں مسجد میں بیٹھ کر رورو کر دعائیں کرتے تھے اور اسی حالت میں آنکھ لگ جاتی تھی، آنکھ کھلتی تو پھر یہی مشغلہ جاری ہو جاتا، اسی طرح روتے دعائیں کرتے اور جاگتے سوتے ساری رات گذر جاتی تھی۔

یہ مشغلہ کبھی گھر میں بھی تنہائی میں ہوتا تھا، ایک دن بیوی نے دیکھ لیا، اس کی وجہ پوچھی، آپ نے ٹالنا چاہا مگر بیوی نے اصرار کیا اور کہا میں بھی اس سے نصیحت حاصل کرنا چاہتی ہوں، اس وقت آپ نے بتایا کہ میں نے اپنے بارے میں غور کیا تو معلوم ہوا کہ میں اس امت کے چھوٹے بڑے اور سیاہ و سپید جملہ امور کا ذمہ دار ہوں، اس لیے جب میں بیکس، غریب محتاج، فقیر، گم شدہ قیدی اور اس قبیل کے دوسرے آدمیوں کو یاد کرتا ہوں جو سارے ملک میں پھیلے ہوئے ہیں جن کی ذمہ داری مجھ پر ہے اور خدا ان کے بارے میں مجھ سے سوال کرے گا اور رسول اللہ صلی اللہ علیہ وسلم ان کے متعلق مجھ پر دعویٰ کریں گے، اگر میں خدا کے سامنے ان کا کوئی عذر اور رسول اللہ صلی اللہ علیہ وسلم کے سامنے کوئی دلیل نہ پیش کر سکا تو مجھے خوف پیدا ہو جاتا ہے اور میرے آنسو نکل آتے ہیں اور جس قدر میں ان چیزوں پر غور کرتا ہوں اسی قدر میرا دل خوف زدہ ہوتا ہے۔ (۲)

بعض لوگ آپ کے گریہ و بکا پر ملامت کرتے، آپ جواب دیتے تم لوگ مجھے رونے پر ملامت کرتے ہو، حالانکہ اگر فرات کے کنارے بکری کا ایک بچہ بھی ہلاک

(۱) سیرت عمر بن عبد العزیز ص ۱۵۳ (۲) ایضاً ص ۱۸۸ و ۱۸۹ اد تاریخ الخلفاء تذکرہ عمر بن عبد العزیز۔

ہو جائے تو عمر اس کے بدلہ پکڑ جائے گا۔ (۱)

ایک مرتبہ آپ نے ایک فوجی افسر سلیمان بن ابی کریمہ کو لکھا۔

”خدا کی تعظیم و خشیت کا سب سے زیادہ مستحق وہ بندہ ہے جس کو اس نے اس

آزمائش میں ڈالا جس میں میں ہوں، خدا کے نزدیک مجھ سے زیادہ سخت حساب دینے والا

اور اگر اس کی نافرمانی کروں تو مجھ سے زیادہ ذلیل کوئی نہیں ہے، میں اپنی حالت سے سخت

دل گرفتہ ہوں۔ مجھے خوف ہے کہ میرے یہ حالات مجھے ہلاک نہ کر دیں، مجھے معلوم ہوا ہے

کہ تم جہاد فی سبیل اللہ کے لیے جانے والے ہو تو برادر من جب تم میدان جہاد میں پہنچ جاؤ تو

خدا سے دعا کرو کہ وہ مجھے شہادت عطا فرمائے اس لیے کہ میری حالت نہایت سخت اور میرا

خطرہ بہت بڑا ہے۔ (۲)

موت اور قیامت کا خوف: سلاطین کی بزم طرب میں موت اور قیامت کے ذکر اور خوف

کا گذر بھی نہیں ہوتا لیکن عمرؓ بن عبدالعزیز کی مجلس بزم عزا ہوتی تھی، رات کو علما جمع ہو کر

موت اور قیامت کا ذکر کر کے اس طرح روتے تھے جیسے ان کے سامنے جنازہ

رکھا ہے۔ (۳)

رات رات بھر جاگ کر موت پر غور و فکر کیا کرتے تھے اور قبر کی ہولناکیوں کا ذکر

کر کے بے ہوش ہو جاتے تھے، ایک مرتبہ اپنے ایک ہم چلیس سے فرمایا میں رات بھر غور و فکر

میں جاگتا رہا، اس نے پوچھا کس چیز کے متعلق؟ فرمایا قبر اور اہل قبر کے متعلق، اگر تم

مردے کو تین دن کے بعد قبر میں دیکھو تو انس و محبت کے باوجود اس کے پاس جاتے ہوئے

خوف زدہ ہو گے، تم ایسا گھر دیکھو گے جس میں خوش لباسی اور خوشبو کے بجائے کیڑے

ریگ رہے ہوں گے، پیپ بہ رہی ہوگی اور اس میں کیڑے تیر رہے ہوں گے، بدبو پھیلی

ہوگی، کفن بوسیدہ ہو چکا ہوگا، یہ کہہ کر ہنسی بندھ گئی اور بیہوش ہو کر گر پڑے، ان کی بیوی پانی

(۱) سیرت عمر بن عبدالعزیز ص ۲۹۱، ۲۹۲ (۲) ابن سعد جلد ۵ ص ۲۹۲ (۳) تاریخ الخلفاء ص ۲۳۷۔

چھڑک کر ہوش میں لائیں۔ (۱)

یزید بن حوشب کا بیان ہے کہ ”میں نے حسن بصری اور عمرؓ بن عبدالعزیز سے زیادہ کسی شخص کو قیامت سے ڈرنے والا نہیں دیکھا، معلوم ہوتا تھا، گویا دوزخ ان ہی کے لیے بنائی گئی ہے۔“ (۲)

آیات قرآنی سے تاثر: قرآن مجید کی پر موعظت آیات پڑھ کر بے حال ہو جاتے تھے، ایک شب کو یہ آیت:

يَوْمَ يَكُونُ النَّاسُ كَالْفَرَاشِ  
الْمَبْتُوثِ وَتَكُونُ الْجِبَالُ  
كَالْعِهْنِ الْمَنْفُوشِ۔  
جس دن لوگ مثل بکھرے ہوئے  
پروانوں کے ہوں گے اور پہاڑ مثل  
دھکے ہوئے ان کے ہوں گے۔

تلاوت کر کے زور سے چیخے ”واسوء صباحا“ اور اچھل کر اس طرح گرے کہ معلوم ہوتا تھا کہ دم نکل جائے گا، پھر اس طرح سہاکن ہو گئے کہ معلوم ہوتا تھا ختم ہو گئے، پھر ہوش میں آ گئے، (۳) ایک دن نماز میں یہ آیت

وَقَفَّوْهُمْ اِنْهُمْ مَسْتَوْلُونَ  
ان کو بتادو کہ ان سے باز پرس کی جائے گی۔

پڑھی تو اتنے متاثر ہوئے کہ اسی کو بار بار دہراتے رہے اور اس سے آگے نہ بڑھ سکے۔ (۴)  
دیانت: آپ کے فضائل اخلاق میں دیانت کا دصف سب سے زیادہ نمایاں ہے، مسلمانوں کے مال کی حفاظت میں آپ نے دیانت کا جو نمونہ پیش کیا، اس کی مثال کسی قوم کی تاریخ میں مشکل سے مل سکتی ہے۔

بیت المال سے کبھی معمولی فائدہ اٹھانا بھی گوارا نہ کیا، رات کو جب تک خلافت کے کام انجام دیتے تھے، اس وقت تک بیت المال کی شمع جلاتے تھے، اس کے بعد گل کر

(۱) سیرت عمر بن عبدالعزیز ص ۱۸۷ (۲) ابن سعد ج ۵ ص ۲۹۴ (۳) سیرت عمر بن عبدالعزیز ص ۱۹۰

(۴) ایضاً ص ۱۹۱۔

کے اپنا ذاتی چراغ جلواتے تھے۔ (۱)

بیٹ المال کی جانب سے فقر اور مساکین کے لیے جو مہمان خانہ تھا، اس کے باورچی خانہ سے اپنے لیے پانی بھی گرم نہ کراتے تھے، ایک مرتبہ غفلت میں آپ کا ملازم ایک مہینہ تک اس مطبخ سے آپ کے وضو کا پانی گرم کرتا رہا، آپ کو معلوم ہوا تو اتنی لکڑی خرید کر باورچی خانہ میں داخل کرادی، (۲)

ایک بار غلام گوشت کا ٹکڑا بھوننے کا حکم دیا، وہ اسی مطبخ سے بھون لایا، آپ نے اسے ہاتھ نہ لگایا اور غلام سے فرمایا تم ہی کھا لو، میری قسمت کا نہ تھا۔ (۳)

خلافت کے کاموں کے سلسلہ میں جو لوگ آتے تھے وہ اسی مہمان خانہ میں مہمان ہوتے تھے، حضرت عمرؓ بن عبدالعزیز ان کے ساتھ کھانا نہ کھاتے تھے، ایک مرتبہ چند مہمانوں نے کھانے سے انکار کر دیا کہ جب تک آپ نہ کھائیں گے ہم بھی نہ کھائیں گے، اس دن سے مجبور ہو کر مہمانوں کے ساتھ کھانے لگے، مگر اس کا معاوضہ دیدیتے تھے۔ (۴)

ایک مرتبہ بہت سے سیب آئے، آپ انھیں عام مسلمانوں میں تقسیم فرما رہے تھے، آپ کا چھوٹا بچہ ایک سیب اٹھا کر کھانے لگا، آپ نے اس کے منہ سے چھین لیا، وہ رونے لگا اور جا کر اپنی ماں سے شکایت کی، ماں نے بازار سے سیب منگا دیئے، عمرؓ بن عبدالعزیز گھر آئے تو انھیں سیب کی خوش بو معلوم ہوئی، پوچھا فاطمہ کوئی سرکاری سیب تو تمہارے پاس نہیں آیا ہے، انھوں نے سارا واقعہ بیان کر دیا، آپ نے فرمایا ”خدا کی قسم میں نے اس کے منہ سے نہیں چھینا تھا، اپنے دل سے چھینا تھا لیکن مجھے یہ پسند نہ تھا کہ میں مسلمانوں کے حصہ کے ایک سیب کے بدلہ میں اللہ تعالیٰ کے حضور میں اپنے نفس کو برباد کروں۔“ (۵)

(۱) تاریخ الخلفاء ص ۲۳۷ وابن سعد ج ۵ ص ۲۹۵ (۲) ابن سعد ج ۵ ص ۲۹۵ (۳) سیرت عمر بن

عبدالعزیز ص ۶ (۴) ایضاً ص ۱۶۲ (۵) ایضاً۔

آپ کو لبنان کا شہد بہت مرغوب تھا، ایک مرتبہ آپ نے اس کی خواہش ظاہر کی، آپ کی بیوی فاطمہ نے وہاں کے حاکم ابن معدیکرب کے پاس کہلا بھیجا، انھوں نے بہت سا شہد بھجوا دیا، فاطمہ نے حضرت عمر بن عبدالعزیز کے سامنے پیش کیا، آپ نے شہد دیکھ کر فرمایا معلوم ہوتا ہے، تم نے ابن معدیکرب کے پاس کہلا بھیجا تھا، ان ہی نے بھیجا ہے، چنانچہ کل شہد بیچو اگر اس کی قیمت بیت المال میں داخل کر دی اور ابن معدیکرب کو لکھ بھیجا کہ تم نے فاطمہ کے کہلانے پر شہد بھیجا ہے، خدا کی قسم اگر آئندہ ایسا کیا تو اپنے عہدہ پر نہ رہو گے اور تمہارے چہرہ پر نظر نہ ڈالوں گا۔ (۱)

ایک مرتبہ آپ کی حاملہ بیوی کے لیے تھوڑے سے دودھ کی ضرورت تھی، لوٹڈی مہمان خانہ سے ایک پیالہ میں دودھ لے آئی، آپ نے پوچھا یہ کیا ہے؟ اس نے کہا بی بی کے لیے دودھ کی ضرورت تھی، اگر اس وقت دودھ نہ دیا جائے گا تو اسقاط کا اندیشہ ہے اس لیے یہ دودھ دار الضیافہ سے لے آئی ہوں، یہ سن کر لوٹڈی کا ہاتھ پکڑا اور چلاتے ہوئے بیوی کے پاس لائے اور کہا اگر حمل فقرا و مساکین کے کھانے کے علاوہ اور کسی چیز سے قائم نہیں رہ سکتا تو خدا اس کو قائم نہ رکھے، یہ برہمی دیکھ کر بیوی نے دودھ واپس کر دیا۔ (۲)

احتیاط کا آخری نمونہ یہ ہے کہ ایک مرتبہ بیت المال کا مشک آپ کے سامنے لایا گیا، آپ نے ناک بند کر لی کہ اس کی خوش بو نہ جانے پائے، لوگوں نے عرض کیا، امیر المومنین اس کی خوش بو سونگھ لینے میں کیا حرج ہے، فرمایا مشک کا انتفاع یہی ہے۔ (۳)

تحت خلافت پر قدم رکھنے کے بعد ہدایا، تحائف کا سلسلہ بالکل بند کر دیا تھا، ایک مرتبہ کسی شخص نے آپ کو سب اور دوسرے میوے ہدیہ میں بھیجے، آپ نے واپس کر دیا، بھیجنے والے نے کہا، ہدیہ تو رسول اللہ صلی اللہ علیہ وسلم قبول فرماتے تھے، آپ نے جواب دیا لیکن

(۱) سیرت عمر بن عبدالعزیز ص ۱۵۸ (۲) ابن سعد ج ۵ ص ۲۷۹ (۳) سیرت عمر بن عبدالعزیز ص ۱۶۳۔

ہمارے لیے اور ہمارے بعد والوں کے لیے وہ رشوت ہے۔ (۱) ابن جوزی نے اس قبیل کے اور بہت سے واقعات لکھے ہیں۔

**توکل:** توکل اور اعتماد علی اللہ نے تمام خطرات سے بے پرواہ کر دیا تھا، جس زمانہ سے امیر معاویہ پر حملہ ہوا تھا، اس زمانہ سے خلفا کی حفاظت کا بڑا اہتمام رہتا تھا، سیکڑوں سپاہی پہرہ پر متعین رہتے تھے، عمر بن عبدالعزیز نے دوسرے سامان تجل کے ساتھ اس کو بھی ختم کر دیا تھا، ایک مرتبہ بعض ہوا خواہوں نے عرض کیا کہ گذشتہ خلفا کی طرح آپ بھی کھانا دیکھ بھال کر کھایا کریں اور حملہ کی حفاظت کے لیے نماز میں پہرہ کا انتظام رکھا کریں، طاعون میں ہٹ جایا کریں، یہ سن کر فرمایا ”اس حفاظت کے باوجود آخر وہ لوگ کیا ہوئے، جب لوگوں نے زیادہ اصرار کیا تو فرمایا ”خدا یا! اگر..... میں تیرے علم میں روز قیامت کے علاوہ اور کسی دن سے ڈروں تو تو میرے خوف کو اطمینان نہ دلا نہ۔“ (۲)

**تواضع و مساوات:** ترفع، کبر، خود نمائی اور عدم مساوات وغیرہ امارت کے لوازم میں ہیں، خود حضرت عمر بن عبدالعزیز میں خلافت سے پہلے بڑی تمکنت تھی لیکن خلافت کے بعد سراپا عجز و انکسار اور مساوات کا نمونہ بن گئے تھے۔

اوپر گزر چکا ہے کہ خلافت کے بعد انھوں نے تمام شاہی امتیازات مٹا دیئے تھے اور فرمایا تھا کہ ”میں بھی عام مسلمانوں کی طرح ایک مسلمان ہوں“ سرکاری پہرہ داردن کو تعظیم کے لیے اٹھنے کی ممانعت کر دی اور خود ان کے ساتھ برابر بیٹھتے تھے۔ (۳)

جتنا کہ میں شرکت کے وقت خلفا کے لیے علاحدہ چادر بچھائی جاتی تھی، چنانچہ حسب معمول جب آپ کے لیے پہلی مرتبہ بچھائی گئی تو آپ نے اس کو پیروں سے ہٹا دیا۔ (۴)

لوٹڈی غلاموں کے ساتھ برتاؤ اتنا مساویانہ تھا کہ کبھی کبھی آپ خود بھی ملازمین کی خدمت کرتے تھے، ایک مرتبہ پنکھا جھلنے جھلنے ایک لوٹڈی کی آنکھ لگ گئی، آپ نے پنکھالے


(۱) سیرت ص ۱۶۰ (۲) ابن سعد ج ۵ ص ۲۹۴ (۳) سیرت عمر بن عبدالعزیز (۴) ایضاً ص ۵۷۔

کر اس کو جھلنا شروع کر دیا، اس کی آنکھ کھلی تو گھبرا کر چلائی، آپ نے فرمایا آخر تم بھی میری طرح انسان ہو، تم کو بھی گری لگتی ہوگی، جس طرح تم مجھے پنکھا جھل رہی تھیں میں نے تم کو جھلنا مناسب سمجھا۔ (۱)

ملازموں کے آرام میں خلل نہ ڈالتے تھے، اور ان کے آرام کے اوقات میں خود اپنے ہاتھ سے کام کر لیتے تھے، ایک مرتبہ رجاہ بن حیوہ سے گفتگو میں رات زیادہ گزر گئی اور چراغ جھلملانے لگا، پاس ہی ملازم سویا ہوا تھا، رجاہ نے کہا اسے جگا دوں، فرمایا سونے دو، رجاہ نے خود چراغ درست کرنے کا ارادہ کیا، آپ نے روک دیا کہ مہمان سے کام لینا مروت کے خلاف ہے اور خود اٹھ کر زیتون کا تیل لیا اور چراغ ٹھیک کر کے پلٹ کر فرمایا ”جب میں اٹھا تھا تب بھی عمر بن عبدالعزیز تھا، اور اب بھی عمر بن عبدالعزیز ہوں۔“ (۲)

اس تو اضع اور مساوات کی وجہ سے ان لوگوں کو جو خلیفہ میں جاہ و جلال دیکھنے کے عادی تھے، آپ کے پہچاننے میں دقت ہوتی تھی، حکم بن عمرو الرعینی کا بیان ہے کہ عمر بن عبدالعزیز ایک حلقہ سے اٹھ کر دوسرے حلقہ میں بیٹھ جاتے تھے اور وہ اجنبی جو آپ کو پہچانتے نہ تھے، انھیں جب تک اشارہ سے بتایا نہ جاتا اس وقت تک وہ پہچان نہ سکتے تھے۔ (۳)

اس مختصر تذکرہ میں ان کے اخلاقی کمال کا احاطہ مشکل ہے، اس لیے صرف چند نمونے پیش کئے گئے ہیں۔



(۱) سیرت عمر بن عبدالعزیز ص ۱۷۲، (۲) ایضاً ص ۱۷۳، (۳) ایضاً ص ۱۷۳، ۱۷۴۔

## ۵۳- عمر و بن مرہ

نام و نسب: عمرو نام، ابو عبد اللہ کنیت، نسب نامہ یہ ہے، عمرو بن مرہ بن عبد اللہ بن طارق بن الحارث ابن سلمہ بن کعب بن وائل بن جمل بن کنانہ بن ناجیہ بن مراد جملی مرادی۔  
**فضل و کمال:** علمی اعتبار سے کوفہ کے ممتاز علما میں تھے۔ حافظ ذہبی لکھتے ہیں کان ثقة ثبتاً اماماً مسر کہتے ہیں کہ میں نے ان سے افضل کسی کو نہیں پایا۔ (۱)

حدیث: حفظ حدیث کے لیے یہ سند کافی ہے کہ حافظ ذہبی ان کو حافظ کا لقب دیتے ہیں، عبد الرحمن بن مہدی انھیں حفاظ کوفہ میں شمار کرتے تھے، (۲) حفص بن غیاث کا بیان ہے کہ میں نے اعمش سے عمرو بن مرہ کے علاوہ کسی کی تعریف نہیں سنی، وہ کہتے تھے کہ ابن مرہ اپنی روایات میں مامون تھے، شعبہ کہتے تھے کہ تمام راویان حدیث سے حدیثوں میں کچھ نہ کچھ رد و بدل ہو جاتا ہے، صرف ابن عون اور عمرو بن مرہ اس سے مستثنیٰ ہیں، مسر کہتے تھے کہ وہ صدق کی کان ہیں، (۳) حدیث میں انھوں نے عبد اللہ بن اوفی، ابو وائل، مرۃ الطیب، سعید بن مسیب، عبد الرحمن ابن ابی لیلیٰ، عبد اللہ بن حارث نجرانی، عمرو بن میمون اودی، عبد اللہ بن سلمہ، حسن بن مسلم، خیشمہ بن عبد الرحمن، سعد بن عبیدہ، سعید بن جبیر اور ابراہیم نخعی جیسے علما سے استفادہ کیا تھا، ابو اسحاق سبعی، اعمش، منصور، زید بن ابی امیہ، مسر، علاء بن مسیب، اوزاعی، ابن ابی لیلیٰ، ثوری، شعبہ وغیرہ آپ کے زمرہ تلامذہ میں تھے۔ (۴)

نماز میں اخلاص: اس علم کے ساتھ وہ عمل کے زیور سے آراستہ تھے، نماز اس خضوع سے پڑھتے تھے کہ معلوم ہوتا تھا پڑھتے ہی مغفرت ہو جائے گی، شعبہ بیان کرتے ہیں کہ جب جب میں نے عمرو بن مرہ کو نماز پڑھتے دیکھا ہمیشہ یہی خیال ہوا کہ نماز سے لوٹنے کے قبل ہی

(۱) تذکرۃ الحفاظ ج اول ص ۱۰۸ (۲) ایضاً (۳) تہذیب التہذیب ج ۸ ص ۱۰۲ و ۱۰۳ (۴) ایضاً ص ۱۰۲۔

ان کی قبولیت ہو جائے گی، (۱) ایک روایت میں ہے کہ ان کی مغفرت ہو جائے گی۔ (۲)  
وفات: ۱۱۶ھ میں وفات پائی، جنازہ میں عبدالملک بن میسرہ کی زبان پر یہ کلمہ تھا کہ وہ  
خیر البشر تھے۔ (۳)

## ۵۴۔ علقمہ بن قیس

نام و نسب: علقمہ نام، ابو شلی کنیت، مشہور محدث ابراہیم نخعی کے ماموں اور اسود بن یزید کے  
چچا تھے، نسب نامہ یہ ہے: علقمہ بن قیس بن عبداللہ بن مالک بن علقمہ بن سلمان بن کہیل  
بن بکر بن عوف بن نخع نخعی۔

پیدائش: آنحضرت صلی اللہ علیہ وسلم کے عہد میں پیدا ہوئے۔ (۴)  
فضل و کمال: فضل و کمال اور زہد و ورع کے لحاظ سے ممتاز تابعین میں تھے۔

انھوں نے زمانہ ایسا پایا کہ بہت سے اکابر صحابہ سے استفادہ کا موقع ملا، حضرت  
عمرؓ، حضرت علیؓ مرتضیٰ، عبداللہ بن مسعودؓ، حذیفہ بن یمانؓ، سلمان فارسیؓ، ابی مسعود بدریؓ،  
ابودرداء انصاریؓ وغیرہ اکابر صحابہ موجود تھے، ان سے انھوں نے روایتیں کی ہیں لیکن فقیہ  
الامت عبداللہ بن مسعودؓ کے سرچشمہ فیض سے خصوصیت کے ساتھ زیادہ مستفید ہوئے تھے،  
انھوں نے ان کو ابتدا سے انتہا تک تعلیم دی، اسود کا بیان ہے کہ عبداللہ بن مسعودؓ علقمہ کو جس  
طرح قرآن کی تعلیم دیتے تھے، اسی طرح تشہد کی تعلیم دیتے تھے۔ (۵) ان کی اس توجہ  
اور فیض بخشی سے علقمہ، ابن مسعودؓ کا شیبا بن گئے تھے، ابن مسعودؓ خود فرمایا کرتے تھے کہ ”میں  
جو کچھ پڑھتا اور جانتا ہوں، وہ سب علقمہ پڑھتے اور جانتے ہیں“ (۶) ان کے علمی کمالات پر  
تمام علماء محدثین کا اتفاق ہے، حافظ ذہبی لکھتے ہیں کہ وہ فقیہ اور امام بارع تھے، (۷)

(۱) ابن سعد ج ۶ ص ۲۲۰ (۲) تذکرۃ الحفاظ ج اول ص ۱۰۸ (۳) ابن سعد ج ۶ ص ۲۲۰ (۴) تہذیب

الجمہ ج ۷ ص ۲۷۶ (۵) طبقات ابن سعد جلد ۶ ص ۵۹ (۶) تذکرۃ الحفاظ ج اول ص ۴۱ (۷) ایضاً ص ۳۲

علامہ نووی لکھتے ہیں کہ علقمہ بلند مرتبہ، جلیل القدر اور صاحب کمال فقیہ تھے۔ (۱)  
 قرآن: علقمہ کو قرآن، حدیث اور فقہ جملہ علوم میں یکساں کمال حاصل تھا، قرآن کی تعلیم  
 ابن مسعودؓ سے حاصل کی تھی کان جواد القرآن علی ابن مسعودؓ (۲) ابن مسعودؓ  
 کبھی کبھی اپنی قرأت کی صحت کے لیے خود علقمہ کو قرآن پڑھ کر سنا تے تھے، علقمہ کا بیان ہے  
 کہ ایک مرتبہ ابن مسعودؓ نے مجھ سے کہا کہ تم سورہ بقرہ میں میری گرفت کرو، چنانچہ اسے  
 سنا کر مجھ سے پوچھا، میں نے کچھ چھوڑا تو نہیں، میں نے کہا ایک حرف چھوٹ گیا ہے،  
 انھوں نے خود ہی کہا، فلاں حرف؟ میں نے کہا ہاں۔ (۳)

نہایت خوش گلو اور شیریں آواز تھے، اس لیے ابن مسعودؓ انھیں ترتیل کے ساتھ  
 قرآن پڑھنے کی ہدایت کرتے تھے، اس کا خود بیان ہے کہ خدا نے مجھے خوش آوازی عطا  
 فرمائی تھی، عبد اللہ بن مسعودؓ مجھ سے قرآن پڑھوا کر سنتے اور فرماتے، میرے ماں باپ تم پر  
 فدا ہوں، خوش آوازی کے ساتھ پڑھا کرو، میں نے رسول اللہ صلی اللہ علیہ وسلم سے سنا ہے  
 آپ فرماتے تھے کہ حسن صوت قرآن کی زینت ہے۔ (۴)

حدیث: حدیث کے وہ نہایت ممتاز حفاظ میں تھے، حافظہ نہایت قوی تھا، جو چیز ایک دفعہ  
 یاد کر لی وہ گویا کتاب میں محفوظ ہوگئی، ان کا بیان ہے کہ میں نے جو چیز جو ان کے زمانہ میں  
 یاد کی اس کو اس طرح پڑھتا ہوں گویا ورق میں لکھی ہوئی تحریر کو پڑھتا ہوں، (۵) اس حافظہ  
 کے ساتھ انھیں حضرت عمرؓ، عثمانؓ، علیؓ، سعدؓ، حذیفہ بن یمانؓ، ابودرداءؓ، ابو مسعودؓ، ابوموسیٰ  
 اشعریؓ، خباب ابن ارتؓ، خالد بن ولیدؓ، معقل بن سنانؓ، ام المومنین حضرت عائشہؓ صدیقہ  
 اور عبد اللہ بن مسعودؓ جیسے اکابر اور علمائے صحابہ سے استفادہ کا موقع ملا۔ (۶)

ان بزرگوں کے فیض نے انھیں حدیث کا بڑا حافظ بنا دیا، علامہ ابن سعد ان کو

(۱) تہذیب الاسماء ج اول ص ۳۴۲ (۲) تذکرۃ الحفاظ ج اول ص ۴۱ (۳) ابن سعد ج ۶ ص ۶۰ (۴) (۵)

ایضاً (۵) ابن سعد ج ۶ ص ۵۸ (۶) تہذیب الجہد ج ۷ ص ۲۷۶۔

کثیر الحدیث (۱) اور حافظ ذہبی امام بارع لکھتے ہیں، (۲) عبد اللہ بن مسعودؓ کی احادیث کا بیشتر حصہ بلکہ قریب قریب کل علقمہ کے سینہ میں محفوظ تھا۔

روایت حدیث میں احتیاط: لیکن اس وسعتِ علم کے باوجود وہ محدث بنا اور اس کے ذریعہ عظمت و جاہ حاصل کرنا پسند نہ کرتے تھے، ابن مسعودؓ کے انتقال کے بعد لوگوں نے ان سے درخواست کی کہ اب آپ سنت کی تعلیم کے لیے بیٹھے، انھوں نے جواب دیا کہ تم لوگ چاہتے ہو کہ لوگ میرے پیچھے پیچھے چلیں۔ (۳)

تلامذہ: حدیث میں ان کے تلامذہ کا دائرہ بہت وسیع تھا، عبدالرحمن بن یزید، ابراہیم بن سعید، امام شعبی، ابوقادحی، شقیق بن سلمہ بن کہیل، قیس بن رومی، قاسم بن خمیرہ، ابواسحاق سمیعی وغیرہ ان کے تلامذہ میں ہیں، ان میں ان کے بھانجے ابراہیم نخعی اور بھتیجے اسود بن یزید خصوصیت کے ساتھ لائق ذکر ہیں۔ (۴)

فقہ: فقہ کا فن بھی انھوں نے فقیہ الامت ابن مسعودؓ سے حاصل کیا تھا، اس لیے اس میں وہ امامت و اجتہاد کا درجہ رکھتے تھے کان فقیہاً اماماً بارعاً (۵) امام نووی صاحب کمال فقیہ لکھتے ہیں۔ (۶)

وسعتِ علم: وسعتِ علم کے اعتبار سے علقمہ، ابن مسعودؓ کے ممتاز اصحاب میں سے تھے، ابن مدائنی کا بیان ہے کہ عبد اللہ بن مسعودؓ کے علم کے بڑے حاملین، علقمہ، اسود، عبیدہ اور حارث تھے۔ (۷) ان میں علقمہ سب پر فائق تھے، ابراہیم کا بیان ہے کہ ابن مسعودؓ کے چھ اصحاب لوگوں کو درس اور سنت کی تعلیم دیتے تھے، ان میں دو علقمہ اور اسود تھے، ابوالہذیل نے پوچھا ان دونوں میں کون افضل تھا؟ انھوں نے علقمہ کا نام لیا (۸) عبد اللہ بن مسعودؓ کی یہ سند کہ جو

(۱) ابن سعد ج ۶ ص ۶۲ (۲) تذکرۃ الحفاظ ج اول ص ۴۱ (۳) ابن سعد ج ۶ ص ۶۰ (۴) تہذیب

الہذیب ج ۷ ص ۲۷۷ (۵) تذکرۃ الحفاظ ج اول ص ۴۱ (۶) تہذیب الاسماء ج اول ص ۳۳۲

(۷) تہذیب الہذیب ج ۷ ص ۲۷۷ (۸) ایضاً۔

کچھ میں پڑھتا اور جانتا ہوں وہ سب علقہ پر تھے اور جانتے ہیں، (۱) ان کے وسعت علم کے لیے کافی ہے۔

صحابہ کا استفادہ: ان کا علمی کمال اتنا مسلم تھا کہ صحابہ رسول تک ان سے استفادہ کرتے تھے، جو ایک تابعی کے لیے بہت بڑا افتخار ہے، ابوظبیاں کا بیان ہے کہ میں نے متعدد صحابہ رسول کو دیکھا ہے کہ وہ علقہ سے مسائل پوچھتے تھے اور استفادہ کرتے تھے۔ (۲)

فضائل اخلاق: عادات و خصائل اور اخلاق میں علقہ ذات نبوی کا نمونہ تھے، ابراہیم کا بیان ہے کہ عبد اللہ بن مسعودؓ بطور طریق اور عادات و خصائل میں نبی صلی اللہ علیہ وسلم کے مشابہ تھے، (۳) اور علقہ عبد اللہ بن مسعودؓ کے مشابہ تھے، اس طرح گویا علقہ رسول اللہ صلی اللہ علیہ وسلم کے مشابہ تھے، علقہ عادات و خصائل میں ابن مسعودؓ سے اس درجہ مشابہ تھے کہ جن لوگوں نے ان کو نہیں دیکھا تھا وہ علقہ کے آئینہ عمل میں ان کی تصویر دیکھ سکتے تھے۔ (۴)

زہد و عبادت: یہ مشابہت محض علم اور ظاہری خصائل تک محدود نہ تھی، بلکہ عمل میں بھی وہ ابن مسعودؓ کے ساتھ کامل مشابہت رکھتے تھے، ان کا شمار علمائے ربانیین میں تھا۔ (۵)

حافظ ذہبی لکھتے ہیں کہ وہ صاحب خیر و ورع تھے۔ (۶)

تلاوت قرآن: قرآن کے ساتھ ان کو غیر معمولی شغف و انتہاک تھا، معمولاً چھ دن میں ایک قرآن ختم کرتے تھے، (۷) کبھی کبھی ایک رات میں پورا قرآن پڑھ ڈالتے تھے، ابراہیم کا بیان ہے کہ علقہ ایک مرتبہ مکہ گئے، شب کے وقت انھوں نے طواف شروع کیا، پہلے سات پھیروں میں انھوں نے طواف ختم کیں، دوسرے سات پھیروں میں مئین، تیسرے سات پھیروں میں مثنائی اور چوتھے میں بقیہ سورتیں ختم کیں، اس طرح انھوں نے

(۱) تذکرۃ الحفاظ ج اول ص ۴۱ (۲) تہذیب التہذیب ج ۷ ص ۲۷۸ (۳) ابن سعد ج ۶ ص ۵۸ (۴)

تہذیب التہذیب ج ۷ ص ۲۷۷ (۵) ابن سعد ج ۶ ص ۶۱ (۶) تذکرۃ الحفاظ ج اول ص ۴۲ (۷) ابن

ایک شب میں طواف کی حالت میں پورا قرآن تمام کر دیا۔ (۱)  
 قرآن کے ساتھ اس شیفگی کا یہ نتیجہ تھا کہ آیات قرآنی ان کی زبان پر اس قدر جاری ہو گئی تھیں کہ عموماً ہر کام آیت قرآنی کے اشارے سے شروع کرتے تھے، کھانے کے وقت قرآن کی اس آیت فَلْيَأْكُلْ طَبْنًا لَكُمْ عَنْ شَيْءٍ مِنْهُ نَفْسًا فَكُلُوهُ هَنِينًا مَرِيئًا کی طرف اشارہ کر کے بیوی سے کھانا مانگتے کہ مجھے ان لذیذ اور خوش گوار کھانوں میں سے کھلاؤ۔ (۲)  
 رباب پر پاؤں رکھتے ہوئے پڑھتے الْحَمْدُ لِلَّهِ سُبْحَانَ الَّذِي سَخَّرْنَا

هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ (۳)

جہاد فی سبیل اللہ: اس علم کے ساتھ جہاد کا بھی ولولہ رکھتے تھے، چنانچہ ۳۲ھ میں امیر معاویہؓ کے ساتھ قسطنطنیہ کی مہم میں شریک ہوئے، اس مہم کے اکثر شرکا آں حضرت صلی اللہ علیہ وسلم کی ایک پیشین گوئی کا مصداق بننے کے لیے جذبہ شہادت سے محروم تھے، ایک مجاہد معصود نے ایک برج پر حملہ کرتے وقت سر پر باندھنے کے لیے علقمہ سے چادر مستعار لی تھی، وہ خلعت شہادت سے سرفراز ہوئے، علقمہ کی چادر ان کے خون میں تر ہو گئی، علقمہ اس چادر کو بہت متبرک سمجھتے تھے اور اس کو اوڑھ کر جمعہ میں جاتے تھے اور کہتے تھے کہ میں اس کو اس لیے اوزھتا ہوں کہ اس میں معصود کا خون ہے۔ (۴)

شہرت سے نفرت: شہرت سے بہت گھبراتے تھے، اس سے بچنے کے لیے تعلیم و تعلم کے سلسلہ میں کسی خاص مقام میں بیٹھنا پسند نہ کرتے تھے، عبدالرحمن بن یزید کا بیان ہے کہ ہم لوگوں نے علقمہ سے درخواست کی کہ آپ مسجد میں نماز پڑھتے اور بعد نماز وہاں بیٹھتے تاکہ ہم لوگ آپ سے مسائل پوچھا کرتے، فرمایا میں یہ پسند نہیں کرتا کہ لوگ اشارہ کریں کہ یہ علقمہ ہیں۔ (۵)

(۱) ابن سعد ج ۶ ص ۵۹ (۲) ایضاً ص ۵۸ (۳) ایضاً ص ۵۹ (۴) ابن اثیر ج ۳ ص ۱۰۳ (۵) ابن

امراءِ دولت سے دامن کشی: امرا اور اربابِ دول سے نہ صرف بے نیاز تھے اور ان سے دامن بچاتے تھے بلکہ ان سے میل جول اور آمد و رفت رکھنا اخلاقی نقصان تصور کرتے تھے، ایک مرتبہ لوگوں نے کہا کہ آپ امرا کے یہاں جایا کیجئے کہ وہ آپ کی حقیقت سے آگاہ ہوں اور آپ کا مرتبہ پہچانیں، فرمایا میں ان سے جتنی باتیں دور کروں گا اور جتنی چیزیں کم کروں گا اس سے زیادہ چیزیں وہ مجھ سے گھٹادیں گے، (۱) یعنی میں جتنی ان کی برائیاں دور کروں گا، اتنی وہ میری بھلائیاں دور کریں گے، وہ نہ صرف خود امرا سے نہیں ملتے تھے بلکہ دوسروں کو بھی اس سے روکتے تھے، ابو وائل کا بیان ہے کہ جب کوفہ اور بصرہ دونوں کی ولایت ابن زیاد سے متعلق ہوئی تو اس نے مجھ سے کہا کہ تم بھی میرے ساتھ چلنا، میں نے جا کر علقمہ سے پوچھا، انھوں نے کہا ان لوگوں (امرا) سے تم کو جو حاصل ہوگا، اس سے زیادہ بہتر چیز وہ تم سے لے لیں گے، (۲) و فود و غیرہ..... کے سلسلہ میں بھی وہ امرا کے دربار میں جانا پسند نہ کرتے تھے، ایک مرتبہ ایک وفد میں جو امیر معاویہ کے پاس جانے والا تھا، ان کا نام لکھ دیا گیا، انھیں معلوم ہوا تو فوراً ابو بردہ کو لکھا کہ میرا نام کاٹ دو۔ (۳)

وفات: ۶۲ھ میں کوفہ میں وفات پائی، مرض الموت میں وصیت کی تھی کہ دم آخر کلمہ طیبہ کی تلقین کیجائے تاکہ میری زبان سے آخری کلمہ لا الہ الا اللہ وحدہ لا شریک لہ نکلے، کسی کو موت کی خبر نہ دی جائے، ورنہ زمانہ جاہلیت کا اشتہار بن جائے گی، دفن کرنے میں جلدی کی جائے، بین کرنے والی عورتیں ساتھ نہ ہوں۔ (۴)

## ۵۵- قاسم بن محمد بن ابی بکرؓ

نام و نسب: قاسم نام، ابو محمد کنیت، حضرت ابو بکر صدیقؓ کے صاحبزادے محمد بن ابی بکرؓ کے فرزند ہیں، ان کی ماں سوذہ ام ولد تھیں، قاسم اپنے علمی اور اخلاقی کمالات کے لحاظ سے

(۱) ابن سعد ج ۶ ص ۵۹ (۲) ج ۶ ایضاً ص ۵۹ (۳) ایضاً (۴) ایضاً ص ۶۲۔

مدینہ کے ممتاز ترین بزرگوں میں تھے۔

قیسی اور پھوپھی کی آغوش میں پرورش: حضرت عثمانؓ کی مخالفت اور شہادت کے سلسلہ میں محمد بن ابی بکرؓ کا نام تاریخ اسلام میں بڑی شہرت رکھتا ہے، وہ حضرت عثمانؓ کے شدید ترین مخالفین میں تھے، بلکہ قاتلین عثمان کے سلسلہ میں ان کا نام لیا جاتا ہے، حضرت عثمانؓ کی شہادت کے بعد حضرت علیؓ کے ساتھ ہو گئے تھے اور ان کے اور امیر معاویہ کے اختلافات میں حضرت علیؓ کے پر جوش حامیوں میں رہے، ان کے ان خدمات کے صلہ میں حضرت علیؓ نے ان کو مصر کا والی بنا دیا تھا، جب امیر معاویہؓ کی جانب سے عمرو بن العاص نے مصر پر فوج کشی کی، اس وقت محمد بن ابی بکر کام آگئے، قاسم اس وقت بہت کم سن تھے، اس لیے ان کی پھوپھی ام المومنین عائشہؓ نے ان کو اپنے آغوش شفقت میں لے لیا اور بڑے لاڈ پیار سے پالا، قاسم اس زمانہ کے بعض واقعات جو ان کے حافظہ میں رہ گئے تھے، بیان کیا کرتے تھے، چنانچہ کہتے تھے کہ ہماری پھوپھی عائشہؓ عرفہ کی شب کو ہم لوگوں کے سر منڈاتی تھیں اور ہمیں ٹوپی پہنا کر مسجد بھیجتی تھیں اور دوسرے دن صبح کو ہم لوگوں کی طرف سے قربانی کرتی تھیں۔ (۱)

فضل وکمال: حضرت عائشہؓ وہ مخدومہ علم تھیں جن کے ادنیٰ ترین خدام مسند علم و عمل کے وارث ہوئے، قاسم تو گویا محبوب فرزند تھے، ان کی تربیت نے ان کو علم و عمل کا مجمع البحرین بنا دیا تھا، علامہ ابن سعد لکھتے ہیں کہ وہ رفیع المنزلت و عالی مرتبت، فقیہ امام اور بڑے حافظ حدیث اور متورع تھے، (۲) امام نووی لکھتے ہیں کہ وہ بڑے جلیل القدر تابعی ہیں، ان کی جلالت، توثیق اور امامت پر سب کا اتفاق ہے۔ (۳)

تفسیر: انھیں جملہ علوم میں پورا ادراک تھا لیکن کلام الہی کی تفسیر میں بڑے محتاط تھے، اس سے انھوں نے بحیثیت مفسر کے کوئی شہرت حاصل نہیں کی، وہ غایت احتیاط میں تفسیر ہی نہ

(۱) ابن سعد ج ۵ ص ۱۳۹ (۲) ایضاً ۱۴۳ (۳) تہذیب الاسماء ج ۱ ص ۵۵۔

بیان کرتے تھے۔ (۱)

حدیث: عائشہ صدیقہؓ کی ذات سرچشمہ حدیث تھی، قاسم زیادہ تر اسی سرچشمہ سے سیراب ہوئے تھے، ان کے علاوہ انھوں نے دوسرے اساطین حدیث میں ابن عباسؓ، ابن عمرؓ اور ابو ہریرہؓ سے بھی پورا استفادہ کیا تھا، ان کا خود بیان ہے کہ میں بحر ابن عباسؓ کے پاس بیٹھتا تھا، ابن عمرؓ اور ابو ہریرہؓ کے پاس بیٹھتا تھا اور ان سے زیادہ سے زیادہ فائدہ اٹھایا، ابن عمرؓ کے پاس ایسا علم و ورع تھا اور ایسے نادر معلومات تھے جو اور کہیں نہیں حاصل ہو سکتے تھے، (۲) ان بزرگوں کے علاوہ، ابن عمرو بن العاصؓ، عبد اللہ بن جعفرؓ، معاویہؓ، عبد اللہ بن خبابؓ، رافع بن خدیجؓ، اسلم موالیؓ عمر وغیرہ سے بھی سماع حدیث کیا تھا، (۳) ان بزرگوں کے فیض نے ان کو ممتاز حافظ حدیث بنا دیا تھا، ابن سعد لکھتے ہیں کہ وہ کثیر الحدیث تھے، (۴) حافظ ذہبی انھیں حفاظ حدیث میں امام اور قدوۃ لکھتے ہیں، (۵) ابوالزناد کہتے تھے کہ میں نے قاسم سے زیادہ سنت کا عالم نہیں دیکھا، (۶) حضرت عائشہؓ کی احادیث کے خصوصیت کے ساتھ بڑے حافظ تھے، خالد بن بزاز کا بیان ہے کہ عائشہؓ کی احادیث کے تین بڑے واقف کار تھے، قاسم، عروہ اور عمرہ۔ (۷)

ان کی روایات کا درجہ: محدثین اور ارباب فن کے نزدیک حضرت عائشہؓ سے ان کی روایات طلبائے خالص کا حکم رکھتی ہیں، ابن معین کا بیان ہے کہ ”عبید اللہ بن عمر عن قاسم عن عائشہؓ“ کا سلسلہ روایت طلبائے خالص ہے۔ (۸)

ذکر حدیث: روزانہ شب کو بعد عشا وہ اور ان کے ساتھی مل کر حدیث خوانی کرتے تھے، (۹)

(۱) ابن سعد ج ۵ ص ۱۳۹ (۲) تہذیب الاسماء ج اول ص ۵۵ (۳) تہذیب ج ۸ ص ۳۳۳ (۴) ابن

سعد ج ۵ ص ۱۳۹ (۵) تذکرۃ الحفاظ ج اول ص ۸۳ (۶) ایضاً ص ۸۵ (۷) تہذیب ج ۸ ص ۳۳۳ (۸)

تہذیب الاسماء ج اول ص ۵۵ (۹) ابن سعد ج ۵ ص ۱۳۰۔

روایت حدیث میں احتیاط: روایت حدیث کے باب میں اتنے محتاط تھے کہ روایت میں الفاظ کی پابندی ضروری سمجھتے تھے، اسی احتیاط کی بنا پر وہ حدیثوں کو قلمبند کرنا پسند نہ کرتے تھے۔ (۱)

تلامذہ: حدیث میں ان کے تلامذہ میں بڑے بڑے ممتاز ائمہ تھے، ان میں سے بعض کے نام یہ ہیں، عبدالرحمن بن قاسم، امام شعبی، سالم بن عبداللہ بن عمر، سعید انصاری کے لڑکے یحییٰ، سعید بن ابی ملیکہ، نافع مولیٰ ابن عمر، امام زہری، عبید اللہ بن عمر، ایوب، ابن جون اور مالک بن دینار وغیرہ۔ (۲)

فقہ: قاسم کا خاص فن فقہ تھا، اس میں ان کو درجہ امامت و اجتہاد حاصل تھا، ان کے فقہی کمال کی سب سے بڑی سند یہ ہے کہ وہ مدینہ کے سات مشہور اور ممتاز فقہاء میں سے ایک تھے، (۳) فقہ بھی انھوں نے اپنی پھوپھی عائشہ صدیقہؓ، ابن عمرؓ اور ابن عباسؓ سے حاصل کی تھی، فرماتے تھے کہ ابو بکرؓ و عمرؓ کے زمانہ میں عائشہؓ مستقل فتویٰ دیتی تھیں اور میں ان کے ساتھ رہتا تھا، (۴) اس عہد کے تمام علما ان کے تفقہ کے معترف تھے، ابی الزناد کہتے تھے کہ میں نے قاسم سے بڑا فقیہ نہیں دیکھا، (۵) امام مالک فرماتے تھے کہ قاسم اس امت کے فقہاء میں تھے، (۶)

فتاویٰ میں احتیاط: اس فقہی کمال کے باوجود وہ حدیث کی طرح فقہ میں بھی بڑے محتاط تھے اور بغیر علم کے کوئی بات کہنا یا کسی مسئلہ کا جواب دینا نہایت برا سمجھتے تھے، فرماتے تھے کہ خدا کے فرض احکام جان لینے کے بعد انسان کا جاہل رہنا، اس سے بہتر ہے کہ وہ بغیر علم کے کوئی بات کہے، جو مسئلہ ان کے علم میں نہ ہوتا، اس کے جواب میں بلا تکلف لائے علیٰ ظاہر کر دیتے، ایک مرتبہ ان سے کوئی مسئلہ پوچھا گیا، انھوں نے جواب دیا مجھے اس کے متعلق کوئی واقفیت

(۱) ابن سعد ج ۵ ص ۱۴۰ (۲) تہذیب التہذیب ج ۸ ص ۳۳۳ (۳) تہذیب الاسماء ج ۱ ص ۲

ص ۵۵ (۴) ایضاً (۵) تذکرۃ الحفاظ ج ۱ ص ۸۵ (۶) تہذیب التہذیب ج ۸ ص ۳۳۳۔

نہیں ہے، صرف عیاں اور کھلے ہوئے مسائل کا جواب دیتے تھے، جن مسائل کا اپنی رائے سے جواب دیتے، اس میں یہ صراحت کر دیتے کہ یہ میری رائے ہے، یہ نہیں کہتا کہ ”یہ حق ہے۔“ (۱)

حلقہٴ درس: مسجد نبویؐ میں قاسم کا حلقہٴ درس تھا، ان کی اور سالم بن عبداللہ بن عمر کی مجلس ایک ہی تھی، ان کے بعد ان کے لڑکے عبدالرحمن، سالم کے بھائی عبید اللہ بن عمر اس مجلس میں بیٹھے تھے، پھر ان دونوں کے بعد اس مقام پر امام مالک کی مسندِ درس چکھی، یہ جگہ روضہ نبویؐ اور منبر نبویؐ کے درمیان خوشہ عمر کے سامنے تھی، (۲) قاسم صبح سویرے درس وافتا کے لیے مسجد میں آجاتے تھے اور دو رکعتیں پڑھ کر مجلس میں بیٹھتے تھے، اس وقت لوگوں کو جو کچھ پوچھنا ہوتا پیش کرتے۔ (۳)

معاصرین کا اعتراف کمال: اس عہد کے تمام بڑے بڑے علماء اور ارباب کمال قاسم کے کمالات علمی کے معترف تھے، یحییٰ بن سعید انصاری کہتے تھے کہ ہم نے مدینہ میں کسی ایسے شخص کو نہیں پایا جس کو قاسم پر فضیلت دی جاسکے، ابوالزناو کہتے تھے کہ قاسم اپنے زمانہ کے سب سے بڑے جاننے والے تھے، ایوب سختیانی کہتے تھے کہ میں نے قاسم سے افضل آدمی نہیں دیکھا۔ (۴)

علمی اہلسار اور معاصرین کا احترام: اس علمی علوے مرتبت کے باوجود انھیں اپنی برتری کا مطلق احساس نہ تھا، وہ اپنے سے کم پایہ معاصرین کا اتنا لحاظ رکھتے تھے کہ کسی موقع پر بھی ان کی زبان سے کوئی کلمہ ایسا نہ نکلنے پاتا جس سے ان کے کسی معاصر کی خفیف سی سبکی کا بھی احتمال ہو سکتا ہو، اس احتیاط کی وجہ سے وہ بعض مواقع پر عجب نازک صورتِ حال میں پھنس جاتے تھے، ایک مرتبہ ایک اعرابی نے ان سے سوال کیا آپ بڑے عالم ہیں یا سالم؟ اس

(۱) ابن سعد ج ۵ ص ۱۳۹ (۲) ابن سعد جلد ۵ ص ۱۴۰ (۳) ایضاً صفحہ ۱۴۱ (۴) تذکرۃ الحفاظ ج اول

اس سوال کے جواب دینے میں بڑی کشمکش پیش آئی، اگر اظہار واقعہ کرتے تھے تو اپنی زبان سے اپنی تعریف ہوتی تھی اور اگر سالم کو کہتے تھے تو جھوٹ ہوتا تھا، اس لیے پہلے تو انھوں نے سبحان اللہ کہہ کر نالا لیکن جب اعرابی نے دوبارہ پوچھا تو آپ نے کہا سالم موجود ہیں ان سے جا کر پوچھ لو۔ (۱)

فضائل اخلاق: قاسم میں جس پایہ کا علم تھا، اسی درجہ کا عمل بھی تھا، ان کی ذات جملہ فضائل اخلاق کی جامع تھی، وہ اپنے جد بزرگوار حضرت ابو بکرؓ کا شیخ تھے، زیر کہتے تھے کہ ابو بکرؓ کی اولاد میں میں نے ان سو جوان (قاسم) سے زیادہ ان سے مشابہ کسی کو نہیں پایا۔ (۲)

عمر بن عبدالعزیز ان کے علمی اور اخلاقی کمالات کے اتنے معترف تھے کہ فرماتے تھے کاش خلافت قاسم کے لیے ہوتی، ایک دوسری روایت میں ہے کہ اگر خلافت کا فیصلہ میرے اختیار میں ہوتا تو میں قاسم کو خلیفہ بنا دیتا، (۳) عمر بن عبدالعزیز کے ساتھ ان کے تعلقات بڑے دوستانہ اور بے تکلفانہ تھے، قاسم بہت کم گو، کم سخن اور خاموش طبیعت تھے، جب عمر بن عبدالعزیز خلیفہ ہوئے تو اہل مدینہ نے کہا اب کنواری (قاسم) بولے گی۔ (۴) زہد و ورع: زہد و ورع کے اعتبار سے بھی ممتاز ترین تابعی میں تھے، علامہ ابن سعد ان کو ورع عجبی، خیار تابعین میں اور رحل صالح لکھتے ہیں، ابن حبان ان کو سادات تابعین میں اور افضل زمانہ میں شمار کرتے ہیں۔ (۵)

عالم پیری میں بھی رمی جمار کے لیے پایادہ جاتے تھے، ربیعہ بن ابی عبدالرحمن کا بیان ہے کہ قاسم جب زیادہ ضعیف ہو گئے تھے، اس وقت وہ اپنی اقامت گاہ سے منیٰ تک سواری پر آتے، پھر یہاں سے جمار تک پایادہ جاتے تھے، رمی کرنے کے بعد مسجد تک پیدل واپس آتے تھے، پھر یہاں سے سوار ہو کر گھر واپس جاتے۔ (۶)

(۱) تہذیب المعجز ج ۸ ص ۳۳۳ (۲) ایضاً (۳) تذکرۃ الحفاظ ج ۱ ص ۸۵ (۴) تہذیب المعجز

ج ۸ ص ۳۳۵ (۵) ابن سعد ج ۵ ص ۱۴۱ (۶) تہذیب ج ۸ ص ۳۳۵ و تہذیب الاسماء ج ۱ ص ۵۵۔

دولت سے بے نیازی: دولت دنیا سے وہ اتنے بے نیاز تھے کہ اس کے لیے کسی عزیز کا احسان بھی لینا گوارا نہ کرتے تھے، سلیمان بن قتیبہ کا بیان ہے کہ ایک مرتبہ عمر بن عبد اللہ نے عبد اللہ بن عمرؓ اور قاسم بن محمد کے پاس میرے ہاتھ ایک ہزار دینار بھیجے، ابن عمرؓ نے لے لیا اور شکر یہ ادا کیا کہ عمر بن عبید نے صلہ رحم سے کام لیا، اس وقت مجھ کو اس کی ضرورت تھی لیکن قاسم نے قبول کرنے سے انکار کر دیا، ان کی بیوی کو معلوم ہوا تو انھوں نے کہا کہ عمر بن عبید اللہ کے ساتھ ہم دونوں کا رشتہ برابر کا ہے، اگر قاسم ان کے چچیرے بھائی ہیں تو میں ان کی پھوپھی ہوں، ان کے اس کہنے پر میں نے ان کو روپیہ دیدیا۔ (۱)

اعترافِ حق: حق پرست ایسے تھے کہ اپنے باپ کی غلطی کو بھی غلطی سمجھتے تھے اور ان کی مغفرت کے لیے خدا سے دعا کرتے تھے یہ اوپر معلوم ہو چکا ہے کہ ان کے والد محمد بن ابی بکرؓ حضرت عثمانؓ کے شدید ترین مخالفین میں تھے اور باغیوں کے ساتھ کاشانہ خلافت میں گھس گئے تھے، قاسم ان کی اس غلطی کو مانتے تھے اور ان کے لیے سجدہ میں بارگاہِ الہی میں دعا کرتے تھے کہ خدایا عثمان کے معاملہ میں میرے والد کے گناہ بخش دے۔ (۲)

وفات: باختلاف روایت ۶۰ھ یا ۶۱ھ میں انتقال کیا، مرض الموت میں کاتب کو بلا کر وصیت لکھنے کو کہا، اس نے بغیر بتائے ہوئے لکھ دیا کہ قاسم بن محمد وصیت کرتے ہیں کہ سوائے خدا کے کوئی معبود نہیں، قاسم نے سنا تو کہا کہ اگر آج کے دن سے پہلے ہم نے اس کی شہادت نہیں دی تو کتنے بد قسمت ہیں، کفن کے متعلق وصیت کی کہ میں جن کپڑوں میں نماز پڑھتا ہوں اسی میں کفنایا جاؤں، اس میں قیص، ازار اور چادر وغیرہ کفن کے تمام کپڑے ہیں، آپ کے صاحبزادے نے کہا کیا آپ اور دو نئے کپڑے پسند نہیں کرتے؟ فرمایا، ابو بکرؓ بھی تین کپڑوں میں کفنائے گئے تھے، مردوں کے مقابلہ میں زندوں کو نئے کپڑوں کی زیادہ ضرورت ہے، ان وصایا کے بعد قدید میں انتقال کیا اور اس سے تین میل کے فاصلہ پر

(۱) ابن سعد ج ۵ ص ۱۴۱ (۲) ابن خلکان ج اول ص ۴۱۸۔

مقام مشعل میں سپرد خاک کئے گئے، انتقال کے وقت ستر یا بہتر سال کی عمر تھی۔ (۱)  
 ترکہ: وفات کے وقت ایک لاکھ نقد چھوڑا، جس میں ناجائز آمدنی کا ایک حصہ بھی نہ تھا۔ (۲)  
 حلیہ ولباس: آخر عمر میں آنکھوں سے معذور ہو گئے تھے، سر اور داڑھی میں حنا کا خضاب  
 کرتے تھے، چاندی کی انگٹھی پہنتے تھے، جس پر ان کا نام کندہ تھا، لباس نفیس اور خوش رنگ  
 استعمال کرتے تھے، جبہ، عمامہ اور زداء وغیرہ سارے کپڑے عموماً خز کے ہوتے تھے، خز کے  
 علاوہ اور قیمتی کپڑے بھی استعمال کرتے تھے، چادر بوٹے دار اور رنگین ہوتی تھی، عمامہ سپید  
 ہوتا تھا، زعفرانی رنگ زیادہ پسند خاطر تھا، کبھی کبھی سبز بھی استعمال کرتے تھے۔

## ۵۶- قبیسہ بن ذویب

نام و نسب: قبیسہ نام، ابواسحاق کنیت، نسب نامہ یہ ہے: قبیسہ بن ذویب بن حلقہ بن  
 عمرو بن کلیب بن حرام بن عبداللہ بن قیس بن حیثہ بن سلول بن کعب بن عمرو خراعی۔  
 پیدائش: فتح مکہ کے سال پیدا ہوئے، ایک روایت یہ بھی ہے کہ ہجرت کے سال ولادت  
 ہوئی لیکن پہلی روایت زیادہ مشہور ہے۔ (۳)

عبدالملک کا عہد: شروع میں مدینہ میں رہتے تھے، پھر شام میں سکونت اختیار کر لی تھی،  
 عبدالملک کے زمانہ میں ان کو بڑا عروج حاصل ہوا، خاتم برداری اور برید و دو عہدے ان  
 سے متعلق تھے، ممالک محروسہ سے جو خطوط اور خبریں موصول ہوتی تھیں ان کو پڑھ  
 کر عبدالملک کے سامنے پیش کرتے تھے۔ (۴)

فضل وکمال: قبیسہ مدتوں مدینہ میں رہے تھے، ان کے زمانہ میں وہاں صحابہ کی بڑی  
 جماعت موجود تھی، اس کے فیض سے وہ محروم نہ رہے، ان کا شمار علمائے تابعین میں ہے،


(۱) ابن سعد ج ۵ ص ۱۴۳ (۲) تذکرۃ الحفاظ ج ۱ ص ۸۵ (۳) تہذیب الاسماء ج ۱ ص ۵۶ (۴) ابن

علامہ نووی لکھتے ہیں کہ ان کی توثیق اور علمی جلالت پر سب کا اتفاق ہے، (۱) بڑے بڑے ہم عصر علما ان کے علمی کمالات کے معترف تھے، مکحول شامی کہتے تھے کہ میں نے قبیصہ سے بڑا جاننے والا نہیں دیکھا، (۲) ابن شہاب زہری کہتے تھے کہ وہ اس امت کے علما میں تھے۔ (۳)

حدیث: حدیث میں علامہ ابن سعد ثقہ مامون اور کثیر الحدیث لکھتے ہیں۔ (۴)

حدیث میں انھوں نے بلالؓ، عثمان بن عفانؓ، حذیفہ بن یمانؓ، عبدالرحمنؓ ابن عوفؓ، زید بن ثابتؓ، عبادہ بن صامتؓ، عمرو بن العاصؓ، محمد بن مسلمہؓ، تمیم دارمیؓ، ابودرداءؓ انصاریؓ، مغیرہ ابن شعبہؓ، ابو ہریرہؓ، ام المومنین عائشہ صدیقہؓ اور ام سلمہؓ وغیرہ سے استفادہ کیا تھا، ان سے استفادہ کرنے والوں میں امام زہریؒ، رجا بن حیوہؒ، عبداللہ بن ابی مریمؒ، مکحول اور ابوقلابہ جرمی وغیرہ لائق ذکر ہیں۔ (۵)

فقہ: فقہ میں بھی درک رکھتے تھے، ابن حبان لکھتے ہیں کہ وہ مدینہ کے فقہا اور صالحین میں تھے، (۶) ابوالرزا نا انھیں فقہا میں شمار کرتے تھے (۷) زید بن ثابتؓ کے فیصلوں کے بڑے عالم تھے، شععی کا بیان ہے کہ وہ زید بن ثابتؓ کے سب سے بڑے عالم تھے۔ (۸)  
وفات: ابن سعد کے بیان کے مطابق ۸۶ھ میں وفات پائی۔ (۹)



(۱) تہذیب الاسماء ج ۵ ص ۱۳۱ (۲) ایضاً (۳) تہذیب التہذیب ج ۸ ص ۳۴۶ (۴) ابن سعد ج ۵ ص ۱۳۱ (۵) تہذیب ج ۸ ص ۳۴۶ (۶) تہذیب ج ۸ ص ۳۴۷ (۷) تذکرۃ الحفاظ ج اول ص ۵۲ (۸) ابن سعد جلد ۵ ص ۱۳۱۔

## ۵۷- قتادہ بن دعامہ سدوسی

نام و نسب: قتادہ نام، ابو الخطاب کنیت، نسب نامہ یہ ہے: قتادہ بن دعامہ بن قتادہ بن عزیز بن عمرو بن ربیعہ بن عمرو بن حارث بن سدوس سدوسی۔  
قتادہ علمی اعتبار سے اجلہ تابعین میں تھے۔

پیدائش: ۱۱ھ میں پیدا ہوئے۔ (۱)

ذوق علم: قتادہ کو علم کے ساتھ فطری مناسبت تھی، حصول علوم کا ذوق بچپن سے لے کر بڑھاپے تک یکساں رہا، مطر الوراق کا بیان ہے کہ قتادہ مرتے دم تک طالب العلم رہے۔

قوت حافظہ: اس ذوق و شوق کے ساتھ انھوں نے حافظہ نہایت قوی پایا تھا، ایک مرتبہ جو چیز سن لیتے تھے، وہ ہمیشہ کے لیے محفوظ ہو جاتی تھی، ایک مرتبہ حدیث سننے کے بعد کبھی کسی محدث سے دوبارہ اس کو سننے کی خواہش نہیں کی، ایک مرتبہ جو بات کانوں میں پڑ گئی وہ ہمیشہ کے لیے قلب کے خزانہ میں محفوظ ہو گئی، (۲) ان کے حافظہ کے نہایت حیرت انگیز واقعات کتابوں میں مذکور ہیں، ان میں سے ایک واقعہ لائق ذکر ہے، عمران بن عبداللہ کا بیان ہے کہ قتادہ ایک مرتبہ سعید بن مسیب کے پاس آئے اور چند دنوں قیام کر کے ان سے دل کھول کر اچھی طرح حدیثیں پوچھتے اور بکثرت سوالات کرتے رہے، ایک دن ابن مسیب نے ان سے پوچھا کہ تم نے جو باتیں مجھ سے پوچھی ہیں کیا وہ سب تم کو یاد ہیں؟ انھوں نے اثبات میں جواب دیا اور پوچھے ہوئے مسائل کو دہرانا شروع کیا کہ میں نے آپ سے یہ پوچھا تھا، آپ نے یہ جواب دیا تھا، میں نے یہ سوال کیا تھا، آپ نے یہ بتایا تھا اور حسن بصری نے یہ جواب دیا تھا، اس طریقہ سے انھوں نے ان حدیثوں کا بیشتر حصہ جو ان سے سنا تھا دہرایا، ابن مسیب کو اس قوت حافظہ پر سخت حیرت ہوئی، فرمایا میں نہیں گمان کر سکتا تھا کہ خدا نے تمہارے جیسا شخص بھی پیدا کیا ہے۔ (۳)

(۱) تہذیب التہذیب ج ۸ ص ۳۵۰ (۲) تذکرۃ الحفاظ ج اول ص ۱۰۹ (۳) ابن سعد ج ۷ ص ۲۲۲۔

**فضل و کمال:** اس ذوق و شوق، تلاش و جستجو اور قوتِ حافظہ نے ان کو قرآن، تفسیر، حدیث، فقہ، زبان، لغت، ایام عرب اور نسب وغیرہ اس عہد کے جملہ مذہبی اور غیر مذہبی علوم کا دریا بنا دیا تھا۔ (۱) علامہ نووی لکھتے ہیں کہ ان کی جلالت شان اور فضیلت علم پر سب کا اتفاق ہے۔

قرآن: قرآن کے حافظ تھے اور نہایت اچھا یاد تھا، بڑی بڑی سورتوں میں ایک لفظ کی غلطی نہ ہوتی تھی، معمر کا بیان ہے کہ ایک مرتبہ قتادہ نے سعید بن ابی عمرو کو قرآن دے کر انھیں سورہ بقرہ سنائی اور اس میں ایک حرف کی غلطی نہیں کی، سنانے کے بعد ان سے پوچھا کیوں میں نے ٹھیک یاد کیا ہے؟ انھوں نے کہا ہاں۔ (۲)

**تفسیر:** تفسیر قرآن کے وہ بہت بڑے عالم تھے، آیات قرآنی کی تفسیر و تاویل میں ان کی نظر نہایت وسیع تھی، وہ خود کہتے تھے کہ قرآن میں کوئی آیت ایسی نہیں ہے جس کے متعلق میں نے کچھ نہ کچھ نہ سنا ہو، (۳) امام احمد بن حنبل فرماتے تھے کہ قتادہ تفسیر کے بڑے عالم تھے، (۴) ابن حبان کا بیان ہے کہ وہ قرآن کے سب سے بڑے جاننے والے تھے، (۵) ابن ناصر الدین ان کو مفسر الکتاب لکھتے ہیں۔ (۶)

**حدیث:** قتادہ کا اصل فن حدیث تھا، اس میں وہ نہایت بلند پایہ رکھتے تھے، علامہ ابن سعد لکھتے ہیں کہ حدیث میں وہ ثقہ، مامون اور حجت تھے، (۷) حافظ ذہبی انھیں حافظ و علامہ کے نام سے یاد کرتے تھے، (۸) عراق کے سب سے بڑے حافظ حدیث مانے جاتے تھے، ابن میثب کہتے تھے کہ ہمارے یہاں قتادہ سے بڑا عراق کا کوئی حافظ نہیں آیا، سفیان کہتے تھے کہ دنیا میں قتادہ کا مثل نہ تھا، بکر بن عبد اللہ کہتے تھے کہ جو شخص سب سے بڑے حافظ اور ایسے شخص کو دیکھنا چاہے جو حدیث کو بعینہ اسی طرح جس طرح اس نے سنا ہے، روایت

(۱) تذکرۃ الحفاظ ج اول ص ۱۰۹ و ۱۱۰ (۲) ابن سعد ج ۷ ق ۲ ص ۱ (۳) تذکرۃ الحفاظ ج اول ص ۱۰۹

(۴) ایضاً (۵) تہذیب التہذیب ج ۸ ص ۳۵۵ (۶) شذرات الذہب ج اول ص ۱۵۳ (۷) ابن سعد

ج ۷ ق ۲ ص ۱ (۸) تذکرۃ الحفاظ ج اول ص ۱۰۹۔

کرتا ہو تو اسے قتادہ کو دیکھنا چاہیے، عبدالرحمن بن مہدی کہتے تھے کہ قتادہ، حمید کے جیسے پچاس آدمیوں سے زیادہ بڑے حافظ ہیں، (۱) امام احمد بن حنبل فرماتے تھے کہ قتادہ باشندگانِ بصرہ میں سب سے بڑے حافظ تھے، جو چیز بھی سنتے تھے اس کو یاد کر لیتے تھے، ایک مرتبہ ان کے سامنے جابر کا صحیفہ پڑھا گیا، ایک ہی مرتبہ سن کر اس کو یاد کر لیا، (۲) ابن حبان ان کو ان کے عہد کا سب سے بڑا حافظِ حدیث شمار کرتے ہیں، سلیمان تمیمی اور ایوب سختیانی جیسے محدثین ان کی احادیث کے محتاج تھے اور ان سے پوچھا کرتے تھے۔ (۳)

شیوخ: قتادہ کے اصل شیخ حسن بصری تھے، زیادہ تر وہ ان ہی کے سرپرستہ فیض سے سیراب ہوئے تھے، بارہ سال تک ان کی خدمت میں رہے، خود ان کا بیان ہے کہ میں بارہ برس تک حسن بصری کی خدمت میں بیٹھا اور تین برس تک نماز فجر ان کے ساتھ پڑھی، میرے جیسے شخص نے ان کے جیسے شخص سے علم حاصل کیا، (۴) حسن بصری کے سب سے ممتاز تلامذہ میں یہی تھے، ابو حاتم کہتے تھے کہ حسن کے سب سے بڑے اصحاب میں قتادہ تھے۔ (۵)

حسن بصری کے علاوہ اس عہد کے تمام ممتاز محدثین، انس بن مالکؓ، ابوسعید خدریؓ، عمران بن حصین، سعید بن مسیب، عکرمہ، ابو بردہ بن ابی موسیٰ، شععی، عبداللہ بن عتبہ بن مسعود، مطرف بن عبداللہ بن ثخیر وغیرہ صحابہ اور تابعین کی ایک کثیر جماعت سے سماعِ حدیث کیا تھا۔ (۶)

ان کا یہ خاص کمال تھا کہ جس محدث کے پاس پہنچ جاتے تھے، چند ہی دنوں میں اس کا سارا علم پی لیتے تھے، ایک مرتبہ سعید بن مسیب کے پاس جا کر چند دنوں کے لیے قیام کیا اور ان سے اس قدر سوالات کئے کہ انھوں نے آٹھ ہی دن کے اندر گھبرا کر ان سے کہا

(۱) تہذیب الاسماء ج اول ق ۲ ص ۵۷ و ۵۸ (۲) تذکرۃ الحفاظ ج اول ص ۱۱۰ (۳) تہذیب

التہذیب ج ۸ ص ۳۵۵ (۴) ابن سعد ج ۷ ق ۲ ص ۱ (۵) تہذیب الاسماء ج اول ق ۲ ص ۵۸ (۶)

تفصیل کے لیے دیکھو تہذیب التہذیب ج ۸ ص ۳۵۱ و ۳۵۲۔

کہ اب جاؤ تم نے میرا سارا علم خالی کر لیا۔ (۱)

تلامذہ: ان کے کمالات کی وجہ سے ان کی ذات مرجع خلافت بن گئی تھی، سینکڑوں تشنگانِ علم ان کے حلقہٴ درس سے سیراب ہوئے، ان کی فہرست نہایت طویل ہے، بعض قابل ذکر نام یہ ہیں، ایوب سختیانی، سلیمان تمیمی، جریر بن حازم، شعبہ، مسعر، ابولبلال راسبی، مطر الوراق، ہمام بن یحییٰ، عمرو بن حارث المصری، شیبان نحوی، سلام بن ابی الطیغ، سعید بن ابی عمرو، ابان ابن یزید العطار، حصین بن ذکوان، حماہ بن سلمہ، اوزاعی، عمرو بن ابراہیم عبدی اور عمران القطان وغیرہ۔ (۲)

فقہ: فقہ میں بھی امتیازی پایہ رکھتے تھے، ابن حبان لکھتے ہیں کہ وہ قرآن اور فقہ کے بڑے علما میں تھے (۳) امام احمد بن حنبل ان کے تفسیر و حدیث کے کمال کے ساتھ ان کے فقہی کمال کے بھی معترف تھے، (۴) بصرہ کی جماعتِ افاک کے ایک معزز رکن تھے۔ (۵)

رائے سے احترام: ان کمالات کے باوجود فتویٰ دینے میں بڑے محتاط تھے، جو مسئلہ نہ معلوم ہوتا نہایت صفائی کے ساتھ اپنی لاعلمی ظاہر کر دیتے، اپنی رائے سے کبھی جواب نہ دیتے، ابولہلال کا بیان ہے کہ میں نے ایک مرتبہ قتادہ سے ایک مسئلہ پوچھا، انھوں نے کہا میں نہیں جانتا میں نے کہا اپنی رائے بتا دیجئے جواب دیا کہ ”میں نے چالیس سال سے اپنی رائے سے کوئی جواب نہیں دیا ہے۔“ (۶)

جامعیت: قتادہ کی جیسی جامعیت کم تالبعین میں تھی، وہ تہماذہ ہی علوم کے عالم نہ تھے بلکہ اس عہد کے دوسرے مروجہ فنون مثلاً عربی، لغت، ایام عرب اور نسائی کے بھی بڑے ماہر تھے، (۷) ابوعمر کا بیان ہے کہ وہ بڑے نساب تھے، ابو عبیدہ کا بیان ہے کہ بنی امیہ کے پاس

(۱) ابن سعد ج ۴ ص ۲۲ (۲) تہذیب التہذیب ج ۸ ص ۳۵۲ (۳) ایضاً ص ۳۵۵ (۴) تذکرۃ

الحفاظ ج ۱ ص ۱۰۹ (۵) اعلام الموقعین ج ۱ ص ۲۷ (۶) ابن سعد ج ۴ ص ۲۷ (۷) تذکرۃ

سے روزانہ کوئی نہ کوئی آدمی قنادرہ کے پاس خبر، نسب یا شعر کے متعلق کچھ نہ کچھ پوچھنے کے لیے آتا تھا، (۱) ابن ناصر الدین ان الفاظ میں ان کی جامعیت پر تبصرہ کرتے تھے ابو الخطاب الضریر الاکمه مفسر الکتاب آية فی الحفظ اماماً فی النسب راساً فی العربیة واللغة وایام العرب. (۲)

وفات: باختلاف روایت ۱۸ھ یا ۱۸ھ میں وفات پائی۔ (۳)

## ۵۸- کعب احبار

نام و نسب: کعب نام، ابو اسحاق کنیت، نساہین کے مشہور حمیری خاندان کی شاخ آل ذی روہین سے تھے، نسب نامہ یہ ہے: کعب بن مانع بن ہبوع بن قیس بن معن بن حشم بن عبد شمس بن وائل بن عوف بن جمہر بن عوف بن زہیر بن ایمن بن حمیر بن سبا حمیری۔

اسلام اور وروید مدینہ: کعب مشہور تابعی ہیں، قبول اسلام سے پہلے وہ یہود کے جید علما میں تھے، عہد رسالت میں موجود تھے لیکن بردلہ صحیح اس زمانہ میں اسلام کی سعادت سے محروم رہے، ایک روایت سے معلوم ہوتا ہے کہ اسی عہد میں مشرف باسلام ہو گئے تھے، بردلہ کعب، شاطبی کا بیان ہے کہ حضرت علیؓ جب یمن آئے تو میں نے ان کے پاس جا کر رسول اللہ صلی اللہ علیہ وسلم کے اوصاف پوچھے، انھوں نے بتائے، میں سن کر مسکرایا، علیؓ نے مجھ سے مسکرانے کا سبب پوچھا، میں نے کہا ہمارے یہاں (نبی آخر الزماں کے) جو علامات بتائے گئے ہیں، (رسول اللہ صلی اللہ علیہ وسلم کے ساتھ) اس کی مطابقت پر مسکرایا، یہ سننے کے بعد میں مسلمان ہو گیا اور لوگوں کو اسلام کی دعوت دینے لگا لیکن قیام یمن ہی میں رہا، عمر کے عہد میں ہجرت کر کے مدینہ گیا، کاش میں نے اس سے پہلے ہجرت کی ہوتی، (۴) ایک

(۱) شذرات الذہب ج اول ص ۱۹۳ (۲) ایضاً (۳) ابن سعد ج ۲ ص ۲۳ و ۲۴ (۴) اصابع ص ۵ ص ۳۲۲

روایت یہ ہے کہ وہ حضرت ابو بکرؓ کے زمانہ میں اسلام کے شرف سے مشرف ہوئے۔ (۱)  
 لیکن دونوں روایتیں نہایت کمزور ہیں، اس باب میں صحیح ترین روایت وہ ہے جو  
 ابن سعد میں کعب کے حلیف حضرت عباسؓ سے مروی ہے جس سے خود کعب کی زبان سے  
 عہد فاروقی میں ان کا اسلام لانا ثابت ہوتا ہے، سعید بن مسیب کا بیان ہے کہ عباس نے  
 کعب کے اسلام کے بعد ان سے پوچھا کہ رسول اللہ صلی اللہ علیہ وسلم اور ابو بکرؓ کے زمانہ میں  
 قبول اسلام سے تمہارے لیے کیا چیز مانع تھی کہ اب عمرؓ کے زمانہ میں اسلام لائے؟ انھوں  
 نے جواب دیا میرے والد نے مجھ کو تورات سے ایک تحریر لکھ کر دی تھی اور ہدایت کر دی تھی  
 کہ اس پر عمل کرنا اور اپنی جملہ مذہبی کتابوں پر مہر لگا کر، حق ابوت کا واسطہ دلا کر مجھ سے وعدہ  
 لیا تھا کہ مہر کو کبھی نہ توڑنا اس لیے میں نے ان کو نہیں توڑا اور والد جو خریدے گئے تھے اس  
 کے مطابق عمل کرتا رہا، جب اسلام کی اشاعت اور اس کا غلبہ ہونے لگا اور کسی قسم کا خوف  
 باقی نہیں رہ گیا، اس وقت میں نے دل میں خیال کیا کہ معلوم ہوتا ہے مجھ سے والد نے کچھ  
 علم چھپایا ہے، مجھے ان کتابوں کو کھول کر دیکھنا چاہیے، چنانچہ میں نے مہر توڑ کر کتابیں  
 پڑھیں تو ان میں محمد (صلی اللہ علیہ وسلم) اور ان کی امت کے اوصاف نظر آئے، اس وقت  
 مجھ پر اصل حقیقت روشن ہوئی، اس لیے اب آ کر میں مسلمان ہوا، (۲) قبول اسلام کے بعد  
 وہ آنحضرت صلی اللہ علیہ وسلم کے چچا حضرت عباسؓ کے حلیف بن گئے تھے۔

**فصل وکمال:** کعب یہود کے بڑے ممتاز اور نامور علما میں تھے، یہودی مذہب کے متعلق ان  
 کے معلومات نہایت وسیع تھے، حافظ ذہبی لکھتے ہیں کہ وہ علم کا ظرف اور اہل کتاب کے علمائے  
 کبار میں تھے، (۳) امام نووی لکھتے ہیں کہ ان کے وفور علم اور توشیح پر سب کا اتفاق ہے، وہ  
 اپنی وسعتِ علم کی وجہ سے ”کعب الاحبار“ اور کعب الحمر“ کہے جاتے تھے، ان کے مناقب  
 بکثرت ہیں اور ان کے اقوال و حکم بہت مشہور ہیں، (۴) اکابر صحابہ ان کی وسعتِ نظر

(۱) اصابع ج ۵ ص ۳۲۲ (۲) ابن سعد ج ۷ ق ۲ ص ۱۵۶ (۳) تذکرۃ الحفاظ ج اول ص ۲۵ (۴)

کے معترف تھے، حضرت ابودرداء انصاریؓ جن کا حص میں کعب کا بڑا ساتھ رہا تھا، فرماتے تھے کہ ابن حمیر یہ کے پاس بڑا علم ہے، (۱) امیر معاویہ کہتے تھے کہ ابودرداء حکما میں ہیں اور کعب علما میں ان کے پاس سمندر جیسا بے تھاہ علم تھا۔ (۲)

چونکہ ایک مذہب کے وہ ایک بڑے عالم تھے، اس لیے اسلامی علوم کے ساتھ بھی انھیں خاص مناسبت تھی، انھوں نے کتاب وسنت کی تعلیم صحابہ سے مدینہ میں حاصل کی تھی اور صحابہ نے ان سے اہل کتاب کے علوم سیکھے تھے۔ (۳)

کتاب وسنت میں انھوں نے حضرت عمرؓ، حضرت صہیبؓ اور حضرت عائشہؓ سے استفادہ کیا تھا اور اسرائیلیات میں صحابہ میں ابو ہریرہؓ، معاویہؓ، ابن عباسؓ اور تالبعین میں مالک بن ابی عامر اصحی، عطاء بن ابی رباح، عبداللہ بن رباح انصاری، عبداللہ بن حزرہ سلولی، ابورافع صائغ، عبدالرحمن بن شعیب ایک کثیر جماعت ان سے فیضیاب ہوئی تھی۔ (۴)

علم وعلما اور زوال علم: ایک مرتبہ عبداللہ بن سلام نے ان سے پوچھا کہ کعب علما کون لوگ ہیں؟ جواب دیا جو علم جانتے ہیں، ابن سلام نے پوچھا کون سی شے علما کے دلوں سے علم زائل کر دے گی؟ فرمایا، طمع، حرص اور لوگوں کے سامنے اپنی حاجت پیش کرنا، عبداللہ بن سلام نے کہا تم نے سچ کہا۔ (۵)

شام کا قیام: کعب کا آبائی مذہب یہودی تھا، اس لیے پہلے سے ان کو ارض شام کے ساتھ ولی نفا تھا، اسلام کے نزدیک بھی یہ سرزمین مقدس و محترم ہے، اس لیے چند دنوں مدینہ میں قیام کرنے کے بعد کعب شام چلے گئے تھے اور حص میں سکونت اختیار کر لی تھی۔ (۶)

مواعظ: شام کے زمانہ قیام میں ان کا مشغلہ زیادہ تر اسرائیلی قصص کے مواعظ تھے، ایک

(۱) ابن سعد ج ۲ ص ۱۵۶ (۲) اصابہ ج ۵ ص ۳۳۳ (۳) تذکرۃ الحفاظ ج اول ص ۳۵ (۴)

تہذیب التجزیب ج ۵ ص ۳۲۸ (۵) اصابہ ج ۵ ص ۳۲۴۔ (۶) ابن سعد ج ۲ ص ۱۵۶۔

مرتبہ عوف بن مالک نے دورانِ وعظ میں ان سے کہا کہ میں نے رسول اللہ صلی اللہ علیہ وسلم سے سنا ہے کہ امیر، مامور اور مکلف کے علاوہ لوگوں کے سامنے اور کسی کو مواعظ و قصص نہ بیان کرنے چاہئیں، یہ سن کر کعب نے وعظ چھوڑ دیا لیکن پھر امیر کے حکم سے کہنے لگے، (۱)

اسلامی روایات میں اسرائیلیات کا شمول: کعب کی علمی جلالت میں کوئی شک نہیں، وہ یہودی مذہب کے بڑے نامور عالم تھے لیکن خود یہودیوں کا سرمایہ علم زیادہ تر قصص و حکایات تھیں، اس لیے کعب کا سرمایہ معلومات بھی اسی پر مشتمل تھا، اس سے ایک نقصان یہ ہوا کہ بہت سی بے سرو پا اسرائیلی روایات اسلامی لٹریچر میں بھی سرایت کر گئیں، اسی بنا پر بعض ائمہ کعب کی روایات ساقط الا اعتبار سمجھتے ہیں۔

وفات: حضرت عثمانؓ کے عہدِ خلافت ۳۲ھ میں شام میں وفات پائی۔ (۲)

## ۵۹- کعب بن سور

نام و نسب: کعب نام، نسب نامہ یہ ہے: کعب بن سور بن بکر بن عبد بن ثعلبہ بن سلیم ابن ذائل بن لقیظ بن حارث بن مالک بن فہیم بن غنم بن اوس بن عدنان بن عبد اللہ ابن زہران بن کعب بن حارث بن کعب بن عبد اللہ بن مالک بن نضر۔

قضات بصرہ: کعب سے کوئی حدیث نہیں مروی ہے، اس لیے اربابِ رجال نے ان کے حالات نہیں لکھے ہیں لیکن وہ ایک ممتاز تابعی ہیں، حضرت عمرؓ کے ہم صحبت و ہم جلیس اور نہایت ذہین و طباع تھے، ان کی ذہانت اور طباع کی وجہ سے حضرت عمرؓ نے ان کو عہدہ قضا پر مامور کیا تھا۔

ان کے تقرر کا واقعہ یہ ہے کہ کعب ایک مرتبہ حضرت عمرؓ کے پاس بیٹھے ہوئے تھے

(۱) اصابع ۵ ص ۳۲۳ (۲) ابن سعد ج ۲ ص ۱۵۶۔

کہ ایک عورت آپ کی خدمت میں حاضر ہوئی اور کہا کہ میں آپ کے پاس دنیا کے ایک بہترین آدمی کی شکایت لے کر آئی ہوں، کوئی آدمی عمل میں اس پر سبقت نہیں لے جاسکتا اور اس کے جیسا عمل نہیں کر سکتا، وہ قیام لیل میں صبح کر دیتا ہے، روزے میں سارا دن گزار دیتا ہے، اتنا کہنے کے بعد اس عورت کو شرم دامن گیر ہوئی اور اس سے آگے وہ اس کے سوا اور کچھ نہ کہہ سکی کہ امیر المؤمنین مجھے معاف فرمائیے، آپ نے فرمایا خدا تم کو جزائے خیر دے، تم نے اچھی تعریف کی، میں نے تم کو معاف کیا، اس کے بعد وہ عورت چلی گئی، اس کے واپس جانے کے بعد کعب نے حضرت عمرؓ سے کہا کہ امیر المؤمنین اس عورت نے آپ کے سامنے نہایت بلیغ پیرایہ میں شکایت پیش کی ہے، فرمایا کیسی شکایت؟ کعب نے کہا اپنے شوہر کی (یعنی وہ رات دن عبادت میں مشغول رہتا ہے اور اس کی طرف ملتفت نہیں ہوتا) یہ سن کر حضرت عمرؓ نے عورت کو بلوا کر کعب سے کہا تم دونوں کا فیصلہ کر دو، کعب نے عرض کیا آپ کی موجودگی میں میں فیصلہ کروں؟ فرمایا جس چیز کو تم نے سمجھ لیا میں نہ سمجھ سکا، اس کا فیصلہ بھی تم ہی کو کرنا چاہیے، چنانچہ کعب نے کلام پاک کی اس آیت

فَإِنْ كُحُوا مَاطَابَ لَكُمْ مِنْ  
النِّسَاءِ مَثْنَىٰ وَثُلَّةَ وَرُبَاعَ۔  
تم کو جو عورتیں پسند ہوں ان سے نکاح  
کرو، دو، تین اور چار تک۔

سے اس استدلال پر کہ جب قرآن میں چار بیویوں کی اجازت ہے تو اس کے معنی یہ ہوئے کہ ہر چار شبانہ یوم میں ایک شبانہ یوم ہر بیوی کا حق ہوا تو تھا اک بیوی کا کم سے کم یہی حق ہوگا، اس عورت کے شوہر کو تین دن روزہ رکھنے اور ایک دن بیوی کے لیے افطار کرنے اور تین رات عبادت کرنے اور ایک رات بیوی کے پاس رہنے کا حکم دیا۔

حضرت عمرؓ یہ استدلال سن کر بہت مسرور ہوئے اور فرمایا کہ یہ (استدلال) میرے لیے پہلے (ذہانت) سے بھی زیادہ تعجب انگیز ہے، چنانچہ اسی وقت ان کو بصرہ کا قاضی بنا کر بھیج دیا۔ (۱)

فتنہ سے اجتناب: کعب بصرہ جانے کے بعد حضرت عمرؓ اور حضرت عثمانؓ کے زمانہ میں نہایت خوش اسلوبی کے ساتھ اپنے فرائض انجام دیتے رہے، حضرت عثمانؓ کی شہادت کے بعد جب حضرت عائشہؓ اور حضرت علیؓ میں اختلافات رونما ہوئے اور حضرت عائشہؓ حضرت علیؓ سے مقابلہ کی تیاری کے لیے طلحہ اور زبیرؓ کے ساتھ بصرہ آئیں، تو کعب اس خانہ جنگی سے اپنے کو محفوظ رکھنے کے لیے ایک گھر میں غلوت نشیں ہو گئے اور کھانے پینے کا سامان لینے کے لیے اس میں ایک سوراخ بنا لیا، لوگوں نے حضرت عائشہؓ سے عرض کیا کہ اگر کعب آپ کے ساتھ ہو جائیں تو پورا قبیلہ ازدا آپ کے ساتھ ہو جائے گا، یہ سن کر آپ کعب کے پاس تشریف لے گئیں اور باہر سے پکار کر کعب سے گفتگو کرنی چاہی، انھوں نے کوئی جواب نہیں دیا، آخر میں حضرت عائشہؓ نے فرمایا کعب کیا میں تمہاری ماں نہیں ہوں اور تم پر میرا حق نہیں ہے، یہ سن کر کعب جواب دینے پر مجبور ہو گئے اور حضرت عائشہؓ سے گفتگو کی، انھوں نے فرمایا میں چاہتی ہوں کہ تم لوگوں کو سمجھا کر اصلاح کی کوشش کرو، اس حکم کی تعمیل میں کعب کو کیا عذر ہو سکتا تھا، چنانچہ وہ قرآن لے کر لوگوں کو سمجھانے کے لیے نکلے اور جب دونوں فوجیں بالمقابل ہوئیں تو وہ صفوں کے درمیان گھس کر قرآن کھول کر فریقین کو سمجھاتے تھے اور قرآن کی طرف بلاتے تھے۔

شہادت: لیکن یہ معاملہ افہام و تفہیم کے حدود سے بہت آگے بڑھ چکا تھا، اس لیے ان کی کوششیں بے کار ثابت ہوئیں اور جنگ شروع ہو گئی اور یہ اپنا فرض ادا کرتے ہوئے کسی شتی کے تیر سے ہلاک ہو گئے۔ (۱)

فضائل و اخلاق: ان کے حالات کتابوں میں بہت کم ہیں، صرف اتنا معلوم ہوتا ہے کہ وہ بڑے نیک سیرت اور نیکو کار لوگوں میں تھے، علامہ ابن سعد لکھتے ہیں کہ وہ خیر اور صلاح میں مشہور تھے۔ (۲)

(۱) ابن سعد جلد ۷ ص ۶۵ و ص ۶۶ (۲) ایضاً ص ۶۶۔

## ۶۰- مجاہد بن جبیر

نام و نسب: مجاہد نام، ابوالحجاج کنیت، قیس بن مخزومی کے غلام تھے۔  
 فضل و کمال: اگرچہ مجاہد غلام تھے لیکن اقلیمِ علم کے تاجدار تھے، علمی اعتبار سے وہ امامِ وقت تھے، علامہ ابن سعد لکھتے ہیں کہ ان فقیہا عالماً ثقة کثیر الحدیث۔ (۱) حافظ ذہبی کا بیان ہے کہ وہ علم کا ظرف تھے، (۲) امام نووی لکھتے ہیں کہ ان کی جلالت اور امامت پر سب کا اتفاق ہے، (۳) ان کو تفسیر، حدیث اور فقہ جملہ علوم میں درجہٴ امامت حاصل تھا۔

قرأت و تفسیر: قرأت اور تفسیر کے اس عہد کے نہایت نامور عالم تھے، تفسیر انھوں نے حبر الامت ابن عباسؓ سے حاصل کی تھی اور پورے تیس مرتبہ ان سے قرآن کا دورہ کیا تھا، (۴) اور اس محنت اور تحقیق کے ساتھ کہ ہر ایک سورہ پر رک کر اس کی شانِ نزول اور اس کے جملہ متعلقات پوچھتے جاتے تھے، (۵) اس محنت اور ابن عباسؓ جیسے مفسر قرآن کی تعلیم نے ان کو بہت بڑا مفسر بنا دیا، نصیف کا بیان ہے کہ مجاہد تفسیر کے سب سے بڑے عالم تھے، (۶) قتادہ کہتے تھے کہ اس وقت کے باقیات صالحات میں مجاہد تفسیر کے سب سے بڑے عالم ہیں، (۷) قرآن کے قاری بھی تھے۔ (۸)

حدیث: حدیث کے بھی وہ نہایت مشہور حافظ تھے، امام ذہبی ان کو مفسر اور حافظِ حدیث، ابن سعد کثیر الحدیث اور امام نووی امام حدیث لکھتے ہیں، (۹) حبر الامت عبداللہ بن عمرؓ ان

(۱) ابن سعد جلد ۷ ق اول ص ۲۳۳ (۲) تذکرۃ الحفاظ ج اول ص ۸۰ (۳) تہذیب الاسماء ج اول ق ۲

ص ۸۳ (۴) ابن سعد ج ۵ ص ۳۳۳ (۵) تہذیب التہذیب ج ۱ ص ۲۳ (۶) تہذیب الاسماء ج اول

ق ۲ ص ۸۳ (۷) تذکرۃ الحفاظ ج اول ص ۸۰ (۸) تہذیب التہذیب ج ۱ ص ۲۳ (۹) دیکھو کتب مذکورہ

حالات مجاہد۔

کے حفظ کے اتنے معترف تھے کہ فرماتے تھے کہ کاش نافع کا حفظ بھی تمہاری طرح ہوتا۔ (۱)  
اکابر صحابہ میں انھوں نے حضرت علیؓ، ابن عمرؓ، ابن عباسؓ، عبداللہ بن زبیرؓ،  
عبداللہ بن عمرو بن العاصؓ، ابوسعید خدریؓ، ابو ہریرہؓ، سعد بن ابی وقاصؓ، رافع بن خدیجؓ،  
عائشہ صدیقہؓ، جویریہ بنت حارثہؓ، ام ہانیؓ اور تابعین میں عبدالرحمن بن ابی لیلیٰؓ، طاؤسؓ،  
عبداللہ بن سائبؓ، عبداللہ بن سجرہؓ، عبدالرحمن بن صفوانؓ، عمر بن اسودؓ، موروک العجلیؓ،  
ابوعیاش الزرقیؓ اور ابوعبیدہ ابن عبداللہ بن مسعود وغیرہ سے استفادہ کیا تھا۔ (۲)

ان کے تلامذہ کا دائرہ بھی خاصہ وسیع تھا، ایوب سختیانیؓ، عطاءؓ، بکر بن عروانؓ،  
عمرو بن دینارؓ، ابواسحاق سمیعیؓ، ابوالزبیر مکیؓ، قتادہؓ، حبیب ابن ابی ثابتؓ، حسن بن عمروؓ، سلمہ  
بن کہیلؓ، سلیمان الاحولؓ، سلیمان الاعمشؓ، مسلم الطینؓ، طلحہ بن مصرفؓ اور عبداللہ بن کثیرؓ  
قاری وغیرہ لائق ذکر ہیں۔ (۳)

فقہ: فقہ میں انھیں امامت و اجتہاد کا درجہ حاصل تھا، (۴) حافظ ذہبیؒ، ابن حجر اور امام نوویؒ  
سب ان کے تفقہ پر متفق البیان ہیں، ان کے فقہی کمال کے لیے یہ سند کافی ہے کہ مخزن علوم  
مکہ کی جماعت افا کے ایک معزز رکن تھے۔ (۵)

اخلاص فی العلم: علم کا مقصد کسی نہ کسی دنیاوی منفعت سے کم خالی ہوتا ہے لیکن مجاہد کا دامن  
ان تمام آمیزشوں سے بالکل پاک تھا، مسلمہ بن کہیل کا بیان ہے کہ عطاءؓ، طاؤسؓ اور مجاہد  
کے علاوہ میں نے کسی کو نہیں پایا، جس کا مقصد علم سے خالصہ لوجہ اللہ رہا ہو۔ (۶)  
زہد و ورع: علم کے ساتھ ان میں زہد و ورع بھی اسی درجہ کا تھا، ابن حبان لکھتے ہیں کہ مجاہد  
فقیہ، متورع اور عابد و زاہد تھے۔ (۷)

(۱) شذرات الذہب ج اول ص ۱۲۵ (۲) تہذیب العجیب ج ۱۰ ص ۴۲ (۳) ایضاً (۴) تہذیب

الاسماء ج اول ق ۲ ص ۸۳ (۵) اعلام الموقعین ج اول ص ۲۶ (۶) تہذیب العجیب ج ۱۰ ص ۴۳ (۷)

دنیا سے بے تعلقی: وہ دنیا سے ہمیشہ بے تعلق اور بیگانہ رہے، اس سے ان کا دل اس قدر برداشتہ تھا کہ کسی دنیاوی چیز سے دلچسپی نہ لیتے تھے، ہمیشہ مغموم رہا کرتے، اعمش کا بیان ہے کہ مجاہد کو جب ہم دیکھتے مغموم پاتے، ان سے کسی نے اس کا سبب پوچھا، جواب دیا کہ عبداللہ بن عباس نے میرا ہاتھ پکڑ کر کہا کہ رسول اللہ صلی اللہ علیہ وسلم نے میرا ہاتھ پکڑ کر فرمایا تھا کہ عبداللہ دنیا میں اس طرح رہو کہ معلوم ہو کہ مسافر یا راہ رہو۔ (۱)

سادگی: ظاہری زیب و زینت سے اتنے بے پرواہ تھے کہ ان میں اور ادنیٰ درجہ کے آدمیوں میں امتیاز مشکل تھا، اعمش کا بیان ہے کہ جب میں مجاہد کو دیکھتا تھا تو (ان کی ظاہری حالت سے) ان کو نہایت حقیر سمجھتا تھا، وہ اپنی ظاہری وضع سے سائیں معلوم ہوتے تھے، جس کا گدھا گم ہو گیا ہو اور وہ حالت پریشانی میں اس کو تلاش کر رہا ہو، (۲) لیکن اس سے ان کی علمی عظمت میں کوئی فرق نہ آتا تھا، جب وہ بولتے تھے تو منہ سے موتی ٹپکتے تھے، (۳) بڑے بڑے صحابہ ان کی عظمت و وقعت کرتے تھے، حضرت عبداللہ بن عمرؓ جیسے بزرگ ان کی سواری کے رکاب تھام لیتے تھے۔ (۴)

سیر و سیاحت: مجاہد کو سیر و سیاحت اور عجائبات عالم دیکھنے کا بہت شوق تھا، انھوں نے آس پاس کے تمام عجائبات دیکھے تھے۔ (۵)

وفات: سندوفات کے بارے میں روایات مختلف ہیں، باختلاف روایت ۲۰ یا ۳۰ھ میں وفات پائی، عین سجدہ کی حالت میں سفرِ آخرت کیا، وفات کے وقت ستر، اسی سال کی عمر تھی۔ (۶)

(۱) شذرات الذہب ج اول ص ۱۲۵ (۲) تذکرۃ الحفاظ ج اول ص ۸۰ (۳) ایضاً (۴) ایضاً (۵) ایضاً

(۶) ابن سعد ج ۵ ص ۳۳۳۔

## ۶۱- محمد بن اسحاق

نام و نسب: محمد نام، ابو عبد اللہ کنیت، والد کا نام اسحاق تھا، ان کے دادا ایسار عین التمر کے قیدیوں میں تھے اور غالباً اسی تعلق سے ابن اسحاق بھی غلامی کے سلسلہ میں منسلک تھے، چنانچہ وہ قیس بن محرز بن مطلب بن عبد مناف کے غلام تھے۔

فضل و کمال: علمی اعتبار سے ابن اسحاق ممتاز تابعین میں تھے، خصوصاً فن مغازی اور سیرت کے امام تھے۔

حدیث میں ان کا پایہ: حدیث کے اکابر حفاظ میں تھے، اگرچہ امام مالکؒ اور بعض دوسرے علمائے ان پر جرح کی ہے لیکن ایک دو کے علاوہ اور باقی تمام ائمہ اور ارباب کمال کا ان کے حفظ پر اتفاق ہے، ابو زرعة عبد الرحمن بن عمرو النصریٰ روایت کرتے ہیں کہ محمد بن اسحاق ایسے شخص ہیں جن سے اخذ حدیث میں تمام بڑے بڑے اہل علم سفیان ثوری، شعبہ، ابن عیینہ، حماد بن زید، حماد بن سلمہ، ابن مبارک اور ابراہیم بن سعد وغیرہ کا اتفاق ہے، اکابر میں یزید بن ابی حبیب نے ان سے روایت کی ہے، اہل حدیث نے ان کا امتحان لیا تو انھیں سچا اور خیر پایا۔ (۱)

علماء کا اعتراف: شعبہ ان کو ”امیر المؤمنین فی الحدیث“ اور ”امیر المحدثین“ کہتے تھے، لوگوں نے پوچھا کیوں؟ جواب دیا ان کے حفظ کی وجہ سے، (۲) یزید بن ہارون کہتے تھے کہ اگر میرے ہاتھوں میں حکومت ہوتی تو محمد بن اسحاق کو محدثین کا سردار بنا تا، (۳) ابو معاویہ انھیں احفظ الناس اور یحییٰ بن معین انھیں ثقہ اور حسن الحدیث کہتے تھے، (۴)

(۱) تاریخ خطیب بغداد ج اول ص ۲۲۳ (۲) ایضاً ص ۲۲۸ (۳) تذکرۃ الحفاظ ج اول ص ۱۵۶ (۴)

تاریخ خطیب بغدادی ج اول ص ۲۱۸ و ص ۲۳۰۔

علی بن مدائنی کا بیان ہے کہ رسول اللہ صلی اللہ علیہ وسلم کی احادیث کا مدار چھ شخصوں پر تھا، پھر ان چھ آدمیوں کا علم بارہ میں منتقل ہو گیا تھا، ان میں ایک ابن اسحاق تھے۔ (۱)

امام زہری کا طرز عمل: خود ان کے استاد امام زہری کو ان کے علم پر اس قدر اعتماد تھا کہ فرماتے تھے، جب تک محمد بن اسحاق موجود ہیں اس وقت تک اہل مدینہ میں علم رہے گا، (۲) چنانچہ جب وہ مدینہ کے باہر جاتے تھے تو ان کو اپنا قائم مقام بنا جاتے تھے، ایک مرتبہ باہر جا رہے تھے، بعض شائقین علم نے بھی ساتھ جانا چاہا، زہری نے ان سے کہا کہ احول غلام (ابن اسحاق) کو تم میں چھوڑے جاتا ہوں، (۳) ان کی یہ جانشینی زہری کے تلامذہ میں مسلم تھی، چنانچہ ان کے بعد وہ لوگ ان کی روایات کی تصدیق کے لیے ابن اسحاق کی طرف رجوع کرتے تھے۔ (۴)

زہری انھیں اس قدر مانتے تھے کہ دربانوں کو خاص ہدایت دے رکھی تھی کہ ابن اسحاق جس وقت بھی آئیں انھیں آنے دیا جائے، ایک مرتبہ ابن اسحاق نے آنے میں معمول سے دیر کی، نہ زہری نے پوچھا کہاں تھے؟ انھوں نے کہا حاجیوں اور دربانوں کی وجہ سے کوئی شخص آپ تک پہنچ بھی سکتا ہے؟ زہری نے اسی وقت دربان کو بلا کر حکم دیا کہ ابن اسحاق جس وقت بھی آئیں، انھیں روکا نہ جائے۔ (۵)

مالک اور ہشام کی جرح اور اس کے اسباب: ان محامد اور کمالات کے ساتھ ابن اسحاق پر امام مالک اور ہشام کی جرح بھی ملتی ہے، خصوصاً امام مالک کی رائے ان کے بارے میں زیادہ سخت تھی اور وہ ان کے متعلق ناملائم الفاظ تک استعمال کر جاتے تھے۔

ہشام بھی انھیں لائق اعتماد نہ سمجھتے تھے لیکن محدثین نے خود ان دونوں کی جرح کے اسباب بیان کر دیئے ہیں اس کی تفصیل یہ ہے کہ امام مالک اتنے تشدد تھے اور ان کا

(۱) تاریخ خطیب بغدادی ج اول ص ۲۱۹ (۲) ایضاً (۳) ابن خلکان اول ص ۲۸۴ (۴) ایضاً ص ۲۸۴

(۵) تاریخ خطیب بغدادی ج اول ص ۲۱۹۔

معیار اتنا بلند تھا کہ اگر کسی میں ادنیٰ خامی بھی ہوتی تھی، تو وہ اس کے متعلق سخت الفاظ استعمال کرنے میں دریغ نہ کرتے تھے، خطیب بغدادی لکھتے ہیں کہ بعض علما کا بیان ہے کہ امام مالک کے ہم عصر علما نے ان لوگوں پر جو صلاح، تقویٰ، دینداری، ثقاہت اور امانت میں مشہور تھے، امام مالک کی درشتی زبان پر نکتہ چینی کی ہے، (۱) دوسری وجہ یہ تھی کہ ابن اسحاق خود امام مالک پر طعن کیا کرتے تھے اور لوگوں سے کہتے تھے کہ مالک کی حدیثیں مجھے سنایا کرو، میں ان کے امراض کا طبیب ہوں، (۲) ایسی حالت میں اگر امام مالک نے ان کے متعلق درشت الفاظ استعمال کئے تو اس سے ابن اسحاق کی ثقاہت مجروح نہیں ہو سکتی۔

تیسرا سبب یہ ہے کہ ابن اسحاق غزوات کی روایات قبول کرنے میں محتاط نہ تھے، اس لیے امام مالک ان کے مغازی پر طعن کرتے تھے، ان کی احادیث کو اس جرح سے کوئی تعلق نہ تھا، ابن حبان لکھتے ہیں کہ مالک نے صرف ایک مرتبہ محمد بن اسحاق کے بارے میں کہا تھا، پھر ان کے رتبہ کے مطابق ان سے برتاؤ کرتے تھے، مالک ان کی احادیث کی وجہ سے نہیں، بلکہ مغازی کی وجہ سے ان پر جرح کرتے تھے، کیوں کہ ابن اسحاق غزوہ خیبر وغیرہ کے حالات یہودیوں کی نو مسلم اولادوں سے سنتے تھے، جن کو وہ اپنے بزرگوں سے سن کر بیان کرتے تھے، گواہ ابن اسحاق ان بیانات سے حجت نہیں لاتے تھے لیکن امام مالک متقن کے علاوہ کسی دوسرے سے روایت لینا جائز ہی نہ سمجھتے تھے۔ (۳)

بعض علما کا بیان ہے کہ مالک کی جرح مغازی کی بنا پر بھی نہ تھی بلکہ بعض عقائد کی بنا پر تھی، عبدالرحمن بن عمرو النصری کا بیان ہے کہ میں نے رحیم کے سامنے ابن اسحاق کے بارے میں مالک کی جرح کا تذکرہ کیا تو انھوں نے کہا، یہ احادیث کی وجہ سے نہ تھی، بلکہ اس لیے تھی کہ امام مالک انھیں قدر کے عقیدے سے متہم سمجھتے تھے۔ (۴)

(۱) تاریخ خطیب بغدادی ج اول ص ۲۲۳ (۲) ابن خلکان ج اول ص ۲۸۳ (۳) تہذیب التہذیب ج ۹ ص

ص ۲۵ (۴) تاریخ خطیب ج اول ص ۲۲۲۔

بہر حال ان تمام روایات سے اتنا معلوم ہو گیا کہ امام مالک کی جرح کا سبب ابن اسحاق کی بے اعتباری اور ان کا ضعف نہ تھا بلکہ اس کے اسباب دوسرے تھے، اس لیے اس جرح سے ان کی مرویہ احادیث پر کوئی اثر نہیں پڑ سکتا، اسی لیے امام مالک کے علاوہ اور ائمہ اور علما ان کی روایات قبول کرتے تھے، خود امام احمد بن حنبل جو عقیدہ کے تشدد میں امام مالک سے کم نہ تھے، ابن اسحاق کی روایات قبول کرتے تھے۔

امام احمد بن حنبل کے صاحبزادے عبداللہ نے ایک شخص کے جواب میں جس نے ابن اسحاق کے بارے میں ان سے پوچھا تھا، کہا میرے والد ان کی روایات جانچ کر قبول کرتے تھے اور مسند میں لیتے تھے لیکن سنن میں ان سے احتجاج نہیں کرتے تھے۔ (۱)

امام مالک کے بعد ابن اسحاق پر جرح کرنے والوں میں دوسرا نام ابن ہشام کا ہے، اس کی حقیقت یہ ہے کہ ہشام ان کو محض اس لیے لائق اعتماد نہ سمجھتے تھے کہ انھوں نے ان کی بیوی فاطمہ بنت منذر سے بعض روایتیں کی ہیں، ہشام کہتے تھے کہ انھوں نے میری بیوی سے جو ایک پردہ نشین خاتون تھیں اور جن پر نو سال کی عمر سے موت تک کسی مرد کی نظر نہیں پڑی، کیسے احادیث سنیں؟ لیکن جیسا کہ بعض محدثین نے لکھا ہے کہ محض اس دلیل پر ابن اسحاق کی روایات کو غلط کہنا صحیح نہیں ہے، کیوں کہ وہ پردہ کی آڑ سے سن سکتے تھے، ابن حبان لکھتے ہیں کہ محمد بن اسحاق کے بارے میں ہشام اور مالک دو آدمیوں نے کلام کیا ہے لیکن ہشام کے قول سے کوئی انسان بھی مجروح نہیں ہو سکتا، تالبعین بغیر چہرے پر نظر ڈالے ہوئے حضرت عائشہ سے سنا کرتے تھے، اسی طریقہ سے ابن اسحاق نے فاطمہ سے سنا ہوگا، درمیان میں پردہ حائل رہا ہوگا۔ (۲)

شیوخ: ابن اسحاق خاص شاگرد تو امام زہری کے تھے لیکن ان کے علاوہ بھی انھوں نے بہت سے شیوخ سے استفادہ کیا تھا، چنانچہ ان کے شیوخ میں عبید اللہ بن عبد اللہ بن عمرو،

(۱) تاریخ خطیب ج اول ص ۲۳۰ (۲) تہذیب العہد ص ۹۷ ص ۲۵۔

معید بن کعب ابن مالک، محمد بن ابراہیم تمیمی، قاسم بن محمد بن ابی بکر، محمد بن جعفر بن زبیر، عاصم بن عمرو بن قتادہ، عباس بن سہل بن سعد، ابن منکدر، کھول، ابراہیم بن عقبہ، حمید الطویل، سالم ابی النضر، سعید مقبری، سعید بن ابی ہند، ابی الزناد، عبدالرحمن بن اسود غنوی، عطا بن ابی رباح، عکرمہ ابن خالد، علاء بن عبدالرحمن وغیرہ جیسے اکابر علمائے۔ (۱)

تلامذہ: خود ابن اسحاق سے فیض اٹھانے والوں کی فہرست نہایت نہایت طویل ہے، ان میں بعض ممتاز تلامذہ کے نام یہ ہیں، جریر بن حازم، عبداللہ بن سعید، ابن عون، ابراہیم بن سعد، شعبہ، سفیان، زہیر بن معاویہ، ابن ادریس، ابو عوانہ، عبدالاعلیٰ، عبدہ بن سلیمان، جریر بن عبدالحمید اور زیاد البرکائی وغیرہ۔ (۲)

سیرت و مغازی: ابن اسحاق کا اصل فن مغازی و سیرت تھا، اس کے وہ امام تھے، حافظ ذہبی لکھتے ہیں کہ وہ مغازی اور سیرت کی معرفت میں حرم تھے، (۳) امام شافعی کہتے تھے کہ جو شخص مغازی میں تبحر حاصل کرنا چاہتا ہے وہ ابن اسحاق کا دست نگر ہے، (۴) خطیب بغدادی لکھتے ہیں کہ وہ پہلے شخص ہیں جنہوں نے اس علم کی طرف توجہ کی اور اس کو اتنا بڑھایا کہ ان کے بعد پھر کوئی اس پر اضافہ نہ کر سکا اور سلاطین اور امرا کی توجہ بے نتیجہ اور لاپتہی قصص و حکایات سے تاریخ کی طرف پھیر دی، اس طرح انہوں نے سب سے پہلے تاریخ کا مذاق پیدا کیا، ابن عدی کا بیان ہے کہ اگر اس فضیلت کے علاوہ ابن اسحاق میں اور کوئی فضیلت نہ ہوتی کہ انہوں نے سلاطین کا مذاق بدل کر ان کی توجہ اور مشغولیت لا حاصل کتابوں سے رسول اللہ صلی اللہ علیہ وسلم کے مغازی، آپ کی سنت اور آغاز عالم کی تاریخ کی جانب پھیر دی، تو تنہا یہی کارنامہ اور اولیت کا یہ فخر ہی ان کی فضیلت کے لیے کافی تھا، ان کے بعد بہت سے لوگوں نے اس فن پر کتابیں لکھیں لیکن کوئی ان کے درجہ کو نہ پہنچ سکا، (۵)

(۱) تہذیب التہذیب ج ۹ ص ۳۸ (۲) ایضاً ص ۳۹ (۳) تذکرۃ الحفاظ ج اول ص ۱۵۶ (۴) تاریخ

خطیب ج اول ص ۲۱۹ (۵) تہذیب التہذیب ج ۹ ص ۴۴۔

خود امام زہری جن سے انھوں نے اس فن کو حاصل کیا اس میں ان کی وسعت علم کے معترف تھے۔ (۱)

تاریخ: اگرچہ مغازی اور سیرت تاریخ ہی کی ایک شاخ ہے لیکن اس کے علاوہ ابن اسحاق تاریخ عام کے بھی عالم تھے، خطیب لکھتے ہیں کہ وہ سیرت، مغازی، ایام ناس، آغاز خلق اور قصص انبیاء کے عالم تھے۔ (۲)

تصانیف: انھوں نے تاریخ اور سیرت پر متعدد مستقل تصانیف کی تھیں، ابن ندیم لکھتے ہیں،  
وله من الكتب كتاب الخلفاء رواه عنه الاموي كتاب السيرة والمبتداء  
والمغازي۔ (۳)

ان کی سب سے مشہور اور قدیم ترین کتاب سیرت ابن اسحاق ہے، یہ کتاب صدیوں سے ناپید ہو گئی ہے لیکن اس لحاظ سے اس کی روایات اب تک محفوظ ہیں کہ ابن ہشام کی سیرت کا سب سے بڑا ماخذ یہی ہے، اس لیے اس کی تمام روایتیں اس میں محفوظ ہو گئی ہیں، موجودہ سیرت ابن ہشام درحقیقت ابن اسحاق کی سیرت کا ثقی ہے۔

ابن اسحاق نے یہ کتاب خلیفہ مہدی عباسی کے کسی لڑکے کے لیے لکھی تھی، اس کی تالیف کا واقعہ یہ ہے کہ ایک مرتبہ وہ مہدی کے دربار میں گئے، اس وقت مہدی کا لڑکا بھی موجود تھا، مہدی نے ابن اسحاق سے پوچھا اس کو جانتے ہو؟ انھوں نے کہا امیر المؤمنین کے صاحبزادے ہیں، مہدی نے فرمائش کی کہ ان کے لیے ایک ایسی کتاب لکھو جس میں خلق آدم سے لے کر اس وقت تک کے حالات ہوں، اس حکم کے مطابق انھوں نے کتاب لکھ کر پیش کی، مہدی نے دیکھ کر کہا یہ کتاب تو بہت طویل ہے، اس کو مختصر کرو، چنانچہ انھوں نے دوبارہ اس کو مختصر کیا اور پہلی کتاب مہدی کے کتاب خانہ میں رکھ دی۔ (۴)

(۱) تاریخ خطیب ج اول ص ۲۱۹ (۲) ایضاً ص ۲۵ (۳) فہرست ابن ندیم ص ۳۶ طبع مصر (۴) تاریخ

خطیب ج اول ص ۲۲۱۔

عقیدہ قدر: بعض روایات سے معلوم ہوتا ہے کہ ابن اسحاق قدری تھے لیکن کچھ روایات اس کے خلاف بھی ہیں، محمد بن عبداللہ بن نمیر کا بیان ہے کہ ابن اسحاق قدری سے متم کئے جاتے تھے، حالانکہ ان کو اس سے دور کا لگاؤ بھی نہ تھا۔ (۱)

وفات: ابتدا میں وہ مدینہ میں رہتے تھے، پھر یہاں کا قیام ترک کر کے کوفہ، جزیرہ اور زے وغیرہ مختلف مقامات میں پھرتے رہے، آخر میں بغداد چلے گئے تھے اور یہیں ۶۵۶ھ میں وفات پائی اور ہارون رشید کی ماں خیزران کے قبرستان میں دفن ہوئے۔ (۲)

## ۶۲ - محمد بن حنفیہ

نام و نسب: محمد نام، ابو القاسم کنیت، حضرت علیؑ کے فرزند اور حضرت حسین علیہما السلام کے سوتیلے بھائی تھے، حضرت علیؑ نے حضرت فاطمہ زہراؑ کے انتقال کے بعد کئی شادیاں کیں، ان بیویوں میں ایک خاتون خولہ المعروف بہ حنفیہ تھیں، خولہ کے نسب کے بارے میں مورخین کے بیانات مختلف ہیں، بعض انھیں جنگ یرامہ کے قیدیوں میں لکھتے ہیں، بعض سندھی النسل بتاتے ہیں، بعض بنی حنفیہ کی لونڈی بتاتے ہیں لیکن صحیح یہ ہے کہ وہ بنی حنفیہ کی معزز خاتون تھیں، محمد ان ہی کے لطن سے پیدا ہوئے، خولہ کا نسب نامہ یہ ہے: خولہ بنت جعفر بن قیس بن مسلمہ بن ثعلبہ ابن یربوع بن ثعلبہ بن الاول بن حنفیہ بن حکیم بن صعصعہ بن علی بن بکر بن وائل، محمد بن حنفیہ علم و تقویٰ کے اعتبار سے کبار تابعین میں تھے۔

پیدائش: عہد فاروقی کے اختتام کے دو سال پہلے پیدا ہوئے، (۳) اس لحاظ سے ان کی پیدائش ۲۱ھ کے آخر یا ۲۲ھ کے شروع میں ہوئی ہوگی۔

جنگ جمل: ان کے بچپن کے حالات پردہ خفا میں ہیں، جنگ جمل سے ان کا پتہ چلتا ہے، شجاعت و بہادری پدربزرگوار سے وراثتاً ملی تھی، اس لیے وہ بچپن ہی سے نہایت جری،

(۱) تاریخ خطیب ج اول ص ۲۲۲ (۲) ابن سعد ج ۲ ص ۲۷ (۳) ابن خلکان ج اول ص ۳۵۰

بہادر اور شجاع تھے، جنگِ جمل میں جب کہ ان کی عمر مشکل سے پندرہ سولہ سال کی تھی، حضرت علیؓ نے ان کو فوج کا نشانِ مرحمت فرمایا تھا۔ (۱)

جنگ کے ابتدائی انتظامات کے بعد حضرت علیؓ نے انہیں آگے بڑھنے کا حکم دیا، انہوں نے حکم کی تعمیل کی اور بے محابا علم لے کر آگے بڑھے، اہل بصرہ نیزے اور تلواریں سنبھال کر ان کی طرف لپکے، ابھی وہ بالکل کم سن تھے، اس لیے زیادہ بڑھنے کی ہمت نہ ہوئی، حضرت علیؓ نے ان کے ہاتھوں سے علم لے کر خود حملہ کیا دوسرے سرفروشوں نے بھی آپ کا ساتھ دیا، اور جنگ شروع ہو گئی، آغاز جنگ کے بعد حضرت علیؓ نے پھر محمد بن حنفیہ کو علم دے دیا۔ (۲)

یہ واقعہ خود محمد بن حنفیہ کی زبانی بھی منقول ہے، ان کا بیان ہے کہ جنگِ جمل میں جب ہماری فوجیں صف آرا ہوئیں تو والد نے علم مجھے مرحمت فرمایا، پھر جب دونوں فوجیں بالمقابل ہوئیں اور ایک دوسرے کی طرف بڑھیں اور والد نے مجھ میں پسپائی کے آثار دیکھے تو علم میرے ہاتھ سے لے کر جنگ شروع کر دی، میں بڑھ کر ایک بھری پر حملہ کیا، جب وہ زد پر آ گیا تو پکارا کہ میں ابی طالب کے مذہب پر ہوں، یہ سن کر میں رک گیا، ان لوگوں کے شکست کھانے کے بعد والد نے منادی کرادی کہ کوئی شخص زمینوں کو پامال نہ کرے، میدان چھوڑ دینے والوں کا تعاقب نہ کیا جائے، اختتامِ جنگ کے بعد وہ گھوڑے اور اسلحہ جو دشمنوں نے جنگ میں استعمال کئے تھے والد نے بطور مالِ غنیمت کے تقسیم کر دیئے۔ (۳)

جنگ صفین: جنگِ جمل کے بعد ہی جنگِ صفین کے مقدمات شروع ہو گئے تھے، محمد بن حنفیہ اس جنگ میں شروع سے آخر تک اپنے والد بزرگوار کے ساتھ رہے، چنانچہ صفین کے ابتدائی حالات ان سے اس طرح منقول ہیں کہ میرے والد معاویہ اور اہل شام سے جنگ کرنے کا ارادہ کرتے تھے اور جنگی علم تیار کر کے قسم کھاتے تھے کہ جب تک یہ میدان جنگ

(۱) اخبار الطوال ص ۱۵۶۔ (۲) اخبار الطوال ص ۱۵۸ (۳) ابن سعد ج ۵ ص ۶۷۔

میں ہونہ آئے گا، اس وقت تک اس کو نہ کھولوں گا لیکن ان کے آدمی ان کی مخالفت کرتے تھے، ان کی رائیں مختلف ہو جاتی تھیں اور وہ جنگ سے پہلو تہی کرنے لگتے، ان کی مخالفت دیکھ کر والد علم کھول دیتے اور قسم کا کفارہ ادا کرتے، اس طریقہ سے انھوں نے چار مرتبہ علم تیار کیا اور چار مرتبہ کھولا، مجھے یہ بات پسند نہ آئی، میں نے مسور بن مخرمہ سے کہا کہ آپ والد سے کہتے نہیں کہ ان حالات میں وہ کہاں کا قصد کر رہے ہیں، خدا کی قسم مجھے ان لوگوں سے کسی فائدہ کی امید نہیں نظر آتی، مسور نے کہا انھوں نے جس کام کا ارادہ کر لیا ہے وہ یقینی اور طے شدہ ہے، میں نے ان سے گفتگو کی تھی، وہ جانے کا تہیہ کر چکے ہیں۔ (۱)

بہر حال جب جنگ کسی طرح نہ ٹلی اور حضرت علیؑ امیر معاویہؓ سے لڑنے کے لیے صفیں روانہ ہوئے تو محمد بھی ان کے ہمراہ ہوئے اور حضرت علیؑ نے جنگ جمل کی طرح صفین میں بھی انھیں علم مرحمت فرمایا۔ (۲)

جنگ صفین کا سلسلہ مدتوں قائم رہا تھا، ابتدا میں تو عرصہ تک متحدہ اور فیصلہ کن جنگ کے بجائے فریقین کے ایک ایک دو دو دستے میدان میں آتے تھے، ایک دن محمد بن حنفیہ ایک دستے کو لے کر نکلے، شامی فوج سے عبید اللہ بن عمران کے مقابلہ میں آئے اور محمد بن حنفیہ کو لاکارا، انھوں نے کہا گھوڑے سے اترو، اس لاکار پر دونوں گھوڑے سے اتر پڑے، حضرت علیؑ نے دیکھا تو گھوڑا بڑھا کر ابن حنفیہ کے پاس پہنچے اور گھوڑا انھیں دے کر، خود عبید اللہ کے مقابلہ کے لیے بڑھے، وہ انھیں دیکھ کر ہٹ گئے اور کہا میں آپ سے نہیں بلکہ آپ کے لڑکے سے مقابلہ کرنا چاہتا تھا، عبید اللہ کے چلے جانے کے بعد ابن حنفیہ نے حضرت علیؑ سے کہا کہ اگر آپ نے مجھے مقابلہ کرنے دیا ہوتا تو مجھے امید تھی کہ میں ان کو قتل کر دیتا، حضرت علیؑ نے فرمایا امید تو مجھے بھی یہی تھی لیکن خطرہ سے خالی نہ تھا، مجھے خوف تھا کہ تمہاری جان کو کوئی صدمہ نہ پہنچ جائے، اس کے بعد فریقین کے سوار دو پہر تک لڑتے

رہے لیکن کوئی ایک دوسرے کو مغلوب نہ کر سکا۔ (۱)

ایک موقع پر حضرت علیؑ نے ان کو شامیوں کے ایک دستے کی طرف بڑھنے کا حکم دیا اور ہدایت کی کہ ان کے سینوں میں نیزے پیوست کرنے کے بعد ہاتھ روک لینا اور میرے دوسرے حکم کا انتظار کرنا، انھوں نے اس حکم کی تعمیل کی، حضرت علیؑ نے ایک اور دستہ ان کی مدد کے لیے بھیجا، اس نے ابن حنفیہ کی قیادت میں شامی دستے کو مار کر اس کی جگہ سے ہٹا دیا۔ (۲)

جنگ صفین میں بہت سے نازک مواقع پر ابن حنفیہ اپنے والد بزرگوار کی حفاظت میں اپنے برادران محترم (حسن و حسین) کے دوش بدوش سینہ سپر ہوئے، چنانچہ جب حضرت علیؑ پر ہر طرف سے تیروں کی بارش ہو رہی تھی اور تیر آپ کے کانوں اور شانے کے پاس سے اڑتے ہوئے گذر جاتے تھے، محمد بن حنفیہ اور حسینؑ ان تیروں کو اپنے جسم سے روکتے تھے۔ (۳)

ابن حنفیہ کے متعلق حضرت علیؑ کی آخری وصیت: جنگ صفین کے تھوڑے ہی عرصہ کے بعد حضرت علیؑ کی شہادت کا حادثہ پیش آ گیا، دم آخر آپ نے جب حضرت حسینؑ کو وصیتیں فرمائیں تو محمد بن حنفیہ سے ارشاد ہوا کہ میں نے تمہارے بھائیوں کو جو وصیتیں کی ہیں وہی تمہارے لیے بھی ہیں، میرے بعد تم دونوں بھائیوں کی جن کا تم پر بڑا حق ہے، پوری عظمت و توقیر کرنا، ان کے کاموں کو سنو، ان کے مشورے کے بغیر کوئی کام نہ کرنا، پھر حسینؑ سے فرمایا کہ ان کے (محمد بن حنفیہ) بارے میں میری یہ وصیت ہے کہ وہ تمہارے حقیقی بھائی کے برابر اور تمہارے باپ کے لڑکے ہیں، اس کو ہمیشہ یاد رکھنا کہ تمہارے باپ ان سے محبت کرتے تھے۔ (۴)

حضرت حسینؑ کی وصیت: حضرت حسینؑ نے اس وصیت کو پورے طور پر ملحوظ رکھا اور کسی

(۱) اخبار الطوال ص ۱۸۶، ۱۸۷ (۲) ابن اثیر ج ۳ ص ۲۲۲ (۳) اخبار الطوال ص ۱۹۳ (۴) ابن اثیر

موقع پر بھی ابن حنفیہ کو نظر انداز نہ ہونے دیا، چنانچہ جب حضرت حسنؓ کا وقت آخر ہوا تو حضرت حسینؓ سے فرمایا کہ میں تم کو تمہارے بھائی محمد کے ساتھ حسن سلوک کی وصیت کرتا ہوں، وہ دونوں آنکھوں کے درمیانی چڑے کی طرح عزیز ہیں، پھر محمد بن حنفیہ سے فرمایا کہ تم کو بھی یہ وصیت کرتا ہوں کہ ضرورت کے وقت حسینؓ کے گرد جمع ہو کر ان کی مدد کرنا۔ (۱)

یزید کے مطالبہ بیعت پر حضرت حسین کو مشورہ: حضرت حسنؓ کے بعد محمد بن حنفیہ حضرت حسینؓ کو اپنا بڑا بھائی سمجھتے رہے اور ان کی مشکلات میں ایک وفادار بھائی کی حیثیت سے ان کے مخلص و نمکسار رہے، امیر معاویہ کی وفات کے بعد جب یزید کے حکم پر ولید حاکم مدینہ نے حضرت حسینؓ سے بیعت کا مطالبہ کیا اور آپ اس کے رد و قبول کے بارے میں کشمکش میں مبتلا ہوئے اور اس سے چھٹکارا حاصل کرنے کے لیے مدینہ چھوڑ دینا چاہا تو اس وقت محمد بن حنفیہ نے آپ کی خدمت میں حاضر ہو کر عرض کیا کہ بھائی آپ مجھ کو سب سے زیادہ محبوب و عزیز ہیں، دنیا میں کوئی ایسا شخص نہیں ہے جس کا میں آپ سے زیادہ خیر خواہ ہوں، میرا مشورہ یہ ہے کہ اس موقع پر جہاں تک آپ سے ہو سکے یزید کی بیعت اور کسی خاص شہر میں جانے کے ارادے سے بالکل الگ رہیے اور اپنے دُعاۃ بھیج کر لوگوں کو اپنی خلافت کی دعوت دیجئے، اگر وہ بیعت کر لیں تو ہمارے لیے موجب شکر ہوگا اور اگر آپ کے علاوہ کسی اور شخص پر مسلمانوں کا اتفاق ہو جائے تو اس سے آپ کے مذہب اور آپ کی عقل میں کوئی کمی نہ آئے گی اور آپ کے فضائل پر اس کا کوئی اثر نہ پڑے گا اور اگر آپ کسی متعین شہر اور متعین مقام پر جائیں گے تو مجھے ڈر ہے کہ وہاں کے لوگوں میں اختلاف ہو جائے گا، ان میں ایک جماعت تو آپ کا ساتھ دے گی لیکن ایک جماعت آپ کے خلاف جائے گی، پھر یہ دونوں جماعتیں باہم لڑیں گی اور درمیان میں آپ کی ذات ان کے نیزوں کا نشانہ بنے گی، اگر یہ صورت حال پیدا ہوگی تو نسب اور ذاتی اوصاف کے اعتبار سے اس امت کا معزز

اور بلند ترین شخص سب سے زیادہ ذلیل اور پست ہو جائے گا اور اس کا خون سب سے زیادہ ارزاں ہوگا، یہ مشورہ سن کر حضرت حسینؓ نے فرمایا پھر کہاں جاؤں؟ ابن حنفیہ نے کہا مکہ جائیے، اگر وہاں آپ کو اطمینان سے بیٹھنے کا موقع مل جائے تو خود ہی کوئی سبیل نکل آئے گی اور اگر حالات خلاف ہوئے تو ریگستان اور پہاڑی علاقوں میں نکل جائیے گا اور جب تک ملک کوئی فیصلہ نہ کر لے، (۱) اس وقت تک برابر ایک شہر سے دوسرے شہر میں منتقل ہوتے رہئے، اس دوران میں آپ کی کوئی نہ کوئی رائے قائم ہو جائے گی اور آپ کسی نہ کسی نتیجے پر پہنچ جائیں گے، کیوں کہ جب حالات کا سامنا ہو جاتا ہے اس وقت آپ کی رائے نہایت صائب اور آپ کا عمل نہایت محتاط ہو جاتا ہے، یہ باتیں سن کر حضرت حسینؓ نے فرمایا تم نے بہت محبت آمیز نصیحت کی، مجھ کو امید ہے کہ تمہاری رائے صائب ہوگی۔ (۲)

حضرت حسینؓ نے ایک حد تک ان کے مشورہ پر عمل بھی کیا، چنانچہ مدینہ سے مکہ چلے گئے، پھر کوفیوں کی پیہم دعوت پر چند دنوں کے بعد کوفہ روانہ ہو گئے لیکن تقدیر الہی کچھ اور ہی تھی، اس لیے آپ کی شہادت کا حادثہ عظمیٰ پیش آ گیا، محمد بن حنفیہ اس حادثہ میں آپ کے ساتھ نہ تھے۔

مختار بن ابی عبید ثقفی کا خروج اور ابن حنفیہ کی سرپرستی: حضرت امام حسینؓ کی شہادت کے بعد حضرت عبداللہ بن زبیرؓ نے بنی امیہ کے مقابلہ میں خلافت کا دعویٰ کیا اور اس سلسلہ میں برسوں دونوں میں جنگ جاری رہی، عین اسی زمانہ میں بنی ثقفیہ کا ایک نہایت معمولی اور گنہام شخص مختار بن ابی عبید جو کسی وقت اموی عمال کے ہاتھوں سزایاب ہو چکا تھا، وجاہت دنیاوی کی طمع میں ابن زبیرؓ کے ساتھ ہو گیا اور چند دنوں تک ان کے ساتھ رہا لیکن جب اس کو یہاں امید پوری ہوتی ہوئی نظر نہ آئی تو اس نے ان سے الگ ہو کر قسمت آزمائی کا ارادہ کیا لیکن اس کے جیسے فرمایا یہ شخص کے لیے بغیر کسی امداد و سہارے کے اپنے ارادہ میں

(۱) یعنی خلافت کا فیصلہ۔ (۲) ابن اثیر ج ۳ ص ۱۲۔

کا میاب ہونا مشکل تھا، اس لیے اس نے حضرت حسینؓ کے خون بے گناہی کے انتقام کو آڑ بنایا، چونکہ یہ حادثہ ابھی تازہ تھا، مسلمانوں کی ایک بڑی جماعت اس سے متاثر تھی، اس لیے بہت سے لوگ اس کے دام میں آگئے، اس دعوت کے ساتھ ہی اس نے حضرت امام حسینؓ کے جانشین امام زین العابدین کے پاس نذرانہ بھیج کر ان سے سرپرستی کی درخواست کی کہ آپ ہمارے امام ہیں، ہم سے بیعت لے کر ہماری سرپرستی قبول فرمائیے لیکن امام موصوف اس کی حقیقت سے آگاہ تھے، اس لیے اس کے فریب میں نہ آئے اور نہایت حقارت سے اس کی درخواست ٹھکرا دی اور مسجد نبویؐ میں علی الاعلان اس کے فسق و فجور کا پردہ چاک کر کے فرمایا کہ یہ شخص محض لوگوں کو دھوکا دینے کے لیے اہل بیت کو آڑ بنانا چاہتا ہے، حقیقت میں اس کو اس سے کوئی تعلق نہیں ہے۔

یہ وہ زمانہ تھا جب مطالبہٴ بیت کے سلسلہ میں ابن زبیرؓ اور محمد بن حنفیہؓ میں ناخوشگواری پیدا ہو چکی تھی، مختار نے اس سے فائدہ اٹھایا اور امام زین العابدین سے مایوس ہو کر ابن حنفیہ کے پاس پہنچا، امام زین العابدین کو معلوم ہوا تو انھوں نے ان کو بھی زد کا اور فرمایا کہ مختار اہل بیت کی محبت کا دعویٰ محض لوگوں کو اپنی طرف مائل کرنے کے لیے کرتا ہے، حقیقت میں اس کو اس سے کوئی تعلق نہیں، بلکہ وہ ان کا دشمن ہے، میری طرح آپ کو بھی اس کا پردہ فاش کرنا چاہیے، محمد بن حنفیہ نے ابن عباسؓ سے اس کا تذکرہ کیا، ان کو ابن زبیرؓ کی جانب سے بڑا خطرہ تھا، اس لیے انھوں نے ابن حنفیہ سے کہا کہ اس معاملہ میں تم زین العابدین کا کہنا نہ مانو۔ (۱)

محمد بن حنفیہ بھی مختار کو اچھا آدمی نہ سمجھتے تھے اور انھیں اس پر مطلق اعتماد نہ تھا لیکن محض ابن زبیرؓ کے مقابلہ میں اس کی امداد و اعانت حاصل کرنے کے لیے (ابن زبیرؓ کی سرپرستی قبول کر لی۔

مجان اہل بیت کا اصل مرکز عراق تھا، اس لیے محمد بن حنفیہ کو سرپرست بنانے کے بعد مختاران سے اجازت لے کر عراق روانہ ہو گیا لیکن چونکہ ابن حنفیہ کو اس پر اعتماد نہ تھا اور وہ اس کے متعلق اچھی رائے نہ رکھتے تھے، اس لیے انھوں نے اپنا ایک آدمی عبداللہ بن کامل ہمدانی اس کے ساتھ کر دیا اور اس کو خفیہ ہدایت کر دی کہ مختار زیادہ لائق اعتماد نہیں ہے، اس سے بچتے رہنا، اب تک ابن زبیرؓ کو اس ساز باز کا علم نہ ہوا تھا اور وہ بدستور مختار کو اپنا خیر خواہ سمجھ رہے تھے، اس نے جا کر ان سے کہا کہ میرا قیام مکہ سے زیادہ آپ کے لیے عراق میں مفید ہوگا، اس لیے میں وہاں جاتا ہوں، ابن زبیرؓ نے بخوشی اجازت دے دی اور مختار، عبداللہ بن کامل کے ساتھ عراق روانہ ہو گیا، مقام عذیب میں ایک شخص سے ملاقات ہوئی، اس سے مختار نے پوچھا عراق میں لوگوں کا کیا حال ہے؟ اس نے کہا وہ بغیر ملاح کی کشتی کی طرح جھکولے لے رہے ہیں، مختار نے کہا میں ان کا ملاح بنوں گا۔ (۱)

عراق میں ورود اور ابن حنفیہ کی دعوت: مجان اہل بیت کی سب سے بڑی تعداد کوفہ میں تھی، اس لیے مختار سیدھا کوفہ پہنچا اور اپنے کو محمد بن حنفیہ کا داعی ظاہر کر کے ان کے زہد و ورع کی تبلیغ اور ابن زبیرؓ کی مذمت اور ان کی تشہیر شروع کر دی کہ ابن زبیرؓ درحقیقت محمد بن حنفیہ کے کارکن تھے اور ابتدا میں وہ ان ہی کے لیے کوشش کرتے تھے لیکن پھر خود اس پر غاصبانہ قابض ہو گئے، اس لیے ابن حنفیہ نے مجھے اپنا داعی بنا کر بھیجا ہے، ان کے دست و قلم کی لکھی ہوئی سند بھی میرے پاس موجود ہے، جن لوگوں پر اسے اعتماد ہوتا تھا، انھیں یہ تحریر پڑھ کر سنا بھی دیتا تھا، غرض اس چالاک سے بہت سے مجان اہل بیت اس کے فریب میں آ گئے اور ایک اچھی خاصی جماعت نے اس کے ہاتھوں پر بیعت کر لی لیکن کچھ لوگوں کو شک ہوا، وہ ابن حنفیہ کے پاس مکہ پہنچے اور ان سے مختار کے بیانات کی تصدیق چاہی، یہ نہ صاف اقرار ہی کر سکتے تھے اور نہ انکار، اقرار اس لیے نہیں کر سکتے تھے کہ مختار کے بیانات بہت کچھ

مبالغہ آمیز بلکہ جھوٹ تھے لیکن اس حد تک صحیح تھا کہ ابن حنفیہ نے اس کی سرپرستی قبول کر لی تھی لیکن ان کو اس کی صداقت پر خود اعتماد نہ تھا، اس لیے جواب دیا کہ ”تم لوگ خود دیکھتے ہو کہ ہم لوگ (اہل بیت) صابر و شاکر بیٹھے ہیں، میں کسی مسلمان کا خون گرا کر دنیاوی حکومت نہیں چاہتا لیکن اسے ہم پسند کرتے ہیں کہ اللہ نے جس بندے کے ذریعہ سے چاہا ہماری مدد کی، البتہ تم لوگ کذا میں سے ڈرتے رہو اور اپنی جان اور اپنے دین کی حفاظت کرو، یہ سن کر یہ لوگ عراق لوٹ گئے، کوفہ میں ابراہیم بن اشتر نخعی بڑے با اثر حجاب اہل بیت میں تھے، مختار نے محمد بن حنفیہ کی جانب سے ان کو ایک فرضی خط دے کر انھیں اپنا حامی و مددگار بنا لیا۔ (۱)

کوفہ پر قبضہ اور قاتلین حسین کا قتل: ابراہیم نخعی کی حمایت سے مختار کی قوت بہت بڑھ گئی اور وہ علانیہ میدان میں آ گیا، ابن زبیرؓ کے پولیس افسر ایاس بن نصار نے روک ٹوک شروع کی تو ابراہیم بن اشتر نے اسے قتل کر دیا، عبد اللہ بن مطیع کو جو ابن زبیرؓ کی جانب سے کوفہ کے والی تھے، خبر ہوئی تو انھوں نے مختار کا مقابلہ کرنے کی کوشش کی مگر ناکام رہے اور مختار اور ابراہیم دونوں نے اس کو نہایت فاش شکست دی، ابن مطیع نے ان سے اپنی جان بخشی کر کے کوفہ چھوڑ دیا اور یہاں مختار کی حکومت قائم ہو گئی۔ (۲)

کوفہ پر قابض ہونے کے بعد مختار کی قوت بہت بڑھ گئی، اس وقت اسے اپنی کارگزاری دیکھانے کا موقع ملا، چنانچہ اس نے حضرت حسینؓ کے قاتلوں اور ان کے معاونوں کو قتل کرنا شروع کیا اور چند دنوں کے اندر ان سب کا صفایا کر دیا، ابن زیاد کا سر قلم کر کے محمد بن حنفیہ اور امام زین العابدین کی خدمت میں بھیجا، مختار کے مکر و فریب کے باوجود اس کی یہ کارگزاری ایسی تھی کہ قدرۃً یہ بزرگوار اس سے متاثر ہوئے بغیر نہ رہ سکے اور ان کی زبان نے بے ساختہ اس کے خدمات کا اعتراف کیا۔ (۳)

(۱) ابن سعد ج ۲ ص ۷۲ (۲) اخبار الطوال ص ۲۵۷ تا ۳۰۰ ملخصاً (۳) ابن سعد ج ۵ ص ۳۷۔

ابن حنفیہ کی قید و رہائی: ابن زبیرؓ نے ابتدا میں ابن حنفیہ پر اپنی بیعت کے لیے زیادہ زور نہ ڈالا تھا، مگر جب کوفہ وغیرہ پر مختار کا قبضہ ہو گیا اور اس کی قوت میں اضافہ کے ساتھ عراق میں ابن حنفیہ کے بیعت کرنے والوں کا دائرہ زیادہ وسیع ہو گیا تو ابن زبیرؓ کو ان کی جانب سے خطرات بڑھ گئے، اس وقت انھوں نے ابن حنفیہ اور ان کے ساتھ ابن عباسؓ پر بھی دباؤ ڈالنا شروع کیا لیکن یہ لوگ بیعت کے لیے آمادہ نہ ہوئے، آخر میں انھیں اور ان کے تمام اہل خاندان کو مکہ کی ایک گھاٹی میں نظر بند کر دیا، ایک روایت یہ ہے کہ ابن حنفیہ کو چاہہ زمزم کی چار دیواری میں قید کر کے لکڑیوں کا انبار لگوا دیا اور دھمکی دی کہ اگر وہ بیعت نہ کریں گے تو انھیں پھونک دیا جائے گا، یہ نازک صورت پیدا ہونے کے بعد ابن حنفیہ نے ابن عباسؓ سے پوچھ بھیجا کہ اب کیا رائے ہے؟ انھوں نے کہلا بھیجا کہ ہرگز ہرگز اطاعت نہ کرنا، اپنی بات پر قائم رہنا لیکن مکہ میں رہتے ہوئے انکار پر قائم رہنا مشکل تھا، اس لیے ابن حنفیہ نے مکہ چھوڑ کر کوفہ چلے جانے کا ارادہ کیا، مختار کو اس ارادہ کی اطلاع ہوئی تو اسے بہت گراں گذرا کہ ابن حنفیہ کے عراق پہنچ جانے کے بعد اس کی ہستی ختم ہوئی جاتی تھی، کیوں کہ وہ محض آپ کا نام استعمال کرنا چاہتا تھا، چنانچہ اس نے ان کو روکنے کے لیے اہل کوفہ سے کہنا شروع کیا کہ ”مہدی کی نشانی یہ ہے کہ جب وہ تمہارے یہاں آئیں گے تو ایک شخص بازار میں ان پر وار کرے گا لیکن اس سے مہدی کو کوئی صدمہ نہیں پہنچے گا، ابن حنفیہ کو اپنے متعلق اس کرامت کی خبر ہوئی تو انھوں نے کوفہ جانے کا عزم ترک کر دیا اور ابو الطفیل عامر بن واہلہ کی زبانی اپنے عراقی تبعین کے پاس اپنے حالات کہلا بھیجے، عامر نے وہاں پہنچ کر تفصیلی حالات سنائے، یہ حالات سن کر مختار نے ابو عبد اللہ دجلی کو چار ہزار فوج کے ساتھ محمد بن حنفیہ کو چھڑانے کے لیے بھیجا اور ہدایت کر دی کہ اگر بنی ہاشم زندہ مل جائیں تو ان کی ہر قسم کی مدد اور ان کے احکام کی تعمیل کرنا اور اگر قتل کئے جا چکے ہوں تو جس طرح بھی ممکن ہو آلی زبیرؓ کا خاتمہ کر دینا۔

ابن زبیرؓ میں مفسر کے فرستادہ دستہ کے مقابلہ کی طاقت نہ تھی، اس لیے ایک بیان یہ ہے کہ اس کے ورور و مکہ کے وقت وہ وارانندوہ چلے گئے اور دوسری روایت یہ ہے کہ انھوں نے خانہ کعبہ میں پناہ لی اور عراقی دستہ نے مکہ پہنچ کر ابن حنفیہ اور ابن عباسؓ کو لکڑیوں کے انبار سے نکالا، اس دوران میں ابن زبیرؓ کے آدمی پہنچ گئے لیکن جنگ کی نوبت نہیں آئی، عراقیوں نے ابن عباسؓ سے کہا اگر اجازت ملے تو ہم ابن زبیرؓ کا خاتمہ کر کے لوگوں کو ان کی مصیبت سے نجات دلا دیں لیکن ابن عباسؓ نے کہا نہیں اس شہر کو خدا نے حرمت دی ہے، صرف نبی صلی اللہ علیہ وسلم کے خاطر چند ساعتوں کے لیے اس کی حرمت اٹھ گئی تھی، ورنہ نہ اس سے پہلے کسی کے لیے اٹھی تھی نہ اس کے بعد اٹھے گی، بس اتنا کافی ہے کہ ہمیں بچا کر نکال لے چلو، چنانچہ عراقی ان لوگوں کو قید سے نکال کر منی لے آئے، چند دنوں یہاں ٹھہرنے کے بعد یہ لوگ ابن زبیرؓ کے جبر سے بچنے کے لیے طائف چلے گئے۔ (۱)

امارت حج: یہ طائف الملوکی کا دور تھا، متعدد اشخاص خلافت کے مدعی تھے، چنانچہ اس سال کا حج چار امرا کے زیر امارت ہوا۔ ۱- محمد بن حنفیہ اہل طائف کے ساتھ۔ ۲- ابن زبیرؓ اپنے تابعین کے ساتھ۔ ۳- نجدہ بن عامر حروری خوارج کے ساتھ۔ ۴- اور بنی امیہ اہل شام کے ساتھ حج کے لیے آئے، ایک ساتھ ان چاروں کا اجتماع خطرہ سے خالی نہ تھا اور ارض حرم میں خون ریزی کا اندیشہ تھا، اس لیے محمد بن جبیرؓ نے چاروں جتھوں کے امرا کے پاس جا کر انھیں سمجھایا، سب سے پہلے ابن حنفیہ کے پاس گئے اور ان سے کہا ”ابوالقاسم خدا کا خوف کرو، ہم لوگ مشعر حرام اور بلد حرام میں ہیں، حجاج خانہ کعبہ میں خدا کے وفود اور اس کے مہمان ہیں، اس لیے ان کا حج نہ خراب کرو۔“ انھوں نے کہا ”خدا کی قسم میں خود یہ نہیں چاہتا اور میں کسی مسلمان کو بیت اللہ سے نہ روکوں گا اور نہ میری جماعت کا کوئی حاجی جائے گا میں تو اپنی مدافعت کرتا ہوں اور صرف اس صورت میں خلافت کا خواہاں ہوں جب دو آدمیوں کو

(۱) ابن سعد ج ۵ ص ۵۲۳ ۵۲۴ ملخصاً۔

بھی میری خلافت سے اختلاف نہ ہو، میری طرف سے پورا اطمینان رکھئے، میرے بجائے ابن زبیرؓ اور نجدہ حروری سے جا کر گفتگو کیجئے“ ان کا جواب سننے کے بعد ابن جبیرؓ ابن زبیرؓ کے پاس گئے اور ان سے بھی وہی کہا جو ابن حنفیہ سے کہہ چکے تھے، انھوں نے جواب دیا ”میری خلافت پر مسلمانوں کا اجماع ہو گیا ہے، سب نے میری بیعت کر لی ہے، صرف یہ لوگ (بنی ہاشم) میری مخالفت کر رہے ہیں“ ابن جبیرؓ نے کہا جو کچھ بھی ہو ہر حال میں اس وقت آپ کے لیے ہاتھ روکے رکھنا مناسب ہے، انھوں نے کہا بہتر ہے، میں اس پر عمل کروں گا، ان کے بعد وہ نجدہ حروری کے پاس پہنچے، اس نے کہا میں اپنی جانب سے ابتدائہ کروں گا لیکن جو شخص ہم لوگوں سے لڑے گا ہم بھی اس کا مقابلہ کریں گے، اس کے بعد ابن جبیر بنی امیہ کے پاس گئے، انھوں نے بھی یہی جواب دیا کہ ہم تو اپنے علم کے پاس ہیں، جب تک خود کوئی ہم سے نہ لڑے گا اس وقت تک ہم ابتدائہ کریں گے، ابن جبیرؓ کا بیان ہے کہ ان چاروں جماعتوں کے پرچموں میں سب سے زیادہ پر امن و سکون پر جم ابن حنفیہ کا تھا۔ (۱) اس طرح ابن جبیرؓ کی کوششوں سے ایک بڑا خطرہ ٹل گیا۔

مختار کا خاتمہ اور ابن حنفیہ کے پاس ابن زبیرؓ کا پیام: اسی سنہ یعنی ۶۸ھ میں ابن زبیرؓ کے بھائی مصعب نے بڑی بڑی معرکہ آرائیوں کے بعد مختار کا خاتمہ کر دیا، ان تمام معرکوں میں ابن حنفیہ نے عملاً کوئی حصہ نہیں لیا اور نہ ان کو اس سے کسی قسم کا تعلق تھا، اس لیے ان کی تفصیلات کی ضرورت نہیں۔

مختار کے خاتمہ کے بعد ابن حنفیہ کا کوئی سہارا باقی نہ رہ گیا اور وہ بے یار و مددگار ہو گئے، اس لیے ابن زبیرؓ نے پھر ان سے بیعت کا مطالبہ شروع کیا اور اپنے بھائی عمروہ کو ان کے پاس بھیجا، انھوں نے جا کر ان کی جانب سے ابن حنفیہ کو یہ پیام دیا کہ ”میں تم کو بغیر بیعت لیے ہوئے چھوڑنے والا نہیں ہوں، اگر بیعت نہ کرو گے تو پھر قید کروں گا، جس

کذاب کی امداد و اعانت کا تم کو سہارا تھا اس کو خدا نے قتل کر دیا اور اب عرب و عراق کا میری خلافت پر اتفاق ہو گیا ہے، اس لیے تم بھی میری بیعت کر لو، ورنہ جنگ کے لیے تیار ہو جاؤ۔“ ابن حنفیہ نے اس تہدید ی پیام کا یہ جواب دیا کہ تمہارے بھائی (ابن زبیرؓ) قطع رحم اور استخفاف حق میں کتنے تیز اور خدا کی عقوبت سے کتنے غافل ہیں، وہ سمجھتے ہیں کہ انھیں دنیا میں ہمیشہ رہنا ہے، ابھی تھوڑے دنوں پیشتر (جب تک مختار ان کا حامی تھا) وہ مختار اور اس کی روش کے مجھ سے زیادہ مداح و معترف تھے، خدا کی قسم نہ مختار کو میں نے اپنا داعی بنایا تھا اور نہ مددگار، ابھی کچھ ہی دنوں کا ذکر ہے کہ وہ مجھ سے زیادہ خود ان کی طرف مائل تھا اور ان کے ساتھ تھا، اس لیے اگر وہ کذاب تھا تو انھوں نے مدتوں اس کذاب کو اپنے ساتھ رکھا اور اگر وہ کذاب نہیں تھا، تو ابن زبیرؓ مجھ سے زیادہ اس سے واقف ہیں، میں ان کا (ابن زبیرؓ) کا مخالف نہیں ہوں، اگر مخالف ہوتا تو ان کے قریب نہ رہتا اور جو لوگ مجھے بلاتے ہیں ان کے یہاں چلا جاتا لیکن میں نے کسی کی دعوت قبول نہیں کی، تمہارے بھائی کا ایک اور حریف عبد الملک ہے جو تمہارے بھائی ہی کی طرح دنیا کا طالب ہے، اس نے اپنی قوتوں سے تمہارے بھائی کی گردن پکڑ لی ہے، میرے نزدیک عبد الملک کا جو ار تمہارے بھائی کے جو ار سے میرے لیے زیادہ بہتر ہے، عبد الملک نے مجھے خط لکھ کر اپنے یہاں آنے کی دعوت دی ہے، یہ سن کر عروہ نے کہا پھر اس کے پاس جانے سے کون امر مانع ہے؟ ابن حنفیہ نے جواب دیا میں اس بارے میں عنقریب خدا سے استخارہ کروں گا، یہ صورت (یعنی میرا یہاں سے چلا جانا) تمہارے بھائی کے لیے زیادہ پسندیدہ اور خوش آئند ہوگا، عروہ نے کہا میں بھائی سے اس کا تذکرہ کروں گا، اس گفتگو کے بعد عروہ لوٹ گئے، ابن حنفیہ کے بعض آدمی عروہ کو قتل کرنا چاہتے تھے لیکن انھوں نے ان کو روک دیا تھا، عروہ کے واپس جانے کے بعد ان لوگوں کو بڑا افسوس ہوا، انھوں نے ابن حنفیہ سے کہا اگر آپ نے ہمارا کہنا مانا ہوتا تو ہم ان کی گردن اڑا دیئے ہوتے، ابن حنفیہ نے کہا ”آخر کس تصور میں، وہ تو محض

اپنے بھائی کے قاصد بن کر آئے تھے اور ہمارے جوار میں تھے، ہمارے اور ان کے درمیان میں گفتگو ہوئی، گفتگو کے بعد ہم نے ان کو ان کے بھائی کے پاس واپس کر دیا، تم لوگ جو کچھ کہتے ہو وہ فریب ہے اور فریب میں کوئی بھلائی نہیں ہے، اگر میں تمہارے کہنے پر عمل کرتا تو مکہ میں خون ریزی ہوتی اور اس بارے میں تم لوگ میرے خیالات سے واقف ہو، اگر سارے مسلمان میری خلافت پر متفق ہو جائیں اور صرف ایک شخص کو اختلاف باقی رہے تو بھی میں اس ایک شخص سے لڑنا پسند نہ کروں گا۔“

عروہ نے واپس جا کر اپنے بھائی کو ابن حنفیہ کا جواب سنایا اور انھیں مشورہ دیا کہ میری رائے میں آپ ان سے کوئی تعرض نہ کیجئے، ان کو آزاد کر دیجئے تاکہ وہ ہمارے یہاں سے نکل جائیں اور ہم سے دور ہو جائیں، عبد الملک بغیر ان سے بیعت لیے ہوئے کبھی انھیں شام میں نکلنے نہ دے گا اور وہ جب تک عبد الملک پر اجماع نہ ہو جائے کبھی اس کی بیعت نہ کریں گے، ایسی صورت میں عبد الملک یا انھیں قتل کر دے گا یا قید کر لے گا، اس طرح آپ کا کام اس کے ہاتھوں انجام پا جائے گا اور آپ کا دامن بالکل محفوظ رہے گا، ابن زبیرؓ نے عروہ کا یہ مشورہ قبول کر لیا اور پھر محمد بن حنفیہ سے کوئی تعرض نہیں کیا۔ (۱)

عبد الملک کی دعوت اور ابن حنفیہ کا سفر شام اور واپسی: عبد الملک ابن زبیرؓ کے مقابلہ میں ابن حنفیہ کی حمایت حاصل کرنے کے لیے عرصہ سے ان کو اپنے یہاں شام چلے آنے کی دعوت دے رہا تھا، محمد بن حنفیہ کے یہاں سے عروہ کی واپسی کے بعد پھر ابن حنفیہ کے پاس عبد الملک کا بلاوے خط پہنچا کہ ”مجھے معلوم ہوا ہے کہ ابن زبیرؓ بیعت لینے کے لیے آپ کو تنگ اور پاس عزیز داری کو چھوڑ کر آپ کے حقوق پامال کر رہے ہیں، آپ نے جو کچھ کیا وہ اپنی جان اور اپنے مذہب کو محفوظ رکھ کر کیا ہے، شام کا ملک آپ کے لیے موجود ہے، یہاں آپ جس جگہ چاہیں قیام فرمائیں، ہم لوگ آپ کی بزرگداشت اور عزیز داری کا پورا لحاظ

رکھیں گے اور آپ کے حقوق ادا کریں گے۔“ یہ خط پا کر ابن حنفیہ شام روانہ ہو گئے اور شب سے پہلے ایلہ میں اترتے، یہاں کے باشندوں نے ان کا اور ان کے ہمراہیوں کا بڑے جوش سے استقبال کیا اور ابن حنفیہ کے ساتھ بڑی عقیدت ظاہر کی، وہ نہایت نہایت عزت و توقیر کے ساتھ یہاں ٹھہر گئے اور وہی چاروں میں امر بالمعروف اور نہی عن المنکر کی تبلیغ و شاعت شروع کر دی کہ ”ان کے لواحقین پر اور ان کی نگاہوں کے سامنے کسی پر ظلم نہ کیا جائے۔“ عبد الملک کو محمد بن حنفیہ کی پذیرائی اور مقبولیت کی خبر ہوئی تو اس پر سخت گراں گذرا اور اس نے اپنے اہل الرائے مشیر کار قبیصہ بن ذویب اور روع بن زنیاع جذامی سے اس کا تذکرہ کیا، ان دونوں نے کہا کہ بغیر بیعت لیے ہوئے انہیں اتنے قریب اس طرح آزاد نہ چھوڑنا چاہیے یا تو وہ بیعت کریں ورنہ حجاز واپس کر دیجئے، اس مشورہ کے بعد عبد الملک نے ابن حنفیہ کو پھر خط لکھا کہ آپ ہمارے ملک میں آکر ٹھہرے ہیں، ہم میں اور ابن زبیر میں جنگ چھڑی ہوئی ہے آپ کا ایک خاص مرتبہ اور اعزاز ہے، اس لیے میرے ملک میں بغیر میری بیعت کے آپ کا قیام میرے مصالح کے خلاف ہے، اگر آپ بیعت کے لیے آمادہ ہیں تو آپ کی خدمت میں سوکشتیاں مع ساز و سامان کے جو ابھی بحر قلزم سے آئی ہیں اور بیس لاکھ درہم نذر کئے جاتے ہیں، ان میں سے پانچ لاکھ فوراً پیش کر دیئے جائیں گے اور پندرہ لاکھ بعد میں بھجوادئے جائیں گے، اس نذرانہ کے علاوہ آپ جس قدر فرمائیں گے آپ کی اولاد، آپ کے اعزہ اور آپ کے موالی اور آپ کے ساتھیوں کا وظیفہ مقرر کر دیا جائے گا اور اگر بیعت نہیں کرتے تو فوراً میرا ملک چھوڑ دیجئے اور میرے حدود حکومت سے نکل جائیے۔

ابن حنفیہ نے اس تحریر کا یہ جواب دیا ”بسم اللہ الرحمن الرحیم، محمد بن علی کی جانب سے عبد الملک کو سلام پہنچے، میں اس خدا کی جس کے سوا کوئی معبود نہیں حمد کرتا ہوں، اما بعد! تم کو خلافت کے بارے میں میرے خیالات معلوم ہیں، اس معاملہ میں کسی کو بیوقوف بنا کر دھوکہ نہیں دیتا، خدا کی قسم اگر ساری امت اسلامیہ میری خلافت پر متفق ہو جائے اور صرف

اہل زرقاء باقی رہ جائیں تو بھی میں ان سے جنگ نہ کروں گا اور نہ انہیں چھوڑ کر علاحدہ ہوں گا تا آنکہ وہ سب متفق ہو جائیں، مدینہ کے پر آشوب حالات کی وجہ سے مکہ چلا آیا تھا اور ابن زبیرؓ کے جوار میں ٹھہرا تھا لیکن انہوں نے میرے ساتھ بدسلوکی کی، مجھے بیعت لینی چاہی، میں نے انکار کیا کہ جب تک تمہارے اور ان کے اختلافات میں عام مسلمانوں کا کوئی متفقہ فیصلہ نہ ہو جائے اس وقت تک میں بیعت نہ کروں گا، وہ جو فیصلہ کریں گے میں بھی ان کے ساتھ ہوں گا، ان حالات اور اس کشمکش میں تم نے مجھے اپنے یہاں آنے کی دعوت دی، میں نے قبول کر لی اور تمہارے ملک کے ایک گوشہ میں آ کر اتر خدا کی قسم مجھ میں مخالفت کا کوئی جذبہ نہیں ہے، میرے تمام آدمی میرے ساتھ تھے، میں نے دیکھا کہ یہ مقام ارزاں زندگی کا ہے، اس لیے خیال کیا کہ اچھا ہے، تمہارے جوار میں قیام کر کے تمہارے تعلقات سے فائدہ اٹھاؤں لیکن اب تم وہ لکھتے ہو جو تم کو نہ لکھنا چاہیے، اس لیے ہم انشاء اللہ لوٹ جائیں گے۔ (۱)

یہ جواب بھیج کر محمد بن حنفیہ نے اپنے سات ہزار ساتھیوں کے سامنے یہ تقریر ”خدا جملہ امور کا والی اور حاکم ہے، وہ جو چاہتا ہے ہوتا ہے اور جو نہیں چاہتا نہیں ہوتا، جو باتیں ہونے والی ہیں اس کا وقوع قریب ہے، تم لوگوں نے امر (خلافت) میں اس کے پیش آنے سے قبل جلدی کی، اس ذات کی قسم جس کے قبضہ میں میری جان ہے، ہم لوگوں کی پشت میں وہ جاں نثار پنہاں ہیں جو آل محمد کی حمایت میں لڑیں گے، آل محمد کا حق اہل شرک پر مخفی نہ رہے گا، دیر میں سہی مگر پورا ہوگا، اس ذات کی قسم جس کے قبضہ میں محمد کی جان ہے جس طرح یہ امر (خلافت) شروع میں تم میں تھا، ایک دن پھر تم میں لوٹ کر آئے گا، اس خدا کا شکر ہے جس نے تمہارے خون کو بچایا اور تمہارے دین کی حفاظت کی، تم میں سے جو شخص امن و حفاظت کے ساتھ اپنے شہر اور اپنے مقام پر واپس جانا چاہتا ہو، وہ جاسکتا ہے،

اس اجازت پر ابن حنفیہ کے بیشتر ساتھی چلے گئے، سات ہزار میں سے صرف نو سو باقی رہ گئے، ان کو لے کر وہ مکہ واپس ہوئے۔ (۱)

ایلیہ سے واپسی کے بعد ابن حنفیہ کے حالات کے متعلق دو روایتیں ہیں، ایک یہ کہ یہ حج کا زمانہ تھا، اس لیے ابن حنفیہ عمرہ کی نیت سے احرام باندھ کر اور قربانی کے جانوروں کو لے کر سیدھے مکہ پہنچے لیکن جب حرم میں داخل ہونا چاہا تو ابن زبیرؓ کے سواروں نے روکا، ابن حنفیہ نے ابن زبیرؓ کے پاس کہلا بھیجا کہ مکہ سے جاتے وقت بھی میں لڑنے کے ارادہ سے نہیں نکلا تھا اور اب واپسی کے بعد بھی اس کا کوئی خیال نہیں ہے، اس لیے ہمارا راستہ چھوڑ دو کہ ہم بیت اللہ جا کر مناسک حج ادا کر لیں، انھیں پورا کرنے کے بعد یہاں سے چلے جائیں گے لیکن ابن زبیرؓ نے بیت اللہ میں داخل ہونے کی اجازت نہ دی اور ابن حنفیہ سواری کے جانوروں کو یوں ہی لیے ہوئے مدینہ چلے گئے۔ (۲)

دوسری روایت یہ ہے کہ وہ مکہ پہنچ کر منیٰ کی گھاٹی میں ٹھہرے، دو ہی دن کے بعد ابن زبیرؓ نے کہلا بھیجا کہ یہاں سے ہٹ جاؤ، ہمارے قریب نہ ٹھہرو، یہ پیام سن کر ابن حنفیہ نے کہا جب تک خدا ہمارے لیے کوئی راہ نہ پیدا کر دے، اس وقت تک ہم چاروٹا چار صبر کرتے ہیں، خدا کی قسم میں نے اب تک تلوار اٹھانے کا ارادہ نہیں کیا، اگر میں تلوار اٹھالیتا تو خواہ تھا ہی کیوں ہوتا اور ان کے ساتھ پوری جماعت کیوں نہ ہوتی وہ میرے ساتھ اس طرح نہیں کھل سکتے تھے لیکن میں تلوار اٹھانا نہیں چاہتا، ابن زبیرؓ ہمسایہ آزاری سے باز آنے والے نہیں، یہ کہہ کر وہ طائف چلے گئے، ان کو یہاں آنے کے چند مہینوں کے بعد حجاج نے ۲۷ھ میں ابن زبیرؓ کا خاتمہ کر دیا۔ (۳)

ایک روایت یہ بھی ہے کہ ابن زبیرؓ کے حصار کے زمانہ میں ابن حنفیہ مکہ ہی میں تھے، چنانچہ حجاج نے ان کے پاس عبدالملک کی بیعت کے لیے کہلا بھیجا، انھوں نے جواب

(۱) ابن سعد ج ۵ ص ۱۸۰۔ (۲) ابن سعد ج ۵ ص ۸۰ (۳) ایضاً۔

دیا کہ تم کو میرے مکہ کے قیام، طائف اور شام کے سفر کے حالات معلوم ہیں، تمام زچمتیں میں نے صرف اس لیے اٹھائی تھیں کہ میں اس وقت تک کسی کے ہاتھ پر بیعت کرنا نہیں چاہتا تھا، جب تک ان میں سے کسی ایک پر سب کا اتفاق نہ ہو جائے، مجھ میں مخالفت کا کوئی جذبہ نہیں ہے، لیکن جب میں نے دیکھا کہ خلافت کے بارے میں لوگوں کی رائیں مختلف ہیں تو میں نے اس وقت تک ان معاملات سے الگ رہنے کے لیے جب تک کسی پر اجماع نہ ہو جائے خدا کے اس شہر میں جس کی حرمت سب سے بڑی اور سب سے زیادہ ہے اور جس میں طیور تک کے لیے امان حاصل ہے، پناہ لی ہے، ابن زبیرؓ نے میرے ساتھ بدسلوکی کی، اس لیے میں شام چلا گیا لیکن وہاں عبدالملک نے بھی میرا قرب پسند نہ کیا، اس لیے میں پھر حرم چلا آیا، اب اگر ابن زبیرؓ قتل ہو جائیں گے اور عبدالملک پر مسلمانوں کا اتفاق ہو جائے گا تو میں تمہارے ہاتھوں پر بیعت کر لوں گا لیکن حجاج نے ذرا توقف بھی گوارا نہ کیا اور بیعت کے لیے برابر مصر رہا لیکن محمد بن حنفیہ کسی نہ کسی طرح ٹالتے رہے، تا آنکہ ابن زبیرؓ قتل ہو گئے۔ (۱)

عبدالملک کی بیعت اور دو سو سکون: ابن زبیرؓ کے قتل ہو جانے کے بعد عبدالملک نے حجاج کو لکھا کہ محمد بن حنفیہ میں مخالفت کا کوئی جذبہ نہیں ہے، امید ہے کہ اب وہ تمہارے پاس آ کر بیعت کر لیں گے، ان کے ساتھ نرمی کا برتاؤ کرنا، محمد بن حنفیہ خود بھی شروع سے یہی کہتے چلے آ رہے تھے کہ جب کسی ایک شخص پر مسلمانوں کا اتفاق ہو جائے گا تو میں بھی اس کو تسلیم کر لوں گا، چنانچہ عبدالملک پر اتفاق عام کے بعد جب عبداللہ بن عمرؓ نے اس کی بیعت کر لی تو محمد بن حنفیہ سے بھی کہا کہ اب کوئی اختلافی مسئلہ باقی نہیں رہا اس لیے تم بھی بیعت کر لو، ان کا پہلے سے یہی خیال تھا اس لیے آمادہ ہو گئے اور حجاج کے ہاتھ پر بیعت کر کے عبدالملک کو حسب ذیل خط لکھا:

”بِسْمِ اللّٰهِ الرَّحْمٰنِ الرَّحِیْمِ، محمد بن علی کی جانب سے خدا کے بندے عبدالملک کو ابابعد اس وقت جب تک امت میں خلیفہ کے بارے اختلاف تھا میں لوگوں سے کنارہ کش رہا، اب جب کہ خلافت تم کو مل گئی ہے اور مسلمانوں نے تمہاری بیعت کر لی ہے تو میں بھی اس جماعت میں شامل ہوں اور اس بھلائی میں جس میں وہ سب داخل ہوئے میں بھی داخل ہوتا ہوں، میں نے حجاج کے ہاتھوں پر تمہاری بیعت کر لی ہے اور اب یہ تحریری بیعت تم کو بھیجتا ہوں، کیوں کہ تم پر مسلمانوں کا اجماع ہو گیا ہے، اب میں یہ چاہتا ہوں کہ تم لوگوں کو امان اور ایقائے عہد کا یقین دلاؤ، فریب میں کوئی بھلائی نہیں ہے اور اگر اب بھی تم کو اس میں تامل یا اس سے انکار ہے تو خدا کی زمین وسیع ہے۔“

عبدالملک کو یہ خط ملا تو اس نے اپنے مشیروں قبیصہ بن ذویب اور روع بن ذباب جذامی سے مشورہ کیا، انھوں نے کہا ”ابن حنفیہ پر آج بھی آپ کو کوئی قابو نہیں حاصل ہے، وہ جس وقت چاہیں جنگ و فساد برپا کر سکتے ہیں، ایسی حالت میں جب کہ انھوں نے آپ کی خلافت تسلیم کر کے بیعت کر لی ہے، میری رائے میں آپ فوراً ان کو جان بخشی و امان کا عہد و پیمان لکھ دیجئے اور ان کے ساتھیوں کے لیے بھی وعدہ کر لیجئے“ ان کے اس مشورہ پر عبدالملک نے یہ جواب لکھا ”آپ میرے نزدیک لائق ستائش مجھ کو زیادہ محبوب اور ابن زبیرؓ سے زیادہ میرے قریب عزیز ہیں، اس لیے میں خدا اور رسول کو حاضر و ناظر جان کر وعدہ کرتا ہوں کہ آپ کو اور آپ کے تمام ساتھیوں کو کسی ایسے طرز عمل سے جسے آپ ناپسند کرتے ہیں پریشان نہ کیا جائے گا، آپ اپنے شہر واپس جائیے اور جہاں دل چاہے اطمینان کے ساتھ رہیے، میں جب تک زندہ رہوں گا عزیز داری کا پورا لحاظ رکھوں گا اور آپ کی مدد سے کبھی دستکش نہ ہوں گا۔“

اس خط کے ساتھ ہی حجاج کے نام علاحدہ ان کے ساتھ حسن جوار اور ان کے اعزاز و احترام ملحوظ رکھنے کا حکم بھیجا، اس خوش آئند مصالحت کے بعد ابن حنفیہ مدینہ واپس

گئے اور طینان و سکون کے ساتھ ان کو رہنے کا موقع ملا۔ (۱)

شام کا سفر اور عبدالملک کا حسن سلوک: چند برسوں کے بعد ابن حنفیہ نے عبدالملک کو خط لکھ کر اس کے پاس جانے کی اجازت چاہی، اس نے نہایت خوشی سے منظور کیا، چنانچہ انھوں نے ۸۷ھ میں شام کا سفر کیا، عبدالملک نے بڑی خندہ پیشانی سے ان کا استقبال کیا اور ان کے شایان شان ان کی پذیرائی اور بزرگداشت کی، اپنے محل کے قریب ہی ٹھہرایا، ان کے اور ان کے اور ان کے جملہ ہمراہیوں کی میزبانی کے لیے شاہی خزانہ کھول دیا، ایک مہینہ سے کچھ زیادہ ابن حنفیہ دمشق میں رہے، اس دوران میں وہ وقتاً فوقتاً عبدالملک سے ملتے رہے، دربار کے داخلہ میں شاہی خاندان والوں کے بعد ان کا نمبر تھا، ایک دن انھوں نے تجائی میں عبدالملک کے سامنے اپنے قرض کا تذکرہ کیا، عبدالملک نے اسے ادا کرنے کا وعدہ کیا اور ان سے ان کی اور ضروریات پوچھیں، انھوں نے قرض کی ادائیگی اور بعض اور ضروریات کے ساتھ اپنی اولاد اپنے خواص اور اپنے غلاموں کے وظائف مقرر کئے جانے کی خواہش کی، عبدالملک نے غلاموں کے وظائف کے علاوہ ان کی جملہ ضرورتیں اور خواہشیں پوری کر دیں، پھر ان کے اصرار پر غلاموں کے وظائف بھی مقرر کر دیئے لیکن ان کی مقدار کم رکھی لیکن پھر ابن حنفیہ کا اصرار اتنا بڑھا کہ عبدالملک کو ان وظائف کی مقدار بھی پوری کرنی پڑی، ان ضروریات کے پورے ہونے کے بعد ابن حنفیہ مدینہ واپس ہوئے (۲) اور تادم آخر ان کے اور عبدالملک کے تعلقات نہایت خوش گوار رہے۔

وفات: محمد بن حنفیہ کے سنہ وفات اور جائے وفات کے بارے میں مختلف روایتیں ہیں لیکن صحیح تر روایت یہ ہے کہ ۸۱ھ میں انھوں نے مدینہ میں وفات پائی اور جنت البقیع میں دفن کئے گئے۔ (۳)

گذشتہ حالات پر تبصرہ: اوپر جو حالات لکھے گئے ہیں ان کی حیثیت محض سوانح کی ہے جن

(۱) ابن سعد ج ۵ ص ۸۲ (۲) ایضاً ص ۸۲ و ۸۳ (۳) ایضاً ص ۸۵ و ۸۶۔

میں واقعات کو صرف واقعات کی حیثیت سے لکھ دیا گیا ہے اور ان پر کوئی نقد و تبصرہ نہیں کیا گیا لیکن ان میں بہت سے واقعات و مسائل نقد و نظر کے محتاج ہیں، ورنہ محض اوپر کے واقعات کے آئینہ میں ابن حنفیہ کی تصویر حیات و انداز نظر آتی ہے، اس لیے آئندہ سطور میں مذکورہ بالا واقعات پر تنقیدی نظر ڈالی جاتی ہے۔

حضرت امام حسینؓ کے حقیقی وارث اور جانشین امام زین العابدین تھے لیکن اپنے والد بزرگوار کی شہادت کے بعد وہ دنیا سے ایسے برداشتہ خاطر ہو گئے تھے کہ خلافت اور امامت کے جھگڑوں سے کنارہ کش ہو کر گوشہٴ عزلت کی زندگی اختیار کر لی تھی، شیعیان (۱) علیؑ نے انھیں بہت میدان میں لانا چاہا لیکن وہ ایسے دل شکستہ تھے کہ گھر سے باہر قدم نہ نکالا، ان سے مایوس ہونے کے بعد شیعیان علیؑ نے ابن حنفیہ کو اس بار امامت کا حامل بنا دیا، اس لیے خلافت و امامت اور اہل بیت و غیر اہل بیت کے سوالات اور اس سے متفرع عقائد و خیالات اور مسائل کا تعلق ابن حنفیہ کی ذات سے ہو گیا اور اس سلسلہ میں بعض افعال ابن حنفیہ سے ایسے سرزد ہو گئے اور بہت سے ایسے عقائد و خیالات ان کی جانب غلط منسوب ہو گئے جو بظاہر ان کی ذات سے فروتر ہیں، انہی واقعات پر تنقید مقصود ہے۔

شیعی تحریک اور اہل بیت و غیر اہل بیت وغیرہ مسائل کی بنیہ تمام تر پروپیگنڈے پر ہے، اس جماعت نے اپنی تحریک اور اپنے مقاصد کو کامیاب بنانے کے لیے بہت سے ایسے عقائد و خیالات بزرگان اہل بیت کی جانب منسوب کر دیئے ہیں جن کی وجہ سے وہ حرص خلافت کا مجسم پیکر معلوم ہوتے ہیں، ان میں سے بعض خیالات تو ایسے گمراہ کن ہیں

(۱) یہاں شیعیت سے مراد اشاعری شیعیت نہیں ہے کیوں کہ اس دور میں اس کا وجود ہی نہ تھا، پھر ان کا سلسلہ امامت امام زین العابدین سے چلتا ہے، امام حسینؓ کے بعد زین العابدین ان کے بعد ان کے فرزند امام باقر اور جعفر صادق وغیرہ، اشاعری جماعت کے ائمہ زین العابدین کی نسل سے پورے ہوتے ہیں بلکہ اس عہد کی وہ سیاسی جماعت مراد ہے جو غیر فاطمی خاندان کے مقابلہ میں ان کی پشت و پناہ تھی۔

کہ اگر وہ ان بزرگوں کے زمانہ میں ظاہر کئے جاتے یا ان کو معلوم ہو جاتے تو وہ ان کے اختراع کرنے والوں کو اپنے اتباع کی جماعت سے خارج کر دیتے۔

اس میں شبہ نہیں کہ ”خلافتِ اسلامیہ“ نے جب دنیاوی حکومت کا قالب اختیار کر لیا، اس وقت اہل بیت کرام میں حصولِ خلافت کا جذبہ ضرور ہو گیا تھا جو بڑی حد تک درست تھا، اس لیے کہ ”اسلامی حکومت“ اسی وقت تک نیابتِ الہی اور خلافتِ نبویؐ ہے، جب تک وہ جمہوری ہے اور اسی وقت وہ جمہوری ہے جب تک وہ خلافت ہے، شخصی حکومت کا قالب اختیار کر لینے کے بعد اس کی حیثیت مذہبی باقی نہیں رہتی، اس وقت اگر اس حکومت کے بانی کے ورثہ کے دلوں میں اس کے حصول کا جذبہ پیدا ہو یا کوئی جماعت ان کی حمایت کے لیے کھڑی ہو جائے تو یہ دونوں امور قابلِ اعتراض نہیں کہے جاسکتے لیکن اس سلسلہ میں مدعیانِ حجتِ اہل بیت نے عجیب گمراہ کن عقائد اختراع کر کے ان بزرگوں کی جانب منسوب کر دیئے ہیں جس سے ان کا دامن بالکل پاک ہے۔

محمد بن حنفیہ اس موحدِ اعظم کی نسل میں تھے، جس نے اپنے متعلق غلط عقیدہ رکھنے والوں کو زندہ جلا دیا تھا، اس لیے ان کا دامن فاسد عقائد سے آلودہ ہو ہی نہیں سکتا تھا، ان کے کانوں میں جب اس قبیل کے خیالات پڑتے تھے تو وہ اس کی پوری تردید کرتے تھے، ایک مرتبہ ان کو معلوم ہوا کہ مختار کے تبعین کہتے ہیں کہ ان کے (ابن حنفیہ) پاس قرآن کے علاوہ علم (سینہ) کا کچھ حصہ ہے، یہ روایت سن کر انھوں نے مخصوص تقریر کی کہ ”خدا کی قسم اس کتاب کے علاوہ جو دو لوجوں کے درمیان ہے (قرآن پاک) رسول اللہ صلی اللہ علیہ وسلم سے وراثت میں ہم کو اور کوئی علم نہیں ملا۔“ (۱)

ان کے بہت سے عقیدت مند انھیں مہدی کہہ کر سلام کرتے تھے کہ ”سلام علیک یا مہدی یہ جواب دیتے ہیں اس معنی میں بیشک مہدی ہوں کہ میں لوگوں کو نیکی اور بھلائی کی

ہدایت کرتا ہوں لیکن میرا نام نبی اللہ کے نام پر اور میری کنیت نبی اللہ کی کنیت پر ہے، اس لیے جب تم لوگ سلام کیا کرو تو مہدی کے بجائے السلام علیک یا محمد اور السلام علیک یا ابالقاسم کہا کرو۔ (۱) عام لوگوں نے قریش کے دو خانوادوں بنی امیہ اور بنی ہاشم کا رتبہ ایک کا دنیاوی وجاہت کی بنا پر اور دوسرے کا مذہبی سیادت کی بنا پر پرستش کی حد تک پہنچا دیا تھا، ابن حنفیہ اس کو سخت ناپسند کرتے تھے اور فرماتے تھے کہ ہمارے قریش کے دو گھرانوں کو خدا کے علاوہ اس کا ایک اور مثیل ٹھہرایا گیا ہے، ہم کو (اہل بیت) اور بنی امیہ کو۔ (۲)

بعض فرقے حضرت علیؓ کو الوہیت کے درجہ تک پہنچا دیتے ہیں لیکن ابن حنفیہ انہیں بندگی ہی کے درجہ میں رکھتے تھے، چنانچہ فرماتے تھے کہ میں رسول اللہ صلی اللہ علیہ وسلم کے بعد کسی انسان کی نجات اور اس کے جنتی ہونے کی یقینی شہادت نہیں دے سکتا حتیٰ کہ اپنے باپ علیؓ کے متعلق بھی جنھوں نے مجھے پیدا کیا ہے، یقین کے ساتھ نہیں کہہ سکتا۔ (۳)

مختار ثقفی کی سرپرستی کے اسباب: غرض ان کا کوئی عقیدہ صحیح عقائد اسلامی کے خلاف نہ تھا مختار ثقفی کے دام تزویر میں پھنس جانا ضرور بظاہر نظر کھٹکتا ہے لیکن یہ فطرت انسانی کا تقاضا تھا۔

امیر معاویہ نے زندگی بھر اہل بیت کے حقوق اور ان کے مراتب کا خیال رکھا، ان کے بعد یزید سے لے کر عبدالملک کے زمانہ تک ان بزرگوں کے ساتھ اموی خلفا کا جو طرز عمل رہا وہ بالکل عیاں ہے، امام حسین علیہ السلام اور نبوت کے سارے کنبہ کو جس بے دردی کے ساتھ شہید کیا گیا وہ اموی حکومت کے دامن کا ایسا داغ ہے جو کبھی نہیں مٹ سکتا، ان حالات میں نہ صرف ابن حنفیہ بلکہ سارے بنی ہاشم کے دل امویوں کی طرف سے پھرے ہوئے تھے، اس کے علاوہ ابن زبیر کا خطرہ علاحدہ ان کے سردوں پر مسلط تھا، ان حالات میں مختار خون حسینؓ کے انتقام کی دعوت لے کر اٹھا اور قاتلین حسینؓ کو ڈھونڈ ڈھونڈ کر قتل کیا اور بنی امیہ اور ابن زبیر دونوں کے مقابلہ میں ابن حنفیہ کا پشت پناہ بنا، ایسی حالت

(۱) ابن سعد ج ۵ ص ۶۸ و ص ۶۹ (۲) ایضاً ص ۶۸ (۳) ایضاً۔

میں اگر ابن حنفیہ فطرت انسانی کے مطابق یا کسی مصلحت کی بنا پر اس سے متاثر ہو گئے تو ایک حد تک معذور تھے، پھر بھی انھوں نے کبھی اس پر اعتماد نہیں کیا اور اس کو اکہ کار سے زیادہ حیثیت نہیں دی، اوپر گزر چکا ہے کہ جب مختار نے ابن حنفیہ سے عراق جانے کی اجازت چاہی تھی تو انھوں نے اجازت تو دیدی لیکن چوں کہ اس پر اعتماد نہ تھا، اس لیے اپنے ایک آدمی عبداللہ ابن کامل ہمدانی کو اس کے ساتھ کر دیا اور اس کو ہدایت کر دی کہ یہ شخص لائق اعتماد نہیں ہے، اس سے بچتے رہنا (۱) یا جب عروہ بن زبیرؓ کی جانب سے ابن حنفیہ کے پاس پیام لے کر آگئے تو انھوں نے ان سے کہا کہ میں نے نہ اس کو اپنا داعی بنایا تھا نہ مددگار (۲) یا جب بعض اہل عراق کو مختار کے بیانات پر شبہ ہوا اور وہ ابن حنفیہ کے پاس اس کی تصدیق کے لیے گئے تو انھوں نے کہا کہ ”اسے ہم پسند کرتے ہیں کہ اللہ نے جس بندے کے ذریعہ سے چاہا ہماری مدد کی، البتہ تم لوگ کذا میں سے ڈرتے ہو اور ان سے اپنی جان اور اپنے دین کی حفاظت کرو۔“ (۳)

لیکن ابن حنفیہ میں خاندانی عصبیت اور حصول خلافت کی فطری خواہش ضرور تھی اور اس کا باعث بھی بنی امیہ کی غیر محتاط روش اور ان کا جبرانہ طرز عمل تھا، ابن زبیرؓ اور عبدالملک کے اختلافات اور ابن حنفیہ پر ابن زبیرؓ کے جبر نے اس جذبہ کو اور زیادہ قوی کر دیا تھا لیکن اس کے لیے بھی انھوں نے کوئی عملی کوشش نہیں کی، بلکہ ہمیشہ یہی کہتے رہے کہ میں خلافت ضرور چاہتا ہوں مگر اس عورت میں کہ کسی ایک مسلمان کو بھی اس سے اختلاف نہ ہو، یہ جذبہ بنی امیہ کے مقابلہ میں کسی طرح ناروا نہیں کہا جاسکتا۔

ابن حنفیہ کی پیرو ایک جماعت: اگرچہ ابن حنفیہ فرقہ اشاعہ عشری کے امام نہیں ہیں، ان کے تمام ائمہ حضرت فاطمہؓ کی اولاد سے ہیں لیکن شیعوں کی ایک جماعت حضرت حسینؓ کے بعد انہی کو امام تسلیم کرتی ہے، اس جماعت کا نام کیسانیہ ہے، اس کا عقیدہ ہے کہ ابن حنفیہ نے

(۱) ابن سعد ج ۵ ص ۷۱ (۲) ایضاً ص ۷۸ (۳) ایضاً ص ۷۲۔

وفات نہیں پائی بلکہ اپنے چالیس اصحاب کے ساتھ کوہ رضوی میں چلے گئے تھے اور اب تک وہاں موجود ہیں، ایک شیر اور ایک چیتا ان کی پاسبانی کرتا ہے اور ان کی سیرابی کے لیے ایک شہد اور ایک پانی کا چشمہ رواں ہے، خدا انھیں اس گوشہ میں روزی پہنچاتا رہتا ہے، ایک دن وہ اس دنیا میں آئیں گے اور اس کو عدل و انصاف سے معمور کر دیں گے، ابن حنفیہ کے بعد ان کے صاحبزادے عبداللہ ان کے جانشین ہوئے تھے۔ (۱)

فضل و کمال: ابن حنفیہ علی مرتضیٰؑ جیسے مجمع العلم باپ کے فرزند تھے، اس لیے علم کی دولت ان کو ورثہ میں ملی تھی، علامہ ابن سعد لکھتے ہیں کہ وہ بڑے صاحب علم تھے، (۲) ابن حبان ان کو ان کے خاندان کے فاضل ترین افراد میں شمار کرتے ہیں، (۳) لیکن اس کی تفصیلات کتابوں میں مذکور نہیں۔

حدیث: حدیث میں انھوں نے اپنے والد بزرگوار اور حضرت عثمانؓ، عمار بن یاسرؓ، معاویہ بن ابی سفیان، ابو ہریرہؓ اور ابن عباسؓ سے فیض اٹھایا تھا، بعض محدثین کے نزدیک حضرت علیؑ کی مستند ترین روایات ان ہی سے مروی ہیں۔ (۴)

ان کے تلامذہ کا دائرہ بھی خاصہ وسیع تھا، آپ کے چار صاحبزادے، ابراہیم، حسن، عبداللہ اور عون، بھتیجے محمد بن عمر بن علی، بھائی کے پوتے محمد بن علی بن حسن، بھانجے عبداللہ بن محمد بن عقیل اور بیرونی اشخاص میں عطاء بن ابی رباح، منہال بن عمرو، محمد بن قیس بن مخزوم، منذر بن یعلیٰ محمد بن بشیر ہمدانی، سالم بن ابی الجعد اور عمرو بن دینار آپ کے فیض یافتگان میں تھے۔ (۵)

کلمات طیبات: آپ کے مختصر کلمات طیبات نہایت پر حقیقت اور سبق آموز ہیں، فرماتے تھے جس کا نفس اس کی نگاہ میں معزز ہوا، اس کی نگاہ میں دنیا کی کوئی قیمت باقی نہیں رہتی، جو

(۱) ابن خلکان ج اول ص ۴۵ (۲) ابن سعد ج ۵ ص ۶۷ (۳) تہذیب الجہد ج ۹ ص ۳۵۵ (۴)

ایضاً ص ۴۵۴ (۵) تہذیب الجہد ج ۹ ص ۴۷۳۔

شخص ان لوگوں کے ساتھ جن کے ساتھ زندگی بسر کرتا ہے نہیں بناہ سکتا وہ عقلمند نہیں ہے، خدا نے جنت کو تمہارے نفس کی قیمت قرار دیا ہے اس لیے اس کو دوسری چیز کے بدلے میں فروخت نہ کرو۔“ جو چیز لوجہ اللہ نہیں کی جاتی وہ فنا ہو جاتی ہے۔ (۱)

عبادت و ریاضت: علم کے ساتھ وہ بڑے عابد و زاہد تھے، ابن عماد حنبلی لکھتے ہیں کہ وہ علم اور عبادت دونوں میں انتہائی درجہ پر تھے۔ (۲)

ماں کی خدمت: ماں کے بڑے خدمت گزار تھے، اپنے ہاتھوں سے ان کے بالوں میں خضاب لگاتے تھے، کنگھی کرتے تھے، چوٹی گوندھتے تے، ایک مرتبہ گھر سے نکلے، ہاتھوں میں مہدی کا اثر تھا، کسی نے پوچھا یہ کیا، فرمایا ماں کے بالوں میں خضاب لگا رہا تھا۔ (۳)

قوت و شجاعت: اسد اللہ الغالب کے خلف الصدق تھے، اس لیے علم کے ساتھ قوت و شجاعت بھی ورثہ میں ملی تھی، اتنے قوی اور طاقت ور تھے کہ زرہ کو دونوں ہاتھوں سے کھینچ کر چیر ڈالتے تھے، حضرت علیؓ کی ایک زرہ آپ کے جسم سے زیادہ لمبی تھی، آپ نے بقدر زیادتی نشان لگا کر ان کو دیا کہ اس کو نشان سے کم کر دو، انھوں نے ایک ہاتھ سے زرہ کا دامن پکڑا اور دوسرے ہاتھ سے بڑھا ہوا حصہ کھینچ کر دو ٹکڑے کر دیئے، ابن زبیرؓ جسمانی طاقت میں ان کے حریف تھے، ان کے سامنے جب اس واقعہ کا تذکرہ کیا جاتا تھا تو وہ غصہ سے کاٹنے لگتے۔

ایک مرتبہ قیصر روم نے اپنے یہاں کے دو پہلوان امیر معاویہؓ کے پاس قوت آزمائی کے لیے بھیجے، ان میں سے ایک کو قیس نے زیر کیا، دوسرے کے مقابلہ کے لیے امیر معاویہ نے ابن حنفیہ کو بلایا، انھوں نے مقابلہ کی یہ صورت پیش کی کہ رومی پہلوان بیٹھ کر اپنا ہاتھ ان کے ہاتھ میں دے، دونوں زور کریں، یا وہ کھینچ کر انھیں بٹھا دے، یا یہ بیٹھ کر زور کریں، رومی پہلوان نے پہلی صورت پسند کی، چنانچہ دونوں میں مقابلہ ہوا، رومی نے ہر چند زور لگایا لیکن ان کو نہ بٹھاسکا اور انھوں نے کھینچ کر اس کو کھڑا کر دیا، اس کے بعد یہ خود بیٹھے،


(۱) مختصر صفوۃ الصوفیہ ص ۱۳۲ (۲) شذرات الذہب ج اول ص ۸۹ (۳) ابن سعد ج ۵ ص ۸۸۔

رومی نے کھڑا کرنے کی ہر چند کوشش کی مگر ناکام رہا، مگر انھوں نے اس کو کھینچ کر بٹھا دیا۔ (۱)  
اس طاقت کی وجہ سے وہ ہمیشہ اپنے والد بزرگوار کے دست راست اور پشت  
و پناہ رہے، ہرمیدان میں ان کے دوٹو بدوٹو دادشجاعت دیتے تھے، جمل اور صفین کے  
معرکوں میں علوی علم ان ہی کے ہاتھ میں تھا، ایک مرتبہ کسی نے ان سے سوال کیا کیا بات  
ہے کہ تمہارے والد خطرات کے موقع پر تم ہی کو آگے بڑھاتے تھے اور حسن و حسینؑ کو علاحدہ  
رکھتے تھے، جو اب دیا وہ دونوں ان کی آنکھ کے بجائے تھے اور میں ان کا دست و بازو تھا، اس  
لیے وہ ہاتھ سے آنکھوں کی حفاظت کرتے تھے۔ (۲)

حلیہ و لباس: میانہ قد تھا، آخر عمر میں بال سپید ہو گئے تھے، بالوں میں مہندی کا خضاب  
کرتے تھے، خنز کا لباس پہنتے تھے،

..... سیاہ عمامہ باندھتے تھے، ہاتھ میں انگوٹھی پہنتے تھے۔ (۳)

اولاد و ازواج: آپ نے متعدد شادیاں کیں اور ان سے بہت سی اولادیں ہوئیں، ان کی  
تفصیل یہ ہے: ابو ہاشم، عبداللہ، حمزہ، علی، جعفر اکبر یہ چاروں ایک ام ولد کے لطن سے تھے،  
حسن جنھوں نے سب سے پہلے رجاہ کا عقیدہ ایجاد کیا، یہ عبدالملک کی پوتی جمال کے لطن  
سے تھے، ابراہیم یہ مسرعم بنت عباد کے لطن سے تھے، قاسم، عبدالرحمن یہ دونوں برہ بنت  
عبدالرحمن بن حارث مطلبی کے لطن سے تھے، جعفر اصغر، عون، عبداللہ الاصغر یہ تینوں جعفر بن  
ابی طالب کی پوتی ام کلثوم کے لطن سے تھے، عبداللہ اور فیہ یہ دونوں ام ولد سے تھے۔ (۴)



(۱) یہ تمام واقعات ابن خلکان ج اول ص ۴۳۹ سے ماخوذ ہیں (۲) ایضاً (۳) ابن سعد ج ۵ ص ۸۳

ص ۸۵ (۴) ابن سعد ج ۵ ص ۶۷۔

## ۶۳- محمد بن سیرین

نام و نسب: محمد نام، ابو بکر کنیت، والد کا نام سیرین تھا، سیرین جرجریا (عراق) کے باشندے تھے اور ٹھیسرے کا کام کرتے تھے، عین التمر میں ان کی دوکان تھی، حضرت عمرؓ کے عہد خلافت میں عین التمر کے معرکہ میں اور عجمیوں کے ساتھ سیرین بھی گرفتار ہوئے اور کسی مجاہد کے حصہ میں پڑے، بعد میں وہ انس بن مالکؓ کی غلامی میں تھے، اس سے قیاس ہوتا ہے کہ شاید وہ ان ہی کے حصہ میں پڑے ہوں گے، یا انھوں نے کسی مجاہد سے خریدا ہوگا، بہر حال وہ انس ابن مالکؓ کی غلامی میں تھے، سیرین بڑے صنّاع تھے کافی کماتے تھے، اس لیے انسؓ نے بیس یا چالیس ہزار لے کر انھیں کچھ عرصہ کے بعد آزاد کر دیا۔ (۱)

ان کی بیوی صفیہ حضرت ابو بکر صدیقؓ کی لونڈی تھیں اور ایسی لونڈی تھیں جن کی ذات آزاد عورتوں کے لیے قابل رشک ہے، ان کے نکاح میں تین امہات المؤمنین نے ان کو سنوارا تھا اور اٹھارہ بدری صحابہ شریک نکاح تھے اور ان کے لیے دعائے خیر کی تھی۔ (۲)

پیدائش: ان دونوں کی شخصیت سے مل کر محمد بن سیرین کی ذات وجود میں آئی، وہ ۳۳ھ میں تولد ہوئے۔ (۳)

فضل و کمال: حضرت انس بن مالکؓ کی ذات وہ تھی جن کے معمولی تربیت یافتہ علم و عمل کے وارث ہوئے، ابن سیرین نے ان ہی کے دامن علم میں تربیت پائی تھی اور مدتوں ان کے ساتھ رہے تھے (۴) انس بن مالکؓ کے علاوہ اکابر صحابہ میں انھوں نے ابو ہریرہؓ کی زیادہ صحبت اٹھائی تھی اور ان کے اصحاب میں ان کا شمار تھا، (۵) تابعین میں وہ مدتوں سر تاج تابعین حضرت حسن بصریؓ کی صحبت میں رہے۔ (۶)

(۱) ابن خلکان ج ۱ ص ۲۵۳ (۲) ابن سعد ج ۱ ص ۱۴۰ (۳) ایضاً (۴) تہذیب و تذکرۃ الحفاظ

و ابن سعد وغیرہ (۵) تہذیب التہذیب ج ۹ ص ۲۱۵ (۶) ابن خلکان ج ۱ ص ۲۵۱۔

ان بزرگوں کے فیضِ صحبت نے ابن سیرین کو پیکرِ علم و عمل بنا دیا، علامہ ابن سعد لکھتے ہیں کان ثقةً ماموناً عالياً رفيعاً فقيهاً اماماً كثيراً العلم ورعاً (۱) حافظ ذہبی لکھتے ہیں کان فقيهاً امام غزيراً العلم، ثقةً ثبتاً علامة التفسير راسا في الورد۔ (۲)

تفسیر: انھیں جملہ علوم میں یگانا کمال حاصل تھا، امام نووی لکھتے ہیں کہ وہ تفسیر، حدیث، فقہ اور تعبیر روایا وغیرہ فنون میں امام تھے۔ (۳)

حدیث: ابن سیرین حضرت انسؓ کے تربیت یافتہ، ابو ہریرہؓ کے شاگرد اور حسن بصری کے ہم جلس تھے جن میں سے ہر ایک حدیث کا رکن اعظم تھا، ان تینوں بزرگوں کے علاوہ انھوں نے اس فن شریف میں صحابہ میں زید بن ثابتؓ، حذیفہ بن یمانؓ، ابن عمرؓ، ابن عباسؓ، حسن بن علیؓ، جندب بن عبد اللہؓ، رافع بن خدیجؓ، سلیمان بن عامرؓ، سمرہ بن جندبؓ، عثمان بن ابی العاصؓ، عمران بن حصینؓ، کعب بن عجرہؓ، معاویہؓ، ابودرداءؓ، ابوسعید خدریؓ، ابوقادہ انصاریؓ، ابوبکر ثقفیؓ، ام المومنین عائشہ صدیقہؓ اور غیر صحابہ علماء میں عکرمہ، شریح، حمید بن عبد الرحمن حمیری، عبد اللہ ابن شقیق، عبد الرحمن بن ابی بکرہ، قیس بن عباد، مسلم بن یسار، یونس بن جبیر، عمرو بن وہب، یحییٰ بن ابی اسحاق حضرمی، خالد الخداء وغیرہ ایک بڑی جماعت سے روایتیں کی ہیں۔ (۴)

ان بزرگوں کے فیض نے ان کو علم حدیث کا دریا بنا دیا تھا، ابن سعد، حافظ ذہبی، امام نووی، ابن حجر انھیں امام الحدیث لکھتے ہیں:

احتیاط: اس وسعتِ علم کے باوجود وہ بڑے محتاط تھے اور سماع اور روایت دونوں میں انتہائی احتیاط برتتے تھے، معمولی درجہ کے اشخاص سے تحصیل علم اور اخذ حدیث خلاف احتیاط سمجھتے

(۱) ابن سعد ج ۷ ق اول ص ۱۴۰ (۲) تذکرۃ الحفاظ ج اول ص ۶۷ (۳) تہذیب الاسماء ج اول ق اول

ص ۸۲ (۴) تہذیب التہذیب ج ۹ ص ۲۱۲۔

تھے، چنانچہ فرماتے تھے کہ علم دین ہے، اس لیے اس کو حاصل کرنے سے پہلے اس شخص کو خوب اچھی طرح سے پرکھ لو، جس سے اس کو حاصل کرنا ہے۔ (۱)

روایت میں اتنے محتاط تھے کہ احادیث کو بالفاظ ظہار روایت کرتے تھے، تنہا معنی بیان کرنا کافی نہ سمجھتے تھے، (۲) حدیث اس احتیاط سے بیان کرتے تھے کہ معلوم ہوتا تھا کہ کوئی چیز صاف کر رہے ہیں، یا کسی چیز کا خوف ہے، (۳) انتہائی احتیاط کی بنا پر حدیثوں کا قلم بند کرنا پسند نہ تھا، فرماتے تھے کہ کتاب سے بچو، تمہارے اگلے لوگ کتابوں ہی سے سرگرداں اور گمراہ ہوں، اگر میں کسی چیز کو کتاب بناتا تو رسول اللہ صلی اللہ علیہ وسلم کے خطوط کو بناتا، (۴) لیکن حدیثوں کو حفظ کرنے کے لیے اس شرط پر ان کا قلم بند کرنا جائز سمجھتے تھے کہ حفظ کرنے کے بعد وہ مٹا دی جائیں، (۵) روایت اور کتابت حدیث کے سلسلہ میں ایک بار ایک نکتہ ارشاد فرماتے تھے کہ اگر کسی بات کرنے والے کو یہ معلوم ہو جائے کہ اس کی باتیں موخذہ کے لیے قلم بند کی جاتی ہیں تو وہ گفتگو کم کر دے، (۶) اس کا مقصد یہ ہے کہ جب معمولی باتوں میں باتیں کرنے والے مواخذہ کے خوف سے احتیاط کرنے لگتے ہیں تو حدیثوں کی کتابت میں تو بدرجہ اولیٰ احتیاط کرنی چاہیے کہ اس کی بھول چوک میں زیادہ مواخذہ ہے اور کتابت کی بھول چوک کو دوام حاصل ہو جاتا ہے۔

ان کی مرویات کا پایہ: اس احتیاط کی بناء پر ارباب فن کے نزدیک وہ بڑے صادق القول اور ان کی روایات نہایت معتبر مانی جاتی تھیں، ہشام بن حسان کہتے تھے کہ میں نے انسانوں میں سب سے زیادہ سچا ابن سیرین کو پایا، (۷) بڑے بڑے ائمہ حدیث شائقین علم کو ان کا دامن پکڑنے کی ہدایت کرتے تھے، شعیب بن حجاب کا بیان ہے کہ شععی ہم لوگوں سے کہتے تھے کہ تم لوگ ابن سیرین کا دامن پکڑو۔ (تذکرۃ الحفاظ ج اول ص ۶۸)

(۱) ابن سعد ج ۷ ق اول ص ۱۴۱ (۲) ایضاً (۳) ایضاً ص ۱۴ (۴) ایضاً ص ۱۴۱ (۵) ابن سعد ج ۷ ق

اول ص ۱۴۱ (۶) ایضاً ص ۱۴۳ (۷) تہذیب التہذیب ج ۹ ص ۲۱۴۔

تلامذہ: حدیث میں ان کے تلامذہ کا دائرہ نہایت وسیع تھا، بعضوں کے نام یہ ہیں، امام شععی، ثابت، خالد الخداع، داؤد بن ابی ہند، ابن عون، جریر بن حازم، ایوب، عاصم الاحول، قتادہ، سلیمان التیمی، مالک بن دینار، امام اوزاعی، قرہ بن خالد، ہشام بن حسان اور ابو ہبلال رابسی وغیرہ۔ (۱)

فقہ: فقہ میں بھی ان کا پایہ نہایت بلند تھا، وہ بالاتفاق اپنے عہد کے کارِ فقہاء میں تھے، ابن سعد، حافظ ذہبی، امام نووی اور ابن حجر وغیرہ تمام ائمہ فقہ میں ان کی امامت کے معترف ہیں، (۲) ابن حبان کہتے ہیں کہ ابن سیرین فقیہ، فاضل، حافظ اور مقنن تھے۔ (۳) مہارت قضا اور اس سے گریز: فقہی کمال کی بنا پر انھیں قضا میں بڑی مہارت تھی، عثمان البتی کا بیان ہے کہ اس علاقہ میں ابن سیرین سے زیادہ قضا کا عالم نہ تھا، (۴) ان کی مہارت قضا کی وجہ سے ان کے سامنے عہدہ قضا پیش کیا گیا، یہ اس کے خوف سے شام بھاگ گئے، پھر عرصہ کے بعد وہاں سے مدینہ واپس آئے۔ (۵)

فتاویٰ میں احتیاط: مسائل اور فتاویٰ کے جواب میں وہ اتنے محتاط تھے کہ جواب دیتے وقت شدت احتیاط یا خوف سے گھبر جاتے اور ان کی حالت بدل جاتی تھی، اشعث کا بیان ہے کہ ہم لوگ جب ابن سیرین کے پاس بیٹھتے تھے تو وہ باتیں بھی کرتے تھے، ہنستے بھی تھے، حالات بھی پوچھتے تھے لیکن جہاں ان سے فقہ کا کوئی مسئلہ یا حرام و حلال کے متعلق پوچھا جاتا تو ان کا رنگ متغیر ہو جاتا اور یہ معلوم ہی نہ ہوتا کہ تھوڑی دیر پہلے وہ ہنس بول رہے تھے، (۶) ابن عون کا بیان ہے کہ میں نے ایک مسئلہ میں ابن سیرین کی طرف رجوع کیا، انھوں نے جواب میں کہا میں یہ نہیں کہتا کہ ”اس میں کوئی حرج نہیں ہے، بلکہ میں اس میں کوئی حرج نہیں سمجھتا۔“ (۷)

(۱) تہذیب المعجزین ج ۹ ص ۲۱۵ (۲) دیکھو کتب مذکورہ حالات ابن سیرین (۳) تہذیب المعجزین ج ۹ ص ۲۱۶ (۴) ابن سعد ج ۱ ص ۱۴۳ (۵) شذرات الذہب ج ۱ ص ۱۳۹ (۶) ابن سعد ج ۱ ص ۱۴۲ (۷) ایضاً ص ۱۴۳۔

معاصر علما کا اعتراف: اس عہد کے بڑے بڑے علما اور ارباب کمال انھیں ان کے زمانہ کا ممتاز فاضل سمجھتے تھے، ابن عون کہتے تھے کہ ساری دنیا میں تین آدمیوں کا مثل نہیں مل سکتا، عراق میں ابن سیرین کا، جازمین قاسم بن محمد کا اور شام میں رجا بن حیوہ کا اور پھر ابن سیرین ان تینوں میں فائق تھے۔ (۱) ابن حبان لکھتے ہیں کہ محمد بن سیرین بصرہ کے سب سے بڑے متورع، فقیہ، فاضل، حافظ، متقن اور مہجر خواب تھے۔ (۲)

زہد و ورع: ان کی ذات جامع العلم والعمل تھی، ان میں جس درجہ کا علم تھا، اسی درجہ کا عمل بھی تھا، وہ اپنے عہد کے بڑے عابد و متورع بزرگ تھے، ابن سعد لکھتے ہیں کہ وہ کثیر العلم اور متورع تھے، (۳) حافظ ذہبی لکھتے ہیں کہ وہ راس المتورعین تھے، (۴) خطیب کا بیان ہے کہ وہ متورع فقہا میں تھے (۵) عجلی کا بیان ہے کہ میں نے کسی کو ورع میں ان سے بڑا فقیہ اور فقہ میں ان سے زیادہ متورع نہیں دیکھا (۶) فرماتے تھے کہ ”ورع نہایت آسان شے ہے، کسی نے پوچھا وہ کیسے؟ فرمایا جس چیز میں شک معلوم ہو اس کو چھوڑ دو۔ (۷)

خشیت الہی اور رقت قلب: طبعاً نہایت خندہ جبیں اور خوش مزاج تھے لیکن ان کا دل خشیت الہی سے لبریز تھا، یونس کا بیان ہے کہ ابن سیرین ہنس کھ اور پر مذاق آدمی تھے، (۸) لیکن گداز قلب اور خشیت الہی کا یہ حال تھا کہ جلوت میں ان کے لب ہنستے تھے لیکن خلوت میں ان کی آنکھیں اشکبار رہتی تھیں، ہشام بن حسان کا بیان ہے کہ ایک مرتبہ ہم لوگ ابن سیرین کے ساتھ مقیم تھے، دن میں انھیں ہنستا دیکھتے تھے اور رات کی تاریکی میں ان کے گریہ کی آواز سنتے تھے، (۹) اور موت کے ذکر سے ان پر موت کی سی کیفیت طاری ہو جاتی تھی، زہیر الاقطع کا بیان ہے کہ ابن سیرین جب موت کا ذکر کرتے تھے تو ان کا ہر عضو بدن

(۱) تہذیب المعجم ج ۹ ص ۲۱۶ (۲) ایضاً (۳) ابن سعد ج ۷ ق اول ص ۱۴۰ (۴) تذکرۃ الحفاظ ج

اول ص ۶۷ (۵) تہذیب الاسماء ج اول ق اول ص ۸۳ (۶) ابن سعد ج ۷ ق اول ص ۱۴۲ (۷) شذرات

الذہب ج اول ص ۱۳۹ (۸) تذکرۃ الحفاظ ج اول ص ۶۸ (۹) تہذیب الاسماء ج اول ق اول ص ۸۴۔

جیسے مرجاتا تھا۔ (۱)

صحت عقیدہ: عقائد میں وہ سلف صالحین کے سادہ اور بے آمیز عقیدہ کے پابند تھے، اس میں عقلی موٹو گانیوں اور جدتوں کو سخت ناپسند کرتے تھے، قدر کا مسئلہ ان کے زمانہ میں چھڑ چکا تھا، ابن سیرین کو اس سے سخت نفرت تھی، اس کو وہ سننا بھی گوارا نہ کرتے تھے، ابن عون کا بیان ہے کہ ایک مرتبہ ایک شخص ابن سیرین کے پاس آیا اور ان سے قدر کے متعلق کچھ باتیں کیں، انھوں نے اس کے جواب میں یہ آیت تلاوت کی:

اللہ تعالیٰ عدل، احسان اور قربت	إِنَّ اللَّهَ يَأْمُرُ بِالْعَدْلِ
مندوں کو دینے کا حکم دیتا ہے اور بے	وَالْإِحْسَانِ وَإِيتَاءِ ذِي الْقُرْبَىٰ
حیائی اور ناشائستہ باتوں اور زیادتی	وَيَنْهَىٰ عَنِ الْفَحْشَاءِ وَالْمُنْكَرِ
کرنے سے منع کرتا ہے، تم لوگوں کو	وَالْبَغْيِ يَعِظُكُمْ لَعَلَّكُمْ
نصیحت کرتا ہے کہ اس کو یاد رکھو۔	تَذَكَّرُونَ۔

یہ آیت سنا کر انھوں نے کانوں میں انگلیاں دے لیں اور باتیں کرنے والے شخص سے کہا تم میرے پاس سے چلے جاؤ، یا میں خود اٹھا جاتا ہوں، یہ نفرت دیکھ کر وہ شخص چلا گیا، اس کے جانے کے بعد ابن سیرین نے کہا کہ میرا دل میرے اختیار میں نہیں ہے مجھے ڈر تھا کہ وہ میرے دل میں ایسا خیال نہ پھونک دے، جس کے دور کرنے پر مجھ کو قدرت نہ ہو، اس لیے میرے لیے یہی مناسب تھا کہ میں اس کی باتیں ہی نہ سنوں۔ (۲)

اسی طریقہ سے ایک مرتبہ آپ کے پاس ایک اعرابی آیا اور مذہب کے متعلق کچھ باتیں پوچھنے لگا، آپ اس کے جوابات دیتے رہے، کسی نے اس شخص سے کہا ذرا قدر کے متعلق دریافت کرو، دیکھو کیا کہتے ہیں، اس نے پوچھا، ابو بکر قدر کے بارے میں آپ کی کیا رائے ہے؟ انھوں نے کہا تم سے یہ کن لوگوں نے کہا ہے، پھر چند ساعت خاموش رہ کر

(۱) تذکرۃ الحفاظ ج اول ص ۶۷ (۲) ابن سعد ج ۷ ق اول ص ۱۳۳۔

فرمایا، کسی کے اوپر شیطان کا بس نہیں ہے، جو شخص..... خود اس کی اطاعت کر لیتا ہے، اس کو وہ ہلاک کر دیتا ہے۔ (۱)

عبادت: ان کا سب سے محبوب مشغلہ عبادت تھا اور وہ بڑی سخت عبادتیں کرتے تھے، ابن عماد حنبلی لکھتے ہیں کہ وہ علم اور عبادت دونوں میں انتہائی کمال پر تھے۔ (۲)

روزانہ شب کو سات ورد پڑھتے تھے، اگر ان میں سے کوئی باقی رہ جاتا تھا، تو اسے دن میں پورا کرتے تھے، تنہائی میں تسبیح کا شغل رہتا تھا، (۳) سوتے وقت نفس کو (ذکر الہی) کی طرف متوجہ کر لیتے تھے، (۴) اس طرح گویا ساری رات عبادت میں بسر ہوتی تھی، ابن سیرین کے گھر کے احاطہ میں ایک مسجد تھی جس میں بچہ کو بھی جانے کی اجازت نہ تھی (۵) ایک دن درمیان دے کر ہمیشہ روزہ رکھتے تھے اور اس میں اس قدر سختی برتتے تھے کہ اگر روزہ کا دن یوم شک میں پڑتا یعنی شعبان اور رمضان کا فیصلہ نہ ہو سکتا تو شک سے روزہ نہ چھوڑتے، (۶) معمولی عبادتوں میں بھی مبالغہ سے کام لیتے تھے، وضو میں پنڈلیوں تک پاؤں دھوتے تھے، (۷) زکوٰۃ کے باب میں اتنا اہتمام تھا کہ بغیر اس کو نکالے ہوئے عید کی نماز کے لیے گھر سے نہ نکلتے تھے، ابن عون کا بیان ہے کہ ہم کو کبھی ایسا اتفاق نہیں ہوا کہ عید کے دن ہم ابن سیرین کے پاس گئے ہوں اور انہوں نے ہم کو ضعیف (ایک قسم کا کھانا) یا فالودہ نہ کھلایا ہو، وہ بغیر زکوٰۃ ادا کئے ہوئے عید کے لیے گھر سے نہ نکلتے تھے، پہلے زکوٰۃ نکال کر جامع مسجد بھجوادیتے تھے، اس کے بعد عید کی نماز کے لیے نکلتے تھے۔ (۸)

احترام شعائر اللہ: شعائر اللہ کا بڑا احترام کرتے تھے، چنانچہ تلاوت قرآن کے درمیان باتیں کرنا پسند نہ کرتے تھے، (۹) مسجد کو اپنے کپڑے سے صاف کرتے تھے۔ (۱۰)

(۱) ابن سعد ج ۷ ق اول ص ۱۴۳ (۲) شذرات الذہب ج اول ص ۱۳۹ (۳) ابن سعد ج ۷ ق اول

ص ۱۴۵ (۴) ایضاً ص ۱۴۶ (۵) ایضاً ص ۱۴۸ (۶) ایضاً ص ۱۴۷ (۷) ایضاً ص ۱۴۷ (۸) ایضاً ص ۱۴۶ (۹)

ایضاً (۱۰) ایضاً ص ۱۴۷

محرمات سے اجتناب: یہ ایک پہلو یعنی اوامر کی پابندی کا حال تھا، نواہی میں وہ اس سے بھی زیادہ تشدد تھے، مشتبہات تک سے اس قدر بچتے تھے کہ اس کے لیے بڑے سے بڑا نقصان گوارا کر لیتے تھے، بکار ابن محمد اپنے باپ کی زبانی روایت کرتے ہیں کہ ابن سیرین نے جز جرایا کے پرگنہ میں ایک قطعہ زمین خریدا اور اس کی مال گزاری وصول کی، اس میں انگوروں کی کافی مقدار تھی، کچھ لوگوں نے افشردہ نکالنے کا ارادہ کیا، ابن سیرین نے منع کیا اور کہا انھیں یوں ہی بیچو، لوگوں نے کہا، اس طرح ان کی نکاسی نہیں ہو سکتی، فرمایا تو انھیں خشک کر کے منقی بنا لو، لوگوں نے کہا ان انگوروں سے منقی نہیں بن سکتے، جب نکاسی کی کوئی صورت بھی نہ نکلی تو اس کا افشردہ نکالنے کے مقابلہ میں ان کو ضائع کر دینا بہتر سمجھا اور تمام انگور پانی میں پھینک دیئے۔ (۱)

شدت احتیاط میں مالی نقصان: تجارت ایک ایسا شغل ہے، جس میں زیادہ احتیاط برتنا خسارہ میں پڑتا ہے، ابن سیرین کا شغل تجارت تھا، وہ احتیاط کے سلسلہ میں خندہ پیشانی کے ساتھ نقصان اٹھاتے تھے لیکن مشتبہ اشیاء کو ہاتھ نہیں لگاتے تھے، ایک مرتبہ انھوں نے بیع کے طور پر غلہ خریدا، اس میں انھیں اسی ہزار کا فائدہ ہوا لیکن ان کے دل میں شک پیدا ہو گیا کہ اس منافع میں سود کا شائبہ ہے، اس لیے پوری رقم چھوڑ دی، حالانکہ اس میں مطلق ربا نہ تھا۔ (۲)

بعض مرتبہ اس احتیاط کی وجہ سے انھیں قید تک کی سزا اٹھانی پڑی، اس کا واقعہ یہ ہے کہ ایک مرتبہ انھوں نے چالیس ہزار کا غلہ خریدا، بعد میں انھیں اس کے متعلق کچھ ایسی باتیں معلوم ہوئی، جنہیں وہ مکروہ سمجھتے تھے، اس لیے غلہ چھوڑ دیا یا خیرات کر دیا اور اس کی قیمت باقی رہ گئی، جس کے بدلہ میں انھیں قید ہونا پڑا۔ (۳)

اس واقعہ کے سلسلہ میں ایک روایت یہ بھی بیان کی جاتی ہے کہ چالیس ہزار کا

(۱) ابن سعد ج ۷ ق ۱ ص ۱۴۴ (۲) ایضاً ق ۱ ص ۱۴۵ (۳) ایضاً ص ۱۴۴۔

روغن زيتون خریدا تھا، اس کے پیسوں میں چوہا نکلا، معلوم ہوا کہ یہ چوہا کولہو میں پڑ گیا تھا، یہ معلوم کر کے انھوں نے کل تیل پھینکوا دیا لیکن اتنی بڑی رقم نہ ادا کر سکے اور اس کی سزا میں قید کی مشقت اٹھانی پڑی۔ (۱)

ایک روایت یہ ہے کہ عبداللہ بن عثمان بن ابی العاص ثقفی کی لڑکی ام محمد کے ہاتھ ایک لوٹھی بیچی تھی، اس نے شکایت کی کہ ام محمد اس کو تکلیف پہنچاتی ہے، اس لیے لوٹھی کو واپس کر لیا لیکن قیمت خرچ ہو چکی تھی، اس لیے سزا کاٹنی پڑی۔ (۲)

جو سودا بیچتے تھے اسے گاہک کو اچھی طرح دکھا کر خریداری پر لوگوں کو گواہ بناتے تھے، میمون بن مہران کا بیان ہے کہ میں کچھ کپڑے خریدنے کے لیے کوفہ گیا، اور محمد بن سیرین کی دوکان پر پہنچا جب میں بھاؤ کر کے کوئی کپڑا خریدتا تھا تو وہ مجھ سے تین مرتبہ پوچھتے تھے کہ تم اس کی خریداری پر راضی ہو، اس کے بعد بھی تشفی نہ ہوتی تھی اور دو آدمیوں کو بلا کر گواہ بناتے تھے، ان مراحل کے بعد کہتے اب سامان لے جاؤ، حاجی درہم سے سودا نہیں بیچتے تھے، یہ احتیاط دیکھ کر میں اپنی ضرورت کا کل سامان ان ہی کے یہاں سے خریدتا تھا یہاں تک کہ کپڑا لپیٹنے کا سامان بھی انھیں کے یہاں سے لیتا تھا۔ (۳)

اس زمانہ میں چوں کہ وزن کرنے کے پیانوں کی مقدار گھٹتی بڑھتی رہتی تھی، اس لیے جب کسی سے مال قرض لیتے تھے تو رائج پیانوں اور اوزان کے علاوہ کسی اور چیز سے تول کر مال لیتے تھے اور جس چیز سے تولتے تھے اس کو مہر کر کے محفوظ کر دیتے تھے، پھر جب مال واپس کرنے لگتے تو اسی مہر کردہ شے سے تول کر واپس کرتے اور فرماتے کہ وزن گھٹتا بڑھتا رہتا ہے۔ (۴)

تجارت کے سلسلہ میں اکثر ان کے پاس کھوٹے سکے آجاتے، یہ احتیاط کی بنا پر سب کو بے کار کر دیتے، ابن عون کا بیان ہے کہ جب ابن سیرین کے پاس کوئی کھوٹا سکے

(۱) تہذیب الاساج اول ق اول ص ۸۴ (۲) ابن سعد ج ۷ ق اول ص ۱۴۴ (۳) ایضاً ص ۱۴۶ (۴)

آجاتا تو وہ اس سے کوئی چیز نہ خریدتے، چنانچہ ان کی وفات کے وقت اس قسم کے بیکار سکے پانسو کی تعداد میں جمع ہو گئے تھے۔ (۱)

کسب حلال کی تلقین: دوسروں کو بھی کسب حلال کی تلقین کرتے تھے، لوگوں سے فرمایا کرتے تھے کہ خدا کی جانب سے حلال روزی تمہارے لیے مقدر ہو چکی ہے، اسی کو تلاش کیا کرو، اگر تم حرام کے ذریعہ سے اس کو حاصل کرو گے تو بھی اس سے زیادہ نہ ملے گی جو تمہارے لیے مقدر ہو چکی ہے، (۲) دوسروں کو حرام مال سے بچانے کے لیے یہاں تک کرتے کہ اگر آپ سے کوئی ناجائز مال حاصل کرنا چاہتا تو محض اس شخص کو مال حرام سے بچانے تک قسم کھا لیتے۔

ایک مرتبہ ایک شخص نے آپ پر دو روہم کا دعویٰ کیا، آپ نے انکار کیا، مدعی نے کہا قسم کھاؤ، ابن سیرین تیار ہو گئے، لوگوں نے کہا دو روہم کے لیے قسم کھاتے ہیں، جواب دیا میں جان بوجھ کر اس شخص کو حرام نہیں کھلا سکتا۔ (۳)

امرا و سلاطین کے ہدایا سے احتراز: غالباً اسی احتیاط کی بنا پر وہ امرا و سلاطین کے ہدایا نہ قبول کرتے تھے، ایک مرتبہ عمر بن عبدالعزیزؓ جیسے بزرگ نے ان کے اور حسن بصری کے پاس کچھ بھیجا، حسن بصری نے قبول کر لیا لیکن انھوں نے قبول نہ کیا۔ (۴)

خیانت سے احتراز: خیانت سے اس قدر بچتے تھے کہ ان جائز فوائد کو بھی جن میں خیانت کا کوئی خفیف پہلو بھی تصور کیا جاسکتا تھا، محض احتیاط کی وجہ سے چھوڑ دیتے تھے، ان کے قید کے زمانہ میں اتفاق سے جیل کا محافظ ان کا مرتبہ شناس تھا، اس نے ان سے کہا کہ آپ رات کو گھر چلے جایا کیجئے اور صبح ہوتے ہوئے پھر چلے آیا کیجئے، فرمایا میں سلطانی خیانت میں تمہاری مدد نہیں کر سکتا۔ (۵)

(۱) ابن سعد ج ۱، ق ۱، ص ۱۴۷ (۲) ابن سعد ج ۷، ق ۱، ص ۱۴۶ (۳) تہذیب الاسماء ج ۱، ق ۱

اول ص ۸۴ (۴) ابن سعد ج ۷، ق ۱، ص ۱۴۷ (۵) تہذیب الاسماء ج ۱، ق ۱، ص ۸۴۔

شہرت سے نفرت: شہرت سے بہت گھبراتے تھے اور اس سے بچنے کے لیے وہ عام مجلسوں میں نہیں شریک ہوتے تھے، فرماتے کہ ”میں صرف شہرت کے خوف سے تمہاری مجلسوں میں نہیں آتا“ (۱) وہ ہر ایسے امتیاز سے جس سے لوگوں کی توجہ ان کی طرف منعطف ہوتی بچتے تھے، اکثر نماز میں اپنے سے کم درجہ کے لوگوں کو امامت کے لیے بڑھا دیتے، ابن عون کا بیان ہے کہ ابن ہبیرہ کے خروج کے زمانہ میں بھی ابن سیرین کے ساتھ نکلا، نماز کا وقت آیا تو انھوں نے مجھے نماز پڑھانے کا حکم دیا، میں نے اس کی تعمیل تو کی لیکن نماز پڑھانے کے بعد میں نے ان سے کہا کہ آپ تو فرمایا کرتے تھے کہ نماز اسی شخص کو پڑھانا چاہیے جس کو قرآن زیادہ یاد ہو، فرمایا مجھے یہ اچھا نہیں معلوم ہوتا کہ میں نماز پڑھانے کے لیے آگے بڑھوں اور لوگ یہ کہیں کہ محمد لوگوں کی امامت کرتے ہیں۔ (۲)

ماں کی اطاعت: ماں کے بڑے مطیع اور خدمت گزار تھے، ان کی بہن کا بیان ہے کہ ان کی ماں حجازی تھیں، اس لیے ان کو رنگین اور نفیس کپڑوں کا بڑا شوق تھا، ابن سیرین اس شوق کا اتنا لحاظ رکھتے تھے کہ جب ان کے لیے کپڑا خریدتے تھے تو محض کپڑے کی لطافت اور نرمی کو دیکھتے، اس کی مضبوطی کا مطلق خیال نہ کرتے تھے، عید کے لیے خود اپنے ہاتھوں سے ماں کے کپڑے رنگتے، میں نے کبھی ان کی ماں کے مقابلہ میں آواز بلند کرتے نہیں سنا، جب ماں سے باتیں کرتے تو اس آہستگی کے ساتھ جیسے کوئی راز کی بات کہہ رہے ہیں، ابن عون کا بیان ہے کہ ابن سیرین جس وقت اپنی ماں کے سامنے ہوتے تھے تو ان کی آواز اتنی پست ہوتی تھی کہ ناواقف آدمی انھیں بیمار سمجھتا تھا۔ (۳)

عجز اور فروتنی: اپنے کو نہایت حقیر سمجھتے تھے، اپنی ذات کے لیے کسی قسم کا امتیاز پسند نہ کرتے تھے، چنانچہ کسی کو اپنے ساتھ چلنے نہ دیتے تھے، اگر کوئی شخص ساتھ چلنا چاہتا تو فرماتے اگر تم بلا ضرورت چل رہے ہو تو لوٹ جاؤ، فرماتے تھے کہ اگر گناہوں میں بو ہوتی تو کوئی شخص بو کی

(۱) ابن سعد ج ۷ ص ۱۴۵ (۲) ایضاً ص ۱۴۸ (۳) ایضاً ص ۱۴۴۔

شدت سے میرے قریب نہیں آسکتا تھا۔ (۱)

بے باکی اور بے خوفی: لیکن اس فرد تنی اور تواضع کے ساتھ بڑے بے باک اور بے خوف تھے، بڑے سے بڑے خطرہ کو وہ دھیان میں نہ لاتے تھے، ابو قلابہ کہا کرتے تھے کہ محمد کی برابر کون طاقت رکھتا ہے، وہ نیزے کی ٹوک پر چڑھا جاتے تھے۔ (۲)

صاف دلی: بڑے صاف دل تھے، کبھی کسی پر رشک و حسد نہ کرتے تھے، خود فرمایا کرتے تھے کہ میں نے بھلے برے کسی پر حسد نہیں کیا۔ (۳)

اجمالی رائے: غرض وہ اخلاقی اور مذہبی محاسن کا ایک مکمل ترین نمونہ تھے، ابو عوانہ کا بیان ہے کہ ابن سیرین کو دیکھ کر خدا یاد آتا تھا۔ (۴)

صحابہ اور تابعین پر ابن سیرین کا اثر: ان کے ان محاسن کا بڑے بڑے صحابہ اور تابعین پر اتنا اثر تھا کہ وہ ان سے جنازہ کی نماز پڑھانا باعث برکت سمجھتے تھے، انس بن مالکؓ نے مرض الموت میں وصیت کی تھی کہ ابن سیرین انھیں غسل میت دیں اور ان کے جنازہ کی نماز پڑھائیں، اتفاق سے انس بن مالکؓ کی وفات کے زمانہ میں وہ قید میں تھے، اس لیے حاکم شہر سے حصول اجازت کے بعد وہ لائے گئے اور غسل، تجہیز و تکفین اور نماز جنازہ کے بعد پھر قید خانہ واپس کیے گئے، (۵) ابن عون کا بیان ہے کہ حسن بصری کی روپوشی کے زمانہ میں ان کی ایک لڑکی کا انتقال ہو گیا، میں نے جا کر ان کو اطلاع دی، مجھے خیال تھا کہ وہ مجھ ہی کو نماز جنازہ پڑھانے کا حکم دیں گے لیکن انھوں نے ضروری ہدایات دینے کے بعد ابن سیرین سے نماز پڑھوانے کا حکم دیا۔ (۶)

وصیت و وفات: ۱۱۰ھ میں مرض الموت میں مبتلا ہوئے، آخر عمر میں چالیس ہزار کے مقروض ہو گئے تھے، اس کی بڑی فکر تھی، آپ کے صاحبزادے عبد اللہ نے اونٹنی کی ذمہ

(۱) مختصر صفوة الصوفیة ص ۱۵۰ (۲) ابن سعد ج ۱ ص ۱۳۳ (۳) ایضاً ص ۱۳۳ (۴) تذکرۃ الحفاظ

ج ۱ ص ۶۸ (۵) ابن خلکان ج ۱ ص ۲۵۳ (۶) ابن سعد ج ۱ ص ۱۳۸۔

داری اپنے اوپر لی، اس سعادت مندی پر ان کے لیے دعائے خیر کی، پھر وصیت فرمائی کہ تم لوگ خدا کا خوف کرتے رہنا، آپس میں صلح و مسالمت سے رہنا، اگر مومن ہونے کا دعویٰ ہے تو خدا اور رسول کی اطاعت کرنا، خدا نے تمہارے لیے ایک دین منتخب کیا ہے، اسی پر مرنا، اس کا دعویٰ نہ کرنا کہ تم دین میں انصار کے بھائی اور موالی ہو، صدق اور عفاف، زنا اور جھوٹ سے زیادہ بہتر اور پائیدار ہیں، ان وصایا کے بعد جمعہ کے دن انتقال فرمایا اس وقت اسی سے اوپر عمر تھی۔ (۱)

حلیہ اور لباس: بالوں میں کتم اور حنا کا خضاب کرتے تھے، موچھیں بہت ہلکی کترواتے تھے، لباس اچھا پہنتے تھے

اولاد: آپ کے تیس اولادیں ہوئی لیکن عبداللہ کے علاوہ کوئی زندہ نہ رہی۔

## ۶۴۔ محمد بن عجلان

نام و نسب: محمد نام، ابو عبداللہ کنیت، باپ کا نام عجلان تھا، فاطمہ بنت ولید بن ربیعہ قرشی کے غلام تھے۔

فضل و کمال: علم اور تقویٰ کے اعتبار سے ممتاز تابعی تھے، امام نووی لکھتے ہیں، کان اماماً فقیہاً عابداً (۲) ان کی ہر ادا علم میں ڈوبی ہوئی تھی، ابن مبارک کہتے تھے کہ ابن عجلان سے زیادہ کوئی شخص اہل علم سے مشابہ نہ تھا، میں ان کو علما میں یا قوت سے تشبیہ دیتا تھا، (۳) حدیث کے وہ ممتاز حافظ تھے، حافظ ذہبی انھیں امام اور قدوہ لکھتے ہیں۔ (۴)

صحابہ میں انس بن مالکؓ اور ابوالطفیلؓ سے اور تابعین میں عکرمہ، نافع، سعید مقبری، سلیمان ابن ابی حازم اشجعی، ابراہیم بن عبداللہ، رجاء بن حیوہ، عامر بن عبداللہ بن

(۱) ابن سعد جلد ۷ ق اول ص ۱۳۹، ۱۵۰ (۲) تہذیب الاسماء ج اول ق ۲ ص ۸۷ (۳) تذکرۃ الحفاظ ج

اول ص ۱۳۹ (۴) تذکرۃ الحفاظ ج اول ص ۱۳۸۔

زبیرؓ، اعرج، ابی الزناد، زید بن اسلم، عبید اللہ بن مقسم، بکیر بن الاشج، علی بن یحییٰ، محمد بن یحییٰ بن حبان اور ابواسحاق سبعی وغیرہ سے استفادہ حدیث کیا تھا۔ (۱)

عبید اللہ بن عمر، منصور بن معتمر، مالک بن انس، لیث، سفیان ثوری، ابن عیینہ، حیوہ، ابن شریح، شعبہ، قطان اور عبد اللہ بن ادریس وغیرہ جیسے اکابر آپ کے خوشہ چینیوں میں تھے، (۲)

فقہ و فتاویٰ: فقہ و فتاویٰ میں پوری دستگاہ رکھتے تھے، حافظ ذہبی ان کو مفتی اور فقیہ لکھتے ہیں، (۳) مسجد نبوی میں افاقہ کی خدمت انجام دیتے تھے۔ (۴)

حلقہ درس: اسی میں ان کا حلقہ درس تھا، جس میں بڑے بڑے تابعین شریک ہوتے تھے، (۵)

زہد و ورع: زہد و ورع ان کا مخصوص طغرائے کمال تھا، حافظ ذہبی لکھتے ہیں کہ وہ عالم، عامل ربانی اور کبیر القدر تھے، (۶) ابن سعد کا بیان ہے کہ وہ عابد متاض تھے۔ (۷) اپنے مذہبی کمالات کی وجہ سے مدینہ کے حسن بصری شمار کئے جاتے تھے، ایک مرتبہ ایک معاملہ میں جعفر بن سلیمان نے ان کو کوڑے لگوانے کا ارادہ کیا، اہل مدینہ نے اس سے کہا اگر حسن بصری سے اس قسم کا فعل سرزد ہو جاتا تو کیا تم ان کو مارتے، جعفر نے کہا نہیں، لوگوں نے کہا تو وہ مدینہ کے حسن بصری ہیں۔ (۸)

وفات: ۲۸ھ میں وفات پائی۔ (۹)



(۱) تہذیب العہد ج ۹ ص ۳۳۱ (۲) ایضاً (۳) تذکرۃ الحفاظ ج اول ص ۱۴۸ (۴) تہذیب الاسماء

ج اول ق ۲ ص ۸۷ (۵) تذکرۃ الحفاظ ج اول ص ۱۴۹ (۶) ایضاً ص ۱۴۸ (۷) تہذیب العہد ج

ج ۹ ص ۳۳۱ بحوالہ ابن سعد (۸) تذکرۃ الحفاظ ج اول ص ۱۴۹ (۹) ایضاً

## ۶۵۔ محمد بن علی بن حسین الملقب باقر

نام و نسب: محمد نام، ابو جعفر کنیت، باقر لقب، حضرت امام زین العابدین کے فرزند ارجمند تھے، ان کی ماں ام محمد حضرت امام حسن علیہ السلام کی صاحبزادی تھیں، اس لیے آپ کی ذات گویا ریاض نبوی کے پھولوں کا دو آتشہ عطر تھی۔

پیدائش: صفر ۵۷ھ میں مدینہ میں پیدا ہوئے، اس حساب سے ان کے جد بزرگوار حضرت امام حسین علیہ السلام کی شہادت کے وقت ان کی عمر تین سال کی تھی۔ (۱)

فصل و کمال: باقر اس معدن کے گوہر شب چراغ تھے، جس کے فیض سے ساری دنیا میں علم و عمل کی روشنی پھیلی، پھر حضرت امام زین العابدین جیسے مجمع البحرین باپ کے آغوش میں پرورش پائی تھی، ان موروثی اثرات کے علاوہ خود آپ میں فطرۃً تحصیل علم کا ذوق تھا، ان اسباب نے مل کر آپ کو اس عہد کا ممتاز ترین عالم بنا دیا تھا، وہ اپنے ذوق علم کی وجہ سے باقر کے لقب سے ملقب ہو گئے تھے، ”بقر“ کے معنی عربی میں پھاڑنے کے ہیں، اسی سے ابقر العلم ہے، یعنی وہ علم کو پھاڑ کر اس طرح جڑ اور اندرونی اسرار سے واقف ہو گئے تھے، (۲) بعض علما ان کا علم ان کے والد بزرگوار سے بھی زیادہ وسیع سمجھتے تھے، محمد بن منکدر کا بیان ہے کہ میری نظر میں کوئی ایسا صاحب علم نہ تھا، جسے علی بن حسین پر ترجیح دی جاسکتی، یہاں تک کہ ان کے صاحبزادے محمد کو دیکھا (۳) وہ اپنے عہد اپنے خاندان بھر کے سردار تھے، علامہ ذہبی لکھتے ہیں کسان سید بنی ہاشم فی زمانہ (۴) امام نووی لکھتے ہیں کہ وہ جلیل القدر تابعی اور امام بارع تھے، ان کی جلالت پر سب کا اتفاق ہے، ان کا شمار

(۱) ابن خلکان ج اول ص ۳۵۰ (۲) تذکرۃ الحفاظ ج اول ص ۱۱۱ و تہذیب الاسماء نووی ج اول ق اول

ص ۸۷ (۳) تہذیب التہذیب ج ۹ ص ۳۵۰ (۴) تذکرۃ الحفاظ ج اول ص ۱۱۱۔

مدینہ کے فقہا اور ائمہ میں تھا۔ (۱)

حدیث: حدیث ان کے گھر کی دولت تھی، اس لیے وہ اس کے سب سے زیادہ مستحق تھے،

علامہ ابن سعد لکھتے ہیں کان ثقة کثیر العلم والحديث۔ (۲)

اس گنج گراں مایہ کو انھوں نے اپنے والد محترم امام زین العابدین، اپنے نانا

حضرت امام حسنؑ، اپنے دادا حضرت علیؑ، اپنے چچیرے دادا محمد بن حنفیہ اور اپنے جد امجد کے

چچیرے بھائی عبداللہ بن جعفر اور عبداللہ بن عباسؑ، اپنی دادی حضرت عائشہؓ اور ام سلمہؓ

وغیرہ کے مخزن سے بالواسطہ حاصل کیا تھا، یعنی ان بزرگوں سے ان کی روایات مرسل ہیں،

اپنے گھر کے باہر انس بن مالکؓ، سعید بن مسیب، عبداللہ بن ابی رافع، حرملہ، عطاء بن یسار،

یزید بن ہرملہ اور ابو مرہ وغیرہ سے مستفید ہوئے تھے۔ (۳)

تلامذہ: اس عہد کے بڑے ائمہ امام اوزاعی، اعمش، ابن جریج، امام زہری، عمرو بن دینار

اور ابواسحاق سمیعی وغیرہ اکابر تابعین اور تبع تابعین کی بڑی جماعت آپ کے خرمین کمال کی

خوشہ چیں تھی۔ (۴)

فقہ: فقہ میں آپ کو خاص دستگاہ حاصل تھی، ابن برقی آپ کو فقیہ و فاضل کہتے ہیں، امام نسائی

فقہائے تابعین میں (۵) اور امام نووی مدینہ کے فقہا اور ائمہ میں شمار کرتے ہیں۔ (۶)

زہد و عبادت: آپ نے ان بزرگوں کے دامن میں پرورش پائی تھی جن کا مشغلہ ہی

عبادت تھا، اور ایسے ماحول میں آپ کی نشوونما ہوئی تھی جو ہر وقت خدا کے ذاکر اور اس کی

تسبیح و تہمید سے گونجا کرتا تھا، اس لیے عبادت کی وہی روح آپ کے رگ و پے میں سرایت

کر گئی تھی، عبادت و ریاضت آپ کا محبوب مشغلہ تھا، شبانہ یوم میں ڈیڑھ سو رکعتیں نماز

پڑھتے (۷)، سجدوں کی کثرت سے پیشانی پر نشان سجدہ تاباں تھا لیکن زیادہ گہرا نہ تھا۔ (۸)

(۱) تہذیب الاسماء ج اول ق اول ص ۸۷ (۲) ابن سعد ج ۵ ص ۲۳۸ (۳) تہذیب العہد ج ۱ ص ۹

ص ۳۵۰ (۴) ایضاً (۵) ایضاً (۶) تہذیب الاسماء ج اول ق اول ص ۸۷ (۷) تذکرۃ الحفاظ جلد اول

ص ۱۱۱ (۸) ابن سعد ج ۵ ص ۲۳۶۔

شیخین کے ساتھ عقیدت: اپنے اسلاف کرام اور بزرگان عظام کی طرح شیخین کے ساتھ قلبی عقیدت رکھتے تھے، جابر کا بیان ہے کہ میں نے ایک مرتبہ محمد بن علی سے پوچھا کہ آپ کے اہل بیت میں کوئی ابو بکرؓ و عمرؓ کو گالیاں بھی دیتا تھا، فرمایا نہیں میں انھیں دوست رکھتا ہوں اور ان کے لیے دعائے مغفرت کرتا ہوں۔ (۱)

سالم بن ابی حفصہ کا بیان ہے کہ میں نے امام باقر اور ان کے صاحبزادے جعفر صادق سے ابو بکرؓ و عمرؓ کے بارہ میں پوچھا، انھوں نے فرمایا سالم میں انھیں دوست رکھتا ہوں اور ان کے دشمنوں سے تبری کرتا ہوں، یہ دونوں امام ہدی تھے، میں نے اپنے اہل بیت میں سے ہر شخص کو ان کے ساتھ تو لا ہی کرتے پایا۔ (۲)

صحت عقیدہ: بعض جماعتوں نے بہت سے ایسے غلط عقائد ان بزرگوں کی طرف منسوب کر دیئے ہیں جن سے ان کا دامن بالکل پاک تھا، وہ امور دین میں خالص اور بے آمیز اسلامی عقائد کے علاوہ کوئی جدید عقیدہ نہ رکھتے تھے، جابر روایت کرتے ہیں کہ میں نے محمد بن علی سے پوچھا کیا اہل بیت کرام میں سے کسی کا یہ خیال تھا کہ کوئی گناہ شرک ہے؟ فرمایا نہیں، میں نے دوسرا سوال کیا، ان میں کوئی رجعت کا قائل تھا؟ فرمایا نہیں۔ (۳)

وفات: مقام حمیرہ میں انتقال فرمایا، لاش مدینہ لا کر جنت البقیع میں دفن کی گئی، (۴) سنہ وفات کے بارے میں بیانات مختلف ہیں، بعض ۱۱۳ھ، بعض ۱۱۷ھ اور بعض ۱۱۸ھ بتاتے ہیں، (۵) عمر کے بارے میں بھی دو روایتیں ہیں، ایک یہ کہ وہ اٹھاون سال کے تھے، دوسرے یہ کہ ۷۳ سال کے تھے لیکن دوسری روایت قطعاً غلط ہے، پہلی اقرب الی الصحیح ہے، اس لیے کہ ان کی پیدائش بالاتفاق ۷۵ھ میں ہوئی، اس حساب سے آپ کی عمر پہلے سنہ وفات کے مطابق اکٹھ سال سے زیادہ ہوگی۔

(۱) ابن سعد ج ۵ ص ۲۳۶ (۲) تہذیب التہذیب ج ۹ ص ۳۵۱ (۳) ابن سعد ج ۵ ص ۲۳۶ (۴)

ابن خلکان ج ۱ ص ۲۵۰ (۵) ابن سعد ج ۵ ص ۲۳۸۔

اولاد: امام باقر کے کئی اولادیں تھیں، جعفر، عبد اللہ، یہ دونوں حضرات ابو بکر صدیقؓ کی پوتی ام فردہ کے بطن سے تھے، ابراہیم یہ ام حکیم بنت اسید کے بطن سے تھے، علی اور زینب یہ دونوں ام ولد سے تھے، ام سلمہ یہ بھی ام والد سے تھیں، ان میں جعفر الملقب بہ صادق سب میں نامور اور باپ کے جانشین تھے۔ (۱)

لباس: امام باقر نہایت خوش لباس تھے، خز جو ایک بیش قیمت کپڑا ہے اور سادہ اور رنگین دونوں طرح کا لباس استعمال کرتے تھے، ابریشم کے بوٹے دار کپڑے بھی پہنتے تھے اور دسمہ اور کٹم کا خضاب لگاتے تھے۔ (۲)

## ۶۶- محمد بن کعب

نام و نسب: محمد نام، ابو جزہ کنیت، نسب نامہ یہ ہے: محمد بن کعب بن حبان بن سلیم بن اسد قرظی، ان کے والد کعب بنی قرینہ کے یہودی اور انصار کے قبیلہ اوس کے حلیف تھے، غزوہ قرینہ میں گرفتار ہوئے لیکن بہت کم سن تھے، اس لیے چھوڑ دیئے گئے۔

فضل و کمال: محمد بن کعب بڑے فاضل اور بلند تابعی تھے، ابن حبان کا بیان ہے کہ وہ علم و فقہ میں مدینہ کے فاضل ترین علما میں تھے، (۳) امام نووی لکھتے ہیں کہ وہ بڑے اور ائمہ تابعین میں تھے۔ (۴)

قرآن: ان کو قرآن اور حدیث دونوں میں یکساں کمال حاصل تھا، علی ان کو ثقہ، رجل صالح اور عالم قرآن لکھتے ہیں، (۵) عون بن عبد اللہ کا بیان ہے کہ میں نے تاویل قرآن کا ان سے بڑا عالم نہیں دیکھا، (۶) حافظ ذہبی مفسر قرآن لکھتے ہیں۔ (۷)

(۱) ابن سعد ج ۵ ص ۲۳۵ (۲) ایضاً ص ۲۳۶ (۳) تہذیب التہذیب ج ۹ ص ۴۲۱ (۴) تہذیب

الاسماء ج اول ق اول ص ۹۰ (۵) تہذیب التہذیب ج ۹ ص ۴۲۱ (۶) ایضاً (۷) دول الاسلام ذہبی ج

حدیث: حدیث کے ممتاز حافظ تھے، علامہ ابن سعد ثقہ، عالم اور کثیر الحدیث لکھتے ہیں، (۱)  
حدیث میں انھوں نے مغیرہ بن شعبہ، معاویہ بن کعب بن عجرہ، ابو ہریرہؓ، زید بن  
ارقم، ابن عباسؓ، ابن عمرو بن العاص، عبداللہ بن زید خطمی، عبداللہ بن جعفرؓ بن ابی طالب،  
براء بن عازب، جابرؓ اور انس بن مالکؓ سے استفادہ کیا تھا۔

ان کے فیض اٹھانے والوں میں ان کے بھائی عثمان، حکم بن عیینہ، زید بن ابی  
زیاد، ابن عجلان، موسیٰ بن عبیدہ، ابو معشر، ابو جعفر خطمی، زید بن الہادی، ولید بن کثیر، محمد بن  
المکدر، عاصم ابن کلیب، ایوب بن موسیٰ، ابن ابی الموالم، ابی المقداد اور ہشام بن زیاد  
وغیرہ لائق ذکر ہیں (۲)

فقہ: فقہ میں مدینہ کے ممتاز فقہاء میں شمار تھا، کان من افاضل اهل المدينة علما  
وفقہا۔ (۳)

زہد و ورع: زہد و ورع کی دولت سے بھی بہرہ مند تھے، ابن سعد ان کو علما متورعین  
میں (۴) حافظ ذہبی زاہد (۵) اور ابن عماد حنبلی علم صلاح اور ورع سے متصف لکھتے  
ہیں۔ (۶)

وفات: ۱۸۸ھ میں وفات پائی۔ (۷)

## ۷۹۔ محمد بن مسلم المعروف بہ ابن شہاب زہری

نام و نسب: محمد نام، ابو بکر کنیت، نسب نامہ یہ ہے، محمد بن مسلم بن عبید اللہ بن عبداللہ بن  
شہاب بن حارث بن زہرہ بن کلاب بن مرہ قرشی، زہری کے والد کا نام مسلم تھا لیکن وہ

(۱) تہذیب الجندیب ج ۹ ص ۲۲۱ بحوالہ ابن سعد (۲) ایضاً (۳) ایضاً (۴) ایضاً (۵) دول الاسلام ج

اول ص ۵۶ (۶) شذرات الذہب ج اول ص ۱۳۶ (۷) ایضاً

اپنے دادا شہاب بن حارث کی نسبت سے ابن شہاب مشہور ہوئے، ان کے پردادا عبداللہ بن شہاب آغازِ اسلام میں دوسرے عمائد قریش کی طرح آں حضرت صلی اللہ علیہ وسلم کے سخت دشمن تھے، اور بدر واحد کے مشہور معرکوں میں مشرکین کے ساتھ اسلام کے استیصال کے لیے نکلے تھے اور شرکاء احد کے ان پر جوش مشرکین میں تھے جنہوں نے یا رسول اللہ صلی اللہ علیہ وسلم کو قتل کر دینے یا خود لڑ کر مر جانے کا عہد کیا تھا۔ (۱)

اسی دشمن اسلام کی نسل میں محمد بن مسلم پیدا ہوئے، جن کے دینی خدمات کو اسلامی تاریخ کبھی فراموش نہیں کر سکتی، وہ ان چند ائمہ اسلام میں سے ایک ہیں جن کی ذات سے اسلام کے مذہبی علوم میں زندگی پیدا ہوئی اور اس کی روشنی سے ساری دنیائے اسلام منور ہوئی۔

حصول علم کی استعداد: علمی کمالات کے اعتبار سے ابن شہاب کا کوئی معاصر ان کا ہم پایہ نہ تھا، حصول علم کی استعداد ان میں فطری تھی، ذہانت، ذکاوت اور قوت حافظہ بے نظیر پائی تھی، ذہین ایسے تھے کہ کسی مسئلہ کو دوبارہ سمجھنے کی ضرورت نہ پیش آتی تھی، حافظہ اتنا قوی تھا کہ ایک مرتبہ جو بات سن لی وہ ہمیشہ کے لیے لوح دل پر نقش ہو گئی اور دوبارہ پوچھنے کی ضرورت نہ پڑی، (۲) ان کی قوت حافظہ کی یہ ادنیٰ مثال ہے کہ اسی دن میں پورا کلام اللہ حفظ کر لیا تھا (۳) ساری عمر میں صرف ایک مرتبہ ایک حدیث میں کچھ شبہ پیدا ہوا تھا لیکن پوچھنے کے بعد معلوم ہوا کہ جس طریقہ سے ان کو یاد تھی ویسی ہی تھی۔ (۴)

ذوق و طلب: اس ذہن اور حافظہ کے ساتھ ان کے ذوق اور طلب و جستجو کا بھی یہی حال تھا، علم و فن کا کوئی خرمین ایسا نہ تھا جس سے انہوں نے خوشہ چینی نہ کی ہو، آٹھ سال تک امام مدینہ سعید بن مسیب کی خدمت میں رہے تھے، اس عہد کا مدینہ وہ تھا جس کی گلی گلی علم و فن کا مرکز تھی، یہاں کے تمام زن و مرد اور بوڑھے بچے ایک علمی درس گاہ تھے، ابن شہاب گھر گھر

(۱) ابن خلکان ج اول ص ۴۵۱ (۲) تہذیب الجذب ج ۹ ص ۴۲۸ (۳) تذکرۃ الحفاظ ج اول ص ۹۷

آ کر سب سے استفادہ کرتے تھے، ابوالزناد کا بیان ہے کہ ہم لوگ زہری کے ساتھ علما کے گھروں کا چکر لگاتے تھے، زہری کے ساتھ تختیاں اور بیاضیں ہوتی تھیں، وہ جو کچھ سنتے جاتے تھے، اس کو قلمبند کرتے جاتے تھے۔ (۱)

علمی مجلسوں میں وہ سب سے پہلے جاتے تھے اور بلا امتیاز بوڑھوں اور بچوں سب سے استفادہ کرتے تھے، ان مجلسوں سے نکلنے کے بعد وہ مدینہ کی گلیوں کا طواف کرتے اور تمام بچوں، بوڑھوں اور عورتوں تک سے استفادہ کرتے، سعد بن ابراہیم کا بیان ہے کہ میں نے اپنے والد سے پوچھا کہ زہری علم میں آپ لوگوں پر کیسے فائق ہو گئے؟ انھوں نے جواب دیا کہ وہ علمی مجالس میں سب سے پہلے آتے تھے، یہاں سے اٹھ کر وہ انصار کے گھروں پر جاتے اور کوئی جوان نوخیز، ادھیڑ مرد اور بوڑھی عورت باقی نہ رہتی جس سے وہ فائدہ نہ حاصل کرتے ہوں، یہاں تک کہ پردہ نشین عورتوں تک کے پاس جاتے تھے۔ (۲)

جہاں کسی فاضلہ خاتون کا پتہ چلا فوراً اس کے پاس پہنچتے، ان کا خود بیان ہے کہ ایک مرتبہ قاسم بن محمد نے مجھ سے کہا کہ تم میں علم کی بڑی حرص ہے، اس لیے میں تم کو علم کے ظرف کا پتہ بتاتا ہوں، انھوں نے کہا ضرور بتائیے، قاسم نے کہا عبدالرحمن کی لڑکی کے پاس جاؤ، انھوں نے ام المومنین عائشہؓ کے آغوشِ تربیت میں پرورش پائی ہے، چنانچہ میں ان کے پاس گیا، واقعی وہ علم کا بحر ہے کہ اس میں۔ (۳)

ہمہ گیری: ان کا ذوق ہمہ گیر تھا، کسی خاص علم و فن کی تخصیص نہ تھی، بلکہ وہ ہر علم یکساں ذوق سے حاصل کرتے تھے اور جو کچھ سنتے تھے سب کچھ لکھ لیتے تھے، ابوالزناد کا بیان ہے کہ ہم لوگ صرف حلال و حرام کے مسائل قلم بند کرتے تھے اور زہری جو کچھ سنتے تھے سب کچھ لکھ لیتے تھے، جب آگے چل کر ضرورت پڑی تو معلوم ہوا کہ وہ سب سے بڑے عالم ہیں۔ (۴)

(۱) تذکرۃ الحفاظ ج اول ص ۹۶ (۲) تہذیب التہذیب جلد ۹ ص ۴۳۹ (۳) تذکرۃ الحفاظ ج اول

ص ۹۹ (۴) تہذیب التہذیب ج ۹ ص ۴۳۸۔

جامعیت: ان کے ذوق کی اس ہمہ گیری کی وجہ سے انھیں جملہ علوم و فنون میں یکساں دستگاہ حاصل تھی، جس فن پر وہ گفتگو کرتے تھے، معلوم ہوتا تھا کہ یہی ان کا خاص فن ہے، لیٹ کا بیان ہے کہ میں نے زہری سے زیادہ جامع شخصیت نہیں دیکھی، جب وہ ترغیب پر گفتگو کرتے تو معلوم ہوتا کہ وہ اسی کے بڑے عالم ہیں، جب عرب اور انساب عرب پر روشنی ڈالتے تو معلوم ہوتا کہ یہی ان کا خاص موضوع ہے اور جب قرآن و سنت پر بولتے تو معلوم ہوتا کہ یہی ان کا خاص فن ہے۔ (۱) معمر کا بیان ہے کہ جن جن فنون میں ان کو درک تھا ان میں وہ اپنا مثل نہ رکھتے تھے۔ (۲)

قرآن: قرآن کے وہ بڑے حافظ تھے اور اس کے متعلقات پر ان کی نظر اتنی وسیع تھی کہ کلام اللہ ان کا خاص موضوع معلوم ہوتا تھا، نافع نے جو حضرت عبداللہ بن عمرؓ جیسے حبر الامت کے تربیت یافتہ تھے، ان سے قرآن کا دورہ کیا تھا۔ (۳)

حدیث: اگرچہ ان کو جملہ فنون میں یکساں کمال حاصل تھا لیکن ان کا خاص فن حدیث و سنت تھا، اس کا انھیں جتنا ذوق تھا اور جس مشقت سے انھوں نے صدہا خرمنوں سے ایک ایک دانہ چن کر علم کا انبار لگایا تھا، اس کے حالات اوپر گزر چکے ہیں، انھوں نے اس عہد کے تمام ائمہ اور اکابر علماء کا علم اپنے دامن میں سمیٹ لیا تھا، ابن مدینی کا بیان ہے کہ حجاز میں ثقات کا سارا علم زہری اور عمرو بن دینار کے درمیان تقسیم تھا، (۴) ان کی احادیث کی تعداد دو ہزار دو سو تک پہنچی ہے۔ (۵)

سنن رسول اور سنن صحابہ: انھیں سنن رسول اور سنن صحابہ کے ساتھ بڑا ذوق تھا اور مدینہ کے جملہ سنن انھوں نے قلم بند کر لیے تھے، صالح بن کیسان کا بیان ہے کہ وہ تحصیل علم میں زہری کے ساتھ تھے، انھوں نے مجھ سے کہا کہ ہم کو سنن لکھ لینا چاہئے، چنانچہ ہم لوگوں نے

(۱) تذکرۃ الحفاظ ج اول ص ۹۶ (۲) تہذیب العہد ج ۹ ص ۴۴۹ (۳) تذکرۃ الحفاظ ج اول

ص ۹۹ (۴) ایضاً ص ۹۹ (۵) تہذیب ج ۹ ص ۴۴۷۔

رسول اللہ صلی اللہ علیہ وسلم کے تمام سنن لکھ لیے، سنن رسول کو قلم بند کرنے کے بعد انہوں نے کہا، اب صحابہ کے سنن کو لکھنا چاہیے لیکن سنن صحابہ ہم لوگوں نے نہیں لکھے اور انہوں نے لکھ لیے، اس کا نتیجہ یہ ہوا کہ وہ کامیاب رہے اور میں نے موقع ضائع کر دیا۔ (۱)

مدینہ کے سنن رسول اور سنن صحابہ ان ہی کی ذات سے محفوظ رہے تھے، امام شافعی فرماتے تھے کہ اگر زہری نہ ہوتے تو مدینہ کے سنن ضائع ہو جاتے، (۲) وہ بالا اتفاق اپنے زمانہ کے سنن کے سب سے بڑے عالم تھے، عمر بن عبدالعزیزؒ فرمایا کرتے تھے کہ اب ابن شہاب سے زیادہ سنتِ ماضیہ کا جاننے والا کوئی نہیں رہا۔ (۳)

علم حاضر: انہوں نے حافظہ ایسا پایا تھا کہ جو کچھ حاصل کیا تھا وہ سب محفوظ تھا، وہ خود کہا کرتے تھے کہ میں نے اپنے سینہ میں جو علم ودیعت کیا وہ نہیں بھولا، (۴) پھر حفظ کا یہ حال تھا کہ ایک مرتبہ سیکڑوں حدیثیں سنا جاتے تھے اور جب پھر انھیں دہرانے کی ضرورت ہوتی تھی تو ایک حرف کا بھی تغیر و تبدل نہ ہوتا تھا۔

ایک مرتبہ ہشام بن عبدالملک نے اپنے کسی لڑکے کے واسطے ان سے حدیثیں لکھنے کی درخواست کی، انہوں نے چار سو حدیثیں قلم بند کرا دیں، ایک مہینہ کے بعد ہشام نے امتحان کیا کہا کہ وہ مجموعہ گم ہو گیا، انہوں نے پھر لکھوا دیا، بعد میں دونوں مجموعوں میں مقابلہ کیا گیا تو ایک حرف کا فرق نہ تھا، (۵) علاوہ ان احادیث سنن کے جو ان کے سینہ ہی میں رہ گئیں ان کی مرویات کی تعداد دو ہزار سے اوپر ہے، (۶) غرض حدیث میں ان کا پایہ نہایت بلند تھا، امام نووی لکھتے ہیں کہ ان کے مناقب اور ثناء و صفت اور ان کے حفظ کے کمالات شمار سے باہر ہیں۔ (۷)

(۱) تہذیب ج ۹ ص ۴۴۸ (۲) تہذیب الاسماء ج ۱ ص ۹۱ (۳) تذکرۃ الحفاظ ج ۱ ص ۹۷ (۴)

تہذیب ج ۹ ص ۴۴۸ (۵) تذکرۃ الحفاظ ج ۱ ص ۹۷ (۶) ایضاً ص ۹۶ (۷) تہذیب الاسماء ج ۱

مرویات کا پایہ: حفظ حدیث میں روایات کی کثرت سے زیادہ ان کی کیفیت اور نوعیت معیارِ کمال ہے، اس اعتبار سے زہری کی روایات کا جو پایہ تھا اس کا اندازہ ان رایوں سے ہوگا، عمرو بن دینار جو خود بہت بڑے محدث تھے، فرماتے تھے کہ میں نے زہری سے زیادہ حدیث میں کسی کو انص نہیں دیکھا، (۱) امام احمد بن حنبل اور اسحاق بن راہویہ کی رائے ہے کہ زہری کی وہ روایات صحیح الاسناد ہیں جو انھوں نے سالم سے اور سالم نے اپنے والد عبداللہ بن عمرؓ سے روایت کی ہیں۔ (۲)

شیوخ: چوں کہ زہری نے ہر ذمہ سے خوشہ چینی کی تھی، اس لیے ان کے شیوخ کا دائرہ نہایت وسیع تھا، جن میں بہت سی فاضلہ خواتین بھی ہیں، ان کے عہد کے صحابہ اور اکابر تابعین میں کوئی ایسا شخص نہ تھا جس سے انھوں نے استفادہ نہ کیا ہو، صحابہ میں عبداللہ بن عمرؓ، عبداللہ بن جعفرؓ، ربیعہ بن عبادؓ، مسور بن مخرمہؓ، انس بن مالکؓ، سہل بن سعدؓ، سائب بن یزیدؓ، شیبؓ، ابو جہیلہ عبدالرحمن بن ازہرہؓ، محمود بن ربیعؓ، عبداللہ بن ثعلبہؓ، عبداللہ بن عامرؓ بن ربیعہؓ، ابوامامہؓ، سعد بن سہلؓ اور ابوالطفیلؓ وغیرہ اکابرین تابعین میں سعید بن مسیبؓ، مدینہ کے ساتوں مشہور فقہا ان کے علاوہ تابعین کی ایک بڑی جماعت سے فیض اٹھایا تھا جن کی فہرست بہت طویل ہے۔ (۳)

تلامذہ: ابن شہاب کی ذات مرجع انام تھی، اس لیے ان کے تلامذہ کی تعداد بھی بے شمار ہے، ان میں سے بعض ممتاز تلامذہ حدیث کے نام یہ ہیں: عطاء بن ابی رباحؓ، عمر بن عبدالعزیزؓ، عمرو بن دینارؓ، صالح بن کیسانؓ، یحییٰ بن سعید انصاریؓ، ایوب سختیانیؓ، عبداللہ بن مسلمؓ، زہریؓ، امام اوزاعیؓ، ابن جریجؓ، محمد بن علی بن حسینؓ، محمد بن منکدرؓ، منصور بن معتمرؓ، موسیٰ بن عقبہؓ، ہشام بن عروہؓ، امام مالکؓ، معمر الزبیدیؓ، ابن ابی ذیب لیثؓ، اسحاق بن یحییٰ کلبیؓ

(۱) تہذیب الجذیب ج ۹ ص ۴۳۸ (۲) تہذیب الاسماء ج اول ص ۹۱ (۳) تفصیل کے لیے دیکھو

تہذیب ج ۹ ص ۴۳۶ و تہذیب الاسماء ص ۹۱

اور بکر بن وائل وغیرہ۔ (۱)

فقہ: فقہ میں بھی بہت بلند پایہ رکھتے تھے، مدینہ کے ساتوں مشہور فقہاء کا علم ان کے سینہ میں محفوظ تھا، (۲) ان کے علاوہ اس عہد کے تمام اکابر فقہاء کے علم وہ وارث تھے، جعفر بن ربیعہ کا بیان ہے، کہ میں نے عراق بن مالک سے پوچھا کہ مدینہ میں سب سے بڑا فقیہ کون ہے؟ انھوں نے کہا سعید بن مسیب، عروہ اور عبداللہ بن عبداللہ، یہ نام گنانے کے بعد کہا کہ میرے نزدیک زہری ان سب سے بڑے عالم تھے، اس لیے کہ انھوں نے ان سب کا علم اپنے علم میں شامل کر لیا تھا۔ (۳)

فتاویٰ: اس فقہی کمال کی وجہ سے وہ مدینہ کی مجلس افتاء کے مسند نشین تھے، ان کے فتاویٰ کے تعداد اتنی زیادہ تھی کہ محمد بن نوح نے فقہی ترتیب سے، ان کو تین ضخیم جلدوں میں جمع کیا تھا۔ (۴)

مغازی: مغازی کے وہ امام تھے، ان سے پہلے کسی نے مغازی کی طرف توجہ نہ کی تھی، تاریخ اسلام میں وہ پہلے شخص ہیں، جنھوں نے مغازی پر مستقل کتاب لکھی، امام سہیلی کے بیان کے مطابق یہ اس فن کی سب سے پہلی کتاب تھی، ان کی ذات سے مغازی اور سیرت کا عام مذاق پیدا ہو گیا، ان کے تلامذہ میں یعقوب بن ابراہیم، محمد بن صالح، عبدالرحمن بن عبدالعزیز، موسیٰ بن عقبہ اور محمد بن اسحاق نے اس فن میں بڑا کمال پیدا کیا، خصوصاً آخر الذکر دونوں تلامذہ نے بڑی شہرت اور ناموری حاصل کی۔

علما میں ابن شہاب کا ورثہ: زہری کا علمی مرتبہ اس عہد کے تمام علما اور ارباب کمال میں مسلم تھا، ایوب سختیانی کہتے تھے کہ میں نے زہری سے بڑا عالم نہیں دیکھا، کسی نے پوچھا حسن بصری کو بھی نہیں، انھوں نے پھر وہی جواب دیا کہ میں نے زہری سے بڑا کسی کو بھی

(۱) دیکھو تہذیب العہد ج ۹ ص ۴۳۶ و تہذیب الاسماء ج ۱ ق ۱ ص ۹۱ (۲) ابن خلکان ج ۱

ص ۲۵۱ (۳) تہذیب العہد ج ۹ ص ۴۳۸ (۴) اعلان الموقعین ج ۱ ص ۲۶۔

نہیں پایا، (۱) مکحول سے جنھوں نے تحصیل علم کے سلسلہ میں ساری دنیا چھان ماری تھی اور دنیا نے اسلام کے تمام بڑے بڑے علما سے ملے تھے، کسی نے پوچھا تم سب سے بڑے کس عالم سے ملے؟ انھوں نے جواب دیا، ابن شہاب سے، امام مالک فرماتے تھے کہ دنیا میں زہری کا کوئی مثل نہ تھا (۲) سعد بن ابراہیم یہاں تک مبالغہ کرتے تھے کہ میرے نزدیک رسول اللہ صلی اللہ علیہ وسلم کے بعد زہری کے اتنا علم کسی میں نہ تھا۔ (۳)

اشاعتِ علم: خدا نے زہری کو جس فیاضی کے ساتھ علم کی دولت عطا کی تھی اسی فیاضی کے ساتھ انھوں نے اس کو تقسیم کیا اور اس کی اشاعت میں سعیِ بلیغ کی، فرمایا کرتے تھے، نہ کسی نے تحصیل علم میں میری جیسی مشقت اٹھائی اور نہ اس کی اشاعت میں (۴) ان کے تلامذہ کی فہرست سے ان کے علمی خدمات کا کسی قدر اندازہ ہوتا ہے۔

علمی انہماک: اُن کی پوری زندگی علم میں ڈوبی ہوئی تھی، اس کے سوا ان کا کوئی مشغلہ نہ تھا، علمی انہماک میں وہ دنیا و مافیہا حتیٰ کہ بیوی تک سے بے خبر ہو جاتے تھے جب گھر آتے تھے تو کتابوں کے ڈھیر میں گم ہو جاتے تھے، ان کی بیوی نے ایک دن تنگ آ کر کہا ”خدا کی قسم یہ کتابیں میرے لیے تین سوتوں سے زیادہ تکلیف دہ ہیں۔ (۵)

عہدہ قضا اور خلفا سے تعلقات: عبدالملک، عمر بن عبدالعزیز اور ہشام وغیرہ جو چھ خلفا زہری کے زمانہ میں تھے، ان سب سے ان کے گہرے تعلقات تھے، اس کا آئے ز عبدالملک سے ہوا، عبدالملک خود بڑا صاحبِ علم اور جوہر شناس تھا، اگر وہ خلیفہ ہو کر برباد نہ ہو گیا ہوتا تو عہد تابعین کا نہایت جلیل القدر عالم ہوتا، امام شعبی اس کے علمی کمالات کے اتنے معترف تھے کہ فرماتے تھے، ”میں جن لوگوں سے ملا عبدالملک کے سوا اپنے کو سب سے افضل پایا، عبدالملک کے سامنے جب میں کوئی حدیث بیان کرتا یا شعر پڑھتا تو وہ اس میں اور اضافہ کر دیتا۔“ (۶)

(۱) تہذیب الاسماء ج اول ق اول ص ۹۱ (۲) تذکرۃ الحفاظ ج اول ص ۹۷ (۳) تہذیب الاسماء ج اول ق اول ص ۹۲ (۴) تذکرۃ الحفاظ ج اول ص ۹۷ (۵) ابن خلکان ج اول ص ۳۵۱ (۶) تاریخ الخلفاء سیوطی

زہری سب سے اول ۸۰ھ میں عبدالملک کے پاس دمشق گئے، وہ ان کے علمی کمالات سے بہت متاثر ہوا، زہری مقروض تھے، ان کا کل قرض ادا کیا، (۱) قرض کی ادائیگی کے علاوہ اور بھی سلوک کئے اور انھیں دمشق کے عہدہ قضا پر ممتاز کیا، (۲) اس تعلق سے زہری کا دمشق میں مستقل قیام ہو گیا تھا اور وہ عبدالملک ہی کے ساتھ رہتے تھے، اموی خلفاء میں عبدالملک کے بعد عمر بن عبدالعزیز بڑے صاحب علم اور جوہر شناس تھے، وہ زہری کو بہت مانتے تھے، بلکہ ان کے ساتھ عقیدت رکھتے تھے، اوپر زہری کے بارے میں ان کے بعض اقوال گذر چکے ہیں، انھوں نے تمام ممالک محروسہ میں اعلان کروایا تھا کہ سب لوگ ابن شہاب کی اقتدا کیا کریں کہ ان سے زیادہ سنت ماضیہ کا جاننے والا کوئی نہیں مل سکتا۔ (۳) عبدالملک کی وفات کے بعد زہری اس کے لڑکے ہشام کے ساتھ رہنے لگے تھے، (۴) پھر ہشام کے لڑکے کے اتالیق ہو گئے تھے، ہشام پر بھی ان کا بڑا اثر تھا اور وہ انھیں بہت مانتا تھا، اس نے ہزاروں روپیہ کا ان کا قرض ادا کیا، (۵) ہشام کے ساتھ ان کی درباری گفتگو اور حاضر جوابی کے بعض دلچسپ واقعات تاریخوں میں مذکور ہیں، ایک دن یہ اور ابوالزناد ہشام کے دربار میں تھے، ہشام نے ان سے سوال کیا کہ اہل مدینہ کے وظیفے کس مہینہ میں تقسیم ہوا کرتے تھے؟ زہری نے لاعلمی ظاہر کی، اس نے ابوالزناد سے پوچھا، انھوں نے بتایا محرم میں، یہ جواب سن کر ہشام نے زہری سے کہا، ابو بکر! یہ علم تم کو آج حاصل ہوا، زہری نے برجستہ جواب دیا، امیر المومنین کی مجلس ایسی ہی ہے کہ اس سے علمی استفادہ کیا جائے۔ (۶)

فیاضی: فیاضی اور سیرچشی زہری کا نمایاں وصف تھا، وہ دولت کی کوئی حقیقت نہ سمجھتے تھے، عمرو بن دینار کا بیان ہے کہ ”میں نے درہم و دینار کو زہری کی نگاہ سے زیادہ کسی کی نگاہ میں

(۱) تذکرۃ الحفاظ ج اول ص ۹۷ (۲) ابن خلکان ج اول ص ۴۵۲ (۳) ابن خلکان ج اول ص ۴۵۱ (۴)

ایضاً ص ۴۵۱ (۵) تذکرۃ الحفاظ ج اول ص ۹۷ (۶) ابن خلکان ج اول ص ۴۵۱۔

بے وقعت نہیں دیکھا، وہ اس کو اونٹ کی بیگنی سے زیادہ نہ سمجھتے تھے، اسی کا نتیجہ تھا کہ بے دریغ روپیہ لٹاتے تھے اور بار بار مقروض ہو جاتے تھے، عبد الملک اور ہشام نے بارہا ان کا قرض ادا کیا لیکن ان کی غلط شخصیوں نے ان کو ہمیشہ مقروض رکھا، ولید بن محمد موقری کا بیان ہے کہ میں نے ایک مرتبہ زہری سے کہا کہ ابو بکر تم میں صرف ایک عیب قرض لینے کا ہے، جواب دیا مجھ پر قرض ہی کیا ہے، کل چالیس ہزار دینار کا قرض ہے اور میرے پاس چار غلام ہیں جن میں سے ہر ایک چالیس ہزار سے زیادہ بہتر ہے اور صرف ایک پوتا میرا وارث ہے، میری تو تمنا یہ ہے کہ کسی کو میری وراثت نہ ملتی۔ (۱)

وفات: ۱۲۳ھ میں یہ آفتاب علم و عمل دنیا سے روپوش ہوا۔  
حلیہ: قد پستہ تھا، سر پر کاکلین تھیں۔

## ۶۸- محمد بن منکدر

نام و نسب: محمد نام، ابو عبد اللہ کنیت، نسب نامہ یہ ہے: محمد بن منکدر بن عبد اللہ بن ہدییر بن عبد العزیٰ ابن عامر بن حارث بن حارث بن سعد بن تیم بن مرہ تمیمی قرشی مدنی۔  
فضل و کمال: محمد بن منکدر فضل و کمال اور زہد و تقویٰ میں نہایت بلند پایہ رکھتے تھے، حافظ ذہبی لکھتے ہیں کہ ان کی ثقاہت اور علمی و عملی برتری پر سب کا اتفاق ہے اور ان کے نام کے ساتھ امام اور شیخ الاسلام لکھتے ہیں (۲) حافظ بن جریر نے اعلام میں لکھتے ہیں۔ (۳)  
قرأت: قرآن کے ممتاز قاری تھے، امام مالک انھیں سید القراء کہتے تھے۔ (۴)

حدیث: حدیث کے بڑے نامور حافظ تھے، حافظ ذہبی امام وقت کے لقب سے یاد کرتے ہیں، حدیث میں انھوں نے صحابہ اور تابعین کی ایک بڑی جماعت سے فیض اٹھایا تھا،

(۱) تذکرۃ الحفاظ ج اول ص ۹۹ (۲) تہذیب ج ۹ ص ۳۷۳ (۳) تذکرۃ الحفاظ ج اول ص ۱۱۳ (۴)

صحابہ کرام میں ابوایوب انصاریؓ، انس بن مالکؓ، جابرؓ، ابوامامہ بن سہلؓ، ربیعہ بن عبد اللہؓ، عبد اللہ ابن عمرؓ، عبد اللہ بن عباسؓ، عبد اللہ بن زبیرؓ، ابو قتادہؓ، سفینہؓ اور عائشہ صدیقہؓ اور تابعین میں سعید بن مسیبؓ، عبید اللہ بن ابی رافعؓ، عروہ بن زبیرؓ، معاذ بن عبد الرحمن تمیمیؓ، سعید بن عبد الرحمن بن یزیدؓ اور ابو بکر بن سلیمان سے روایتیں کی ہیں۔ (۱)

صحابہ میں بعض بزرگوں سے ان کی روایت مرسل ہیں لیکن علما کے نزدیک ان کی مراسلات دوسروں کی مرفوع روایت سے زیادہ لائق اعتماد ہیں، ابن عمیرہ کا بیان ہے کہ وہ صدق کی کان تھے، صلحا ان کے پاس جمع ہوتے تھے، میں نے ان کے سوا کسی کو اس کا اہل نہیں دیکھا کہ وہ قال رسول اللہ کہے اور بے چون و چرا مان لیا جائے۔ (۲) ابراہیم کہتے تھے کہ وہ حفظ، اتقان اور زہد کے انتہائی درجہ پر تھے اور حجت تھے۔ (۳)

تلامذہ: جن لوگوں نے ان سے سماع حدیث کیا تھا ان میں ان کے صاحبزادے یوسف اور منکر اور یحییٰ ابراہیم اور عبد الرحمن اور عامر مستفیدین میں عمرو بن دینار، امام زہری، ایوب، انس بن عبید، سلمہ بن دینار، جعفر بن محمد صادق، محمد بن واسح، سعد بن ابراہیم، سہیل بن ابی صالح، ابن جریج، علی بن زید، موسیٰ بن عقبہ، ہشام بن عروہ اور یحییٰ بن سعید انصاری وغیرہ لائق ذکر ہیں۔ (۴)

فقہ: فقہ و فتویٰ میں بھی پورا درک تھا، مدینہ الرسول کے صاحبِ اوقات تابعین میں ان کا شمار تھا۔ (۵) زہد و ورع: زہد و تقویٰ کا رنگ بہت گہرا تھا، اپنے نفس کی اصلاح کے لیے وہ بڑی سخت ریاضتیں کرتے تھے، مسلسل چالیس سال تک نفس پر ہر طرح کی سختیاں جھیلیں، (۶) امام مالکؓ فرماتے تھے کہ وہ عابد و زاہد ترین لوگوں میں تھے، ابن عماد حنبلی لکھتے ہیں کہ ان کا گھر صلحا اور عباد کا ماویٰ اور مخزن تھا۔ (۷)

(۱) تہذیب ج ۹ ص ۴۲۳ (۲) تہذیب التہذیب ج ۱۰ ص ۴۲۴ (۳) ایضاً ص ۴۲۵ (۴) ایضاً ص ۴۲۴

(۵) اعلام المتبعین ج ۱ ص ۲۶ (۶) تذکرۃ الحفاظ ج ۱ ص ۱۱۴ (۷) شذرات الذہب ج ۱ ص ۷۸۔

رقت قلب واثر پذیر می: ان کے دل میں اتنا گداز تھا کہ کلام اللہ کی موثر آیات پڑھ کر بے اختیار آنکھوں سے آنسو جاری ہو جاتے تھے، ایک شب کو تہجد میں بہت رونے، صبح کو ان کے بھائیوں نے سبب پوچھا تو معلوم ہوا کہ اس آیت پر گریہ طاری ہوا تھا:

بَدَّ اللَّهُ مِنْ اللَّهِ مَا لَمْ يَكُونُوا  
ان لوگوں کے لیے خدا کی جانب سے  
يَحْتَسِبُونَ۔  
ایسی چیز ظاہر ہوگی جس کا وہ وہم و گمان

بھی نہ کرتے تھے۔

حدیثوں سے تاثر کا بھی یہی حال تھا، امام مالک کا بیان ہے کہ جب ان سے کوئی

حدیث پوچھی جاتی تھی تو وہ رونے لگتے تھے۔ (۱)

حج کا ذوق: حج کا اتنا ذوق و شوق تھا کہ مقروض ہونے کی حالت میں بھی حج کرتے تھے کسی نے اعتراض کیا کہ آپ قرض کا بار ہوتے ہوئے حج کرتے ہیں؟ فرمایا حج خود ہی قرض کی ادائیگی میں سب سے بڑا معین و مددگار ہے، جب حج کو جاتے تھے تو تنہا نہ جاتے بلکہ عورتوں اور بچوں سب کو ساتھ لے جاتے، کسی نے اس کے بارے میں کہا، فرمایا ان کو خدا کے سامنے پیش کرتا ہوں۔ (۲)

ان کی زندگی کا اثر دوسروں پر: ان کے دیکھنے سے نفس کی اصلاح ہوتی تھی، امام مالک کا بیان ہے کہ جب میں اپنے قلب میں فسادت محسوس کرتا تھا تو جا کر ابن منذر کو دیکھتا تھا، اس کا یہ اثر ہوتا تھا کہ چند دنوں تک نفس میری نگاہ میں مبغوض ہو جاتا تھا۔ (۳)

بہترین عمل اور بہترین دنیا: کسی نے ان سے پوچھا، آپ کے نزدیک سب سے افضل کون شے ہے؟ فرمایا مسلمانوں کو خوش کرنا، پوچھا سب سے پسندیدہ دنیا کون ہے؟ جواب دیا دوستوں کے ساتھ سلوک کرنا۔ (۴)

(۱) تذکرۃ الحفاظ ج اول ص ۱۱۴ (۲) شذرات الذہب ج اول ص ۱۷۸ (۳) شذرات الذہب ج اول

ص ۱۷۸ (۴) ایضاً۔

وفات: ۳۰ھ میں وفات پائی، (۱) عالم احتضار میں سخت رقت طاری ہوئی، فرمایا مجھے اس آیت بَدَّ اللَّهُ مِنِّي اللَّهُ مَا لَمْ يَكُونُوا يَحْتَسِبُونَ سے خوف ہے کہ مبادا میرے لیے بھی خدا کی جانب سے ایسی شے ظاہر ہو جو میرے وہم و گمان میں نہ ہو۔ (۲)

## ۶۹- مسروق بن اجدع

نام و نسب: مسروق نام، ابو عاتشہ کنیت، ان کے والد کا خاندانی نام اجدع اور اسلامی نام عبدالرحمن تھا، وہ یمن کے مشہور خاندان ہمدان کے سردار اور عرب کے نامور شہسوار معدیکرب کے عزیز تھے، نسب نامہ یہ ہے مسروق بن اجدع (عبدالرحمن) بن مالک بن امیہ بن عبداللہ بن مر بن سلیمان بن معمر بن حارث بن سعد بن عبداللہ بن وداعہ بن عمرو بن عامر بن ناخج ہمدانی۔

اسلام: مسروق نے جاہلیت اور اسلام دونوں زمانہ پایا، عہد رسالت میں موجود تھے، ان کے گھرانے کے اور افراد اسی عہد میں مسلمان ہو گئے تھے، خود ان کے عزیز عمرو بن معدیکرب نے مدینہ جا کر آنحضرت کے دست حق پرست پر اسلام قبول کیا تھا (۳) لیکن مسروق اس عہد میں اس شرف سے محروم رہے، ان کے زمانہ اسلام کا صریح تذکرہ نہیں ملتا، بعض روایات سے معلوم ہوتا ہے کہ وہ عہد صدیقی میں مسلمان ہو چکے تھے، ابن سعد میں خود ان کی زبانی یہ روایت ملتی ہے کہ میں نے ابو بکر صدیقؓ کے پیچھے نماز پڑھی۔ (۴)

عہد فاروقی: عہد فاروقی میں مسروق نمایاں نظر آتے ہیں، فاروقی عہد میں ایک مرتبہ وہ یمن کے وفد میں مدینہ آئے، حضرت عمرؓ نے ان سے نام و نشان پوچھا، انہوں نے بتایا

(۱) تذکرۃ الخلفاء ج ۱ ص ۱۱۴ (۲) ایضاً (۳) ابن سعد ج ۵ ص ۳۸۳ (۴) ابن سعد ج ۵ ص ۳۸۴۔

مسروق ابن اجدع، حضرت عمرؓ نے فرمایا اجدع شیطان ہے، تم مسروق بن عبدالرحمن ہو، اس وقت سے ان کے والد کا نام بدل گیا، ایک روایت یہ ہے کہ حضرت عمرؓ نے ان سے نہیں بلکہ ان کے والد ہی سے نام پوچھ کر اجدع کے بجائے عبدالرحمن نام تجویز کیا تھا، (۱) بہر حال ان دونوں روایتوں سے یہ معلوم ہوتا ہے کہ عہد فاروقی میں باپ بیٹے دونوں مدینہ آئے تھے۔

مسروق یمن کے نامور شہسواروں میں تھے، عہد فاروقی میں اپنے تین بھائی عبداللہ، ابو بکر اور منتشر کے ساتھ قادسیہ کے مشہور معرکہ میں شریک ہوئے، تینوں بھائی شہید ہوئے، مسروق کا لڑتے لڑتے ہاتھ شل ہو گیا اور سر میں گہرا زخم آیا، جس کا نشان ہمیشہ باقی رہا، اس نشان کو وہ بہت محبوب رکھتے تھے کہ شجاعت و جانبازی کی سند تھا اور اس کا مٹ جانا ناپسند کرتے تھے۔ (۲)

حضرت عثمانؓ کی حمایت: لیکن ان کی یہ شجاعت و شہامت اسلام کی خدمت کے لیے اور غیروں کے مقابلہ میں تھی، مسلمانوں کی خانہ جنگی میں ان کی تلوار نیام میں رہی، عثمانی عہد کے جنگاموں میں انھوں نے کسی جانب سے حصہ نہیں لیا لیکن بحیثیت خیر خواہ اسلام کے وہ اپنے شہر (کوفہ) والوں کو اہل مدینہ کی اعانت اور حمایت پر آمادہ کرتے تھے۔ (۳)

حضرت عثمانؓ کی شہادت کے بعد جب جنگ جمل کی تیاریاں شروع ہوئیں اور حضرت علیؓ نے حضرت حسنؓ اور عمار بن یاسرؓ کو حصول مدد کے لیے کوفہ بھیجا تو سب سے پہلے مسروق ان سے ملے اور عمار بن یاسرؓ سے پوچھا، ابوالیقظان تم لوگوں نے عثمان کو کس بات پر شہید کر دیا؟ انھوں نے جواب دیا، اپنی آبروریزی اور مار پر، مسروق نے کہا ”خدا کی قسم! تم لوگوں نے جتنی سزا پائی تھی، اس سے زیادہ انتقام لیا، اگر تم لوگوں نے صبر کیا ہوتا تو وہ صبر کرنے والوں کے لیے بہتر تھا۔“ (۴)

(۱) ابن سعد ج ۶ ص ۵۰ (۲) ایضاً ص ۵۲ (۳) ابن اثیر ج ۳ ص ۱۲۷ (۴) ایضاً ص ۱۸۵۔

خانہ جنگی سے احتراز: جنگِ جمل سے خانہ جنگی کا جو سلسلہ شروع ہوا تھا، وہ جنگِ صفین تک جاری رہا، مسروق نے ان میں سے کسی میں حصہ نہیں لیا، کوفہ حضرت علیؑ کے حامیوں کا سب سے بڑا مرکز تھا، یہاں رہ کر مسروق کے لیے بچنا مشکل تھا، اس لیے وہ اپنے کو بچانے کے لیے کوفہ چھوڑ کر قزوین چلے گئے تھے۔ (۱)

شعی کا بیان ہے کہ مسروق کسی جنگ میں بھی حضرت علیؑ کے ساتھ نہ تھے، جب ان سے پوچھا جاتا کہ تم نے علیؑ کا ساتھ کیوں نہیں دیا؟ تو کہتے ہیں تم لوگوں کو خدا کا واسطہ دلا کر پوچھتا ہوں کہ فرض کرو کہ جب ہم لوگ ایک دوسرے کے مقابلہ میں صف آرا ہوں اور فریقین اسلحہ نکال کر ایک دوسرے کو قتل کر رہے ہوں، اس وقت تمہاری آنکھوں کے سامنے آسمان میں کوئی دروازہ کھل جائے اور اس سے فرشتے اتر کر دونوں صفوں کے درمیان آ کر کہیں۔

اے وہ لوگ جو ایمان لائے ہو تم ایک	يٰۤاَيُّهَا الَّذِيْنَ اٰمَنُوْا لَا تَاْكُلُوْا
دوسرے کا مال باطل طریقہ پر نہ کھاؤ،	اَمْوَالِكُمْ بَيْنَكُمْ بِالْبَاطِلِ اِلَّا اَنْ
مگر یہ کہ تمہاری رضامندی سے تجارت	تَكُوْنَنَّ تَبَاْرَةً عَنْ تَرَاضٍ
سے حاصل ہو اور اپنے نفسوں کو ہلاک	وَنْفُسِكُمْ وَلَا تَقْتُلُوْا اَنْفُسَكُمْ اِنَّ
نہ کرو، اللہ تمہارے حال پر رحیم ہے۔	اللّٰهَ كَانَ بِكُمْ رَحِيْمًا۔

توان کا یہ کہنا فریقین کے لیے جنگ سے مانع ہوگا یا نہیں، لوگ جواب دیتے، ضرور ہوگا، اس وقت مسروق کہتے ”خدا کی قسم تم کو معلوم ہونا چاہیے کہ خدا آسمان کا دروازہ کھول چکا ہے اور اس کے راستہ سے ایک فرشتہ اتر کر تمہارے نبی صلی اللہ علیہ وسلم کی زبان سے یہ حکم سنا چکا ہے، جو صحائف میں موجود ہے اور اس کو کسی شے نے منسوخ نہیں کیا ہے۔ (۲)

ایک دوسری روایت میں عامر بیان کرتے ہیں کہ مسروق نے مجھ سے کہا کہ جب

(۱) ابن اثیر ج ۳ ص ۲۳۰ (۲) ابن سعد ج ۶ ص ۵۲ و ۵۱۔

مومنین کی دو جماعتیں آپ میں لڑکے کے لیے صف بستہ ہوں اور اس وقت آسمان سے کوئی فرشتہ نمودار ہو کر ندادے کہ

يَا أَيُّهَا الَّذِينَ آمَنُوا لَا تَأْكُلُوا  
أَمْوَالَكُمْ بَيْنَكُمْ بِالْبَاطِلِ الْخِ  
اے ایمان والوں ایک دوسرے کا مال  
باطل طریقہ سے نہ کھاؤ۔

تو تمہارا کیا خیال ہے؟ کیا لوگ جنگ کریں گے یا رک جائیں گے، میں نے کہا اگر وہ بے حس اور جامد پتھر نہیں ہیں تو ضرور رک جائیں گے، یہ جواب سن کر انھوں نے کہا تو خدا کا ایک سماوی صفی اس حکم کے ساتھ ایک ارضی صفی پر نازل ہو چکا ہے لیکن اس کے باوجود لوگ نہ رکے، حالانکہ ایمان بالغیب یعنی مشاہدہ کے بعد کے ایمان سے بہتر ہے، ایک روایت سے یہ بھی معلوم ہوتا ہے کہ وہ نہ صرف خود کنارہ کش رہے بلکہ عام مسلمانوں کو روکنے کے لیے صفین کے میدان تک گئے اور دونوں صفوں کے درمیان میں کھڑے ہو کر یہ وعظ سنا کر لوگوں کو جنگ سے روکتے تھے، (۱) لیکن صحیح روایت یہ ہے کہ وہ خود نہیں شریک ہوئے اور کسی حیثیت سے بھی صفین میں نہیں گئے۔

قضاءت: اموی دور میں کچھ دنوں قاضی رہے۔ (۲)

وفات: ۶۳ھ میں وسط میں مرض الموت میں مبتلا ہوئے، زندگی ہمیشہ سے متوکلا نہ تھی، دولت دنیا سے کبھی دامن آلودہ نہ ہوا تھا، قضاءت کے زمانہ میں بھی کوئی معاوضہ نہ لیتے تھے، (۳) اس لیے کفن تک کی کوڑی نہ تھی، شععی کا بیان ہے کہ مسروق نے مرتے وقت کفن تک کی قیمت نہ چھوڑی اور اس کے لیے قرض کی وصیت کی مگر یہ ہدایت کر دی کہ زراعت پیشہ اور چرواہے سے نہ لیا جائے، بلکہ مویشی رکھنے والے یا تجارت پیشہ سے لیا جائے، دم آخر بارگاہ ایزدی میں عرض کیا ”خدا یا میں رسول اللہ اور ابوبکرؓ و عمرؓ کی سنت کے خلاف طریقہ پر نہیں مر رہا ہوں، خدا کی قسم میں نے اپنی تلوار کے علاوہ کسی انسان کے پاس کوئی سونا اور

(۱) ابن سعد ج ۶ ص ۵۲ (۲) ایضاً ص ۵۵ (۳) ایضاً ص ۵۵۔

چاندی نہیں چھوڑا ہے، اسی کے ذریعہ مجھے کفنانا (غالباً اس سے تلوار بچ کر روپیہ حاصل کرنے کی طرف اشارہ تھا۔“

ان وصایا کے بعد سلسلہ وسط میں وفات پائی اور یہیں سپردِ خاک کئے گئے، ان کی وفات کے بعد بھی ان کا روحانی فیض جاری رہا، خشک سالی کے کے مواقع پر خلق اللہ ان کے مزار پر انوارِ پر جمع ہو کر پانی کے لیے دعا کرتی تھی اور اس کی برکت سے پانی برستا تھا۔ (۱)

**فضل وکمال:** علمی اعتبار سے علمائے تابعین میں تھے، انھیں آغازِ عمر ہی سے طلبِ علم کا ذوق تھا، شععی کا بیان ہے کہ ان سے زیادہ علم کا طلب کرنے والا کوئی نہ تھا، (۲) خوش قسمتی سے انھیں عائشہ صدیقہؓ جیسی شفیق اور فاضلہ ماں مل گئی تھیں جو انھیں لڑکے کی جگہ سمجھتی تھیں، مسروق کے ساتھ ان کو مادرانہ محبت تھی، بعض روایتوں سے معلوم ہوتا ہے کہ انھوں نے ان کو متنبیٰ بنالیٰ تھا، (۳) مگر یہ صحیح نہیں ہے اس میں شبہ نہیں کہ مسروق پر وہ غیر معمولی شفقت فرماتی تھیں اور انھیں بیٹا کہہ کر پکارتی تھیں، جب وہ ان کی خدمت میں حاضر ہوتے تھے تو شہد سے ان کی تواضع کرتی تھیں، ایک مرتبہ مسروق چند آدمیوں کے ساتھ حضرت عائشہؓ کی خدمت میں حاضر ہوئے، انھوں نے حکم دیا کہ میرے لڑکے کے لیے شہد گھولو (۴) حضرت عائشہؓ کے بعد مسروق نے ابن مسعودؓ کے خرمین کمال سے خصوصیت کے ساتھ خوشہ چینی کی تھی اور ان کے نہایت ممتاز اصحاب میں تھے، ابن مدائنی کا بیان ہے کہ میں عبد اللہ بن مسعودؓ کے اصحاب میں مسروق پر کسی کو ترجیح نہیں دیتا۔ (۵)

مسروق کے ذاتی شوق و جستجو اور ان دونوں بزرگوں کے فیضِ صحبت نے مسروق کو علمائے اعلام میں بنا دیا، حافظ ذہبی ان کو فقیہ اور علمائے اعلام میں لکھتے ہیں، (۶) علامہ نووی (۱) ابن سعد ج ۶ ص ۵۶ (۲) تہذیب الاسماء ج اول ص ۸۸ (۳) تذکرۃ الحفاظ ج اول ص ۴۲ (۴) ابن سعد ج ۶ ص ۵۲ (۵) تذکرۃ الحفاظ ج اول ص ۴۲ (۶) ایضاً۔

لکھتے ہیں کہ ان کی جلالت، توثیق، فضیلت اور امامت پر سب کا اتفاق ہے، (۱) مرہ کہا کرتے تھے کہ کوئی ہمدانی عورت مسروق جیسا فرزند پیدا نہ کر سکی۔ (۲)

حدیث و سنت: حدیث و سنت میں مسروق کا علم خاصہ وسیع تھا، علامہ ابن سعد لکھتے ہیں کانت له احادیث صالحہ (۳) اس فن میں انہوں نے حضرت عائشہؓ اور ابن مسعودؓ کے علاوہ حضرت ابوبکرؓ، عمرؓ، عثمانؓ، علیؓ، معاذ بن جبلؓ، ابی بن کعبؓ، زید بن ثابتؓ، خباب بن ارتؓ، عبداللہ بن عمرؓ، ابن عمرو بن العاصؓ، مغیرہ بن شعبہؓ وغیرہ جیسے اکابر صحابہ سے فیض پایا تھا، حدیث کے ساتھ وہ سنت کی تعلیم بھی دیتے تھے۔ (۴)

فقہ و فتاویٰ: مسروق کا خاص فن فقہ تھا، اس میں وہ امامت و اجتہاد کا درجہ رکھتے تھے، وہ عبداللہ بن مسعودؓ کے ان اصحاب میں تھے جن کا شغل ہی درس و افتاء تھا، (۵) افتاء میں قاضی شریح ان سے مشورہ لیا کرتے تھے، شععی کا بیان ہے کہ مسروق افتاء میں شریح سے فائق تھے، وہ ان سے مشورہ لیا کرتے تھے، (۶) اور خود مسروق ان کے مشورہ سے بالکل بے نیاز تھے، (۷)

قضاء: اس فقہی کمال کی بنا پر انہیں قضاءت میں خاص ملکہ تھا اور یہ مشغلہ ان کے پسند خاطر بھی تھا، قاضی شریح کا فیصلوں میں ان سے مشورہ لینا اس کی سب سے بڑی سند ہے، اوپر گزر چکا ہے وہ اموی دور میں کچھ دنوں قاضی بھی رہے، انہیں قضاء سے اس قدر ذوق تھا کہ کہا کرتے تھے کہ مجھے کسی قضیہ میں صحیح اور حق کے موافق فیصلہ کرنا ایک سال کے جہاد فی سبیل اللہ سے زیادہ پسند ہے۔ (۸)

فضائل اخلاق: علم کے ساتھ مسروق عمل اور فضائل اخلاق کے زیور سے ابھی آراستہ تھے، خشیت الہی: تمام محاسن اخلاق کا سرچشمہ خشیت الہی ہے، مسروق اصل علم خوف خدا کو سمجھتے

(۱) تہذیب الاسماء ج اول ق ۲ ص ۸۸ (۲) ابن سعد ج ۶ ص ۵۲ (۳) ایضاً (۴) تہذیب التہذیب ج

۱ ص ۱۱۰ (۵) ایضاً ص ۱۱۱ (۶) ابن سعد ج ۶ ص ۵۵ (۷) تذکرۃ الحفاظ ج اول ص ۴۳ (۸) ابن سعد

تھے اور اس کے مقابلہ میں غرورِ عمل کو جہل تصور کرتے تھے، چنانچہ فرماتے تھے کہ ”انسان کے لیے یہ علم کافی ہے کہ وہ خدا سے ڈرتا ہے اور جہل یہ ہے کہ اپنے علم پر غرور کرے۔ (۱)

عبادت و ریاضت: عابد مرتاض تھے، بڑی ریاضت کرتے تھے، نمازوں کی کثرت سے دونوں پاؤں ورم کر آتے تھے، خاص خاص زمانوں میں ان کی عبادت اور زیادہ بڑھ جاتی تھی، طاعون کی وبا کے زمانہ میں وہ عبادت کے لیے گوشہٴ تنہائی اختیار کر لیتے تھے، بعض لوگوں کو یہ شبہ ہوتا تھا کہ طاعون کی وجہ سے ہٹ گئے ہیں حالانکہ اس کی غرض محض عبادت ہوتی تھی، انس ابن سیرین کا بیان ہے کہ ہم لوگوں کو معلوم ہوا کہ مسروق طاعون سے بھاگتے تھے لیکن محمد کو اس کا یقین نہ آیا، انھوں نے کہا ان کی بیوی سے چل کر پوچھنا چاہیے، چنانچہ ہم لوگوں نے جا کر ان سے پوچھا، انھوں نے کہا خدا کی قسم ایسا نہیں ہے، وہ کبھی بھی طاعون سے نہیں بھاگتے تھے، البتہ جس زمانہ میں طاعون کی وبا پھیلی تو وہ کہتے کہ یہ شغل و ذکر کے ایام ہیں، میں چاہتا ہوں کہ تنہائی میں عبادت کروں، چنانچہ وہ عبادت کرنے کے لیے گوشہٴ خلوت اختیار کر لیتے تھے اور اپنے نفس کے اوپر ایسی سختیاں کرتے تھے کہ بسا اوقات میں ان کی حالت دیکھ کر ان کے پیچھے بیٹھ کر روتی تھی، (۲) حج کے زمانہ میں جب تک مکہ میں رہتے، اس وقت سجدہ ہی میں سوتے تھے۔ (۳)

توبہ و استغفار: وہ اپنے نفس کا محاسبہ اور گناہوں کو یاد کر کے ان کے لیے استغفار کرنا ضروری سمجھتے تھے، چنانچہ فرماتے تھے کہ ”انسان کے لیے ایسی مجالس ہونی چاہئیں جن میں بیٹھ کر وہ اپنے گناہوں کو یاد کر کے خدا سے استغفار کرے۔“ (۴)

دنیا کی حقیقت: ان کی نگاہ میں دنیا کی کوئی حقیقت نہ تھی، وہ اس کو ایک مزبلہ سے زیادہ وقعت نہ دیتے تھے، ایک مرتبہ اپنے بھتیجے کا ہاتھ پکڑا ایک مزبلہ پر لے گئے اور فرمایا میں تم کو دنیا دکھاؤں، دیکھو یہ دنیا ہے کہ اس کو کھا کر دفنایا، پہن کر پرانا اور بوسیدہ کر دیا، سوار ہو کر

(۱) ابن سعد ج ۶ ص ۵۴ (۲) ایضاً (۳) تذکرۃ الحفاظ ج ۱ ص ۴۳ (۴) ابن سعد ج ۶ ص ۵۴

لاغر کر دیا، اس کے لیے خون بہایا، محارم اللہ کو حلال اور رحم قطع کیا۔ (۱)

دنیا سے بے تعلقی: اسی لیے دنیا کی جانب ان کا دل کبھی مائل نہ ہوا اور کسی دنیاوی شے میں ان کے لیے کوئی کشش نہ تھی، حضرت سعید بن جبیرؓ ان کے ہم مذاق وہم مشرب تھے، ان میں اور مسروق میں راز و نیاز کی باتیں ہوا کرتی تھیں، ابن جبیر کا بیان ہے کہ مسروق نے ایک مرتبہ مجھ سے کہا، سعید اب کوئی ایسی شے نہیں جس کی جانب میلان خاطر باقی ہو، بجز اس کے کہ اپنے چہروں کو اس مٹی میں آلودہ کریں۔ (۲)

دولت دنیا سے بے نیازی: اس دل شکستگی کی وجہ سے وہ دولت دنیا سے ہمیشہ بے نیاز رہے، لوگ ان کی خدمت کرنا چاہتے تھے لیکن وہ قبول نہ کرتے تھے، ایک مرتبہ خالد بن اسید نے ان کے پاس تیس ہزار کی رقم بھیجی، انھوں نے اس کے قبول کرنے سے انکار کر دیا، ان کے اعزہ نے بہت سمجھایا کہ لے لیجئے اس سے صدقہ کیجئے گا، عزیزوں کے ساتھ سلوک کیجئے گا اور اس قبیل کے دوسرے کاموں میں لائیے گا، مگر انھوں نے کسی طرح قبول نہ کیا۔ (۳)

توکل و قناعت: اس بے نیازی کی وجہ سے کبھی کبھی فاقہ کی نوبت آ جاتی تھی لیکن توکل کا دامن ہاتھ سے نہ چھوٹا تھا، ایک مرتبہ گھر میں کھانے کے لیے کچھ نہ تھا، بیوی نے کہا، عائشہ کے باپ آج تمہارے بال بچوں کے کھانے کو کچھ نہیں ہے، یہ سن کر مسروق مسکرائے اور کہا خدا کی قسم وہ ضرور ان کے لیے رزق کا انتظام کرے گا۔ (۴)

انفاق فی سبیل اللہ: اس قناعت اور توکل کے باوجود بڑے فیاض اور سیرچشم تھے، جب انھیں کوئی رقم ہاتھ آ جاتی تھی تو اس کو خدا کی رواہ میں صرف کر دیتے تھے، اپنی لڑکی کی شادی سائب بن اقرع کے ساتھ کی اور ان سے مہر کے علاوہ دس ہزار اپنے لیے حاصل کئے، یہ کل رقم مجاہد بن فی سبیل اللہ، مساکین اور مکاتب غلاموں کی آزادی کے لیے مخصوص کر دی تھی۔ (۵)

(۱) ابن سعد ج ۶ ص ۵۵ (۲) ایضاً ص ۵۳ و ص ۵۴ (۳) ایضاً ص ۵۳ (۴) ایضاً (۵) ایضاً ص ۵۴

**احتیاط:** اتنے محتاط تھے کہ ادنیٰ ادنیٰ باتوں میں احتیاط ملحوظ رکھتے تھے، جب کشتی پر سوار ہونے لگتے تو طہارت کے خیال سے ایک اینٹ ساتھ لے لیتے، جس پر سجدہ کرتے، (۱) جس کا کوئی کام ان سے نکلتا تھا اس سے ہدیہ تک قبول نہ کرتے تھے، ایک مرتبہ کسی معاملہ میں ایک شخص کی سفارش کی، اس نے شکریہ میں ایک لوٹڈی لاکر پیش کی، یہ اسے دیکھ کر سخت براہم ہوئے اور کہا اگر مجھے پہلے تمہارے اس خیال کا علم ہوتا تو میں کبھی تمہاری سفارش نہ کرتا، جتنی سفارش کر چکا وہ کر چکا، اب جتنی ضرورت اور باقی رہ گئی ہے، اس کے بارے میں کچھ نہ کہوں گا، میں نے عبداللہ بن مسعودؓ سے سنا ہے کہ جو شخص کسی کا حق دلانے یا ظلم کے انسداد کے لیے کسی کی سفارش کرے اور اس کے معاوضہ میں اس کو ہدیہ دیا جائے اور سفارش کرنے والا قبول کر لے تو وہ ہدیہ اس پر حرام ہے۔ (۲)

## ۷۰۔ مسعر بن کدام

**نام و نسب:** مسعر نام، ابوسلمہ کنیت، نسب نامہ یہ ہے: مسعر بن کدام بن ظہیر بن عبید اللہ بن حارث بن عبداللہ بن عمرو بن عبدمناف بن ہلال بن عامر بن صعصعہ قرظی عامری۔

**فضل و کمال:** مسعر علمی اور مذہبی دونوں کمالات کے اعتبار سے ممتاز ترین تابعین میں تھے، یعلیٰ بن مرہ کا بیان ہے کہ مسعر کی ذات علم اور ورع دونوں کی جامع تھی، (۳) عراق میں ان کے پایہ کے علما کم تھے، ہشام بن عروہ کا بیان ہے کہ عراقیوں میں مسعر اور ایوب سے افضل ہمارے یہاں کوئی نہیں آیا، (۴) امام نووی لکھتے ہیں کہ ان کی جلالت پر سب کا اتفاق ہے۔ (۵)

**حدیث:** حدیث کے وہ اکابر حفاظ میں تھے، امام ذہبی انھیں حافظ اور علمائے اعلام میں لکھتے ہیں۔ (۶) ان کے حافظہ میں ایک ہزار حدیثیں محفوظ تھیں۔ (۷)

(۱) بن سعد ج ۶ ص ۵۳ (۲) ایضاً ص ۵۴ (۳) تذکرۃ الحفاظ ج اول ص ۱۷۰ (۴) تہذیب العہد ج ۱

ص ۱۱۴ (۵) تہذیب الاسماء ج اول ق اول ص ۸۹ (۶) تذکرۃ الحفاظ ج اول ص ۱۶۹ (۷) ایضاً۔

حدیث میں انھوں نے عمرو بن سعید نخعی، ابواسحاق سبیعی، عطاء، سعید بن ابراہیم، ثابت ابن عبید اللہ انصاری، عبد الملک بن نمیر، ہلال بن جناب، حبیب بن ابی ثابت، علقمہ بن مرشد، قتادہ، معن بن عبد الرحمن، مقدم بن شریح اور اعمش وغیرہ ایک کثیر جماعت سے استفادہ کیا تھا۔ (۱)

ان کی مرویات کا پایہ: ان کی روایات کی صحت کے لیے کافی ہے کہ شعبہ کے پایہ کے محدث انھیں مصحف کہتے تھے، (۲) ان کی ذات ہی احادیث کی جانچ کے لیے معیار تھی، چنانچہ میزان ان کا لقب ہو گیا تھا۔ (۳)

کم ایسے محدثین نکلیں گے جن کی مرویات پر کسی نہ کسی حیثیت سے تنقید نہ کی گئی ہو لیکن مسعر کی ذات اس سے مستثنیٰ تھی۔ (۴)

ائمہ حدیث شک اور اختلاف کے موقع پر ان کی طرف رجوع کرتے تھے، سفیان ثوری کا بیان ہے کہ جب ہم لوگوں میں (حدیث کی) کسی چیز کے بارے میں اختلاف ہوتا تھا تو مسعر سے پوچھتے تھے، (۵) ابراہیم بن سعد کہتے تھے کہ جب سفیان اور شعبہ میں کسی کے بارے میں اختلاف ہوتا تھا تو ”میزان مسعر“ کے پاس جاتے تھے۔ (۶)

احتیاط: اس محدثانہ کمال کے باوجود وہ روایت حدیث میں بڑے محتاط تھے، اس ذمہ داری سے وہ اس قدر گھبراتے تھے کہ فرماتے تھے کہ ”کاش حدیثیں میرے سر پر شیشوں کا بار ہوتیں کہ گر کر چور چور ہو جاتیں، (۷) ان کی احتیاط شک کے درجہ تک پہنچ گئی تھی، ابو نعیم کا بیان ہے کہ مسعر اپنی احادیث میں بڑے شکی تھے لیکن وہ کوئی غلطی نہ کرتے تھے، اعمش کہا کرتے تھے کہ مسعر کا شیطان ان کو کمزور کر کے شک دلاتا رہتا ہے۔ (۸)

(۱) تہذیب التہذیب ج ۱۰ ص ۱۳ تہذیب الاماء (۲) تذکرۃ الحفاظ ج اول ص ۱۷۰ (۳) تہذیب ج ۱ ص ۱۱۳ (۴) تہذیب التہذیب ج ۱۰ ص ۱۱۳ (۵) تہذیب الاسماء ج اول ص ۸۹ (۶) تذکرۃ الحفاظ ج اول ص ۱۷۰ (۷) تہذیب التہذیب ج ۱۰ ص ۱۱۳ (۸) تذکرۃ الحفاظ ج اول ص ۱۶۹

ان کے اس شک نے ان کی احادیث کا درجہ اتنا بلند کر دیا تھا کہ محدثین ان کے شک کو یقین کا درجہ دیتے تھے، اعمش سے بعض لوگوں نے کہا کہ مسعر اپنی حدیثوں میں شک کرتے ہیں، انھوں نے کہا ان کا شک اوروں کے یقین کے برابر ہے۔ (۱)

فقہ: فقہ میں اگرچہ کوئی قابل ذکر شخصیت نہ تھی، تاہم کوفہ کی صاحبِ افتاء جماعت میں تھے۔

حلقہ درس: مسجد میں حلقہ درس تھا، عبادت کے معمولات کے بعد روزانہ مسجد میں بیٹھ جاتے تھے اور شائقینِ حدیث ارد گرد حلقہ باندھ کر استفادہ کرتے تھے۔ (۲)

زہد و عبادت: ان کی ماں بڑی عابدہ تھیں، ان کے فیضِ تربیت کا مسعر پر بڑا گہرا اثر پڑا تھا، ان کی ماں بھی مسجد میں نماز پڑھتی تھیں، اکثر دونوں ماں بیٹے ایک ساتھ مسجد جاتے، مسعر نمدہ لیے ہوتے تھے، مسجد پہنچ کر ماں کے لیے نمدہ بچھا دیتے، جس پر کھڑی ہو کر وہ نماز پڑھتیں، مسعر علاحدہ مسجد کے اگلے حصہ میں نماز میں مشغول ہو جاتے، نماز تمام کرنے کے بعد ایک مقام پر بیٹھ جاتے اور شائقینِ حدیث آ کر جمع ہو جاتے، مسعر انھیں حدیثیں سناتے، اس درمیان میں ان کی ماں عبادت سے فارغ ہو جاتیں، مسعر درس ختم کرنے کے بعد ماں کا نمدہ اٹھاتے اور ان کے ساتھ گھر واپس آتے، (۳) ان کے صرف دو ٹھکانے تھے، گھر یا مسجد، (۴) کثرتِ عبادت سے پیشانی پر اوٹ کے گٹھے کی طرح نہایت موٹا گھٹا پڑ گیا تھا۔ (۵)

روزانہ نصف قرآن کی تلاوت کرتے تھے، ان کے صاحبِ زادے محمد کا بیان ہے کہ والد آدھا قرآن ختم کئے بغیر نہ سوتے تھے، (۶) وہ کسی درجہ پر پہنچ کر رکے نہیں اور ان کے روحانی مدارج ہمیشہ ترقی پذیر رہے، ابنِ عیینہ کا بیان ہے کہ میں نے مسعر کو خیر میں ہر روز ترقی کرتے دیکھا، (۷) معن کا بیان ہے کہ ہم نے ان کو ہر دن پہلے دن سے افضل

(۱) اعلام المتوعین ص ۲۸ (۲) ابن سعد ج ۶ ص ۲۵۳ (۳) ایضاً (۴) ایضاً ص ۲۵۴ (۵) تذکرۃ الحفاظ ج

اول ص ۱۷۰ (۶) ایضاً ص ۱۷۰ (۷) تذکرۃ الحفاظ ج اول ص ۱۷۰۔

پایا، وہ عبادت و ریاضت اور فضائل اخلاق کے اس درجہ پر پہنچ گئے کہ لوگ ان کے جنتی ہونے میں کوئی شک نہ کرتے تھے، حسن بن عمارہ کہا کرتے تھے کہ اگر مسعر کے جیسے آدمی بھی جنت میں داخل نہ ہوں گے تب تو جنتیوں کی تعداد بہت ہی کم ہوگی۔ (۱)

ابن مبارک یا کسی اور اسی درجہ کے کسی بزرگ نے ان کے فضائل سے متاثر ہو کر

ان کی شان میں یہ اشعار کہے تھے: (۲)

من كان ملتسما جليسا صالحا      فليات حلقة مسعر بن كدام  
جس شخص کو اچھے جلیس کی تلاش ہو      اسکو مسعر بن کدام کے حلقہ میں آجانا چاہئے  
فيها المسكينة والوقار واهلها      اهل العفاف وعلية الاقوام  
اس میں سیکہ ہے اور وقار ہے اور اسکے ارکان      پاکباز اور اونچے درجے کے ہیں  
دولت و نیا سے بے نیازی: دنیا اور اس کے شان و شکوہ سے بالکل بے نیاز تھے، چنانچہ  
حکومت کے عہدوں کو وہ آنکھ اٹھا کر بھی نہ دیکھتے تھے، ابو جعفر عباسی آپ کا عزیز تھا، اس نے  
ان کو کسی مقام کا والی بنانا چاہا، انھوں نے کہا میرے گھر والے تو مجھے دو درہم سودا لانے کے  
لائق بھی نہیں سمجھتے اور کہتے ہیں ہم تمہارا دو درہم کا سودا کرنا بھی نہیں پسند کرتے اور تم مجھے والی  
بنانا چاہتے ہو، خدا تم کو صلاحیت دے، ہماری قرابت داری ہے، اس لیے ہمارا حق ہے (کہ  
ہم بھی کچھ کہہ سکیں) ان کے اس عذر پر ابو جعفر نے ان کو اس خدمت سے معاف کر دیا۔ (۳)  
خوش اخلاقی: نہایت خوش اخلاق تھے، دوسروں کے جذبات کا بڑا الحاظ رکھتے تھے، جب کبھی  
انھیں کوئی ایسی حدیث سنا تا جس سے وہ خود اس شخص سے زیادہ واقف ہوتے تو وہ محض اس کی  
دل شکنی اور احترام حدیث کے خیال سے انجان بن کر نہایت خاموشی سے سنتے تھے، (۴)

وفات: باختلاف روایت ۱۵۲ھ یا ۱۵۵ھ میں کوفہ میں وفات پائی۔ (۵)

(۱) تذکرۃ الحفاظ ج اول ص ۱۶۹ (۲) تذکرۃ الحفاظ ج اول ص ۱۷۱ (۳) ایضاً ص ۷۰ (۴) ابن سعد ج

## ۷۱۔ مسلم بن یسار

نام و نسب: مسلم نام، ابو عبد اللہ کنیت، مشہور صحابی حضرت طلحہ بن عبید اللہ تمیمی کے غلام تھے، فضل و کمال: حضرت طلحہؓ عشرہ مبشرہ میں ہیں، ان کی ذات علم و عمل کا مجمع البحرین تھی، ان کی غلامی کے فیض اور مدینہ الرسول کے قیام سے مسلم کا دامن علم و عمل کی دولت سے معمور ہو گیا تھا، علامہ ابن سعد لکھتے ہیں، کان مسلم ثقة فاضلاً عابداً ورعاً (۱) مسلم ثقہ، فاضل، عبادت گزار اور ورع تھے، ابن عون کا بیان ہے کہ اس زمانہ میں مسلم پر کسی کو فضیلت نہیں دی جاتی تھی (۲)

حدیث: مدینہ کے قیام کی وجہ سے حضرت عبد اللہ بن عباسؓ اور ابن عمرؓ جیسے اکابر امت اور ابی الاشعث صنعانی، حمران بن ابان وغیرہ سے حدیث میں استفادہ کا موقع ملا تھا۔ (۳)  
ثابت البنانی، یحییٰ بن حکیم، محمد بن سیرین، ایوب سختیانی، ابونضرہ بن قنادہ، صالح، ابوالخلیل محمد بن واسع، عمرو بن دینار اور آبان بن ابی عیاش جیسے علما ان کے زمرہ تلامذہ میں تھے۔ (۴)

فقہ: فقہ میں ان کا پایہ نہایت بلند تھا، ان کا شمار بصرہ کے ان پانچ فقہاء میں تھا جو اپنے زمانہ کے امام سمجھے جاتے تھے۔ (۵)

فضائل اخلاق: ان کے علم سے زیادہ ان کا عمل تھا، ابن سعد ان کو عابد اور متورع لکھتے ہیں، (۶) ابن حبان کا بیان ہے کہ وہ بصرہ کے عبادت گزار بزرگوں میں تھے۔ (۷)

شرط ایمان: آپ کے نزدیک ایمان باللہ کے لیے یہ ضروری تھا کہ اس کی تمام ناپسندیدہ

(۱) ابن سعد ج ۷ ق اول ص ۱۳۷ (۲) تہذیب التہذیب ج ۱۰ ص ۱۴۰ (۳) ایضاً (۴) ایضاً (۵)

تہذیب الاسماء ج اول ق اول ص ۹۳ (۶) ابن سعد ج ۷ ق اول ص ۱۳۷ (۷) تہذیب التہذیب ج ۱۰ ص

چیزوں کو ترک کر دیا جائے، چنانچہ فرماتے تھے، میری سمجھ میں نہیں آتا کہ بندہ کا ایمان کس کام آسکتا ہے، اگر وہ خدا کی ناپسندیدہ باتوں کو نہیں چھوڑتا۔ (۱)

نماز میں ذوق واستغراق: ان کی نماز بڑے کیف اور استغراق کی ہوتی تھی، جب نماز کے لیے کھڑے ہوتے تھے تو بے جان لکڑی معلوم ہوتے تھے، بدن اور کپڑے میں ذرا حرکت نہ ہوتی تھی، نماز کی حالت میں کیسے ہی خطرہ کی اور گھبرا دینے والی صورت پیش آجاتی ان پر اس کا مطلق اثر نہ ہوتا تھا، ایک مرتبہ وہ نماز پڑھ رہے تھے کہ ان کے پہلو ہی میں آگ لگی اور لگ کر بجھ بھی گئی لیکن ان کو مطلق خبر نہ ہوئی۔ (۲)

مرض کے علاوہ جب کہ انسان بالکل مجبور ہو جاتا ہے اور کسی حالت میں خدا کے حضور میں بیٹھ کر تضرع پسند نہ تھا، ایک مرتبہ کسی نے کشتی میں بیٹھ کر نماز پڑھنے کے متعلق پوچھا، فرمایا میں اسے پسند نہیں کرتا کہ خدا مجھے مرض کے علاوہ اپنی نماز میں بیٹھا ہو دیکھے، (۳) دعوت الی الصلوٰۃ کا تالیخاظ تھا کہ اگر دور سے کانوں میں اذان کی آواز آجاتی تو اسی مسجد میں جا کر نماز پڑھتے، ایک مرتبہ کسی مسجد سے واپس جا رہے تھے کہ کچھ دور جا کر اذان کی آواز سنی اسے سن کر پھر مسجد لوٹ گئے، موذن نے پوچھا آپ لوٹ کیوں، فرمایا تم نے لوٹا دیا۔ (۴)

مسجد کی خدمت ان کا خاص مشغلہ تھا، مسجدوں میں چراغ جلایا کرتے، اس مشغلہ کی وجہ سے مسلم الصبح یعنی چراغ جلانے والے مسلم، ان کا لقب ہو گیا تھا۔ (۵)

پابندی سنت میں اہتمام: سنت کی پابندی میں بڑا اہتمام تھا، معمولی معمولی سنتیں بھی نہ چھوٹنے پاتی تھیں، محض سنت کے خیال سے جو تا پہن کر نماز پڑھتے تھے اور فرماتے تھے کہ جو تا اتارنا میرے لیے آسان ہے لیکن محض پابندی سنت کے خیال سے جو توں میں نماز

(۱) ابن سعد ج ۱ ص ۱۳۶ (۲) ایضاً ص ۱۳۵ (۳) ایضاً ص ۱۳۶ (۴) ایضاً ص ۱۳۶ (۵)

پڑھتا ہوں، آں حضرت صلی اللہ علیہ وسلم خرے سے روزہ افطار کرتے تھے، اس لیے ان کا افطار بھی خرے ہی سے ہوتا تھا۔ (۱)

کتاب اللہ کا احترام: کتاب اللہ کا اتنا احترام ملحوظ رہتا تھا کہ جس ہاتھ سے قرآن پکڑتے تھے اس کو محلِ نجاست سے مس نہ کرتے تھے اور فرماتے تھے کہ میں داسنے ہاتھ سے شرم گاہ کو مس کرنا برا سمجھتا ہوں، کیوں کہ اس سے قرآن پکڑنا پڑتا ہے۔ (۲)

ریا، جہل اور شیطان کا آلہ ہے: ریا اور دکھاوے کو جہالت اور شیطان کا آلہ سمجھتے تھے، فرماتے تھے کہ تم لوگ نمائش سے بچو، کیوں کہ وہ عالم کی جہالت کی ساعت ہے، اسی کے ذریعہ سے شیطان لغزش پیدا کرتا ہے۔ (۳)

حلم و متانت: نہایت متین اور حلیم الطبع تھے، اشتعال کے موقع پر بھی زبان سے کوئی ناروا کلمہ نہ نکلتا تھا، کبھی کسی کو گالی نہیں دی، غیظ و غضب کے موقع پر جو سب سے زیادہ لغت لفظ ان کی زبان سے نکلتا تھا، وہ یہ تھا کہ ”اب مجھ سے قطع تعلق کر لو“ جب وہ یہ الفاظ کہہ دیتے تو لوگوں کو معلوم ہو جاتا کہ اس کے بعد غصہ کا کوئی درجہ باقی نہیں رہ گیا ہے۔ (۴)

فتنہ اشعث کے ابتلا پر تاسف: اس متانت طبع کا نتیجہ یہ تھا کہ شور و شر اور جنگ و جدال کو سخت ناپسند کرتے تھے لیکن محمد بن اشعث کی شورش میں جس میں متعدد اکابر تابعی مبتلا ہو گئے تھے، ان کا دامن بھی محفوظ نہ رہ سکا اور اس میں وہ شریک ہو گئے تھے، گو اس میں بھی انھوں نے تلوار نہیں اٹھائی لیکن محض شرکت پر سخت تاسف تھے، ابو قلابہ کا بیان ہے کہ ایک مرتبہ مکہ کے سفر میں میرا اور مسلم کا ساتھ ہوا، انھوں نے اشعث کے فتنہ کا ذکر کر کے کہا الحمد للہ میں نے اس فتنہ میں نہ کوئی تیر پھینکا، نہ نیزہ مارا اور نہ تلوار چلائی، میں نے کہا لیکن یہ بتائیے کہ ان لوگوں کا کیا انجام ہوگا جنھوں نے آپ کو صف میں کھڑا دیکھ کر کہا کہ مسلم بن یسار اس جنگ میں ہیں اور وہ ناحق کسی معاملہ میں شریک نہیں ہو سکتے، یہ خیال کر کے وہ لڑے

(۱) ابن سعد ج ۱، ق ۱، ص ۱۳۶ (۲) ایضاً (۳) ایضاً (۴) ایضاً۔

اور مارے گئے، یہ سن کر وہ بے تحاشا رونے لگے، ان کی یہ حالت دیکھ کر مجھے ندامت ہوئی کہ میں نے ایسا کیوں کہا۔ (۱)

وفات: عمر بن عبدالعزیزؓ کے عہد خلافت ۱۰۰ھ یا ۱۰۱ھ میں وفات پائی۔ (۲)

## ۷۲۔ مطرف بن عبداللہ

نام و نسب: مطرف نام، ابو عبداللہ کنیت، نسب نامہ یہ ہے: مطرف بن عبداللہ بن الشخیر بن عوف بن کعب بن وندان بن الحریش بن کعب بن ربیعہ بن عامر بن صعصعہ۔  
پیدائش: مطرف عہد نبوی میں پیدا ہو گئے تھے، (۳) لیکن صغریٰ یا بعد مسافت کی وجہ سے شرف زیارت سے محروم رہے۔

ذوق علم: مطرف کو تحصیل علم و کمال کا بڑا ذوق و شوق تھا، اس کے فضل کو وہ عبادت کے فضل سے زیادہ پسند کرتے تھے۔ (۴)

فضل و کمال: اس ذوق نے ان کو علمی کمالات، زہد و ورع اور تہذیب اخلاق جملہ فضائل و کمالات کا پیکر بنا دیا تھا، علامہ ابن سعد لکھتے ہیں کہ ان کی ذات میں فضل و ورع، روایہ اور عقل و ادب سب جمع تھے، (۵) حافظ ذہبی لکھتے ہیں کہ وہ علم و عمل میں سرخیل تھے، اسلام میں ان کی خاص جلالت شان اور لوگوں کے دلوں میں ان کی خاص وقعت تھی۔ (۶)

حدیث: ان کے زمانہ میں صحابہ کی بڑی تعداد موجود تھی انھوں نے ان کے فیوض و برکات سے پورا استفادہ کیا، چنانچہ حضرت عثمانؓ، علیؓ، ابو ذرؓ، عمار بن یاسرؓ، عبداللہ بن مغفلؓ، عثمان بن ابی العاصؓ، عمران بن حصینؓ، معاویہ بن ابی سفیانؓ اور حضرت عائشہؓ سے حدیثیں روایت کی ہیں، ان سے فیض پانے والوں میں ان کے بھائی ابو العلاء یزید، حبیبؓ عبداللہ بن ہانی

(۱) ابن سعد ج ۷ ق اول ص ۱۳۷ (۲) ایضاً ج ۶ ص ۱۳۷ (۳) تہذیب الجہذیب ج ۱ ص ۱۰۷ (۴) ابن سعد ج ۷ ق اول ص ۱۰۳ (۵) ایضاً ج ۱ ص ۱۰۳ (۶) تذکرۃ الحفاظ ج اول ص ۵۵۔

اور حسن بصری، حمید بن ہلال، ابونصرہ، غیلان بن جریر، سعید بن ابی ہند، محمد بن واسع، ابوالتیاح، ثابت البنانی، عبدالکریم بن رشید، سعید الحریری اور ابوسلمہ، سعید بن یزید وغیرہ لائق ذکر ہیں۔ (۱)

فقہ: فقہ میں پورا درک حاصل تھا، بصرہ کے مفتیوں میں تھے۔ (۲)

زہد و ورع: ان کے علم کے مقابلہ میں ان کے عمل اور زہد و ورع کا پلہ بھاری تھا، علامہ ابن سعد انھیں متورعین میں لکھتے ہیں، (۳) عجلی لکھتے ہیں کہ وہ کبار تابعین میں اور رجل صالح تھے، ابن حبان کا بیان ہے کہ وہ بصرہ کے عابد و زاہد تابعین میں تھے۔ (۴)

شور و فتن سے اجتناب: اس زہد و ورع کی وجہ سے وہ شور و شر اور انقلاب و ہنگامہ آرائی سے بہت گھبراتے تھے اور اس کو ابتلا سمجھتے تھے، فرماتے تھے کہ فتنہ بہری اور رہنمائی کے لیے نہیں بلکہ مومن کو اس کے نفس سے لڑا دینے کے لیے اٹھتا ہے، ان کے زمانہ میں بڑے بڑے انقلابات و حوادث ہوئے لیکن انھوں نے اپنا دامن ان سے بچانے رکھا، عموماً فتنہ کے زمانہ میں وہ کسی طرف نکل جاتے تھے اور اگر نہ نکل سکتے تھے تو چھپ کر کسی گوشہ میں بیٹھ جاتے تھے اور جمعہ و جماعت تک کے لیے نہ نکلتے تھے، عقبہ کا بیان ہے کہ میں نے مطرف کے بھائی یزید بن عبداللہ سے پوچھا کہ جب فتنہ موجزن ہوتا تھا تو مطرف کیا کرتے تھے، انھوں نے بتایا کہ گھر کے اندرونی حصہ میں گوشہ گیر ہو جاتے تھے اور جب تک فتنہ کے شعلے ٹھنڈے نہ ہو جاتے اس وقت تک وہ ان لوگوں کے ساتھ جمعہ اور جماعت میں بھی شریک نہ ہوتے تھے۔ (۵)

دوسروں کو بھی فتنہ میں پڑنے سے روکتے تھے، قوادہ کا بیان ہے کہ جب فتنہ کا زمانہ ہوتا تو مطرف لوگوں کو اس میں مبتلا ہونے سے روکتے اور خود کہیں بھاگ جاتے، حسن بصری بھی لوگوں کو روکتے تھے لیکن کہیں ہٹتے نہ تھے، اس لیے مطرف ان کے متعلق کہا کرتے

(۱) تہذیب التہذیب ج ۱۰ ص ۱۷۲ (۲) اعلام الموقعین ج اول ص ۶۷ (۳) ابن سعد ج ۷ ق اول

ص ۱۰۳ (۴) تہذیب التہذیب ج ۱۰ ص ۱۷۳ (۵) ابن سعد ج ۷ ق اول ص ۱۰۳۔

تھے کہ حسن بصری اس شخص کی طرح ہیں جو دوسروں کو سیلاب سے ڈراتا ہے لیکن خود اس کے دھارے پر کھڑا رہتا ہے۔ (۱)

انتہائی احتیاط کی بنا پر وہ ان ہنگاموں کے حالات تک نہ پوچھتے، ابن زبیر اور بنی امیہ کا ہنگامہ ان ہی کے زمانہ میں ہوا، یہ لوگوں سے اس کے حالات بھی نہ پوچھتے تھے اور چوں کہ لوگ ان کے خیالات سے واقف تھے، اس لیے وہ بھی ان کے سامنے تذکرہ نہ کرتے تھے۔ (۲)

عبدالرحمن بن اشعث کے انقلابات میں جو جاج اور عبدالملک کے خلاف اٹھا تھا، بڑے بڑے تابعین شریک ہو گئے تھے، لوگوں نے مطرف پر بھی شرکت کے لیے زور ڈالا، انھوں نے ان سے سوال کیا کہ ”تم لوگ جس چیز میں شرکت کی دعوت دیتے ہو کیا وہ جہاد فی سبیل اللہ سے بھی زیادہ بڑھ جائے گا، انھوں نے جواب دیا نہیں، فرمایا تو میں ہلاکت میں پڑنے اور فضیلت حاصل کرنے کے درمیان جو انھیں کھیلتا، (۳) یعنی مشتبہ جنگ میں نہیں پڑ سکتا، انھیں امن و عافیت کی زندگی طبعاً پسند تھی، فرماتے تھے کہ مجھے عافیت کی زندگی پر شکر ادا کرنا ابتلا و آزمائش پر صبر کرنے سے زیادہ پسند ہے۔ (۴)

نفس ایک ہے: عقائد میں نہایت سخت تھے اور اس کے تحفظ میں بڑا اہتمام تھا، ایک مرتبہ چند حروری (خارجی) آپ کے پاس آئے اور اپنے عقائد کو قبول کرنے کی دعوت دی، آپ نے جواب دیا کہ اگر میرے دُفس ہوتے تو ایک نفس سے تمہارے عقائد مان لیتا اور دوسرے کو محفوظ رکھتا، جو کچھ تم کہتے ہو اگر وہی ہدایت ہوتا تو دوسرے نفس سے بھی تمہاری پیروی کر لیتا اور اگر ضلالت ہوتا تو اگر ایک نفس ہلاک ہو جاتا تو کم از کم دوسرا تو محفوظ رہتا لیکن نفس ایک ہی ہے، اس لیے اس کو میں دھوکے کی جگہ نہیں لگا سکتا۔ (۵)

(۱) ابن سعد ج ۷ ق اول ص ۱۰۳ (۲) ایضاً (۳) ابن سعد ج ۷ ق اول ص ۱۰۴ (۴) ایضاً (۵) ایضاً۔

دنیا عالم اسباب ہے: اگرچہ آپ بڑے زاہد و متورع تھے لیکن اندھے اعتماد اور توکل کے قائل نہ تھے بلکہ دنیا کو عالم اسباب مانتے تھے، چنانچہ فرماتے تھے کہ ”یہ جائز نہیں ہے کہ ایک شخص ایک بلند مقام سے اپنے کو نیچے گرا دے اور کہے خدا نے میری قسمت مقدر کر دی ہے، بلکہ انسان کو چاہیے کہ وہ بچتا رہے اور کوشش کرے، اگر اس احتیاط اور کوشش کے باوجود اسے نقصان پہنچ جائے یا مصیبت پیش آجائے تو پھر اسے تقدیر الہی سمجھنا چاہیے، تقدیر خداوندی کے علاوہ کوئی مصیبت نہیں پہنچ سکتی، (۱) اسی لیے وہ طاعون کے زمانہ میں و بازوہ حلقہ سے ہٹ جاتے تھے۔ (۲)

عقل بہترین عطیہ قدرت ہے: آپ کے بعض اقوال نہایت حکیمانہ ہیں، فرماتے تھے کہ انسان کو قدرت کی جانب سے عقل سے بہتر کوئی شے نہیں عطا کی گئی، لوگوں کی عقلیں ان کے زمانہ کے مطابق ہوتی ہیں، (۳) اپنا کھانا اس شخص کو نہ کھلاؤ جسے اس کی خواہش نہیں ہے، (۴) یعنی بے مل کسی شے کو ضائع نہ کرو۔

دنیاوی شان و شکوہ: وہ دنیاوی نعمتوں سے متمتع ہونے میں کوئی مضائقہ نہ سمجھتے تھے، خدا نے ان کو دولت دنیا سے وافر حصہ دیا تھا اور وہ بڑی شان اور وقار کی زندگی بسر کرتے تھے، حافظ ذہبی لکھتے ہیں کہ مطرف سردار اور بلند مرتبہ تھے، بہترین کپڑے پہنتے تھے، سلاطین کے درباروں میں آمد و رفت رکھتے تھے (۵) لیکن اس ظاہری شان و شوکت سے ان کی اخلاقی حیثیت پر کوئی اثر نہ پڑتا تھا، غیلان بن جریر کا بیان ہے کہ مطرف برانس (ایک قسم کی ٹوپی) اور مطارف (ایک قیمتی چادر) پہنتے تھے، گھوڑے پر سوار ہوتے تھے، سلاطین کے پاس آتے جاتے تھے لیکن اس زندگی کے باوجود جب تم ان کے پاس جاتے تو آنکھوں کی ٹھنڈک کے پاس جاتے، (۶)

(۱) تذکرۃ الحفاظ ج اول ص ۵۵ (۲) ابن سعد ج ۷ ق اول ص ۱۰۵ (۳) ایضاً ص ۱۰۴ (۴) ایضاً

ص ۱۰۵ (۵) تذکرۃ الحفاظ ج اول ص ۵۶ (۶) ابن سعد ج ۷ ق اول ص ۱۰۵۔

وفات: باختلاف روایت ۸۷ھ یا ۹۵ھ میں احتباس بول کے مرض میں مبتلا ہوئے اور بیمار ہوتے ہی حالت بگڑ گئی، اپنے صاحب زادے کو بلا کر آیات وصیت پڑھ کر سنا میں، صاحب زادے جا کر طیب کو لے آئے، طیب کو دیکھ کر پوچھا یہ کیا؟ صاحب زادے نے کہا طیب، طیب سے مخاطب ہو کر فرمایا، میں سختی سے منع کرتا ہوں کہ مجھے جھاڑ پھونک نہ کرنا اور نہ گنڈ اتعویذ لٹکانا اور اپنے صاحب زادوں کو قبر کی تیاری کا حکم دیا، انھوں نے حکم کی تعمیل کی، قبر تیار ہونے کے بعد فرمایا مجھے قبر کے پاس لے چلو، چنانچہ اپنے آخری آرام گاہ کے پاس جا کر اس میں دعا کی، دعا کے بعد گھر واپس آ کر انتقال کیا۔ (۱)

## ۷۳۔ مکحول الدمشقی

نام و نسب: مکحول نام، ابو عبد اللہ یا ابو ایوب کنیت ہے، ان کے نسب اور وطن کے بارے میں روایات مختلف ہیں، ابن سعد کا بلی لکھتے ہیں، (۲) ابن حجر نے کئی روایتیں نقل کی ہیں، بعض سے معلوم ہوتا ہے کہ وہ عجمی النسل تھے اور ان کے والد کا نام سہراب تھا، بعض سے ثابت ہوتا ہے کہ مصری تھے اور بعض سے نتیجہ نکلتا تھا کہ ہذلی یعنی عرب تھے۔ (۳)

لیکن آخری دور روایتیں اس معنی میں قطعاً غلط ہیں کہ وہ نسل ہذلی یا مصری تھے، نسلًا وہ بلا شک و شبہ عجمی تھے، ہذلی اور مصری اس لیے مشہور ہیں کہ وہ کچھ دنوں ایک ہذلی کی غلامی میں رہے تھے اور ایک عرصہ تک مصر میں قیام رہا تھا۔

اس باب میں امام نووی کا بیان زیادہ ترین قیاس اور صحیح ہے، انھوں نے ان کو عجمی النسل اور کا بلی الموطن لکھا ہے، چنانچہ ان کی روایت کے مطابق ان کا نسب نامہ یہ ہے، مکحول بن زید یا ابن ابی مسلم بن شاذل بن سند بن شروان بن یروک بن یغوث بن کسرئی

(۱) ابن سعد ج ۷ ق اول ص ۱۰۶ و تذکرۃ الحفاظ (۲) ابن سعد ج ۷ ق اول ص ۱۶۱ (۳) تہذیب

کابلی دمشقی، (۱) اس بیان سے مختلف روایتوں میں تطبیق بھی ہو جاتی ہے کہ وہ سناً عجمی، وطناً کابلی اور اقامتہ دمشقی تھے۔

ان کی ابتدائی تاریخ یہ ہے کہ وہ شروع میں عمرو بن سعید بن العاص کے غلام تھے، پھر انھوں نے ان کو ایک ہذلی شخص کو دیدیا تھا، اس دوسری غلامی کی وجہ سے ان کی غلامی کے انتساب میں دو بیانات ہو گئے ہیں، ایک یہ کہ وہ عمرو بن سعید کے غلام تھے اور دوسرا یہ کہ ہذلی کے غلام تھے اور دونوں صحیح ہیں، ان کی غلامی کی ابتدا عمرو بن سعید سے ہوئی، جیسا کہ خود ان کا بیان ہے کہ میں عمرو بن سعید بن العاص کا غلام تھا، پھر انھوں نے مجھے ایک ہذلی کو دیدیا، (۲) عقلی قیاس بھی یہی ہے، کیوں کہ عمرو کے والد سعید نے عہد عثمانی میں کابل کے بعد سرحدی علاقوں کو فتح کیا تھا، (۳) قیاس یہ ہے کہ انہی معرکوں میں وہ سعید کے قبضہ میں آئے ہوں گے، اس کی تائید کھول کے ایک بیان سے بھی ہوتی ہے کہ وہ ایک زمانہ میں سعید کے غلام تھے، (۴) پھر وراثتہ ان کے لڑکے کو ملے ہوں گے۔

تحصیل علم کے لیے دنیائے اسلام کا سفر: مسلمانوں کی غلام نوازی اور ان کے فیض تربیت سے ان کے غلام، غلامی کی پستی سے نکل کر کمال کے جن مدارج پر پہنچے کھول اس کی ایک روشن مثال تھے، ان کا آغاز غلامی سے ہوا اور آخر میں وہ شام کی مسند علم پر فائز ہوئے، ان کو تحصیل علم کا فطری ذوق تھا، چنانچہ وہ غلامی ہی کے زمانہ سے تحصیل علم میں مشغول ہوئے، پھر غلامی سے آزادی کے بعد انھوں نے ساری دنیائے اسلام کے تمام علمی مرکزوں کا سفر کر کے تحصیل علم کی، ان کا بیان ہے کہ جب میں آزاد ہوا، اس وقت مصر کا سارا علم میں نے سمیٹ لیا، (۵) اور اس وقت تک میں نے وہاں سے باہر قدم نہیں نکالا، جب تک اپنے خیال کے مطابق وہاں کا سارا علم سن نہ لیا۔ (۶)

(۱) تہذیب الاسماء، ج اول، ق اول ص ۱۱۳ (۲) ابن سعد ج ۲ ص ۱۶۱ (۳) فتوح البلدان بلاذری

ص ۳۴۲ (۴) تذکرۃ الحفاظ، ج اول ص ۹۵ (۵) ایضاً (۶) ابن سعد ج ۲ ص ۱۶۰۔

مصر کے علمی مخزن کو کھنگالنے کے بعد مدینہ آئے، پھر یہاں سے عراق آگئے، ان دونوں مقاموں کے تمام علمی سرچشموں سے سیراب ہونے کے بعد شام کا سفر کیا اور یہاں کے علما اور ارباب کمال سے استفادہ کیا، غرض انھوں نے علم کی تلاش و جستجو میں دنیائے اسلام کا چپہ چپہ چھان مارا وہ خود بیان کرتے تھے کہ میں نے علم کی تلاش میں تمام روئے زمین کا چکر لگایا۔ (۱)

فضل و کمال: ان کے اس ذوق و شوق، اس تلاش و جستجو اور اس مشقت نے انھیں علم کے اس ذرہ کمال تک پہنچا دیا تھا جہاں ان کے کم معاصر پہنچ سکے تھے، امام زہری کہتے تھے کہ علما صرف تین ہیں، ان تین میں ایک نام کھول کا لیتے تھے (۲) ابن یونس کا بیان ہے کہ وہ فقیہ اور عالم تھے، ان کی توثیق پر سب کا اتفاق ہے، (۳) ابن عمار کہتے تھے کہ وہ اہل شام کے امام تھے، (۴) انھیں حدیث اور فقہ دونوں میں درجہ امامت حاصل تھا۔

حدیث: انھوں نے حجاز، عراق، مصر اور شام تمام علمی مرکزوں میں جا کر سماع حدیث کیا تھا، پھر حافظہ اتنا قوی تھا کہ جو کچھ بھی حاصل کیا سب سیدہ میں محفوظ تھا، (۵) اس لیے وہ اپنے عہد کے بہت بڑے حافظ حدیث تھے، حافظ ذہبی انھیں تابعین کے تیسرے طبقہ کے کبار حفاظ میں لکھتے ہیں (۶)

شیوخ: انھوں نے ہر خرمن سے خوشہ چینی کی تھی، اس لیے ان کے شیوخ کی فہرست نہایت طویل ہے، کوئی ملک ان سے خالی نہیں تھا، ان میں صحابہ کی بھی خاص تعداد ہے، صحابہ میں انھوں نے انس بن مالکؓ، ابو ہند داریؓ، واثلہ بن اسقعؓ، ابوامامہؓ، عبدالرحمن بن عثمؓ، ابو جندل بن سمیلؓ وغیرہ سے براہ راست سماع کیا تھا، (۷) اور ابی بن کعبؓ، ثابانؓ، عبادہ

(۱) تذکرۃ الحفاظ ج اول ص ۹۵ (۲) تذکرۃ الحفاظ ج اول ص ۹۵ (۳) تہذیب الاسماء ج اول ق ۲

ص ۱۱۳ (۴) تہذیب الحدیث ج ۱ ص ۲۹۱ (۵) تذکرۃ الحفاظ ج اول ص ۹۵ (۶) ایضاً (۷) تہذیب

بن ثابتؓ، ابو ہریرہؓ، ابو ثعلبہ خثنیؓ اور عائشہ صدیقہؓ سے مرسل روایات کی ہیں، (۱) ممتاز تالبعین میں سعید بن مسیب مسروق، جبیر بن نصیر، کریب، ابو مسلم، ابودریس خولانی، عروہ بن زبیر، عبداللہ بن محرز، عنبسہ بن ابی سفیان، دراو کاتب، مغیرہ، کثیر بن مرہ اور ام الدرداء وغیرہ سے استفادہ کیا تھا۔ (۲)

تلامذہ: ان کے تلامذہ کا دائرہ بھی نہایت وسیع تھا، ان میں سے بعض ممتاز تلامذہ کے نام یہ ہیں: امام زہری، حمید الطویل، محمد بن عجلان، محمد بن اسحاق، عبداللہ بن علاء، سالم بن عبداللہ محاربی، موسیٰ بن یسار، امام اوزاعی، سعید بن عبدالعزیز، علاء بن حارث، ثور بن یزید، ایوب بن موسیٰ، محمد بن راشد کھولی، محمد بن ولید زبیدی، برد بن سنان، عبداللہ بن عوف، یحییٰ بن سعید انصاری، اسامہ بن زید لیشی، خیر بن سعد، صفوان بن عمرو اور ثابت بن ثوبان وغیرہ۔ (۳)

فقہ و فتاویٰ: حفظ حدیث کے ساتھ وہ فقہ کے بھی امام و مجتہد تھے، ابو حاتم کہتے تھے کہ میں نے شام میں مکول سے بڑا فقیہ نہیں دیکھا، (۴) سعید بن عبدالعزیز انھیں امام زہری سے بڑا فقیہ مانتے تھے، (۵) انھیں افتاء میں خاص مہارب اور بصیرت حاصل تھی، سعید بن عبدالعزیز کا بیان ہے کہ ان کے زمانہ میں ان سے زیادہ افتا میں بصیرت کسی کو حاصل نہ تھی۔ (۶)

احتیاط: لیکن وہ فتویٰ دینے میں بڑے محتاط تھے، اگر اپنی رائے سے وہ کسی مسئلہ کا جواب دیتے تھے تو صاف کہہ دیتے تھے، یہ میری رائے ہے جو صحیح بھی ہو سکتی ہے اور غلط بھی۔ (۷)

تصانیف: ان کے فقہی کمال کی سب سے بڑی سند یہ ہے کہ اس زمانہ میں جب کہ تالیف و تصنیف کا آغاز بھی نہ ہوا تھا، انھوں نے فقہ میں دو مستقل کتابیں تالیف کی تھیں۔ ۱۔ کتاب السنن اور ۲۔ کتاب المسائل۔ (۸)

(۱) تہذیب العزیز ج ۱۰ ص ۲۹۰ (۲) تہذیب الاسماء ج ۲ ص ۱۱۳ (۳) تہذیب الاسماء ج ۱ ص ۲۹۱ (۴) تذکرۃ الحفاظ ج ۱ ص ۹۵ (۵) ایضاً ص ۹۶ (۶) تہذیب ج ۱ ص ۲۹۱ (۷) شذرات الذہب ج ۱ ص ۱۳۶ (۸) فہرست ابن ندیم ص ۳۱۸ طبع مصر۔

انفاق فی سبیل اللہ: علمی کمالات کے ساتھ وہ اخلاقی فضائل سے بھی آراستہ تھے، انفاق فی سبیل اللہ اور جہاد فی سبیل اللہ ان کا نمایاں وصف تھا، انھیں جو کچھ ملتا تھا سب خدا کی راہ میں صرف کر دیتے تھے، سعید بن عبد العزیز کا بیان ہے کہ مکحول کا وظیفہ مقرر تھا، اس کو دشمنانِ خدا کے لیے جہاد میں صرف کرتے تھے، (۱) ایک مرتبہ ان کو دس ہزار اشرفیوں کی خطیر رقم ملی، اس کو بھی انھوں نے اسی راہ میں صرف کیا اور ایک مجاہد کو ایک گھوڑے کی قیمت پچاس اشرفیاں دیتے تھے۔ (۲)

ایک شبہہ کا ازالہ: مکحول کے متعلق عام شہرت تھی کہ وہ قدری تھے اور اس کی تائید میں بعض روایات بھی ملتی ہیں لیکن یہ روایات صحیح ان کا دامن اس عقیدہ فاسد سے پاک تھا، امام اوزاعی کا جو ان کے تلامذہ میں تھے بیان ہے کہ جہاں تک سنا گیا ہے، تابعین میں دو شخص حسن بصری اور مکحول کے خیالات قدری تھے لیکن میں نے ان کی تحقیقات کی تو معلوم ہوا کہ یہ شہرت غلط ہے (۳) ان کے دوسرے تلمیذ سعید بن عبد العزیز بھی اس عقیدہ سے ان کی برأت کی شہادت دیتے تھے۔ (۴)

وفات: ابن سعد کی روایات کے مطابق ۱۱۲ھ ۱۱۳ھ ۱۱۸ھ میں وفات ہوئی۔ (۵)

## ۷۴۔ منصور بن زاذان واسطی

نام و نسب: منصور نام، ابوالمغیرہ کنیت، قبیلہ ثقیف کی غلامی میں تھے، اس نسبت سے ثقفی کہلاتے تھے۔ (۶)

فضل و کمال: حضرت حسن بصری کے خاص ساتھیوں میں تھے، ان کے فیضِ صحبت نے منصور کو علم و عمل کا جامع بنا دیا تھا اور وہ واسط کے ممتاز علما میں شمار ہوتے تھے، حافظ ذہبی لکھتے

(۱) ابن سعد ج ۷ ق ۲ ص ۱۶۱ (۲) تذکرۃ الحفاظ ج اول ص ۹۶ (۳) تہذیب التہذیب ج ۱ ص ۲۹۱

(۴) تذکرۃ الحفاظ ج اول ص ۹۶ (۵) ابن سعد ج ۷ ق ۲ ص ۱۶۱ (۶) تذکرۃ الحفاظ ج اول ص ۱۲۶۔

ہیں کہ وہ علما اعلام میں تھے، ثقہ، حجت، صالح، عبادت گزار اور کبیر الشان تھے۔

حدیث: حدیث میں انھوں نے انس بن مالک، ابوالعالیہ، رفیع، عطاء بن ابی رباح، حسن بصری، محمد بن سیرین، میمون بن ابی شیبہ، معاویہ بن فرہ، حمید بن ہلال، قتادہ، عمرو بن دینار، حکم بن عتیہ، عبدالرحمن بن قاسم اور محمد بن ولید بن مسلم عنبری سے فیض اٹھایا تھا، مسلم بن سعید وسطی، حبیب بن شہید، جریر بن حازم، خلف بن خلف، ہشام اور ابو حمزہ سگری ان کے تلامذہ میں تھے۔ (۱)

عبادت و ریاضت: زہد و عبادت ان کے صحیفہ کمال کے زیادہ روشن ابواب ہیں، وہ بڑے عابد و زاہد تابعی تھے، ابن حبان لکھتے ہیں کہ وہ متقشفین اور متجددین میں تھے، (۲) ابن عماد حنبلی ان کو بصرہ کا زاہد اور شیخ لکھتے ہیں۔ (۳)

ان کا سارا وقت عبادت و ریاضت میں گذرتا تھا، طلوع آفتاب سے لے کر عصر تک نماز اور عصر سے مغرب تک تسبیح و تہلیل میں مشغول رہتے تھے۔ (۴)

قرآن کی تلاوت سے خاص شغف تھا، بہت تیز قرآن پڑھتے تھے، صبح سے دوپہر تک ایک قرآن ختم کر دیتے تھے (۵) نوافل میں قرآن کا بڑا حصہ پڑھ ڈالتے تھے، ہشام بن حسان کا بیان ہے کہ میں نے مغرب اور عشا کے درمیان منصور کے پہلو میں نماز پڑھی، دوسری رکعت میں وہ سورہ نحل تک پڑھ گئے۔ (۶)

رمضان میں عبادت زیادہ بڑھ جاتی تھی، روزانہ قرآن ختم کرتے تھے، نماز میں اس شدت کا گریہ طاری ہوتا کہ آنسو پوچھتے پوچھتے عمامہ تر ہو جاتا، بارگاہ ایزدی میں جبین سائی سے بڑا ذوق تھا، فرض نماز سے پہلے گیارہ سجدے کرتے تھے، عمر بھر میں دوراتوں کے سوا ایک مرتبہ ماں کے اور دوسری مرتبہ لڑکے کے انتقال کے موقع پر کبھی آرام سے رات بھر

(۱) تہذیب الجندی ج ۱ ص ۳۰۶ (۲) ایضاً ص ۳۰۷ (۳) شذرات الذہب ج ۱ ص ۱۸۱ (۴)

تذکرۃ الحفاظ ج ۱ ص ۱۲۶ (۵) ابن سعد ج ۲ ص ۹۰ (۶) تذکرۃ الحفاظ ج ۱ ص ۱۲۶۔

بستر استراحت پر نہ سوئے۔ (۱)

انہوں نے عبادت و ریاضت کو آخری حد تک پہنچا دیا تھا، ہشیم کا بیان ہے کہ وہ اپنی عبادت کرتے تھے کرتے تھے کہ اگر ان سے کہا جاتا کہ موت کا فرشتہ دروازہ پر آ گیا ہے تو جتنی عبادت وہ کرتے تھے، اس میں زیادتی ممکن نہ تھی۔ (۲)

ایک زریں مقولہ: فرماتے تھے کہ رنج و غم بھلائیوں میں اضافہ کرتے ہیں اور اترانا اور فخر کرنا برائیوں میں۔ (۳)

وفات: ۱۳۱ھ میں طاعون کی وبا میں وفات پائی۔ (۴)

مقبولیت: اپنے محاسن اخلاق کی وجہ سے وہ ہر مذہب و ملت کے آدمیوں میں اتنے مقبول تھے کہ آپ کے جنازہ میں ہر مذہب کے آدمی شریک تھے، یہود اور نصاریٰ دونوں علاحدہ علاحدہ جنازہ میں ساتھ تھے اور خلق اللہ کا ہجوم تھا۔ (۵)

## ۷۵۔ میمون بن مہران

نام و نسب: میمون نام، ابو ایوب کنیت، والد کا نام مہران تھا، مہران بنی نصر بن معاویہ کے مکاتب غلام تھے۔

پیدائش: ۴۰ھ میں پیدا ہوئے، کوفہ کی ایک ازوی عورت کے غلام تھے، اس لیے ان کی ابتدائی زندگی غلامی میں بسر ہوئی تھی، آخر میں اس نے ان کو آزاد کر دیا تھا۔

جزیرہ کا قیام: آزادی کے بعد عرصہ تک کوفہ ہی میں رہے لیکن ۵۰ھ میں جب عبدالرحمن بن اشعث کے ہنگامہ کی وجہ سے کوفہ میں شورش پھا ہوئی تو میمون کوفہ چھوڑ کر جزیرہ چلے گئے، پھر یہیں بود و باش اختیار کر لی۔

(۱) حلیۃ الاولیاء ابو نعیم ج ۳ ص ۵۸ و ۵۹ (۲) تذکرۃ الحفاظ ج اول ص ۱۲۶ (۳) ایضاً ص ۱۲۷ (۴)

ابن سعد ج ۲ ص ۶۰ (۵) تذکرۃ الحفاظ ج اول ص ۱۲۷۔

بیت المال کی نگرانی کا منصب: محمد بن مروان کی ولایتِ خراسان کے زمانہ میں بیت المال کی نگرانی کا منصب سپرد ہوا۔

عہدہ خراج: بیت المال کی نگرانی کے سلسلہ میں انھیں مالیات کا کافی تجربہ ہو گیا تھا، اس لیے عمر بن عبدالعزیزؓ نے ان کو جزیرہ کے خراج کا عامل بنا دیا اور ان کے لڑکے عمر کو دفتر کا محافظ مقرر کیا، میمون طبعاً حکومت کے عہدوں اور خصوصاً مالیات کی ذمہ داریوں کو پسند نہ کرتے تھے لیکن اس وقت انکار نہ کر سکے، مگر چند ہی دنوں کے بعد برداشتہ خاطر ہو کر استعفیٰ پیش کر دیا، عمر بن عبدالعزیز نے قبول نہ کیا اور کہا اس عہدے میں سوائے اس کے اور کیا ہے کہ جائز طریقہ سے روپیہ وصول کیا جائے اور جائز مصرف میں صرف کیا جائے، اس میں استعفیٰ کی کیا وجہ ہے؟ عمر بن عبدالعزیز کے لکھنے پر استعفیٰ واپس لے لیا اور ان کی زندگی بھر اس عہدے پر رہے۔

عمر بن عبدالعزیز کے بعد یزید بن ملک کے زمانہ میں بھی چند دنوں تک یہ خدمت انجام دیتے رہے، لیکن یہ کام طبعاً پسند نہ تھا، عمر بن عبدالعزیز کے اصرار سے اس بنا پر گوارا کر لیا تھا کہ ان کے زمانے کی ملکی خدمت عین خدمت اسلام تھی لیکن عمر بن عبدالعزیز کے بعد جب خلافت کے تمام شعبے پھر دنیاوی حکومت کے رنگ پر آ گئے تو میمون بددل ہو کر مستعفی ہو گئے اور گذشتہ زمانہ پر بہت متاسف تھے، اور فرمایا کرتے تھے کہ مجھے یہ گوارا تھا کہ میں اندھا ہو گیا ہوتا لیکن عمر بن عبدالعزیز وغیرہ کا دیا ہوا عہدہ قبول نہ کیا ہوتا۔ (۱)

فضل وکمال: فضل وکمال کے لحاظ سے ممتاز تابعین اور جزیرہ کے بڑے علما میں تھے، حافظ ذہبی انھیں امام قدوہ اور عالم جزیرہ لکھتے ہیں، (۲) ان کے دور کے علما میں ان کا علمی مرتبہ مسلم تھا، ابوالسلیح کہتے تھے کہ میں نے میمون سے افضل کسی کو نہیں پایا، (۳) سلیمان بن موسیٰ

(۱) یہ تمام حالات ابن سعد ج ۲ ص ۷۷ اور ص ۸۷ سے ماخوذ ہیں (۲) تذکرۃ الحفاظ ج ۱ ص ۸۶

(۳) تذکرۃ الحفاظ ج ۱ ص ۸۶۔

کا بیان ہے کہ اس عہد کے چار اشخاص بڑے عالم مانے جاتے تھے، ان میں ایک میمون بن مہران تھے۔ (۱)

حدیث: حدیث کے حافظ تھے، علامہ ابن سعد لکھتے ہیں، کان ثقة کثیر الحدیث (۲) صحابہ میں انھوں نے ابو ہریرہؓ، ابن عباسؓ، ابن عمرؓ، ابن زبیرؓ، سعید بن جبیرؓ، عائشہ صدیقہؓ اور ام الدرداءؓ سے اور تابعین میں نافع مولیٰ بن عمرؓ، مقسم مولیٰ بن عباسؓ، یزید بن عاصم اور سعید بن جبیر وغیرہ سے استفادہ کیا تھا۔ (۳)

علامہ: حمید الطویل، ایوب، جعفر بن برقان، جعفر بن ابی وحشیہ، حبیب بن شہید، علی بن حکم النبانی، حکم بن عتیہ، ابو فرودہ، یزید بن سنان، حجاج بن تمیم، سالم بن ابی المہاجر اور ابوالسلیح وغیرہ ان کے خوشہ چینیوں میں تھے۔ (۴)

فقہ: فقہ میں وہ تمام علمائے جزیرہ میں ممتاز تھے، علامہ ابن سعد لکھتے ہیں کہ وہ فقہ و فتاویٰ میں تمام اہل جزیرہ پر فائق تھے، (۵) ان کے تفقہ کی سب سے بڑی سند یہ ہے کہ حضرت عمرؓ بن عبد العزیز جیسے صاحب نظر نے عہدہ خراج کے زمانہ میں جزیرہ کے قضا کی خدمت بھی ان کے سپرد کی تھی۔ (۶)

فضائل اخلاق: اس علم کے ساتھ فضائل اخلاق سے بھی آراستہ تھے۔

منہیات سے اجتناب: نوابی سے بچنے میں زیادہ اہتمام تھا، ان کے لڑکے کا بیان ہے کہ والد (اعتدال سے) زیادہ روزہ نماز نہیں کرتے تھے لیکن خدا کی معصیت میں مبتلا ہونا بہت ناپسند کرتے تھے۔ (۷)

(۱) تہذیب العہد ج ۱۰ ص ۳۹۱ (۲) ابن سعد ج ۷ ق ۲ ص ۱۷۷ (۳) تہذیب العہد ج ۱۰ ص ۳۹۰ (۴) ایضاً (۵) ابن سعد ج ۷ ق ۲ ص ۱۷۸ (۶) تذکرۃ الحفاظ ج ۱ ص ۸۶ (۷) تہذیب العہد ج ۱۰ ص ۳۹۱۔

عبادت: اگرچہ معمولاً وہ فرائض و سنن کے علاوہ زیادہ عبادت نہ کرتے تھے لیکن کبھی کبھی ہزار ہزار رکعتیں روزانہ پڑھتے تھے، ایک مرتبہ سترہ دن میں سترہ ہزار رکعتیں پڑھیں۔ (۱) انکسار و تواضع: اتنے خاکسار اور متواضع تھے کہ کسی بڑائی اور امتیاز کا انتساب اپنی جانب پسند نہ کرتے تھے، ایک مرتبہ کسی نے ان سے کہا، ابوایوب جب تک خدا آپ کو زندہ رکھے گا اس وقت تک لوگ بھلائی میں رہیں گے، انھوں نے جواب دیا ”ایسی باتوں کا تذکرہ نہ کرو، لوگ اس وقت تک بھلائی میں رہیں گے جب تک وہ اپنے رب سے ڈرتے رہیں گے۔“ (۲)

حضرت علیؓ پر حضرت عثمانؓ کی فضیلت ایک دل نشیں استدلال: پہلے وہ حضرت عثمانؓ کے مقابلہ میں حضرت علیؓ کی فضیلت کے قائل تھے لیکن حضرت عمرؓ بن عبدالعزیز کے ایک استدلال پر حضرت عثمانؓ کی فضیلت کے قائل ہو گئے تھے، ایک مرتبہ عمرؓ بن عبدالعزیز نے ان سے پوچھا تم دو آدمیوں میں سے کس کو زیادہ پسند کرتے ہو، اس شخص کو جس نے صرف مال میں عجلت کی یا اس شخص کو جس نے خوزیزی میں عجلت کی، اس دلیل کے بعد انھوں نے اپنے سابق خیال سے رجوع کر لیا۔ (۳) حضرت عثمانؓ پر سب سے بڑا الزام یہ ہے کہ ان کے زمانہ میں بیت المال میں بیجا تصرفات ہوئے اور حضرت علیؓ کے دور سے خانہ جنگی کا آغاز ہوا۔

وفات: ۱۷ھ میں وفات پائی۔ (۴)

## ۷۶۔ نافع بن جبیر

نام و نسب: نافع نام، ابو محمد کنیت، قریش کے مشہور سردار مطعم بن عدی کے (جنھوں نے تبلیغ اسلام کے ابتدائی دور میں جب کہ آنحضرت صلی اللہ علیہ وسلم پر ہر طرف سے مشرکین کا نرغہ تھا، بڑی حمایت کی تھی) پوتے تھے، نسب نامہ یہ ہے: نافع بن جبیر بن مطعم بن عدی بن

(۱) تذکرۃ الحفاظ ج اول ص ۸۷ (۲) ایضاً (۳) تہذیب المتذیب ج ۱۰ ص ۳۹۱ (۴) ایضاً۔

نوفل بن عبد مناف بن قصی، ماں کا نام ام قتل تھا، نانہالی شجرہ یہ ہے، ام قتل بنت نافع بن ضریب بن نوفل۔

فضل وکمال: علمی اعتبار سے نافع اکابر تابعین میں تھے، امام نووی لکھتے ہیں کہ وہ امام اور فاضل تھے، ان کی توثیق و جلالت پر سب کا اتفاق ہے، (۱) ابن خراش کہتے ہیں کہ وہ ثقہ، مشہور اور ائمہ میں سے تھے (۲)

حدیث: اگرچہ حدیث میں ان کا کوئی بلند پایہ نہ تھا لیکن انھوں نے زمانہ ایسا پایا تھا جب مدینہ کی گلی گلی سماعت، حدثنا کے ترانوں سے گونج رہی تھی اور علم کے ساتھ ادنیٰ ذوق رکھنے والے بھی اس سے محروم نہ تھے، اس لیے نافع بن جبیر کا دامن بھی اس دولت سے خالی نہ رہا، چنانچہ انھوں نے اپنے والد جبیر بن مطعمؓ، حضرت عباسؓ بن مطلب، زبیر بن عوام، علیؓ بن ابی طالب، عثمانؓ بن ابی العاص، مغیرہ بن شعبہؓ، رافع بن خدیج، عبد اللہ بن عباسؓ، ابو ہریرہؓ، ام المومنین عائشہ صدیقہؓ اور ام سلمہؓ وغیرہ جیسے اکابر ملت سے فیض اٹھایا تھا، (۳) ان کے فیض سے نافع کا دامن علم اتنا وسیع ہو گیا تھا کہ شائقین حدیث ان کے کمالات علمی سے استنادہ کرتے تھے۔

ان سے روایت کرنے والوں میں عروہ بن زبیر، سعید بن ابراہیم، امام زہری، حبیب بن ابی ثابت، صالح بن کیسان، صفوان بن سلیم، عبد اللہ بن فضل ہاشمی، موسیٰ بن عقبہ، عمرو بن دینار اور حتیبہ بن مسلم وغیرہ لائق ذکر ہیں۔ (۴)

فقہ: فقہ میں بھی انھیں درک تھا، وہ مدینہ کے صاحبِ افتاء علماء میں تھے اور ان کے فتاویٰ معتبر سمجھے جاتے تھے۔ (۵)

فصاحت و بلاغت: قریش کی فصاحت و بلاغت مشہور ہے، یہ خاندانی وصف ان کے حصہ

(۱) تہذیب الاسماء ج اول ق ۲ ص ۱۲۲ (۲) تہذیب التہذیب ج ۱ ص ۱۰۵ (۳) ایضاً ص ۴۰۴

وص ۴۰۵ (۴) ایضاً (۵) تہذیب التہذیب ج ۱ ص ۴۰۵۔

میں وافر آیا تھا، وہ بڑے فصیح و بلیغ تھے اور بڑی کڑک دار آواز سے بولتے تھے۔ (۱)  
فضائل و اخلاق: فضائل اخلاق و عمل کی دولت سے بھی بہرور تھے، ابن حبان ان کو  
خیارناس میں لکھتے ہیں۔ (۲)

پاپیادہ حج: آرام کے وسائل رکھتے ہوئے راہِ خدا میں تکلیف اٹھانا بڑی عبادت ہے، نافع  
محض حصول اجر کے لیے پاپیادہ حج کیا کرتے تھے، عمران بن موسیٰ کا بیان ہے کہ نافع  
پاپیادہ حج کرتے تھے اور ان کی سواری ان کے پیچھے ہوتی تھی۔ (۳)

دبدبہ و شکوہ: ان کے خاندان میں پشتہا پشت سے سرداری چلی آتی تھی، اس لیے ان کے  
مزانج میں اس کی بوباتی تھی، نہایت بھاری اور بلند لہجہ میں باتیں کرتے تھے، بعض بیانات  
سے معلوم ہوتا ہے کہ ان میں خود پرستی و تمکنت تھی لیکن ان کی ظاہری شوکت سے یہ نتیجہ نکالنا  
صحیح نہیں ہے، وہ خود اس کی تردید کرتے تھے، ایک مرتبہ کسی نے ان سے کہا کہ لوگوں کا خیال  
ہے کہ آپ میں تکبر ہے، انھوں نے جواب دیا خدا کی قسم میں گدھے پر سوار ہوا ہوں، شملہ  
پہنا ہے، بکریوں کا دودھ دوہا ہے اور رسول اللہ صلی اللہ علیہ وسلم نے فرمایا ہے کہ جس شخص  
نے یہ کام کئے اس میں تکبر کا شائبہ بھی نہیں ہو سکتا (پھر میں تکبر کیسے ہو سکتا ہوں؟) (۴)

اصلاح نفس: ان کے واقعات زندگی سے بھی اس کی تردید ہوتی ہے وہ عمدہ ایسے کام کیا  
کرتے تھے جو پندار کے خلاف ہوتے تھے، جعفر بن نجیح کا بیان ہے کہ ایک مرتبہ نافع بن  
جبیر علاء بن حرقی کے حلقہ درس میں جو حرقہ کے غلام تھے، شریک ہوئے، علماء کے درس تمام  
کرنے کے بعد نافع نے حاضرین سے مخاطب ہو کر کہا، آپ لوگ جانتے ہیں آپ لوگوں  
کے پاس کیوں آکر بیٹھا ہوں؟ انھوں نے جواب دیا درس سننے کے لیے، نافع نے کہا نہیں،  
بلکہ اس لیے کہ آپ کے پاس بیٹھنے سے خدا کے پاس تواضع کا اظہار ہو، اسی طریقہ سے ایک  
مرتبہ ایک بہت معمولی شخص کو امامت کے لیے بڑھایا، نماز ختم ہونے کے بعد اس سے پوچھا

(۱) تہذیب التہذیب ج ۱۰ ص ۲۰۵ (۲) ایضاً (۳) ابن سعد ج ۵ ص ۱۵۳ (۴) ایضاً ص ۱۵۲۔

جانتے ہو، میں نے تم کو کیوں آگے بڑھایا تھا؟ اس نے کہا نماز پڑھانے کے لیے، کہا نہیں بلکہ اس لیے کہ تمہارے پیچھے نماز پڑھنے سے خدا کے حضور میں تواضع ظاہر ہو۔ (۱)  
 وفات: سلیمان بن عبد الملک کے آخر عہد خلافت ۹۳ھ میں وفات پائی۔ (۲)  
 اولاد: وفات کے بعد محمد، عمر، ابو بکر اور علی کئی لڑکے یادگار چھوڑے۔

حلیہ و لباس: بالوں میں سیاہ خضاب کرتے تھے، دانتوں میں سونے کے تارکے ہوئے تھے، لباس عموماً سپید اور قیمتی پہنتے تھے، خنز جو ایک بیش قیمت کپڑا ہے زیادہ استعمال کرتے تھے۔ (۳)

## ۷۷۔ نافع بن کاؤس

نام و نسب: نافع نام، ابو عبد اللہ کنیت والد کا نام کاؤس یا ہرمز تھا جیسا کہ ان کے نام سے ظاہر ہے کہ وہ عجمی النسل تھے لیکن بعض روایتوں سے معلوم ہوتا ہے کہ عرب تھے جو صحیح نہیں ہے، ان کے عجمی ہونے پر قریب قریب سب کا اتفاق ہے، وطن بعض خراسان، بعض دیلم، بعض جبال طالقان اور بعض کا بل بتاتے ہیں، اس کا صحیح پتہ نہیں چلتا کہ نافع کس طرح ابن عمرؓ کے پاس پہنچے، قیاس یہ ہے کہ کسی جنگ میں گرفتار ہو کر ان کے حصہ میں پڑے ہوں گے یا ابن عمرؓ نے ان کو خرید لیا ہوگا۔

مسلمانوں کی غلام نوازی کے طفیل میں ان کے غلام کمالات کے جن مدارج پر پہنچے نافع بھی اس کی روشن ترین مثال تھے، مسلمانوں کے موالیٰ کی علمی تاریخ میں نافع نہایت ممتاز درجہ رکھتے ہیں، اس دور میں کوئی غلام ان کے رتبہ کا نہ تھا، ابن عباسؓ کے غلام عکرمہ بھی بڑے صاحب علم تھے لیکن ان کو بھی اہل مدینہ میں یہ درجہ حاصل نہ تھا، نافع ان سے زیادہ بلند مرتبت سمجھے جاتے تھے (۴) اس لحاظ سے کہا جاسکتا ہے کہ اسلام میں غلاموں کی حقیقی

(۱) ابن سعد ج ۵ ص ۱۵۴ (۲) ایضاً (۳) ایضاً ص ۱۵۲ (۴) تہذیب التہذیب ج ۱۰ ص ۴۱۴۔

علمی تاریخ نافع ہی سے شروع ہوتی ہے۔

تعلیم: خوش قسمتی سے نافع کو آغازِ عمر ہی ہے حضرت عبداللہ بن عمرؓ جیسے صاحبِ کمال بزرگ کی تربیت میسر آگئی تھی، ان ہی کے دامن میں ان کی نشوونما ہوئی، نافع نے کامل تیس سال تک ابن عمرؓ کی خدمت کی۔ (۱)

ان میں تحصیلِ علم کی فطری صلاحیت واستعداد تھی، شفیق آقا کی صحبت اور تربیت نے ان کے جوہر کو چمکا کر اقلیمِ علم کا تاج دار بنا دیا، ان کی علمی جلالت پر تمام علما اور اربابِ سیر کا اتفاق ہے، امام نووی لکھتے ہیں کہ وہ جلیل القدر تابعی تھے، ان کی توثیق و جلالت پر سب کا اتفاق ہے۔ (۲) خلیلی کا بیان ہے کہ نافع مدینہ کے ائمہ تابعین میں اور امام فی العلم تھے، (۳) خود ابن عمرؓ کو اپنے اس نامور غلام کی ذات پر فخر تھا، چنانچہ فرمایا کرتے تھے کہ خدا نے نافع کے ذریعہ سے ہم پر احسان کیا ہے، (۴)

حدیث: عبداللہ بن عمرؓ حدیث کا بحر بے کراں تھے، نافع اسی بحر سے سیراب ہوتے تھے، انھوں نے ان کی احادیث کا بڑا حصہ محفوظ کر لیا تھا، (۵) حافظ حدیث بنانے کے لیے تنہا ابن عمرؓ کی روایات کافی ہیں، نافع کی علمی تہنگی نے اس بحر بے کراں کے علاوہ دوسرے سرچشموں سے بھی اپنی پیاس بجھائی تھی، چنانچہ ابن عمرؓ کے علاوہ صحابہ میں ابو ہریرہؓ، ابوسعید خدریؓ، ابولبابہ بن منذر، رافع ابن خدیج، ام المومنین عائشہ صدیقہؓ، ام سلمہؓ، اور ربیع بنت مسعودؓ سے اور تابعین میں اپنے آقا زادوں عبداللہ، عبید اللہ، سالم اور زید اور قاسم بن محمد بن ابی بکر، معبہ بن وہب عدی، عبداللہ بن محمد بن ابی بکر، عبدالرحمن بن حسین اور سعید بن ابی ہند وغیرہ سے استفادہ کیا تھا۔ (۶)

(۱) تذکرۃ الحفاظ ج اول ص ۸۸ (۲) تہذیب الاسماء ج اول ص ۱۲۴ (۳) تہذیب التہذیب ج ۱ ص ۱۰

ص ۴۱۴ (۴) ایضاً ص ۲۱۳ (۵) ابن خلکان ج ۲ ص ۱۵۱۔ (۶) تہذیب التہذیب ج ۱ ص ۴۱۴

ان بزرگوں کے فیض نے ان کو جماعتِ تابعین میں نہایت ممتاز حافظ حدیث بنادیا تھا، علامہ ابن سعد لکھتے ہیں کہ وہ ثقہ اور کثیر الحدیث تھے، (۱) حافظ ذہبی ان کو امام العلم لکھتے ہیں اور ان کا شمار حفاظ کے طبقہ اول میں کرتے ہیں۔ (۲)

کیفیت کے اعتبار سے نافع کی روایات طلائے خالص کا حکم رکھتی ہیں، خلیلی کا بیان ہے کہ نافع پر تمام ارباب فن کا اتفاق ہے، وہ صحیح الروایہ ہیں، بعض لوگ انہیں سالم پر بھی جن سے انہوں نے سماع حدیث کیا تھا، ترجیح دیتے تھے، بعض ان کے ہم پایہ سمجھتے تھے، ان کی تمام روایات غلطیوں سے پاک ہیں۔ (۳)

خصوصاً ابن عمرؓ سے ان کی روایات میں کسی شک و شبہ کا احتمال ہی نہیں تھا، امام مالک فرماتے تھے کہ جب میں ابن عمرؓ کی حدیث نافع کی زبان سے سن لیتا ہوں تو پھر اس کی پروا نہیں کرتا کہ دوسرے کے بیان سے اس کی تصدیق ہوتی ہے یا نہیں، (۴) محدثین کے نزدیک مالک عن نافع عن ابن عمر کا سلسلہ روایت سلسلۃ الذہب سے تعبیر کیا جاتا ہے۔ (۵)

تلامذہ: حدیث میں نافع کے تلامذہ کا دائرہ نہایت وسیع تھا، جس میں بڑے بڑے تابعی اور تبع تابعی ائمہ تھے، بعض ممتاز تلامذہ کے نام یہ ہیں، ابواسحاق سیمی، حکیم بن عیینہ، محمد بن عجلان، بکیر بن عبداللہ بن اشج، یحییٰ انصاری، امام زہری، صالح بن کیسان، ایوب سختیانی، عبید اللہ بن عمر، حمید الطویل، میمون بن مہران، موسیٰ بن عقبہ، ابن عون، آعمش، ابن جریج، اوزاعی، لیث، یونس ابن عبید، ابن ابی ذئب، ابن ابی لیلیٰ، ضحاک بن عثمان اور امام مالک وغیرہ۔ (۶)

امام مالک ان کے خاص تلامذہ میں تھے، انہوں نے زیادہ فیض ان ہی سے پایا تھا پچپن سے نافع کی خدمت میں حاضر ہوتے تھے، ان کا خود بیان ہے کہ میں پچپن میں جب

(۱) طبقات ابن سعد ذکرہ نافع (۲) تذکرۃ الحفاظ ج اول ص ۸۷ (۳) تہذیب ج ۱ ص ۴۱۴ (۴) تہذیب

الاسماع ج اول ق ۱۲۳ (۵) ابن خلکان ج ۲ ص ۱۵۱ (۶) تہذیب الجہد ج ۱ ص ۴۱۴ و ۴۱۳۔

بہت کم سن تھا نافع کی خدمت میں جاتا تھا، میرے ساتھ ایک غلام ہوتا تھا، نافع اتر کر مجھ سے حدیثیں بیان کرتے تھے، (۱) نافع کی زندگی بھر امام مالک کے استفادہ کا سلسلہ قائم رہا، جب تک نافع زندہ رہے، امام مالک برابر ان کے حلقہٴ درس میں جاتے تھے، ان سے پوچھتے تھے کہ ان مسائل میں ابن عمرؓ نے کیا فرمایا ہے۔ (۲)

فقہ: اپنے آقائے نامدار کے فیض سے فقہ میں بھی کامل تھے، حافظ ابن حجر ان کو نافع الفقہیہ لکھتے ہیں، (۳) صحابہ کے بعد مدینہ کی صاحبِ علم و افتا جماعت کے رکن رکین تھے، (۴) لیکن اپنے آقا زادہ سالم بن عبداللہ کی زندگی بھر جو مدینہ کے فقہائے سب سے تھے اور نافع کے استاذ تھے پاس ادب سے فتویٰ نہیں دیا۔ (۵)

عمرؓ بن عبدالعزیز اور نافع: حضرت عمرؓ بن عبدالعزیز ان کے علم کے اتنے قائل تھے کہ انہیں مصر کے مسلمانوں کو سنت کی تعلیم دینے کے لیے بھیجا تھا۔ (۶)

حضرت ابن عمرؓ کی محبت: ان کے کمالات کی وجہ سے عبداللہ بن عمرؓ ان کو بہت محبوب رکھتے تھے بعض شائقین نے نافع کی غلامی کے زمانہ میں ان کی بڑی قیمت پیش کی لیکن ابن عمرؓ علاحدہ کرنے پر آمادہ نہ ہوئے، عبداللہ بن جعفر نے بارہ ہزار کی خطیر رقم پیش کی، ابن عامر نے تیس ہزار قیمت لگائی لیکن ابن عمرؓ نے سب کو نا منظور کر دیا اور اسی وقت یہ کہہ کر کہ مجھے خوف ہے کہ ابن عامر کے روپے مجھے فریفتہ کر لیں گے نافع کو آزاد کر دیا۔ (۷)

وفات: ۱۱ھ میں وفات پائی۔ (۸)

(۱) تذکرۃ الحفاظ ج اول ص ۸۸ (۲) ابن سعد ج ۶ ترجمہ امام مالک (۳) تہذیب التہذیب ج ۱۰ ص

ص ۳۱۱ (۴) اعلام المتوہین ج اول ص ۲۵ (۵) تذکرۃ الحفاظ ج اول ص ۸۸ (۶) شذرات الذہب ج

اول ص ۱۵۴ (۷) تذکرۃ الحفاظ ج اول ص ۸۸ (۸) ایضاً۔

## ۷۸- وہب بن منبہ

نام و نسب: وہب نام، ابو عبد اللہ کنیت، نسب نامہ یہ ہے: وہب بن منبہ بن کامل بن شیخ اس ذی کنناز یعنی صنعانی، ایک روایت یہ ہے کہ وہب عجمی النسل تھے، ان کے والد منبہ، کسریٰ کے زمانہ میں جب اس نے سیف بن ذی یزن حمیری کی قیادت میں حبشہ پر مہم بھیجی تھی، یمن آئے تھے اور پھر یہیں آباد ہو گئے اور عہد نبوی میں مشرف باسلام ہوئے۔

پیدائش: ۳۴ھ میں پیدا ہوئے۔ (۱)

فضل و کمال: اسلامی علوم میں وہب کا کوئی خاص درجہ نہ تھا لیکن دوسرے مذاہب کے صحیفوں کے عالم تھے، تاہم ان سے وہ بے گناہ بھی نہ تھے اور تابعین میں ممتاز شخصیت کے مالک تھے، علامہ نووی لکھتے ہیں کہ وہ جلیل القدر تابعی ہیں، ان کی توثیق پر سب کا اتفاق ہے۔ (۲)

حدیث: حدیث میں متعدد صحابہ سے فیضیاب ہوئے تھے، حضرت ابو ہریرہؓ، جابر بن عبد اللہ حضرت ابو ہریرہؓ، جابر بن عبد اللہ عبد اللہ بن عباسؓ، عبد اللہ بن عمرو بن العاص، ابوسعید خدریؓ، انس بن مالکؓ اور نعمان بن بشیرؓ سے ان کی روایات ملتی ہیں۔ (۳)

ان کے صاحبزادے عبد اللہ و عبد الرحمن اور بیٹے عبد الصمد اور عقیل اور عام لوگوں میں عمرو بن دینار، سماک بن فضل اور اسرائیل وغیرہ نے ان سے سماع حدیث کیا تھا۔ (۴)

فقہ: ان کے تفقہ کے سلسلہ میں صرف اس قدر معلوم ہے کہ عمر بن عبد العزیز کے زمانہ میں صنعاء کے عہدہ قضا پر تھے۔ (۵)

(۱) تذکرۃ الحفاظ ج اول ص ۸۸ (۲) تہذیب الاسماء ج اول ص ۱۳۹ (۳) تہذیب التہذیب ج ۱۱

ص ۱۶۷ (۴) تہذیب التہذیب ج ۱۱ ص ۱۶۷ (۵) تذکرۃ الحفاظ ج اول ص ۱۸۹۔

غیر مذاہب کے صحیفوں کا علم: وہب دوسرے مذاہب کے صحیفوں کے بڑے نامور عالم تھے اور اس میں ان کی جماعت میں ان کا کوئی مقابل نہ تھا، امام نووی لکھتے ہیں کہ وہ گذشتہ کتابوں کے علم و معرفت میں مشہور ہیں۔ (۱) حافظ ذہبی لکھتے ہیں کہ وہ بڑے وسیع العلم تھے، اور اپنے زمانہ میں کعب احبار کی نظیر مانے جاتے تھے۔ (۲)

مختلف روایات سے معلوم ہوتا ہے کہ انھوں نے بانوے الہامی کتابوں کا مطالعہ کیا تھا، جن میں سے بعض ایسی تھیں جن کے متعلق لوگوں کو کم واقفیت ہے، واؤد بن قیس صنعانی کا بیان ہے کہ میں نے وہب سے سنا وہ کہتے تھے کہ میں نے بانوے آسمانی کتابیں پڑھیں جن میں سے بہتر کئیوں میں اور لوگوں کے پاس موجود ہیں اور بائیس کتابوں کا علم بہت کم لوگوں کو ہے، ان تمام کتابوں میں یہ مضمون مشترک ہے کہ جو انسان مشیت کی نسبت اپنی طرف کرتا ہے وہ کافر ہے، بعض روایتوں سے معلوم ہوتا ہے کہ تیس کتابیں ایسی پڑھی تھیں جو تیس نبیوں پر اتری تھیں، (۳) ان دونوں روایتوں میں کوئی تضاد نہیں ہے، بلکہ دونوں صحیح ہیں، تیس کتابیں ایسی نہ رہی ہوں گی جن کی حیثیت مستقل مصاحف کی ہوگی اور بقیہ مستقل کتابیں رہی ہوں گی۔

اس قدر مسلم ہے کہ وہ کتبِ ماضیہ کے سب سے بڑے عالم تھے اور قدیم صحیفوں کے مشہور اور نامور علماء و کعب احبار اور عبداللہ بن سلام دونوں کا مجموعی علم ان کی تہاذات میں جمع تھا۔ (۴)

تاریخ: وہب مورخ بھی تھے اور سلاطینِ حمیر کے حالات میں انھوں نے ایک کتاب لکھی تھی۔ (۵)

فضائل اخلاق: فطرۃ نہایت صالح تھے، ان کتابوں کے مطالعہ نے ان کو اور زیادہ حلیم اور

(۱) تہذیب الاسلام ج اول ص ۱۴۹ (۲) تذکرۃ الحفاظ ج اول ص ۸۹ (۳) ابن سعد ج ۵ ص ۳۹۶ (۴)

تذکرۃ الحفاظ ج اول ص ۸۹ (۵) شذرات الذہب ج اول ص ۱۵۰۔

عبادت گزار بنا دیا تھا، وہ عابد شب زندہ دار تھے، ساری ساری رات عبادت کرتے تھے، کامل بیس سال تک انھوں نے عشا کے وضو سے فجر کی نماز پڑھی، (۱) طبیعت میں نرمی اس قدر تھی کہ کسی ذی روح کے لیے ان کی زبان سے گالی یا درشت کلمہ نہ نکلا۔ (۲)  
غیر معتبر روایات: لیکن کعب احبار کی طرح ان کے ذریعہ بھی مسلمانوں میں غیر معتبر اسرائیلیات کی اشاعت ہوئی۔

وفات: ہشام بن عبد الملک کے عہد ۱۱۰ھ میں صنعاء میں وفات پائی۔ (۳)

## ۷۹- ہرم بن حیان عبدی

نام و نسب: ہرم نام، والد کا نام حیان تھا، عبدی کی نسبت غیر معلوم ہے لیکن ان کے حالات سے اتنا معلوم ہوتا ہے کہ وہ ”عبدیت“ کا حقیقی مظہر تھے، چونکہ طبقات و رجال کی کتابیں زیادہ تر علمی اغراض کے لیے لکھی گئی ہیں اور ان کے لکھنے والے محدثین ہیں، اس لیے ان میں عموماً ان ہی لوگوں کے حالات ملتے ہیں جن کا تعلق کسی نہ کسی حیثیت سے علم سے تھا اور ان بزرگوں کے حالات جو اس مکتب کے تربیت یافتہ نہ تھے یا جن کی روحانیت کے نور نے ان کی علمی روشنی کو مدہم کر دیا تھا، بہت کم ملتے ہیں، ابن حیان بھی اسی مقدس زمرہ میں تھے، اس لیے ان کے حالات ابن سعد کے علاوہ کسی کتاب میں نہیں ملتے۔

علمی حیثیت: اگرچہ ابن حیان ظاہری علوم سے بے گانہ تھے لیکن ان کا شمار صاحب فضل تالبعین میں ہے، ان کے ہم مشرب حضرت خواجہ حسن بصری نے ان سے روایت کی ہے لیکن وہ کسی اور ہی مکتب کے تربیت یافتہ تھے، اس لیے انھوں نے علم کی قاب نہیں پہنی اور نہ اس زمرہ میں ان کا شمار ہوا۔

روحانی کمالات: ان کا اصل رنگ زہد و عبادت اور فنا فی اللہ تھا، علامہ ابن سعد لکھتے ہیں،

(۱) ابن سعد ج ۵ ص ۳۹۶ (۲) ایضاً (۳) ایضاً۔

کان له فضل وعبادة۔

ایک سبق آموز مثال: ان کے رنگ طبع کے اعتبار سے ان کو دنیاوی امور سے کوئی مناسبت نہ تھی لیکن بعض روایات سے معلوم ہوتا ہے کہ حضرت عمرؓ نے اپنے زمانہ میں کوئی عہدہ یا کوئی خدمت ان کے متعلق تھی لیکن اس سے ان کو کیا نسبت ہو سکتی تھی، و دنیاوی عہدوں کے اوصاف و لوازم میں سے ان کے پاس اگر کوئی چیز ہو سکتی تھی تو دیانت تھی، جس کا ثبوت انھوں نے ایک سبق آموز شکل میں دیا، عہدہ ملنے کے بعد انھوں نے اپنے اعزہ و احباب کی پورش کے خیال سے غالباً گذرگاہ پر یا کسی اور شکل سے اس طرح آگ جلاوادی کہ وہ ان کے اور باہر سے آنے والوں کے درمیان حائل ہو جائے، چنانچہ کچھ لوگ آئے اور دور سے سلام کر کے کھڑے ہو گئے، ہرم نے ان کے ساتھ ظاہری اخلاق صرف کیا اور خوش آمدید کہہ کر بلایا، انھوں نے کہا آئیں کس طرح، ہمارے اور آپ کے درمیان تو آگ حائل ہے، آپ نے یہ سبق آموز جواب دیا کہ تم لوگ خود تو اتنی آگ کو عبور نہیں کر سکتے اور مجھ کو اس سے زیادہ آتش سوزاں میں جھونکنا چاہتے ہو، یہ جواب سن کر وہ لوگ لوٹ گئے۔

عمل کی اہمیت: علم کو زیادہ اہمیت نہ دیتے تھے، اصل شے عمل کو سمجھتے تھے، اور بے عمل علما سے سخت نفرت کرتے تھے اور انھیں فاسق کہتے تھے، ایک مرتبہ لوگوں سے فرمایا کہ تم لوگ فاسق علما سے بچتے رہو، حضرت عمرؓ کو اس کی اطلاع ہوئی تو سخت متعجب ہوئے کہ عالم فاسق کیسے ہو سکتا ہے؟ انھوں نے ابن حیان سے پوچھ بھیجا، انھوں نے جواب دیا کہ خدا کی قسم امیر المومنین اس میں میری نیت نیک تھی، بسا اوقات امام کہتا تو علمی باتیں ہے لیکن عمل فسق کا کرتا ہے، اس لیے لوگ شبہہ میں پڑ کر گمراہ ہو جاتے ہیں۔

خواجہ اولیس قرنی کی ملاقاتیں: حضرت اولیس قرنی ان کے ہم مشرب و ہم مذاق تھے، اس لیے ان دونوں کی ملاقاتیں نہایت پر کیف ہوتی تھیں، ابن حیان ان کی ایک ملاقات کا واقعہ اس طرح بیان کرتے ہیں کہ میں بصرہ سے آرہا تھا کہ فرات کے کنارے اولیس سے ملاقات ہوئی،

میں نے پوچھا میرے بھائی کیا حال ہے؟ کیسا مزاج ہے؟ اولیس کیسا حال ہے؟ کیسا مزاج ہے؟ انھوں نے کہا میرے بھائی تم کیسے ہو؟ اس ابتدائی آدابِ ملاقات کے بعد میں نے ان سے فرمائش کی کہ کوئی حدیث سنائیے، جواب دیا میں اپنے اوپر یہ دروازہ کھول کر محدث، قصہ گو اور مفتی بننا پسند نہیں کرتا، یہ کہہ کر وہ میرا ہاتھ پکڑ کر روئے، میں نے کہا کچھ قرآن ہی سنائیے، آپ نے یہ آیتیں تلاوت کیں:

حَمِّمْ وَالْكِتَابِ الْمُبِينِ إِنَّا  
أَنْزَلْنَاهُ فِي لَيْلَةِ مُبَارَكَةٍ إِنَّا  
كُنَّا مُنذِرِينَ

حم یہ کتاب جو واضح ہے، ہم نے اس کو  
مبارک رات میں اتارا کہ لوگوں کو  
ڈرانے والے تھے۔

هُوَ الْعَزِيزُ الرَّحِيمُ تک سنا کر بیہوش ہو گئے، ہوش آنے کے بعد فرمایا مجھے عزلت اور تنہائی زیادہ پسند ہے۔

وصیت و وفات: اس رنگ کے باوجود جہاد فی سبیل اللہ کے لیے ہمیشہ آمادہ رہتے تھے اور آپ کے سامان میں زرہ اور گھوڑا رہتا تھا، اسی سلسلہ میں کسی مہم کے لیے نکلے اور انتقال کر گئے، غالباً دورانِ علالت میں یا کسی اور موقع پر کسی نے عرض کیا کہ کچھ وصیت فرمائیے، فرمایا کیا وصیت کر دوں بس صرف یہ وصیت ہے کہ میری زرہ بیچ کر میرا قرض ادا کرنا، اگر زرہ کافی نہ ہو تو گھوڑی بھی بیچ دینا، اگر یہ بھی کافی نہ ہو تو غلام بھی فروخت کر دینا، سورہ نحل کی ان آخری آیات کو ہمیشہ پیش نظر رکھنا:

أَدْعُ إِلَى سَبِيلِ رَبِّكَ بِالْحُكْمَةِ  
وَالْمَوْعِظَةِ الْحَسَنَةِ. الْآيَةَ

خدا کے راستہ پر حکمت اور موعظتِ حسنہ  
کے ساتھ لوگوں کو بلاؤ۔

تجھیز و تکفین کے بعد آسمان نے قبر پر ابرارِ رحمت کے موتی برسائے۔ (۱)

(۱) یہ تمام حالات ابن سعد ج ۴ ص ۹۷ تا ۹۸ سے ماخوذ ہیں۔

## ۸۰- ہشام بن عروہ

نام و نسب: ہشام، ابو عبد اللہ کنیت، مشہور صحابی حضرت زبیر بن عوامؓ کے پوتے تھے، ان کے والد عروہ بھی بڑے جلیل القدر تابعی اور مدینہ کے سات مشہور فقہا میں سے ایک تھے، ان کے حالات اوپر گزر چکے ہیں۔

اکابر صحابہ میں انھوں نے حضرت عبد اللہ بن عمرؓ کو دیکھا تھا، ان کا بیان ہے کہ ایک مرتبہ مجھے اور میرے بھائی محمد کو ابن عمرؓ کے پاس بھیجا گیا، انھوں نے گود میں بیٹھا کر ہمارا بوسہ لیا (۱) غالباً اسی یا کسی دوسری ملاقات میں ابن عمرؓ نے ان کے سر پر دستِ شفقت پھیر کر انھیں دعا دی۔ (۲)

فضل و کمال: ہشام ایک جلیل القدر تابعی کے لڑکے اور ایک جلیل القدر صحابی کے پوتے تھے، اس لیے علم و عمل کی دولت گویا انھیں ورثہ ملی تھی، ان کا شمار ان کے عہد کے علمائے تابعین میں تھا، امام نووی لکھتے ہیں کہ ان کی توثیق، جلالت اور امامت پر سب کا اتفاق ہے۔ (۳)

حدیث: حدیث کے ممتاز حافظ تھے، علامہ ابن سعد ان کو ثقہ ثابت کثیر الحدیث اور حجت (۴) اور حافظ ذہبی، امام، حافظ اور حجت لکھتے ہیں، (۵) ائمہ فن ان کی وسعتِ علم کے اتنے معترف تھے کہ ابو حاتم رازی ان کو امام حدیث اور وہیب، حسن، بصری اور ابن سیرین کا درجہ دیتے تھے۔ (۶)

شیوخ: صحابہ میں انھوں نے صرف اپنے چچا عبد اللہ بن زبیرؓ اور دوسرے علما میں عبد اللہ بن عروہ، عباد بن عبد اللہ، عمرو بن خزیمہ، عوف بن حارث بن طفیل، ابی سلمہ بن عبد الرحمن، ابن

(۱) تاریخ خطیب ج ۱۳ ص ۳۸ (۲) تہذیب التہذیب ج ۱۱ ص ۴۸ (۳) تہذیب الاسماء ج ۱ ص ۲

۱۳۸ (۴) ابن سعد ج ۷ ص ۲۶ (۵) تذکرۃ الحفاظ ج ۱ ص ۱۲۹ (۶) ایضاً۔

منکدر، وہب بن کيسان، صالح بن ابی الصالح السمان، عبد اللہ بن ابی بکر، عبد الرحمن بن سعد اور محمد بن ابراہیم وغیرہ سے استفادہ کیا تھا۔ (۱)

تلامذہ: ان کے تلامذہ میں یحییٰ بن سعید انصاری، ایوب سختیانی، مالک بن انس، عبید اللہ بن عمر، ابن جریج، سفیان ثوری، لیث بن سعد، سفیان بن عیینہ، یحییٰ بن سعید بن القطان اور کعب ابن جراح لائق ذکر ہیں۔ (۲)

فقہ: ان کے والد عروہ مدینہ کے ساتھ مشہور فقہاء میں سے تھے، ان کے تفقہ سے ان کو وافر حصہ ملا تھا، حافظ ذہبی ان کو فقیہ لکھتے ہیں۔ (۳)

زہد و ورع: علم کے ساتھ عمل و اخلاق سے بھی آراستہ تھے، ابن حبان ان کو فاضل اور ورع لکھتے ہیں۔ (۴)

تہذیب لسان: نہایت مہذب اور شائستہ تھے، ان کی زبان سے کبھی کوئی بیجا کلمہ نہ نکلتا تھا، منذر بن عبد اللہ کا بیان ہے کہ میں نے ہشام کی زبان سے ایک مرتبہ کے سوا کبھی کوئی برا کلمہ نہیں سنا۔ (۵)

فیاضی: نہایت فیاض اور سیر چشم تھے، ان کی فیاضی اعتدال سے اتنی بڑھ گئی تھی کہ ایک لاکھ کے مقروض ہو گئے تھے۔

بغداد کا سفر: اس کی ادائیگی کی فکر میں وہ خلیفہ ابو جعفر منصور عباسی کے پاس بغداد گئے، اس نے بڑا خیر مقدم کیا، انھوں نے اپنی غرض پیش کی، اس نے پوچھا کتنا قرض ہے؟ فرمایا ایک لاکھ، منصور نے کہا آپ اس فضل و کمال کے باوجود اتنا بڑا قرض لے لیتے ہیں جس کی ادائیگی آپ کے امکان میں نہیں ہے، انھوں نے کہا خاندان کے بہت سے لڑکے جوان ہو گئے تھے، مجھے خوف تھا کہ اگر ان کی شادی نہ کر دی گئی تو وہ بے خانماں ہو جائیں گے، اس

(۱) تہذیب ج ۱۱ ص ۴۸ (۲) ایضاً (۳) تذکرۃ الحفاظ ج ۱ ص ۱۲۹ (۴) تہذیب التہذیب ج ۱۱

ص ۹۱ (۵) تاریخ خطیب ج ۴ ص ۱۳۸۔

لیے میں نے خدا اور امیر المومنین کے اعتماد پر ان کا گھر بسا کر ان کا ٹھکانا کر دیا اور ان کی جانب سے ولیمہ کیا، یہ سارا قرض اسی کا ہے، ابو جعفر منصور نے حیرت کے لہجے میں دو مرتبہ ایک لاکھ! ایک لاکھ! کہا اور دس ہزار روپیہ انھیں دینے کا حکم دیا، انھوں نے کہا امیر المومنین جو کچھ دے رہے ہیں وہ خوش دلی سے دے رہے ہیں (یا جبر سے) میں نے سنا ہے کہ رسول اللہ صلی اللہ علیہ وسلم فرماتے تھے کہ جو شخص خوش دلی سے عطیہ دیتا ہے تو اس میں دینے والے اور لینے والے دونوں کو برکت ہوتی ہے، منصور نے کہا میں نے خوش دلی سے دیا ہے۔ (۱)

وفات: بغداد ہی میں ۴۶ھ میں وفات پائی، اتفاق سے اسی دن عباسیوں کے ایک بڑے جلیل القدر اور نامور غلام کا بھی انتقال ہو گیا تھا، اس لیے دونوں کے جنازے ایک ساتھ اٹھائے گئے۔

لیکن منصور نے ہشام کے رتبہ کی وجہ سے ان کے جنازہ کی نماز پہلے پڑھائی، ہارون کی ماں خیزران کے قبرستان میں دفن کئے گئے۔ (۲)

## ۸۱۔ یحییٰ بن سعید

نام و نسب: یحییٰ نام، ابوسعید کنیت، نسب نامہ یہ ہے: یحییٰ بن سعید بن قیس بن عمرو بن سہل ابن ثعلبہ بن حارث بن زید بن ثعلبہ بن غنم بن مالک بن نجار انصاری مدنی۔

فضل و کمال: یحییٰ علمی اعتبار سے اپنے دور کے ممتاز ترین تابعین میں تھے، ان کی علمی جلالت پر تمام ائمہ کا اتفاق ہے، امام نووی لکھتے ہیں کہ ان کی توثیق، جلالت اور امامت پر سب کا اجماع ہے۔ (۳) حافظ ذہبی ان کو امام اور شیخ الاسلام لکھتے ہیں۔ (۴)

حدیث: اگرچہ یحییٰ بن سعید اس دور کے بزرگ ہیں جب کہ عہد صحابہ کی بہار آخر ہو چکی

(۱) تاریخ خطیب ج ۱۳ ص ۳۹ (۲) ایضاً ص ۴۱ و ابن سعد ج ۵ ق ۲ ص ۱۶۷ (۳) تہذیب الاسماء ج

اول ص ۱۵۴ (۴) تذکرۃ المتخالف ج اول ص ۱۲۲۔

تھی، پھر بھی جو باقیات صالحیات رہ گئے تھے، یحییٰ نے ان سے پورا فائدہ اٹھایا تھا، چنانچہ صحابہ اور کبار تابعین میں انھوں نے انس بن مالکؓ، سائب بن یزید، عبداللہ بن عامر بن ربیعہ، ابوامامہ ابن سہل بن حنیف، سعید بن مسیب، قاسم بن محمد بن عمرو بن سلمہ بن عبدالرحمن، عروہ بن زبیر، سلیمان ابن یسار وغیرہ سے انھوں نے سماع حدیث کیا تھا۔ (۱)

ان بزرگوں کے فیض نے یحییٰ کو بڑا حافظ حدیث بنا دیا تھا، علامہ ابن سعد لکھتے ہیں، کان ثقة کثیر الحدیث حجة ثبتاً (۲) ابن مبارک انھیں اکابر حفاظ حدیث میں شمار کرتے تھے، ابی حاتم انھیں امام زہری کے برابر سمجھتے تھے، مدینہ کے دو شخص ایسے تھے جن کی ذات سے مدینہ الرسول کا علم محفوظ رہا، ایک زہری دوسرے یحییٰ بن سعید اگر یہ دونوں نہ ہوتے تو بہت سے سنن ضائع ہو جاتے، کبار تابعین کے بعد مدینہ میں چار حاملین علم تھے، ان میں ایک یحییٰ بن سعید ہیں سفیان ثوری کا بیان ہے کہ اہل مدینہ انھیں زہری سے بھی زیادہ بلند مرتبہ سمجھتے تھے، (۳) یحییٰ القطان کہتے تھے کہ یحییٰ بن سعید کو اس حیثیت سے زہری پر تفوق حاصل ہے کہ زہری کے بارے میں لوگوں کا اختلاف موجود ہے لیکن ان کے بارے میں کسی نے اختلاف نہیں کیا، (۴) ابن مدینی کے بیان کے مطابق ان کے مرویات کی تعداد تین سو ہے، (۵) اور یزید بن ہارون کا بیان ہے کہ انہوں نے ان کی تین ہزار حدیثیں حفظ کی تھیں۔ (۶)

تلامذہ: ان کے خوشہ چینیوں کا دائرہ نہایت وسیع تھا، ان میں سے بعض نامور تلامذہ یہ ہیں، ہشام بن عروہ، حمید الطویل، یزید بن عبداللہ بن اسامہ، ابن جریج اوزاعی، مالک بن انس دونوں سفیان، حماد، لیث، ابن مبارک، شعبہ، یحییٰ بن سعید القطان اور یحییٰ بن سعید اموی وغیرہ۔ (۷)

(۱) تہذیب الاسماء ج اول ص ۱۵۳ (۲) تہذیب التہذیب ج ۱۱ ص ۲۲۲ بحوالہ ابن سعد (۳) بحوالہ ابن

سعد (۴) تذکرۃ الحفاظ ج اول ص ۱۲۳ (۵) ایضاً (۶) ایضاً ص ۱۲۵ (۷) تہذیب الاسماء ج اول ص ۱۵۳

فقہ: فقہ میں بھی وہ امتیازی پایہ رکھتے تھے، ایوب سختیانی کہتے تھے کہ میں نے یحییٰ سے بڑا فقیہ مدینہ میں نہیں چھوڑا، (۱) ان کے تعلق کی ایک سند یہ بھی ہے کہ وہ مدینہ الرسول کے جو مخزن فقہا تھا، قاضی تھے، (۲) مروان کے زمانہ میں حج کے موقع پر منادی کی جاتی تھی کہ حجاج کو یحییٰ بن سعید کے علاوہ کوئی دوسرا فتویٰ نہ دے۔ (۳)

عہدہ قضا: ابتدا میں مدینہ کے قاضی تھے، پھر دولت عباسیہ کے قیام کے بعد ابو جعفر منصور عباسی نے انھیں بلا کر قاضی القضاة کے جلیل القدر منصب پر ممتاز کیا، (۴) ایک روایت ہے کہ وہ ہاشمیہ میں اس عہدہ پر ممتاز ہوئے تھے، دوسری یہ کہ بغداد میں (۵) مدینہ کے قیام کے زمانہ میں ان کی مالی حالت نہایت خراب ہو گئی تھی، بڑی عسرت سے زندگی بسر کرتے تھے، بہت مقروض ہو گئے تھے، عین اسی زمانہ میں منصور نے عہدہ قضا کے لیے طلب کیا، اس عہدہ پر تقرر کے دو مہینے کے اندر ان کی حالت درست ہو گئی اور کل قرض ادا ہو گیا۔ (۶)

بعض زریں اصول: یحییٰ بن سعید بعض نہایت زریں اصول ارشاد فرماتے تھے، جو آج بھی مذہبی مسائل میں ادنیٰ اختلاف پر ایک دوسرے کو ہدف ملامت بنانے والوں کے لیے سبق کا کام دے سکتے ہیں، فرماتے تھے ”اہل علم اہل وسعت ہیں، مفتیوں میں مسائل میں ہمیشہ سے باہم اختلاف ہوتا چلا آیا ہے، ایک شخص ایک شے کو حرام کہتا ہے اور دوسرا حلال لیکن اس اختلاف سے کوئی ایک دوسرے پر عیب نہیں لگاتا۔ (۷)

وفات: ۱۴۳ھ میں ہاشمیہ میں وفات پائی۔ (۸)

(۱) تہذیب الاسماء ج اول ص ۱۲۴ (۲) تذکرۃ الحفاظ ج اول ص ۱۲۲ (۳) ایضاً ص ۱۲۴ (۴) ایضاً ص ۱۲۴

(۵) تہذیب الاسماء ج اول ص ۱۵۳ (۶) تذکرۃ الحفاظ ج اول ص ۱۲۳ (۷) ایضاً ص ۱۲۴ (۸) ایضاً۔

## ۸۲۔ یحییٰ بن یعمر

نام و نسب: یحییٰ نام، ابوسلیمان کنیت، نسبی تعلق قبیلہ لیث سے تھا۔

فضل و کمال: قرآن، حدیث، فقہ، زبان اور ادب جملہ علوم کے جامع تھے۔

قرآن: قرآن کے ممتاز عالم تھے، علامہ ابن سعد انھیں علمائے قرآن میں لکھتے ہیں۔ (۱)

حدیث: حافظ حدیث بھی تھے، حافظ ذہبی نے حفاظ تابعین کے دوسرے طبقہ میں ان کے

حالات لکھے ہیں، صحابہ میں انھوں نے حضرت عثمانؓ، علیؓ، عمار بن یاسرؓ، ابوذر غفاریؓ،

ابوہریرہؓ، ابوموسیٰ اشعریؓ، ابوسعید خدریؓ، ابن عباسؓ، ابن عمرؓ، سلیمان بن صدوقؓ اور عائشہ

صدیقہؓ جیسے اکابر سے روایتیں کی ہیں۔ (۲)

یحییٰ بن عقیل، سلیمان تمیمی، عبداللہ بن بریدہ، قتادہ، عکرمہ، عطاء خراسانی، رکیبن

بن ربیع، عبداللہ بن کلب سدوسی، ازرق بن قیس اور اسحاق بن نوید وغیرہ ان کے زمرہ

تلامذہ میں تھے۔ (۳)

فقہ: فقہ میں بھی انھیں پورا درک تھا، حافظ ذہبی انھیں فقیہ علمائے لکھتے ہیں، (۴) ان کے

تفقہ کی ایک سند یہ ہے کہ وہ مرو کے قاضی تھے۔ (۵)

زبان و ادب: ان مذہبی علوم کے علاوہ زبان و ادب میں بھی انھیں مہارت تھی، نحو اور عربی زبان

کے فاضل تھے، (۶) نحو انھوں نے اس کے موجد اول ابوالاسود دلی سے حاصل کی تھی۔ (۷)

فصاحت و بلاغت: زبان پر عبور کے ساتھ وہ بڑے فصیح و بلیغ تھے، ان کا شمار ممتاز فصحاء میں

تھا (۸)

(۱) ابن سعد ج ۲ ص ۱۰۱ (۲) تہذیب التہذیب ج ۱۱ ص ۳۲۵ (۳) ایضاً (۴) تذکرۃ الحفاظ ج

اول ص ۶۵ (۵) ابن سعد ج ۲ ص ۱۰۱ (۶) ایضاً (۷) تہذیب ج ۱۱ ص ۲۰۵ (۸) شمذرات الذہب

ج اول ص ۶۶۔

قضاءت میں سہولت: یحییٰ خراسان کے پایہ تخت مرو کے قاضی تھے، مرو میں باقاعدہ دارالقضا تھا لیکن حاجتمندوں کی آسانی کے لیے وہ چلتے پھرتے، راستے گلی میں تازعوں کا فیصلہ کر دیتے تھے، یحییٰ بن موسیٰ بن یسار کا بیان ہے کہ میں نے یحییٰ بن ہبیر کو بازاروں اور گلیوں میں فیصلہ کرتے ہوئے دیکھا ہے بسا اوقات وہ سواری پر راستہ چلتے ہوتے، اس حالت میں اگر دو فریق آجاتے تو سواری روک کر کھڑے کھڑے فیصلہ دیدیتے۔ (۱)

ایک اہم کارنامہ: ان کی زندگی کا سب سے اہم کارنامہ جو ابدالآباد تک قائم رہے گا، قرآن کو منقوٹ کرنا ہے، ابتدا میں قرآن پاک نقطوں سے خالی تھا، سب سے اول یحییٰ نے پڑھنے والوں کی آسانی کے لیے نقطے لگائے۔ (۲)

اہل بیت نبوی سے عقیدت: اہل بیت نبوی کے ساتھ ان کو نہایت گہری عقیدت تھی اور وہ ان کو بلا تفریق سب پر فضیلت دیتے تھے لیکن کسی کی تنقیص نہ کرتے تھے، ایک مرتبہ حجاج نے ان سے کہا تمہارا خیال ہے کہ حسن و حسین رسول اللہ صلی اللہ علیہ وسلم کی ذریت میں تھے؟ یا تو تم اس خیال سے باز آؤ یا اس کا ثبوت پیش کرو، انھوں نے قرآن کی یہ آیت پیش کر کے وہیں ذریتہ ذآؤذ و سَلِیْمَانُ..... وَرَکْرَبًا وَیَحْیٰی وَعِیْسٰی، کہا عیسیٰ اور ابراہیم کے درمیان اس سے کہیں کم تعلق ہے جتنا حسن و حسین اور محمد صلی اللہ علیہ وسلم کے درمیان ہے، اس جواب میں یہ نکتہ ہے کہ جب عیسیٰ بعد زمانی کے باوجود صرف مادری تعلق سے ابراہیم کی ذریت میں ہو سکتے ہیں تو حسن و حسین کے جو خاص نواسے ہیں رسول اللہ صلی اللہ علیہ وسلم کی ذریت میں ہونے میں کیا شبہ ہے، یہ جواب سن کر حجاج مطمئن ہو گیا۔ (۳)

وفات: باختلاف روایت ۱۱۹ھ یا ۱۲۰ھ میں انتقال کیا۔

(۱) ابن سعد ج اول ق ۲ ص ۱۰۱ (۲) تذکرۃ الحفاظ ج اول ص ۶۵ (۳) شذرات الذہب ج اول

## ۸۳- یزید بن ابی حبیب

نام و نسب: یزید نام، ابورجاء کنیت، قریش کی شاخ بنی عامر بن لوئی کے غلام تھے، ان کے والد ابو حبیب (اسود) نوبی تھے، ان کا وطن و نقلہ تھا۔

پیدائش: یزید ۵۳ھ میں پیدا ہوئے اور مصر میں ان کی نشوونما ہوئی۔ (۱)

فضل و کمال: فضل و کمال کے لحاظ سے مصر کے ائمہ تابعین میں تھے، حافظ ذہبی انھیں امام الکبیر لکھتے ہیں، مصر میں ان ہی کی ذات سے دینی علوم کا صحیح ذوق پیدا ہوا، ابن یونس کا بیان ہے کہ وہ پہلے شخص ہیں جن کی ذات سے مصر میں علم ظاہر ہوا اور حلال و حرام کے مسائل کا آغاز ہوا، ان سے پہلے اہل مصر کا علم محض ترغیب اور ملاحم و فتن تک محدود تھا۔ (۲)

حدیث: وہ مصر کے ممتاز حفاظ حدیث میں تھے، علامہ ابن سعد ثقہ اور کثیر الحدیث (۳) اور حافظ ذہبی حجتہ اور حافظ حدیث لکھتے ہیں۔ (۴)

حدیث میں انھوں نے عبداللہ بن حارث بن جزوزبیدی، ابوالطفیل، اسلم بن یزید، ابی عمران، ابراہیم بن عبداللہ بن حنین، خیر بن نعیم حضری، سوید بن قیس، عبدالرحمن بن شماسہ مہری، عبدالعزیز ابن ابی الصعبہ، عطاء بن ابی رباح، عراق بن مالک اور امام زہری وغیرہ سے استفادہ کیا تھا۔

ان سے فیض یاب ہونے والوں میں سلیمان التیمی، محمد بن اسحاق، زید بن ابی انیسہ، عمرو بن الحارث، عبدالحمید بن جعفر، ابن لہیعہ اور لیث بن سعد لائق ذکر ہیں۔ (۵)  
فقہ: فقہ میں انھیں بڑی دستگاہ حاصل تھی، حافظ ذہبی ان کو فقیہ لکھتے ہیں، (۶) عمر بن عبدالعزیز نے مصر میں تین آدمیوں کو افتا کے منصب پر ممتاز کیا تھا، ان میں سے ایک یزید بھی تھے، (۷)

(۱) تذکرۃ الحفاظ ج اول ص ۱۶ (۲) ایضاً (۳) ابن سعد ج ۲ ص ۲۰۲۔ (۴) تذکرۃ الحفاظ ج اول

ص ۱۱۶ (۵) تہذیب العہد ص ۱۱ ص ۳۱۸ (۶) تذکرۃ الحفاظ ج اول ص ۱۱۵ (۷) ایضاً ص ۱۱۶۔

ان ہی کی وجہ سے مصر میں فقہ کا مذاق پیدا ہوا۔

علمائے معاصرین کی رائے: ان کے کمالات کے متعلق ان کے عہد کے علما کی یہ رائے تھی، لیث بن سعد کہتے تھے کہ یزید ہمارے عالم اور ہمارے سردار ہیں، (۱) ایک دوسری روایت سے معلوم ہوتا ہے کہ لیث ان کے اور عبید اللہ بن جعفر کے متعلق کہتے تھے کہ یہ دونوں ملک کے جوہر ہیں، عمرو بن حارث سے کسی نے سوال کیا یزید افضل ہیں یا عبید اللہ بن جعفر؟ انھوں نے جواب دیا کہ اگر وہ دونوں ترازو میں تولے جائیں تو کسی کا پلہ بھاری نہ ہوگا۔ (۲)

احتیاط: محتاط تابعین کی طرح وہ بھی اس قدر احتیاط کرتے تھے کہ جب ان کے پاس سالکین کی کثرت ہو گئی تو انھوں نے خانہ نشینی اختیار کر لی۔ (۳)

علم کی عظمت: علم کا بڑا اوقار قائم رکھتے تھے اور اس سلسلہ میں کسی امیر کے آستانہ پر جانا گوارا نہیں تھا جس کو ضرورت ہوتی اس کو خود اپنے یہاں بلاتے تھے، ایک مرتبہ ریان بن عبدالعزیز نے آپ کے پاس کہلا بھیجا کہ آپ میرے پاس آئیے میں آپ سے کچھ معلومات حاصل کرنا چاہتا ہوں، آپ نے جواب میں کہلا بھیجا کہ تم خود میرے پاس آؤ، میرے پاس تمہارا آنا تمہارے لیے زینت اور میرا تمہارے پاس جانا تمہارے لیے عیب ہے۔ (۴)

صاف گوئی: امرا کو مطلق خاطر میں نہ لاتے، ان کے منہ پر ان کی برائیاں بیان کرتے تھے، ایک مرتبہ آپ بیمار پڑے، حوثرہ بن سہیل امیر مصر آپ کی عیادت کے لیے آیا اور پوچھا جس کپڑے پچھر کا خون لگا ہو، اس میں نماز پڑھنے کے متعلق آپ کا کیا خیال ہے؟ یہ سوال سن کر آپ نے اس کی طرف سے منہ پھیر لیا اور اس سے گفتگو بند کر دی یہ دیکھ کر حوثرہ اٹھ گیا، آپ نے اس کی طرف دیکھ کر کہا کہ روزانہ خلق اللہ کا خون کرتے ہو اور مجھ سے پچھر کے خون کے متعلق پوچھتے ہو۔ (۵)

(۱) تذکرۃ الحفاظ ج اول ص ۱۱۵ و ۱۱۶ (۲) تذکرۃ الحفاظ ج اول ص ۱۱۵ و ۱۱۶ (۳) تذکرۃ الحفاظ ج اول

ص ۱۱۵ و ۱۱۶ (۴) ایضاً ص ۱۱۵۔ (۵) ایضاً۔

وفات: مروان کے عہد حکومت ۱۸ھ میں وفات پائی۔ (۱)  
 بعض خاص اوصاف: عقل و دانش اور حلم اور تحمل کے زیور سے آراستہ تھے، کان جلیماً  
 عاقلاً۔ (۲)

## ۸۴۔ یونس بن عبید

نام و نسب: یونس نام، ابو عبید اللہ کنیت، بنی عبد قیس کے غلام تھے۔  
 فضل و کمال: یونس اگرچہ غلام تھے لیکن حسن بصری کے خاص اصحاب میں تھے، ان کے  
 فیضِ صحبت وہم نشینی نے ان کو دولتِ علم و عمل سے مالا مال کر دیا تھا، حافظ ذہبی ان کو امامِ حجۃ  
 اور قذوۃ لکھتے ہیں، (۳) امام نووی لکھتے ہیں کہ ان کی توثیق اور جلالت پر سب کا اتفاق ہے  
 اور وہ حلیل القدر تابعی تھے، (۴) ابن حبان لکھتے ہیں کہ وہ علم و فضل، حفظ و اتقان، پابندی  
 سنت اور اہل بدعت سے بغض، تقشف، تفقہ فی الدین اور کثرتِ حفظ میں اپنے زمانہ کے  
 سادات میں تھے۔ (۵)

حدیث: حدیث میں اپنے عہد کے ممتاز حفاظ میں تھے، علامہ ابن سعد لکھتے ہیں کہ ان  
 ثقة کثیر الحدیث۔ (۶)

صحابہ میں انھوں نے انس بن مالکؓ کو دیکھا تھا لیکن ان سے فیض یاب نہ ہو سکے،  
 انھوں نے زیادہ تر حضرت حسن بصریؒ سے استفادہ کیا ان کے بعد محمد بن سیرین، ثابت  
 البنانی، عبد الرحمن ابن ابی بکرہ، حکیم بن عرج، نافع مولیٰ ابن عمر، حمید بن بلال، عطاء بن ابی  
 رباح وغیرہ سے سماعِ حدیث کیا تھا۔ (۷)

- (۱) ابن سعد ج ۲ ص ۲۰۲ (۲) تذکرۃ الحفاظ ج ۱ ص ۱۱۵ (۳) تذکرۃ الحفاظ ج ۱ ص ۱۳۰ (۴)  
 تہذیب الاسماء ج ۱ ص ۱۶۸ (۵) تہذیب التہذیب ج ۱ ص ۲۳۵ (۶) ابن سعد ج ۲ ص ۲۳  
 (۷) تہذیب التہذیب ج ۱ ص ۲۳۲۔

حدیث میں اپنے اکثر معاصرین پر فائق تھے، سعید بن عامر کا بیان ہے کہ میں نے یونس ابن عبید سے افضل کسی کو نہیں پایا، تمام اہل بصرہ کی یہی رائے ہے، ابو حاتم کہتے تھے کہ وہ سلیمان تمیمی سے بھی بلند مرتبہ تھے، تمیمی ان کے مرتبہ کو نہیں پہنچ سکتے تھے۔ (۱)

اس کمال کے ساتھ وہ حدیث میں بڑے محتاط تھے، حدیث بیان کرنے کے بعد ہمیشہ تین مرتبہ استغفر اللہ کہتے تھے، (۲) محض احتیاط کی بنا پر حدیثوں کو قلم بند نہیں کرتے تھے۔

تلامذہ: قابل ذکر تلامذہ کے نام یہ ہیں، ان کے صاحبزادے عبداللہ، شعبہ، ثوری، وہیب، حماد، عبداللہ بن عیسیٰ، خز، از اور خارجہ بن مصعب وغیرہ۔ (۳)

اخلاص فی العلم: ان کی علمی طلب شہرت اور ناموری کے لیے نہیں بلکہ خالصۃً للہ تھی، ہشام بن حسام کا بیان ہے کہ میں نے یونس بن عبید کے سوا کسی کو ایسا نہیں پایا جس کی غرض علم سے محض وجہ اللہ ہو۔ (۴)

فضائل اخلاق: وہ علم کے ساتھ عمل بھی یہی درجہ کا تھا، عقائد میں بڑے تشدد اور مذہب میں بڑے متشخص تھے، ابن حبان لکھتے ہیں کہ وہ بڑے عامل سنت، بدعت سے نفرت کرنے والے اور متشخص تھے، عقائد کے باب میں اتنے تشدد تھے کہ جدید عقائد و خیالات کو گناہ کبیرہ سے بھی بڑھ کر سمجھتے تھے، اپنے صاحبزادے سے ایک مرتبہ فرمایا کہ میں تم کو سود، چوری اور شراب نوشی سے منع کرتا ہوں لیکن تمہارا ان چیزوں میں مبتلا ہو کر خدا سے ملنا، ان کے مقابلہ میں زیادہ پسند کرتا ہوں، کہ عمرو بن عبید اور اس کے ساتھیوں کے ہم خیال ہو کر اس سے ملو۔ (۵)

مبتدعین کی عیادت کرنا بھی کارِ ثواب نہ سمجھتے تھے، ایک مرتبہ ایک شخص نے آپ

(۱) تذکرۃ الحفاظ ج اول ص ۱۳۰ (۲) ابن سعد ج ۷ ق ۲ ص ۲۳ (۳) تہذیب العہد ج ۱۱ ص ۲۳۲

(۴) تذکرۃ الحفاظ ج اول ص ۱۳۰ (۵) تہذیب العہد ج ۱۱ ص ۲۳۲۔

سے پوچھا کہ میرا ایک معتزلی پڑوسی بیمار ہے میں اس کی عیادت کروں؟ فرمایا ثواب کی نیت سے نہیں۔ (۱)

فرائض کے علاوہ زیادہ روزہ نماز نہ کرتے تھے لیکن خدا کے حقوق و فرائض کی ادائیگی کے لیے ہر وقت تیار رہتے تھے، سلام بن مطیع کا بیان ہے کہ یونس بہت زیادہ نماز روزہ نہیں کرتے تھے لیکن خدا کی قسم جب خدا کے حقوق کا وقت آتا تو وہ اس کی ادائیگی کے لیے بالکل تیار رہتے تھے، (۲) جہاد کو افضل العبادات سمجھتے تھے، اس کے چھوٹ جانے کا انتہائی قلق ہوتا تھا، ان کو کسی سبب سے جہاد کا موقع نہ ملا تھا، اس کا تادم آخر قلق رہا، اسحاق بن ابراہیم کا بیان ہے کہ یونس مرض الموت میں اپنے پیروں کی طرف دیکھ کر روتے تھے، لوگوں نے سبب پوچھا؟ فرمایا کہ وہ خدا کی راہ میں غبار آلود نہیں ہوئے، (۳) زبان پر اکثر کلمہ استغفار جاری رہتا تھا، عبدالملک ابن سلیمان کا بیان ہے کہ میں نے ان سے زیادہ استغفار کرنے والا نہیں دیکھا۔ (۴)

دیانت: ان کا ذریعہ معاش تجارت تھا، ریشمی کپڑوں کی تجارت کرتے تھے اور تجارتی دیانت میں اس قدر مبالغہ کرتے تھے کہ اس مبالغہ کے ساتھ تجارت کرنا مشکل ہے، ان کی تجارتی دیانت کے بہت سے واقعات کتابوں میں مذکور ہیں۔

ایک مرتبہ ایک خاص مقام پر ریشم کا نرخ بہت چڑھ گیا تھا، انھیں معلوم ہوا تو انھوں نے ایک دوسرے مقام کے ریشم فروش سے تیس ہزار کار ریشم خریدا، بعد کو انھیں خیال آیا تو اس بیچنے والے سے پوچھا تم کو فلاں مقام پر مال کے نرخ چڑھنے کی خبر تھی، اس نے کہا اگر مجھے معلوم ہوتا تو میں اپنا مال کیوں فروخت کرتا؟ یہ جواب سن کر روپیہ لے کر مال واپس کر دیا۔ (۵)

(۱) تہذیب التہذیب ج ۱۱ ص ۴۴۴ (۲) ایضاً ص ۴۴۳ (۳) ایضاً ص ۴۴۴ (۴) ایضاً (۵) ایضاً

ایک مرتبہ ایک عورت ان کے پاس خز کی چادر فروخت کرنے کے لیے لائی، انھوں نے اسے دیکھ کر قیمت پوچھی، اس نے کہا ساٹھ درہم، انھوں نے اپنے ایک ہمسایہ تاجر کو چادر دکھا کر پوچھا تمہاری نظر میں اس کی کیا قیمت ہے؟ اس نے کہا، ایک سو بیس تک ہو سکتی ہے، قیمت لگوانے کے بعد عورت سے کہا، اپنے گھر والوں سے پوچھ لو کہ وہ ایک سو پچیس تک بیچنے کی اجازت دیتے ہیں۔ (۱)

ایک مرتبہ ایک عورت ریشم کا ایک جبہ بیچنے کے لیے لائی، انھوں نے قیمت دریافت کی، اس نے پانسو بتائی، ان کی نگاہ میں وہ اس سے بہت زیادہ قیمت کا تھا، اس لیے انھوں نے دو ہزار تک اس کی قیمت لگا دی۔ (۲)

اس احتیاط کے باوجود انھیں اس بارے میں پورا اطمینان نہ ہوتا تھا، ابن شوذب کا بیان ہے کہ ایک مرتبہ یونس اور ابن عون حلال و حرام پر باتیں کر رہے تھے، دونوں نے کہا کہ ”ہمارے مال میں ایک درہم بھی حلال کا نہیں ہے۔“ (۳)

وفات: ۱۳۰ھ میں وفات پائی، عبداللہ بن عباسؓ کے پوتے سلیمان اور عبداللہ بن علی اور پوتے جعفر اور محمد نے جنازہ اٹھایا اور ان کی زبان پر تھا کہ ”خدا کی قسم یہ عزت و شرف ہے۔“ (۴)

## ۸۵- ابوادریس خولانی

نام و نسب: عائد نام، ابوادریس کنیت، کنیت ہی سے زیادہ مشہور ہیں، نسب نامہ یہ ہے: عائد ابن عبداللہ بن عمرو، بعض روایات میں نام عبداللہ اور نسب نامہ اس طرح ہے، عبداللہ بن ادریس بن عائد بن عبداللہ بن غیلان خولانی۔

(۱) تہذیب العہد ج ۱۱ ص ۴۴۳ (۲) تذکرۃ الحفاظ ج ۱ ص ۱۳۰ (۳) تہذیب العہد ج ۱ ص ۱۱

ص ۴۴۳ (۴) ابن سعد ج ۲ ص ۲۴۲۔

پیدائش: غزوہ حنین کے سال ۸ھ میں عہد رسالت میں پیدا ہوئے۔ (۱)  
 فضل و کمال: صاحب علم و عمل تابعین میں تھے، شام کے ممتاز علما میں شمار تھا، حافظ ذہبی لکھتے  
 ہیں ابوادریس خولانی عالم اہل الشام ..... الفقیہ احد من جمع بین  
 العلم والعمل، مشہور صحابی حضرت ابورداءؓ کے بعد جو شام میں مقیم تھے، ابوادریس ہی  
 ان کے جانشین ہوئے تھے۔ (۲)

حدیث: حدیث میں انھوں نے حضرت عمرؓ، ابورداءؓ، معاذ بن جبلؓ، ابوذر غفاریؓ، بلالؓ،  
 ثوبانؓ، حذیفہ بن یمانؓ، عباده بن صامتؓ، عوف بن مالکؓ، مغیرہ بن شعبہؓ، معاویہؓ بن ابی  
 سفیانؓ، ابوہریرہؓ، ابوسعید خدریؓ وغیرہ سے روایتیں کی ہیں، حافظ ذہبی نے ان کا برحفاظ کے  
 زمرہ میں ان کے حالات لکھتے ہیں۔

ان سے روایت کرنے والوں میں امام زہری، ربیعہ بن یزید، بسر بن عبد اللہ،  
 عبد اللہ بن ربیعہ ابن یزید، قاسم بن محمد، ولید بن عبد الرحمن، یونس بن میسرہ، ابوعمون  
 انصاری، یونس بن سیف مکحول، شہر بن حوشب اور سلمہ بن دینار وغیرہ لائق ذکر ہیں۔ (۳)  
 فقہ: شام کے مشہور فقہاء میں تھے، امام زہری ان کو شام کے فقیہ علما میں شمار کرتے تھے، (۴)  
 طبری نے ان کا ذکر شام کے ان علما کے ساتھ کیا ہے جو فقیہ اور حلال و حرام کے احکام کے  
 عالم تھے۔ (۵)

وعظ گوئی اور قضاء: ان کے فقہی کمال کی سند یہ ہے کہ عبد الملک کے زمانہ میں وہ  
 دار الخلافہ دمشق کے قاضی تھے اور قضاء کے ساتھ وعظ و پند کی خدمت بھی انجام دیتے تھے،  
 پھر عبد الملک نے وعظ کی خدمت ان سے الگ کر لی، ان کو قضاء کے مقابلہ میں وعظ گوئی کا  
 شغل زیادہ مرغوب تھا، اس لیے اس سے علاحدگی کے بعد کہتے تھے ”میری مرغوب چیز سے

(۱) ابن سعد ج ۲، ص ۱۵۸ (۲) تذکرۃ الحفاظ ج اول ص ۲۸ (۳) تہذیب الجہد ج ۵ ص ۸۵

(۴) تذکرۃ الحفاظ جلد اول صفحہ ۲۹ (۵) تہذیب الجہد ج ۵ ص ۸۷۔

مجھے معزول کر دیا گیا اور جس چیز سے میں ڈرتا ہوں اسے رہنے دیا گیا۔“ (۱)  
 علما کا اعتراف: ان کے ہمعصران کے کمالات کے اتنے معترف تھے کہ مکحول جو شام کے  
 سب سے بڑے عالم تھے، کہتے تھے کہ میں نے اور لیس سے بڑا عالم نہیں دیکھا، ابو زرعد  
 دمشقی ان کو جیر بن نفیر عالم شام پر ترجیح دیتے تھے۔ (۲)  
 وفات: ۸۰ھ میں وفات پائی۔ (۳)

## ۸۶- ابواسحاق سبیبی

نام و نسب: عمرو نام، ابواسحاق کنیت، کنیت سے زیادہ مشہور ہیں، نسب نامہ یہ ہے: عمرو بن  
 عبداللہ بن علی بن احمد بن ذی محمد بن سبیب بن صعب بن معاویہ بن کثیر بن مالک بن ہشم  
 بن حاشد بن چشم بن خیران بن نوف بن ہمدان ہمدانی کوفی۔

ہمدان میں ان کا ممتاز اور مشہور خاندان تھا، اسلامی عہد میں یہ خاندان کوفہ میں  
 آباد ہو گیا تھا، حضرت عثمانؓ کے زمانہ میں ابواسحاق کے دادا مدینہ آئے تھے، حضرت عثمانؓ نے  
 ان کے خاندانی اعزاز کا لحاظ کر کے پندرہ ہزار پانسواں کا اور سوسواں کے اہل و عیال کا وظیفہ  
 مقرر کیا۔ (۴)

پیدائش: ابواسحاق غالباً کوفہ ہی میں عثمانی عہد کے آخر میں جب کہ حضرت عثمانؓ کی خلافت  
 میں تین سال باقی تھے، پیدا ہوئے۔ (۵)

اموی دور: اموی دور میں بھی ابواسحاق کا خاندانی اعزاز قائم رہا، امیر معاویہؓ کے زمانہ میں یہ  
 اور ان کے والد تین سو وظیفہ پاتے تھے۔ (۶)

فضل و کمال: مرکز علم کوفہ میں ابواسحاق کی نشوونما ہوئی تھی، ان میں تحصیل علم کی فطری استعداد

(۱) تذکرۃ الحفاظ ج اول ص ۳۹ (۲) تہذیب العہد ص ۵۸۵ (۳) تذکرۃ الحفاظ ج اول ص ۳۹

(۴) ابن سعد ج ۶ ص ۲۱۹ (۵) ایضاً (۶) تذکرۃ الحفاظ ج اول ص ۱۰۲۔

وصلاحیت تھی اس لیے علمائے کوفہ کے فیض سے پورا فائدہ اٹھایا، اور ان کا شمار علما کے اکابر علما میں ہو گیا، علامہ نووی لکھتے ہیں کہ ان کی توثیق، جلالت اور ثنا پر سب کا اتفاق ہے۔ (۱) حافظ ذہبی لکھتے ہیں کہ وہ علم کا ظرف تھے، ان کے مناقب بہت ہیں، (۲) ابن ناصر الدین ان کو ائمہ اسلام اور بڑے حفاظ حدیث میں لکھتے ہیں۔ (۳)

قرآن: قرآن کے وہ نہایت مشہور قاری تھے، عبداللہ بن مسعود کے اصحاب ان کو عمر دار القاری کہتے تھے، اس فن کی تعلیم انھوں نے اس فن کے مشہور علما ابو عبدالرحمن سلمیٰ اور اسود بن یزید سے حاصل کی تھی۔ (۴)

حدیث: حدیث کے اکابر حفاظ میں تھے، حافظ ذہبی ان کو علم کا ظرف اور علمائے اعلام میں لکھتے ہیں۔ (۵) صحابہ میں انھوں نے ابن عباسؓ، ابن عمرؓ، ابن زبیرؓ، معاویہؓ، عمرو بن یزید الحظمیؓ، نعمان ابن بشیرؓ، عمرو بن الحارثؓ، عمرو بن الحریثؓ، زید بن ارقمؓ، براء بن عازبؓ، سلیمان بن صردؓ، حارثہ ابن وہبؓ، عدی بن حاتمؓ، جابر بن سمرہؓ، رافع بن خدیجؓ، عروہ باریؓ، ابو جریفہؓ، خالد بن عرفطہؓ، جریر بن عبداللہ بجليؓ، اشعث بن قیسؓ، مسور بن مخرمہ اور تابعین میں ایک کثیر جماعت سے سماع حدیث کیا تھا، (۶) ابن مدینی نے ان کے شیوخ کی تعداد باختلاف روایت تین یا چار سو لکھی ہے، ان میں اڑتیس صحابہ تھے۔ (۷)

ابو حاتم روایات کی کثرت اور رجال کے علم میں ان کو امام زہری کا ہم پایہ سمجھتے تھے، (۸) ابوداؤد طیالسی کا بیان ہے کہ ہم نے چار آدمیوں کے پاس حدیث کا ذخیرہ پایا، ان چار میں ایک ابو اسحق ہیں، حضرت علیؓ کی احادیث اور ابن مسعودؓ کی روایات ان کے پاس زیادہ تھیں، ان کی جملہ احادیث کی تعداد دو ہزار تک بیان کی جاتی ہے۔ (۹)

(۱) تہذیب الاسماء ج اول ق ۲ ص ۱۷۲ (۲) تذکرۃ الحفاظ ج اول ص ۱۰۲ (۳) شذرات الذہب ج اول ص ۱۷۲ (۴) تذکرۃ الحفاظ ج اول ص ۱۰۱ (۵) ایضاً (۶) تہذیب الاسماء ج اول ق ۲ ص ۱۶ (۷) تذکرۃ الحفاظ ج اول ص ۱۰۳ (۸) تہذیب ج ۸ ص ۶۵ (۹) تذکرۃ الحفاظ ج اول ص ۱۰۲۔

تلامذہ: شیوخ کے تناسب سے ان کے تلامذہ کا دائرہ نہایت وسیع تھا اور اس میں بڑے بڑے تابعین اور تبع تابعین تھے، بعض قابل ذکر نام یہ ہیں، سلیمان التیمی، اعش، قتادہ، اسماعیل بن ابی خالد، شریک بن عبداللہ، عمارہ بن زریق، منصور بن معتمر، سفیان ثوری، مسعر، مالک بن مغول، سفیان بن عیینہ، زبیر بن معاویہ، زائدہ، حسن بن صالح اور ابو بکر بن عباس وغیرہ۔ (۱)

زہد و عبادت: اس علم کے ساتھ عمل بھی اسی درجہ کا تھا، بڑے عابد و زاہد تھے، حافظ ذہبی لکھتے ہیں کان صوماً قواماً متبتلاً، تین دن میں ایک قرآن ختم کرتے تھے، (۲) روزے بھی بکثرت رکھتے تھے۔

آخر عمر میں جب قویٰ ضعیف اور عبادتِ شاقہ کے متحمل نہ رہ گئے تھے اس وقت ان معمولات میں فرق آ گیا تھا لیکن پھر بھی مہینہ میں تین دن اور ہر جمعہ و شنبہ کو اور اشہر حرم میں پابندی سے روزہ رکھتے تھے اور ایک رکعت میں پوری سورہ بقرہ ختم کرتے تھے۔ (۳)

جہاد فی سبیل اللہ: جہاد فی سبیل اللہ کا بھی ولولہ تھا، امیر معاویہؓ کے زمانہ میں روم کی فوج کشی میں شریک ہوئے تھے۔ (۴)

وفات: ۱۲ھ یا ۱۲۸ھ میں وفات پائی، وفات کے وقت کم وبیش سوسال کے قریب عمر تھی۔ (۵)

## ۸۷- ابو بردہ بن ابی موسیٰ اشعری

نام و نسب: عامر نام، ابو بردہ کنیت، کنیت سے وہ زیادہ مشہور ہیں، مشہور صحابی حضرت ابو موسیٰ اشعریؓ کے صاحبزادے ہیں، نسب نامہ یہ ہے، عامر بن عبداللہ بن موسیٰ بن قیس

(۱) تہذیب الاسماء ج اول ق ۲ ص ۱۷۱ (۲) تذکرۃ الحفاظ ج اول ص ۱۰۲ (۳) ایضاً (۴) تذکرۃ الحفاظ ج اول ص ۱۰۱ (۵) ایضاً ص ۱۰۲۔

بن سلیم بن حضار بن حرب بن عامر بن عذر بن وائل بن ناجیہ بن جماہر اشعری۔

تعلیم: ان کے والد حضرت ابو موسیٰ اشعریؓ بڑے پایہ کے صحابی تھے، انھوں نے ان کو حصول تعلیم کے لیے مشہور صحابی عبداللہ بن سلامؓ کے پاس جو مدینہ میں اہل کتاب کے بہت بڑے عالم تھے، بھیج دیا تھا، اس واقعہ کو ابو بردہ خود بیان کرتے ہیں کہ میرے والد نے مجھ کو تحصیل علم کے لیے عبداللہ بن سلامؓ کے پاس بھیجا، جب میں ان کے پاس گیا تو انھوں نے مجھ سے فرمایا بھتیجے تم لوگ ایک تجارتی مقام پر رہتے ہو، اس لیے اس کا لحاظ رکھنا کہ جب کسی پر تمہارا کچھ مال واجب ہو تو وہ اگر تم کو گھانس کا ایک گٹھا بھی دے تو اس کو قبول نہ کرنا کہ وہ ربا ہوگا۔ (۱)

ایک دوسری روایت میں ہے کہ جب میں مدینہ گیا اور عبداللہ بن سلام سے ملا تو انھوں نے کہا چلو جس گھر میں رسول اللہ صلی اللہ علیہ وسلم نے داخل ہو کر نماز پڑھی ہے تم بھی اس میں چل کر نماز پڑھو، تم کو کھجور اور ستو کھلاؤں گا، پھر فرمایا بھتیجے تم ایسے مقام پر رہتے ہو جہاں سود عام ہے، تم میں ایسے لوگ ہیں کہ جب وہ کسی کو قرض دیتے ہیں اور اس کی مدت پوری ہو جاتی ہے تو مقروض خورد و نوش کے سامان کی ایک گٹھری اور چارہ کا ایک گٹھا اپنے ساتھ لاتا ہے، یہ ربا ہے۔ (۲)

فضل و کمال: حضرت ابو موسیٰ اشعریؓ اور عبداللہ بن سلامؓ کی تعلیم و تربیت اور دوسرے بزرگوں کے فیض صحبت نے ابو بردہ کا دامن علم نہایت وسیع کر دیا تھا، حافظ ذہبی لکھتے ہیں، ابو بردہ بن ابی موسیٰ اشعری الفقیہ احد الامتہ الاثبات (۳) امام نووی لکھتے ہیں ان کی توثیق و جلالت پر سب کا اتفاق ہے۔ (۴)

حدیث: حدیث کے وہ ممتاز حفاظ میں تھے، علامہ ابن سعد لکھتے ہیں، کان ثقة کثیر الحدیث (۵) اس فن میں انھوں نے ابو موسیٰ اشعریؓ، حضرت علیؓ، حدیفہ بن یمان،

(۱) ابن سعد ج ۵ ص ۱۸۷ (۲) ایضاً (۳) تذکرۃ الحفاظ ج ۱ ص ۸۳ (۴) تہذیب الاسماء ج ۱ ص ۲

ص ۱۷۹ (۵) ایضاً بحوالہ ابن سعد۔

عبداللہ بن سلام، اعزاز مرنوی، مغیرہ، عبداللہ بن عمرؓ، عبداللہ بن عمرو بن العاصؓ، اسود بن یزید النخعی اور عروہ بن زبیرؓ وغیرہ سے استفادہ کیا تھا۔ (۱)

تلامذہ: ان سے روایت کرنے والوں میں ان کے لڑکے سعید اور بلال، پوتے یزید اور عام لوگوں میں امام شافعی، ثابت البنانی، حمید بن ہلال، عبدالملک بن نمیر، قتادہ، ابواسحاق سبعمی وغیرہ لائق ذکر ہیں۔ (۲)

فقہ: فقہ میں بھی وہ امتیازی پایہ رکھتے تھے، حافظ ذہبی ان کو فقیہ اور امام لکھتے ہیں۔ (۳)  
عہدہ قضا: اس فقہ کی بنا پر وہ قاضی شریح کے بعد کوفہ کی مسند قضا پر بیٹھے تھے، (۴) ان کے بعد ان کے لڑکے بلال ان کے جانشین ہوئے۔ (۵)

فضائل اخلاق: فضائل اخلاق کا مجسم پیکر تھے، ان کی ذات میں تمام اخلاقی محاسن جمع تھے، یزید بن مہلب جس زمانہ میں خراسان کا والی ہوا اس وقت اس کو ایک جامع اوصاف شخص کی ضرورت ہوئی، اس نے لوگوں سے کہا مجھے کوئی ایسا آدمی بتاؤ جو خصائل حسنہ میں پورا ہو، لوگوں نے ابو بردہ کا نام لیا، یزید انھیں بلا کر ان سے ملا، تجربہ سے انھیں بہترین شخص پایا، ان کی باتوں سے بہت زیادہ متاثر ہوا، انھیں پر کھنے کے بعد ان سے کہا میں تم کو فلاں فلاں عہدہ پر مامور کرتا ہوں، انھوں نے اس کے قبول کرنے سے معذرت چاہی، یزید نہ مانا، اس وقت انھوں نے معذرت میں یہ مذہبی دلیل پیش کی کہ میرے والد نے مجھ سے بیان کیا تھا کہ رسول اللہ صلی اللہ علیہ وسلم فرماتے تھے کہ جس شخص نے کوئی ایسا عہدہ قبول کر لیا جس کے متعلق وہ خود جانتا ہے کہ وہ اس کا اہل نہیں ہے تو اس کو چاہیے کہ دوزخ کو اپنا مستقر بنانے کے لیے تیار رہے۔ (۶)

وفات: ۱۰۴ھ میں وفات پائی۔ (۷)

(۱) تہذیب الجہذیب ج ۱۲ ص ۱۸ (۲) ایضاً (۳) تذکرۃ الحفاظ ج اول ص ۸۳ (۴) شذرات الذہب ج اول ص ۱۲۶ (۵) ابن سعد ج ۵ ص ۱۸۷ (۶) تذکرۃ الحفاظ ج اول ص ۸۳ (۷) ابن سعد ج ۵ ص ۱۸۷۔

## ۸۸- ابو بکر بن عبد الرحمن

نام و نسب: محمد نام، ابو بکر کنیت، ان کی کنیت نے اتنی شہرت حاصل کی کہ نام کی جگہ لے لی، چنانچہ بعضوں کے نزدیک ان کا نام ہی ابو بکر ہے، نسب نامہ یہ ہے: ابو بکر بن عبد الرحمن بن حارث بن ہشام بن مغیرہ بن عبد اللہ بن مخزوم مخزومی، ماں کا نام فاختہ تھا، نانہالی شجرہ یہ ہے، فاختہ بنت عتبہ بن سہیل بن عمرو بن عبد شمس بن عبد ود بن نضر بن مالک بن حسل بن عامر بن لوئی۔

ولادت: ابو بکر، حضرت عمرؓ کے عہد خلافت میں پیدا ہوئے۔ (۱)

فضل و کمال: ابو بکر مدینہ الرسول میں پیدا ہوئے تھے جو علما کا مخزن تھا، ان میں تحصیل علم کا بڑا ذوق و شوق تھا، اس لیے بڑی محنت سے تحصیل علم کی اور مدینہ کے نامور علما میں شمار ہوا۔ علامہ ابن سعد لکھتے ہیں کان ثقة فقیہا کثیر الحدیث عالماً عاقلاً عالیاً سخیاً (۲) ابن خراش انھیں ائمہ علما میں شمار کرتے تھے۔ (۳)

حدیث: حدیث کے وہ بڑے حافظ تھے، حافظ ذہبی لکھتے ہیں کان ثقة حجة فقیہاً اماماً کثیر الروایة (۴) صحابہ میں اپنے والد عبد الرحمنؓ، ابو ہریرہؓ، مار بن یاسرؓ، ابو مسعود بدریؓ، عبد الرحمن بن مطیعؓ، ام المومنین عائشہ صدیقہؓ اور ام سلمہؓ سے روایتیں کی ہیں۔

ان سے روایت کرنے والوں میں ان کے لڑکے عبد الملک، عمرو، عبد اللہ اور سلمہ بھی تھے قاسم بن محمد اور عامر لوگوں میں امام زہری، عمر بن محمد العزیز اور حکم بن عتبہ وغیرہ لائق ذکر ہیں۔ (۵)

فقہ: فقہ میں آپ کا پایہ نہایت بلند تھا، وہ مدینہ کے سات مشہور فقہاء میں سے ایک تھے، (۶)

(۱) ابن سعد ج ۶ ص ۱۵۳ (۲) ایضاً (۳) تہذیب الاسما ج اول ق ۲ ص ۱۹۵ (۴) تذکرۃ الحفاظ ج اول ص ۵۵ (۵) تہذیب العہد ج ۱ ص ۳۰ (۶) اعلام الموقعین ج اول ص ۲۳

ابوالزناد کہتے تھے کہ مدینہ کے ان فقہاء و علما میں جن کی رائے پر مسائل کا فیصلہ ہوتا تھا، چھ آدمی تھے، ان میں ایک ابوبکر بن عبدالرحمن تھے۔ (۱)

زہد و عبادت: زہد و تقویٰ کا رنگ نہایت گہرا تھا، مدینہ کے عابد ترین بندگوں میں تھے، زہد و عبادت اور نمازوں کی کثرت کی وجہ سے ”راہب قریش“ ان کا لقب ہو گیا تھا، (۲) حافظ ذہبی لکھتے ہیں کہ وہ صالح، عبادت گزار اور خدا پرست تھے (۳) کئی کئی دن کا مسلسل روزہ رکھتے تھے، ان کے بھائی عمرو بن عبدالرحمن کا بیان ہے کہ وہ روزے پر روزے رکھتے تھے اور درمیان میں افطار نہ کرتے تھے۔ (۴)

امانت: امانت ان کا خاص وصف تھا، انھیں امانت میں اس قدر اہتمام تھا کہ اگر کوئی شخص ان کے پاس کوئی شے امانت رکھتا اور اس کا کچھ حصہ ضائع ہو جاتا تو خواہ امانت رکھنے والا معاف ہی کیوں نہ کر دیتا مگر وہ پوری امانت واپس کرتے، عثمان بن محمد کا بیان ہے کہ عروہ نے ابوبکر کے پاس کچھ مال امانت رکھوایا، وہ مال یا اس کا کچھ حصہ ضائع ہو گیا، عروہ نے کہلا بھیجا کہ تم پر اس کی ذمہ داری نہیں ہے، تمہاری حیثیت تو امین کی تھی، انھوں نے جواب دیا کہ یہ مجھے معلوم ہے کہ مجھ پر تاوان نہیں ہے لیکن میں یہ پسند نہیں کرتا کہ قریش میں تمہاری زبان سے یہ الفاظ نکلیں کہ میری امانت ضائع ہو گئی، غرض عروہ کے کہنے کے باوجود نہ مانے اور اپنی املاک بیچ کر پوری امانت واپس کی۔ (۵)

فیاضی: نہایت فیاض اور سیر چشم تھے۔ (۶)

بنی امیہ میں منزلت: اموی خلفاء ان کی اتنی منزلت کرتے تھے کہ ان کی وجہ سے اہل مدینہ کو امویوں کی جانب سے امن حاصل ہو گیا تھا، عبدالملک خصوصیت کے ساتھ ان کی بڑی عزت کرتا تھا، وہ کہا کرتا تھا کہ بنی امیہ کے ساتھ اہل مدینہ کی روش کی بنا پر میں ان کے

(۱) تہذیب التہذیب ج ۱۲ ص ۳۱ (۲) ابن سعد ج ۵ ص ۱۵۳ (۳) تذکرۃ الحفاظ ج ۱ ص ۵۴ (۴)

تہذیب التہذیب ج ۲ ص ۳۱ (۵) ابن سعد ج ۵ ص ۱۵۴ (۶) ابن سعد ج ۵ ص ۱۵۴

ساتھ برائی کا ارادہ کرتا ہوں لیکن پھر ابو بکر بن عبد الرحمن کا خیال آجاتا ہے تو شرم آنے لگتی ہے اور ارادہ ترک کر دیتا ہوں، عبد الملک اپنے بعد ہونے والے خلفا و لید اور سلیمان کو بھی ابو بکر کی تعظیم و تکریم کی وصیت کرتا گیا تھا۔ (۱)

وفات: ایک دن عصر کی نماز پڑھ کر غسل خانہ گئے، وہاں گر پڑے، فوراً زبان سے نکلا ”میں نے آج شروع دن میں خدا کی قسم کوئی نئی بات نہیں کی تھی۔“ اسی دن غروب آفتاب سے پہلے انتقال کر گئے، یہ ۹۴ھ کا واقعہ ہے۔ (۲)

## ۸۹- ابو رجاء عطار دی

نام و نسب: ابو رجاء اور ان کے والد کے نام کے بارے میں مختلف بیانات ہیں، ایک بیان یہ ہے کہ ان کا نام عمران اور والد کا نام ملحان ہے، دوسرا یہ ہے کہ والد کا نام تیم ہے، تیسرا یہ ہے کہ ان کا نام عطار اور والد کا نام پرویز ہے، ان تینوں بیانات میں اکثر ارباب سیر کے نزدیک پہلا زیادہ صحیح ہے، حافظ ذہبی اور ابن حجر نے اسی کو اختیار کیا ہے، ابو رجاء کنیت ہے اور اسی سے وہ زیادہ مشہور ہیں، نسبی تعلق قبیلہ تیم سے تھا۔

اسلام: ابو رجاء نے آل حضرت صلی اللہ علیہ وسلم کا زمانہ پایا تھا لیکن اس وقت بالکل نوخیز تھے، عہد نبوی میں عرصہ تک ان کا قبیلہ اسلام سے بھاگتا رہا لیکن پھر آخر میں اسے اسلام کا طوق غلامی گردن میں ڈالنا پڑا، ان واقعات کو خود رجاء کی زبان سے سنو، ان کا بیان ہے کہ رسول اللہ صلی اللہ علیہ وسلم کی بعثت کے زمانہ میں اپنے چشمے ”سند“ پر اونٹوں کی چرائی پر تھا کہ اطلاع ملی کہ عرب میں ایک شخص مبعوث ہوا ہے جو لوگ اس کی اطاعت نہیں کرتے، ان کو قتل کر دیتا ہے، یہ خبر سن کر ہم لوگ اپنے اہل و عیال کو لے کر بنی سعد کا میدان عبور کر کے بھاگ گئے، وہاں جا کر معلوم ہوا کہ اس شخص سے بچنے کی سبیل لا الہ الا اللہ محمداً

(۱) ابن سعد ج ۵ ص ۱۵۴ (۲) ایضاً (۳) ایضاً ج ۱ ص ۱۰۰

عبدہ ورسولہ کی شہادت ہے جو شخص اس کا اقرار کر لیتا ہے، اس کی جان اور اس کا مال محفوظ ہو جاتا ہے، یہ معلوم کر کے ہم لوگ لوٹ آئے اور اسلام میں داخل ہو گئے، (۱) یہ فتح مکہ کا زمانہ تھا، (۲) اگرچہ ابورجاء عہد رسالت میں مشرف بہ اسلام ہو گئے لیکن آں حضرت صلی اللہ علیہ وسلم کے دیدار اور لقا کے شرف سے محروم رہے۔

**فضل وکمال:** ابورجاء کے زمانہ میں بہت سے صحابہ موجود تھے، اس لیے انھیں حصول کمال کا پورا موقع ملا، حافظ ذہبی لکھتے ہیں من کبار علماء التابعین ..... کان ثقةً ثبتاً عالماً عاملاً۔ (۳)

**قرآن:** قرآن کے ممتاز عالم تھے، اس کی تعلیم انھوں نے ابوموسیٰ اشعریؓ اور مفسر القرآن حضرت عبداللہ بن عباسؓ سے حاصل کی تھی، (۴) ان کی تعلیم نے انھیں قرآن کا عالم بنا دیا۔ (۵)

**حدیث:** حدیث میں حضرت عمرؓ، علیؓ، عمران بن حصینؓ، ابن عباسؓ، سمرہ بن جندبؓ، اور ام المومنین عائشہ صدیقہؓ سے ان کی روایات ملتی ہیں، ان سے روایت کرنے والوں میں ایوب، جریر بن حازم، عوف الاعرابی، عمران القصیر، مہدی بن میمون، ابوالاشہب، حماد بن شیخ، سعید بن ابی ربیعہ، ابو عثمان اور حسن بن ذکوان وغیرہ لائق ذکر ہیں۔ (۶)

**زہد وعبادت:** زہد وعبادت میں بھی ممتاز تھے، حافظ ذہبی لکھتے ہیں کہ وہ بڑے عبادت گزار، نماز پڑھنے والے اور تلاوت کرنے والے شیخ تھے، (۷) رمضان میں تراویح میں تین قرآن ختم کرتے تھے۔ (۸)

**امامت:** اپنے علمی اور مذہبی کمالات کی وجہ سے اپنے قبیلہ کے امام تھے اور چالیس سال تک

(۱) ابن سعد ج ۷ ق اول ص ۱۰۱ و ۱۰۲، یہ واقعات تین مختلف روایتوں کا خلاصہ ہے (۲) تذکرۃ الحفاظ ج

اول ص ۵۷ (۳) ایضاً (۴) ایضاً (۵) ابن سعد ج ۷ ص ۱۰۱ (۶) تہذیب الجہد ج ۸ ص ۱۴۰ (۷)

تذکرۃ الحفاظ ج اول ص ۵۷ (۸) ایضاً۔

یہ خدمت انجام دی۔ (۱)

وفات: ان کے زمانہ وفات کے بار میں بہت اختلاف ہے، بعضوں کے نزدیک عمر بن عبدالعزیز کے عہد خلافت میں، بعضوں کے نزدیک ۱۰۵ھ میں، بعضوں کے نزدیک ۱۰۷ھ میں، بعضوں کے نزدیک ۱۰۸ھ میں اور بعضوں کے نزدیک ۱۰۹ھ میں وفات پائی، (۲) اس وقت کم وبیش ایک سو بیس سال کی عمر تھی، ان کے وفات پر فرزدق شاعر نے یہ شعر کہا:

الم تر ان الناس مات كبيبرهم ☆ وقد عاش قبل البعث بعث محمد

## ۹۰۔ ابوالزناد

نام و نسب: عبداللہ نام، والد کا نام ذکوان تھا، ابو عبدالرحمن کنیت، ابوالزناد لقب، لقب ہی سے وہ مشہور ہیں، نسباً ہمدانی تھے، ابوالزناد قریش کی غلامی میں تھے لیکن غلامی کی نسبت میں اختلاف ہے، بعض رملہ بنت ربیعہ کا اور بعض حضرت عثمان کی اولاد کا غلام بتاتے ہیں۔

فضل و کمال: اگرچہ ابوالزناد غلام تھے لیکن اقلیم علم کے تاجدار تھے، اکابر تابعین کے بعد جو بزرگوار علم کے مستنشین ہوئے، ان میں ایک نام ابوالزناد کا بھی ہے، ان کو جملہ علوم میں یکساں دستگاہ حاصل تھی، امام نووی لکھتے ہیں کہ ان کی ثناء و صفت، ان کے فوہر علم، ان کے حفظ، ان کے فضل اور مختلف علوم میں ان کی مہارت، توشیح اور ان کی جلالت پر سب کا اتفاق ہے۔ (۳)

حدیث: حدیث میں انھوں نے انس بن مالکؓ، عائشہ بنت سعدؓ، ابوامام بن سہل بن حنیف، سعید بن مسیبؓ، ابوسلمہ بن عبدالرحمنؓ، ابان بن عثمانؓ، خارجہ بنت زید بن ثابتؓ، عبید بن حسین، عروہ بن زبیرؓ، علی بن حسینؓ، عمرو بن عثمانؓ، عبید اللہ بن عبداللہ بن عتبہ اور محمد (۱) تذکرۃ الحفاظ ج اول ص ۱۰۱ (۲) یہ تمام اقوال ابن سعد، تذکرۃ الحفاظ اور تہذیب میں ہیں، دیکھو

کتاب مذکورہ حوالہ بالا (۳) تہذیب الاسماء ج اول ص ۲۳۳۔

بن حمزہ اسلمی وغیرہ سے فیض اٹھایا تھا۔ (۱)

ان بزرگوں کے فیض نے ان کو حدیث کو بڑا جلیل القدر حافظ بنا دیا تھا، امام حدیث سفیان ثوری ان کو امیر المؤمنین فی الحدیث کہتے تھے، (۲) علامہ ابن سعد ثقہ اور کثیر الحدیث لکھتے ہیں۔۔ (۳)

تلامذہ: ان کے لڑکے عبدالرحمن اور القاسم، صالح بن کیسان، ابن ابی ملیکہ، اعمش، عبید اللہ ابن عمرو بن عجلان، ہشام بن عروہ، شعیب بن ابی حمزہ، ابن اسحاق، موسیٰ بن عقبہ، سعید بن ابی بلال، زائدہ بن قدامہ اور سفیان وغیرہ ان کے زمرہ تلامذہ میں تھے۔ (۴)

فقہ: فقہ میں بھی امتیازی درجہ رکھتے تھے، ان کا شمار فقہائے مدینہ میں تھا، فقہ میں وہ مشہور فقیہ تابعی ربیعہ رائے کے مقابلہ کے سمجھے جاتے تھے، امام ابوحنیفہ ان کو ربیعہ سے مرجع سمجھتے تھے، ربیعہ سے پہلے ان ہی کی ذات مرجوعہ تھی لیکن ربیعہ کی مسند پچھنے کے بعد ان کا حلقہ درس خالی ہو گیا اور ان کے تمام تلامذہ ربیعہ کی طرف رجوع ہو گئے۔ (۵)

جامعیت اور حلقہ درس کی وسعت: ابوالزناد کی جامعیت کی مناسبت سے ان کا حلقہ درس بھی نہایت وسیع تھا، ان میں مختلف علوم و فنون کے سیکڑوں طلبہ کا ہجوم رہتا تھا، عبد ربیعہ بن سعید کا بیان ہے، کہ میں نے ابوالزناد کو اس شان سے مسجد نبوی میں داخل ہوتے ہوئے دیکھا ہے کہ ان کے ساتھ طلبہ کا بادشاہوں کے ہجوم جیسا ہجوم تھا، اس ہجوم میں فرائض کے سائلین بھی ہوتے تھے اور حساب کے بھی، شعر کے بھی، حدیث کے بھی اور معطلات کے بھی، (۶) لیث بن سعد کا بیان ہے کہ میں نے ابوالزناد کے پیچھے بہ یک وقت فقہ، شعر و شاعری اور مختلف علوم (۱) تہذیب الہندیہ ج ۵ ص ۲۰۳ و ۲۰۴ (۲) تذکرۃ الحفاظ ج اول ص ۱۲۱ (۳) تہذیب الاسماء ج اول ق ۲ ص ۲۳۳ بحوالہ ابن سعد (۴) تہذیب الہندیہ ج ۵ ص ۲۰۳ و ۲۰۴ (۵) تذکرۃ الحفاظ ج اول ص ۱۲۱ (۶) تہذیب الاسماء ج اول ق ۲ ص ۲۳۳۔

کے تین تین سو طالب علم دیکھے ہیں مذہبی علوم کے علاوہ زبان و ادب و انشاء اور فصاحت و بلاغت میں بھی دستگاہ تھی، علامہ ابن سعد لکھتے ہیں (۱) کان فصیحاً بصیراً بالعربیة۔ (۲)

غیر مذہبی علوم میں حساب میں خصوصیت کے ساتھ بڑی مہارت تھی، اس مہارت کی بنا پر کبھی کبھی حکومت کے دفاتر کی جانچ پڑتال ان کے سپرد ہوتی تھی، ایک مرتبہ وہ اسی سلسلہ میں ہشام کے پاس شام گئے تھے۔ (۳)

عقل و فرزانگی: اس علم کے ساتھ انھوں نے دنیاوی عقل و فرزانگی سے بھی وافر حصہ پایا تھا، (۴)

وفات: باختلاف روایت رمضان ۱۳۰ھ یا ۱۳۱ھ میں دفنہ انتقال ہوا، (۵) وفات کے وقت چھیا سٹھ سال کی عمر تھی۔ (۶)

## ۹۱- ابوسلمہ بن عبدالرحمن

نام و نسب: عبداللہ نام، ابوسلمہ کنیت، کنیت نے اتنی شہرت حاصل کی کہ نام کی جگہ لے لی، چنانچہ بعضوں کے نزدیک ان کا نام ہی ابوسلمہ تھا، مشہور صحابی حضرت عبدالرحمن بن عوف کے فرزند ہیں، ماں کا نام تماضر تھا، نانہالی شجرہ یہ ہے تماضر بنت اصغ بن عمرو بن ثعلبہ بن حارث بن حصن بن ضمضم بن عدی بن جناب بن ہبل کلبی۔

فضل و کمال: حضرت عبدالرحمن بن عوف کا درجہ اس سے ظاہر ہے کہ وہ عشرہ مبشرہ میں تھے، ابوسلمہ نے ان ہی کے آغوش علم و عمل میں پرورش پائی تھی، باپ کے فیض تربیت سے وہ یگانہ عصر بن گئے تھے، بعض علما ان کو مدینہ کے فقہائے سب سے شمار کرتے ہیں لیکن یہ رائے مختلف فیہ ہے، مگر اس سلسلہ میں ان کا نام لیا جانا ہی ان کے کمال کی سب سے بڑی سند ہے،

(۱) تذکرۃ الحفاظ ج اول ص ۱۲۰ (۲) تہذیب الاسماء حوالہ مذکور حوالہ ابن سعد (۳) تذکرۃ الحفاظ ج اول ص ۱۲۱ (۴) تہذیب الاسماء ج اول ص ۲۳۳ (۵) تذکرۃ الحفاظ ج اول ص ۱۲۱ (۶) تہذیب الاسماء جلد اول ص ۲۳۳۔

ان کی علمی جلالت اور امامت پر علما کا اتفاق ہے، امام نووی لکھتے ہیں کہ ابوسلمہ کی امامت ان کے مرتبہ کی بلندی اور ان کی رفیع المنزلی پر سب کا اتفاق ہے۔ (۱)

حدیث: حدیث میں انھوں نے اپنے والد حضرت عبدالرحمن بن عوفؓ، ان کے علاوہ اکابر صحابہ میں حضرت عثمانؓ، طلحہؓ، عبادہ بن صامتؓ، ابوقتاہؓ، ابودرداءؓ، اسامہ بن زیدؓ، حسان بن ثابتؓ، رافع بن خدیجؓ، ثوبانؓ، نافع بن حارثؓ، عبداللہ بن سلامؓ، ابوہریرہؓ، عبداللہ ابن عمرو ابن العاصؓ، عبداللہ بن عباسؓ، ابن عمرؓ، ابوسعید خدریؓ، انس بن مالکؓ، جابرؓ، معاویہؓ، ام المومنین عائشہ صدیقہؓ اور ام سلمہؓ وغیرہ اور بہت سے اکابر تابعین سے استفادہ کیا تھا۔ (۲)

ان بزرگوں کے فیض نے ان کو امام حدیث بنا دیا تھا، حافظ ذہبی لکھتے ہیں کہ وہ بڑے ائمہ تابعین میں، کثیر العلم، ثقہ اور عالم تھے، (۳) علامہ ابن سعد لکھتے ہیں کہ ان فقہاء کثیر الحدیث (۴) تمام اکابر علما ان کی کثرت حفظ کے معترف تھے، زہری کا بیان ہے کہ ابراہیم بن عبداللہ بن قارظ مجھ سے کہتے تھے کہ تمہاری قوم میں دو آدمیوں سے بڑا عالم حدیث میں نے نہیں دیکھا، ایک عروہ ابن زبیر دوسرے ابوسلمہ بن عبدالرحمن (۵) امام زہری کہتے تھے کہ میں نے چار آدمیوں کو علم کا دریا پایا، ان چار میں ایک ابوسلمہ کا نام ہے۔ (۶)

تلامذہ: امام شعبی، عبدالرحمن الاعرج، عراق بن مالک، عمرو بن دینار، ابو حازم، ابوسلمہ بن دینار، زہری، یحییٰ بن سعید انصاری اور یحییٰ بن ابی کثیر وغیرہ آپ کے تلامذہ میں ہیں۔ (۷) فقہ: فقہ میں ابوسلمہ کا پایہ اتنا بلند تھا کہ بعض علما ان کو مدینہ کے فقہائے سبعہ میں شمار کرتے تھے۔ (۸) علامہ ابن سعد ان کو فقیہ لکھتے ہیں، (۹) فقہ میں انھوں نے فقیہ الامت عبداللہ

(۱) تہذیب الاسماء ج اول ص ۲۳۱ (۲) تہذیب التہذیب ج ۱۲ ص ۱۱۵ (۳) تذکرۃ الحفاظ ج

اول ص ۵۲ (۴) ابن سعد ج ۵ ص ۱۱۶ (۵) تہذیب التہذیب ج ۱۲ ص ۱۱۶ (۶) تذکرۃ الحفاظ ج اول

ص ۵۲ (۷) تہذیب الاسماء ج اول ق ۲ ص ۲۳۱ (۸) ایضاً ص ۲۳۰ (۹) ابن سعد ج ۵ ص ۱۱۶

بن عباسؓ سے استفادہ کیا تھا، بعض اوقات فقہی مسائل میں استاد کو ان کی رائے پلٹا دیتے تھے، حافظ ذہبی لکھتے ہیں کہ ابوسلمہ ابن عباسؓ سے تفقہ حاصل کرتے تھے اور مسائل پر ان سے بحث و مناظرہ کر کے ان کو ان کی رائے سے پلٹا دیتے تھے۔ (۱)

عہدہ قضا: امیر معاویہؓ کے عہد خلافت میں سعید بن العاص حاکم مدینہ نے ان کو مدینہ الرسول کے عہدہ قضا پر ممتاز کیا لیکن پھر بعد کے تغیرات میں وہ اس عہدہ پر نہ رہ سکے اور سعید بن العاص کی معزولی کے بعد اس کے جانشین مروان نے ابوسلمہ کو ہٹا دیا۔ (۲)

وفات: ولید بن عبد الملک کے عہد خلافت ۹۴ھ میں وفات پائی، ایک روایت یہ ہے کہ ۱۰۴ھ میں انتقال کے وقت بہتر سال کی عمر تھی۔ (۳)

حلیہ: ابوسلمہ نہایت حسین و جمیل تھے، عبد اللہ بن ابی یعقوب کا بیان ہے کہ ابوسلمہ بڑے صبح تھے، ان کا چہرہ تابانی میں ہر قلی دینار معلوم ہوتا ہے، سر اور داڑھی کے بال سپید ہو گئے تھے، ان میں کبھی حنا اور کبھی وسوسہ کا خضاب لگاتے تھے۔ (۴)

## ۹۲- ابوالعالیہ ریاحی

نام و نسب: رفیع نام، ابوالعالیہ کنیت، کنیت ہی سے وہ زیادہ مشہور ہیں، والد کا نام مہران تھا، قبیلہ بنی ریاح کی ایک عورت کے غلام تھے، اس نسبت سے ریاحی کہلاتے ہیں۔

اسلام: انھوں نے جاہلیت اور اسلام دونوں کا زمانہ پایا لیکن عہد نبوی میں شرف اسلام سے محروم رہے، آل حضرت صلی اللہ علیہ وسلم کی وفات کے دو سال بعد اسلام لائے۔ (۵)

آزادی: روایات سے معلوم ہوتا ہے کہ قبول اسلام کے بعد عرصہ تک غلامی میں رہے، پھر ان کی مالکہ نے انھیں آزاد کر دیا، ان کی آزادی کا واقعہ جس کے متعلق خود ان کا بیان یہ ہے

(۱) تذکرۃ الحفاظ ج اول ص ۵۴ (۲) ابن سعد جلد ۵ ص ۱۱۵ (۳) ایضاً ص ۱۱۶ (۴) ایضاً ص ۱۱۵ و ۱۱۶

(۵) تہذیب الاسماء ج اول ق اول ص ۲۲۵۔

کہ میں ایک عورت کا غلام تھا، جب اس نے مجھے آزاد کرنے کا ارادہ کیا تو اس کے چچیرے بھائیوں نے روکا کہ اگر اس کو آزاد کر دو گی تو وہ کوفہ جا کر بالکل مفقود الخمر ہو جائے گا لیکن وہ آزاد کرنے کا فیصلہ کر چکی تھی، اس لیے ایک جمعہ کو میرے پاس آئی اور مجھ سے پوچھ کر جامع مسجد کی طرف چلی میں بھی ساتھ ہولیا، مسجد پہنچنے کے بعد امام نے ہم کو منبر پر کھڑا کر دیا، عورت نے میرا ہاتھ پکڑ کر ان الفاظ میں میری آزادی کا اعلان کیا ”خدا یا میں تیرے پاس اس کو (آخرت کے لیے) جمع کرتی ہوں، مسجد والو! گواہ رہنا، یہ غلام خدا کے لیے آزاد ہے، آئندہ حق معروف کے علاوہ اس پر کسی کا کوئی حق نہیں ہے“ یہ کہہ کر وہ مجھے چھوڑ کر چلی گئی، اس کے بعد پھر وہ نہیں دکھائی دی۔ (۱)

**فضل وکمال:** علمی اعتبار سے ممتاز تابعین میں تھے، علامہ نووی لکھتے ہیں کہ وہ کبار تابعین میں تھے، ابوالقاسم طبری کا بیان ہے کہ ان کی توثیق پر سب کا اتفاق ہے۔ (۲)

**قرآن:** ان کا خاص موضوع کتاب اللہ تھا، قرآن کی تعلیم انہوں نے مشہور عالم قرآن حضرت ابی بن کعبؓ سے حاصل کی تھی، اس کا آغاز غلامی ہی کے زمانہ سے ہو گیا تھا، ان کا خود بیان ہے کہ میں غلام تھا، اپنے اہل کی خدمت کرتا تھا اور قرآن اور عربی کی کتاب سیکھتا تھا (۳) لیکن باضابطہ تعلیم قبول اسلام کے ساتھ آٹھ سال کے بعد جب کہ وہ بڑی عمر کو پہنچ گئے تھے، شروع کی تھی (۴) اور اس شوق اور محنت سے حاصل کی کہ جماعتِ تابعین میں قرآن کے سب سے بڑے عالم بن گئے، ابوبکر ابن ابی داؤد کا بیان ہے کہ صحابہ کے بعد ابوالعالیہ سے بڑھ کر عالم قرآن کوئی نہ تھا، (۵) ابن عماد حنبلی ان کو مفسر لکھتے ہیں۔ (۶)

**حدیث:** حدیث میں علامہ ابن سعد انہیں کثیر الحدیث لکھتے ہیں (۷) حضرت علیؓ، عبداللہ

(۱) ابن سعد ج ۷ ق اول ص ۸۱، آزادی کا واقعہ دو روایتوں میں ہے، ہم نے دونوں کا خلاصہ لے لیا ہے

(۲) تہذیب الاسماء ج اول ص ۲۵۱ (۳) ابن سعد ج ۷ ق اول ص ۸۲ (۴) ایضاً ص ۸۱ (۵) تذکرۃ

الحفاظ ج اول ص ۵۳ (۶) شذرات الذہب ج اول ص ۱۰۲ (۷) ابن سعد ج ۷ ق اول ص ۸۵۔

بن مسعودؓ، ابو موسیٰ اشعریؓ، ابو ایوب انصاریؓ، ابی ابن کعبؓ، ثوبانؓ، حذیفہؓ، ابن عباسؓ، ابن عمرؓ، رافع بن خدیجؓ، ابوسعید خدریؓ، ابو ہریرہؓ، ابو بردہؓ، انس بن مالکؓ، ابو ذر غفاریؓ جیسے اکابر صحابہ سے انھوں حدیث میں فیض اٹھایا تھا۔ (۱)

اخذ حدیث میں احتیاط: حدیث لینے میں وہ بڑے محتاط تھے، جب تک اصل راوی کی زبان سے سن نہ لیتے تھے، اس وقت تک کسی دوسرے کے بیان پر اعتماد نہ کرتے تھے، چنانچہ کہتے تھے کہ ہم لوگ بصرہ میں رسول اللہ صلی اللہ علیہ وسلم کے اصحاب کی روایات سنتے تھے مگر اس وقت تک ان پر اعتماد نہ کرتے تھے جب تک مدینہ جا کر خود ان کی زبان سے سن لیتے تھے۔ (۲)

تلامذہ: ان سے فیض اٹھانے والوں میں خالد الحذاء، داؤد بن ابی ہند، محمد بن سیرین، یوسف بن عبد اللہ، ربیع بن انس، بکر المزنی، ثابت البنانی، حمید بن ہلال، قتادہ اور منصور وغیرہ قابل ذکر ہیں۔ (۳)

فقہ: گو فقہ میں ان کا کوئی خاص پایہ نہ تھا تاہم بصرہ کے فقہاء میں ان کا شمار تھا، حافظ ذہبی انھیں فقیہ کے لقب سے یاد کرتے ہیں۔ (۴)

صحابہ میں منزلت: اگرچہ ابو العالیہ غلام رہ چکے تھے لیکن ان کے علمی کمالات کی بنا پر بڑے بڑے صحابہ ان کی عزت کرتے تھے، حضرت عبد اللہ بن عباسؓ اتنی عزت کرتے تھے کہ ابو العالیہ جب ان کے پاس جاتے تھے تو ابن عباسؓ ان کو اونچے مقام پر بٹھاتے اور معززین قریش ان کے نیچے ہوتے، اس اعزاز سے بٹھانے کے بعد فرماتے، علم اسی طرح شریف کے شرف میں اضافہ کرتا ہے اور ملوک کو تخت پر بٹھاتا ہے۔ (۵)

ایک مرتبہ وہ ابن عباسؓ کی ولایت بصرہ کے زمانہ میں ان کے پاس گئے،

(۱) تہذیب التہذیب ج ۳ ص ۲۸۴ (۲) ابن سعد ج ۷ ق اول ص ۸۲ (۳) تہذیب التہذیب ج ۳ ص ۳

ص ۲۸۴ (۴) تذکرۃ الحفاظ ج اول ص ۵۳ (۵) ایضاً۔

ابن عباسؓ نے ان کا ہاتھ پکڑ کر اپنے ساتھ بٹھالیا، یہ عزت افزائی دیکھ کر ایک تیسری سے نہ رہا گیا، وہ بول اٹھا یہ غلام ہیں۔ (۱)

عبادت: ابو العالیہ میں اس علم کے ساتھ اسی درجہ کا عمل بھی تھا، بڑے خوش اوقات اور عبادت گزار تھے، شب بیداری اور تلاوت قرآن کا خاص ذوق تھا، ایک زمانہ میں وہ رات بھر نمازیں پڑھتے تھے اور ایک شب میں پورا قرآن ختم کر دیتے تھے لیکن اس عبادت شاقہ پر مداومت نہ کر سکے، ان کا بیان ہے کہ ہم چند غلام تھے، ان میں سے بعض ٹیکس ادا کرتے تھے اور بعض خدمت کرتے تھے، ہم سب رات بھر جاگ کر ایک شب میں پورا قرآن ختم کرتے تھے لیکن جب یہ گراں گزرنے لگا تو پھر ذرا توں میں ختم کرنے لگے، جب یہ بھی نہ بھرسکا تو تین راتوں میں ختم کرنے لگے لیکن اتنا بھی نہ ہو سکا اور ایک دوسرے سے شکایت کرنے لگے تو ہم لوگ رسول اللہ صلی اللہ علیہ وسلم کے اصحاب سے ملے، انہوں نے کہا کہ ایک ہفتہ میں ختم کیا کرو، ان کی ہدایت کے بعد ہم لوگ نمازیں پڑھنے کے ساتھ سونے بھی لگے، اس وقت وہ بار جاتا رہا۔ (۲)

رہبانیت سے اجتناب: لیکن اس عبادت و ریاضت کے ساتھ رہبانیت سے اتنا احتراز تھا کہ راہبانہ لباس تک نہ پسند کرتے تھے، ایک مرتبہ ابو امیہ عبد الکریم ان سے ملنے کے لیے آئے، ابو امیہ کے بدن پر صوف کے کپڑے تھے، ان کو دیکھ کر ابو العالیہ نے کہا یہ راہبوں کا لباس و طریقہ ہے، مسلمان جب آپس میں ایک دوسرے سے ملنے کے لیے جاتے ہیں تو اچھے لباس میں جاتے ہیں۔ (۳)

ریاضت سے احتراز: عمل خیر کا اظہار نہایت برا سمجھتے تھے اور ایسے شخص کو ریا کار سمجھتے تھے، ابو خالد کا بیان ہے کہ ابو العالیہ کہتے تھے کہ جب تم کسی شخص کو یہ کہتے سناؤ کہ میں خدا کے لیے دوستی اور خدا کے لیے دشمنی کرتا ہوں تو اس کی تقلید نہ کرو۔ (۴)

(۱) ابن سعد ج ۴ ق اول ص ۸۲ (۲) ابن سعد ج ۴ ق اول ص ۸۱ (۳) ایضاً ص ۸۳ (۴) ایضاً۔

اتفاق فی سبیل اللہ: خدا کی راہ میں خرچ کرنے میں بڑے فیاض تھے، انھوں نے اپنا کل مال یا اس کا بڑا حصہ خدا کی راہ میں امور خیر کے لیے وقف کر دیا تھا، ابن سعد کی ایک روایت کے الفاظ یہ ہیں: فإوصی ابو العالیة بما لہ کله (۱) دوسری روایت میں ہے کہ ابو العالیہ نے کہا کہ میں نے سونے اور چاندی میں جو کچھ بھی چھوڑا ہے، اس کا ایک تہائی خدا کی راہ کے لیے ہے، ایک تہائی اہل بیت رسول اللہ صلی اللہ علیہ وسلم کے لیے اور ایک تہائی غریب مسلمانوں کے لیے، البتہ اس میں سے میری بیوی کا حق تم لوگ دینا۔ (۲)

غلامی کی آزادی: غلاموں کو لوجہ اللہ آزاد کرتے تھے، ایک مرتبہ ایک غلام کو آزاد کیا، اس کے آزادی نامے پر یہ الفاظ تھے "ایک مسلمان نے ایک غلام کو بطور سائبہ کے لوجہ اللہ آزاد کیا، نیک کام لینے کے علاوہ اس پر کسی کا حق نہیں ہے۔" (۳)

زکوٰۃ و صدقات: زکوٰۃ نہایت پابندی سے ادا کرتے تھے اور اس کو اس کو تقسیم کرنے کے لیے مدینہ پہنچتے تھے، ابوخلدہ کا بیان ہے کہ ابو العالیہ اپنے مال کی زکوٰۃ اس کے مصارف میں صرف کرنے کے لیے اہل بیت نبوی کے پاس مدینہ بھیجتے تھے۔ (۴)

خانہ جنگی سے اجتناب: ابو العالیہ بڑے بہادر اور جنگ آزما تھے لیکن ان کی بہادری مسلمانوں کے مقابلہ میں نہ صرف ہوتی تھی، ان کے زمانہ میں صفین وغیرہ کی بڑی بڑی لڑائیاں ہوئیں جن سے بہت کم مسلمان بچ سکے یہ بھی نبرد آزمائی کے شوق میں نکلے لیکن پھر میدان جنگ سے پلٹ آئے، ابوخلدہ کا بیان ہے کہ ابو العالیہ کہتے تھے کہ علیؑ اور معاویہؓ کی جنگ کے زمانہ میں میں جو ان تھا، جنگ میرے لیے لذیذ کھانوں سے زیادہ مرغوب تھی، اس لیے میں بھی پوری تیاری کے ساتھ میدان جنگ میں پہنچا اور ایسی عظیم الشان فوجیں دیکھیں جن کے سرے نظر نہ آتے تھے، ان میں سے جب ایک فریق تکبیر و تہلیل کرتا تھا تو دوسرا بھی کرتا تھا، میں نے اپنے دل میں خیال کیا کہ میں کس فریق کو مومن سمجھوں اور کس

(۱) ابن سعد ج ۷ ص ۸۱ (۲) ایضاً (۳) ایضاً ص ۸۲ (۴) ایضاً ص ۸۳۔

کو کافر؟ اور کس کا ساتھ دوں؟ کسی نے مجھے مجبور تو کیا نہیں ہے، یہ سوچنے کے بعد شام بھی نہ ہونے پائی تھی کہ لوٹ آیا۔ (۱)

مشعبات سے اجتناب: مشتبہ چیزوں سے اتنی احتیاط کرتے تھے کہ ان پیشہ وروں اور عہدہ داروں کے یہاں جن کی کمائی میں کچھ بھی مشتبہ مال کا احتمال ہوتا تھا پانی تک نہ پیتے تھے، چنانچہ صرف اور عشر (عشر وصول کرنے والے) کے یہاں پانی نہ پیتے تھے، ابوخلدہ کا بیان ہے کہ ایک مرتبہ میں ابو العالیہ کے پاس گیا، وہ کھانا لائے، اس میں ترکاری بھی تھی، اس کے متعلق انھوں نے کہا یہ وہ ترکاری نہیں ہے جس میں کسی شے کا احتمال ہو، یہ میرے بھائی انس بن مالکؓ نے اپنے باغ سے بھیجی ہے، میں نے کہا ترکاری میں کیا ہوتا ہے؟ فرمایا وہ ہمیشہ گندے اور برے مقامات پر آگتی ہے، جہاں پیشاب اور نجس چھتڑے ہوتے ہیں۔ (۲)

بے تکلفی: طبعاً نہایت سادہ مزاج اور بے تکلف تھے، اپنے لیے کسی قسم کا اہتمام پسند نہ تھا، جہاں جاتے تھے صاحب خانہ سے پہلے ہی کہہ دیتے تھے کہ گھر میں جو کچھ موجود ہو وہی لانا، بازار وغیرہ سے کوئی شے نہ خریدنا۔ (۳)

وفات: بروایت صحیح ۹۳ھ میں وفات پائی۔ (۴)

## ۹۳۔ ابو عبد الرحمن المسلمی

نام و نسب: عبد اللہ نام، ابو عبد الرحمن کنیت، کنیت سے زیادہ مشہور ہیں، والد کا نام حبیب تھا، نسباً سلمی تھے۔

فضل و کمال: علمی اعتبار سے کوفہ کے قرا اور علما میں ان کا شمار تھا۔ (۵)

(۱) ابن سعد ج ۷ ق اول ص ۸۲ (۲) ایضاً ص ۸۳ (۳) ایضاً (۴) شذرات الذهب ج اول ص ۱۰۲

(۵) تذکرۃ الحفاظ ج اول ص ۵۰۔

قرآن: ان کا خاص موضوع کتاب اللہ تھا، اس کے قاری بھی تھے اور عالم بھی، قرأت کا فن حضرت علیؓ اور اپنے والد سے حاصل کیا تھا (۱) تفسیر القرآن کی تعلیم ان علماء سے حاصل کی تھی جنہوں نے اس محنت سے قرآن پڑھا تھا کہ دس آیات پڑھنے کے بعد جب تک اس کے متعلق تمام باتیں نہ معلوم کر لیتے تھے، آگے نہ بڑھتے تھے، قرآن کی تعلیم کے ساتھ ساتھ وہ اس پر عمل بھی کرتے جاتے تھے، چنانچہ فرماتے تھے ہم لوگ قرآن کے ساتھ اس پر عمل کرنا بھی سیکھتے تھے، ہمارے بعد ایسے لوگ قرآن کے وارث ہوں گے جو قرآن کو پانی کی طرح پیئیں گے اور ان کے نزرخہ کے نیچے نہ اترے گا، (۲) حافظ ذہبی کی تصریح سے معلوم ہوتا ہے کہ حضرت عثمانؓ، علیؓ اور عبداللہ بن مسعودؓ سے انہوں نے تعلیم حاصل کی تھی۔ (۳)

درس قرآن: قرآن کا درس بھی دیتے تھے لیکن اس کا کوئی معاوضہ لینا پسند نہ کرتے تھے، عمرو ابن خریث کے لڑکے کو انہوں نے قرآن کی تعلیم دی تھی، عمرو نے ان کے پاس سواری کا اونٹ اور اس کی جھول بھیجی، انہوں نے یہ کہہ کر واپس کر دیا کہ ہم لوگ کتاب اللہ پر کوئی اجرت نہیں لیتے، (۴) کامل چالیس سال تک مسجد میں قرآن کا درس دیا تھا۔ (۵)

حدیث: کے بھی حافظ تھے، علامہ ابن سعد لکھتے ہیں کان ثقة کثیر الحدیث (۶) صحابہ میں انہوں نے حضرت عمرؓ، عثمانؓ، علیؓ، سعد بن ابی وقاصؓ، خالد بن ولیدؓ، عبداللہ ابن مسعودؓ، حذیفہؓ، ابو موسیٰ اشعریؓ، ابو درداءؓ، ابو ہریرہؓ سے روایتیں کی ہیں، ان سے استفادہ کرنے والوں میں ابراہیم نخعی، علقمہ بن مرثد، سعد بن عبیدہ، ابواسحاق سمیعی، سعید بن جبیر، ابوالخصین اسدی، عطاء بن ثابت وغیرہ قابل ذکر ہیں۔ (۷)

وفات: عبدالملک کے عہد خلافت ۳۷ھ میں کوفہ میں وفات پائی، مسجد ان کا اوڑھنا بچھونا تھی، مرض الموت میں بھی مسجد ہی میں تھے، عطاء بن سائب نے جا کر عرض کیا خدا آپ پر رحم

(۱) ابن سعد ج ۶ ص ۱۱۹ و ۱۲۰ (۲) ایضاً ص ۱۱۹ (۳) تذکرۃ الحفاظ ج ۱ ص ۵۰ (۴) ابن سعد جلد ۶

ص ۱۲۰ (۵) تہذیب التہذیب ج ۵ ص ۱۸۲ (۶) ابن سعد ج ۶ ص ۱۲۱ (۷) تہذیب ج ۵ ص ۱۸۳۔

کرے، آپ اپنے بستر پر منتقل ہو جاتے تو اچھا تھا، فرمایا میں نے ایک شخص سے سنا ہے کہ رسول اللہ صلی اللہ علیہ وسلم فرماتے تھے کہ بندہ جب تک مسجد میں نماز کے انتظار میں رہتا ہے وہ گویا نماز ہی کی حالت میں رہتا ہے اور ملائکہ اس کے لیے دعائے رحمت کرتے رہتے ہیں، اس لیے میں چاہتا ہوں کہ مسجد ہی میں مروں۔ (۱)

## ۹۴۔ ابو عثمان نہدی

نام و نسب: عبدالرحمن نام، ابو عثمان کنیت، کنیت ہی سے مشہور ہیں، نسب نامہ یہ ہے: عبدالرحمن ابن مل بن عمرو بن عدی بن وہب بن ربیعہ بن سعد بن خزیمہ بن کعب بن رفاعہ بن مالک بن نہد بن زید بن لیث بن سوید بن سلم بن الحاف بن قضاہ۔

اسلام: ابو عثمان نے جاہلیت اور اسلام دونوں کا زمانہ پایا تھا، (۲) زمانہ جاہلیت میں عام عربوں کی طرح بتوں کی پرستش کرتے تھے، عہد رسالت میں اسلام قبول کیا لیکن آں حضرت صلی اللہ علیہ وسلم کی زیارت سے محروم رہے لیکن صدقات برابر آں حضرت صلی اللہ علیہ وسلم کے تحصیل داروں کو ادا کرتے تھے۔ (۳)

عہد فاروقی: عہد صدیقی میں ان کا پتہ نہیں چلتا، حضرت عمرؓ کے عہد خلافت میں مدینہ آئے (۴) اور عراق کی اکثر مہموں قادسیہ، جلولاء، تستر، نہاوند، مروند، یرموک وغیرہ میں شرکت کی سعادت حاصل کی تھی۔ (۵)

فضل و کمال: علمی اعتبار سے کوئی ممتاز شخصیت نہ رکھتے تھے لیکن سلمان فارسیؓ کی صحبت میں بارہ سال رہے تھے، (۶) ان کے فیض صحبت سے اتنا علم حاصل ہو گیا تھا کہ علما میں شمار ہوتا تھا (۷)

(۱) ابن سعد ج ۶ ص ۱۲۱ (۲) تہذیب العہد ج ۶ ص ۲۷۷ (۳) تاریخ خطیب ج ۱ ص ۲۰۴ (۴)

تہذیب العہد ج ۶ ص ۲۷۸ (۵) تاریخ خطیب ج ۱ ص ۲۰۴ (۶) شذرات الذہب ج ۱ ص ۱۱۸

(۷) تذکرۃ الحفای ج ۱ ص ۵۶۔

حدیث: حدیث میں حضرت عمرؓ، سعدؓ، سعیدؓ، طلحہؓ، سلمان فارسیؓ، ابن مسعودؓ، حذیفہؓ، ابوذرؓ، ابی بن کعبؓ، اسامہ بن زیدؓ، بلالؓ، حنظلہ کاتبؓ، ابوسعید خدریؓ اور ابو موسیٰ اشعریؓ جیسے اکابر صحابہ سے ان کی روایات ملتی ہیں۔ (۱)

ثابت البنانی، قتادہ، عاصم الاحول، سلیمان التیمی، خالد الخدراء، ایوب سختیانی اور حیدر الطویل جیسے ممتاز علما ان کے فیض یافتہ تھے۔ (۲)

عبادت و ریاضت: ابو عثمان کا امتیازی وصف ان کی عبادت و ریاضت اور ان کا زہد و تقویٰ تھا، اس میں وہ اپنے معاصرین میں ممتاز شخصیت رکھتے تھے، حافظ ذہبی لکھتے ہیں کہ وہ عالم، قائم اللیل اور صائم النہار تھے، نمازیں اتنی پڑھتے تھے کہ بیہوش ہو جاتے تھے۔ (۳)

ان کا دامن کسی معصیت سے آلودہ نہیں ہوا، ان کے تلمیذ سلیمان التیمی کا بیان ہے کہ جہاں تک میرا خیال ہے، ان سے کبھی کوئی گناہ سرزد نہیں ہوا۔ (۴)

ذکر خدا: فرماتے تھے میں جانتا ہوں خدا مجھے کس وقت یاد کرتا ہے، کسی نے پوچھا، کیسے؟ فرمایا اللہ تبارک و تعالیٰ فرماتا ہے کہ "أَذْكَرُ زَيْنِي أَذْكَرُكُمْ" اس لیے جب میں اس کو یاد کرتا ہوں تو وہ بھی مجھے یاد کرتا ہے اور جب ہم اس سے دعا کرتے ہیں تو اس کی قسم وہ قبول کرتا ہے، پھر فرماتا ہے: أَدْعُونِي أَسْتَجِبْ لَكُمْ۔ (۵)

اہل بیت نبوی سے عقیدت: اہل بیت کرام سے اتنی عقیدت تھی کہ وہ وطن تھا لیکن جب حضرت امام حسین علیہ السلام کی شہادت کا واقعہ پیش آیا تو کوفہ چھوڑ کر بصرہ کی سکونت اختیار کر لی اور فرمایا میں ایسے شہر میں نہیں رہ سکتا، جس میں رسول اللہ ﷺ کا نواسہ شہید کیا گیا ہو۔ (۶)

وفات: سنہ وفات کے بارے میں اختلاف ہے، بروایت صحیح صحیح ۱۰۰ھ یا اس کے لگ بھگ انتقال فرمایا، اس وقت ایک سو تیس سال کی عمر تھی۔ (۷)

(۱) تہذیب التہذیب ج ۶ ص ۲۷۸ (۲) ایضاً (۳) تذکرۃ الحفاظ ج اول ص ۵۶ (۴) ایضاً (۵) ابن سعد ج ۷ ق اول ص ۶۹ (۶) ایضاً ص ۷۰ (۷) تاریخ الخطیب ج ۱ ص ۲۰۵۔

## ۹۵- ابو قلابہ جرمی

نام و نسب: عبداللہ نام، ابو قلابہ کنیت، کنیت ہی سے زیادہ مشہور ہیں، نسب نامہ ہے: عبداللہ بن زید بن عمر بن نائل بن مالک بن عبید بن علقمہ بن سعد جرمی بصری۔

فضل و کمال: علمی اعتبار سے بصرہ کے ممتاز تابعین میں تھے، حافظ ابن حجر اور حافظ ذہبی دونوں ان کو علمائے اعلام میں لکھتے ہیں (۱) ابن عماد حنبلی امام اور علم و عمل میں راس العلماء لکھتے ہیں۔ (۲)

حدیث: حدیث کا ان کو خاص ذوق تھا اور اس کی بڑی جستجو رہتی تھی، ایک ایک حدیث کے لیے کئی دن تک ایک ایک مقام پر ٹھہرے رہتے تھے، ایک مرتبہ ایک حدیث کی تحقیق کے لیے تین دن تک مدینہ میں مقیم رہے، اس کے علاوہ ان کا وہاں اور کوئی کام نہ تھا، (۳) اس ذوق و جستجو نے ان کو ممتاز حافظ حدیث بنا دیا تھا، علامہ ابن سعد ان کو ثقہ اور کثیر الحدیث لکھتے ہیں۔ (۴)

صحابہ میں ثابت بن ضحاک، سمرہ بن جنبد، عمرو بن سلمہ جرمی، مالک بن حویرث، انس بن مالک انصاری، انس بن مالک کعبی، ابن عباس، ابن عمر، معاویہ، ابو ہریرہ، نعمان بن بشیر، ابو ثعلبہ خثمی وغیرہ سے ان کی روایات ملتی ہیں۔ (۵)

تلامذہ: ان سے روایت کرنے والوں میں ایوب، خالد الخدء، ابو جعاء، یحییٰ بن ابی کثیر اشعث ابن عبدالرحمن جرمی وغیرہ لائق ذکر ہیں۔ (۶)

اعتماد فی الروایت: ان سے سماع حدیث کے بڑے بڑے علائقائے شائق رہتے تھے مگر یہ

(۱) تذکرۃ الحفاظ ج ۱ ص ۸۲ تہذیب التہذیب ج ۵ ص ۲۲۳ (۲) شذرات الذہب ج ۱ ص ۱۲۶

(۳) ابن سعد ج ۱ ص ۱۳۳ (۴) ایضاً ۱۳۳ (۵) تہذیب التہذیب ج ۵ ص ۲۲۵ (۶) ایضاً۔

احتیاط کی وجہ سے بہت کم بیان کرتے تھے، ابو خالد کا بیان ہے کہ ہم لوگ حدیثیں سننے کے لیے ابوقلابہ کے پاس جاتے تھے، وہ تین حدیثیں سنانے کے بعد کہتے، بس اب سناچکا، عمر بن عبدالعزیز جیسے بزرگ ان سے فرمائش کر کے حدیث سنتے تھے، عمر بن میمون کا بیان ہے کہ ایک مرتبہ ابوقلابہ عمر بن عبدالعزیز کے پاس گئے، انھوں نے حدیثیں سنانے کی فرمائش کی، انھوں نے جواب دیا امیر المؤمنین میں زیادہ حدیثیں بیان کرنے اور بالکل سکوت اختیار کرنے دونوں کو برا سمجھتا ہوں۔ (۱)

فقہ: فقہ میں ان کا پایہ بہت بلند تھا، ایوب کا بیان ہے کہ خدا کی قسم ابوقلابہ فقہائے ذوی الالباب میں تھے۔ (۲)

قضاء کا ملکہ: اس فقہی کمال کی وجہ سے انھیں قضاء کا خاص ملکہ تھا، ایوب کا بیان ہے کہ میں نے بصرہ میں ابوقلابہ سے زیادہ فیصلہ کی استعداد رکھنے والا نہیں دیکھا، مسلم بن یسار کہتے تھے کہ اگر ابوقلابہ عجم میں ہوتے تو قاضی القضاة ہوتے۔ (۳)

عہدہ قضاء سے انکار: لیکن اس استعداد کے باوجود عہدہ قضاء سے بہت گھبراتے تھے، ایوب کہتے تھے کہ میں نے ان کو قضا کا جتنا بڑا عالم پایا اتنا ہی سختی سے اس سے بھاگنے والا اور اس کو برا سمجھنے والا پایا، وہ عہدہ قضا کے لیے بلائے گئے، ان کو اس سے اتنی نفرت تھی کہ اس کے خوف سے شام بھاگ گئے، ایک عرصہ کے بعد جب واپس آئے تو میں نے ان سے کہا اگر آپ قضا کا عہدہ قبول کر لیتے اور لوگوں میں انصاف کرتے تو اس میں آپ کو اجر ملتا، جواب دیا ایوب مانا ایک شخص تیرا ک ہے لیکن اگر وہ سمندر میں پڑ جائے تو بتاؤ کتنا تیر سکتا ہے۔ (۴)

کتب خانہ: اگرچہ اس زمانہ میں کتب خانوں کا رواج کم بلکہ نہ ہونے کے برابر تھا لیکن ابوقلابہ کے ذوق علمی نے کتابوں کا معتدبہ ذخیرہ جمع کر لیا تھا، مرض الموت میں اس کے

(۱) ابن سعد ج ۷ ق ۱ ص ۱۳۳ (۲) ایضاً ص ۱۳۳ (۳) ایضاً (۴) ایضاً۔

متعلق وصیت کرتے گئے تھے کہ ایوب سختیانی کو دے دی جائیں، اگر وہ زندہ نہ ہوں تو جلاوی جائیں۔ (۱)

بدعات سے نفرت: عقائد و اعمال میں سلف صالحین کا نمونہ اور اس بارے میں اتنے سخت تھے کہ مبتدعین کے مقابلہ میں تلوار تک اٹھانا جائز سمجھتے تھے، فرماتے تھے کہ جس شخص نے کوئی نئی بات پیدا کی، اس نے تلوار کو جائز کر دیا، ایسے لوگوں سے ملنا اور بحث و مباحثہ کرنا بھی پسند نہ تھا، چنانچہ لوگوں کو منع کرتے تھے کہ ہوا پرستوں (مبتدعین) کے پاس نہ بیٹھو اور نہ ان سے مجادلہ کرو، مجھے ڈر ہے کہ وہ تم کو اپنی گمراہی میں مبتلا اور جس شے کو تم اچھی طرح جانتے ہو اس میں مشکوک نہ کرو، ان کا علاج وہ صرف تلوار سمجھتے تھے، ایوب کا بیان ہے کہ ابولہبہ کہتے تھے کہ ہوس پرست (مبتدعین) گمراہ ہیں، میرے نزدیک ان کی جگہ یقینی دوزخ ہے، میں نے ان کا پورا تجربہ کیا ہے، ان میں سے جوئی رائے یا نیا قول ظاہر کرتا ہے وہ بغیر تلوار کے اس سے باز نہیں آتا، نفاق کی بہت سی قسمیں ہیں، (ان میں سے ایک یہ بھی ہے) پھر یہ آیتیں:

۱- منہم من عاہد اللہ

۱- انہی میں سے وہ لوگ بھی ہیں جنہوں

نے خدا سے عہد کیا۔

۲- وَمِنْهُمْ الَّذِينَ يُؤْذُونَ

۲- اور ان ہی میں وہ لوگ ہیں جو نبی کو

اُذیت دیتے تھے۔

النَّبِيِّ

۳- وَمِنْهُمْ مَنْ يَلْمِزُكَ فِي

۳- اور ان ہی میں وہ ہیں جو صدقات

کی تقسیم میں تم پر الزام لگاتے ہیں۔

الصَّدَقَاتِ۔

تلاوت کر کے فرمایا اگرچہ ان کے اقوال مختلف ہوتے ہیں لیکن شک اور تکذیب پر سب کا اتفاق ہوتا ہے اور یہ مختلف اقوال رکھنے والے سب کے سب تلوار کے مستحق ہیں اور ان کا مستقر دوزخ ہے۔ (۲)

(۱) ابن سعد ج ۱ ق ۱ ص ۱۳۵ (۲) ایضاً۔

مبتدعین کو اپنے پاس آنے تک نہ دیتے تھے، جب ان کے یہاں کوئی شخص آتا تو بغیر اطمینان کے آنے کی اجازت نہ دیتے تھے، غیلان بن جریر کا بیان ہے کہ میں ایک مرتبہ ان کے ساتھ مکہ جانا چاہتا تھا، اس لیے ان کے پاس گیا اور اندر آنے کی اجازت چاہی، انھوں نے کہا اگر حروری نہیں ہو تو آسکتے ہو۔ (۱)

ایک گمراہ کن بدعت: آج کل مذہب کے رنگ میں یہ نیا گمراہ کن مذہب پھیل رہا ہے کہ لوگ حدیث کے مقابلہ میں کتاب اللہ کا مطالبہ کرتے ہیں، ابو قلابہ ایسے مذہب پرستوں کو گمراہ سمجھتے تھے، چنانچہ فرماتے تھے کہ جب تم کسی سے کوئی سنت بیان کرو اور وہ اس کے جواب میں یہ کہے کہ اس کو چھوڑو اور کتاب اللہ کو پیش کرو تو اس کو گمراہ سمجھو۔ (۲)

عرفان نفس: اپنی حقیقت پہچاننے والے کو نجات کا اور خود فراموشی کو ہلاکت کا مستوجب سمجھتے تھے، فرماتے تھے کہ جس شخص کو دوسرے لوگ خود اس سے زیادہ جانتے ہوں وہ ہلاکت کا اور جو شخص خود اپنے نفس کو دوسروں سے زیادہ پہچانتا ہو وہ نجات پانے کا مستحق ہے۔ (۳)

حقیقی دولت مندی اور حقیقی علم: خدا کے عطیہ پر قناعت کو حقیقی دولت مندی اور دوسروں کے علم سے استفادہ کرنے والے کو حقیقی عالم سمجھتے تھے، کسی نے آپ سے سوال کیا کہ سب سے غمی کون ہے؟ فرمایا جو اس شے پر راضی ہو جو خدا نے اسے دی ہے، پھر سائل نے پوچھا سب سے بڑا عالم کون ہے؟ جواب دیا جو دوسروں کے علم سے اپنے علم میں اضافہ کرتا ہے۔ (۴)

اہتلاء و آزمائش پر صبر: صبر و شکر اور تسلیم و رضا میں آپ کا پایہ نہایت بلند تھا، بڑی سے بڑی مصیبت اور آزمائش کے موقع پر صبر کا دامن ہاتھ سے نہ چھوٹاتا تھا، عبدالملوک بن خالد کا بیان ہے کہ آخر عمر میں ابو قلابہ کے ہاتھ پاؤں اور آنکھیں سب اعضا بیکار ہو گئے تھے، ان

(۱) ابن سعد ج ۲ ص ۱۳۳ (۲) ایضاً (۳) ایضاً ص ۱۳۳ (۴) ایضاً۔

مصائب کے باوجود ان کی زبان پر حمد و شکر کے علاوہ کوئی کلمہ نہ تھا۔ (۱)  
 ان کی ہستی دوسروں کے لیے موجب خیر و برکت تھی حضرت عمرؓ بن عبدالعزیز  
 شامیوں سے فرماتے تھے کہ جب تک تم میں یہ (ابو قلابہ) موجود ہیں اس وقت تک تم لوگ  
 بھلائی میں رہو گے۔ (۲)

وفات: مرض الموت میں عمرؓ بن عبدالعزیز ان کی عیادت کو آئے اور انھیں ثبات و استقلال  
 کی تلقین کی، اسی بیماری میں وفات پائی، یہ ۱۰۴ھ یا ۱۰۵ھ تھا۔ (۳)

## ۹۶۔ ابو وائل بن سلمہ

نام و نسب: شقیق نام، ابو وائل کنیت، والد کا نام سلمہ تھا، نسا قبیلہ اسد بن خزیمہ سے تھے،  
 شقیق اپنے نام سے زیادہ کنیت سے مشہور ہیں۔

عہد رسالت: ابو وائل عہد رسالت میں موجود تھے لیکن کم سن تھے، عمر بن مروان کا بیان  
 ہے کہ میں نے ایک مرتبہ ابو وائل سے پوچھا کہ آپ نے نبی صلی اللہ علیہ وسلم کا زمانہ پایا تھا؟  
 انھوں نے کہا ہاں آپ کو دیکھا تھا لیکن اس وقت میں نوخیز لڑکا تھا (۴) لیکن بروایت صحیح وہ  
 تابعی ہیں۔

اسلام: ایک روایت سے معلوم ہوتا ہے کہ اسی زمانہ میں وہ مشرف باسلام ہوئے، مغیرہ  
 کا بیان ہے کہ ابو وائل کہتے تھے کہ ہمارے قبیلہ میں نبی صلی اللہ علیہ وسلم کا تحصیل دار آیا، وہ  
 ہم سے ہر پچاس اونٹنیوں پر ایک اونٹنی لیتا تھا، میرے پاس ایک مینڈھا تھا میں نے اس کو  
 لا کر پیش کیا اور کہا اس کا صدقہ لو، اس نے کہا اس میں صدقہ نہیں ہے۔ (۵)

(۱) تذکرۃ الصحاظ ج اول ص ۸۲ (۲) تہذیب التہذیب ج ۵ ص ۲۲۵ (۳) ابن سعد ج ۷ ق اول

ص ۱۳۵ (۴) ایضاً ج ۶ ص ۶۳ (۵) ایضاً ص ۶۵۔

عہد صدیقی: عہد صدیقی میں ان کے قبیلہ نے بھی صدقہ دینے سے انکار کر دیا تھا، ابووائل بھی اس جماعت میں شامل تھے، سلیمان الاعمش کا بیان ہے کہ شقیق مجھ سے کہتے تھے ”کاش تم ہم کو براخہ (۱) کے معرکہ میں خالد بن ولید کے مقابلہ میں بھاگتے ہوئے دیکھے ہوتے، اس دن میں اونٹ سے گر پڑا تھا اور میری گردن ٹوٹنے ٹوٹنے بجی تھی، اگر میں اس دن ہلاک ہو گیا ہوتا تو میرے لیے دوزخ یقینی تھی، (۲) لیکن پھر ان کے قبیلہ نے زکوٰۃ ادا کر کے اطاعت قبول کر لی تھی۔

عہد فاروقی میں تلافی مافات: عہد فاروقی میں انھوں نے اس لغزش کی پوری تلافی کر دی، عراق کی فوج کشی میں مجاہدانہ شریک ہوئے، قادسیہ کے مشہور معرکہ میں موجود تھے۔ (۳) شام کی مہم میں بھی ان کی شرکت کا پتہ چلتا ہے، خود ان کی زبانی یہ روایت ہے کہ میں عمرو بن الخطابؓ کے ساتھ شام کی فوج کشی میں شریک ہوا، (۴) غالباً اس سے مراد سفر شام میں حضرت عمرؓ کی مشالعت ہوگی۔

عمر فاروقؓ کا برتاؤ: ان کے خدمات کی بنا پر حضرت عمرؓ ان کا بڑا لحاظ کرتے تھے، ان کا بیان ہے کہ عمرؓ نے مجھ کو اپنے ہاتھ سے چار عطیے دیئے اور کہا ایک نعرہ تکبیر دنیا و ما فیہا سے بہتر ہے۔ (۵)

جنگ صفین: عہد رضوی میں حضرت علیؓ کی حمایت میں جنگ صفین میں نکلے لیکن بعد میں اس شرکت پر متاسف تھے، اعمش کا بیان ہے کہ کسی نے ابووائل سے پوچھا کہ آپ نے جنگ صفین میں شرکت کی تھی؟ فرمایا ہاں شریک ہوا تھا لیکن دونوں صفین نہایت بری تھیں۔ (۶)

حجاج اور ابووائل: اموی عہد میں ابووائل کی بڑی عزت و وقعت تھی، حجاج خصوصیت کے

(۱) عہد صدیقی میں بنی اسد پر فوج کشی کا معرکہ (۲) ابن سعد ج ۶ ص ۶۵ (۳) ایضاً ص ۶۴ (۴)

ایضاً (۵) ایضاً (۶) ایضاً۔

ساتھ بہت مہربان تھا، اس نے آپ کے سامنے بعض بڑے عہدے پیش کئے لیکن آپ نے قبول کرنے سے انکار کیا، خود آپ کا بیان ہے کہ حجاج جب (کوفہ) آیا تو مجھے بلا بھیجا، میں اس کی طلبی پر گیا، اس نے مجھ سے پوچھا آپ کا نام کیا ہے؟ میں نے کہا نام تم کو معلوم ہی ہوگا ورنہ مجھے بلاتے کیسے، پوچھا اس شہر میں کب آئے؟ میں نے کہا اس زمانہ میں جب اس شہر کے تمام باشندے آئے، پوچھا آپ کو کتنا قرآن یاد ہے؟ میں نے کہا اتنا کہ اگر میں اس کی پابندی کروں تو وہ میرے لیے کافی ہو، ان سوالات کے بعد اس نے کہا میں نے آپ کو اس لیے بلایا ہے کہ آپ کو بعض عہدے دینا چاہتا ہوں، میں نے پوچھا کون سا عہدہ؟ اس نے کہا سلسلہ (۱) (بیزی)، میں نے کہا یہ عہدہ ان لوگوں کے لیے موزوں ہے جو ذمہ داری کے ساتھ اس کام کو انجام دے سکیں، اگر آپ مجھ سے مدد لینا چاہتے ہیں تو ایسے عقل خوردہ سے مدد لیں گے جس کا برے مددگاروں سے سابقہ ہوگا، اس لیے اگر آپ مجھے اس عہدہ سے معاف رکھیں تو میرے لیے زیادہ بہتر ہوگا اور اگر آپ کو اصرار ہے تو میں اس پر خطر عہدہ کو قبول کرنے کے لیے تیار ہوں مگر یہ بھی عرض کر دوں کہ ایسی حالت میں جب کہ میں آپ کا عہدہ دار نہیں ہوں جب راتوں کو آپ کو یاد کرتا ہوں تو نینداڑ جاتی ہے تو جب عہدہ دار ہوں گا تو کیا حال ہوگا لوگ آپ سے اس قدر خائف ہیں کہ اس سے پیشتر کسی امیر سے اتنا خائف نہ ہوئے ہوں گے، میری ان باتوں کو اس نے پسند کیا اور کہا اس کی وجہ یہ ہے کہ کوئی شخص خون ریزی میں مجھ سے زیادہ جری اور بے باک بھی نہیں ہے، میں ایسے ایسے اہم کام کر گذرا جس کے پاس جاتے ہوئے لوگ ڈرتے تھے، میری اس سختی کی وجہ سے میری مشکلات آسان ہو گئیں، خدا آپ پر رحم کرے اب آپ جائیے اگر آپ کے علاوہ کوئی دوسرا موزوں شخص مل گیا تو آپ کو زحمت بندوں گا، ورنہ پھر آپ کو اس میں ڈالنا پڑے گا، غرض کسی طرح چھٹکارا حاصل کرنے کے بعد ابووائل واپس آئے اور پھر کبھی حجاج کے پاس نہ گئے (۲)

(۱) سزا دینے کا ایک عہدہ (۲) ابن سعد ج ۶ ص ۶۶۔

تحصیل زکوٰۃ کا عہدہ: بعض روایتوں سے معلوم ہوتا ہے کہ اموی دور میں وہ تحصیل زکوٰۃ کے عہدہ پر تھے، مہاجر ابو الحسن کا بیان ہے کہ ایک مرتبہ میں ابو بردہ اور شقیق کے پاس جو بیت المال میں تھے زکوٰۃ لے کر گیا، انھوں نے اس کو داخل کر لیا، اسی روایت کے ایک راوی سعید کہتے ہیں کہ میں دوبارہ زکوٰۃ لے کر گیا تو تھا ابو اہل تھے، انھوں نے کہا اس کو واپس لے جاؤ اور اس کے مصارف میں اس کو صرف کر دو میں نے کہا مؤلفۃ القلوب کا حصہ کیا کروں، انھوں نے کہا ”اسے دوسرے لوگوں کو دے دو۔“ (۱)

فضل وکمال: علمی اعتبار سے ابو اہل کوفہ کے ممتاز علما میں تھے، حافظ ذہبی ان کو کوفہ کا شیخ اور عالم لکھتے ہیں، (۲) علامہ نووی لکھتے ہیں کہ ان کی توثیق اور جلالت پر سب کا اتفاق ہے۔ (۳)

قرآن: قرآن کے حافظ تھے، ذہین اور ذکی ایسے تھے کہ دو مہینہ میں پورے قرآن کی تعلیم حاصل کر لی تھی، (۴) لیکن تفسیر بیان کرنے میں بڑے محتاط تھے۔

حدیث: حفظ حدیث میں علامہ ابن سعد ان کو ثقہ اور کثیر الحدیث لکھتے ہیں۔ (۵)

صحابہ میں انھوں نے حضرت ابو بکرؓ، عمرؓ، عثمانؓ، علیؓ، معاذ بن جبلؓ، سعد بن ابی وقاصؓ، عبداللہ بن مسعودؓ، حذیفہ بن یمانؓ، خباب بن ارتؓ، کعب بن عجرہ، ابو مسعود انصاریؓ، ابوموسیٰ اشعریؓ اور ابو ہریرہؓ وغیرہ جیسے اکابر حفاظ سے روایتیں کی ہیں، (۶) حضرت عبداللہ بن مسعودؓ کی احادیث خصوصیت کے ساتھ ان کے حافظہ میں زیادہ محفوظ تھیں، کوفہ میں ان کی احادیث کا ان سے بڑا کوئی حافظ نہ تھا۔ (۷)

حلافہ: بڑے بڑے تابعی ان کے خرمین کمال کے خوشہ چیں تھے، اکابر تابعین میں شععی،

(۱) ابن سعد ج ۶ ص ۶۵ (۲) تذکرۃ الحفاظ ج اول ص ۵۱ (۳) تہذیب الاسماء ج اول ص ۲۳۷ (۴)

تذکرۃ الحفاظ ج اول ص ۵۱ (۵) ابن سعد ج ۶ ص ۶۹ (۶) تہذیب العنقب ج ۳ ص ۳۶۱ (۷)

تہذیب الاسماء ج اول ص ۲۳۷۔

عاصم اور اعمش اور عام محمد ثین میں منصور، زبید الیمامی، کلبیب بن ابی ثابت، عاصم بن بہدلہ، عبدہ بن لبابہ اور عمرو بن مرہ وغیرہ نے ان سے فیض پایا تھا۔ (۱)

علماء میں ابووائل کا درجہ: اس عہد کے اکابر ان کو خیار تابعین میں شمار کرتے ہیں، اعمش کا بیان ہے کہ ابراہیم نے مجھ سے ہدایت کی تھی کہ تم شقیق سے استفادہ کیا کرو، عبداللہ بن مسعود کے اصحاب اس زمانہ میں جب کہ ان کی بڑی تعداد موجود تھی سب کے سب انھیں اپنی جماعت کے خیار میں شمار کرتے تھے۔ (۲)

نحیث الہی: ان کے دل پر نہایت الہی کا اس قدر غلبہ تھا کہ جب ان کے سامنے تذکیر و تحویف ہوتی تو ان کی آنکھوں سے آنسو جاری ہو جاتے۔ (۳)

زہد و عبادت: بصرہ کے عابد تابعین میں شمار تھا، عبادت ان کا خاص مشغلہ تھا، ابن حبان کا بیان ہے کہ وہ ثقات میں تھے، کوفہ میں بود و باش اختیار کر لی تھی، اور یہاں کے عابد و زاہد لوگوں میں تھے، (۴) آپ کی عبادت کا خاص وقت تاریکی شب تھا، سجدہ میں نہایت الحاح و زاری کے ساتھ دعا کرتے تھے، ”خدا یا مجھے معاف کر اور میری مغفرت فرما، اگر تو مجھے معاف کر دے گا تو مسلسل گناہوں کو معاف کر دے گا اور اگر عذاب دے گا تو عذاب دینے میں تو ظالم نہ ہوگا۔ (۵)

جہاد فی سبیل اللہ اور دنیا سے بے تعلقی: دنیا سے محض برائے نام تعلق تھا، رہنے کے لیے ایک معمولی سا چھپر کا جھونپڑا تھا، جس میں وہ اور ان کا رفیق جہاد گھوڑا رہتا تھا، جب جہاد کے لیے جانے لگتے تو چھپر اکھاڑ دیتے، جب واپس آتے تو پھر بنا لیتے۔ (۶)

کسب حلال: کسب حلال کا بڑا خیال تھا، مفت کی دولت کے انبار کے مقابلہ میں حلال کے ایک درہم کو زیادہ پسند کرتے تھے، چنانچہ فرماتے تھے کہ تجارت کا ایک درہم مجھے اپنے

(۱) تہذیب العہد ص ۳۶۲ (۲) ابن سعد ج ۶ ص ۶۷ (۳) ایضاً ص ۶۸ (۴) تہذیب

العہد ص ۳۶۳ (۵) ابن سعد ج ۶ ص ۶۷ (۶) ایضاً ص ۶۸۔

# TABA'EEN

Edited by  
**Shah Moin-ud-din Ahmad Nadvi**

ISBN : 978-93-80104-22-5

**Darul Musannefin Shibli Academy**  
Azamgarh (U.P.) INDIA